

## प्रथमो दीर्घञ्जीवितीयाध्यायः

अथातो दीर्घञ्जीवितीयमध्यायं व्याख्यास्यामः १

इति ह स्माह भगवानात्रेयः २

दीर्घं जीवितमन्विच्छन्भरद्वाज उपागमत्  
इन्द्रमुग्रतपा बुद्ध्वा शरण्यममरेश्वरम् ३

ब्रह्मणा हि यथाप्रोक्तमायुर्वेदं प्रजापतिः  
जग्राह निखिलेनादावश्विनौ तु पुनस्ततः ४

अश्विभ्यां भगवाञ्छक्रः प्रतिपेदे ह केवलम्  
ऋषिप्रोक्तो भरद्वाजस्तस्माच्छक्रमुपागमत् ५

विघ्नमूता यदारोगाः प्रादुर्भूताः शरीरिणाम्  
तपोपवासाध्ययनब्रह्मचर्यव्रतायुषाम् ६

तदा भूतेष्वनुक्रोशं पुरस्कृत्य महर्षयः  
समेताः पुण्यकर्माणाः पार्श्वे हिमवतः शुभे ७

अङ्गिरा जमदग्निश्च वसिष्ठः कश्यपो भृगुः  
आत्रेयो गौतमः साङ्ख्यः पुलस्त्यो नारदोऽसितः ८

अगस्त्यो वामदेवश्च मार्कण्डेयाश्चलायनौ  
पारिक्षिर्भिक्षुरात्रेयो भरद्वाजः कपिञ्जलः ९

विश्वामित्राश्मरथ्यौ च भार्गवश्च्यवनोऽभिजित्  
गार्ग्यः शाण्डिल्यकौशिल्यौ वार्द्धिदेवलगालवौ १०

साङ्कृत्यो बैजवापिश्च कुशिको बादरायणः

बडिशः शरलोमा च काप्यकात्यायनावुभौ ११

काङ्कायनः कैकशेयो धौम्यो मारीचकाश्यपौ  
शर्कराक्षो हिरण्याक्षो लोकाक्षः पैङ्गिरेव च १२

शौनकः शाकुनेयश्च मैत्रेयो मैमतायनिः  
वैखानसा बालखिल्यास्तथा चान्ये महर्षयः १३

ब्रह्मज्ञानस्य निधयो दयमस्य नियमस्य च  
तपसस्तेजसा दीप्ता हूयमाना इवाग्नयः १४

सुखोपविष्टास्ते तत्र पुण्यां चक्रुः कथामिमाम्  
धर्मार्थकाममोक्षाणामारोग्यं मूलमुत्तमम् १५

रोगास्तस्यापहतारिः श्रेयसो जीवितस्य च  
प्रादुर्भूतो मनुष्याणामन्तरायो महानयम् १६

कः स्यात्तेषां शमोपाय इत्युक्त्वा ध्यानमास्थिताः  
अथ ते शरणं शक्रं ददृशुर्ध्यानचक्षुषा १७

स वक्ष्यति शमोपायं यथावदमरप्रभुः  
कः सहस्राक्षभवनं गच्छेत् प्रष्टुं शचीपतिम् १८

अहमर्थे नियुज्येयमत्रेति प्रथमं वचः  
भरद्वाजोऽब्रवीत्तस्मादृषिभिः स नियोजितः १९

स शक्रभवनं गत्वा सुरर्षिगणमध्यगम्  
ददर्श बलहन्तारं दीप्यमानमिवानलम् २०

सोऽभिगम्य जयाशीर्भिरभिनन्द्य सुरेश्वरम्  
प्रोवाच विनयाद्धीमानृषीणां वाक्यमुत्तमम् २१

व्याधयो हि समुत्पन्नाः सर्वप्राणिभयङ्कराः  
तद्ब्रूहि मे शमोपायं यथावदमरप्रभो २२

तस्मै प्रोवाच भगवानायुर्वेदं शतक्रतुः  
पदैरल्पैर्मतिं बुद्ध्वा विपुलां परमर्षये २३

हेतुलिङ्गौषधज्ञानं स्वस्थातुरपरायणम्  
त्रिसूत्रं शाश्वतं पुण्यं बुबुधे यं पितामहः २४

सोऽनन्तपारं त्रिस्कन्धामायुर्वेदं महामतिः  
यथावदचिरात् सर्वं बुबुधे तन्मना मुनिः २५

तेनायुरमितं लेभे भरद्वाजः सुखान्वितम्  
ऋषिभ्योऽनधिकं तच्च शशंसानवशेषयन् २६

ऋषयश्च भरद्वाजाज्जगृहस्तं प्रजाहितम्  
दीर्घमायुश्चिकीर्षन्तो वेदं वर्धनमायुषः २७

महर्षयस्ते ददृशुर्यथावज्ज्ञानचक्षुषा  
सामान्यं च विशेषं च गुणान् द्रव्याणि कर्म च २८

समवायं च तज्ज्ञात्वा तन्त्रोक्तं विधिमास्थिताः  
लेभिरे परमं शर्म जीवितं चाप्यनित्वरम् २९

अथ मैत्रीपरः पुण्यमायुर्वेदं पुनर्वसुः  
शिष्येभ्यो दत्तवान् षड्भ्यः सर्वभूतानुकम्पया ३०

अग्निवेशश्च भेलश्च जतूकर्णः पराशरः  
हारीतः क्षारपाणिश्च जगृहस्तन्मुनेर्वचः ३१

बुद्धेर्विशेषस्तत्रासीन्नोपदेशान्तरं मुनेः

तन्त्रस्य कर्ता प्रथममग्निवेशो यतोऽभवत् ३२

अथ भेलादयश्चक्रुः स्वं स्वं तन्त्रं कृतानि च  
श्रावयामासुरात्रेयं सर्षिसङ्घं सुमेधसः ३३

श्रुत्वा सूत्रणमर्थानामृषयः पुण्यकर्मणाम्  
यथावत्सूत्रितमिति प्रहृष्टास्तेऽनुमेनिरे ३४

सर्व एवास्तुवंस्तांश्च सर्वभूतहितैषिणः  
साधु भूतेष्वनुक्रोश इत्युच्चैरब्रुवन् समम् ३५

तं पुण्यं शुश्रुवुः शब्दं दिवि देवर्षयः स्थिताः  
सामराः परमर्षीणां श्रुत्वा मुमुदिरे परम् ३६

अहो साध्विति निर्घोषो लोकांस्त्रीनन्ववानादयत्  
नभसि स्निग्धगम्भीरो हर्षाद्भूतैरुदीरितः ३७

शिवो वायुर्ववौ सर्वा भाभिरुन्मीलिता दिशः  
निपेतुः सजलाश्चैव दिव्याः कुसुमवृष्टयः ३८

अथाग्निवेशप्रमुखान् विविशुर्ज्ञानदेवताः  
बुद्धिः सिद्धिः स्मृतिर्मेधा धृतिः कीर्तिः क्षमा दया ३९

तानि चानुमतान्येषां तन्त्राणि परमर्षिभिः  
भवाय भूतसङ्घानां प्रतिष्ठां भुवि लेभिरे ४०

हिताहितं सुखं दुःखमायुस्तस्य हिताहितम्  
मानं च तच्च यत्रोक्तमायुर्वेदः स उच्यते ४१

शरीरेन्द्रियसत्त्वात्मसंयोगोधारि जीवितम्  
नित्यगश्चानुबन्धश्च पर्यायैरायुरुच्यते ४२

त्स्यायुषः पुण्यतमो वेदो वेदविदां मतः  
वक्ष्यते यन्मनुष्याणां लोकयोरुभयोर्हितम् ४३

सर्वदा सर्वभावानं सामान्यं वृद्धिकारणम्  
हासहेतुर्विशेषश्च प्रवृत्तिरुभयस्य तु ४४

सामान्यमेकत्वकरं विशेषस्तु पृथक्त्वकृत्  
तुल्यार्थता हि सामान्यं विशेषस्तु विपर्ययः ४५

सत्त्वमात्मा शरीरं च त्रयमेतत्त्रिदण्डवत्  
लोकस्तिष्ठति संयोगात्तत्र सर्वं प्रतिष्ठितम् ४६

स पुमांश्चेतमं तच्च तच्चाधिकरणं स्मृतम्  
वेदस्यास्य तदर्थं हि वेदोऽयं संप्रकाशितः ४७

खादीन्यात्मा मनः कालो दिशश्च द्रव्यसंग्रहः  
सेन्द्रियं चेतनं द्रव्यं निरिन्द्रियमचेतनम् ४८

सार्था गुर्वादयो बुद्धिः प्रयत्नान्ताः परादयः  
गुणाः प्रोक्ताः प्रयत्नादि कर्म चेष्टितमुच्यते ४९

समवायोऽपृथग्भावो भूम्यादीनां गुणैर्मतः  
स नित्यो यत्र हि द्रव्यं न तत्रानियतो गुणः ५०

यत्राश्रिताः कर्मगुणाः कारणं समवायि यत्  
तद्द्रव्यं समवायी तु निश्चेष्टः कारणं गुणः ५१

संयोगे च विभागे च कारणं द्रव्यमाश्रितम्  
कर्तव्यस्य क्रिया कर्म कर्म नान्यदपेक्षते ५२

इत्युक्तं कारणं कार्यं धातुसाम्यमिहोच्यते

धातुसाम्यक्रिया चोक्ता तन्त्रस्यास्य प्रयोजनम् ५३

कालबुद्धीनिन्द्रियार्थानां योगो मिथ्या न चाति च  
द्ययाश्रयाणां व्याधीनां त्रिविधो हेतुसंग्रहः ५४

शरीरं सत्त्वसंज्ञं च व्याधीनामाश्रयो मतः  
तथा सुखानां योगस्तु सुखानां कारणं समः ५५

निर्विकारः परस्त्वात्मा सत्त्वभूतगुणेन्द्रियैः  
चैतन्ये कारणं नित्यो द्रष्टा पश्यति हि क्रियाः ५६

वायुः पित्तं कफश्चोक्तः शारीरो दोषसंग्रहः  
मानसः पुनरुद्दिष्टो रजश्च तम एव च ५७

प्रशाम्यत्यौषधैः पूर्वो दैवयुक्तिव्यपाश्रयैः  
मानसो ज्ञानविज्ञानधैर्यस्मृतिसमाधिभिः ५८

रूक्षः शीतो लघुः सूक्ष्मश्चलोऽथ विशदः खरः  
विपरीतगुणैर्द्रव्यैर्मारुतः संप्रशाम्यति ५९

सस्नेहमुष्णं तीक्ष्णं च द्रवमम्लं सरं कटु  
विपरीतगुणैः पित्तं द्रव्यैराशु प्रशाम्यति ६०

गुरुशीतमृदुस्निग्धमधुरस्थिरपिच्छिलाः  
श्लेष्मणः प्रशमं यान्ति विपरीतगुणैर्गुणाः ६१

विपरीतगुणैर्देशमात्राकालोपपादितैः  
भेषजैर्विनिवर्तन्ते विकाराः साध्यसंमताः ६२

साधनं न त्वसाध्यानां व्याधीनामुपदिश्यते  
भूयश्चातो यथाद्रव्यं गुणकर्माणि वक्ष्यते ६३

रसनार्थो रसस्तस्य द्रव्यमापः क्षितिस्तथा  
निर्वृतौ च विशेषे च प्रत्ययाः खादयस्त्रयः ६४

स्वादुरम्लोऽथ लवणः कटुकस्तिक्त एव च  
कषायश्चेति षट्कोऽयं रसानां संग्रहः स्मृतः ४५

स्वाद्वम्ललवणा वायुं कषायस्वादुतिक्तकाः  
जयन्ति पित्तं श्लेष्माणं कषायकटुतिक्तकाः ६६

किञ्चिद्दोषप्रशमनं किञ्चिद्धातुप्रदूषणम्  
स्वस्थवृत्तौ मतं किञ्चित्त्रिविधं द्रव्यमुच्यते ६७

तत् पुनस्त्रिविधं प्रोक्तं जङ्गमौद्भिदपार्थिवम्  
मधूनि गोरसाः पित्तं वसा मज्जासृगामिषम् ६८

विण्मूत्रचर्मरेतोऽस्थिस्त्रायुशृङ्गनखाः खुराः  
जङ्गमेभ्यः प्रयुज्यन्ते केशा लोमानि रोचनाः ६९

सुवर्णं समलाः पञ्च लोहाः ससिकताः सुधा  
मनःशिलाले मणयो लवणं गैरिकाञ्जने ७०

भौममौषधमुद्दिष्टमौद्भिदं तु चतुर्विधम्  
वनस्पतिस्तथा वीरुद्वानस्पत्यस्तथौषधिः ७१

फलैर्वनस्पतिः पुष्पैर्वानस्पत्यः फलैरपि  
ओषध्यः फलपाकान्ताः प्रतानैर्वीरुधः स्मृताः ७२

मूलत्वक्सारनिर्यासनाडस्वरसपल्लवाः  
क्षाराः क्षीरं फलं पुष्पं भस्म तैलानि कण्टकाः ७३

पत्राणि शुङ्गाः कन्दाश्च प्ररोहाश्चौद्भिदो गणः

मूलिन्यः षोडशैकोना कलिन्यो विंशतिः स्मृताः ७४

महास्नेहाश्च चत्वारः पञ्चैव लवणानि च  
अष्टौ मूत्राणि संख्यातान्यष्टावेव पयांसि च ७५

शोधनार्थाश्च षड् वृक्षाः पुनर्वसुनिदर्शिताः  
य एतान् वेत्ति संयोक्तुं विकारेषु स वेदवित् ७६

हस्तिदन्ती हैमवती श्यामा त्रिवृदधोगुडा  
सप्तला श्वेतनामा च प्रत्यक्श्रेणी गवाक्ष्यपि ७७

ज्योतिष्मती च बिम्बी च शण्णपुष्पी विषाणिका  
अजगन्धा द्रवन्ती च क्षीरिणी चात्र षोडशी ८७

शण्णपुष्पी च बिम्बी च च्छर्दने हैमवत्यपि  
श्वेता ज्योतिष्मती चैव योज्या शीर्षविरेचने ७९

एकादशावशिष्टा याः प्रयोज्यास्ता विरेचने  
इत्युक्ता नामकर्मभ्यां मूलिन्यः फलिनीः शृणु ८०

शङ्खिन्यथ विडङ्गानि त्रपुषं मदनानि च  
धामार्गवमथेक्ष्वाकु जीमूतं कृतवेधनम्  
आनूपं स्थलजं चैव क्लीतकं द्विविदं स्मृतम् ८१

प्रकीर्या चोदकीर्या च प्रत्यक्पुष्पा तथाऽभया  
अन्तःकोटरपुष्पी च हस्तिपर्ण्याश्च शारदम् ८२

कम्पिल्लकारग्वधयोः फलं यत् कुटजस्य च  
धामार्गवमथेक्ष्वाकु जीमूतं कृतवेधनम् ८३

मदनं कुटजं चैव त्रपुषं हस्तिपर्णिनी



एतानि वमने चैव योज्यान्यास्थापनेषु च ८४

नस्तः प्रच्छर्दने चैव प्रत्यक्पुष्पा विधीयते  
दश यान्यवशिष्टानि तान्युक्तानि विरेचने ८५

नामकर्मभिरुक्तानि फलान्येकोनविंशतिः  
सर्पिस्तैलं वसा मज्जा स्नेहो दिष्टश्चतुर्विधः ८६

पानाभ्यञ्जनबस्त्यर्थं नस्यार्थं चैव योगतः  
स्नेहना जीवना वर्या बलोपचयवर्धनाः ८७

स्नेहा ह्येते च विहिता वातपित्तकफापहाः  
सौवर्चलं सैन्धवं च विडमौद्भिदमेव च ८८

सामुद्रेण सहैतानि पञ्च स्युर्लवणानि च  
स्निग्धान्युष्णानि तीक्ष्णानि दीपनीयतमानि च ८९

आलेपनार्थं युज्यन्ते स्नेहस्वेदविधौ तथा  
अधोभागोर्ध्वभागेषु निरूहेष्वनुवासने ९०

अभ्यञ्जने भोजनार्थं शिरसश्च विरेचने  
शस्त्रकर्मणि वर्त्यर्थमञ्जनोत्सादनेषु च ९१

अजीर्णानाहयोवति गुल्मे शूले तथोदरे  
उक्तानि लवणान्यूर्ध्वं मूत्राण्यष्टौ निबोध मे ९२

मुख्यानि यानि दिष्टानि सर्वाण्यात्रेयशासने  
अविमूत्रमजामूत्रं गोमूत्रं माहिषं च यत् ९३

हस्तिमूत्रमथोष्ट्रस्य हयस्य च खरस्य च  
उष्णं तीक्ष्णमथोऽरूक्षं कटुकं लवणान्वितम् ९४

मूत्रमुत्सादने युक्तं युक्तमालेपनेषु च  
युक्तमास्थापने मूत्र युक्त चापि विरेचने ६५

स्वेदेष्वपि च तद्युक्तमानाहेष्वगदेषु च  
उदरेष्वथ चार्शःसु गुल्मिकुष्ठिकिलासिषु ६६

तद्युक्तमुपनाहेषु परिषेके तथैव च  
दीपनीयं विषघ्नं च क्रिमिघ्नं चोपदिश्यते ६७

पाण्डुरोगोपसृष्टानामुत्तमं शर्म चोच्यते  
श्लेष्माणं शमयेत् पीतं मारुतं चानुलोमयेत् ६८

कर्षेत् पित्तमधोभागमित्यस्मिन् गुणसंग्रहः  
सामान्येन मयोक्तस्तु पृथक्त्वेन प्रवक्ष्यते ६९

अविमूत्रं सतिक्तं स्यात् स्निग्दं पित्ताविरोधि च  
आजं कषायमधुरं पथ्यं दोषान्निहन्ति च १००

गव्यं समधुरं किञ्चिदोषघ्नं क्रिमिकुष्ठनुत्  
कण्डूं च शमयेत् पीतं सम्यग्दोषोदरे हितम् १०१

अर्शःशोफोदरघ्नं तु सक्षारं माहिषं सरम्  
हास्तिकं लवणं मूत्रं हितं तु क्रिमिकुष्ठिनाम् १०२

प्रशस्तं बद्धविण्मूत्रविषश्लेष्मामयार्शसाम्  
सतिक्तं श्वासकासघ्नमर्शोघ्नं चौष्ट्रमुच्यते १०३

वाजिनां तिक्तकटुकं कुष्ठव्रणविषापहम्  
खरमूत्रमपस्मारोन्मादग्रहविनाशनम् १०४

इतीहोक्तानि मूत्राणि यथासामर्थ्ययोगतः

अतः क्षीराणि वक्ष्यन्ते कर्म चैषां गुणाश्च येत् १०५

अविक्षीरमजाक्षीरं गोक्षीरं माहिषं च यत्  
अष्ट्रीणामथ नागीनां वडवायाः स्त्रियास्तथा १०६

प्रायशो मधुरं स्निग्धं शीतं स्तन्यं पयो मतम्  
प्रीणनं बृंहणं वृष्यं मेध्यं बल्यं मनस्करम् १०७

जीवनीयं श्रमहरं श्वासकासनिबर्हणम्  
हन्ति शोणितपित्तं च सन्धानं विहतस्य च १०८

सर्वप्राणभृतां सात्म्यं शमनं शोधनं तथा  
तृष्णाघ्नं दीपनीयं च श्रेष्ठं क्षीरक्षतेषु च १०९

पाण्डुरोगेऽम्लपित्ते च शोषे गुल्मे तथोदरे  
अतीसारे ज्वरे दाहे श्वयथौ च विशेषतः ११०

योनिशुक्रप्रदोषेषु मूत्रेष्वप्रचुरेषु च  
पुरीषे ग्रथिते पथ्यं वातपित्तविकारिणाम् १११

नस्यालेपावगाहेषु वमनास्थापनेषु च  
विरेचने स्नेहने च पयः सर्वत्र युज्यते ११२

यथाक्रमं क्षीरगुणानेकैकस्य पृथक् पृथक्  
अन्नपानादिकेऽध्याये भूयो वक्ष्याम्यशेषतः ११३

अथापरे त्रयो वृक्षाः पृथग्ये फलमूलिभिः  
स्रुह्यर्काश्मन्तकास्तेषामिदं कर्म पृथक् पृथक् ११४

वमनेऽश्मन्तकं विद्यात् स्रुहीक्षीरं विरेचने  
क्षीरमर्कस्य विज्ञेयं वमने सविरेचने ११५

इमांस्त्रीनपरान् वृक्षानाहुर्येषां हितास्त्वचः  
पूतीकः कृष्णगन्धा च तिल्वकश्च तथा तरुः ११६

विरेचने प्रयोक्तव्यः पूतीकस्तिल्वकस्तथा  
कृष्णगन्धा परीसर्पे शोथेष्वर्शःसु चोच्यते ११७

दद्रुविद्रधिगराडेषु कुष्ठेष्वप्यलजीषु च  
षड्वृक्षाञ्छोधनानेतानपि विद्याद्विचक्षणः ११८

इत्युक्ताः फलमूलिन्यः स्नेहाश्च लवणानि च  
मूत्रं क्षीराणि वृक्षाश्च षड् ये दिष्टपयस्त्वचः ११९

ओषधिर्नामरूपाभ्यां जानते ह्यजपा वने  
अविपाश्चैव गोपाश्च ये चान्ये वनवासिनः १२०

न नामज्ञानमात्रेण रूपज्ञानेन वा पुनः  
ओषधीनां परां प्राप्तिं कश्चिद्वेदितुमर्हति १२१

योगवित्त्वप्यरूपज्ञस्तासां तत्त्वविदुच्यते  
किं पुनर्यो विजानीयादोषधीः सर्वथा भिषक् १२२

योगमासां तु यो विद्याद्देशकालोपपादितम्  
पुरुषं पुरुषं वीक्ष्य स ज्ञेयो भिषगुत्तमः १२३

यथा विषं यथा शस्त्रं यथाग्निरशनिर्यथा  
तथौषधमविज्ञातं विज्ञातममृतं यथा १२४

औषधं ह्यनभिज्ञातं नामरूपगुणैस्त्रिभिः  
विज्ञातं चापि दुर्युक्तमनर्थोपपद्यते १२५

योगादपि विषं तीक्ष्णमुत्तमं भेषजं भवेत्

भेषजं चापि दुर्युक्तं तीक्ष्णं संपद्यते विषम् १२६

तस्मान्न भिषजा युक्तं युक्तिबाह्येन भेषजम्  
धीमता किञ्चिदादेयं जीवितारोग्यकाङ्क्षिणा १२७

कुर्यान्निपतितो मूर्ध्नि सशेषं वासवाशनिः  
सशेषमातुरं कुर्यान्नत्वज्ञमपमौषधम् १२८

दुःखिताय शयानाय श्रद्धधानाय रोगिणे  
यो भेषजमविज्ञाय प्राज्ञमानी प्रयच्छति १२९

त्यक्तधर्मस्य पापस्य मृत्युभूतस्य दुर्मतेः  
नरो नरकपाती स्यात्तस्य संभाषणादपि १३०

वरमाशीविषविषं क्वथितं ताम्रमेव वा  
पीतमत्यग्निसन्तप्ता भक्षिता वाऽप्ययोगुडाः १३१

नतु श्रुतवतां वेशं बिभ्रता शरणागतात्  
गृहीतमन्नं पानं वा वित्तं वा रोगपीडितात् १३२

भिषग्वुभूषुर्मतिमानतः स्वगुणसम्पदि  
परं प्रयत्नमातिष्ठेत् प्राणदः स्याद्यथा नृणाम् १३३

तदेव युक्तं भैषज्यं यदारोग्याय कल्पते  
स चैव भिषजां श्रेष्ठो रोगेभ्यो यः प्रमोचयेत् १३४

सम्यक्प्रयोगं सर्वेषां सिद्धिराख्याति कर्मणाम्  
सिद्धिराख्याति सर्वैश्च गुणैर्युक्तं भिषक्तमम् १३५

तत्र श्लोकाः--

आयुर्वेदागमो हेतुरागमस्य प्रवर्तनम्

सूत्राणस्याभ्यनुज्ञानमायुर्वेदस्य निर्णयः १३६

संपूर्णं कारणं कार्यमायुर्वेदप्रयोजनम्  
हेतवश्चैव दोषाश्च भेषजं संग्रहेण च १३७

रसाः सप्रत्ययद्रव्यास्त्रिविधो द्रव्यसंग्रहः  
मूलिन्यश्च फलिन्यश्च स्नेहाश्च लवणानि च १३८

मूत्रं क्षीराणि वृक्षाश्च षड् ये क्षीरत्वगाश्रयाः  
कर्माणि चैषां सर्वेषां योगायोगगुणागुणाः १३९

वैद्यापवादो यत्रस्थाः सर्वे च भिषजां गुणाः  
सर्वमेतत् समाख्यातं पूर्वाध्याये महर्षिणा १४०

इत्यग्निवेशकृते तन्त्रे चरकप्रतिसंस्कृते सूत्रस्थाने  
दीर्घञ्जीवितीयो नाम प्रथमोऽध्यायः १

## द्वितीयोऽपामार्गतण्डुलीयाध्यायः

अथातोऽपामार्गतण्डुलीयमध्यायं व्याख्यास्यामः १

इति ह स्माह भगवानात्रेयः २

अपामार्गस्य बीजानि पिप्पलीर्मरिचानि  
विडङ्गान्यथ शिग्रूणि सर्षपांस्तुम्बुरूणि ३

अजार्जीं चाजगन्धां च पीलून्येलां हरेणुकाम्  
पृथ्वीकां सुरसां श्वेतां कुठेरकफणिज्जकौ ४

शिरीषबीजं लशुनं हरिद्रे लवणद्वयम्  
ज्योतिष्मतीं नागरं च दद्याच्छीर्षविरेचने ५

गौरवे शिरसः शूले पीनसेऽर्धावभेदके  
क्रिमिव्याधावपस्मारे घ्राणनाशे प्रमोहके ६

मदनं मधुकं निम्बं जीमूतं कृतवेधनम्  
पिप्पलीकुटजेक्ष्वाकूण्येलां धामार्गवाणि च ७

उपस्थिते श्लेष्मपित्ते व्याधावामाशयाश्रये  
वमनार्थं प्रयुञ्जीत भिषग्देहमदूषयन् ८

त्रिवृतां त्रिफलां दन्तीं नीलिनीं सप्तलां वचां  
कम्पिल्लकं गवाक्षीं च क्षीरिणीमुदकीर्यकाम् ९

पीलून्यारग्वधं द्राक्षां द्रवन्तीं निचुलानि च  
पक्वाशयगते दोषे विरेकार्थं प्रयोजयेत् १०

पाटलां चाग्निमन्थं च बिल्वं श्योनाकमेव च

काश्मर्यं शालपर्णीं च पृश्निपर्णीं निदिग्धकाम् ११

बलां श्वदंष्ट्रां बृहतीमेरुण्डं सपुनर्नवम्  
यवान् कुलत्थान् कोलानि गुडूचीं मदनानि च १२

पलाशं कत्तृणं चैव स्नेहांश्च लवणानि च  
उदावर्ते विबन्धेषु युञ्ज्यादास्थापनेषु च १३

अत एवौषधगणान् संकल्पमनुवासनम्  
मारुतघ्नमिति प्रोक्तः संग्रहः पाञ्चकर्मिकः १४

तान्युपस्थितदोषाणां स्नेहस्वेदोपपादनैः  
पञ्चकर्माणि कुर्वीत मात्राकालौ विचारयन् १५

मात्राकालाश्रया युक्तिः सिद्धिर्युक्तौ प्रतिष्ठिता  
तिष्ठत्युपरि युक्तिज्ञो द्रव्यज्ञानवतां सदा १६

अत ऊर्ध्वं प्रवक्ष्यामि यवागूर्विविधौषधाः  
विविधानां विकाराणां तत्साध्यानां निवृत्तये १७

पिप्पलीपिप्पलीमूलचव्यचित्रकनागरैः  
यवागूर्दीपनीया स्याच्छूलष्णी चोपसाधिता १८

दधित्थबिल्वचाङ्गेरीतक्रदाडिमसाधिता  
पाचनी ग्राहिणी पेया सवाते पाञ्चमूलिकी १९

शालपर्णीबलाबिल्वैः पृश्निपर्ण्या च साधिता  
दाडिमाम्ला हिता पेया पित्तश्लेष्मातिसारिणाम् २०

पयस्यर्धोदके च्छागे ह्रीवेरोत्पलनागरैः  
पेया रक्ततिसारघ्नी पृश्निपर्ण्या च साधिता २१



दद्यात् सातिविषां पेयां सामे साम्लां सनागराम्  
श्वदंष्ट्राकण्टकारीभ्यां मूत्रकृच्छ्रे सफाणिताम् २२

विडङ्गपिप्पलीमूलशिग्रुभिर्मरिचने च  
तक्रसिद्धा यवागूः स्यात् क्रिमिघ्नी ससुवर्चिका २३

मृद्वीका सारिवालाजपिप्पलीमधुनागरैः  
पिपासाघ्नी विषघ्नी च सोमराजीविपाचिता २४

सिद्धा वराहनिर्यूहे यवागूर्बृहणी मता  
गवेधुकानां भृष्टानां कर्शनीया समाक्षिका २५

सर्पिष्मती बहुतिला स्नेहनी लवणान्विता  
कुशामलकनिर्यूहे श्यामाकानां विरुक्षणी २६

दशमूलीशृता कासहिक्काश्वासकफापहा  
यमके मदिरासिद्धा पक्काशयरुजापहा २७

शाकैर्मांसैस्तिलैर्मर्षैः सिद्धा वर्चो निरस्यति  
जम्ब्वाम्रास्थिदधित्थाम्लबिल्वैः साङ्ग्राहिकी मता २८

क्षारचित्रकहिङ्गवम्लवेतसैर्मेदिनी मता  
अभयापिप्पलीमूलविश्वैर्वातानुलोमनी २९

तक्रसिद्धा यवागूः स्याद्धृतव्यापत्तिनाशिनी  
तैलव्यापदि शस्ता स्यात्तक्रपिण्याकसाधिता ३०

गव्यमांसरसैः साम्ला विषमज्वरनाशिनी  
कण्ठ्या यवानां यमके पिप्पल्यामलकैः शृता ३१

ताम्रचूडरसे सिद्धा रेतोमार्गरुजापहा

समाषविदला वृष्या घृतक्षीरोपसाधिता ३२

उपोदिकादधिभ्यां तु सिद्धा मदविनाशिनी  
क्षुधं हन्यादपामार्गक्षीरगोधारसैः शृता ३३

त्रश्लोकः--

अष्टाविंशतिरित्येता यवाग्वः परिकीर्तिताः  
पञ्चकर्माणि चाश्रित्य प्रोक्तो भैषज्यसंग्रहः ३४

पूर्वं मूलफलज्ञानहेतोरुक्तं यदौषधम्  
पञ्चकर्माश्रयज्ञानहेतोस्तत् कीर्तितं पुनः ३५

स्मृतिमान् हेतुयुक्तिज्ञो जितात्मा प्रतिपत्तिमान्  
भिषगौषधसंयोगैश्चिकित्सां कर्तुमर्हति ३६

इत्यग्निवेशकृते तन्त्रे चरकप्रतिसंस्कृते श्लोकस्थानेऽपामार्गतण्डुलीयो नाम  
द्वितीयोऽध्यायः २

## तृतीय आरग्वधीयाध्यायः

अथात आरग्वधीयमध्यायं व्याख्यास्यामः १

इति ह स्माह भगवानात्रेयः २

आग्वधः सैडगजः करञ्जो वासा गुडूची मदनं हरिद्रे  
श्रचाहः सुराहः खदिरो धवश्च निम्बो विडङ्गं करवीरकत्वक् ३

ग्रन्थिश्च भौर्जो लशुनः शिरीषः सलोमशो गुग्गुलुकृष्णगन्धे  
फणिज्जको वत्सकसप्तपर्णौ पीलूनि कुष्ठं सुमनः प्रवालाः ४

वचा हरेणुस्त्रिवृता निकुम्भो भल्लातकं गैरिकमञ्जनं च  
मनः शिलाले गृहधूम एला काशीसलोद्धार्जुनमुस्तसर्जाः ५

इत्यर्धरूपैर्विहिताः षडेते गोपित्तीताः पुनरेवपिष्टाः  
सिद्धाः परं सर्षपतैलयुक्ताश्चूर्णप्रदेहा भिषजा प्रयोज्याः ६

कुष्ठानि कृच्छ्राणि नवं किलासं सुरेशलुप्तं किटिभं सदद्गु  
भगन्दरार्शास्यपचीं सपामां हन्युः प्रयुक्तास्त्वचिरान्नराणाम् ७

कुष्ठं हरिद्रे सुरसंपटोलं निम्बाश्चगन्धे सुरदारुशिग्रू  
ससर्षपं तुम्बुरुधान्यवन्यं चण्डां च चूर्णानि समानि कुर्यात् ८

तैस्तक्रपिष्टैः प्रथमं शरीरं तैलाक्तमुद्वर्तयितुं यतेत  
तेनास्य कण्डूः पिडकाः सकौठाः कुष्ठानि शोफाश्च शमं व्रजन्ति ९

कुष्ठामृतासङ्गकटङ्कटेरी कासीसकम्पिल्लकमुस्तलोद्घाः  
सैगन्धिकं सर्जरसो विडङ्गं मनःशिलाले करवीरकत्वक् १०

तैलाक्तगात्रस्य कृतानि चूर्णान्येतानि दद्यादवचूर्णनार्थम्

दद्रूः सकण्डूः किटिभानि पामा विचर्चिका चैव तथैति शान्तिम् ११

मनःशिलाले मरिचानि तैलमार्कं पयः कुष्ठहरः प्रदेहः  
तुथं विडङ्गं मरिचानि कुष्ठं लोध्रं च तद्वत्समनःशिलं स्यात् १२

रसाञ्जनं सप्रपुनाडबीजं युक्तं कपित्थस्य रसेन लेपः  
करञ्जबीजैडगजं सकुष्ठं गोमूत्रपिष्टं च परः प्रदेहः १३

उभे हरिद्रे कुटजस्य बीजं करञ्जबीजं सुमनःप्रवालान्  
त्वचं समध्यां हयमारकस्य लेपं तिलक्षारयुतं विदध्यात् १४

मनःशिला त्वक् कुटजात् सकुष्ठात् सलोमशः सैडगजः करञ्जः  
ग्रन्थिश्च भौर्जः करवीरमूलं चूर्णानि साध्यानि तुषोदकेन १५

पलाशनिदहिरसेन चापि कर्षोद्धृतान्याढकसंमितेन  
दर्वीप्रलेपं प्रवदन्ति लेपमेतं परं कुष्ठनिसूदनाय १६

पर्णानि पिष्ट्वा चतुरङ्गुलस्य तक्रेण पर्णान्यथ काकमाच्याः  
तैलाक्तगात्रस्य नरस्य कुष्ठा न्युद्वर्तयेदश्वहनच्छदैश्च १७

कोलं कुलत्थाः सुरदारुरास्त्रा माषातसीतैलफलानि कुष्ठम्  
वचा शताह्वा यवचूर्णमम्लमुष्णानि वातामयिनां प्रदेहः १८

आनुपमत्स्यामिषवेसवारैरुष्णैः प्रदेहः पवनापहः स्यात्  
स्नेहैश्चतुर्भिर्दशमूलमिश्रैर्गन्धौषधैश्चानिलहः प्रदेहः १९

तक्रेण युक्तं यवचूर्णमुष्णं सक्षारमर्तिं जठरे निहन्यात्  
कुष्ठं शताह्वां सवचां यवानां चूर्णं सतैलाम्लमुशन्ति वाते २०

उभे शताह्वे मधुकं मधूकं बलां प्रियालं च कशेरुकं च  
घृतं विदारीं च सितोपलां च कुर्यात् प्रदेहं पवने सरक्ते २१

रास्त्रा गुडूची मधुकं बले द्वे सजीवकं सर्षभकं पयश्च  
घृतं च सिद्धं मधुशेषयुक्तं रक्तानिलार्तिं प्रणुदेत् प्रदेहः २२

वाते सरक्ते सघृतं प्रदेहो गोधूमचूर्णं छगलीपयश्च  
नतोत्पलं चन्दनकुष्ठयुक्तं शिरोरुजायां सघृतं प्रदेहः २३

प्रपौण्डरीकं सुरदारु कुष्ठं यष्ट्याहमेला कमलोत्पले च  
शिरोरुजायां सघृतः प्रदेहो लोहैरकापघ्नकचोरकैश्च २४

रास्त्रा हरिद्रे नलदं शताह्वे द्वे देवदारूणि सितोपला च  
जीवन्तिमूलं सघृतं सतैलमालेपनं पार्श्वरुजासु कोष्णम् २५

शैवालपद्मोत्पलवेत्रतुङ्गप्रपौण्डरीकाण्यमृणाललोध्रम्  
प्रियङ्गुकालेयकचन्दनानि निर्वापणः स्यात् सघृतः प्रदेहः २६

सितालतावेतसपद्मकानि यष्ट्याह्वमैन्द्री नलिनानि दूर्वा  
यवासमूलं कुशकाशयोश्च निर्वापणः स्याज्जलमेरका च २७

शैलेयमेलागुरुणी सकुष्ठे चण्डा नतं त्वक् सुरदारु रास्त्रा  
शीतं निहन्यादचिरात् प्रदेहो विषं शिरीषस्तु ससिन्धुवारः २८

शिरीषलामञ्जकहेमलोध्रैस्त्वग्दोषसंस्वेदहरः प्रघर्षः  
पत्राम्बुलोध्रभयचन्दनानि शरीरदौर्गन्ध्यहरः प्रदेहः २९

तत्र श्लोकः--

इहात्रिजः सिद्धतमानुवाच द्वात्रिंशतं सिद्धमहर्षिपूज्यः  
चूर्णप्रदेहान् विविधामयघ्ना नारग्वधीये जगतो हितार्थम् ३०

इत्यग्निवेशकृते तन्त्रे चरकप्रतिसंस्कृते श्लोकस्थाने  
आरग्वधीयो नाम तृतीयोऽध्यायः ३

## चतुर्थो षड्विरेचनशताश्रिताध्यायः

अथातः षड्विरेचनशताश्रिताध्यायं व्याख्यास्यामः १

इति ह स्माह भगवानात्रेयः २

इह खलु षड् विरेचनशतानि भवन्ति षड् विरेचनाश्रयाः पञ्चकषाययोनयः  
पञ्चविधकषायकल्पनं पञ्चाशन्महाकषायाः पञ्चकषायशतानि इति संग्रहः ३

षड् विरेचनशतानि इति यदुक्तं तदिह संग्रहेणोदाहृत्य विस्तरेण कल्पोपनि-  
षदि व्याख्यास्यामः त्रयस्त्रिंशद्योगशतं प्रणीतं फलेषु एकोनचत्वारिंशज्जी-  
मूतकेषु योगाः पञ्चचत्वारिंशदिद्ववाकुषु धामार्गवः षष्टिधा भवति योगयुक्तः  
कुटजस्त्वष्टादशधा योगमेति कृतवेधनं षष्टिधा भवति योगयुक्तं श्यामात्रि-  
वृद्योगशतं प्रणीतं दशापरे चात्र भवन्ति योगाः चतुरङ्गुलो द्वादशधा योगमेति  
लोध्रं विधौ षोडशयोगयुक्तं महावृक्षो भवति विंशतियोगयुक्तः एकोन-  
चत्वारिंशत् सप्तलाशङ्खिन्योर्योगाः अष्टचत्वारिंशदन्तीद्रवन्त्योः इति षड्वि-  
रेचनशतानि ४

षड्विरेचनाश्रया इति क्षीरमूलत्वक्पत्रपुष्पफलानीति ५

पञ्च कषाययोनय इति मधुरकषायोऽम्लकषायः  
कटुकषायस्तित्तकषायः कषायकषायश्चेति तन्त्रे संज्ञा ६

पञ्चविधं कषायकल्पनमिति तद्यथा--स्वरसः कल्कः शृतः शीतः फाण्टः  
कषाय इति

यन्त्रनिष्पीडिताद् द्रव्याद्रसः स्वरस उच्यते  
यः पिण्डो रसपिष्टानां स कल्कः परिकीर्तितः

वह्नौ तु क्वथितं द्रव्यं शृतमाहुश्चिकित्सकाः  
द्रव्यादापोत्थितात्तोये प्रतप्ते निशि संस्थितात्

कषायो योऽभिनिर्याति स शीतः समुदाहृतः  
क्षिप्तोष्णतोये मृदितं तत् फाण्टं परिकीर्तितम्

तेषां यथापूर्वं बलाधिक्यम् अतः कषायकल्पना व्याधातुरबलापेक्षिणी न  
त्वेवं खलु सर्वाणि सर्वत्रोपयोगीनि भवन्ति ७

पञ्चाशन्महाकषाया इति यदुक्तं तदनुव्याख्यास्यामः

१ तद्यथा--जीवनीयो बृंहणीयो लेखनीयो भेदनीयः सन्धानीयो दीपनीय  
इति षट्कः कषायवर्गः

२ बल्यो वर्यः कण्ठ्यो हृद्य इति चतुष्कः कषायवर्गः

३ तृप्तिघ्नोऽर्शोघ्नः कुष्ठघ्नः कण्डूघ्नः क्रिमिघ्नो विषघ्न इति षट्कः कषायवर्गः

४ स्तन्यजननः स्तन्यशोधनः शुक्रजननः शुक्रशोधन इति चतुष्कः कषाय-  
वर्गः

५ स्नेहोपगः स्वेदोपगः वमनोपगो विरेचनोपग आस्थापनोपगोऽनुवासनोपगः  
शिरोविरेचनोपग इति सप्तकः कषायवर्गः

६ छर्दिनिग्रहणस्तृष्णानिग्रहणो हिक्कानिग्रहण इति त्रिकः कषायवर्गः

७ पुरीषसंग्रहणीयः पुरीषविरजनीयो मूत्रसंग्रहणीयो मूत्रविरजनीयो मूत्रविरे-  
चनीय इति पञ्चकः कषायवर्गः

८ कासहरः श्वासहरः शोथहरो ज्वरहरः श्रमहर इति पञ्चकः कषायवर्गः

९ दाहप्रशमनः शीतप्रशमन उदरदप्रशमनोऽङ्गमर्दप्रशमनः शूलप्रशमन इति  
पञ्चकः कषायवर्गः

१० शोणितस्थापनो वेदनास्थापनः संज्ञास्थापनः प्रजास्थापनो वयःस्थापन

इति पञ्चकः कषायवर्गः

इति पञ्चाशन्महाकषाया महतां च कषायाणां लक्षणोदाहरणार्थं व्याख्याता भवन्ति

तेषामेकैकस्मिन् महाकषाये दश दशावयविकान् कषायाननुव्याख्यास्यामः तान्येव पञ्च कषायशतानि भवन्ति ८

१ तद्यथा जीवकर्षभकौ मेदा महामेदा काकोली क्षीरकाकोली मुद्गपर्णीमाषपर्यो जीवन्ती मधुकमिति दशेमानि जीवनीयानि भवन्ति

२ क्षीरिणी राजक्षवकाश्वगन्धाकाकोलीक्षीरकाकोलीवाट्यायनीभद्रौदनीभारद्वाजीपयस्यर्ष्यगन्धा इति दशेमानि बृंहणीयानि भवन्ति

३ मुस्तकुष्ठहरिद्रादारुहरिद्रावचातिविषाकट्रोहिणीचित्रकचिरबिल्वहैमवत्य इति दशेमानि लेखनीयानि भवन्ति

४ सुवहार्कोरुबुकाग्निमुखीचित्राचित्रकचिरबिल्वशङ्खिनीशकुलादनीस्वर्णक्षीरिण्य इति दशेमानि भेदनीयानि भवन्ति

५ मधुकमधुपर्णीपृश्निपर्यम्बष्ठकीसमङ्गामोचरसघातकीलोध्रप्रियङ्गुकट्फलानीति दशेमानि सन्धानीयानि भवन्ति

६ पिप्पलीपिप्पलीमूलचव्यचित्रकशृङ्गवेराम्लवेतसमरिचाजमोदाभल्लातकास्थिहिङ्गुनिर्यासा इति दशेमानि दीपनीयानि भवन्ति इति षट्कः कषायवर्गः ९

७ ऐन्द्रचृषभ्यतिरसर्ष्यप्रोक्तापयस्याश्वगन्धास्थिरारोहिणीबलातिबला इति दशेमानि बल्यान भवन्ति

८ चन्दनतुङ्गपद्मकोशीरमधुकमञ्जिष्ठासारिवापयस्यासितालता इति दशेमानि वर्यानि भवन्ति



६सारिवेक्षुमूलमधुकपिप्पलीद्राक्षाविदारीकैटर्यहं सपादीबृहतीकण्टकारिका  
इति दशेमानि कण्ठग्रानि भवन्ति

१० आम्राम्रातकलिकुचकरमर्दवृक्षाम्लाम्लवेतसकुवलबदरदाडिममातुलुङ्गा-  
नीति दशेमानि हृद्यानि भवन्ति इति चतुष्कः कषायवर्गः १०

११ नागरचव्यचित्रकविडङ्गमूर्वागुडूचीवचामुस्तपिप्पलीपटोलानीति दशेमा-  
नि तृप्तिघ्नानि भवन्ति

१२ कुटजबिल्वचित्रकनागरातिविषाभयाधन्वयासकदारुहरिद्रावचाचव्या-  
नीति दशेमान्यर्शोग्नानि भवन्ति

१३ खदिराभयामलकहरिद्रारुष्करसप्तपर्णारिग्वधकरवीरविडङ्गजातीप्रवाला  
इति दशेमानि कुष्ठघ्नानि भवन्ति

१४ चन्दननलदकृतमालनक्तमालनिम्बकुटजसर्षपमधुकदारुहरिद्रामुस्तानीति  
दशेमानि कण्ठूघ्नानि भवन्ति

१५ अक्षीवमरिचगण्डीरकेबुकविडङ्गनिर्गुण्डीकिणिहीश्वदंष्ट्रावृषपर्णिकाखुप-  
र्णिका इति दशेमानि क्रिमिघ्नानि भवन्ति

१६ हरिद्रामञ्जिष्ठासुवहासूक्ष्मैलापालिन्दीचन्दनकतकशिरीषसिन्धुवारश्ले-  
ष्मातका इति दशेमानि विषघ्नानि भवन्ति इति षट्कः कषायवर्गः ११

१७ वीरणशालिषष्टिकेक्षुवालिंकादर्भकुशकाशगुन्द्रेत्कटकतृणमूलानीति द-  
शेमानि स्तन्यजननानि भवन्ति

१८ पाठामहौषधसुरदारुमुस्तमूर्वागुडूचीवत्सकफलकिराततित्तककटुरोहिणी  
सारिवा इति दशेमानि स्तन्यशोधनानि भवन्ति

१९ जीवकर्षभककाकोलीक्षीरकाकोलीमुद्गपर्णीमाषपर्णीमेदावृद्धरुहाजटिला

कुलिङ्गा इति दशेमानि शुक्रजननानि भवन्ति

२० कुष्ठैलवालुककदफलसमुद्रफेनकदम्बनिर्यासेक्षुकाण्डेक्ष्वक्षुरकवसुको-  
शीराणीति दशेमानि शुक्रशोधनानि भवन्ति इति चतुष्कः कषायवर्गः १२

२१ मृद्वीकामधुकमधुपर्णीमेदाविदारीकाकोलीक्षीरकाकोलीजीवकजीवन्ती-  
शालपर्ण्य इति दशेमानि स्नेहीपगानि भवन्ति

२२ शोभाञ्जनकैरण्डार्कवृक्षीरपुनर्नवायवतिलकुलत्थमाषबदराणीतिदशेमानि  
स्वेदोपगानि भवन्ति

२३ मधुमधुककोविदारकर्बुदारनीपविदुलबिम्बीशणपुष्पीसदापुष्पाप्रत्यक्पुष्पा  
इति दशेमानि वमनोपगानि भवन्ति

२४ द्राक्षाकाशमर्यपरुषकामयामलकबिभीतककुवलबदरकर्कन्धुपीलूनीति  
दशेमानि विरेचनोपगानि भवन्ति

२५ त्रिवृद्विल्वपिप्पलीकुष्ठसर्षपवचावत्सकफलशतपुष्पामधुकमदनफला-  
नीति दशेमान्यास्थापनोपगानि भवन्ति

२६ रास्त्रासुरदारुबिल्वमदनशतपुष्पावृक्षीरपुनर्नवाश्वदंष्ट्राग्निमन्थशयोनाका  
इति दशेमान्यनुवासनोपगानि भवन्ति

२७ ज्योतिष्मतीक्ष्वक्मरिचपिप्पलीविडङ्गशिशुसर्षपापामार्गतण्डुलश्वेतामहा  
श्वेता इति दशेमानि शिरोविरेचनोपगानि भवन्ति इति सप्तकः कषायवर्गः  
१३

२८ जम्ब्वाम्रपल्लवमातुलुङ्गाम्लबदरदाडिमयवयष्टिकोशीरमृल्लाजा इति  
दशेमानि छर्दिनिग्रहणानि भवन्ति

२९ नागरधन्वयवासकमुस्तर्पटकचन्दनकिराततिक्तकगुडूचीहीवेरधान्यकप

टोलानीति दशेमानि तृष्णानिग्रहणानि भवन्ति

३० शटीपुष्करमूलबदरबीजकण्टकारिकाबृहतीबृक्षरुहाभयापिप्पलीदुरालभा  
कुलीरशृङ्गय इति दशेमानि हिक्कानिग्रहणानि भवन्ति इति त्रिकः कषायवर्गः  
१४

३१ प्रियङ्ग्वनन्ताम्रास्थिकट्वङ्गलोध्रमोचरससमङ्गाधातकीपुष्पपद्मापद्मकेश-  
राणीति दशेमानि पुरीषसंग्रहणीयानि भवन्ति

३२ जम्बुशल्लकीत्वक्छुरामधूकशाल्मलीश्रीवेष्टकभृष्टमृत्ययस्योत्पलतिल  
कणा इति दशेमानि पुरीषविरजनीयानि भवन्ति

३३ जम्ब्वाम्रप्लक्षवटकपीतनोडुम्बराश्वत्थभल्लातकाशमन्तकसोमवल्का  
इति दशेमानि मूत्रसंग्रहणीयानि भवन्ति

३४ पद्मोत्पलनलिनकुमुदसौगन्धिकपुण्डरीकशतपत्रमधुकप्रियङ्गुधातकीपु-  
ष्पाणीति दशेमानि पूत्रविरजनीयानि भवन्ति

३५ वृक्षादनीश्वदंष्ट्रावसुकवशिरपाषाणभेददर्भकुशकाशगुन्द्रेत्कटमूलानीति  
दशेमानि मूत्रविरेचनीयानि भवन्ति इति पञ्चकः कषायवर्गः १५

३६ द्राक्षाभयामलकपिप्पलीदुरालभाशृङ्गीकण्ट कारिकावृश्चीरपुनर्नवाताम-  
लक्य इति दशेमानि कासहराणि भवन्ति

३७ शटीपुष्करमूलाम्लवेतसैलाहिङ्गवगुरुसुरसातामलकीजीवन्तीचण्डा  
इति दशेमानि श्वासहराणि भवन्ति

३८ पातलाग्रिमन्थश्योनाकबिल्वकाश्मर्यकण्टकारिकाबृहतीशालपर्णीपृश्नि  
पर्णीगोक्षुरका इति दशेमानि श्वयथुहरानि भवन्ति

३९ सारिवाशर्करापाठामञ्जिष्ठाद्राक्षापीलुपरुषकाभयामलकविभीतकानीति

दशेमानि ज्वरहराणि भवन्ति

४० द्राक्षाखर्जूरप्रियालवदरदाडिमफल्गुपुरुषकेक्षुयवषष्टिका इति दशेमानि श्रमहराणि भवन्ति इति पञ्चकः कषायवर्गः १६

४१ लाजाचन्दनकाश्मर्यफलमधूकशर्करानीलोत्पलोशीरसारिवागुडूचीहीवे-  
राणीनि दशेमानि दाहप्रशमनानि भवन्ति

४२ तगरागुरुधान्यकशृङ्गवेरभूतीकवचाकण्टकार्यग्रिमन्थश्योनाकपिप्पल्य  
इति दशेमानि शीतप्रशमनानि भवन्ति

४३ तिन्दुकप्रियालवदरखदिरकदरसप्तपर्णाश्वकर्णार्जुनासनारिमेदा इति दशे-  
मान्युदरप्रशमनानि भवन्ति

४४ विदारीगन्धापृश्निपर्णीबृहतीकण्टकारिकैरण्डकाकोलीचन्दनोशीरैलामधु-  
कानीति दशेमान्यङ्गमर्दप्रशमनानि भवन्ति

४५ पिप्पलीपिप्पलीमूलचव्यचित्रकशृङ्गवेरमरिचाजमोदाजगन्धाजाजीग-  
ण्डीराणीति दशेमानी शूलप्रशमनानि भवन्ति इति पञ्चकः कषायवर्गः १७

४६ मधुमधुकरुधिरमोचरसमृत्कपाललोध्रगैरिकप्रियङ्गुशर्करालाजा इति द-  
शेमानि शोणितस्थापनानि भवन्ति

४७ शालकट्फलकदम्बपद्मकतुम्बमोचरसशिरीषवज्जुलैलवालुकाशोका इति  
दशेमानि वेदनास्थापनानि भवन्ति

४८ हिङ्गुकैटर्यारिमेदावचाचोरकवयस्थागोलोमीजटिलापलङ्कषाशोकरोहि-  
ण्य इति दशेमानि संज्ञास्थापनानि भवन्ति

४९ ऐन्द्रीब्राह्मीशतवीर्यासहस्रवीर्याऽमोघाऽव्यथाशिवाऽरिष्ठावाटचपुष्पीवि-  
ष्वक्सेनकान्ता इति दशेमानि प्रज्ञास्थापनानि भवन्ति

५० अमृताऽभयाधात्रीमुक्ताश्चेताजीवन्त्यतिरसामण्डूकपर्णीस्थिरापुनर्नवा इति दशेमानि वयःस्थापनानि भवन्ति इति पञ्चकः कषायवर्गः १८

इति पञ्चकषायशतान्यभिसमस्य पञ्चाशन्महाकषाया महतां च कषायाणां लक्षणोदाहरणार्थं व्याख्याता भवन्ति १९

नहि विस्तरस्य प्रमाणमस्ति न चाप्यतिसंक्षेपोऽल्पबुद्धीनां सामर्थ्यायोपकल्पते तस्मादनतिसंक्षेपेणानतिविस्तरेण चोपदिष्टाः

एतावन्तो ह्यलमल्पबुद्धीनां व्यवहाराय बुद्धिमतां च स्वालक्षणयानुमानयुक्तिकुशलानामनुक्तार्थज्ञानायेति २०

एवंवादिनं भगवन्तमात्रेयमग्निवेश उवाच नैतानि भगवन् पञ्च कषायशतानि पूर्यन्ते तानि तानि ह्येवाङ्गान्युपप्लवन्ते तेषु तेषु महाकषायेष्विति २१

तमुवाच भगवानात्रेयः--नैतदेवं बुद्धिमता द्रष्टव्यमग्निवेश एकोऽपि ह्यनेकां संज्ञां लभते कार्यान्तराणि कुर्वन् तद्यथा--पुरुषो बहूनां कर्मणां करणे समर्थो भवति स यद्यत् कर्म करोति तस्य तस्य कर्मणः कर्तृकरणकार्यसंप्रयुक्तं तत्तद्गौणं नामविशेषं प्राप्नोति तद्वदौषधद्रव्यमपि द्रष्टव्यम् यदि चैकमेव किञ्चिद् द्रव्यमासादयामस्तथागुणयुक्तं यत् सर्वकर्मणां करणे समर्थं स्यात् कस्ततोऽन्यदिच्छेदुपधारयितुमुपदेष्टुं वा शिष्येभ्य इति २२

तत्र श्लोकाः--

यतो यावन्ति यैर्द्रव्यैर्विरेचनशतानि षट्  
उक्तानि संग्रहेणेह तथैवैषां षडाश्रयाः २३

रसा लवणवज्ज्याश्च कषाय इति संज्ञिताः  
तस्मात् पञ्चविधा योनिः कषायाणामुदाहता २४

तथा कल्पनमप्येषामुक्तं पञ्चविधं पुनः  
महतां च कषायाणां पञ्चाशत् परिकीर्तिता २५

पञ्च चापि कषायाणां शतान्युक्तानि भागशः  
लक्षणार्थं प्रमाणं हि विस्तरस्य न विद्यते २६

न चालमतिसंक्षेपः सामर्थ्यायोपकल्पते  
अल्पबुद्धेरयं तस्मान्नातिसंक्षेपविस्तरः २७

मन्दानां व्यवहाराय बुधानां बुद्धिवृद्धये  
पञ्चाशत्को ह्ययं वर्गः कषायाणामुदाहृतः २८

तेषां कर्मसु बाह्येषु योगमाभ्यन्तरेषु च  
संयोगं च प्रयोगं च यो वेद स भिषग्वरः २९

इत्यग्निवेशकृते तन्त्रे चरकप्रतिसंस्कृते श्लोकस्थाने षड्विरेचनशताश्रितीयो  
नाम चतुर्थोऽध्यायः इति भेषजचतुष्कः

## पञ्चमोऽध्यायः

अथातो मात्राशितीयमध्यायं व्याख्यास्यामः १

इति ह स्माह भगवानात्रेयः २

मात्राशी स्यात् आहारमात्रा पुनरग्निबलापेक्षिणी ३

यावद्ध्यस्याशनमशितमनुपहत्य प्रकृतिं यथाकालं जरां गच्छति तावदस्य मात्राप्रमाणं वेदितव्यं भवति ४

तत्र शालिषष्टिकमुद्गलावकपिञ्जलैणशशशरभशम्बरादीन्याहारद्रव्याणि प्रकृतिलघून्यपि मात्रापेक्षिणि भवन्ति

तथा पिष्टेक्षुक्षीरविकृतितिलभाषानूपौदकपिशितादीन्याहारद्रव्याणि प्रकृति गुरूण्यपि मात्रामेवापेक्षन्ते ५

न चैवमुक्ते द्रव्ये गुरुलाघवमकारणम् मन्येत लघूनि हि द्रव्याणि वाय्वग्निगुणबहुलानि भवन्ति पृथ्वीसोमगुणबहुलीनीतराणि तस्मात् स्वगुणादपि लघून्यग्निसन्धुक्षणस्वभावान्यल्पदोषाणि चोच्यन्तेऽपि सौहित्योपयुक्तानि गुरूणि पुनर्नाग्निसन्धुक्षणस्वभावान्यसामान्यात् अतश्चातिमात्रं दोषवन्ति सौहित्योपयुक्तान्यन्यत्र व्यायामाग्निबलात् सैषा भवत्यग्निबलापेक्षिणी मात्रा ६

न च नापेक्षते द्रव्यं द्रव्यापेक्षया च त्रिभागसौहित्यमर्धसौहित्यं वा गुरूणामुपदिश्यते लघूनामपि च नातिसौहित्यमग्रेर्युक्त्यर्थम् ७

मात्रावद्ध्यशनमशितमनुपहत्य प्रकृतिं बलवर्णसुखायुषा योजयत्युपयोक्ता-रमवश्यमिति ८

भवन्ति चात्र-

गुरु पिष्टमयं तस्मात्तण्डुलान् पृथुकानपि  
न जातु भुक्तवान् खादेन्मात्रां खादेद्भुक्षितः ९

वल्लूरं शुष्कशाकानि शालूकानि बिसानि च  
नाभ्यसेद्गौरवान्मांसं कृशं नैवोपयोजयेत् १०

कूर्चिकांश्च किलाटांश्च शौकरं गव्यमाहिषे  
मत्स्यान् दधि च माषांश्च यवकांश्च न शीलयेत् ११

षष्टिकाञ्छालिमुद्गांश्च सैन्धवामलके यवान्  
आन्तरीक्षं पयः सर्पिर्जाङ्गलं मधु चाभ्यसेत् १२

तच्च नित्यं प्रयुञ्जीत स्वास्थ्यं येनानुवर्तते  
अजातानां विकाराणामनुत्पत्तिकरं च यत् १३

अत ऊर्ध्वं शरीरस्य कार्यमक्षयञ्जनादिकम्  
स्वस्थवृत्तिमभिप्रेत्य गुणतः संप्रवक्ष्यते १४

सौवीरमञ्जनं नित्यं हितमक्षयोः प्रयोजयेत्  
पञ्चरात्रेऽष्टरात्रे वा स्त्रावणार्थं रसाञ्जनम् १५

चक्षुस्तेजोमयं तस्य विशेषाच्छ्लेष्मतो भयम्  
ततः श्लेष्महरं कर्म हितं दृष्टेः प्रसादनम् १६

दिवा तन्न प्रयोक्तव्यं नेत्रयोस्तीक्ष्णमञ्जनम्  
विरेकदुर्बला दृष्टिरादित्यं प्राप्य सीदति १७

तस्मात् स्त्राव्यं निशायां तु ध्रुवमञ्जनमिष्यते  
यथा हि कनकादीनां मलिनां विविधात्मनाम् १८



धौतानां निर्मला शुद्धिस्तैलचेलकचादिभिः  
एवं नेत्रेषु मर्त्यानामञ्जनाश्च्योतनादिभिः १९

दृष्टिर्निराकुला भाति निर्मले नभसीन्दुवत्  
हरेणुकां प्रियङ्गुं च पृथ्वीकां केशरं नखम् २०

ह्रीवेरं चन्दनं पत्रं त्वगेलोशीरपद्मकम्  
ध्यामकं मधुकं मांसी गुग्गुल्वगुरुशर्करम् २१

न्यग्रोधोदुम्बराश्वत्थप्लक्षलोध्रत्वचः शुभाः  
वन्यं सर्जरसं मुस्तं शैलेयं कमलोत्पले २२

श्रीवेष्टकं शल्लकी च शुकबर्हमथापि च  
पिष्ट्वा लिम्पेच्छरेषीकां तां वर्ति यवसन्निभाम् २३

अङ्गुष्ठसंमितां कुर्यादष्टाङ्गुलसमां भिषक्  
शुष्कां निगर्भा तां वर्ति धूमनेत्रार्पितां नरः २४

स्नेहाक्तामग्निसंप्लुष्टां पिबेत् प्रायोगिकीं सुखाम्  
वसाघृतमधूच्छिष्टैर्युक्तियुक्तैर्वरौषधैः २५

वर्ति मधुरकैः कृत्वा स्रैहिकीं धूममाचरेत्  
श्वेता ज्योतिष्मती चैव हरितालं मनःशिला २६

गन्धाश्चागुरुपत्राद्या धूमं मूर्धविरेचने  
गौरवं शिरसः शूलं पीनसार्धावभेदकौ २७

कर्णाक्षिशूलं कासश्च हिक्काश्वासौ गलग्रहः  
दन्तदौर्बल्यमास्त्रावः श्रोत्रघ्राणाक्षिदोषजः २८

पूतिघ्राणास्यगन्धश्च दन्तशूलमरोचकः

हनुमन्याग्रहः कण्डूः क्रिमयः पाण्डुता मुखे २९

श्लेष्मप्रसेको वैस्वर्यं गलशुण्डच्युपजिह्विका  
खालित्यं पिञ्जरत्वं च केशानां पतनं तथा ३०

क्षवथुश्चातितन्द्रा च बुद्धेर्मोहोऽतिनिद्रता  
धूमपानात् प्रशाम्यन्ति बलं भवति चाधिकम् ३१

शिरोरुहकपालानामिन्द्रियाणां स्वरस्य च  
न च वातकफात्मानो बलिनोऽप्यूर्ध्वजत्रुजाः ३२

धूमवक्रकपानस्य व्याधयः स्युः शिरोगताः  
प्रयोगपाने तस्याष्टौ कालाः संपरिकीर्तिताः ३३

वातश्लेष्मसमुत्त्वलेशः कालेष्वेषु हि लक्ष्यते  
स्नात्वा भुक्त्वा समुल्लिख्यक्षुत्वा दन्तान्निघृष्य च ३४

नावनाञ्जननिद्रान्ते चात्मवान् धूमपो भवेत्  
तथा वातकफात्मानो न भवन्त्यूर्ध्वजत्रुजाः ३५

रोगास्तस्य तु पेयाः स्युरापानास्त्रिस्त्रयस्त्रयः  
परं द्विकालपायी स्यादहः कालेषु बुद्धिमान् ३६

प्रयोगे स्नैहिके त्वेकं वैरेच्यं त्रिचतुः पिबेत्  
हृत्कण्ठेन्द्रियसंशुद्धिर्लघुत्वं शिरसः शमः ३७

यथेरितानां दोषाणां सम्यक्पीतस्य लक्षणम्  
बाधिर्यमान्ध्यमूकत्वं रक्तपित्तं शिरोभ्रमम् ३८

अकाले चातिपीतश्च धूमः कुर्यादुपद्रवान्  
तत्रेष्टं सर्पिषः पानं नावनाञ्जनतर्पणम् ३९

स्नेहिकं धूमजे दोषे वायुः पित्तानुगो यदि  
शीतं तु रक्तपित्ते स्याच्छ्लेष्मपित्ते विरूक्षणम् ४०

परं त्वतः प्रवक्ष्यामि धूमो येषां विगर्हितः  
न विरिक्तः पिबेद् धूमं न कृते बस्तिकर्मणि ४१

न रक्ती न विषेणार्तो न शोचन्न च गर्भिणी  
न श्रमे न मदे नामे न पित्ते न प्रजागरे ४२

न मूर्च्छाभ्रमतृष्णासु न क्षीणे नापि च क्षते  
न मद्यदुग्धे पीत्वा च न स्नेहं न च माक्षिकम् ४३

धूमं न भुक्त्वा दध्ना च न रूक्षः क्रद्ध एव च  
न तालुशोषे तिमिरे शिरस्यभिहते न च ४४

न शङ्खके न रोहिण्यां न मेहे न मदात्यये  
एषु धूममकालेषु मोहात् पिबति यो नरः ४५

रोगास्तस्य प्रवर्धन्ते दारुणा धूमविभ्रमात्  
धूमयोग्यः पिबेद्दोषे शिरोघ्राणाक्षिसंश्रये ४६

घ्राणेनास्येन कण्ठस्थे मुखेन घ्राणपो वमेत्  
आस्येन धूमकवलान् पिबन् घ्राणेन नोद्वमेत् ४७

प्रतिलोमं गतो ह्याशु धूमो हिंस्याद्धि चक्षुषी  
ऋज्वङ्गचक्षुस्तच्चेताः सूपविष्टस्त्रिपर्ययम् ४८

पिबेच्छिद्रं पिधायैकं नासया धूममात्मवान्  
चतुर्विंशतिकं नेत्रं स्वाङ्गुलीभिर्विरचने ४९

द्वात्रिंशदङ्गुलं स्नेहे प्रयोगेऽध्यर्धमिष्यते

ऋजु त्रिकोषाफलितं कोलास्थ्यग्रप्रमाणितम् ५०

बस्तिनेत्रसमद्रव्यं धूमनेत्रं प्रशस्यते  
दूराद्विनिर्गतः पर्वच्छिन्नो नाडीतनूकृतः ५१

नेन्द्रियं बधते धूमो मात्राकालनिषेवितः  
यदा चोरश्च कण्ठश्च शिरश्च लघुतां व्रजेत् ५२

कफश्च तनुतां प्राप्तः सुपीतं धूममादिशेत्  
अविशुद्धः स्वरो यस्य कण्ठश्च सकफो भवेत् ५३

स्तिमितो मस्तकश्चैवमपीतं धूममादिशेत्  
तालु मूर्धा च कण्ठश्च शुष्यते परितप्यते ५४

तृष्यते मुह्यते जन्तू रक्तं च स्रवतेऽधिकम्  
शिरश्च भ्रमतेऽत्यर्थं मूर्च्छा चास्योपजायते ५५

इन्द्रियाण्युपतप्यन्ते धूमेऽत्यर्थं निषेविते  
वर्षे वर्षेऽणुतैलं च कालेषु त्रिषु ना चरेत् ५६

प्रावृट्शरद्वसन्तेषु गतमेघे नभस्तले  
नस्यकर्म यथाकालं यो यथोक्तं निषेवते ५७

न तस्य चक्षुर्न घ्राणं न श्रोत्रमुपहन्यते  
न स्युः श्वेता न कपिलाः केशाः श्मश्रूणि वा पुनः ५८

न च केशाः प्रमुच्यन्ते वर्धन्ते च विशेषतः  
मन्यास्तम्भः शिरःशूलमर्दितं हनुसंग्रहः ५९

पीनसार्धावभेदौ च शिरःकम्पश्च शाम्यति  
सिराः शिरःकपालानां सन्धयः स्नायुकण्डराः ६०

नावनप्रीणिताश्चास्य लभन्तेऽभ्यधिकं बलम्  
मुखं प्रसन्नोपचितं स्वरः स्निग्धः स्थिरो महान् ६१

सर्वेन्द्रियाणां वैमल्यं बलं भवति चाधिकम्  
न चास्य रोगाः सहसा प्रभवन्त्यूर्ध्वजत्रुजाः ६२

जीर्यतश्चोत्तमाङ्गेषु जरा न लभते बलम्  
चन्दनागुरुणी पत्रं दार्वीत्वङ्गधुकं बलाम् ६३

प्रपौण्डरीकं सूक्ष्मैलां विडङ्गं बिल्वमुत्पलम्  
हीवेरमभयं वन्यं त्वङ्गुस्तं सारिवां स्थिराम् ६४

जीवन्तीं पृश्निपर्णीं च सुरदारु शतावरीम्  
हरेणुं बृहतीं व्याघ्रीं सुरभीं पद्मकेशरम् ६५

विपाचयेच्छतगुणे माहेन्द्रे विमलेऽम्भसि  
तैलादशगुणं शेषं कषायमवतारयेत् ६६

तेन तैलं कषायेण दशकृत्वो विपाचयेत्  
अथास्य दशमे पाके समांशं छागलं पयः ६७

दद्यादेषोऽणुतैलस्य नावनीयस्य संविधिः  
अस्य मात्रां प्रयुञ्जीत तैलस्यार्धपलोन्मिताम् ६८

स्निग्धस्विन्नोत्तमाङ्गस्य पिचुना नावनैस्त्रिभिः  
त्र्यहात्र्यहाच्च सप्ताहमेतत् कर्म समाचरेत् ६९

निवातोष्णसमाचारी हिताशी नियतेन्द्रियः  
तैलमेतत्त्रिदोषघ्नमिन्द्रियाणां बलप्रदम् ७०

प्रयुञ्जानो यथाकालं यथोक्तानश्नुते गुणान्

आपोथिताग्रं द्वौ कालौ कषायकटुतिक्तकम् ७१

भक्षयेदन्तपवनं दन्तमांसान्यबाधयन्  
निहन्ति गन्धं वैरस्यं जिह्वादन्तास्यजं मलम् ७२

निष्कृष्य रुचिमाधत्ते सद्यो दन्तविशोधनम्  
करञ्जकरवीरार्कमालतीककुभासनाः ७३

शस्यन्ते दन्तपवने ये चाप्येवंविधा द्रुमाः  
सुवर्णरूप्यताम्राणि त्रपुरीतिमयानि च ७४

जिह्वानिलेखनानि स्युरतीक्ष्णान्यनृजूनि च  
जिह्वामूलगतं यच्च मलमुच्छ्वासरोधि च ७५

दौर्गन्ध्यं भजते तेन तस्माज्जिह्वां विनिर्लिखेत्  
धार्याण्यास्येन वैशद्यरुचिसौगन्ध्यमिच्छता ७६

जातीकटुकपूगानां लवङ्गस्य फलानि च  
कक्कोलस्य फलं पत्रं ताम्बूलस्य शुभं तथा  
तथा कर्पूरनिर्यासः सूक्ष्मैलायाः फलानि च ७७

हन्वोर्बलं स्वरबलं वदनोपचयः परः  
स्यात् परं च रसज्ञानमन्त्रे च रुचिरुत्तमा ७८

न चास्य कण्ठशोषः स्यान्नौष्ठयोः स्फुटनाद्भयम्  
न च दन्ताः क्षयं यान्ति दृढमूला भवन्ति च ७९

न शूल्यन्ते न चाम्लेन हृष्यन्ते भक्षयन्ति च  
परानपि खरान् भक्ष्यांस्तैलगण्डूषधारणात् ८०

नित्यं स्नेहार्द्रशिरसः शिरःशूलं न जायते

न खालित्यं न पालित्यं न केशाः प्रपतन्ति च ८१

बलं शिरःकपालानां विशेषेणाभिवर्धते  
दृढमूलाश्च दीर्घाश्च कृष्णाः केशा भवन्ति च ८२

इन्द्रियाणि प्रसीदन्ति सुत्वग्भवति चाननम्  
निद्रालाभः सुखं च स्यान्मूर्ध्नि तैलनिषेवणात् ८३

न कर्णरोगा वातोत्था न मन्याहनुसंग्रहः  
नोच्चैः श्रुतिर्न बाधिर्यं स्यान्नित्यं कर्णतर्पणात् ८४

स्नेहाभ्यङ्गाद्यथा कुम्भश्चर्म स्नेहविमर्दनात्  
भवत्युपाङ्गादक्षश्च दृढः क्लेशसहो यथा ८५

तथा शरीरमभ्यङ्गाद् दृढं सुत्वक् च जायते  
प्रशान्तमारुताबाधं क्लेशव्यायामसंसहम् ८६

स्पर्शनेऽभ्यधिको वायुः स्पर्शनं च त्वगाश्रितम्  
त्वच्यश्च परमभ्यङ्गस्तस्मात्तं शीलयेन्नरः ८७

ना चाभिघाताभिहतं गारमभ्यङ्गसेविनः  
विकारं भजतेऽत्यर्थं बलकर्मणि वा क्वचित् ८८

सुस्पर्शोऽपचिताङ्गश्च बलवान् प्रियदर्शनः  
भवत्यभ्यङ्गनित्यत्वान्नरोऽल्पजर एव च ८९

खरत्वं स्तब्धता रौक्ष्यं श्रमः सुप्तिश्च पादयोः  
सद्य एवोपशाम्यन्ति पादाभ्यङ्गनिषेवणात् ९०

जायते सौकुमार्यं च बलं स्थैर्यं च पादयोः  
दृष्टिः प्रसादं लभते मारुतश्चोपशाम्यति ९१

न च स्याद्ग्रध्रसीवातः पादयोः स्फुटनं न च  
न सिरास्त्रायुसंकोचः पादाभ्यङ्गेन पादयोः ६२

दौर्गन्ध्यं गौरवं तन्द्रां कण्डूं मलमरोचकम्  
स्वेदबीभत्सतां हन्ति शरीरपरिमार्जनम् ६३

पवित्रं वृष्यमायुष्यं श्रमस्वेदमलापहम्  
शरीरबलसन्धानं स्नानमोजस्करं परम् ६४

काम्यं यशस्यमायुष्यमलक्ष्मीघ्नं प्रहर्षणम्  
श्रीमत् पारिषदं शस्तं निर्मलाम्बरधारणम् ६५

वृष्यं सौगन्ध्यमायुष्यं काम्यं पुष्टिबलप्रदम्  
सौमनस्यमलक्ष्मीघ्नं गन्धमाल्यनिषेवणम् ६६

धन्यं मङ्गल्यमायुष्यं श्रीमद्वचयसनसूदनम्  
हर्षणं काम्यमोजस्यं रत्नाभरणधारणम् ६७

मेध्यं पवित्रमायुष्यमलक्ष्मीकलिनाशनम्  
पादयोर्मलमार्गाणां शौचाधानमभीक्षणशः ६८

पौष्टिकं वृष्यमायुष्यं शुचि रूपविराजनम्  
केशश्मश्रुनखादीनां कल्पनं संप्रसाधनम् ६९

चक्षुष्यं स्पर्शनहितं पादयोर्व्यसनापहम्  
बल्यं पराक्रमसुखं वृष्यं पादत्रधारणम् १००

ईतेः प्रशमनं बल्यं गुप्त्यावरणशङ्करम्  
घर्मानिलरजोम्बुघ्नं छत्रधारणमुच्यते १०१

स्खलतः संप्रतिष्ठानं शत्रूणां च निषूदनम्



अवष्टम्भनमायुष्यं भयघ्नं दण्डधारणम् १०२

नगरी नगरस्येव रथस्येव रथी यथा  
स्वशरीरस्य मेधावी कृत्येष्ववहितो भवेत् १०३

भवति चात्र--  
वृत्युपायान्निषेवेत ये स्युर्धर्माविरोधिनः  
शममध्ययनं चैव सुखमेवं समश्नुते १०४

तत्र श्लोकाः --  
मात्रा द्रव्याणि मात्रां च संश्रित्य गुरुलाघवम्  
द्रव्याणां गर्हितोऽभ्यासो येषां येषां च शस्यते १०५

अञ्जनं धूमवर्तिश्च त्रिविधा वर्तिकल्पना  
धूमपानगुणाः कालाः पानमानं च यस्य यत् १०६

व्यापत्तिचिह्नं भैषज्यं धूमो येषां विगर्हितः  
पेयो यथा यन्मयं च नेत्रं यस्य च यद्विधम् १०७

नस्यकर्मगुणा नस्तःकार्यं यच्च यथा यदा  
भक्षयेदन्तपवनं यथा यद्यद्गुणं च यत् १०८

यदर्थं यानि चास्येन धार्याणि कवलग्रहे  
तैलस्य ये गुणा दिष्टाः शिरस्तैलगुणाश्च ये १०९

कर्णतैले तथाऽभ्यङ्गे पादाभ्यङ्गेऽङ्गमार्जने  
स्नाने वाससि शुद्धे च सौगन्ध्ये रत्नधारणे ११०

शौचे संहरणे लोम्नां पादत्रच्छरधारणे  
गुणा माराशितीयेऽस्मिंस्तथोक्ता दण्डधारणे १११

इत्यग्निवेशकृते तन्त्रे चरकप्रतिसंस्कृते श्लोकस्थाने मात्राशितीयो नाम  
पञ्चमोऽध्यायः समाप्तः ५

## षष्ठोऽध्यायः

अथातस्तस्याशितीयमध्यायं व्याख्यास्यामः १

इति ह स्माह भगवानात्रेयः २

तस्याशिताद्यादाहाराद्वलं वर्णश्च वर्धते  
यस्यर्तुसात्म्यं विदितं चेष्टाहारव्यपाश्रयम् ३

इह खलु संवत्सरं षडङ्गमृतुविभागेन विद्यात्  
तत्रादित्यस्योदगयनमादानं च त्रीनृतूञ्छिशिरादीन् ग्रीष्मान्तान् व्यवस्येत्  
वर्षादीन् पुनर्हेमन्तान्तान् दक्षिणायनं विसर्गं च ४

विसर्गे पुनर्वायवो नातिरूक्षाः प्रवान्ति इतरे पुनरादाने सोमश्चाव्याहतबलः  
शिशिराभिर्भाभिरापूरयञ्जगदाप्याययति शश्वत् अतो विसर्गः सौम्यः

आदानं पुनराग्नेयं तावेतावर्कवायू सोमश्च कालस्वभावमार्गपरिगृहीताः का-  
लर्तुरसदोषदेहबलनिर्वृत्तिप्रत्ययभूताः समुपदिश्यन्ते ५

तत्र रविर्भाभिराददानो जगतः स्नेहं वायवस्तीव्ररूक्षाश्चोपशोषयन्तः शिशि-  
रवसन्तग्रीष्मेषु यथाक्रमं रौक्ष्यमुत्पादयन्तो रूक्षान् रसांस्तत्कषायकटु-  
कांश्चाभिवर्धयन्तो नृणां दौर्बल्यमावहन्ति ६

वर्षाशरद्धेमन्तेषु तु दक्षिणाभिमुखेऽर्के कालमार्गमेघवातवर्षाभिहतप्रतापे  
शशिनि चाव्याहतबले माहेन्द्रसलिलप्रशान्तसन्तापे जगति अरूक्षा रसाः  
प्रवर्धन्तेऽम्ललवणमधुरा यथाक्रमं तत्र बलमुपचीयते नृणामिति ७

भवति चात्र--

आदावन्ते च दौर्बल्यं विसर्गादानयोर्नृणाम्  
मध्ये मध्यबलं त्वन्ते श्रेष्ठमग्रे च निर्दिशेत् ८

शीते शीतानिलस्पर्शसंरुद्धो बलिनां बली  
पक्ता भवति हेमन्ते मात्राद्रव्यगुरुक्षमः ६

स यदा नेन्धनं युक्तं लभते देहजं तदा  
रसं हिनस्त्यतो वायुः शीतः शीते प्रकुप्यति १०

तस्मात्तुषारसमये स्निग्धाम्ललवणान् रसान्  
अदिकानूपमांसानां मेघानामुपयोजयेत् ११

बिलेशयानां मांसानि प्रसहानां भृतानि च  
भक्षयेन्मदिरां शीधुं मधु चानुपिबेन्नरः १२

गोरसानिक्षुविकृतीर्वसां तैलं नवौदनम्  
हेमन्तेऽभ्यस्यतस्तोयमुष्णं चायुर्न हीयते १३

अभ्यङ्गोत्सादनं मूर्ध्नि तैलं जेन्ताकमातपम्  
भजेद्भूमिगृहं चोष्णमुष्णं गर्भगृहं तथा १४

शीतेषु संवृतं सेव्यं यानं शयनमासनम्  
प्रावाराजिनकौषेयप्रवेणीकुथकास्तृतम् १५

गुरूष्णवासा दिग्धाङ्गो गुरूणाऽगुरूणा सदा  
शयने प्रमदां पीनां विशालोपचितस्तनीम् १६

आलिङ्ग्यागुरुदिग्धाङ्गीं सुप्यात् समदमन्मथः  
प्रकामं च निषेवेत मैथुनं शिशिरागमे १७

वर्जयेदन्नपानानि वातलानि लघूनि च  
प्रवातं प्रमिताहारमुदमन्थं हिमागमे १८

हेमन्तशिशिरौ तुल्यौ शिशिरेऽल्पं विशेषणम्

रौक्ष्यमादानजं शीतं मेघमारुतवर्षजम् १९

तस्माद्धैमान्तिकः सर्वः शिशिरे विधिरिष्यते  
निवातमुष्णं त्वधिकं शिशिरे गृहमाश्रयेत् २०

कटुतिक्तकषायाणि वातलानि लघूनि च  
वर्जयेदन्नपानानि शिशिरे शीतलानि च २१

वसन्ते निचितः श्लेष्मा दिनकृद्धाभिरीरितः  
कायाग्निं बाधते रोगांस्ततः प्रकुरुते बहून् २२

तस्माद्वसन्ते कर्माणि वमनादीनि कारयेत्  
गुर्वम्लस्निग्धमधुरं दिवास्वप्नं च वर्जयेत् २३

व्यायामोद्वर्तनं धूमं कवलग्रहमञ्जनम्  
सुखाम्बुना शौचविधिं शीलयेत् कुसुमागमे २४

चन्दनागुरुदिग्धाङ्गो यवगोधूमभोजनः  
शारभं शाशमैशेयं मांसं लावकपिञ्जलम् २५

भक्षयेन्निर्गदं सीधुं पिबेन्माध्वीकमेव वा  
वसन्तेऽनुभवेत् स्त्रीणां काननानां च यौवनम् २६

मयूखैर्जगतः स्नेहं ग्रीष्मे पेपीयते रविः  
स्वादु शीतं द्रवं स्निग्धमन्नपानं तदा हितम् २७

शीतं सशर्करं मन्थं जाङ्गलान्मृगपक्षिणः  
घृतं पयः सशाल्यन्नं भजन् ग्रीष्मे न सीदति २८

मद्यमल्पं न वा पेयमथवा सुबहूदकम्  
लवणाम्लकटूष्णानि व्यायामं च विवर्जयेत् २९

दिवा शीतगृहे निद्रां निशि दन्द्रांशुशीतले  
भजेच्चन्दनदिग्धाङ्गः प्रवाते हर्म्यमस्तके ३०

व्यजनैः पाणिसंस्पर्शैश्चन्दनोदकशीतलैः  
सेव्यमानो भजेदास्यां मुक्तामणिविभूषितः ३१

काननानि च शीतानि जलानि कुसुमानि च  
ग्रीष्मकाले निषेवेत मैथुनाद्विरतो नरः ३२

आदानदुर्बले देहे पक्ता भवति दुर्बलः  
स वर्षास्वनिलादीनां दुषणैर्बाध्यते पुनः ३३

भूवाष्पान्मेघनिस्यन्दात् पाकादम्लाञ्जलस्य च  
वर्षास्वग्निबले क्षीणे कुप्यन्ति पवनादयः ३४

तस्मात् साधारणः सर्वो विधिर्वर्षासु शस्यते  
उदमन्थं दिवास्वप्नमवश्यायं नदीजलम् ३५

व्यायाममातपं चैव व्यवायं चात्र वर्जयेत्  
पानभोजनसंस्कारान् प्रायः क्षौद्रान्वितान् भजेत् ३६

व्यक्ताम्ललवणस्त्रेहं वातवर्षाकुलेऽहनि  
विशेषशीते भोक्तव्यं वर्षास्वनिलशान्तये ३७

अग्निसंरक्षणवता यवगोधूमशालयः  
पुराणा जाङ्गलैर्मासैर्भोज्या युषैश्च संस्कृतैः ३८

पिबेत् क्षौद्रान्वितं चाल्पं माध्वीकारिष्टमम्बु वा  
माहेन्द्रं तप्तशीतं वा औषं सारसमेव वा ३९

प्रघर्षोद्धर्तनस्नानगन्धमाल्यपरो भवेत्

लघुशुद्धाम्बरः स्थानं भजेदक्लेदि वार्षिकम् ४०

वर्षाशीतोचिताङ्गानां सहसैवार्करश्मिभिः  
तप्तानामाचितं पित्तं प्रायः शरदि कुप्यति ४१

तत्रान्नपानं मधुरं लघु शीतं सतिक्तकम्  
पित्तप्रशमनं सेव्यं मात्रया सुप्रकाङ्क्षितैः ४२

लावान् कपिञ्जलानेणानुरभ्राञ्छरभान् शशान्  
शालीन् सयवगोधूमान् सेव्यानाहुर्धनात्यये ४३

तिक्तस्य सर्पिषः पानं विरेको रक्तमोक्षणम्  
धाराधरात्यये कार्यमातपस्य च वर्जनम् ४४

वसां तैलमवश्यायमौदकानूपमामिषम्  
क्षारं दधि दिवास्वप्नं प्राग्वातं चात्र वर्जयेत् ४५

दिवा सूर्याशुसंतप्तं निशि चन्द्रांशुशीतलम्  
कालेन पक्वं निर्दोषमगस्त्येनाविषीकृतम् ४६

हंसोदकमिति ख्यातं शारदं विमलं शुचि  
स्नानपानावगाहेषु हितमम्बु यथाऽमृतम् ४७

शारदानि च माल्यानि वासांसि विमलानि च  
शरत्काले प्रशस्यन्ते प्रदोषे चेन्दुरश्मयः ४८

इत्युक्तमृतुसात्म्यं यच्चेष्टाहारव्यपाश्रयम्  
उपशेते यदौचित्यादोकः सात्म्यं तदुच्यते ४९

देशानामामयानां च विपरीतगुणं गुणैः  
सात्म्यमिच्छन्ति सात्म्यज्ञाश्चेष्टितं चाद्यमेव च ५०

तत्र श्लोकः--

ऋतावृतौ नृभिः सेव्यमसेव्यं यच्च किंचन  
तस्याशितीये निर्दिष्टं हेतुमत् सात्म्यमेव च ५१

इत्यग्निवेशकृते तन्त्रे चरकप्रतिसंस्कृते श्लोकस्थाने तस्याशितीयो नाम  
षष्ठोऽध्यायः ६



## सप्तमोऽध्यायः

अथातो नवेगान्धारणीयमध्यायं व्याख्यास्यामः १

इति ह स्माह भगवानात्रेयः २

न वेगान् धारयेद्धींआञ्जातान् मूत्रपुरीषयोः  
न रेतसो न वातस्य न छर्द्याः क्षवथोर्न च ३

नोद्गारस्य न जृम्भाया न वेगान् क्षुत्पिपासयोः  
न वाष्पस्य न निद्राया निःश्वासस्य श्रमेण च ४

एतान् धारयतो जातान् वेगान् रोगा भवन्ति ये  
पृथक्पृथक्चिकित्सार्थं तान्मे निगदतः शृणु ५

बस्तिमेहनयोः शूलं मूत्रकृच्छ्रं शिरोरुजा  
विनामो वंक्षणानाहः स्याल्लिङ्गं मूत्रनिग्रहे ६

स्वेदावगाहनाभ्यङ्गान् सर्पिषश्चावपीडकम्  
मूत्रे प्रतिहते कुर्यात्त्रिविधं बस्तिकर्म च ७

पक्वाशयशिरःशूलं वातवर्चोऽप्रवर्तनम्  
पिशिडकोद्वेष्टनाध्मानं पुरीषे स्याद्विधारिते ८

स्वेदाभ्यङ्गावगाहाश्च वर्तयो बस्तिकर्म च  
हितं प्रतिहते वर्चस्यन्नपानं प्रमाथि च ९

मेद्रे वृषणयोः शूलमङ्गमर्दो हृदि व्यथा  
भवेत् प्रतिहते शुक्रे विबधं मूत्रमेव च १०

तत्राभ्यङ्गोऽवगाहश्च मदिरा चरणायुधाः

शालिः पयो निरूहश्च शस्तं मैथुनमेव च ११

सङ्गो विण्मूत्रवातानामाध्मानं वेदना क्लमः  
जठरे वातजाश्चान्ये रोगाः स्युर्वातनिग्रहात् १२

स्नेहस्वेदविधिस्तत्र वर्तयो भोजनानि च  
पानानि बस्तयश्चैव शस्तं वातानुलोमनम् १३

कण्डूकोठारुचिव्यङ्गशोथपाण्ड्वामयज्वराः  
कुष्ठहल्लासवीसर्पाश्छर्दिनिग्रहजा गदाः १४

भुक्त्वा प्रच्छर्दनं धूमो लङ्घनं रक्तमोक्षणम्  
रूक्षान्नपानं व्यायामो विरेकश्चात्र शस्यते १५

मन्यास्तम्भः शिरःशूलमर्दिताधावभेदकौ  
इन्द्रियाणां च दौर्बल्यं क्षवथोः स्याद्विधारणात् १६

तत्रोर्ध्वजत्रुकेऽभ्यङ्गः स्वेदो धूमः सनावनः  
हितं वातघ्नमाद्यं च घृतं चौत्तरभक्तिकम् १७

हिक्का श्वासोऽरुचिः कम्पो विबन्धो हृदयोरसोः  
उद्गारनिग्रहात्तत्र हिक्कायास्तुल्यमौषधम् १८

विनामाक्षेपसंकोचाः सुप्तिः कम्पः प्रवेपनम्  
जृम्भाया निग्रहात्तत्र सर्वं वातघ्नमौषधम् १९

काश्यदौर्बल्यवैवर्ण्यमङ्गमर्दोऽरुचिर्भ्रमः  
क्षुब्धेगनिग्रहात्तत्र स्निग्धोष्णं लघु भोजनम् २०

कण्ठास्यशोषो बाधिर्यं श्रमः सादो हृदि व्यथा  
पिपासानिग्रहात्तत्र शीतं तर्पणमिष्यते २१

प्रतिश्यायोऽक्षिरोगश्च हृद्रोगश्चारुचिर्भ्रमः  
बाष्पनिग्रहणात्तत्र स्वप्नो मद्यं प्रियाः कथाः २२

जृम्भाऽङ्गमर्दस्तन्द्रा च शिरोशोगोऽक्षिगौरवम्  
निद्राविधारणात्तत्र स्वप्नः संवाहनानि च २३

गुल्महृद्रोगसंमोहाः श्रमनिःश्वासधारणात्  
जायन्ते तत्र विश्रामो वातघ्नश्च क्रिया हिताः २४

वेगनिग्रहजा रोगा य एते परिकीर्तिताः  
इच्छंस्तेषामनुत्पत्तिं वेगानेतान्न धारयेत् २५

इमांस्तु धारयेद्वेगान् हितार्थी प्रेत्य चेह च  
साहसानामशस्तानां मनोवाक्कायकर्मणाम् २६

लोभशोकभयक्रोधमानवेगान् विधारयेत्  
नैर्लज्ज्येष्यातिरागाणामभिध्यायाश्च बुद्धिमान् २७

पुरुषस्यातिमात्रस्य सूचकस्यानृतस्य च  
वाक्यस्याकालयुक्तस्य धारयेद्वेगमुत्थितम् २८

देहप्रवृत्तिर्या काचिद्विद्यते परपीडया  
स्त्रीभोगस्तेयहिंसाद्या तस्यावेगान्विधारयेत् २९

पुण्यशब्दो विपापत्वान्मनोवाक्कायकर्मणाम्  
धर्मार्थकामान् पुरुषः सुखी भुङ्क्ते चिनोति च ३०

शरीरचेष्टा या चेष्टा स्थैर्यार्था बलवर्धिनी  
देहव्यायामसंख्याता मात्रया तां समाचरेत् ३१

लाघवं कर्मसामर्थ्यं स्थैर्यं दुःखसहिष्णुता

दोषक्षयोऽग्निवृद्धिश्च व्यायामादुपजायते ३२

श्रमः क्लमः क्षयस्तृष्णा रक्तपित्तं प्रतामकः  
अतिव्यायामतः कासो ज्वरश्छर्दिश्च जायते ३३

स्वेदागमः श्वासवृद्धिर्गात्राणां लाघवं तथा  
हृदयाद्युपरोधश्च इति व्यायामलक्षणम् १

व्यायामहास्यभाष्याध्वग्राम्यधर्मप्रजागरान्  
नोचितानपि सेवेत बुद्धिमानतिमात्रया ३४

एतानेवंविधांश्चान्यान् योऽतिमारं निषेवते  
गजं सिंहं इवाकर्षन् सहसा स विनश्यति ३५

अतिव्यवायभाराध्वकर्मभिश्चातिकर्षिताः  
क्रोधशोकभयायासैः क्रान्ता ये चापि मानवाः १

बालवृद्धप्रवाताश्च ये चोच्चैर्बहुभाषकाः  
ते वर्जयेयुर्व्यायामं क्षुधितास्तृषिताश्च ये २

उचितादहिताद्धीमान् क्रमशो विरमेन्नरः  
हितं क्रमेण सेवेत क्रमश्चात्रोपदिश्यते ३६

प्रक्षेपापचये ताभ्यां क्रमः पादांशिको भवेत्  
एकान्तरं ततश्चोर्ध्वं द्वयन्तरं त्रयन्तरं तथा ३७

क्रमेणापचिता दोषाः क्रमेणोपचिता गुणाः  
सन्तो यान्त्यपुनर्भावमप्रकम्प्या भवन्ति च ३८

समपित्तानिलकफाः केचिद्गर्भादि मानवाः  
दृश्यन्ते वातलाः केचित्पित्तलाः श्लेष्मलास्तथा ३९

तेषामनातुराः पूर्वे वातलाघ्याः सदातुराः  
दोषानुशयिता ह्येषां देहप्रकृतिरुच्यते ४०

विपरीतगुणस्तेषां स्वस्थवृतेर्विधिर्हितः  
समसर्वरसं सात्म्यं समधातोः प्रशस्यते ४१

द्वे अधः सप्त शिरसि खानि स्वेदमुखानि च  
मलायनानि बाध्यन्ते दुष्टैर्मात्राधिकैर्मलैः ४२

मलवृद्धिं गुरुतया लाघवान्मलसंचयम्  
मलायनानां बुध्येत सङ्गोत्सर्गादतीव च ४३

तान् दोषलिङ्गैरादिश्य व्याधीन् साध्यानुपाचरेत्  
व्याधिहेतुप्रतिद्वन्द्वैर्मात्राकालौ विचारयन् ४४

विषमस्वस्थवृत्तानामेते रोगास्तथाऽपरे  
जायन्तेऽनातुरस्तस्मात् स्वस्थवृत्तपरो भवेत् ४५

माधवप्रथमे मासि नभस्यप्रथमे पुनः  
सहस्यप्रथमे चैव हारयेद्दोषसंचयम् ४६

स्निग्धस्विन्नशरीराणामूर्ध्वं चाधश्च नित्यशः  
बस्तिकर्म ततः कुर्यान्नस्यकर्म च बुद्धिमान् ४७

यथाक्रमं यथायोग्यमत ऊर्ध्वं प्रयोजयेत्  
रसायनानि सिद्धानि वृष्ययोगांश्च कालवित् ४८

रोगास्तथा न जायन्ते प्रकृतिस्थेषु धातुषु  
धातवश्चाभिवर्धन्ते जरा मान्द्यमुपैति च ४९

विधिरेष विकाराणामनुत्पत्तौ निदर्शितः

निजानामितरेषां तु पृथगेवोपदेक्ष्यते ५०

ये भूतविषवाय्वग्निसंप्रहारादिसंभवाः  
नृणामागन्तवो रोगाः प्रज्ञा तेष्वपराध्यति ५१

ईर्ष्याशोकभयक्रोधमानद्वेषादयश्च ये  
मनोविकारास्तेऽप्युक्ताः सर्वे प्रज्ञापराधजाः ५२

त्यागः प्रज्ञापराधानामिन्द्रियोपशमः स्मृतिः  
देशकालात्मविज्ञानं सद्धृतस्यानुवर्तनम् ५३

आगन्तूनामनुत्पत्तावेष भार्गो निदर्शितः  
प्राज्ञः प्रागेव तत् कुर्याद्धितं विद्याद्यदात्मनः ५४

आप्तोपदेशप्रज्ञानं प्रतिपत्तिश्च कारणम्  
विकाराणामनुत्पत्तावुत्पन्नानां च शान्तये ५५

पापवृत्तवचःसत्त्वाः सूचकाः कलहप्रियाः  
मर्मोपहासिनो लुब्धाः परवृद्धिद्विषः शठाः ५६

परापवादरतयश्चपला रिपुसेविनः  
निर्घृणास्त्यक्तधर्माणः परिवर्ज्या नराधमाः ५७

बुधिविद्यावयःशीलधैर्यस्मृतिसमाधिभिः  
बृद्धोपसेविनो वृद्धाः स्वभावज्ञा गतव्यथाः ५८

सुमुखाः सर्वभूतानां प्रशान्ताः शंसितव्रताः  
सेव्याः सन्मार्गवक्तारः पुण्यश्रवणदर्शनाः ५९

आहाराचारचेष्टासु सुखार्थी प्रेत्य चेह च  
परं प्रयत्नमातिष्ठेद्बुद्धिमान् हितसेवने ६०

न नक्तं दधि भुञ्जीत न चाप्यघृतशर्करम्  
नामुद्ग्यूषं नाक्षौद्रं नोष्णं नामलकैर्विना ६१

ज्वरासृक्पित्तवीसर्पकुष्ठपाण्ड्वामयभ्रमान्  
प्राप्नुयात्कामलां चोग्रां विधिं हित्वा दधिप्रियः ६२

तत्र श्लोकाः--

वेगा वेगसमुत्थाश्च रोगास्तेषां च भेषजम्  
येषां वेगा विधार्याश्च यदर्थं यद्धिताहितम् ६३

उचिते चाहिते वर्ज्ये सेव्ये चानुचिते क्रमः  
यथाप्रकृति चाहारो मलायनगदौषधम् ६४

भविष्यतामनुत्पत्तौ रोगाणामौषधं च यत्  
वर्ज्याः सेव्याश्च पुरुषा धीमताऽऽत्मसुखार्थिना ६५

विधिना दधि सेव्यं च येन यस्मात्तदत्रिजः  
नवेगान्धारणेऽध्याये सर्वमेवावदन्मुनिः ६६

इत्यग्निवेशकृते तन्त्रे चरकप्रतिसंस्कृते श्लोकस्थाने नवेगान्धारणीयो नाम  
सप्तमोऽध्यायः ७

## अष्टमोऽध्यायः

अथात इन्द्रियोपक्रमणीयमध्यायं व्याख्यास्यामः १

इति ह स्माह भगवानात्रेयः २

इह खलु पञ्चेन्द्रियाणि पञ्चेन्द्रियद्रव्याणि पञ्चेन्द्रियाधिष्ठानानि पञ्चेन्द्रियार्थाः  
पञ्चेन्द्रियबुद्ध्यो भवन्ति इत्युक्तमिन्द्रियाधिकारे ३

अतीन्द्रियं पुनर्मनः सत्त्वसंज्ञकं चेतः इत्याहुरेके तदर्थात्मसंपदायत्तचेष्टं चे-  
ष्टाप्रत्ययभूतमिन्द्रियाणाम् ४

स्वार्थेन्द्रियार्थसङ्कल्पव्यभिचरणाच्चेनेकमेकस्मिन् पुरुषे सत्त्वं रजस्तमःस-  
त्त्वगुणयोगाच्च न चानेकत्वं नह्येकं ह्येककालमनेकेषु प्रवर्तते तस्मान्नैकका-  
ला सर्वेन्द्रियप्रवृत्तिः ५

यद्गुणं चाभीक्ष्णं पुरुषमनुवर्तते सत्त्वं तत्सत्त्वमेवोपदिशन्ति मुनयो बाहुल्या-  
नुशयात् ६

मनःपुरःसराणीन्द्रियाण्यर्थग्रहणसमर्थानि भवन्ति ७

तत्र चक्षुः श्रोत्रं घ्राणं रसनं स्पर्शनमिति पञ्चेन्द्रियाणि ८

पञ्चेन्द्रियद्रव्याणि -- खं वायुज्योतिरापो भूरिति ९

पञ्चेन्द्रियाधिष्ठानानि अक्षिणी कर्णौ नासिके जिह्वा त्वक् चेति १०

पञ्चेन्द्रियार्थाः -- शब्दस्पर्शरूपरसगन्धाः ११

पञ्चेन्द्रियबुद्ध्यः -- चक्षुर्बुद्ध्यादिकाः ताः

पुनरिन्द्रियेन्द्रियार्थसत्त्वात्मसन्निकर्षजाः क्षणिका निश्चयात्मिकाश्च इत्येतत्



पञ्चपञ्चकम् १२

मनो मनोर्थो बुद्धिरात्मा चेत्यध्यात्मद्रव्यगुणसंग्रहः शुभाशुभप्रवृत्तिनिवृत्ति  
हेतुश्च द्रव्याश्रितं च कर्म यदुच्यते क्रियेति १३

तत्रानुमानगम्यानां पञ्चमहाभूतविकारसमुदायात्मकानामपि सतामिन्द्रियाणां  
तेजश्चक्षुषि खं श्रोत्रे घ्राणे क्षितिः आपो रसने स्पर्शनेऽनिलो विशेषेणोपपद्यते  
तत्र यद्यदात्मकमिन्द्रियं विशेषात्तदात्मकमेवार्थमनुगृह्णाति तत्स्वभावाद्भि-  
भुत्वाच्च १४

तदर्थतियोगायोगमिथ्यायोगात् समनस्कमिन्द्रियं विकृतिमापद्यमानं यथा-  
स्वं बुद्ध्युपघाताय संपद्यते सामर्थ्ययोगात् पुनः प्रकृतिमापद्यमानं यथास्वं  
बुद्धिमाप्याययति १५

मनसस्तु चिन्त्यमर्थः

तत्र मनसो मनोबुद्धेश्च त एव समानातिहीनमिथ्यायोगाः प्रकृतिविकृतिहेत-  
वो भवन्ति १६

तत्रेन्द्रियाणां समनस्कानामनुपतप्तानामनुपतापाय प्रकृतिभावे प्रयतितव्यमे-  
भिर्हेतुभिः तद्यथा--सात्म्येन्द्रियार्थसंयोगेन बुद्ध्या सम्यगवेक्ष्यावेक्ष्य क-  
र्मणां सम्यक् प्रतिपादनेन देशकालात्मगुणविपरीतोपासनेन चेति  
तस्मादात्महितं चिकीर्षता सर्वेण सर्वं सर्वदा स्मृतिमास्थाय सद्वृत्तमनुष्ठे-  
यम् १७

तध्यनुतिष्ठन् युगपत् संपादयत्यर्थद्वयमारोग्यमिन्द्रियविजयं चेति तत् स-  
द्वृत्तमखिलेनोपदेक्ष्यामोऽग्निवेश तद्यथा--

देवगोब्राह्मणगुरुवृद्धसिद्धाचार्यानर्चयेत् अग्निमुपचरेत् औषधीः प्रशस्ता धा-  
रयेत् द्वौ कालावुपस्पृशेत् मलायनेष्वभीक्ष्णं पादयोश्च वैमल्यमादध्यात् त्रिः  
पक्षस्य केशशमश्रुलोमनखान् संहारयेत् नित्यमनुपहतवासाः सुमनाः सुग-  
न्धिः स्यात् साधुवेशः प्रसिद्धकेशः मूर्धश्चोत्रघ्राणपादतैलनित्यः धूमपः पू-  
र्वाभिभाषी सुमुखः दुर्गेष्वभ्युपपत्ता होता यष्टा दाता चतुष्पथानां नमस्कृता

बलीनामुपहर्ता अतिथीनां पूजकः पितृभ्यः पिण्डदः काले हितमितमधुरा-  
र्थवादी वश्यात्मा धर्मात्मा हेतावीर्ष्युः फले नेर्ष्युः निश्चिन्तः निर्भीकः ही-  
मान् धीमान् महोत्साहः दक्षः क्षमावान् धार्मिकः आस्तिकः विनयबुद्धि-  
विद्याभिजनवयोवृद्धसिद्धाचार्याणामुपासिता छत्री दण्डी मौली सोपानत्को  
युगमात्रदृग्विचरेत् मङ्गलाचारशीलः कुचेलास्थिकण्टकामेध्यकेशतुषोत्क-  
रभस्मकपालस्नानबलिभूमीनां परिहर्ता प्राक् श्रमाद् व्यायामवर्जी स्यात् स-  
र्वप्राणिषु बन्धुभूतः स्यात् क्रुद्धानामनुनेता भीतानामाश्वासयिता दीनानाम-  
भ्युपपत्ता सत्यसंधः सामप्रधानः परपुरुषवचनसहिष्णुः अमर्षघ्नः प्रशमगुण-  
दर्शी रागद्वेषहेतूनां हन्ता च १८

नानृतं ब्रूयात् नान्यस्वमाददीत नान्यस्त्रियमभिलषेन्नान्यश्रियं नवैरं रोचयेत् न  
कुर्यात् पापं न पापेऽपि पापी स्यात् नान्यदोषान् ब्रूयात् नान्यरहस्यमागमयेत्  
नाधार्मिकैर्न नरेन्द्रद्विष्टैः सहासीत नोन्मत्तैर्न पतितैर्न भ्रूणहन्तृभिर्न क्षुद्रैर्न दुष्टैः  
न दुष्टयानान्यारोहेत न जानुसमं कठिनमासनमध्यासीत नानास्तीर्णमनुप-  
हितमविशालमसमं वा शयनं प्रपद्येत न गिरिविषममस्तकेष्वनुचरेत् न द्रु-  
ममारोहेत् न जलग्रवेगमवगाहेत न कूलच्छायामुपासीत नाग्न्युत्पातमभि-  
तश्चरेत् नोच्चैर्हसेत् न शब्दवन्तं मारुतं मुञ्चेत् नानावृतमुखो जृम्भां क्षवथुं हा-  
स्यं वा प्रवर्तयेत् न नासिकां कुष्णीयात् न दन्तान् विघट्टयेत् न नखान् वा-  
दयेत् नास्थीन्यभिहन्यात् न भूमिं विलिखेत् न छिन्द्यात्तृणं न लोष्टं मृद्नीयात् न  
विगुणमङ्गैश्चेष्टेत ज्योतींष्यनिष्टममेध्यमशस्तं च नाभिवीक्षेत न हुंकुर्याच्छवं न  
चैत्यध्वजगुरुपूज्याशस्तच्छायामाक्रामेत् न क्षपास्वमरसदनचैत्यचत्व-  
रचतुष्पथोपवनश्मशानाघातनान्यासेवेत नैकः शून्यगृहं न चाटवीमनुप्रविशेत्  
न पापवृत्तान् स्त्रीमित्रभृत्यान् भजेत नोत्तमैर्विरुध्येत नावरानुपासीत न जिह्वं  
रोचयेत् नानार्यमाश्रयेत् न भयमुत्पादयेत् न साहसातिस्वप्नप्रजागरस्त्रा-  
नपानाशनान्यासेवेत नोर्ध्वजानुश्चिरं तिष्ठेत् न व्यालानुपसर्पेन्न दंष्ट्रिणो न  
विषाणिनः पुरोवातातपावश्यायातिप्रवाताञ्जह्यात् कलिं नारभेत नासुनिभृतो-  
ऽग्निमुपासीत नोच्छिष्टः नाधः कृत्वा प्रतापयेत् नाविगतक्लमो नानाप्लुतवदनो  
न नग्न उपस्पृशेत् न स्नानशाट्या स्पृशेदुत्तमाङ्गं न केशा-ग्राण्यभिहन्यात्  
नोपस्पृश्य ते एव वाससी बिभृयात् नास्पृष्ट्वा रत्नाज्यपूज्यमङ्गलसुम-  
नसोऽभिनिष्क्रामेत् न पूज्यमङ्गलान्यपसव्यं गच्छेन्नेतराण्यनुदक्षिणम् १९

नारत्नपाणिर्नास्त्रातो नोपहतवासा नाजपित्वा नाहुत्वा देवताभ्यो नानिरूप्य  
पितृभ्यो नादत्त्वा गुरुभ्यो नातिथिभ्यो नोपाश्रितेभ्यो नापुण्यगन्धो नामाली  
नाप्रक्षालितपाणिपादवदनो नाशुद्धमुखो नोदङ्मुखो न विमना नाभक्ताशिष्टा-  
शुचिक्षुधितपरिचरो न पात्रीष्वमेध्यासु नादेशे नाकाले नाकीर्णे नादत्त्वाऽग्र-  
मग्नये नाप्रोक्षितं प्रोक्षणेदकैर्न मन्त्रैरनभिमन्त्रितं न कुत्सयन्न कुत्सितं न प्र-  
तिकूलोपहितमन्नमाददीत न पर्युषितमन्यत्र मांसहरितकशुष्कशाकफलभ-  
क्ष्येभ्यः नाशेषभुक् स्यादन्यत्र दधिमधुलवणसक्तुसर्पिर्भ्यः न नक्तं दधि भु-  
ञ्जीत न सक्तूनेकान्शनीयान्न निशि न भुक्त्वा न बहून्न द्विर्नोदकान्तरितान् न  
छित्त्वा द्विजैर्भक्षयेत् २०

नानृजुः क्षुयान्नाद्यान्न शयीत न वेगितोऽन्यकार्यः स्यात् न वाय्वग्निसलिल  
सोमार्कद्विजगुरुप्रतिमुखं निष्ठीविका वात वर्चोमूत्राण्युत्सृजेत् न पन्थानम-  
वमूत्रयेन्न जनवति नान्नकाले न जपहोमाध्ययनबलिमङ्गलक्रियासु श्लेष्म-  
सिद्धाणकं मुञ्चेत् २१

न स्त्रियमवजानीत नातिविश्रम्भयेत् न गुह्यमनुश्रावयेत् नाधिकुर्यात्  
न रजस्वलां नातुरां नामेध्यां नाशस्तां नानिष्टरूपाचारोपचारां नादक्षां नाद-  
क्षिणां नाकामां नान्यकामां नान्यस्त्रियं नान्ययोनिं नायोनौ न चैत्यचत्वरच-  
तुष्पथोपवनश्मशानाघातनसलिलौषधिद्विजगुरुसुरालयेषु न सन्ध्योर्नाति-  
थिषु नाशुचिर्नाजग्धभेषजो नाप्रणीतसङ्कल्पो नानुपस्थितप्रहर्षो नाभुक्त्वा-  
न्नात्यशितो न विषमस्थो न मूत्रोच्चारपीडितो न श्रमव्यायामोपवासक्लमा-  
भिहतो नारहसि व्यवायं गच्छेत् २२

न सतो न गुरून् परिवदेत्  
नाशुचिरभिचारकर्मचैत्यपूज्यपूजाध्ययनमभिनिर्वर्तयेत् २३

न विद्युत्स्वनार्तवीषु नाभ्युदितासु दिक्षु नाग्निसंप्लवे न भूमिकम्पे न महो-  
त्सवे नोल्कापाते न महाग्रहोपगमने न नष्टचन्द्रायां तिथौ न सन्ध्ययोर्नामु-  
खाद्गुरोर्नावपतितं नातिमात्रं न तान्तं न विस्वरं नानवस्थितपदं नातिद्रुतं न  
विलम्बितं नातिक्लीबं नात्युच्चैर्नातिनीचैः स्वरैरध्ययनमभ्यस्येत् २४

नातिसमयं जह्यात् न नियमं भिन्द्यात् न नक्तं नादेशे चरेत् न सन्ध्यास्वभ्य-  
वहाराध्ययनस्त्रीस्वप्नसेवी स्यात् न बालवृद्धलुब्धमूर्खक्लिष्टक्लीबैः सह  
सख्यं कुर्यात् न मद्यद्यूतवेश्याप्रसङ्गरुचिः स्यात् न गुह्यं विवृणुयात् न क-  
ञ्चिदवजानीयात् नाहंमानी स्यान्नादक्षो नादक्षिणो नासूयकः न ब्राह्मणान् प-  
रिवदेत् न गवां दण्डमुद्यच्छेत् न वृद्धान् गुरुन् गणान् नृपान् वाऽधिक्षिपेत्  
न चातिब्रूयात् न बान्धवानुरक्तकृच्छ्रद्वितीयगुह्यज्ञान् बहिष्कुर्यात् २५

नाधीरो नात्युच्छ्रितसत्त्वः स्यात् नाभृतभृत्यः नाविश्रब्धस्वजनः नैकः सुखी  
न दुःखशीलाचारोपचारः न सर्वविश्रम्भी न सर्वाभिशङ्की न सर्वकालवि-  
चारी २६

न कार्यकालमतिपातयेत् नापरीक्षितमभिनिविशेत् नेन्द्रियवशगः स्यात् न  
चञ्चलं मनोऽनुभ्रामयेत् न बुद्धीन्द्रियाणामतिभारमादध्यात् न चातिदीर्घसूत्री  
स्यात् न क्रोधहर्षावनुविदध्यात् न शोकमनुवसेत् न सिद्धावुत्सेकं यच्छे-  
न्नासिद्धौ दैन्यं प्रकृतिमभीक्ष्णं स्मरेत् हेतुप्रभावनिश्चितः स्याद्धेतवारम्भनित्यश्च  
न कृत्यमित्याश्वसेत् न वीर्यं जह्यात् नापवादमनुस्मरेत् २७

नाशुचिरुत्तमाज्याक्षततिलकुशसर्षपैरग्निं जुहुयादात्मानमाशीर्भिराशासानः  
अग्निर्मे नापगच्छेच्छरीराद्वायुर्मे प्राणानादधातु विष्णुर्मे बलमादधातु इन्द्रो मे  
वीर्यं शिवा मां प्रविशन्त्वाप आपोहिष्ठेत्यपः स्पृशेत् द्विः परिमृज्योष्ठौ पादौ  
चाभ्युक्ष्य मूर्धनि खानि चोपस्पृशेदद्भिरात्मानं हृदयं शिरश्च २८

ब्रह्मचर्यज्ञानदानमैत्रीकारुण्यहर्षोपेक्षाप्रशमपरश्च स्यादिति २९

तत्र श्लोकाः --

पञ्चपञ्चकमुद्दिष्टं मनो हेतुचतुष्टयम्  
इन्द्रियोपक्रमेऽध्याये सद्रूतमखिलेन च ३०

स्वस्थवृत्तं यथोद्दिष्टं यः सम्यगनुतिष्ठति  
स समाः शतमव्याधिरायुषा न वियुज्यते ३१

नृलोकमापूरयते यशसा साधुसंमतः  
धर्मार्थावेति भूतानां बन्धुतामुपगच्छति ३२

परान् सुकृतिनो लोकान् पुण्यकर्मा प्रपद्यते  
तस्माद्धृत्तमनुष्ठेयमिदं सर्वेण सर्वदा ३३

यच्चान्यदपि किञ्चित् स्यादनुक्तमिह पूजितम्  
वृत्तं तदपि चात्रेयः सदैवाभ्यनुमन्यते ३४

इत्यग्निवेशकृते तन्त्रे चरकप्रतिसंस्कृते श्लोकस्थाने इन्द्रियोपक्रमणीयो  
नामाष्टमोऽध्यायः ७

इति स्वस्थचतुष्को द्वितीयः २

## नवमोऽध्यायः

अथातः खुड्काकचतुष्पादमध्यायं व्याख्यास्यामः १

इति ह स्माह भगवानात्रेयः २

भिषग्द्रव्याण्युपस्थाता रोगी पादचतुष्टयम्  
गुणवत् कारणं ज्ञेयं विकारव्युपशान्तये ३

विकारो धातुवैषम्यं साम्यं प्रकृतिरुच्यते  
सुखसंज्ञकमारोग्यं विकारो दुःखमेव च ४

चतुर्णां भिषगादीनां गस्तानां धातुवैकृते  
प्रवृत्तिर्धातुसाम्यार्था चिकित्सेत्यभिधीयते ५

श्रुते पर्यवदातत्वं बहुशो दृष्टकर्मता  
दाह्यं शौचमिति ज्ञेयं वैद्ये गुणचतुष्टयम् ६

बहुता तत्रयोग्यत्वमनेकविधकल्पना  
संपचेति चतुष्कोऽयं द्रव्याणां गुण उच्यते ७

उपचारज्ञता दाह्यमनुरागश्च भर्तारि  
शौचं चेति चतुष्कोऽयं गुणः परिचरे जने ८

स्मृतिर्निर्देशकारित्वमभीरुत्वमथापि च  
ज्ञापकत्वं च रोगाणामातुरस्य गुणाः स्मृताः ९

कारणां षोडशगुणं सिद्धौ पादचतुष्टयम्  
विज्ञाता शासिता योक्ता प्रधानं भिषगत्र तु १०

पक्तौ हि कारणं पक्तुर्यथा पात्रेन्धनानलाः

विजेतुर्विजये भूमिश्चमूः प्रहरणानि च ११

आतुराद्यास्तथा सिद्धौ पादाः कारणसंज्ञिताः  
वैद्यस्यातश्चिकित्सायां प्रधानं कारणं भिषक् १२

मृदण्डचक्रसूत्राद्याः कुम्भकारादृते यथा  
नावहन्ति गुणं वैद्यादृते पादत्रयं तथा १३

गन्धर्वपुरवन्नाशं यद्विकाराः सुदारुणाः  
यान्ति यच्चेतरे वृद्धिमाशूपायप्रतीक्षिणः १४

सति पादत्रये ज्ञाज्ञौ भिषजावत्र कारणम्  
वरमात्मा हुतोऽज्ञेन न चिकित्सा प्रवर्तिता १५

पाणिचाराद्यथाऽचक्षुरज्ञानाद्भीतभीतवत्  
नौर्मारुतवशेवाज्ञो भिषक् चरति कर्मसु १६

यदृच्छया समापन्नमुत्तार्य नियतायुषम्  
भिषङ्मानी निहन्त्याशु शतान्यनियतायुषाम् १७

तस्माच्छास्त्रेऽर्थविज्ञाने प्रवृत्तौ कर्मदर्शने  
भिषक् चतुष्टये युक्तः प्राणाभिसर उच्यते १८

हेतौ लिङ्गे प्रशमने रोगाणामपुनर्भवे  
ज्ञानं चतुर्विधं यस्य स राजार्हो भिषक्तमः १९

शस्त्रं शास्त्राणि सलिलं गुणदोषप्रवृत्तये  
पात्रापेक्षीरयतः प्रज्ञां चिकित्सार्थं विशोधयेत् २०

विद्या वितर्को विज्ञानं स्मृतिस्तत्परता क्रिया  
यस्यैते षड्गुणास्तस्य न साध्यमतिवर्तते २१

विद्या मतिः कर्मदृष्टिरभ्यासः सिद्धिराश्रयः  
वैद्यशब्दाभिनिष्पत्तावलमेकैकमप्यतः २२

यस्य त्वेते गुणाः सर्वे सन्ति विद्यादयः शुभाः  
स वैद्यशब्दं सद्भूतमर्हन् प्राणिसुखप्रदः २३

शास्त्रं ज्योतिः प्रकाशार्थं दर्शनं बुद्धिरात्मनः  
ताभ्यां भिषक् सुयुक्ताभ्यां चिकित्सन्नापराध्यति २४

चिकित्सते त्रयः पादा यस्माद्वैद्यव्यपाश्रयः  
तस्मात् प्रयत्नमातिष्ठेद्भिषक् स्वगुणसंपदि २५

मैत्री कारुण्यमार्तेषु शक्ये प्रीतिरुपेक्षणम्  
प्रकृतिस्थेषु भूतेषु वैद्यवृत्तिश्चतुर्विधेति २६

तत्र श्लोकौ--

भिषग्जितं चतुष्पादं पादः पादश्चतुर्गुणः  
भिषक् प्रधानं पादेभ्यो यस्माद्वैद्यस्तु यद्गुणः २७

ज्ञानानि बुद्धिर्ब्राह्मी च भिषजां या चतुर्विधा  
सर्वमेतच्चतुष्पादे खुड्वाके संप्रकाशितमिति २८

इत्यग्निवेशकृते तन्त्रे चरकप्रतिसंस्कृते श्लोकस्थाने खुड्वाकचतुष्पादो नाम  
नवमोऽध्यायः ९



## दशमोऽध्यायः

अथातो महाचतुष्पादमध्यायं व्याख्यास्यामः १

इति ह स्माह भगवानात्रेयः २

चतुष्पादं षोडशकलं भेषजमिति भिषजो भाषन्ते यदुक्तं पूर्वाध्याये षोडश-  
गुणमिति तद्भेषजं युक्तियुक्तमलमारोग्यायेति भगवान् पुनर्वसुरात्रेयः ३

नेति मैत्रेयः किं कारणं दृश्यन्ते ह्यातुराः केचिदुपकरणवन्तश्च परिचारकसं-  
पन्नाश्चात्मवन्तश्च कुशलैश्च भिषग्भिर्नुष्ठिताः समुत्तिष्ठमानाः तथायुक्ताश्चापरे  
म्रियमाणाः तस्माद्भेषजमकिंचित्करं भवति तद्यथा श्वश्रे सरसि च प्रसिक्त-  
मल्पमुदकं नद्यां वा स्यन्दमानायां पांसुधाने वा पांसुमुष्टिः प्रकीर्ण इति त-  
थाऽपरे दृश्यन्तेऽनुपकरणाश्चापरिचारकाश्चानात्मवन्तश्चाकुशलैश्च भिषग्भिर्नु-  
ष्ठिताः समुत्तिष्ठमानाः तथायुक्ता म्रियमाणाश्चापरे  
यतश्च प्रतिकुर्वन् सिध्यति प्रतिकुर्वन् म्रियते अप्रतिकुर्वन् सिध्यति अप्रति-  
कुर्वन् म्रियते ततश्चिन्त्यते भेषजमभेषजेनाविशिष्टमिति ४

मैत्रेय मिथ्या चिन्त्यत इत्यात्रेयः किं कारणं ये ह्यातुराः षोडशगुणसमुदिते-  
नानेन भेषजेनोपपद्यमाना म्रियन्त इत्युक्तं तदनुपपन्नं न हि भेषजसाध्यानां  
व्याधीनां भेषजमकारणं भवति ये पुनरातुराः केवलाद्भेषजादृते समुत्तिष्ठन्ते न  
तेषां संपूर्णभेषजोपपादनाय समुत्थानविशेषो नास्ति यथा हि पतितं पुरुषं  
स्मर्थमुत्थानायोत्थापयन् पुरुषो बलमस्योपादध्यात् स क्षिप्रतरमपरिक्लिष्ट  
एवोत्तिष्ठेत् तद्वत् संपूर्णभेषजोपलम्भादातुराः ये चातुराः केवलाद्भेषजादपि  
म्रियन्ते न च सर्व एव ते भेषजोपपन्नाः समुत्तिष्ठेरन् नहि सर्वे व्याधयो  
भवन्त्युपायसाध्याः न चोपायसाध्यानां व्याधीनामनुपायेन सिद्धिरस्ति न  
चासाध्यानां व्याधीनां भेषजसमुदायोऽयमस्ति न ह्यलं ज्ञानवान् भिषङ्गु-  
मूर्षुमातुरमुत्थापयितुं परीक्ष्यकारिणो हि कुशला भवन्ति यथा हि योगज्ञो-  
ऽभ्यासनित्य इष्वासो धनुरादायेषुमस्यन्नातिविप्रकृष्टे महति काये नापराध-  
वान् भवति संपादयति चेष्टकार्यं तथा भिषक् स्वगुणसंपन्न उपकरणवान्

वीक्ष्य कर्मारभमाणः साध्यरोगमनपराधः संपादयत्येवातुरमारोग्येण तस्मान्न भेषजमभेषजेनाविशिष्टं भवति ५

इदं च नः प्रत्यक्षं -- यदनातुरेण भेषजेनातुरं चिकित्सामः क्षाममक्षामेण कृशं च दुर्बलमाप्याययामःस्थूलं मेदस्विनमपतर्पयामः शीतेनोष्णाभिभूतमुपचरामः शीताभिभूतमुष्णेन न्यूनान् धातून् पूरयामः व्यतिरिक्तान् हासयामः व्याधीन् मूलविपर्ययेणोपचरन्तः सम्यक् प्रकृतौ स्थापयामः तेषां नस्तथा कुर्वतामयं भेषजसमुदायः कान्ततमो भवति ६

भवन्ति चात्र--

साध्यासाध्यविभागज्ञो ज्ञानपूर्वं चिकित्सकः  
काले चारभते कर्म यत्तत् साधयति ध्रुवम् ७

अर्थविद्यायशोहानिमुपक्रोशमसंग्रहम्  
प्राप्नुयान्नियतं वैद्यो योऽसाध्यं समुपाचरेत् ८

सुखसाध्यं मतं साध्यं कृच्छ्रसाध्यमथापि च  
द्विविधं चाप्यसाध्यं स्याद्याप्यं यच्चानुपक्रमम् ९

साध्यानां त्रिविधश्चाल्पमध्यमोत्कृष्टतां प्रति  
विकल्पो न त्वसाध्यानां नियतानां विकल्पना १०

हेतवः पूर्वरूपाणि रूपाण्यल्पानि यस्य च  
न च तुल्यगुणो दूष्यो न दोषः प्रकृतिर्भवेत् ११

न च कालगुणस्तुल्यो न देशो दुरुपक्रमः  
गतिरेका नवत्वं च रोगस्योपद्रवो न च १२

दोषश्चैकः समुत्पतौ देहः सर्वौषधक्षमः  
चतुष्पादोपपत्तिश्च सुखसाध्यस्य लक्षणम् १३

निमित्तपूर्वरूपाणां रूपाणां मध्यमे बले  
कालप्रकृतिदूष्याणां सामान्येऽन्यतमस्य च १४

गर्भिणी वृद्धबालानां नात्युपद्रवपीडितम्  
शस्त्रक्षाराग्निकृत्यानामनवं कृच्छ्रदेशजम् १५

विद्यादेकपथं रोगं नातिपूर्णचतुष्पदम्  
द्विपथं नातिकालं वा कृच्छ्रसाध्यं द्विदोषजम् १६

शेषत्वादायुषो याप्यमसाध्यं पथ्यसेवया  
लब्धाल्पसुखमल्पेन हेतुनाऽऽशुप्रवर्तकम् १७

गम्भीरं बहुधातुस्थं मर्मसन्धिसमाश्रितम्  
नित्यानुशायिनं रोगं दीर्घकालमवस्थितम् १८

विद्यादिद्विदोषजं तद्वत् प्रत्याख्येयं त्रिदोषजम्  
क्रियापथमतिक्रान्तं सर्वमार्गानुसारिणम् १९

औत्सुक्यारतिसंमोहकरमिन्द्रियनाशनम्  
दुर्बलस्य सुसंवृद्धं व्याधिं सारिष्टमेव च २०

भिषजा प्राक् परीक्ष्यैवं विकाराणां स्वलक्षणम्  
पश्चात्कर्मसमारम्भः कार्यः साध्येषु धीमता २१

साध्यासाध्यविभागज्ञो यः सम्यक्प्रतिपत्तिमान्  
न स मैत्रेयतुल्यानां मिथ्याबुद्धिं प्रकल्पयेत् २२

तत्र श्लोकौ--

इहौषधं पादगुणाः प्रभवो भेषजाश्रयः  
आत्रेयमैत्रेयमती मतिद्वैविध्यनिश्चयः २३

चतुर्विधविकल्पाश्च व्याधयः स्वस्वलक्षणाः  
उक्ता महाचतुष्पादे येष्वायत्तं भिषग्जितम् २४

इत्यग्निवेशकृते तन्त्रे चरकप्रतिसंस्कृते श्लोकस्थाने महाचतुष्पादो नाम  
दशमोऽध्यायः १०

## एकादशोऽध्यायः

अथातस्तिस्त्रैषणीयमध्यायं व्याख्यास्यामः १

इति ह स्माह भगवानात्रेयः २

इह खलु पुरुषेणानुपहतसत्त्वबुद्धिपौरुषपराक्रमेण हितमिह चामुष्मिंश्च लोके  
समनुपश्यता तिस्र एषणाः पर्येष्टव्या भवन्ति  
तद्यथा--प्राणैषणा धनैषणा परलोकैषणेति ३

आसां तु खल्वेषणानां प्राणैषणां तावत् पूर्वतरमापद्येत  
कस्मात् प्राणपरित्यागे हि सर्वत्यागः  
तस्यानुपालनं--स्वस्थस्य स्वस्थवृत्तानुवृत्तिः आतुरस्यविकारप्रशमनेऽप्र-  
मादः तदुभयमेतदुक्तं वक्ष्यते च तद्यथोक्तमनुवर्तमानः प्राणानुपालनादीर्घ-  
मायुरवाप्नोतीति प्रथमैषणा व्याख्याता भवति ४

अथ द्वितीयां धनैषणामापद्येत प्राणेभ्यो ह्यनन्तरं धनमेव पर्येष्टव्यं भवति न  
ह्यतः पापात् पापीयोऽस्ति यदनुपकरणस्य दीर्घमायुः तस्मादुपकरणानि पर्येष्टुं  
यतेत

तत्रोपकरणोपायाननुव्याख्यास्यामः तद्यथा--  
कृषिपाशुपाल्यवाणिज्यराजोपसेवादीनि यानि चान्यान्यपि सतामविगर्हि-  
तानि कर्माणि वृत्तिपुष्टिकराणि विद्यात्तान्यारभेत कर्तुं तथा कुर्वन् दीर्घजी-  
वितं जीवत्यनवमतः पुरुषो भवति  
इति द्वितीया धनैषणा व्याख्याता भवति ५

अथ तृतीयां परलोकैषणामापद्येत  
संशयश्चात्र कथं भविष्याम इतिश्च्युता नवेति कुतः पुनः संशय इति उच्य-  
ते--सन्ति ह्येके प्रत्यक्षपराः परोक्षत्वात् पुनर्भवस्य नास्तिक्यमाश्रिताः सन्ति  
चागमप्रत्ययादेव पुनर्भवमिच्छन्ति श्रुतिभेदाच्च--  
मातरं पितरं चैके मन्यन्ते जन्मकारणम्

स्वभावं परनिर्माणं यदृच्छां चापरे जनाः इति  
अतः संशयः -- किं नु खल्वस्ति पुनर्भवो न वेति ६

तत्र बुद्धिमन्नास्तिक्यबुद्धिं जह्याद्विचिकित्सां च  
कस्मात् प्रत्यक्षं ह्यल्पम् अनल्पमप्रत्यक्षमस्ति यदागमानुमानयुक्तिभिरुपल-  
भ्यते यैरेव तावदिन्द्रियैः प्रत्यक्षमुपलभ्यते तान्येव सन्ति चाप्रत्यक्षाणि ७

सतां च रूपाणामतिसन्निकर्षादतिविप्रकर्षादावरणात् करणदौर्बल्यान्मनोन-  
वस्थानात् समानाभिहारादभिभवादतिसौक्ष्म्याच्च प्रत्यक्षानुपलब्धिः तस्मा-  
दपरीक्षितमेतदुच्यते -- प्रत्यक्षमेवास्ति नान्यदस्तीति ८

श्रुतयश्चैता न कारणं युक्तिविरोधात्  
आत्मा मातुः पितुर्वा यः सोऽपत्यं यदि संचरेत्  
द्विविधं संचरेदात्मा सर्वो वाऽवयवेन वा ९

सर्वश्चेत् संचरेन्मातुः पितुर्वा मरणं भवेत्  
निरन्तरं नावयवः कश्चित्सूक्ष्मस्य चात्मनः १०

बुद्धिर्मनश्च निर्णीति यथैवात्मा तथैव ते  
येषां चैषा मतिस्तेषां योनिर्नास्ति चतुर्विधा ११

विद्यात् स्वाभाविकं षण्णां धातुनां यत् स्वलक्षणम्  
संयोगे च वियोगे च तेषां कर्मैव कारणम् १२

अनादेश्चेतनाधातोर्नेष्यते परनिर्मितिः  
पर आत्मा स चेद्धेतुरिष्टोऽस्तु परनिर्मितिः १३

न परीक्षा न परीक्ष्यं न कर्ता कारणं न च  
न देवा नर्षयः सिद्धाः कर्म कर्मफलं न च १४

नास्तिकस्यास्ति नैवात्मा यदृच्छोपहतात्मनः

पातकेभ्यः परं चैतत् पातकं नास्तिकग्रहः १५

तस्मान्मतिं विमुच्यैताममार्गप्रसृतां बुधः  
सतां बुद्धिप्रदीपेन पश्येत्सर्वं यथातथम् १६

द्विविधमेव खलु सर्वं सञ्चासञ्च तस्य चतुर्विधा परीक्षा आप्तोपदेशः प्रत्य-  
क्षम् अनुमानं युक्तिश्चेति १७

आप्तास्तावत्--

रजस्तमोभ्यां निर्मुक्तास्तपोज्ञानबलेन ये  
येषां त्रिकालममलं ज्ञानमव्याहतं सदा १८

आप्ताः शिष्टा विबुद्धास्ते तेषां वाक्यमसंशयम्  
सत्यं वक्ष्यन्ति ते तस्मादसत्यं नीरजस्तमाः १९

आत्मेन्द्रियमनोर्थानां सन्निकर्षात् प्रवर्तते  
व्यक्ता तदात्वे या बुद्धिः प्रत्यक्षं सा निरुच्यते २०

प्रत्यक्षपूर्वं त्रिविधं त्रिकालं चानुमीयते  
वह्निर्निगूढो धूमेन मैथुनं गर्भदर्शनात् २१

एवं व्यवस्यन्त्यतीतं बीजात् फलमनागतम्  
दृष्ट्वा बीजात् फलं जातमिहैव सदृशं बुधाः २२

जलकर्षणबीजर्तुसंयोगात् सस्यसंभवः  
युक्तिः षड्धातुसंयोगाद्गर्भाणां संभवस्तथा २३

मध्यमन्थनमन्थानसंयोगादग्निसंभवः  
युक्तियुक्ता चतुष्पादसंपद्वाधिनिबर्हणी २४

बुद्धिः पश्यति या भावान् बहुकारणयोगजान्

युक्तिस्त्रिकाला सा ज्ञेया त्रिवर्गः साध्यते यया २५

एषा परीक्षा नास्त्यन्या यया सर्वं परीक्ष्यते  
परीक्ष्यं सदसच्चैवं तया चास्ति पुनर्भवः २६

तत्राप्तागमस्तावद्वेदः यश्चान्योऽपिकश्चिद्वेदार्थादविपरीतः परीक्षकैः प्रणीतः  
शिष्टानुमतो लोकानुग्रहप्रवृत्तः शास्त्रवादः स चाऽऽप्तागमः  
आप्तागमादुपलभ्यते-  
दानतपोयज्ञसत्याहिंसाब्रह्मचर्याण्यभ्युदयनिःश्रेयसकराणीति २७

न चानतिवृत्तसत्त्वदोषाणामदोषैरनुपुनर्भवो धर्मद्वारेषूपदिश्यते २८

धर्मद्वारावहितैश्च व्यपगतभयरागद्वेषलोभमोहमानैर्ब्रह्मपरैराप्तैः कर्मविद्धिरनु-  
पहतसत्त्वबुद्धिप्रचारैः पूर्वैः पूर्वतरैर्महर्षिभिर्दिव्यचक्षुभिर्दृष्टोपदिष्टः पुनर्भव  
इति व्यवस्येदेवम् २९

प्रत्यक्षमपि चोपलभ्यते--मातापित्रोर्विसदृशान्यपत्यानि तुल्यसंभवानां व-  
र्णस्वराकृतिसत्त्वबुद्धिभाग्यविशेषाः प्रवरावरकुलजन्म दास्यैश्वर्यं सुखासु-  
खमायुः आयुषो वैषम्यम् इह कृतस्यावाप्तिः अशिक्षितानां च रुदितस्तनपा-  
नहासत्रासादीनां प्रवृत्तिः लक्षणोत्पत्तिः कर्मसादृश्ये फलविशेषः मेधा क्व-  
चित् क्वचित् कर्मण्यमेधा जातिस्मरणम् -- इहागमनमितश्च्युतानामिति  
समदर्शने प्रियाप्रियत्वम् ३०

अत एवानुमीयते--यत्--स्वकृतमपरिहार्यमविनाशि पौर्वदेहिकं दैवसंज्ञ-  
कमानुबन्धिकं कर्म तस्यैतत् फलम् इतश्चान्यद्भविष्यतीति फलाद्वीजमनुमी-  
यते फलं च बिजात् ३१

युक्तिश्चैषा-षड्धातुसमुदयाद्गर्भजन्म कर्तृकरणसंयोगात् क्रिया कृतस्य कर्म-  
णः फलं नाकृतस्य नाङ्करोत्पत्तिरबीजात् कर्मसादृश्यं फलं नान्यस्माद्वीजाद-  
न्यस्योत्पत्तिः इति युक्तिः ३२



एवं प्रमाणैश्चतुर्भिरुपदिष्टे पुनर्भवे धर्मद्वारेष्ववधीयेत तद्यथा गुरुशुश्रूषाया-  
मध्ययने व्रतचर्यायां दारक्रियायामपत्योत्पादने भृत्यभरणेऽतिथिपूजायां दा-  
नेऽनभिध्यायां तपस्यनसूयायां देहवाङ्मानसे कर्मण्यक्लिष्टे देहेन्द्रियमनोर्थ-  
बुद्ध्यात्मपरीक्षायां मनःसमाधाविति यानि चान्यान्यप्येवंविधानि कर्माणि  
सतामविगर्हितानि स्वर्ग्याणि वृत्तिपुष्टिकराणि विद्यात्तान्यारभेत कर्तुं तथा  
कुर्वन्निह चैव यशो लभते प्रेत्य च स्वर्गम्  
इति तृतीया प्रलोकैषणा व्याख्याता भवति ३३

अथ खलु त्रय उपस्तम्भाः त्रिविधं बलं त्रीण्यायतनानि त्रयो रोगाः त्रयो रो-  
गमार्गाः त्रिविधा भिषजः त्रिविधमौषधमिति ३४

त्रय उपस्तम्भा इति--आहारः स्वप्नो ब्रह्मचर्यमिति एभिस्त्रिभिर्युक्तियुक्तैरुप-  
स्तब्धमुपस्तम्भैः शरीरं बलवर्णोपचयोपचितमनुवर्तते यावदायुःसंस्कारात्  
संस्कारमहितमनुपसेवमानस्य य इहैवोपदेक्ष्यते ३५

त्रिविधं बलमिति सहस्रं कालजं युक्तिकृतं च  
सहजं यच्छरीरसत्त्वयोः प्राकृतं कालकृतमृतुविधागजं वयःकृतं च युक्तिकृतं  
पुनस्तद्यदाहारचेष्टायोगजम् ३६

त्रीण्यायतनानीति--अर्थानां कर्मणः कालस्य चातियोगायोगमिथ्यायोगाः  
तत्रातिप्रभावतां दृश्यानामतिमात्रं दर्शनमतियोगः सर्वशोऽदर्शनमयोगः अ-  
तिश्लिष्टातिविप्रकृष्टरौद्रभैरवाद्भुतद्विष्टबीभत्सनविकृतवित्रासनादिरूपदर्शनं  
मिथ्यायोगः तथाऽतिमात्रस्तनितपटहोत्क्रुष्टादीनां शब्दानामतिमात्रं श्रवणम-  
तियोगः सर्वशोऽश्रवणमयोगः परुषेष्टविनाशोपघातप्रधर्षणभीषणादिशब्दश्र-  
वणं मिथ्यायोगः तथाऽतितीक्ष्णोग्राभिष्यन्दिनां गन्धानामतिमात्रं घ्राणमति-  
योगः सर्वशोऽघ्राणमयोगः पूतिद्विष्टामेध्यक्लिन्नविषपवनकुणपगन्धादिघ्राणं  
मिथ्यायोगः तथा रसानामत्यादानमतियोगः सर्वसोऽनादानमयोगः मिथ्या-  
योगो राशिवर्ज्येष्वहारविधिविशेषायतनेषूपदेक्ष्यते तथाऽतिशीतोष्णानां  
स्पृश्यानां स्नानाभ्यङ्गोत्सादनादीनां चात्युपसेवनमतियोगः सर्वशोऽनुपसेव-  
नमयोगः स्नानादीनां शीतोष्णादीनां च स्पृश्यानामनानुपूर्व्योपसेवनं विषम-

स्थानाभिघाताशुचिभूतसंस्पर्शादयश्चेति मिथ्यायोगः ३७

तत्रैकं स्पर्शमिन्द्रियाणामिन्द्रियव्यापकं चेतः समवायि स्पर्शनव्याप्तेर्व्याप-  
कमपि च चेतः तस्मात् सर्वेन्द्रियाणां व्यापकस्पर्शकृतो यो भावविशेषः  
सोऽयमनुपशयात् पञ्चविधिस्त्रिविधविकल्पो भवत्यसात्म्येन्द्रियार्थसंयोगः  
सात्म्यार्थो ह्युपशयार्थः ३८

कर्म वाङ्मनःशरीरप्रवृत्तिः

तत्र वाङ्मनःशरीरातिप्रवृत्तिरतियोगः सर्वशोऽप्रवृत्तिरयोगः वेगधारणोदीरण-  
विषमस्खलनपतनाङ्गप्रणिधानाङ्गप्रदूषणप्रहारमर्दनप्राणोपरोधसंक्लेशनादिः  
शारीरो मिथ्यायोगः सूचकानृताकालकलहाप्रियाबद्धानुपचारपरुषवचनादि-  
र्वाङ्मिथ्यायोगः भयशोकक्रोधलोभमोहमानेर्ष्यामिथ्यादर्शनादिर्मानसो मि-  
थ्यायोगः ३९

संग्रहेण चातियोगायोगवर्जं कर्म वाङ्मनःशरीरजमहितमनुपदिष्टं यत्तच्च मि-  
थ्यायोगं विद्यात् ४०

इति त्रिविधविकल्पं त्रिविधमेव कर्म प्रज्ञापराध इति व्यवस्येत् ४१

शीतोष्णवर्षलक्षणाः पुनर्हेमन्तग्रीष्मवर्षाः संवत्सरः स कालः  
तत्रातिमात्रस्वलक्षणाः कालः कालातियोगः हीनस्वलक्षणाः कालः काला-  
योगः यथास्वलक्षणाविपरीतलक्षणास्तु कालः कालमिथ्यायोगः  
कालः पुनः परिणाम उच्यते ४२

इत्यसात्म्येन्द्रियार्थसंयोगः प्रज्ञापराधः परिणामश्चेति त्रयस्त्रिविधविकल्पा  
हेतवो विकाराणां समयोगयुक्तास्तु प्रकृतिहेतवो भवन्ति ४३

सर्वेषामेव भावानां भावाभावौ नान्तरेण योगायोगातियोगमिथ्यायोगान् स-  
मुपलभ्येते यथास्वयुक्त्यपेक्षिणौ हि भावाभावौ ४४

त्रयो रोगा इति--निजागन्तुमानसाः

तत्र निजः शारीरदोषसमुत्थः आगन्तुर्भूतविषवाय्वग्निसंप्रहारादिसमुत्थः मानसः पुनरिष्टस्य लाभाल्लाभाच्चानिष्टस्योपजायते ४५

तत्र बुद्धिमता मानसव्याधिपरीतेनापि सता बुद्ध्या हिताहितमवेक्ष्यावेक्ष्य धर्मार्थकामानामहितानामनुपसेवने हितानां चोपसेवने प्रयतितव्यं न ह्यन्तरेण लोके त्रयमेतन्मानसं किञ्चिन्निष्पद्यते सुखं वा दुःखं वा तस्मादेतच्चानुष्ठेयं--तद्विद्यानां चोपसेवने प्रयतितव्यम् आत्मदेशकुलकालबलशक्तिज्ञाने यथावच्चेति ४६

भवति चात्र--

मानसं प्रति भैषज्यं त्रिवर्गस्यान्ववेक्षणम्  
तद्विद्यासेवा विज्ञानमात्मादीनां च सर्वशः ४७

त्रयो रोगमार्गा इति--शाखा मर्मास्थिसन्धयः कोष्ठश्च  
तत्र शाखा रक्तादयो धातवस्त्वक् च स बाह्यो रोगमार्गः मर्माणि पुनर्बस्तिहृदयमूर्धादीनि अस्थिसन्धयोऽस्थिसंयोगास्तत्रोपनिबद्धाश्च स्नायुकण्डराः स मध्यमो रोगमार्गः कोष्ठः पुनरुच्यते महास्रोतः शरीरमध्यं महानिम्नमामपक्वाशयश्चेति पर्यायशब्दैस्तन्त्रे स रोगमार्ग आभ्यन्तरः ४८

तत्र गरुडपिडकालज्यपचीचर्मकीलाधिमांसमषककुष्ठव्यङ्गादयो विकारा बहिर्मार्गजाश्च विसर्पश्चयथुगुल्मार्शोविद्रध्यादयः शाखानुसारिणो भवन्ति रोगाः पक्षवधग्रहापतानकार्दितशोषराजयक्ष्मास्थिसन्धिशूलगुदभ्रंशादयः शिरोहृद्वस्तिरोगादयश्च मध्यममार्गानुसारिणो भवन्ति रोगाः ज्वरातीसारच्छर्द्यलसकविसूचिकाकासश्वासहिक्कानाहोदरप्लीहादयोऽन्तर्मार्गजाश्च विसर्पश्चयथुगुल्मार्शोविद्रध्यादयः कोष्ठानुसारिणो भवन्ति रोगाः ४९

त्रिविधा भिषज इति--

भिषक्छद्यचराः सन्ति सन्त्येके सिद्धसाधिताः  
सन्ति वैद्यगुणैर्युक्तास्त्रिविधा भिषजो भुवि ५०

वैद्यभाण्डौषधैः पुस्तैः पल्लवैरवलोकनैः  
लभन्ते ये भिषक्शब्दमज्ञास्ते प्रतिरूपकाः ५१

श्रीयशोज्ञानसिद्धानां व्यपदेशादतद्विधाः  
वैद्यशब्दं लभन्ते ये ज्ञेयास्ते सिद्धसाधिताः ५२

प्रयोगज्ञानविज्ञानसिद्धिसिद्धाः सुखप्रदाः  
जीविताभिसरास्ते स्युर्वैद्यत्वं तेष्ववस्थितम् ५३

त्रिविधमौषधमिति--दैवव्यपाश्रयं युक्तिव्यपाश्रयं सत्त्वावजयश्च  
तत्र दैवव्यपाश्रयं--मन्त्रौषधिमणिमङ्गलबल्युपहारहोमनियमप्रायश्चित्तोपवा-  
सस्वस्त्ययनप्रणिपातगमनादि युक्तिव्यपाश्रयं--पुनराहारौषधद्रव्याणां यो-  
जना सत्त्वावजयः--पुनरहितेभ्योऽर्थेभ्यो मनोनिग्रहः ५४

शरीरदोषप्रकोपे खलुशरीरमेवाश्रित्य प्रायशास्त्रिविधमौषधमिच्छन्ति--  
अन्तःपरिमार्जनं बहिःपरिमार्जनं शस्त्रप्रणिधानं चेति  
तत्रान्तःपरिमार्जनं यदन्तःशरीरमनुप्रविश्यौषधमाहारजातव्याधीन् प्रमार्ष्टि य-  
त्पुनर्बहिःस्पर्शमाश्रित्याभ्यङ्गस्वेदप्रदेहपरिषेकोन्मर्दनाद्यैरामयान् प्रमार्ष्टि तद्व-  
हिःपरिमार्जनं शस्त्रप्रणिधानं पुनश्छेदनभेदनव्यधनदारणलेखनोत्पाटनप्रच्छ-  
नसीवनैषणक्षारजलौकसश्चेति ५५

भवन्ति चात्र--  
प्राज्ञो रोगे समुत्पन्ने बाह्येनाभ्यन्तरेण वा  
कर्मणा लभते शर्म शस्त्रोपक्रमणेन वा ५६

बालस्तु खलु मोहाद्वा प्रमादाद्वा न बुध्यते  
उत्पद्यमानं प्रथमं रोगं शत्रुमिवाबुधः ५७

अणुर्हि प्रथमं भूत्वा रोगः पश्चाद्विवर्धते  
स जातमूलो मुष्णाति बलमायुश्च दुर्मतेः ५८

न मूढो लभते संज्ञां तावद्यावन्न पीडयते  
पीडितस्तु मतिं पश्चात् कुरुते व्याधिनिग्रहे ५६

अथ पुत्रांश्च दारांश्च ज्ञातींश्चाहूय भाषते  
सर्वस्वेनापि मे कश्चिद्भिषगानीयतामिति ६०

तथाविधं च कः शक्तो दुर्बलं व्याधिपीडितम्  
कृशं क्षीणेन्द्रियं दीनं परित्रातुं गतायुषम् ६१

स त्रातारमनासाद्य बालस्त्यजति जीवितम्  
गोधा लाङ्गूलबद्धेवाकृष्यमाणा बलीयसा ६२

तस्मात् प्रागेव रोगेभ्यो रोगेषु तरुणेषु वा  
भेषजैः प्रतिकुर्वीत य इच्छेत् सुखमात्मनः ६३

तत्र श्लोकौ --

एषणाः समुपस्तम्भा बलं कारणमामयाः  
तिस्त्रैषणीये मार्गाश्च भिषजो भेषजानि च ६४

त्रित्वेनाष्टौ समुद्दिष्टाः कृष्णात्रेयेण धीमता  
भावा भावेष्वसक्तेन येषु सर्वं प्रतिष्ठितम् ६५

इत्यग्निवेशकृते तन्त्रे चरकप्रतिसंस्कृते श्लोकस्थाने तिस्त्रैषणीयो  
नामैकादशोऽध्यायः ११

## द्वादशोऽध्यायः

अथातो वातकलाकलीयमध्यायं व्याख्यास्यामः १

इति ह स्माह भगवानात्रेयः २

वातकलाकलाज्ञानमधितृत्य परस्परमतानि जिज्ञासमानाः समुपविश्य महर्षयः पप्रच्छुरन्योऽन्यं--किंगुणो वायुः किमस्य प्रकोपणम् उपशमनानि वा-  
ऽस्य कानि कथं चैनमसङ्घातवन्तमनवस्थितमनासाद्य प्रकोपणप्रशमनानि  
प्रकोपयन्ति प्रशमयन्ति वा कानि चास्य कुपिताकुपितस्य शरीराशरीरचरस्य  
शरीरेषु चरतः कर्माणि बहिःशरीरेभ्यो वेति ३

अत्रोवाच कुशः साङ्कृत्यायनः--रूक्षलघुशीतदारुणखरविशदाः षडिमे वा-  
तगुणा भवन्ति ४

तच्छ्रुत्वा वाक्यं कुमारशिरा भरद्वाज उवाच एवमेतद्यथा भगवानाह एत-  
एव वातगुणा भवन्ति स त्वेवंगुणैरेवंद्रव्यैरेवंप्रभावैश्च कर्मभिरभ्यस्यमानैर्वा-  
युः प्रकोपमापद्यते समानगुणाभ्यासो हि धातूनां वृधिकारणमिति ५

तच्छ्रुत्वा वाक्यं काङ्कायनो बाह्लीकभिषगुवाच -- एवमेतद्यथा भगवानाह  
एतान्येव वातप्रकोपणानि भवन्ति अतो विपरीतानि वातस्य प्रशमनानि भ-  
वन्ति प्रकोपणविपर्ययो हि धातूनां प्रशमकारणमिति ६

तच्छ्रुत्वा वाक्यं बडिशो धामार्गव उवाच--एवमेतद्यथा भगवानाह एता-  
न्येव वातप्रकोपप्रशमनानि भवन्ति

यथा ह्येनमसङ्घातमनवस्थितमनासाद्य प्रकोपणप्रशमनानि प्रकोपयन्ति प्रश-  
मयन्ति वा तथाऽनुव्याख्यास्यामः--वातप्रकोपणानि खलु रूक्षलघुशीत-  
दारुणखरविशदशुषिरकराणि शरीराणां तथाविधेषु शरीरेषु वायुराश्रयं ग-  
त्वाऽऽप्यायमानः प्रकोपमापद्यते वातप्रशमनानि पुनः स्निग्धगुरूष्णश्लक्ष्ण-  
मृदुपिच्छिलघनकराणि शरीराणां तथाविधेषु शरीरेषु वायुरसज्यमानश्चरन्

### प्रशान्तिमापद्यते ७

तच्छ्रुत्वा बडिशवचनमवितथमृषिगणैरनुमतमुवाच वार्योविदो राजर्षिः--

एवमेतत् सर्वमनपवादं यथा भगवानाह

यानि तु खलु वायोः कुपिताकुपितस्य शरीराशरीरचरस्य शरीरेषु चरतः कर्माणि बहिः शरीरेभ्यो वा भवन्ति तेषामवयवान् प्रत्यक्षानुमानोपदेशैः साधयित्वा नमस्कृत्य वायवे यथाशक्ति प्रवक्ष्यामः

वायुस्तन्त्रयन्त्रधरः प्राणोदानसमानव्यानापानात्मा प्रवर्तकश्चेष्टानामुच्चावचानां नियन्ता प्रणेता च मनसः सर्वेन्द्रियाणामुद्योजकः सर्वेन्द्रियार्थानामभिवोढा सर्वशरीरधातुव्यूहकरः सन्धानकरः शरीरस्य प्रवर्तको वाचः प्रकृतिः स्पर्श-शब्दयोः श्रोत्रस्पर्शनयोर्मलं हर्षोत्साहयोर्योनिः समीरणोऽग्नेः दोषसंशोषणः क्षेप्ता बहिर्मलानां स्थूलाणुस्रोतसां भक्ता कर्ता गर्भाकृतीनाम् आयुषोऽनुवृत्तिप्रत्ययभूतो भवत्यकुपितः

कुपितस्तु खलु शरीरे शरीरं नानाविधैर्विकारैरुपतपति बलवर्णसुखायुषामुपघाताय मनो व्याहर्षयति सर्वेन्द्रियाण्युपहन्ति विनिहन्ति गर्भान् विकृतिमापादयत्यतिकालं वा धारयति भयशोकमोहदैन्यातिप्रलापाञ्जनयति प्राणांश्चोपरुणद्धि

प्रकृतिभूतस्य खल्वस्य लोके चरतः कर्माणीमानि भवन्ति तद्यथा--

धरणीधारणं ज्वलनौज्ज्वालनम् आदित्यचन्द्रनक्षत्रग्रहगणानां सन्तानगतिविधानां सृष्टिश्च मेघानाम् अपां विसर्गः प्रवर्तनं स्रोतसां पुष्पफलानां चाभिनिर्वर्तनम् उद्भेदनं चौद्भिदानाम् ऋतूनां प्रविभागः विभागो धातूनां धातुमानसंस्थानव्यक्तिः बीजाभिसंस्कारः शस्याभिवर्धनमविकलेदोपशोषणे अवैकारिकविकारश्चेति

प्रकुपितस्य खल्वस्य लोकेषु चरतः कर्माणीमानि भवन्ति तद्यथा--

शिखरिशिखरावमथनम् उन्मथनमनोकहानाम् उत्पीडनं सागराणाम् उद्वर्तनं सरसां प्रतिसरणमापगानाम् आकम्पनं च भूमेः आधमनमम्बुदानां नीहारनिर्हादपांशुसिकतामत्स्यभेकोरगक्षाररुधिराश्माशनिविसर्गः व्यापादनं च षण्णामृतूनां शस्यानामसङ्घातः भूतानां चोपसर्गः भावानां चाभावकरणं चतुर्युगान्तकराणां मेघसूर्यानलानिलानां विसर्गः

स हि भगवान् प्रभवश्चाव्ययश्च भूतानां भावाभावकरः सुखासुखयोर्विधाता

मृत्युः यमः नियन्ता प्रजापतिः अदितिः विश्वकर्मा विश्वरूपः सर्वगः सर्व-  
तन्त्राणां विधाता भावानामणुः विभुः विष्णुः क्रान्ता लोकानां वायुरेव भग-  
वानिति ८

तच्छ्रुत्वा वायौविदवचो मरीचिरुवाच--यद्यप्येवमेतत् किमर्थस्यास्य व-  
चने विज्ञाने वा सामर्थ्यमस्ति भिषग्विद्यायां भिषग्विद्यामधिकृत्येयं कथा  
प्रवृत्तेति ९

वायौविद उवाच भिषक् पवनमतिबलमतिपुरुषमतिशीघ्रकारिणमात्ययिकं  
चेन्नानुनिशम्येत् सहसा प्रकुपितमतिप्रयतः कथमग्रेऽभिरक्षितुमभिधास्यति  
प्रागेवैनमत्ययभयात् वायोर्यथार्था स्तुतिरपि भवत्यारोग्याय बलवर्णविवृ-  
द्धये वर्चस्वित्वायोपचयाय ज्ञानोपपत्तये परमायुः प्रकर्षाय चेति १०

मरीचिरुवाच--अग्निरेव शरीरे पित्तान्तर्गतः कुपिताकुपितः शुभाशुभानि  
करोति तद्यथा--पक्तिमपक्तिं दर्शनमदर्शनं मात्रामात्रत्वमूष्मणः प्रकृतिवि-  
कृतिवर्णौ शौर्यं भयं क्रोधं हर्षं मोहं प्रसादमित्येवमादीनि चापराणि द्वन्द्वा-  
नीति ११

तच्छ्रुत्वा मरीचिवचः काप्य उवाच--सोम एव शरीरे श्लेष्मान्तर्गतः कु-  
पिताकुपितः शुभाशुभानि करोति तद्यथा -- दाढर्यं शैथिल्यमुपचयं काश्य-  
मुत्साहमालस्यं वृषतां क्लीबतां ज्ञानमज्ञानं बुद्धिं मोहमेवमादीनि चापराणि  
द्वन्द्वानीति १२

तच्छ्रुत्वा काप्यवचो भगवान् पुनर्वसुरात्रेय उवाच--सर्व एव भवन्तः स-  
म्यगाहुरन्यत्रैकान्तिकवचनात् सर्व एव खलु वातपित्तश्लेष्माणः प्रकृतिभूताः  
पुरुषमव्यापन्नेन्द्रियं बलवर्णसुखोपपन्नमायुषा महतोपपादयन्ति सम्यगेवा-  
चरिता धर्मार्थकामा इव निःश्रेयसेन महता पुरुषमिह चामुष्मिंश्च लोके वि-  
कृतास्त्वेनं महता विपर्ययेणोपपादयन्ति ऋतवस्त्रय इव विकृतिमापन्ना लो-  
कमशुभेनोपघातकाल इति १३

तदृषयः सर्व एवानुमेनिरे वचनमात्रेयस्य भगवतोऽभिननन्दुश्चेति १४



भवति चात्र--

तदात्रेयवचः श्रुत्वा सर्व एवानुमेनिरे  
ऋषयोऽभिननन्दुश्च यथेन्द्रवचनं सुराः १५

तत्र श्लोकौ--

गुणाः षड् द्विविधो हेतुर्विविधं कर्म यत् पुनः  
वायोश्चतर्विधं कर्म पृथक् च कफपित्तयोः १६

महर्षीणां मतिर्या या पुनर्वसुमतिश्च या  
कलाकलीये वातस्य तत् सर्वं संप्रकाशितम् १७

इत्यग्निवेशकृते तन्त्रे चरकप्रतिसंस्कृते श्लोकस्थाने वातकलाकलीयो नाम  
द्वादशोऽध्यायः समाप्तः १२

इति निर्देशचतुष्कः १३

## त्रयोदशोऽध्यायः

अथातः स्नेहाध्यायं व्याख्यास्यामः १

इति ह स्माह भगवानात्रेयः २

सांख्यैः संख्यातसंख्येयैः सहासीनं पुनर्वसुम्  
जगद्धितार्थं पप्रच्छ वह्निवेशः स्वसंशयम् ३

किंयोनयः कति स्नेहाः के च स्नेहगुणाः पृथक्  
कालानुपाने के कस्य कति काश्च विचारणाः ४

कति मात्राः कथंमानाः का च केषूपदिश्यते  
कश्च केभ्यो हितः स्नेहः प्रकर्षः स्नेहने च कः ५

स्नेह्याः के के न च स्निग्धास्निग्धातिस्निग्धलक्षणम्  
किं पानात् प्रथमं पीते जीर्णे किंच हिताहितम् ६

के मृदुक्ररकोष्ठाः का व्यापदः सिद्धयश्च काः  
अच्छे संशोधने चैव स्नेहे का वृत्तिरिष्यते ७

विचारणाः केषु योज्या विधिना केन तत् प्रभो  
स्नेहस्यामितविज्ञानं ज्ञानमिच्छामि वेदितुम् ८

अथ तत्संशयच्छेत्ता प्रत्युवाच पुनर्वसुः  
स्नेहानां द्विविधा सौम्य योनिः स्थावरजङ्गमा ९

तिलः प्रियालाभिषुकौ बिभीतकश्चित्राभयैरण्डमधूकसर्षपाः  
कुसुम्भबिल्वारुकमूलकातसीनिकोचकाक्षोडकरञ्जशिग्रुकाः १०

स्नेहाशयाः स्थावरसंज्ञितास्तथा स्युर्जङ्गमा मत्स्यमृगाः सपक्षिणः

तेषां दधिक्षीरघृतामिषं वसा स्नेहेषु मज्जा च तथोपदिश्यते ११

सर्वेषां तैलजातानां तिलतैलं विशिष्यते  
बलार्थे स्नेहने चाग्रचमैरण्डं तुविरेचने १२

कटूष्णं तैलमैरण्डं वातश्लेष्महरं गुरु  
कषायस्वादुतिक्तैश्च योजितं पित्तहन्त्रपि ११

सर्पिस्तैलं वसा मज्जा सर्वस्नेहोत्तमा मताः  
एषु चैवोत्तमं सर्पिः संस्कारस्यानुवर्तनात् १३

घृतं पित्तानिलहरं रसशुक्रौजसां हितम्  
निर्वापणं मृदुकरं स्वरवर्णप्रसादनम् १४

मारुतघ्नं न च श्लेष्मवर्धनं बलवर्धनम्  
त्वच्यमुष्णं स्थिरकरं तैलं योनिविशोधनम् १५

विद्धभग्नाहतभ्रष्टयोनिकर्णशिरोरुजि  
पौरुषोपचये स्नेहे व्यायामे चेष्यते वसा १६

बलशुक्ररसश्लेष्ममेदोमज्जविवर्धनः  
मज्जा विशेषतोऽस्थनां च बलकृत् स्नेहने हितः १७

सर्पिः शरदि पातव्यं वसा मज्जा च माधवे  
तैलं प्रावृषि नात्युष्णशीते स्नेहं पिबेन्नरः १८

वातपित्ताधिको रात्रावुष्णे चापि पिबेन्नरः  
श्लेष्माधिको दिवा शीते पिबेच्चामलभास्करे १९

अत्युष्णे वा दिवा पीतो वातपित्ताधिकेन वा  
मूर्च्छां पिपासामुन्मादं कामलां वा समीरयेत् २०

शीते रात्रौ पिबन् स्नेहं नरः श्लेष्माधिकोऽपि वा  
आनाहमरुचिं शूलं पाण्डुतां वा समृच्छति २१

जलमुष्णं घृते पेयं यूषस्तैलेऽनु शस्यते  
वसामज्जोस्तु मण्डः स्यात् सर्वेषूष्णमथाम्बु वा २२

ओदनश्च विलेपी च रसो मांसं पयो दधि  
यवागूः सूपशाकौ च यूषः काम्बलिकः खडः २३

सक्तवस्तिलपिष्टं च मद्यं लेहास्तथैव च  
भक्ष्यमभ्यञ्जनं बस्तिस्तथा चोत्तरबस्तयः २४

गरदूषः कर्णतैलं च नस्तःकर्णाक्षितर्पणम्  
चतुर्विंशतिरित्येताः स्नेहस्य प्रविचारणाः २५

अच्छपेयस्तु यः स्नेहो न तामाहुर्विचारणाम्  
स्नेहस्य स भिषग्दृष्टः कल्पः प्राथमकल्पिकः २६

रसैश्चोपहितः स्नेहः समासव्यासयोगिभिः  
षड्भिस्त्रिषष्टिधा संख्यां प्राप्नोत्येकश्च केवलः २७

एवमेताश्चतुःषष्टिः स्नेहानां प्रविचारणा  
ओकर्तुंव्याधिपुरुषान् प्रयोज्या जानता भवेत् २८

अहोरात्रमहः कृत्स्नमर्धाहं च प्रतीक्षते  
प्रधाना मध्यमा ह्रस्वा स्नेहमात्रा जरां प्रति २९

इति तिस्रः समुद्दिष्टा मात्राः स्नेहस्य मानतः  
तासां प्रयोगान् वक्ष्यामि पुरुषं पुरुषं प्रति ३०

प्रभूतस्नेहनित्या ये क्षुत्पिपासासहा नराः

पावकश्चोत्तमबलो येषां ये चोत्तमा बले ३१

गुल्मिनः सर्पदष्टाश्च विंसर्पोपहताश्च ये  
उन्मत्ताः कृच्छ्रमूत्राश्च गाढवर्चस एव च ३२

पिबेयुरुत्तमां मात्रां तस्याः पाने गुणाञ्छृणु  
विकाराञ्छमयत्येषा शीघ्रं सम्यक्प्रयोजिता ३३

दोषानुकर्षिणी मात्रा सर्वमार्गानुसारिणी  
बल्या पुनर्नवकरी शरीरेन्द्रियचेतसाम् ३४

अरुष्कस्फोटपिडकाकण्डूपामाभिरर्दिताः  
कुष्ठिनश्च प्रमीढाश्च वातशोणितिकाश्च ये ३५

नातिबह्वाशिनश्चैव मृदुकोष्ठास्तथैव च  
पिबेयुर्मध्यमां मात्रां मध्यमाश्चापि ये बले ३६

मात्रैषा मन्दविभ्रंशा न चातिबलहारिणी  
सुखेन च स्नेहयति शोधनार्थं च युज्यते ३७

ये तु वृद्धाश्च बालाश्च सुकुमाराः सुखोचिताः  
रिक्तकोष्ठत्वमहितं येषां मन्दाग्रयश्च ये ३८

ज्वरातीसारकासाश्च येषां चिरसमुत्थिताः  
स्नेहमात्रां पिबेयुस्ते ह्रस्वां ये चावरा बले ३९

परिहारे सुखा चैषा मात्रा स्नेहनबृंहणी  
वृष्या बल्या निराबाधा चिरं चाप्यनुवर्तते ४०

वातपित्तप्रकृतयो वातपित्तविकारिणः  
चक्षुःकामाः क्षताः क्षीणा वृद्धा बालास्तथाऽबलाः ४१

आयुःप्रकर्षकामाश्च बलवर्णस्वरार्थिनः  
पृष्टिकामाः प्रजाकामाः सौकुमार्यार्थिनश्च ये ४२

दीप्त्योजःस्मृतिमेधाग्निबुद्धीन्द्रियबलार्थिनः  
पिबेयुः सर्पिरार्ताश्च दाहशस्त्रविषाग्निभिः ४३

प्रवृद्धश्लेष्ममेदस्काश्चलस्थूलगलोदराः  
वातव्याधिभिराविष्टा वातप्रकृतयश्च ये ४४

बलं तनुत्वं लघुतां दृढतां स्थिरगात्रताम्  
स्निग्धश्लक्ष्णतनुत्वक्तां ये च काङ्क्षन्ति देहिनः ४५

कृमिकोष्ठाः क्रूरकोष्ठास्तथा नाडीभिरर्दिताः  
पिबेयुः शीतले काले तैलं तैलोचिताश्च ये ४६

वातातपसहा ये च रूक्षा भाराध्वकर्षिताः  
संशुष्करेतोरुधिरा निष्पीतकफमेदसः ४७

अस्थिसन्धिसिरास्त्रायुर्मर्मकोष्ठमहारुजः  
बलवान्मारुतो येषां खानि चावृत्य तिष्ठति ४८

महद्वाग्निबलं येषां वसासात्म्याश्च ये नराः  
तेषां स्नेहयितव्यानां वसापानं विधीयते ४९

दीप्ताग्रयः क्लेशसहा घस्मराः स्नेहसेविनः  
वातार्ताः क्रूरकोष्ठाश्च स्नेह्या मज्जानमाप्नुयुः ५०

येभ्यो येभ्यो हितो यो यः स्नेहः स परिकीर्तितः  
स्नेहनस्य प्रकर्षौ तु सप्तरात्रत्रिरात्रकौ ५१

स्वेद्याः शोधयितव्याश्च रूक्षा वातविकारिणः

व्यायाममद्यस्त्रीनित्याः स्नेह्याः स्युर्ये च चिन्तकाः ५२

संशोधनादृते येषां रूक्षणं संप्रवक्ष्यते  
न तेषां स्नेहनं शस्तमुत्सन्नकफमेदसाम् ५३

अभिष्यरणाननगुदा नित्यमन्दाग्रयश्च ये  
तृष्णामूर्च्छापरीताश्च गर्भिण्यस्तालुशोषिणः ५४

अन्नद्विषश्छर्दयन्तो जठरामगरादिताः  
दुर्बलाश्च प्रतान्ताश्च स्नेहग्लाना मदातुराः ५५

न स्नेह्या वर्तमानेषु न नस्तोबस्तिकर्मसु  
स्नेहपानात् प्रजायन्ते तेषां रोगाः सुदारुणाः ५६

पुरीषं ग्रथितं रूक्षं वायुरप्रगुणो मृदुः  
पक्ता खरत्वं रौक्ष्यं च गात्रस्यास्त्रिगधलक्षणम् ५७

वातानुलोम्यं दीप्तोऽग्निर्वर्चः स्त्रिगधमसंहतम्  
मार्दवं स्त्रिगधता चाङ्गे स्त्रिगधानामुपजायते ५८

पाण्डुता गौरवं जाड्यं पुरीषस्याविपक्वता  
तन्द्रीररुचिरुत्क्लेशः स्यादतिस्त्रिगधलक्षणम् ५९

द्रवोष्णमनभिष्यन्दि भोज्यमन्नं प्रमाणतः  
नातिस्त्रिगधमसंकीर्णं श्वः स्नेहं पातुमिच्छता ६०

पिबेत् संशमनं स्नेहमन्नकाले प्रकाङ्क्षितः  
शुद्धयर्थं पुनराहारे नैशे जीर्णे पिबेन्नरः ६१

उष्णोदकोपचारी स्याद्ब्रह्मचारी क्षपाशयः  
शकृन्मूत्रानिलोद्गारानुदीर्णाश्च न धारयेत् ६२

व्यायाममुच्चैर्वचनं क्रोधशोकौ हिमातपौ  
वर्जयेदप्रवातं च सेवेत शयनासनम् ६३

स्नेहं पीत्वा नरः स्नेहं प्रतिभुञ्जान एव च  
स्नेहमिथ्योपचाराद्धि जायन्ते दारुणा गदाः ६४

मृदुकोष्ठस्त्रिरात्रेण स्निह्यत्यच्छोपसेवया  
स्निह्यति क्रूरकोष्ठस्तु सप्तरात्रेण मानवः ६५

गुडमिक्षुरसं मस्तु क्षीरमुल्लोडितं दधि  
पायसं कृशरां सर्पिः काश्मर्यत्रिफलारसम् ६६

द्राक्षारसं पीलुरसं जलमुष्णमथापि वा  
मद्यं वा तरुणं पीत्वा मृदुकोष्ठो विरिच्यते ६७

विरेचयन्ति नैतानि क्रूरकोष्ठं कदाचन  
भवति क्रूरकोष्ठस्य ग्रहणयत्युल्बणानिला ६८

उदीर्णपित्ताऽल्पकफा ग्रहणी मन्दमारुता  
मृदुकोष्ठस्य तस्मात् स सुविरेच्यो नरः स्मृतः ६९

उदीर्णपित्ता ग्रहणी यस्य चाग्निबलं महत्  
भस्मीभवति तस्याशु स्नेहः पीतोऽग्नितेजसा ७०

स जग्ध्वा स्नेहमात्रां तामोजः प्रक्षारयन् बली  
स्नेहाग्निरुत्तमां तृष्णां सोपसर्गामुदीरयेत् ७१

नालं स्नेहसमृद्धस्य शमायान्नं सुगुर्वपि  
स चेत् सुशीतं सलिलं नासादयति दह्यते  
यथैवाशीविषः कक्षमध्यगः स्वविषाग्निना ७२



अजीर्णं यदि तु स्नेहे तृष्णा स्याच्छर्दयेद्विषक्  
शीतोदकं पुनः पीत्वा भुक्त्वा रूक्षान्नमुल्लिखेत् ७३

न सर्पिः केवलं पित्ते पेयं सामे विशेषतः  
सर्वं ह्यनुरजेहेहं हत्वा संज्ञां च मारयेत् ७४

तन्द्रा सोत्क्लेश आनाहो ज्वरः स्तम्भो विसंज्ञता  
कुष्ठानि कण्डूः पाण्डुत्वं शोफार्शास्यरुचिस्तृषा ७५

जठरं ग्रहणीदोषः स्तैमित्यं वाक्यनिग्रहः  
शूलमामप्रदोषाश्च जायन्ते स्नेहविभ्रमात् ७६

तत्रात्युल्लेखनं शस्तं स्वेदः कालप्रतीक्षणम्  
प्रति प्रति व्याधिबलं बुद्ध्वा स्नंसनमेव च ७७

तक्रारिष्टप्रयोगश्च रूक्षपानान्नसेवनम्  
मूत्राणां त्रिफलायाश्च स्नेहव्यापतिभेषजम् ७८

अकाले चाहितश्चैव मारया न च योजितः  
स्नेहो मिथ्योपचाराच्च व्यापद्येतातिसेवितः ७९

स्नेहात् प्रस्कन्दनं जन्तुस्त्रिरात्रोपरतः पिबेत्  
स्नेहवद्द्रवमुष्णं च त्र्यहं भुक्त्वा रसौदनम् ८०

एकाहोपरतस्तद्वद्भुक्त्वा प्रच्छर्दनं पिबेत्  
स्यात्त्वसंशोधनार्थीये वृत्तिः स्नेहे विरिक्तवत् ८१

स्नेहद्विषः स्नेहनित्या मृदुकोष्ठाश्च ये नराः  
क्लेशासहा मद्यनित्यास्तेषामिष्टा विचारणा ८२

लावतैत्तिरमायूरहांसवाराहकौक्कुटाः

गव्याजौरभ्रमात्स्याश्च रसाः स्युः स्नेहने हिताः ८३

यवकोलकुलत्थाश्च स्नेहाः सगुडशर्कराः  
दाडिमं दधि सव्योषं रससंयोगसंग्रहः ८४

स्नेहयन्ति तिलाः पूर्वं जग्धाः सस्नेहफाणिताः  
कृशराश्च बहुस्नेहास्तिलकाम्बलिकास्तथा ८५

फाणितं शृङ्गवेरं च तैलं च सुरया सह  
पिबेद्रूक्षो भृतैर्मासैर्जीर्णेऽशनीयाच्च भोजनम् ८६

तैलं सुराया मण्डेन वसां मज्जानमेव वा  
पिबन् सफाणितं क्षीरं नरः स्निह्यति वातिकः ८७

धारोष्णं स्नेहसंयुक्तं पीत्वा सशर्करं पयः  
नरः स्निह्यति पीत्वा वा सरं दध्नः सफाणितम् ८८

पाञ्चप्रसृतिकी पेया पायसो माषमिश्रकः  
क्षिरसिद्धौ बहुस्नेहः स्नेहयेदचिरान्नरम् ८९

सर्पिस्तैलवसामज्जातण्डुलप्रसृतैः शृता  
पाञ्चप्रसृतिकी पेया पेया स्नेहनमिच्छता ९०

शौकरो वा रसः स्निग्धः सर्पिलवणसंयुतः  
पीतो द्विर्वासरे यत्नात् स्नेहयेदचिरान्नरम् ९१

ग्राम्यानूपौदकं मांसं गुडं दधि पयस्तिलान्  
कुष्ठी शोथी प्रमेही च स्नेहने न प्रयोजयेत् ९२

स्नेहैर्यथार्हं तान् सिद्धैः स्नेहयेदविकारिभिः  
पिप्पलीभिर्हरीतक्या सिद्धैस्त्रिफलयाऽपि वा ९३

द्राक्षाफलकयूषाभ्यां दध्ना चाम्लेन साधयेत्  
व्योषगर्भं भिषक् स्नेहं पीत्वा स्निह्यति तं नरः ६३

यवकोलकुलत्थानां रसाः क्षारः सुरा दधि  
क्षीरसर्पिश्च तत् सिद्धं स्नेहनीयं घृतोत्तमम् ६४

तैलमज्जवसासर्पिर्बदरत्रिफलारसैः  
योनिशुक्रप्रदोषेषु साधयित्वा प्रयोजयेत् ६५

गृह्णात्यम्बु यथा वस्त्रं प्रस्त्रवत्यधिकं यथा  
यथाग्निं जीर्यति स्नेहस्तथा स्त्रवति चाधिकः ६६

यथा वाऽऽक्लेद्य मृत्पिण्डमासिक्तं त्वरया जलम्  
स्त्रवति स्त्रंसते स्नेहस्तथा त्वरितसेवितः ६७

लवणोपहिताः स्नेहाः स्नेहयन्त्यचिरान्नरम्  
तद्ध्यभिष्यन्द्यरूक्षं च सूक्ष्ममुष्णं व्यवायि च ६८

स्नेहमग्रे प्रयुञ्जीत ततः स्वेदमनन्तरम्  
स्नेहस्वेदोपपन्नस्य संशोधनमथेतर्त् ६९

तत्र श्लोकः--

स्नेहाः स्नेहविधिः कृत्स्नव्यापत्सिद्धिः सभेषजा  
यथाप्रश्नं भगवता व्याहृतं चान्द्रभागिना १००

इत्यग्निवेशकृते तन्त्रे चरकप्रतिसंस्कृते श्लोकस्थाने स्नेहाध्यायो नाम  
त्रयोदशोऽध्यायः १३

## चतुर्दशोऽध्यायः

अथातः स्वेदाध्यायं व्याख्यास्यामः १

इति ह स्माह भगवानात्रेयः २

अतः स्वेदाः प्रवक्ष्यन्ते यैर्यथावत्प्रयोजितैः  
स्वेदसाध्याः प्रशाम्यन्ति गदा वातकफात्मकाः ३

स्नेहपूर्वं प्रयुक्तेन स्वेदेनावजितेऽनिले  
पुरीषमूत्ररेतांसि न सज्जन्ति कथंचन ४

शुष्काण्यपि हि काष्ठानि स्नेहस्वेदोपपादनैः  
नमयन्ति यथान्यायं किं पुनर्जीवतो नरान् ५

रोगर्तुव्याधितापेक्षो नात्युष्णोऽतिमृदुर्न च  
द्रव्यवान् कल्पितो देशे स्वेदः कार्यकरो मतः ६

व्याधौ शीते शरीरे च महान् स्वेदो महाबले  
दुर्बले दुर्बलः स्वेदो मध्यमे मध्यमो हितः ७

वातश्लेष्मणि वाते वा कफे वा स्वदे इष्यते  
स्निग्धरूक्षस्तथा स्निग्धो रूक्षश्चाप्युपकल्पितः ८

आमाशयगते वाते कफे पक्वाशयाश्रिते  
रूक्षपूर्वो हितः स्वेदः स्नेहपूर्वस्तथैव च ९

वृषणौ हृदयं दृष्टी स्वेदयेन्मृदु नैव वा  
मध्यमं वक्ष्णौ शेषमङ्गावयवमिष्टतः १०

सुशुद्धैर्नक्तकैः पिण्ड्या गोधूमानामथापि वा

पद्मोत्पलपलाशैर्वा स्वेद्यः संवृत्य चक्षुषी ११

मुक्तावलीभिः शीताभिः शीतलैर्भाजनैरपि  
जलाद्रैर्जलजैर्हस्तैः स्विद्यतो हृदयं स्पृशेत् १२

शीतशूलव्युपरमे स्तम्भगौरवनिग्रहे  
संजाते मार्दवे स्वेदे स्वेदनाद्विरतिर्मता १३

पित्तप्रकोपो मूर्च्छा च शरीरसदनं तृषा  
दाहः स्वराङ्गदौर्बल्यमतिस्विन्नस्य लक्षणम् १४

उक्तस्तस्याशितीये यो ग्रैष्मिकः सर्वशो विधिः  
सोऽतिस्विन्नस्य कर्तव्यो मधुरः स्निग्धशीतलः १५

कषायमद्यनित्यानां गर्भिण्या रक्तपित्तिनाम्  
पित्तिनां सातिसाराणां रूक्षाणां मधुमेहिनाम् १६

विदग्धभ्रष्टब्रध्नानां विषमद्यविकारिणाम्  
श्रान्तानां नष्टसंज्ञानां स्थूलानां पित्तमेहिनाम् १७

तृष्यतां क्षुधितानां च क्रुद्धानां शोचतामपि  
कामल्युदरिणां चैव क्षतानामाढ्यरोगिणाम् १८

दुर्बलातिविशुष्काणामुपक्षीणौजसां तथा  
भिषक् तैमिरिकाणां च न स्वेदमवतारयेत् १९

प्रतिश्याये च कासे च हिक्काश्वासेष्वलाघवे  
कर्णमन्याशिरःशूले स्वरभेदे गलग्रहे २०

अर्दितैकाङ्गसर्वाङ्गपक्षाघाते विनामके  
कोष्ठानाहविबन्धेषु मूत्राघाते विजृम्भके २१

पार्श्वपृष्ठकटीकुक्षिसंग्रहे गृध्रसीषु च  
मूत्रकृच्छ्रे महत्त्वे च मुष्कयोरङ्गमर्दके २२

पादजानूरुजङ्घातिसंग्रहे श्वयथावपि  
खल्लीष्वाभेषु शीते च वेपथौ वातकण्टके २३

संकोचायामशूलेषु स्तम्भगौरवसुप्तिषु  
सर्वाङ्गेषु विकारेषु स्वेदनं हितमुच्यते २४

तिलमाषकुलत्थाम्लघृततैलामिषौदनैः  
पायसैः कृशैर्मसैः पिण्डस्वेदं प्रयोजयेत् २५

गोखरोष्ट्रवराहाश्वशकृद्धिः सतुषैर्यवैः  
सिकतापांशुपाषाणकरीषायसपूटकैः २६

श्लैष्मिकान् स्वेदयेद् पूर्वैर्वातिकान् समुपाचरेत्  
द्रव्याण्येतानि शस्यन्ते यथास्वं प्रस्तरेष्वपि २७

भूगृहेषु च जेन्ताकेषूष्णगर्भगृहेषु च  
विधूमाङ्गारतप्तेषु स्वभ्यक्तः स्विद्यते सुखम् २८

ग्राम्यानूपौदकं मांसं पयो वस्तशिरस्तथा  
वराहमध्यपित्तासृक् स्नेहवत्तिलतण्डुलाः २९

इत्येतानि समुत्क्वाथ्य नाडीस्वेदं प्रयोजयेत्  
देशकालविभागज्ञो युक्त्यपेक्षो भिषक्तमः ३०

वारुणामृतकैरण्डशिगुमूलकसर्षपैः  
वासावंशकरञ्जार्कपत्रैरश्मन्तकस्य च ३१

शोभाञ्जनकसैरेयमालतीसुरसार्जकैः

पत्रैरुत्क्वाथ्य सलिलं नाडीस्वेदं प्रयोजयेत् ३२

भूतीकपञ्चमूलाभ्यां सुरया दधिमस्तुना  
मूत्रैरम्लैश्च सस्नेहैर्नाडीस्वेदं प्रयोजयेत् ३३

एत एव च निर्यूहाः प्रयोज्या जलकोष्ठके  
स्वेदनार्थं घृतक्षीरतैलकोष्ठांश्च कारयेत् ३४

गोधूमशकलैश्चूर्णैर्यवानाम्लसंयुतैः  
सस्नेहकिण्वलवणैरुपनाहः प्रशस्यते ३५

गन्धैः सुरायाः किण्वेन जीवन्त्या शतपुष्पया  
उभया कुष्ठतैलाभ्यां युक्तया चोपनाहयेत् ३६

चर्मभिश्चोपनद्धव्यः सलोमभिरपूतिभिः  
उष्णवीर्यैरलाभे तु कौशेयाविकशाटकैः ३७

रात्रौ बद्धं दिवामुञ्चेन्मुञ्चेद्रात्रौ दिवा कृतम्  
विदाहपरिहारार्थं स्यात् प्रकर्षस्तु शीतले ३८

सङ्गरः प्रस्तरो नाडी परिषेकोऽवगाहनम्  
जेन्ताकोश्मघनः कर्षूः कुटी भूः कुम्भिकैव च ३९

कूपो होलाक इत्येते स्वेदयन्ति त्रयोदश  
तान् यथावत् प्रवक्ष्यामि सर्वानिवानुपूर्वशः ४०

तत्र वस्त्रान्तरितैरवस्त्रान्तरितैर्वा पिण्डैर्यथोक्तैरुपस्वेदनं सङ्गरस्वेद इति  
विद्यात् ४१

शूकशमीधान्यपुलाकानां वेशवारपायसकृशरोत्कारिकादीनां वा प्रस्तरे कौ-  
शेयाविकोत्तरप्रच्छदे पञ्चाङ्गुलोरुबूकार्कपत्रप्रच्छदे वा स्वभ्यक्तसर्वगात्रस्य

शयानस्योपस्वेदनं प्रस्तरस्वेद इति विद्यात् ४२

स्वेदनद्रव्याणां पुनर्मूलफलपत्रशुङ्गादीनां मृगशकुनपिशितशिरस्पदादीनामु-  
ष्णस्वभावानां वा यथार्हमम्ललवणस्नेहोपसंहितानां मूत्रक्षीरादीनां वा कु-  
म्भ्यां बाष्पमनुद्वमन्त्यामुत्क्वथितानां नाड्याशरेषीकावंशदलकरञ्जार्कपत्रा-  
न्यतमकृतया गजाग्रहस्तसंस्थानया व्यामदीर्घया व्यामार्धदीर्घया वा व्या-  
मचतुर्भागाष्टभागमूलाग्रपरिणाहस्रोतसा सर्वतो वातहरपत्रसंवृतच्छिद्रया  
द्विस्त्रिर्वा विनामितया वातडासिद्धस्नेहाभ्यक्तगात्रो बाष्पमुपहरेत् बाष्पो ह्य-  
नृजुगामी विहतचण्डवेगस्त्वचमविदहन् सुखं स्वेदयतीति नाडीस्वेदः ४३

वातिकोत्तरवातिकानां पुनर्मूलादीनामुत्क्वाथैः सुखोष्णैः कुम्भीर्वर्षणिकाः  
प्रानाडीर्वा पूरयित्वा यथार्हसिद्धस्नेहाभ्यक्तगात्रं वस्त्रावच्छन्नं परिषेचयेदिति  
परिषेकः ४४

वातहरोत्क्वाथक्षीरतैलघृतपिशितरसोष्णसलिलकोष्ठकावगाहस्तु यथोक्त  
एवावगाहः ४५

अथ जेन्ताकं चिकीर्षुर्भूमिं परीक्षेत -- तत्र पूर्वस्यां दिश्युत्तरस्यां वा गुणव-  
ति प्रशस्ते भूमिभागे कृष्णमधुरमृत्तिके सुवर्णमृत्तिके वा परीवापपुष्करिण्या-  
दीनां जलाशयानामन्यतमस्य कूले दक्षिणे पश्चिमे वा सूपतीर्थे समसुविभ-  
क्तभूमिभागे सप्ताष्टौ वाऽरत्नीरुपक्रम्योदकात् प्राङ्मुखमुदङ्मुखं वाऽभिमुखतीर्थं  
कूटागारं कारयेत् उत्सेधविस्तारतः परमरत्नीः षोडश समन्तात् सुवृत्तं मृ-  
त्कर्मसंपन्नमनेकवातायनम् अस्य कूटागारस्यान्तः समन्ततो भित्तिमरत्निवि-  
स्तारोत्सेधां पिण्डिकां कारयेदाकपटात् मध्ये चास्य कूटागारस्य चतुष्कि-  
ष्कुमात्रं पुरुषप्रमाणं मृन्मयं कन्दुसंस्थानं बहुसूक्ष्मच्छिद्रमङ्गारकोष्ठकस्तम्भं  
सपिधानं कारयेत् तं च खादिराणामाश्वकर्णादीनां वा काष्ठानां पूरयित्वा प्र-  
दीपयेत् स यदा जानीयात् साधु दग्धानि काष्ठानि गतधूमान्यवतप्तं च के-  
वलमग्निना तदग्निगृहं स्वेदयोग्येन चोष्मणा युक्तमिति तत्रैनं पुरुषं वातहरा-  
भ्यक्तगात्रं वस्त्रावच्छन्नं प्रवेशयेत् प्रवेशयंश्चैनमनुशिष्यात्--सौम्यं प्रविश  
कल्याणायारोग्याय चेति प्रविश्य चैनं पिण्डिकामधिरुह्य पार्श्वपरपार्श्वभ्यां



यथासुखं शयीथाः न च त्वया स्वेदमूर्च्छापरीतेनापि सता पिण्डिकैषा वि-  
मोक्तव्याऽऽप्राणोच्छ्वासात् भ्रश्यमानो ह्यतः पिण्डिकावकाशाद्द्वारमन-  
धिगच्छन् स्वेदमूर्च्छापरीततया सद्यः प्राणाञ्जह्याः तस्मात् पिण्डिकामेनां न  
कथंचन मुञ्चेथाः त्वं यदा जानीयाः--

विगताभिष्यन्दमात्मानं सम्यक्प्रसृतस्वेदपिच्छं सर्वस्रोतोविमुक्तं लघूभूतम-  
पगतविबन्धस्तम्भसुप्तिवेदनागौरवमिति ततस्तां पिण्डिकामनुसरन् द्वारं प्र-  
पद्येथाः निष्क्रम्य च न सहसा चक्षुषोः परिपालनार्थं शीतोदकमुपस्पृशेथाः  
अपगतसन्तापक्लमस्तु मुहूर्तात् सुखोष्णेन वारिणा यथान्यायं परिषिक्तो-  
ऽश्नीयाः इति जेन्ताकस्वेदः ४६

शयानस्य प्रमाणेन घनामश्ममयीं शिलाम्  
तापयित्वा मारुतघ्नैर्दारुभिः संप्रदीपितैः ४७

व्यापोज्झ्य सर्वानङ्गारान् प्रोक्ष्य चैवोष्णवारिणा  
तां शिलामथ कुर्वीत कौषेयाविकसंस्तराम् ४८

तस्यां स्वभ्यक्तसर्वाङ्गः स्वपन् स्विद्यति ना सुखम्  
कौरवाजिनकौषेयप्रावाराद्यैः सुसंवृतः ४९

इत्युक्तोऽश्मधनस्वेदः कर्षूस्वेदः प्रवक्ष्यते  
खानयेच्छयनस्याधः कर्षू स्थानविभागवित् ५०

दीप्तैरधूमैरङ्गारैस्तां दर्षू पूरयेत्ततः  
तस्यामुपरि शय्यायां स्वपन् स्विद्यति ना सुखम् ५१

अनत्युत्सेधविस्तारां वृत्ताकारामलोचनाम्  
घनभित्तिं कुटीं कृत्वा कुष्ठाद्यैः संप्रलेपयेत् ५२

कुटीमध्ये भिषक् शय्यां स्वास्तीर्णामुपकल्पयेत्  
प्रावाराजिनकौशेयकुथकम्बलगोलकैः ५३

हसन्तिकाभिरङ्गारपूर्णाभिस्तां च सर्वशः  
परिवार्यान्तरारोहेदभ्यक्तः स्विद्यते सुखम् ५४

य एवाश्मघनस्वेदविधिर्भूमौ स एव तु  
प्रशस्तायां निवातायां समायामुपदिश्यते ५५

कुम्भीं वाताहरक्वाथपूर्णां भूमौ निखानयेत्  
अर्धभागं त्रिभागं वा शयनं तत्र चोपरि ५६

स्थापयेदासनं वाऽपि नातिसान्द्रपरिच्छदम्  
अथ कुम्भ्यां सुसन्तप्तान् प्रक्षिपेदयसो गुडान् ५७

पाषाणान् वोष्मणा तेन तत्स्थः स्विद्यति ना सुखम्  
सुसंवृताङ्गः स्वभ्यक्तः स्नेहैरनिलनाशनैः ५८

कूपं शयनविस्तारं द्विगुणं चापि वेधतः  
देशे निवाते शस्ते च कुर्यादन्तः सुमार्जितम् ५९

हस्त्यश्वगोखरोष्ट्राणां करीषैर्दग्धपूरिते  
स्ववच्छन्नः सुसंस्तीर्णोऽभ्यक्तः स्विद्यति ना सुखम् ६०

धीतीकां तु करीषाणां यथोक्तानां प्रदीपयेत्  
शयनान्तः प्रमाणेन शय्यामुपरि तत्र च ६१

सुदग्धायां विधूमायां यथोक्तामुपकल्पयेत्  
स्ववच्छन्नः स्वपंस्तत्राभ्यक्तः स्विद्यति ना सुखम् ६२

लोहाकस्वेद इत्येष सुखः प्रोक्तो महर्षिणा  
इति त्रयोदशविधः स्वेदोऽग्निगुणसंश्रयः ६३

व्यायाम उष्णसदनं गुरुप्रावरणं क्षुधा

बहुपानं भयक्रोधावुपनाहाहवातपाः ६४

स्वेदयन्ति दशैतानि नरमग्निगुणादृते  
इत्युक्तो द्विविधः स्वेदः संयुक्तोऽग्निगुणैर्न च ६५

एकाङ्गसर्वाङ्गतः स्निग्धो रूक्षस्तथैव च  
इत्येतत्त्रिविधं द्वन्द्वं स्वेदमुद्दिश्य कीर्तितम् ६६

स्निग्धः स्वेदैरुपक्रम्यः स्विन्नः पथ्याशनो भवेत्  
तदहः स्विन्नगात्रस्तु व्यायामं वर्जयेन्नरः ६७

तत्र श्लोकाः--

स्वेदो यथा कार्यकरो हितो येभ्यश्च यद्विधः  
यत्र देशे यथा योग्यो देशो रक्ष्यश्च यो यथा ६८

स्विन्नातिस्विन्नरूपाणि तथाऽतिस्विन्नभेषजम्  
अस्वेद्याः स्वेदयोग्याश्च स्वेदद्रव्याणि कल्पना ६९

त्रयोदशविधः स्वेदो विना दशविधोऽग्निना  
संग्रहेण च षट् स्वेदाः स्वेदाध्याये निदर्शिताः ७०

स्वेदाधिकारे यद्वाच्यमुक्तमेतन्महर्षिणा  
शिष्यैस्तु प्रतिपत्तव्यमुपदेष्टा पुनर्वसुः ७१

इत्यग्निवेशकृते तन्त्रे चरकप्रतिसंस्कृते श्लोकस्थाने स्वेदाध्यायो नाम  
चतुर्दशोऽध्यायः १४

## पञ्चदशोऽध्यायः

अथात उपकल्पनीयमध्यायं व्याख्यास्यामः १

इति ह स्माह भगवानात्रेयः २

इह खलु राजानं राजमात्रमन्यं वा विपुलद्रव्यं वमनं विरेचनं वा पायतु-  
कामेन भिषजा प्रागेवौषधपानात् संभारा उपकल्पनीया भवन्ति सम्यक् चैव  
हि गच्छत्यौषधे प्रतिभोगार्थाः व्यापन्ने चौषधे व्यापदः परिसंख्याय प्रती-  
कारार्थाः न हि सन्निकृष्टे काले प्रादुर्भूतायामापदि सत्यपि क्रयाक्रये सुकर-  
माशु संभरणमौषधानां यथावदिति ३

एवंवादिनं भगवन्तमात्रेयमग्निवेश उवाच--ननु भगवन् आदावेव ज्ञानवता  
तथा प्रतिविधातव्यं यथा प्रतिविहिते सिध्येदेवौषधमेकान्तेन सम्यक्प्रयोग-  
निमित्ता हि सर्वकर्मणां सिद्धिरिष्टा व्यापद्वासम्यक्प्रयोगमिता अथ सम्यग-  
सम्यक् च समारब्धं कर्म सिद्ध्यति व्यापद्यते वाऽनियमेन तुल्यं भवति  
ज्ञानमज्ञानेनेति ४

तमुवाच भगवानात्रेयः--शक्यं तथा प्रतिविधातुमस्माभिरस्मद्विधैर्वाप्यग्निवे-  
श यथा प्रतिविहिते सिध्येदेवौषधमेकान्तेन तच्च प्रयोगसौष्ठवमुपदेष्टुं यथा-  
वत् न हि कश्चिदस्ति य एतदेवमुपदिष्टमुपधारयितुमुत्सहेत उपधार्य वा त-  
था प्रतिपत्तुं प्रयोक्तुं वा सूक्ष्माणि हि दोषभेषजदेशकालबलशरीराहारसा-  
त्म्यसत्त्वप्रकृतिवयसामवस्थान्तराणि यान्यनुचिन्त्यमानानि विमलविपुल-  
बुद्धेरपि बुद्धिमाकुलीकुर्युः किं पुनरल्पबुद्धेः तस्मादुभयमेतद्यथावदुपदे-  
क्ष्यामः--सम्यक्प्रयोगं चौषधानां व्यापन्नानां च व्यापत्साधनानि सिद्धिषुत्त-  
रकालम् ५

इदानीं तावत् संभारान् विविधानपि समासेनोपदेक्ष्यामःतद्यथा--दृढं नि-  
वातं प्रवातैकदेशं सुखविचारमनुपत्यकं धूमातपजलरजसामनभिगमनीयम-  
निष्ठानां च शब्दस्पर्शरसरूपगन्धानां सो-दपानोदूखलमुसलवर्चः स्थान-

स्नानभूमिमहानसं वास्तु विद्याकुशलः प्रशस्तं गृहमेव तावत् पूर्वमुपकल्प-  
येत् ६

ततः शीलशौचाचारानुरागदाह्यप्रादक्षिण्योपपन्नानुपचारकुशलान् सर्वक-  
र्मसु पर्यवदातान् सूपौदनपाचकस्नापकसंवाहकोत्थापकसंवेशकौषधपेष-  
कांश्च परिचारकान् सर्वकर्मस्वप्रतिकूलान् तथा गीतवादित्रोल्लापकश्लो-  
कगाथाख्यायिकेतिहासपुराणकुशलानभिप्रायज्ञाननुमतांश्च देशकालविदः  
पारिषद्यांश्च

तथा लावकपिञ्जलशशहरिशैणकालपुच्छकमृगमातृकोरभ्रान् गां दोग्ध्रीं  
शीलवतीमनातुरां जीवद्वत्सां सुप्रतिविहिततृणशरणपानीयां पात्र्याचमनी-  
योदकोष्ठमणिकघटपिठरपर्योगकुम्भीकुम्भकुण्डशरावदर्वीकटोदञ्चनपरिपचन  
मन्थानचर्मचेलसूत्रकार्पासोर्णादीनि च शयनासनादीनि चोपन्यस्तभृङ्गारप्र-  
तिग्रहाणि सुप्रयुक्तास्तरणोत्तरप्रच्छदोपधानानि सोपाश्रयाणि संवेशनोपवेश-  
नस्नेहस्वेदाभ्यङ्गप्रदेहपरिषेकानुलेपनवमनविरेचनास्थापनानुवासनशिरोविरे-  
चनमूत्रोच्चारकर्मणामुपचारसुखानि सुप्रक्षालितोपधानाश्च सुश्लक्ष्णखरमध्य-  
मा दृषदः शस्त्राणि चोपकरणार्थानि धूमनेत्रं च बस्तिनेत्रं चोत्तरबस्तिकं च  
कुशहस्तकं च तुलां च मानभागडं च घृततैलवसामज्जद्वौद्रफाणितलवणे-  
न्धनोदकमधुसीधुसुरासौवीरकतुषोदकमैरेयमेदकदधिदधिमण्डोदस्विद्धा-  
न्याम्लमूत्राणि च तथा शालिषष्टिकमुद्गमाषयवतिलकुलत्थबदरमृद्वीकाका-  
श्मर्यपरूषकाभयामलकबिभीतकानि नानाविधानि च स्नेहस्वेदोपकरणानि  
द्रव्याणि तथैवोर्ध्वहरानुलोमिकोमयभाञ्जि संग्रहणीयदीपनीयपाचनीयोपश-  
मनीयवातहरादिसमाख्यातानि चौषधानि यच्चान्यदपि किञ्चिद्व्यापदः परि-  
संख्याय प्रतीकारार्थमुपकरणं विद्या यच्च प्रतिभोगार्थं तत्तदुपकल्पयेत् ७

ततस्तं पुरुषं यथोक्ताभ्यां स्नेहस्वेदाभ्यां यथार्हमुपपादयेत् तं चेदस्मिन्नन्तरे  
मानसः शारीरो वा व्याधिः कश्चित्तीव्रतरः सहसाऽभ्यागच्छेतमेव तावद-  
स्योपावर्तयितुं यतेत ततस्तमुपावर्त्य तावन्तमेवैनं कालं तथाविधेनैव कर्म-  
णोपाचरेत् ८

ततस्तं पुरुषं स्नेहस्वेदोपपन्नमनुपहतमनसमभिसमीक्ष्य सुखोषितं सुप्रजीर्ण-

भक्तं शिरःस्नातमनुलिप्तगात्रं स्रग्विणमनुपहतवस्त्रसंवीतं देवताग्निद्विजगुरु-  
वृद्धवैद्यानर्चितवन्तमिष्टे नक्षत्रतिथिकरणमुहूर्ते कारयित्वा ब्राह्मणान् स्व-  
स्तिवाचनं प्रयुक्ताभिराशीर्भिरभिमन्त्रितां मधुमधुकसैन्धवफाणितोपहितां म-  
दनफलकषायमात्रां पाययेत् ६

मदनफलकषायमात्राप्रमाणं तु खलु सर्वसंशोधनमात्राप्रमाणानि च प्रतिपुरु-  
षमपेक्षितव्यानि भवन्ति यावद्धि यस्य संशोधनं पीतं वैकारिकदोषहरणा-  
योपपद्यते न चातियोगायोगाय तावदस्य मात्राप्रमाणं वेदितव्यं भवति १०

पीतवन्तं तु खल्वेनं मुहूर्तमनुकांक्षेत तस्य यदा जानीयात् स्वेदप्रादुर्भावेण  
दोषं प्रविलयनमापद्यमानं लोमहर्षेण च स्थानेभ्यः प्रचलितं कुक्षिसमाध्मा-  
पनेन च कुक्षिमनुगतं हल्लासास्यस्त्रवणाभ्यामपि चोर्ध्वमुखीभूतम् अथास्मै  
जानुसममसंबाधं सुप्रयुक्तास्तरणोत्तरप्रच्छदोपधानं सोपाश्रयमासनमुपवेष्टुं  
प्रयच्छेत् प्रतिग्रहांश्चोपचारयेत् ललाटप्रतिग्रहे पार्श्वोपग्रहणे नाभिप्रपीडने पृ-  
ष्ठोन्मर्दने चानपत्रपणीयाः सुहृदोऽनुमताः प्रयतेरन् ११

अथैनमनुशिष्यात्--विवृतोष्ठतालुकण्ठो नातिमहता व्यायामेन वेगानुदी-  
र्णानुदीरयन् किञ्चिदवनम्य ग्रीवामूर्ध्वशरीरमुपवेगमप्रवृत्तान् प्रवर्तयन् सुप-  
रिलिखितनखाभ्यामङ्गुलिभ्यामुत्पलकुमुदसौगन्धिकनालैर्वा कण्ठमभिस्पृ-  
शन् सुखं प्रवर्तयस्वेति स तथाविधं कुर्यात् ततोऽस्य वेगान् प्रतिग्रहगतान-  
वेक्षेतावहितः वेगविशेषदर्शनाद्धि कुशलो योगायोगातियोगविशेषानुपल-  
भेत वेगविशेषदर्शी पुनः कृत्यं यथार्हमवबुध्येत लक्षणेन तस्माद्वेगानवेक्षे-  
तावहितः १२

तत्रामून्ययोगयोगातियोगविशेषज्ञानानि भवन्ति तद्यथा अप्रवृत्तिः कुतश्चित्  
केवलस्य वाऽप्यौषधस्य विभ्रंशो विबन्धो वेगानामयोगलक्षणानि भवन्ति  
काले प्रवृत्तिरनतिमहती व्यथा यथाक्रमं दोषहरणं स्वयं चावस्थानमिति  
योगलक्षणानि भवन्ति योगेन तु दोषप्रमाणविशेषेण तीक्ष्णमृदुमध्यविभागो  
ज्ञेयः योगाधिक्येन तु फेनिलरक्तचन्द्रिकोपगमनमित्यतियोगलक्षणानि भव-  
न्ति

तत्रातियोगायोगनिमित्तानिमानुपद्रवान् विद्यात्-आध्मानं परिकर्तिका परि-  
स्त्रावो हृदयोपसरणमङ्गप्रहो जीवादानं विभ्रंशः स्तम्भः श्लमश्चेत्युपद्रवाः १३

योगेन तु खल्वेनं छर्दितवन्तमभिसमीक्ष्य सुप्रक्षालितपाणिपादास्यं मुहूर्त-  
माश्वास्य स्नैहिकवैरेचनिकोपशमनीयानां धूमानामन्यतमं सामर्थ्यतः पाययि-  
त्वा पुनरेवोदकमुपस्पर्शयेत् १४

उपस्पृष्टोदकं चैनं निवातमागारमनुप्रवेश्य संवेश्य चानुशिष्यात्--  
उच्चैर्भाष्यमत्याशनमतिस्थानमतिचङ्क्रमणं क्रोधशोकहिमातपावश्यायाति-  
प्रवातान् यानयानं ग्राम्यधर्ममस्वपनं निशि दिवा स्वप्नं विरुद्धाजीर्णासा-  
त्म्याकालप्रमितातिहीनगुरुविषमभोजनवेगसन्धारणोदीरणमिति भावानेता-  
न्मनसाऽप्यसेवमानः सर्वमहो गमयस्वेति  
स तथा कुर्यात् १५

अथैनं सायाह्ने परे वाऽह्नि सुखोदकपरिषिक्तं पुराणानां लोहितशालितण्डु-  
लानां स्वपक्विलन्नां मण्डपूर्वा सुखोष्णां यवागूं पाययेदग्निबलमभिसमीक्ष्य एवं  
द्वितीये तृतीये चान्नकाले चतुर्थे त्वन्नकाले तथाविधानामेव शालित-  
ण्डुलानामुत्स्विन्नां विलेपीमुष्णोदकद्वितीयामस्नेहलवणामल्पस्नेहलवणां वा  
भोजयेत् एवं पञ्चमे षष्ठे चान्नकाले सप्तमे त्वन्नकाले तथाविधानामेव शा-  
लीनां द्विप्रसृतं सुस्विन्नमोदनमुष्णोदकानुपानं तनुना तनुस्नेहलवणोपपन्नेन  
मुद्गयूषेण भोजयेत् एवमष्टमे नवमे चान्नकाले दशमे त्वन्नकाले लावकपि-  
ञ्जलादीनामन्यतमस्य मांसरसेनौदकलावणिकेन नातिसारवता भोजयेदु-  
ष्णोदकानुपानम् एवमेकादशे द्वादशे चान्नकाले अत ऊर्ध्वमन्नगुणान् क्रमे-  
णोपमुञ्जानः सप्तरात्रेण प्रकृतिभोजनमागच्छेत् १६

अथैनं पुनरेव स्नेहस्वेदाभ्यामुपपाद्यानुपहतमनसमभिसमीक्ष्य सुखोषितं सु-  
प्रजीर्णभक्तं कृतहोमबलिमङ्गलजपप्रायश्चित्तमिष्टे तिथिनक्षत्रकरणमुहूर्ते  
ब्राह्मणान् स्वस्तिवाचयित्वा त्रिवृत्कल्कमक्षमात्रं यथार्हालोडनप्रतिविनीतं  
पाययेत् प्रसमीक्ष्य दोषभेषजदेशकालबलशरीराहारसात्म्यसत्त्वप्रकृतिवय-  
सामवस्थान्तराणि विकारांश्च सम्यक् विरिक्तं चैनं वमनोक्तेन धूमवर्जेन वि-

धिनोपपादयेदाबलवर्णप्रकृतिलाभात् बलवर्णोपपन्नं चैनमनुपहतमनसमभि-  
समीक्ष्य सुखोषितं सुप्रजीर्णभक्तं शिरः स्नातमनुलिप्तगात्रं स्रग्विणमनुपहत-  
वस्त्रसंवीतमनुरूपालङ्कारालङ्कृतं सुहृदां दर्शयित्वा ज्ञातीनां दर्शयेत् अथैनं  
कामेष्ववसृजेत् १७

भवन्ति चात्र--

अनेन विधिना राजा राजमात्रोऽथवा पुनः  
यस्य वा विपुलं द्रव्यं स संशोधनमर्हति १८

दरिद्रस्त्वापदं प्राप्य प्राप्तकालं विशोधनम्  
पिबेत् काममसंभृत्य संभारानपि दुर्लभान् १९

न हि सर्वमनुष्याणां सन्ति सर्वे परिच्छदाः  
न च रोगा न बाधन्ते दरिद्रानपि दारुणाः २०

यद्यच्छक्यं मनुष्येण कर्तुमौषधमापदि  
तत्तत् सेव्यं यथाशक्ति वसनान्यशनानि च २१

मलापहं रोगहरं बलवर्णप्रसादनम्  
पीत्वा संशोधनं सम्यगायुषा युज्यते चिरम् २२

तत्र श्लोकाः--

ईश्वराणां वसुमतां वमनं सविरेचनम्  
संभारा ये यदर्थं च समानीय प्रयोजयेत् २३

यथा प्रयोज्या मात्रा या यदयोगस्य लक्षणम्  
योगातियोगयोर्यच्च दोषा ये चाप्युपद्रवाः २४

यदसेव्यं विशुद्धेन यच्च संसर्जनक्रमः  
तत् सर्वं कल्पनाध्याये व्याजहार पुनर्वसुः २५



इत्यग्निवेशकृते तन्त्रे चरकप्रतिसंस्कृते श्लोकस्थाने उपकल्पनीयो नाम  
पञ्चदशोऽध्यायः १५

## षोडशोऽध्यायः

अथातश्चिकित्साप्रभृतीयमध्यायं व्याख्यास्यामः १

इति ह स्माह भगवानात्रेयः २

चिकित्साप्राभृतो धीमान् शास्त्रवान् कर्मतत्परः  
नरं विरेचयति यं स योगात् सुखमश्नुते ३

यं वैद्यमानी त्वबुधो विरेचयति मानवम्  
सोऽतियोगादयोगाच्च मानवो दुःखमश्नुते ४

दौर्बल्यं लाघवं ग्लानिर्व्याधीनामणुता रुचिः  
हृद्वर्णशुद्धिः क्षुत्तृष्णा काले वेगप्रवर्तनम् ५

बुद्धीन्द्रियमनःशुद्धिर्मारुतस्यानुलोमता  
सम्यग्विरिक्तलिङ्गानि कायाग्रेश्चानुवर्तनम् ६

ष्ठीवनं हृदयाशुद्धिरुत्क्लेशः श्लेष्मपित्तयोः  
आध्मानमरुचिशृर्दिदौर्बल्यमलाघवम् ७

जङ्घोरुसदनं तन्द्रा स्तैमित्यं पीनसागमः  
लक्षणान्यविरिक्तानां मारुतस्य च निग्रहः ८

विट्पित्तकफवातानामागतानां यथाक्रमम्  
परं स्रवति यद्रक्तं मेदोमांसोदकोपमम् ९

निःश्लेष्मपित्तमुदकं शोणितं कृष्णमेव वा  
तृष्यतो मारुतार्तस्य सोऽतियोगः प्रमुह्यतः १०

वमनेऽतिकृते लिङ्गान्येतान्येव भवन्ति हि

ऊर्ध्वगा वातरोगाश्च वाग्ग्रहश्चाधिको भवेत् ११

चिकित्साप्राभृतं तस्मादुपेयाच्छरणं नरः  
युज्याद् य एनमत्यन्तमायुषा च सुखेन च १२

अविपाकोऽरुचिः स्थौल्यं पाण्डुता गौरवं क्लमः  
पिडकाकोठकण्डूनां सम्भवोऽरतिरेव च १३

आलस्यश्रमदौर्बल्यं दौर्गन्ध्यमवसादकः  
श्लेष्मपित्तसमुत्क्लेशो निद्रानाशोऽतिनिद्रता १४

तन्द्रा क्लैब्यमबुद्धित्वमशस्तस्वप्रदर्शनम्  
बलवर्णप्रणाशश्च तृप्यतो बृंहणैरपि १५

बहुदोषस्य लिङ्गानि तस्मै संशोधनं हितम्  
ऊर्ध्वं चैवानुलोमं च यथादोषं यथाबलम् १६

एवं विशुद्धकोष्ठस्य कायाग्निरभिवर्धते  
व्याधयश्चोपशाम्यन्ति प्रकृतिश्चानुवर्तते १७

इन्द्रियाणि मनोबुद्धिर्वर्णश्चास्य प्रसीदति  
बलं पुष्टिरपत्यं च वृषता चास्य जायते १८

जरां कृच्छ्रेण लभते चिरं जीवत्यनामयः  
तस्मात् संशोधनं काले युक्तियुक्तं पिबेन्नरः १९

दोषाः कदाचित् कुप्यन्ति जिता लङ्घनपाचनैः  
जिताः संशोधनैर्ये तु न तेषां पुनरुद्भवः २०

दोषाणां च द्रुमाणां च मूलेऽनुपहते सति  
रोगाणां प्रसवानां च गतानामागतिर्ध्रुवा २१

भेषजक्षपिते पथ्यमाहारैरेव बृंहणम्  
घृतमांसरसक्षीरहृद्यूषोपसंहितैः २२

अभ्यङ्गोत्सादनैः स्नानैर्निरूहैः सानुवासनैः  
तथा स लभते शर्म युज्यते चायुषा चिरम् २३

अतियोगानुबद्धानां सर्पिःपानं प्रशस्यते  
तैलं मधुरकैः सिद्धमथवाऽप्यनुवासनम् २४

यस्य त्वचोगस्तं स्निग्धं पुनः संशोधयेन्नरम्  
मात्राकालबलापेक्षी स्मरन् पूर्वमनुक्रमम् २५

स्नेहने स्वेदने शुद्धौ रोगाः संसर्जने च ये  
जायन्तेऽमार्गविहिते तेषां सिद्धिषु साधनम् २६

जायन्ते हेतुवैषम्याद्विषमा देहधातवः  
हेतुसाम्यात् समास्तेषां स्वभावोपरमः सदा २७

प्रवृत्तिहेतुर्भावानां न निरोधेऽस्ति कारणम्  
केचित्तत्रापि मन्यन्ते हेतुं हेतोरवर्तनम् २८

एवमुक्तार्थमाचार्यमग्निवेशोऽभ्यभाषत  
स्वभावोपरमे कर्म चिकित्साप्राभृतस्य किम् २९

भेषजैर्विषमान् धातून् कान् समीकुरुते भिषक्  
का वा चिकित्सा भगवन् किमर्थं वा प्रयुज्यते ३०

तच्छिष्यवचनं श्रुत्वा व्याजहार पुनर्वसुः  
श्रूयतामत्र या सोम्य युक्तिर्दृष्टा महर्षिभिः ३१

न नाशकारणाभावाद्भावानां नाशकारणम्

ज्ञायते नित्यगस्येव कालस्यात्ययकारणम् ३२

शीघ्रगत्वाद्यथा भूतस्तथा भावो विपद्यते  
निरोधे कारणं तस्य नास्ति नैवान्यथाक्रिया ३३

याभिः क्रियाभिर्जायन्ते शरीरे धातवः समाः  
सा चिकित्सा विकाराणां कर्म तद्विषजां स्मृतम् ३४

कथं शरीरे धातूनां वैषम्यं न भवेदिति  
समानां चानुबन्धः स्यादित्यर्थं क्रियते क्रिया ३५

त्यागाद्विषमहेतूनां समानां चोपसेवनात्  
विषमा नानुबध्नन्ति जायन्ते धातवः समाः ३६

समैस्तु हेतुभिर्यस्माद्धातून् संजनयेत् समान्  
चिकित्साप्राभृतस्तस्माद्दाता देहसुखायुषाम् ३७

धर्मस्यार्थस्य कामस्य नृलोकस्योभयस्य च  
दाता संपद्यते वैद्यो दानाद् देहसुखायुषाम् ३८

तत्र श्लोकाः--

चिकित्साप्राभृतगुणो दोषो यश्चेतराश्रयः  
योगायोगातियोगानां लक्षणं शुद्धिसंश्रयम् ३९

बहुदोषस्य लिङ्गानि संशोधनगुणाश्च ये  
चिकित्सासूत्रमात्रं च सिद्धिव्यापत्तिसंश्रयम् ४०

या च युक्तिश्चिकित्सायां यं चार्थं कुरुते भिषक्  
चिकित्साप्राभृतेऽध्याये तत् सर्वमवदन्मुनिः ४१

इत्यग्निवेशकृते तन्त्रे चरकप्रतिसंस्कृते श्लोकस्थाने चिकित्साप्राभृतीयो नाम

षोडशोऽध्यायः १६

समाप्तः कल्पनाचतुष्कः ४

## सप्तदशोऽध्यायः

अथातः कियन्तः शिरसीयमध्यायं व्याख्यास्यामः १

इति ह स्माह भगवानात्रेयः २

कियन्तः शिरसि प्रोक्ता रोगा हृदि च देहिनाम्  
कति चाप्यनिलादीनां रोगा मानविकल्पजाः ३

क्षयाः कति सामाख्याताः पिडकाः कति चानघ  
गतिः कतिविधा चोक्ता दोषाणां दोषसूदन ४

हुताशवेशस्य वचस्तच्छ्रुत्वा गुरुरब्रवीत्  
पृष्ठवानसि यत् सौम्य तन्मे शृणु सविस्तरम् ५

दृष्टाः पञ्च शिरोरोगाः पञ्चैव हृदयामयाः  
व्याधीनां द्व्यधिका षष्टिर्दोषमानविकल्पजा ६

दशाष्टौ च क्षयाः सप्त पिडका माधुमेहिकाः  
दोषाणां त्रिविधा चोक्ता गतिर्विस्तरतः शृणु ७

संधारणाहिवास्वप्राद्रात्रौ जागरणान्मदात्  
उच्चैर्भाष्यादवश्यायात् प्राग्वातादतिमैथुनात् ८

गन्धादसात्म्यादाघ्राताद्रजोधूमहिमातपात्  
गुर्वम्लहरितादानादतिशीताम्बुसेवनात् ९

शिरोऽभिघातादुष्टामाद्रोदनाद्वाष्पनिग्रहात्  
मेघागमान्मनस्तापाद्देशकालविपर्ययात् १०

वातादयः प्रकुप्यन्ति शिरस्यस्त्रं च दुष्यति

ततः शिरसि जायन्ते रोगा विविधलक्षणाः ११

प्राणाः प्राणभृतां यत्र श्रिताः सर्वेन्द्रियाणि च  
यदुतमाङ्गमङ्गानां शिरस्तदभिधीयते १२

अर्धावभेदको वा स्यात् सर्वं वा रुज्यते शिरः  
प्रतिश्यायमुखनासाक्षिकर्णरोगशिरोभ्रमाः १३

अर्दितं शिरसः कम्पो गलमन्याहनुग्रहः  
विविधाश्चापरे रोगा वातादिक्रिमिसंभवाः १४

पृथग्दिष्टास्तु ये पञ्च संग्रहे परमर्षिभिः  
शिरोगदांस्ताञ्छृणु मे यथा स्वैर्हेतु लक्षणैः १५

उच्चैर्भाष्यातिभाष्याभ्यां तीक्ष्णपानात् प्रजागारात्  
शीतमारुतसंस्पर्शाद्व्यवायाद्वेगनिग्रहात् १६

उपवासादभीघाताद्विरेकाद्वमनादति  
बाष्पशोकभयत्रासाद्भारमार्गातिकर्शनात् १७

शिरोगताः सिरा वृद्धो वायुराविश्य कुप्यति  
ततः शूलं महत्तस्य वातात् समुपजायते १८

निस्तुद्येते भृशं शङ्खौ घाटा संभिद्यते तथा  
स भ्रूमध्यं ललाटं च तपतीवातिवेदनम् १९

वध्येते स्वनतः श्रोत्रे निष्कृष्येते इवाक्षिणी  
घूर्णतीव शिरः सर्वं संधिभ्य इव मुच्यते २०

स्फुरत्यति सिराजालं स्तभ्यते च शिरोधरा  
स्निग्धोष्णमुपशेते च शिरोरोगेऽनिलात्मके २१



कट्वम्ललवणक्षारमद्यक्रोधातपानलैः  
पित्तं शिरसि संदुष्टं शिरोरोगाय कल्पते २२

दह्येते रुज्यते तेन शिरः शीतं सुषूयते  
दह्येते चक्षुषी तृष्णा भ्रमः स्वेदश्च जायते २३

आस्यासुखैः स्वप्नसुखैर्गुरुस्निग्धातिभोजनैः  
श्लेष्मा शिरसि संदुष्टः शिरोरोगाय कल्पते २४

शिरो मन्दरुजं तेन सुप्तं स्तिमितभारिकम्  
भवत्युत्पद्यते तन्द्रा तथाऽलस्यमरोचकः २५

वाताच्छूलं भ्रमः कम्पः पित्ताद्वाहो मदस्तृषा  
कफाद्गुरुत्वं तन्द्रा च शिरोरोगे त्रिदोषजे २६

तिलक्षीरगुडाजीर्णपूतिसङ्कीर्णभोजनात्  
क्लेदोऽसृक्कफमांसानां दोषलस्योपजायते २७

ततः शिरसि संक्लेदात् क्रिमयः पापकर्मणः  
जनयन्ति शिरोरोगं जाता वीभत्सलक्षणम् २८

व्यधच्छेदरुजाकण्डूशो फदौर्गत्यदुःखितम्  
क्रिमिरोगातुरम् विद्यात् क्रिमीणां दर्शनेन च २९

शोकोपवासव्यायामरूक्षशुष्काल्पभोजनैः  
वायुराविश्य हृदयं जनयत्युत्तमां रुजम् ३०

वेपथुर्वेष्टनं स्तम्भः प्रमोहः शून्यता दरः  
हृदि वातातुरे रूपं जीर्णं चात्यर्थवेदना ३१

उष्णाम्ललवणक्षारकटुकाजीर्णभोजनैः

मद्यक्रोधातपैश्चाशु हृदि पित्तं प्रकुप्यति ३२

हृद्वाहस्तिकता वक्त्रे तित्ताम्लोद्गिरणं क्लमः  
तृष्णा मूर्च्छा भ्रमः स्वेदः पित्तहृद्रोगलक्षणम् ३३

अत्यादानं गुरुस्निग्धमचिन्तनमचेष्टनम्  
निद्रासुखं चाभ्यधिकं कफहृद्रोगकारणम् ३४

हृदयं कफहृद्रोगे सुप्तं स्तिमितभारिकम्  
तन्द्रारुचिपरीतस्य भवत्यश्मावृतं यथा ३५

हेतुलक्षणसंसर्गादुच्यते सान्निपातिकः  
हृद्रोगः कष्टदः कष्टसाध्य उक्तो महर्षिभिः  
त्रिदोषजे तु हृद्रोगे यो दुरात्मा निषेवते ३६

तिलक्ष्मीरगुडादीनि ग्रन्थिस्तस्योपजायते  
मर्मैकदेशे संक्लेदं रसश्चास्योपगच्छति ३७

संक्लेदात् क्रिमयश्चास्य भवन्त्युपहतात्मनः  
मर्मैकदेशे ते जाताः सर्पन्तो भक्षयन्ति च ३८

तद्युमानं स हृदयं सूचीभिरिव मन्यते  
छिद्यमानं यथा शस्त्रैर्जातकण्डूं महारुजम् ३९

हृद्रोगं क्रिमिजं त्वेतैर्लिङ्गैर्बुद्ध्वा सुदारुणम्  
त्वेरेत जेतुं तं विद्वान् विकारं शीघ्रकारिणम् ४०

द्व्युल्बणैकोल्बणैः षट् स्युर्हीनमध्याधिकैश्च षट्  
समैश्चैको विकारास्ते सन्निपातास्त्रयोदश ४१

संसर्गे नव षट् तेभ्य एकवृद्ध्या समैस्त्रयः

पृथक् त्रयश्च तैर्वृधैर्व्याधयः पञ्चविंशतिः ४२

यथा वृद्धैस्तथा क्षीणैर्दोषैः स्युः पञ्चविंशतिः  
वृद्धिक्षयकृतश्चान्यो विकल्प उपदेक्ष्यते ४३

दृद्धिरेकस्य समता चैकस्यैकस्य संक्षयः  
द्वन्द्ववृद्धिः क्षयश्चैकस्यैकवृद्धिर्द्वयोः क्षयः ४४

प्रकृतिस्थं यदा पित्तं मारुतः श्लेष्माणः क्षये  
स्थानादादाय गात्रेषु यत्र यत्र विसर्पति ४५

तदा भेदश्च दाहश्च तत्र तत्रानवस्थितः  
गारदेशे भवत्यस्य श्रमो दौर्बल्यमेव च ४६

प्रकृतिस्थं कफं वायुः क्षीणे पित्ते यदा बली  
कर्षेत् कुर्यात्तदा शूलं सशैत्यस्तम्भगौरवम् ४७

यदाऽनिलं प्रकृतिगं पित्तं कफपरिक्षये  
संरुणद्धि तदा दाहः शूलं चास्योपजायते ४८

श्लेष्माणं हि समं पित्तं यदा वातपरिक्षये  
सन्निरुन्ध्यात्तदा कुर्यात् सतन्द्रागौरवं ज्वरम् ४९

प्रवृद्धो हि यदा श्लेष्मा पित्ते क्षीणे समीरणम्  
रुन्ध्यात्तदा प्रकुर्वीत शीतकं गौरवं रुजम् ५०

समीरणे परिक्षीणे कफः पित्तं समत्वगम्  
कुर्वीत सन्निरुन्धानो मृद्वग्नित्वं शिरोग्रहम् ५१

निद्रां तन्द्रां प्रलापं च हृदरोगं गात्रगौरवम्  
नखादीनां च पीतत्वं ष्ठीवनं कफपित्तयोः ५२

हीनवातस्य तु श्लेष्मा पित्तेन सहितश्चरन्  
करोत्यरोचकापाकौ सदनं गौरवं तथा ५३

हल्लासमास्यस्त्रवणं पाण्डुतां दूयनं मदम्  
विरेकस्य च वैषम्यं वैषम्यमनलस्य च ५४

हीनपित्तस्य तु श्लेष्मा मारुतेनोपसंहितः  
स्तम्भं शैत्यं च तोदं च जनयत्यनवस्थितम् ५५

गौरवं मृदुतामग्रेर्भक्ताश्रद्धां प्रवेपनम्  
नखादीनां च शुक्लत्वं गात्रपारुष्यमेव च ५६

मारुतस्तु कफे हीने पित्तं च कुपितं द्वयम्  
करोति यानि लिङ्गानि शृणुतानि समासतः ५७

भ्रममुद्वेष्टनं तोदं दाहं स्फुटनवेपने  
अङ्गमर्दं परीशोषं दूयनं धूपनं तथा ५८

वातपित्तक्षये श्लेष्मा स्रोतांस्यपिदधद्भृशम्  
चेष्टाप्रणाशं मूर्च्छां च वाक्सङ्गं च करोति हि ५९

वातश्लेष्मक्षये पित्तं देहौजः स्तंसयच्चरेत्  
ग्लानिमिन्द्रियदौर्बल्यं तृष्णां मूर्च्छां क्रियाक्षयम् ६०

पित्तश्लेष्मक्षये वायुर्मर्माशयतिनिपीडयन्  
प्रणाशयति संज्ञां च वेपयत्यथवा नरम् ६१

दोषाः प्रवृद्धाः स्वं लिङ्गं दर्शयन्ति यथाबलम्  
क्षीणा जहति लिङ्गं स्वं समाः स्वं कर्म कुर्वते ६२

वातादीनां रसादीनां मलानामोजसस्तथा

क्षयास्तत्रानिलादीनामुक्तं संक्षीणलक्षणम् ६३

घट्टते सहते शब्दं नोच्चैर्द्रवति शूल्यते  
हृदयं ताम्यति स्वल्पचेष्टस्यापि रसक्षये ६४

परुषा स्फुटिता म्लाना त्वग्रूक्षा रक्तसंक्षये  
मांसक्षये विशेषेण स्फिग्ग्री वोदरशुष्कता ६५

सन्धीनां स्फुटनं ग्लानिरक्ष्णोरायास एव च  
लक्षणं मेदसि क्षीणे तनुत्वं चोदरस्य च ६६

केशलोमनखश्मश्रुद्विजप्रपतनं श्रमः  
ज्ञेयमस्थिक्षये लिङ्गं सन्धिशैथिल्यमेव च ६७

शीर्यन्त इव चास्थीनि दुर्बलानि लघूनि च  
प्रततं वातरोगीणि क्षीणे मज्जनि देहिनाम् ६८

दौर्बल्यं मुखशोषश्च पाण्डुत्वं सदनं श्रमः  
क्लैब्यं शुक्राविसर्गश्च क्षीणशुक्रस्य लक्षणम् ६९

क्षीणे शकृति चान्त्राणि पीडयन्निव मारुतः  
रुक्षस्योन्नमयन् कुक्षिं तिर्यगूर्ध्वं गच्छति ७०

मूत्रक्षये मूत्रकृच्छ्रं मूत्रवैवर्ण्यमेव च  
पिपासा बाधते चास्य मुखं च परिशुष्यति ७१

मलायनानि चान्यानि शून्यानि च लघूनि च  
विशुष्काणि च लक्ष्यन्ते यथास्वं मलसंक्षये ७२

बिभेति दुर्बलोऽभीक्षणं ध्यायति व्यथितेन्द्रियः  
दुश्छायो दुर्मना रूक्षः क्षामश्चैवौजसः क्षये ७३

हृदि तिष्ठति यच्छुद्धं रक्तमीषत्सपीतकम्  
ओजः शरीरे संख्यातं तन्नाशान्ना विनश्यति ७४

प्रथमं जायते ह्योजः शरीरेऽस्मिञ्छरीरिणाम्  
सर्पिर्वर्णं मधुरसं लाजगन्धि प्रजायते ७५

भ्रमरैः फलपुष्पेभ्यो यथा संभ्रियते मधु  
तद्वदोजः स्वकर्मभ्यो गुणैः संभ्रियते नृणाम् १

व्यायामोऽनशनं चिन्ता रूक्षाल्पप्रमिताशनम्  
वातातपौ भयं शोको रूक्षपानं प्रजागरः ७६

कफशोणितशुक्राणां मलानां चातिवर्तनम्  
कालो भूतोपघातश्च ज्ञातव्याः क्षयहेतवः ७७

गुरुस्निग्धाम्ललवणान्यतिमात्रं समश्नताम्  
नवमन्नं च पानं च निद्रामास्यासुखानि च ७८

त्यक्तव्यायामचिन्तानां संशोधनमकुर्वताम्  
श्लेष्मा पितं च मेदश्च मांसं चातिप्रवर्धते ७९

तैरावृतगतिर्वायुरोज आदाय गच्छति  
यदा बस्तिं तदा कृच्छ्रो मधुमेहः प्रवर्तते ८०

स मारुतस्य पित्तस्य कफस्य च मुहुर्मुहुः  
दर्शयत्याकृतिं गत्वा क्षयमाप्यायते पुनः ८१

उपेक्षयाऽस्य जायन्ते पिडकाः सप्त दारुणाः  
मांसलेष्ववकाशेषु मर्मस्वपि च संधिषु ८२

शराविका कच्छपिका जालिनी सर्षपी तथा

अलजी विनताख्या च विद्रधी चेति सप्तमी ८३

अन्तोन्नता मध्यनिम्ना श्यावा क्लेदरुगन्विता  
शराविका स्यात् पिडका शरावाकृतिसंस्थिता ८४

अवगाढार्तिनिस्तोदा महावास्तुपरिग्रहा  
श्लक्ष्णा कच्छपपृष्ठाभा पिडका कच्छपी मता ८५

स्तब्धा सिराजालवती स्निग्धास्त्रावा महाशया  
रुजानिस्तोदबहुला सूक्ष्मच्छिद्रा च जालिनी ८६

पिडका नातिमहती क्षिप्रपाका महारुजा  
सर्षपी सर्षपाभाभिः पिडकाभिश्चिता भवेत् ८७

दहति त्वचमुत्थाने तृष्णामोहज्वरप्रदा  
विसर्पत्यनिशं दुःखाद्दहत्यग्निरिवालजी ८८

अवगाढरुजाक्लेदा पृष्ठे वाऽप्युदरेऽपि वा  
महती विनता नीला पिडका विनता मता ८९

विद्रधिं द्विविधामाहुर्बाह्यामाभ्यन्तरीं तथा  
बाह्या त्वक्स्त्रायुमांसोत्था कण्डराभा महारुजा ९०

शीतकान्नविदाह्युष्णरूक्षशुष्कातिभोजनात्  
विरुद्धाजीर्णसंक्लिष्टविषमासात्म्यभोजनात् ९१

व्यापन्नबहुमद्यत्वाद्देगसंधारणाच्छ्रमात्  
जिह्मव्यायामशयनादतिभाराध्वमैथुनात् ९२

अन्तःशरीरे मांसासृगाविशन्ति यदा मलाः  
तदा संजायते ग्रन्थिर्गम्भीरस्थः सुदारुणः ९३

हृदये क्लोमि यकृति प्लीहि कुक्षौ च वृक्कयोः  
नाभ्यां वंक्षणयोर्वाऽपि बस्तौ वा तीव्रवेदनः ६४

दुष्टरक्तातिमात्रत्वात् स वै शीघ्रं विदह्यते  
ततः शीघ्रविदाहित्वाद्विद्रधीत्यभिधीयते ६५

व्यधच्छेदभ्रमानाहशब्दस्फुरणसर्पणैः  
वातिकीं पैत्तिकीं तृष्णादाहमोहमदज्वरैः ६६

जृम्भोत्क्लेशारुचिस्तम्भशीतकैः श्लैष्मिकीं विदुः  
सर्वासु च महच्छूलं विद्रधीषूपजायते ६७

शस्त्रास्त्रैर्भिद्यत इव चोल्मुकैरिव दह्यते  
विद्रधी व्यम्लता यातावृश्चिकैरिव दश्यते ६८

तनु रूक्षारुणं श्यावं फेनिलं वातविद्रधी  
तिलमाषकुलत्थोदसन्निभं पित्तविद्रधी ६९

श्लैष्मिकी स्रवति श्वेतं पिच्छिलं बहलं बहु  
लक्षणं सर्वमेवैतद्भजते सान्निपातिकी १००

अथासां विद्रधीनां साध्यासाध्यत्वविशेषज्ञानार्थं स्थानकृतं लिङ्गविशेष-  
मुपदेक्ष्यामः--तत्र प्रधानमर्मजायां विद्रध्यां हृद्धनतमकप्रमोहकासश्वासाः  
क्लोमजायां पिपासामुखशोषगलग्रहाः यकृज्जायां श्वासः प्लीहजायामु-  
च्छ्वासोपरोधः कुक्षिजायां कुक्षिपार्श्वान्तरांसशूलं वृक्कजायां पृष्ठकटिग्रहः  
नाभिजायां हिक्का वंक्षणजायां सक्थिसादः बस्तिजायां कृच्छ्रपूतिमूत्रवर्च-  
स्त्वं चेति १०१

पक्वप्रभिन्नासूर्ध्वजासु मुखात् स्रावः स्रवति अधोजासु गुदात् उभयतस्तु  
नाभिजासु १०२



आसां हन्नाभिबस्तिजाः परिपक्वाः सान्निपातिकी च मरणाय शेषाः पुनः कु-  
शलमाशुप्रतिकारिणं चिकित्सकमासाद्योपशाम्यन्ति  
तस्मादचिरोत्थितां विद्रधीं शस्त्रसर्पविद्युदग्नितुल्यां स्नेहविरेचनैराश्वेवोपक्र-  
मेत् सर्वशो गुल्मवच्चेति १०३

भवन्ति चात्र--

विना प्रमेहमप्येता जायन्ते दुष्टमेदसः  
तावच्चैता न लक्ष्यन्ते यावद्वास्तुपरिग्रहः १०४

शराविका कच्छपिका जालिनी चेति दुःसहाः  
जायन्ते ता ह्यतिबलाः प्रभूतश्लेष्ममेदसः १०५

सर्षपी चालजी चैव विनता विद्रधी च याः  
साध्याः पित्तोल्बणास्तास्तु संभवन्त्यल्पमेदसः १०६

मर्मस्वंसे गुदे पाणयोः स्तने सन्धिषु पादयोः  
जायन्ते यस्य पिडिकाः स प्रमेही न जीवति १०७

तथाऽन्याः पिडिकाः सन्ति रक्तपीतासितारुणाः  
पाण्डुराः पाण्डुवर्णाश्च भस्माभामेचकप्रभाः १०८

मृद्वयश्च कठिनाश्चान्याः स्थूलाः सूक्ष्मास्तथाऽपराः  
मन्दवेगा महावेगाः स्वल्पशूला महारुजः १०९

ता बुद्ध्वा मारुतादीनां यथास्वैर्हेतुलक्षणैः  
ब्रूयादुपचरेच्चाशु प्रागुपद्रवदर्शनात् ११०

तृट्श्वासमांससंकोथमोहहिक्कामदज्वराः  
वीसर्पमर्मसंरोधाः पिडाकानामुपद्रवाः १११

क्षयः स्थानं च वृद्धिश्च दोषाणां त्रिविधा गतिः

ऊर्ध्वं चाधश्च तिर्यक्च विज्ञेया त्रिविधाऽपरा ११२

त्रिविधा चापरा कोष्ठशाखामर्मास्थिसन्धिषु  
इत्युक्ता विधिभेदेन दोषाणां त्रिविधा गतिः ११३

चयप्रकोपप्रशमाः पित्तादीनां यथाक्रमम्  
भवन्त्येकैकशः षट्सु कालेष्वभ्रागमादिषु ११४

गतिः कालकृता चेषा चयाद्या पुनरुच्यते  
गतिश्च द्विविधा दृष्टा प्राकृती वैकृती च या ११५

पित्तादेवोष्मणः पक्तिर्नराणामुपजायते  
तच्च पित्तं प्रकुपितं विकारान् कुरुते बहून् ११६

प्राकृतस्तु बलं श्लेष्मा विकृतो मल उच्यते  
स चैवौजः स्मृतः काये स च पाप्मोपदिश्यते ११७

सर्वा हि चेष्टा वातेन स प्राणः प्राणिनां स्मृतः  
तेनैव रोगा जायन्ते तेन चैवोपरुध्यते ११८

नित्यं सन्निहितामित्रं समीक्ष्यात्मानमात्मवान्  
नित्यं युक्तः परिचरेदिच्छेन्नायुरनित्वरम् ११९

तत्र श्लोकौ--

शिरोरोगाः सहद्रोगा रोगा मानविकल्पजाः  
क्षयाः सपिडकाश्चोक्ता दोषाणां गतिरेव च १२०

कियन्तःशिरसीयेऽस्मिन्नध्याये तत्त्वदर्शिना  
ज्ञानार्थं भिषजां चैव प्रजानां च हितैषिणा १२१  
इत्यग्निवेशकृते तन्त्रे चरकप्रतिसंस्कृते श्लोकस्थाने कियन्तःशिरसीयो नाम  
सप्तदशोऽध्यायः १७

## अष्टादशोऽध्यायः

अथातस्त्रिशोथीयमध्यायं व्याख्यास्यामः १

इति ह स्माह भगवानात्रेयः २

त्रयः शोथा भवन्ति वातपित्तश्लेष्मनिमित्ताः ते पुनर्द्विविधा निजागन्तु भेदेन  
॥ ३

तत्रागन्तवश्छेदनभेदनक्षणभञ्जनपिच्छनोत्पेषणप्रहारवधबन्धनवेष्टनव्यधन-  
पीडनादिभिर्वा भल्लातकपुष्पफलरसात्मगुप्ताशूकक्रिमिशूकाहितपत्रलता-  
गुल्मसंस्पर्शनैर्वा स्वेदनपरिसर्पणावमूत्रणैर्वा विषिणां सविषप्राणिदंष्ट्रादन्त-  
विषाणनखनिपातैर्वा सागरविषवातहिमदहनसंस्पर्शनैर्वा शोथाः समुपजा-  
यन्ते ४

ते पुनर्यथास्वं हेतुव्यञ्जनैरादावुपलभ्यन्ते निजव्यञ्जनैकदेशविपरीतैः बन्ध-  
मन्त्रागदप्रलेपप्रतापनिर्वापणादिभिश्चोपक्रमैरुपक्रम्यमाणाः प्रशान्तिमापद्यन्ते ५

निजाः पुनः स्नेहस्वेदवमनविरेचनास्थापनानुवासनशिरोविरेचनानामयथा-  
वत्प्रयोगान्मिथ्यासंसर्जनाद्वा छर्द्यलसकविसूचिकाश्वासकासातिसारशोष-  
पाण्डुरोगोदरज्वरप्रदरभगन्दराशोविकारातिकर्शनैर्वा कुष्ठकण्डूपिडकादि-  
भिर्वा छर्दिक्षवथूद्गारशुक्रवातमूरपुरीषवेगधारणैर्वा कर्मरोगोपवासाध्वक-  
र्षितस्य वा सहसाऽतिगुर्वल्लवणपिष्टान्नफलशाकरागदधिहरितकमद्य-  
मन्दकविरूढनवशूकशमीधान्यानूपौदकपिशितोपयोगान्मृत्पङ्कलोष्टभक्षणा-  
ल्लवणातिर्भक्षणाद्गर्भसंपीडनादामगर्भप्रपतनात् प्रजातानां च मिथ्योपचा-  
रादुदीर्णदोषत्वाच्च शोफाः प्रादुर्भवन्ति इत्युक्तः सामान्यो हेतुः ६

अयं त्वत्र विशेषः शीतरूक्षलघुविशदश्रमोपवासातिकर्शनक्षपणादिभिर्वायुः  
प्रकुपितस्त्वङ्गांसशोणितादीन्यभिभूय शोफं जनयति स क्षिप्रोत्थानप्रशमो  
भवति श्यामारुणवर्णः प्रकृतिवर्णो वा चलः स्पन्दनः खरपरुषभिन्नत्वग्रोमा

छिद्यत इव भिद्यत इव पीड्यत इव सूचीभिरिव तुद्यते पिपिलिकाभिरिव संसृप्यते सर्षपकल्कावलिप्त इव चिमिचिमायते संकुच्यत आयम्यत इवेति वातशोथः १

उष्णतीक्ष्णकटुकक्षारलवणाम्लजीर्णभोजनैरग्न्यातपप्रतापैश्च पित्तं प्रकुपितं त्वङ्मांसशोणितान्यभिभूय शोथं जनयति स क्षिप्रोत्थानप्रशमो भवति कृष्ण-पीतनीलताम्रावभास उष्णो मृदुः कपिलताम्रोमा उष्यते दूयते धूप्यते ऊष्मायते स्विद्यते क्लिद्यते न च स्पर्शमुष्णं च सुषूयत इति पित्तशोथः २

गुरुमधुरशीतस्निग्धैरतिस्वप्नाव्यायामदिभिश्च श्लेष्मा प्रकुपितस्त्वङ्मांसशोणितादीन्यभिभूय शोथं जनयति स कृच्छ्रोत्थानप्रशमो भवति पाण्डुश्वेतावभासो गुरुः स्निग्धः श्लक्ष्णः स्थिरः स्त्यानः शुक्लाग्रोमा स्पर्शोष्णसहश्चेति श्लेष्मशोथः ३

यथास्वकारणाकृतिसंसर्गादिद्वदोषजास्त्रयः शोथा भवन्ति यथास्वकारणाकृतिसन्निपातात् सान्निपातिक एकः एवं सप्तविधो भेदः ७

प्रकृतिभिस्ताभिस्ताभिर्भिद्यमानो द्विविधस्त्रिविधश्चतुर्विधः सप्तविधोऽष्टविधश्च उपलभ्यते पुनश्चैक एवोत्सेधसामान्यात् ८

भवन्ति चात्र--

शूयन्ते यस्य गात्राणि स्वपन्तीव रुजन्ति च पीडितान्युन्नमन्त्याशु वातशोथं तमादिशेत् ९

यश्चाप्यरुणवर्णाभः शोथो नक्तं प्रणश्यति स्नेहोष्णमर्दनाभ्यां च प्रणश्येत् स च वातिकः १०

यः पिपासाज्वरार्तस्य दूयतेऽथ विदह्यते स्विद्यति क्लिद्यते गन्धी स पैतः श्वयथुः स्मृतः ११

यः पीतनेत्रवक्त्रत्वक् पूर्वं मध्यात् प्रशूयते

तनुत्वक् चातिसारी च पित्तशोथः च उच्यते १२

शीतः सक्तगतिर्यस्तु कण्डूमान् पाण्डुरेव च  
निपीडितो नोन्नमति श्वयथुः सकफात्मकः १३

यस्य शस्त्रकुशच्छिन्नाच्छोणितं न प्रवर्तते  
कृच्छ्रेण पिच्छा स्रवति स चापि कफसंभवः १४

निदानाकृतिसंसर्गाच्छ्वयथुः स्याद्द्विदोषजः  
सर्वाकृतिः सन्निपाताच्छोथो व्यामिश्रहेतुजः १५

यस्तु पादाभिनिर्वृत्तः शोथः सर्वाङ्गो भवेत्  
जन्तोः स च सुकष्टः स्यात् प्रसृतः स्त्रीमुखाच्च यः १६

यश्चापि गुह्यप्रभवः स्त्रिया वा पुरुषस्य वा  
स च कष्टतमो ज्ञेयो यस्य च स्युरुपद्रवाः १७

छर्दिः श्वासोऽरुचिस्तृष्णा ज्वरोऽतीसार एव च  
सप्तकोऽयं सदैर्बल्यः शोफोपद्रवसंग्रहः १८

यस्य श्लेष्मा प्रकुपितो जिह्वामूलेऽवतिष्ठते  
आशु संजनयेच्छोथं जायतेऽस्योपजिह्विका १९

यस्य श्लेष्मा प्रकुपितः काकले व्यवतिष्ठते  
आशु संजनयेच्छोफं करोति गलशुण्डिकाम् २०

यस्य श्लेष्मा प्रकुपितो गलबाह्वेऽवतिष्ठते  
शनैः संजनयेच्छोफं गलगण्डोऽस्य जायते २१

यस्य श्लेष्मा प्रकुपितस्तिष्ठत्यन्तर्गले स्थिरः  
आशु संजनयेच्छोफं जायतेऽस्य गलग्रहः २२

यस्य पित्तं प्रकुपितं सरक्तं त्वचि सर्पति  
शोफं सरागं जनयेद्विसर्पस्तस्य जायते २३

यस्य पित्तं प्रकुपितं त्वचि रक्तेऽवतिष्ठते  
शोथं सरागं जनयेत् पिडका तस्य जायते २४

यस्य प्रकुपितं पित्तं शोणितं प्राप्य शुष्यति  
तिलका पिप्लवो व्यङ्गा नीलिका तस्य जायते २५

यस्य पित्तं प्रकुपितं शङ्खयोरवतिष्ठते  
श्वयथुः शङ्खको नाम दारुणस्तस्य जायते २६

यस्य पित्तं प्रकुपितं कर्णमूलेऽवतिष्ठते  
ज्वरान्ते दुर्जयोऽन्ताय शोथस्तस्योपजायते २७

वातः प्लीहानमुद्धय कुपितो यस्य तिष्ठति  
शनैः परिकुदन् पार्श्वं प्लीहा तस्याभिवर्धते २८

तस्य वायुः प्रकुपितो गुल्मस्थानेऽवतिष्ठते  
शोफं सशूलं जनयन् गुल्मस्तस्योपजायते २९

यस्य वायुः प्रकुपितः शोफशूलकरश्चरन्  
वङ्गणादृषणौ याति वृद्धिस्तस्योपजायते ३०

यस्य वातः प्रकुपितस्त्वङ्मांसान्तरमाश्रितः  
शोथं संजनयेत् कुक्षावुदरं तस्य जायते ३१

यस्य वातः प्रकुपितः कुक्षिमाश्रित्य तिष्ठति  
नाधो व्रजति नाप्यूर्ध्वमानाहस्तस्य जायते ३२

रोगाश्चोत्सेधसामान्यदधिमांसार्बुदादयः

विशिष्टा नामरूपाभ्यां निर्देश्याः शोथसंग्रहे ३३

वातपित्तकफा यस्य युगपत् कुपितास्त्रयः  
जिह्वामूलेऽवतिष्ठन्ते विदहन्तः समुच्छ्रिताः ३४

जनयन्ति भृशं शोथं वेदनाश्च पृथग्विधाः  
तं शीघ्रकारिणं रोगं रोहिणीति विनिर्दिशेत् ३५

त्रिरात्रं प्रमं तस्य जन्तोर्भवति जीवितम्  
कुशलेन त्वनुक्रान्तः क्षिप्रं संपद्यते सुखी ३६

सन्ति ह्येवंविधा रोगाः साध्या दारुणसंमताः  
ये हन्युरनुपक्रान्ता मिथ्याचारेण वा पुनः ३७

साध्याश्चाप्यपरे सन्ति व्याधयो मृदुसंमताः  
यत्नायत्नकृतं येषु कर्म सिध्यत्यसंशयम् ३८

असाध्याश्चापरे सन्ति व्याधयो याप्यसंज्ञिताः  
सुसाध्वपि कृतं येषु कर्म यात्राकरं भवेत् ३९

सन्ति चाप्यपरे रोगा येषु कर्म न सिध्यति  
अपि यत्नकृतं बालैर्न तान् विद्वानुपाचरेत् ४०

साध्याश्चैवाप्यसाध्याश्च व्याधयो द्विविधाः स्मृताः  
मृदुदारुणभेदेन ते भवन्ति चतुर्विधाः ४१

त एवापरिसंख्येया भिद्यमाना भवन्ति हि  
रुजावर्णसमुत्थानसंस्थाननामभिः ४२

व्यवस्थाकरणं तेषां यथास्थूलेषु संग्रहः  
तथा प्रकृतिसामान्यं विकारेषूपदिश्यते ४३

विकारनामाकुशलो न जिहीयात् कदाचन  
न हि सर्वविकाराणां नामतोऽस्ति ध्रुवा स्थितिः ४४

स एव कुपितो दोषः समुत्थानविशेषतः  
स्थानान्तरगतश्चैव जनयत्यामयान् बहून् ४५

तस्माद्विकारप्रकृतीरधिष्ठानान्तराणि च  
समुत्थानविशेषांश्च बुद्ध्वा कर्म समाचरेत् ४६

यो ह्येतत्त्रितयं ज्ञात्वा कर्माण्यारभते भिषक्  
ज्ञानपूर्वं यथान्यायं स कर्मसु न मुह्यति ४७

नित्याः प्राणभृतां देहे वातपित्तकफास्त्रयः  
विकृताः प्रकृतिस्था वा तान् बुभुत्सेत पण्डितः ४८

उत्साहोच्छ्वासनिःश्वासचेष्टा धातुगतिः समा  
समो मोक्षो गतिमतां वायोः कर्माविकारजम् ४९

दर्शनं पक्तिरूष्मा च क्षुत्तृष्णा देहमार्दवम्  
प्रभा प्रसादो मेधा च पित्तकर्माविकारजम् ५०

स्नेहो बन्धः स्थिरत्वं च गौरवं वृषता बलम्  
क्षमा धृतिरलोभश्च कफकर्माविकारजम् ५१

वाते पित्ते कफे चैव क्षीणे लक्षणमुच्यते  
कर्मणः प्राकृताद्धानिर्वृद्धिर्वाऽपि विरोधिनाम् ५२

दोषप्रकृतिवैशेष्यं नियतं वृद्धिलक्षणम्  
दोषाणां प्रकृतिर्हानिर्वृद्धिश्चैवं परीक्ष्यते ५३

तत्र श्लोकाः--



संख्यां निमित्तं रूपाणि शोथानां साध्यतां न च  
तेषां तेषां विकाराणां शोथांस्तांस्तांश्च पूर्वजान् ५४

विधिभेदं विकाराणां त्रिविधं बोध्यसंग्रहम्  
प्राकृतं कर्म दोषाणां लक्षणं हानिवृद्धिषु ५५

वीतमोहरजोदोषलोभमानमदस्पृहः  
व्याख्यातवांस्त्रिशोथीये शोगाध्याये पुनर्वसुः ५६

एत्यग्निवेशकृते तन्त्रे चरकप्रतिसंस्कृते श्लोकस्थाने त्रिशोथीयो  
नामाष्टादशोऽध्यायः १८

## एकोनविंशोऽध्यायः

अथातोऽष्टोदरीयमध्यायं व्याख्यास्यामः १

इति ह स्माह भगवानात्रेयः २

इह खल्वष्टावुदराणि अष्टौ मूत्राघाताः अष्टौ क्षीरदोषाः अष्टौ रेतोदोषाः सप्त कुष्ठानि सप्त पिडकाः सप्त वीसर्पाः षडतीसाराः षडुदावर्ताः पञ्च गुल्माः पञ्च प्लीहदोषाः पञ्च कासाः पञ्च श्वासाः पञ्च हिक्काः पञ्च तृष्णाः पञ्च छर्दयः पञ्च भक्तस्यानशनस्थानानि पञ्च शिरोरोगाः पञ्च हृद्रोगाः पञ्च पाण्डुरोगाः पञ्चोन्मादाः चत्वारोऽपस्माराः चत्वारोऽक्षिरोगाः चत्वारः कर्णरोगाः चत्वारः प्रतिश्यायाः चत्वारो मुखरोगाः चत्वारो ग्रहणीदोषाः चत्वारो मदाः चत्वारो मूर्च्छायाः चत्वारः शोषाः चत्वारि क्लैब्यानि त्रयः शोफाः त्रीणि किलासानि त्रिविधं लोहितपित्तं द्वौ ज्वरौ द्वौ व्रणौ द्वावायामौ द्वे गृध्रस्यौ द्वे कामले द्विविधमामं द्विविधं वातरक्तं द्विविधान्यर्शांसि एक ऊरुस्तम्भः एकः संन्यासः एको महागदः विंशतिः क्रिमिजातयः विंशतिः प्रमेहाः विंशतिर्योनिव्यापदः इत्यष्टचत्वारिंशद्रोगाधिकरणान्यस्मिन् संग्रहे समुद्दिष्टानि ३

अष्टावुदराणीति वातपित्तकफसन्निपातप्लीहबद्धच्छिद्रदकोदराणि अष्टौ मूत्राघाता इति वातपित्तकफसन्निपाताश्मरीशर्कराशुक्रशोणितजाः अष्टौ क्षीरदोषा इति वैवर्ण्यं वैगन्ध्यं वैरस्यं पैच्छित्यं फेनसङ्घातो रौक्ष्यं गौरवमतिस्नेहश्च अष्टौ रेतोदोषा इति तनु शुष्कं फेनिलमश्वेतं पूत्यतिपिच्छलमन्यधातूपहितमवसादि च १

सप्त कुष्ठानीति कपालोदुम्बरमण्डलर्ष्यजिह्वपुण्डरीकसिध्मकाकणानि सप्त पिडका इति शराविका कच्छपिका जालिनी सर्षप्यलजी विनता विद्रधी च सप्त विसर्पा इति वातपित्तकफाग्निकर्दमकग्रन्थिसन्निपाताख्याः २

षडतीसारा इति वातपित्तकफसन्निपातभयशोकजाः षडुदावर्ता इति वातमूत्रपुरीषशुक्रच्छर्दिक्षवथुजाः ३

पञ्च गुल्मा इति वातपित्तकफसन्निपातशोणितजाः पञ्च प्लीहदोषा इति गु-  
ल्मैर्व्याख्याताः पञ्च कासा इति वातपित्तकफक्षतक्षयजाः पञ्च श्वासा इति  
महोर्ध्वच्छिन्नतमकक्षुद्राः पञ्च हिक्का इति महती गम्भीरा व्यपेता क्षुद्राऽन्नजा च  
पञ्च तृष्णा इति वातपित्तामक्षयोपसंसर्गात्मिकाः पञ्च छर्दय इति द्विष्टार्थ-संयो-  
गजा वातपित्तकफसन्निपातोद्रेकोत्थाश्च पञ्च भक्तस्यानशनस्थानामीति  
वातपित्तकफसन्निपातद्वेषाः पञ्च शिरोरोगा इति पूर्वोद्देशमभिसमस्य वातपि-  
त्तकफसन्निपातक्रिमिजाः पञ्च हृद्रोगा इति शिरोरोगैर्व्याख्याताः पञ्च पाण्डु-  
रोगा इति वातपित्तकफसन्निपातमृद्भक्षणाः पञ्चोन्मादा इति वातपित्तकफ-  
सन्निपातागन्तुनिमित्ताः ४

चत्वारोऽपस्मारा इति वातपित्तकफसन्निपातनिमित्ताः चत्वारोऽक्षिरोगाश्च-  
त्वारः कर्णरोगाश्चत्वारः प्रतिश्यायाश्चत्वारो मुखरोगाश्चत्वारो ग्रहणीदोषाश्च-  
त्वारो मदाश्चत्वारो मूर्च्छाया इत्यपस्मारैर्व्याख्याताः चत्वारः शोषा इति  
साहससन्धारणक्षयविषमाशनजाः चत्वारि क्लैब्यानीति बीजोपघाताद्ध्व-  
जभङ्गाजरायाः शुक्रक्षयाच्च ५

त्रयः शोथा इति वातपित्तश्लेष्मनिमित्ताः त्रीणि किलासानीति रक्तताम्रशु-  
क्लानि त्रिविधं लोहितपित्तमिति ऊर्ध्वभागमधोभागमुभयभागं च ६

द्वौ ज्वराविति उष्णाभिप्रायः शीतसमुत्थश्च शीताभिप्रायश्चोष्णसमुत्थः द्वौ  
व्रणाविति निजश्चागन्तुजश्च द्वावायामाविति बाह्यश्चाभ्यन्तरश्च द्वे गृध्रस्यावि-  
ति वाताद्वातकफाच्च द्वे कामले इति कोष्ठाश्रया शाखाश्रया च द्विविधमाम-  
मिति अलसको विसूचिका च द्विविधं वातरक्तमिति गम्भीरमुत्तानं च द्वि-  
विधान्यर्शासीति शुष्काण्यार्द्राणि च ७

एक ऊरुस्तम्भ इत्यामत्रिदोषसमुत्थः एकः संन्यास इति त्रिदोषात्मको मनः-  
शरीराधिष्ठानः एको महागद इति अतत्त्वाभिनिवेशः ८

विंशतिः कृमिजातय इति यूका पिपीलिकाश्चेति द्विविधा बहिर्मलजाः के-  
शादा लोमादा लोमद्वीपाः सौरसा औदुम्बरा जन्तुमातरश्चेति षट् शोणितजाः

अन्त्रादा उदरावेष्टा हृदयादाश्चुरवो दर्भपुष्पाः सौगन्धिका महागुदाश्चेति सप्त  
कफजाः ककेरुका मकेरुका लेलिहाः सशूलकाः सौसुरादाश्चेति पञ्च पुरी-  
षजाः विंशतिः प्रमेहा इत्युदकमेहश्चेक्षुबालिकारसमेहश्च सान्द्रमेहश्च सान्द्र-  
प्रसादमेहश्च शुक्लमेहश्च शुक्रमेहश्च शीतमेहश्च शनैर्मेहश्च सिकतामेहश्च नी-  
लमेहश्च लोहितमेहश्च मज्जिष्ठामेहश्च हरिद्रामेहश्चेति षट् पित्तनिमित्ताः वसा-  
मेहश्च मज्जामेहश्च हस्तिमेहश्च मधुमेहश्चेति चत्वारो वातनिमित्ताः इति विंश-  
तिः प्रमेहाः विंशतिर्योनिव्यापद इति वातिकी पैत्तिकी श्लैष्मिकी सान्निपा-  
तिकी चेति चतस्रो दोषजाः दोषदूष्यसंसर्गप्रकृतिनिर्देशैरवशिष्टाः षोडश  
निर्दिश्यन्ते तद्यथा रक्तयोनिश्चारजस्का चाचरणा चातिचरणा च प्राक्चरणा  
चोपप्लुता च परिप्लुता चोदावर्तिनी च कर्णिनी च पुत्रघ्नी चान्तर्मुखी च  
सूचीमुखी च शुष्का च वामिनी च षण्ढयोनिश्च महायोनिश्चेति विंशतिर्यो-  
निव्यापदो भवन्ति ६

केवलश्चायमुद्देशो यथोद्देशमभिनिर्दिष्टो भवति ४

सर्व एव निजा विकारा नान्यत्र वातपित्तकफेभ्यो निर्वर्तन्तेयथाहिशकु-  
निःसर्वं दिवसमपि परिपतन् स्वां छायां नातिवर्तते तथा स्वधातुवैषम्यनि-  
मित्ताः सर्वे विकारा वातपित्तकफान्नातिवर्तन्ते  
वातपित्तश्लेष्माणं पुनः स्थानसंस्थानप्रकृतिविशेषानभिसमीक्ष्य तदात्म-  
कानपि च सर्वविकारांस्तानेवोपदिशन्ति बुद्धिमन्तः ५

भवतश्चात्र--

स्वधातुवैषम्यनिमित्तजा ये विकारसंघा बहवः शरीरे  
न ते पृथक् पित्तकफानिलेभ्य आगन्तवस्त्वेव ततो विशिष्टाः ६

आगन्तुरन्वेति निजं विकारं निजस्तथाऽऽगन्तुमपि प्रवृद्धः  
तत्रानुबन्धं प्रकृतिं च सम्यग् ज्ञात्वा ततः कर्म समारभेत ७

तत्र श्लोकौ--

विंशकाश्चैककाश्चैव त्रिकाश्चोक्तास्त्रयस्त्रयः

द्विकाश्चाष्टौ चतुष्काश्च दश द्वादश पञ्चकाः ८

चत्वारश्चाष्टका वर्गाः षट्कौ द्वौ सप्तकास्त्रयः  
अष्टोदरीये रोगाणां रोगाध्याये प्रकाशिताः ९

इत्यग्निवेशकृते तन्त्रे चरकप्रतिसंस्कृते श्लोकस्थानेऽष्टोदरीयो  
नामोनविंशोऽध्यायः १६

## विंशोऽध्यायः

अथातो महारोगाध्यायं व्याख्यास्यामः १

इति ह स्माह भगवानात्रेयः २

चत्वारो रोगा भवन्ति--आगन्तुवातपित्तश्लेष्मनिमित्ताः तेषां चतुर्णामपि रोगाणां रोगत्वमेकविधं भवति रुक्सामान्यात् द्विविधा पुनः प्रकृतिरेषाम् आगन्तुनिजविभागात् द्विविधं चैषामधिष्ठानं मनःशरीरविशेषात् विकाराः पुनरपरिसंख्येयाः प्रकृत्यधिष्ठानलिङ्गायतनविकल्पविशेषपरिसंख्येयत्वात् ॥ ३

मुखानि तु खल्वागन्तोर्नखदशनपतनाभिचाराभिशापाभिषाङ्गाभिघातव्यध-  
बन्धनवेष्टनपीडनरज्जुदहनशस्त्राशनिभूतोपसर्गादीनि निजस्य तु मुखं वात-  
पित्तश्लेष्मणां वैषम्यम् ४

द्वयोस्तु खल्वागन्तुनिजयोः प्रेरणमसात्म्येन्द्रियार्थसंयोगः प्रज्ञापराधः परि-  
णामश्चेति ५

सर्वेऽपि तु खल्वेतेऽभिप्रवृधाश्चत्वारो रोगाः परस्परमनुबध्नन्ति न चान्योन्येन  
सह सन्देहमापद्यन्ते ६

आगन्तुर्हि व्यथापूर्वं समुत्पन्नो जघन्यं वातपित्तश्लेष्मणां वैषम्यमापादयति  
निजे तु वातपित्तश्लेष्माणः पूर्वं वैषम्यमापद्यन्ते जघन्यं व्यथामभिनिर्वर्तय-  
न्ति ७

तेषां त्रायाणामपि दोषाणां शरीरे स्थानविभाग उपदेक्ष्यते तद्यथा--बस्तिः  
पुरीषाधानं कटिः सक्थिनी पादावस्थीनि पक्वाशयश्च वातस्थानानि तत्रापि  
पक्वाशयो विशेषेण घातस्थानं स्वेदो रसो लसीका रुधिरमामाशयश्च पित्त-  
स्थानानि तत्राप्यामाशयो विशेषेण पित्तस्थानम् उरः शिरो ग्रीवा पर्वाण्या-  
माशयो मेदश्च श्लेष्मस्थानानि तत्राप्युरो विशेषेण श्लेष्मस्थानम् ८

सर्वशरीरचरास्तु वातपित्तश्लेष्माणः सर्वस्मिञ्छरीरे कुपिताकुपिताः शुभा-  
शुभानि कुर्वन्ति--प्रकृतिभूताः शुभान्युपचयबलवर्णप्रसादादीनि अशुभानि  
पुनर्विकृतिमापन्ना विकारसंज्ञकानि ६

तत्र विकाराः सामान्यजाः नानात्मजाश्च

तत्र सामान्यजाः पूर्वमष्टोदरीये व्याख्याताः नानात्मजांस्त्विहाध्यायेऽनुव्या-  
ख्यास्यामः

तद्यथा--अशीतिर्वातविकाराः चत्वारिंशत् पित्तविकाराः विंशतिः श्लेष्म-  
विकाराः १०

तत्रादौ वातविकाराननुव्याख्यास्यामः

तद्यथा--नखभेदश्च विपादिका च पादशूलं च पादभ्रंशश्च पादसुप्तता च  
वातखुड्गता च गुल्फग्रहश्च पिण्डकोद्वेष्टनं च गृध्रसी च जानुभेदश्च जानुवि-  
श्लेषश्च ऊरुस्तम्भश्च ऊरुसादश्च पाङ्गुल्यं च गुदभ्रंशश्च गुदार्तिश्च वृषणाक्षेपश्च  
शेफस्तम्भश्च वङ्गणानाहश्च श्रोणिभेदश्च विड्भेदश्च उदावर्तश्च खञ्जत्वं च कु-  
ब्जत्वं च वामनत्वं च त्रिकग्रहश्च पृष्ठग्रहश्च पार्श्वावमर्दश्च उदरावेष्टश्च हन्मा-  
हेश्च हृद्द्रवश्च वक्ष उद्धर्षश्च वक्ष उपरोधश्च वक्षस्तोदश्च बाहुशोषश्च ग्रीवास्तम्भश्च  
मन्यास्तम्भश्च कण्ठोद्धवंसश्च हनुभेदश्च ओष्ठभेदश्च अक्षिभेदश्च दन्तभेदश्च द-  
न्तशैथिल्यं च मूकत्वं च वाक्सङ्गश्च कषायास्यता च मुखशोषश्च अरसज्ञता च  
घ्राणनाशश्च कर्णशूलं च अशब्दश्रवणं च उच्चैःश्रुतिश्च बाधिर्यं च वर्त्मस्तम्भश्च  
वर्त्मसङ्कोचश्च तिमिरं च अक्षिशूलं च अक्षिव्युदासश्च भ्रूव्युदासश्च शङ्खभेदश्च  
ललाटभेदश्च शिरोरुक् च केशभूमिस्फुटनं च अर्दितं च एकाङ्गरोगश्च  
सर्वाङ्गरोगश्च पक्षवधश्च आक्षेपकश्च दण्डकश्च तमश्च भ्रमश्च वेपथुश्च जृम्भा च  
हिक्का च विषादश्च अतिप्रलापश्च रौक्ष्यं च पारुष्यं च श्यावारुणावभासता च  
अस्वप्नश्च अनवस्थितचित्तत्वं च इत्यशीतिर्वातविकारा वातविकाराणा-  
मपरिसंख्येयानामविष्कृततमा व्याख्याताः ११

सर्वेष्वपि खल्वेतेषु वातविकारेषूक्तेष्वन्येषु चानुक्तेषु वायोरिदमात्मरूपम-  
परिणामि कर्मणश्च स्वलक्षणं यदुपलभ्य तदवयवं वा विमुक्तसन्देहा वात-  
विकारमेवाध्यवस्यन्ति कुशलाः तद्यथा रौक्ष्यं शैत्यं लाघवं वैशद्यं गतिर-

मूर्तत्वमनवस्थितत्वं चेति वायोरात्मरूपाणि एवंविधत्वाच्च वायोः कर्मणः  
स्वलक्षणमिदमस्य भवति तं तं शरीरावयवमाविशतः तद्यथा--स्रंसभ्रं  
सव्याससङ्गभेदसादहर्षतर्षकम्पवर्तचालतोदव्यथाचेष्टादीनि तथा खरपरुष-  
विशदसुषिरारुणवर्णकषायविरसमुखत्वशोषशूलसुप्तिसङ्कोचनस्तम्भनखञ्ज-  
क्षतादीनि च वायोः कर्माणि तैरन्वितं वातविकारमेवाध्यवस्येत् १२

तं मधुराम्ललवणस्निग्धोष्णैरुपक्रमैरुपक्रमेत स्नेहस्वेदास्थापनानुवासनन-  
स्तःकर्मभोजनाभ्यङ्गोत्सादनपरिषेकादिभिर्वातहरैर्मात्रां कालं च प्रमाणीकृत्य  
तत्रास्थापनानुवासनं तु खलु सर्वत्रोपक्रमेभ्यो वाते प्रधानतमं मन्यते भिषजः  
तद्ध्यादित एव पक्वाशयमनुप्रविश्य केवलं वैकारिकं वातमूलं छिनत्ति  
तत्रावजितेऽपि वाते शरीरान्तर्गताः वातविकाराः प्रशान्तिमापद्यन्ते यथा  
वनस्पतेर्मूले छिन्ने स्कन्धशाखाप्ररोहकुसुमफलपलाशादीनां नियतो विना-  
शस्तद्वत् १३

पित्तविकारांश्चत्वारिंशतमत ऊर्ध्वमनुव्याख्यास्यामः--ओषश्च प्लोषश्च दा-  
हश्च दवथुश्च धूमकश्च अम्लकश्च विदाहश्च अन्तर्दाहश्च अंसदाहश्च ऊष्माधिक्यं  
च अतिस्वेदश्च अङ्गस्वेदश्च अङ्गगन्धश्च अङ्गावदरणं च शोणितक्लेदश्च मांस-  
क्लेदश्च त्वग्दाहश्च मांसदाहश्च त्वगवदरणं च चर्मदलनं च रक्तकोष्ठश्च रक्त-  
विस्फोटश्च रक्तपित्तं च रक्तमण्डलानि च हरितत्वं च हारिद्रत्वं च नीलिका  
च कक्षा च कामला च तिक्तास्यता च लोहितगन्धास्य ता च पूतिमुखता च  
तृष्णाधिक्यं च अतृप्तिश्च आस्यविपाकश्च गलपाकश्च अक्षिपाकश्च गुदपाकश्च  
मेढ्रपाकश्च जीवादानं च तमः प्रवेशश्च हरितहारिद्रनेत्रमूत्रवर्चस्त्वं च इति  
चत्वारिंशत्पित्तविकाराः पित्तविकाराणामपरिसंख्येयानामाविष्कृततमा  
व्याख्याताः १४

सर्वेष्वपि खल्वेतेषु पित्तविकारेषूक्तेष्वन्येषु चानुक्तेषु पित्तस्येदमात्मरूपम-  
परिणामि कर्मणश्च स्वलक्षणं यदुपलभ्य तदवयवं वा विमुक्तसंदेहाः पित्त-  
विकारमेवाध्यवस्यन्ति कुशलाः तद्यथा--औष्ण्यं तैक्षण्यं द्रवत्वमनति-  
स्नेहो वर्णश्च शुक्लारुणवर्जो गन्धश्च विस्त्रो रसौ च कटुकाम्लौ सरत्वं च  
पित्तस्यात्मरूपाणि एवंविधत्वाच्च पित्तस्य कर्मणः स्वलक्षणमिदमस्य भवति



तं तं शरीरावयवमाविशतः तद्यथा-दाहौष्ण्यपाकस्वेदक्लेदकोथकण्डूस्त्रा-  
वरागायथास्वं च गन्धवर्णरसाभिनिर्वर्तनं पित्तस्य कर्माणि तैरन्वितं पित्त-  
विकारमेवाध्यवस्येत् १५

तं मधुरतिक्तकषायशीतैरुपक्रमैरुपक्रमेत स्नेहविरेकप्रदेहपरिषेकाभ्यङ्गादिभिः  
पित्तहरैर्मात्रां कालं च प्रमाणीकृत्य विरेचनं तु सर्वोपक्रमेभ्यः पित्ते प्रधानतमं  
मन्यन्ते भिषजः तद्ध्यादित एवामाशयमनुप्रविश्य केवलं वैकारिकं पित्तमू-  
लमपकर्षति तत्रावजिते पित्तेऽपि शरीरान्तर्गताः पित्तविकाराः प्रशान्तिमाप-  
द्यन्ते यथाऽग्नौ व्यपोढे केवलमग्निगृहं शीतीभवति तद्वत् १६

श्लेष्मविकारांश्च विंशतिमत ऊर्ध्वं व्याख्यास्यामः तद्यथा--तृप्तिश्च तन्द्रा च  
निद्राधिक्यं च स्तैमित्यं च गुरुगात्रता च आलस्यं च मुखमाधुर्यं च मुख-  
स्त्रावश्च श्लेष्मोद्गिरणं च मलस्याधिक्यं च बलासकश्च अपक्तिश्च हृदयोपले-  
पश्च कण्ठोपलेपश्च धमनीप्रतिचयश्च गलगण्डश्च अतिस्थौल्यं च शीताग्निता च  
उदरदश्च श्वेतावभासता च श्वेतमूरनेत्रवर्चस्त्वं च इति विंशतिः श्लेष्मविकाराः  
श्लेष्मविकाराणामपरिसंख्येयानामाविष्कृततमा व्याख्याता भवन्ति १७

सर्वेष्वपि खल्वेतेषु श्लेष्मविकारेषूक्तेष्वन्येषु चानुक्तेषु श्लेष्मण इदमात्म-  
रूपमपरिणामि कर्मणश्च स्वलक्षणं यदुपलभ्य तदवयवं वा विमुक्तसंदेहाः  
श्लेष्मविकारमेवाध्यवस्यन्ति कुशलाः तद्यथा--स्नेहशैत्यशौक्यगौर-  
वमाधुर्यस्थैर्यपैच्छिल्यमात्स्नर्यानि श्लेष्मण आत्मरूपाणि एवंविधत्वाच्च  
श्लेष्मणः कर्मणः स्वलक्षणमिदमस्य भवति तं तं शरीरावयवमाविशतः  
तद्यथा--श्वैत्यशैत्यकण्डूस्थैर्यगौरवस्नेहसुप्तिक्लेदोपदेहबन्धमा-  
धुर्यचिरकारित्वानि श्लेष्मणः कर्माणि तैरन्वितं श्लेष्मविकारमेवाध्यवस्येत्  
॥ १८

तं कटुकतिक्तकषायतीक्ष्णोष्णरूक्षैरुपक्रमैरुपक्रमेत स्वेदवमनशिरोविरेचन-  
व्यायामादिभिः श्लेष्महरैर्मात्रां कालं च प्रमाणीकृत्य वमनं तु सर्वोपक्रमे-  
भ्यः श्लेष्मणि प्रधानतमं मन्यन्ते भिषजः तद्ध्यादित एवामाशयमनुप्रवि-  
श्योरोगतं केवलं वैकारिकं श्लेष्ममूलमूर्ध्वमुत्क्षिपति तत्रावजिते श्लेष्म-

एयपि शरीरान्तर्गताः श्लेष्मविकाराः प्रशान्तिमापद्यन्ते यथा भिन्ने केदारसे-  
तौ शालियवषष्टिकादीन्यनभिष्यन्द्यमानान्यम्भसा प्रशोषमापद्यन्ते तद्वदिति १६

भवन्ति चात्र--

रोगमादौ परीक्षेत ततोऽनन्तरमौषधम्  
ततः कर्म भिषक् पश्चाज्ज्ञानपूर्वं समाचरेत् २०

यस्तु रोगमविज्ञाय कर्माण्यारभते भिषक्  
अप्यौषधविधानज्ञस्तस्य सिद्धिर्यदृच्छया २१

तस्तु रोगविशेषज्ञः सर्वभैषज्यकोविदः  
देशकालप्रमाणज्ञस्तस्य सिद्धिरसंशयम् २२

तत्र श्लोकाः--

संग्रहः प्रकृतिर्देशो विकारमुखमीरणम्  
भसन्देहोऽनुबन्धश्च रोगाणां संप्रकाशितः २३

दोषस्थानानि रोगाणां गणा नानात्मजाश्च ये  
रूपं पृथक् च दोषाणां कर्म चापरिणामि यत् २४

पृथक्त्वेन च दोषाणां निर्दिष्टाः समुपक्रमाः  
सम्यङ्ग्रहति रोगाणामध्याये तत्त्वदर्शिना २५

इत्यग्निवेशकृते तन्त्रे चरकप्रतिसंस्कृते श्लोकस्थाने महारोगाध्यायो नाम  
विंशोऽध्यायः २०

समाप्तो रोगचतुष्कः ५

## एकविंशोऽध्यायः

अथातोऽष्टौनिन्दतीयमध्यायं व्याख्यास्यामः १

इति ह स्माह भगवानात्रेयः २

इह खलु शरीरमधिकृत्याष्टौ पुरुषा निन्दता भवन्ति तद्यथा--अतिदीर्घश्च  
अतिह्रस्वश्च अतिलोमा च अलोमा च अतिकृष्णश्च अतिगौरश्च अतिस्थूलश्च  
अतिकृशश्चेति ३

अत्रातिस्थूलकृशयोर्भूय एवापरे निन्दतविशेषा भवन्ति  
अतिस्थूलस्य तावदायुषो हासो जवोपरोधः कृच्छ्रव्यवायता दौर्बल्यं दौर्ग-  
न्ध्यं स्वेदाबाधः क्षुदतिमात्रं पिपासातियोगश्चेति भवन्त्यष्टौ दोषाः  
तदतिस्थौल्यमतिसंपूरणादुरुमधुरशीतस्निग्धोपयोगादव्यायामादव्यवायाद्दि-  
वास्वप्राद्धर्षनित्यत्वादचिन्तनाद्वीजस्वभावाचोपजायते  
तस्य ह्यतिमात्रमेदस्विनो मेद एवोपचीयते न तथेतरे धातवः तस्मादस्यायुषो  
हासः शैथिल्यात् सौकुमार्यादुरुत्वाच्च मेदसो जवोपरोधः शुक्राबहुत्वान्मेद-  
साऽऽवृतमार्गत्वाच्च कृच्छ्रव्यवायता दौर्बल्यमसमत्वाद्धातूनां दौर्गन्ध्यं मे-  
दोदोषान्मेदसः स्वभावात् स्वेदनत्वाच्च मेदसः श्लेष्मसंसर्गाद्विष्यन्दित्वा-  
द्बहुत्वादुरुत्वाद्व्यायामासहत्वाच्च स्वेदाबाधः तीक्ष्णाग्नित्वात् प्रभूतकोष्ठवा-  
युत्वाच्च क्षुदतिमात्रं पिपासातियोगश्चेति ४

भवन्ति चात्र--

मेदसाऽऽवृतमार्गत्वाद्वायुः कोष्ठे विशेषतः  
चरन् संधुक्षयत्यग्निमाहारं शोषयत्यपि ५

तस्मात् स शीघ्रं जरयत्याहारं चातिकांक्षति  
विकारांश्चाश्नुते घोरान् कांश्चित्कालव्यतिक्रमात् ६

एतावुपद्रवकरौ विशेषादग्निमारुतौ

एतौ हि दहतः स्थूलं वनदावो वनं यथा ७

मेदस्यतीव संवृधे सहसैवानिलादयः  
विकारान् दारुणान् कृत्वा नाशयन्त्याशु जीवितम् ८

मेदोमांसातिवृधत्वाच्चलस्फिगुदरस्तनः  
अयथोपचयोत्साहो नरोऽतिस्थूल उच्यते ९

इति मेदस्विनो दोषा हेतवो रूपमेव च  
निर्दिष्टं वक्ष्यते वाच्यमतिकाश्ये त्वतः परम् १०

सेवा रूक्षान्नपानानां लङ्घनं प्रमिताशनम्  
क्रियातियोगः शोकश्च वेगनिद्राविनिग्रहः ११

रूक्षस्योद्वर्तनं स्नानस्याभ्यासः प्रकृतिर्जरा  
विकारानुशयः क्रोधः कुर्वन्त्यतिकृशं नरम् १२

व्यायाममतिसौहित्यं क्षुत्पिपासामयौषधम्  
कृशो न सहते तद्वदतिशीतोष्णमैथुनम् १३

प्लीहा कासः क्षयः श्वासो गुल्मोऽर्शास्युदराणि च  
कृशं प्रायोऽभिधावन्ति रोगाश्च ग्रहणीगताः १४

शुष्कस्फिगुदरग्रीवो धमनीजालसन्ततः  
त्वगस्थिशेषोऽतिकृशः स्थूलपर्वा नरो मतः १५

सततं व्याधितावेतावतिस्थूलकृशौ नरौ  
सततं चोपचर्यौ हि कर्शनैर्बृहणैरपि १६

स्थौल्यकाश्ये वरं काश्यं समोपकरणौ हि तौ  
यद्युभौ व्याधिरागच्छेत् स्थूलमेवातिपीडयेत् १७

सममांसप्रमाणस्तु समसंहननो नरः  
दृढेन्द्रियो विकाराणां न बलेनाभिभूयते १८

क्षुत्पिपासातपसहः शीतव्यायामसंसहः  
समपक्ता समजरः सममांसचयो मतः १९

गुरु चातर्पणं चेष्टं स्थूलानां कर्शनं प्रति  
कृशानां बृंहणार्थं च लघु संतर्पणं च यत् २०

वातघ्नान्यन्नपानानि श्लेष्ममेदोहराणि च  
रूक्षोष्णा बस्तयस्तीक्ष्णा रूक्षाण्युद्वर्तनानि च २१

गुडूचीभद्रमुस्तानां प्रयोगस्त्रैफलस्तथा  
तक्रारिष्टप्रयोगश्च प्रयोगो माक्षिकस्य च २२

विडङ्गं नागरं क्षारः काललोहरजो मधु  
यवामलकचूर्णं च प्रयोगः श्रेष्ठ उच्यते २३

बिल्वादिपञ्चमूलस्य प्रयोगः क्षौद्रसंयुतः  
शिलाजतुप्रयोगश्च साग्निमन्थरसः परः २४

प्रशातिका प्रियङ्गुश्च श्यामाका यवका यवाः  
जूर्णाह्वा कोद्रवा मुद्गाः कुलत्थाश्चकमुद्गकाः २५

आढकीनां च बीजानि पटोलामलकैः सह  
भोजनार्थं प्रयोज्यानि पानं चानु मधूदकम् २६

अरिष्टांश्चानुपानार्थं मेदोमांसकफापहान्  
अतिस्थौल्यविनाशाय संविभज्य प्रयोजयेत् २७

प्रजागरं व्यवायं च व्यायामं चिन्तनानि च

स्थौल्यमिच्छन् परिस्यक्तुं क्रमेणाभिप्रवर्धयेत् २८

स्वप्नो हर्षः सुखा शय्या मनसो निर्वृतिः शमः  
चिन्ताव्यवायव्यायामविरामः प्रियदर्शनम् २९

नवान्नानि नवं मद्यं ग्राम्यानूपौदका रसाः  
संस्कृतानि च मांसानि दधि सर्पिः पयांसि च ३०

इक्षवः शालयो माषा गोधूमा गुडवैकृतम्  
बस्तयः स्निग्धमधुरास्तैलाभ्यङ्गश्च सर्वदा ३१

स्निग्धमुद्वर्तनं स्नानं गन्धमाल्यनिषेवणम्  
शुक्लं वासो यथाकालं दोषाणामवसेचनम् ३२

रसायनानां वृष्याणां योगानामुपसेवनम्  
हत्वाऽतिकाश्यमाधत्ते नृणामुपचयं परम् ३३

अचिन्तनाच्च कार्याणां ध्रुवं संतर्पणेन च  
स्वप्नप्रसङ्गाच्च नरो वराह इव पुष्यति ३४

यदा तु मनसि क्लान्ते कर्मात्मानः क्लमान्विताः  
विषयेभ्यो निवर्तन्ते तदा स्वपिति मानवः ३५

निद्रायत्तं सुखं दुःखं पुष्टिः काश्यं बलाबलम्  
वृषता क्लीवता ज्ञानमज्ञानं जीवितं न च ३६

अकालेऽतिप्रसङ्गाच्च न च निद्रा निषेविता  
सुखायुषी पराकुर्यात् कालरात्रिरिवापरा ३७

सैव युक्ता पुनर्युक्ते निद्रा देहं सुखायुषा  
पुरुषं योगिनं सिद्ध्या सत्या बुद्धिरिवागता ३८

गीताध्ययनमद्यस्त्रीकर्मभाराध्वकर्षिताः  
अजीर्णिनः क्षताः क्षीणा वृद्धा बालास्तथाऽबलाः ३६

तृष्णातीसारशूलार्ताः श्वासिनो हिक्किनः कृशाः  
पतिताभिहितोन्मत्ताः क्लान्ता यानप्रजागरैः ४०

क्रोधशोकभयक्लान्ता दिवास्वप्नोचिताश्च ये  
सर्व एते दिवास्वप्नं सेवेरन् सार्वकालिकम् ४१

धातुसाम्यं तथा ह्येषां बलं चाप्युपजायते  
श्लेष्मा पुष्णाति चाङ्गानि स्थैर्यं भवति चायुषः ४२

ग्रीष्मे त्वादानरूक्षाणां वर्धमाने च मारुते  
रात्रीणां चातिसंक्षेपाद्दिवास्वप्नः प्रशस्यते ४३

ग्रीष्मवर्ज्येषु कालेषु दिवास्वप्नात् प्रकुप्यतः  
श्लेष्मपित्ते दिवास्वप्नस्तस्मात्तेषु न शस्यते ४४

मेदस्विनः स्नेहनित्याः श्लेष्मलाः श्लेष्मरोगिणः  
दूषीविषार्ताश्च दिवा न शयीरन् कदाचन ४५

हलीमकः शिरःशूलं स्तैर्मित्यं गुरुगात्रता  
अङ्गमर्दोऽग्निनाशश्च प्रलेपो हृदयस्य च ४६

शोफारोचकहृल्लासपीनसार्धावभेदकाः  
कोठारुः पिडकाः कण्डूस्तन्द्रा कासो गलामयाः ४७

स्मृतिबुद्धिप्रमोहश्च संरोधः स्रोतसां ज्वरः  
इन्द्रियाणामसामर्थ्यं विषवेगप्रवर्तनम् ४८

भवेन्नृणां दिवास्वप्नस्याहितस्य निषेवणात्

तस्माद्धिताहितं स्वप्नं बुद्ध्वा स्वप्यात् सुखं बुधः ४९

रारौ जागरणं रूक्षं स्निग्धं प्रस्वपनं दिवा  
अरूक्षमनभिष्यन्दि त्वासीनप्रचलायितम् ५०

देहवृत्तौ यथाऽऽहारस्तथा स्वप्नः सुखो मतः  
स्वप्नाहारसमुत्थे च स्थौल्यकार्श्ये विशेषतः ५१

अभ्यङ्गोत्सादनं स्नानं ग्राम्यानूपौदका रसाः  
शाल्यन्नं सदधि क्षीरं स्नेहो मद्यं मनःसुखम् ५२

मनसोऽनुगुणा गन्धाः शब्दाः संवाहनानि च  
चक्षुषोस्तर्पणं लेपः शिरसो वदनस्य च ५३

स्वास्तीर्णं शयनं वेश्म सुखं कालस्तथोचितः  
आनयन्त्यचिरान्निद्रां प्रनष्टा या निमित्ततः ५४

कायस्य शिरसश्चैव विरेकश्छर्दनं भयम्  
चिन्ता क्रोधस्तथा धूमो व्यायामो रक्तमोक्षणम् ५५

उपवासोऽसुखा शय्या सत्त्वौदार्यं तमोजयः  
निद्राप्रसङ्गमहितं वारयन्ति समुत्थितम् ५६

एत एव च विज्ञेया निद्रानाशस्य हेतवः  
कार्यं कालो विकारश्च प्रकृतिर्वायुरेव च ५७

तमोभवा श्लेष्मसमुद्भवा च मनःशरीरश्रमसंभवा च  
आगन्तुकी व्याध्यनुवर्तिनी च रात्रिस्वभावप्रभवा च निद्रा ५८

रात्रिस्वभावप्रभवा मता या तां भूतधात्रीं प्रवदन्ति तज्ज्ञाः  
तमोभवामाहुरघस्य मूलं शेषाः पुनर्व्याधिषु निर्दिशन्ति ५९



यत्र श्लोकाः--

निन्दिताः पुरुषास्तेषां यौ विशेषेण निन्दतौ  
निन्दिते कारणं दोषास्तयोर्निन्दितभेषजम् ६०

येभ्यो यदा हिता निद्रा येभ्यश्चाप्यहिता यदा  
अतिनिद्रायानिद्राय भेषजं यद्भवा च सा ६१

या या यथाप्रभावा च निद्रा तत् सर्वमत्रिजः  
अष्टौनिन्दितसंख्याते व्याजहार पुनर्वसुः ६२

इत्यग्निवेशकृते तन्त्रे चरकप्रतिसंस्कृते श्लोकस्थानेऽष्टौनिन्दितीयो  
नामैकविंशतितमोऽध्यायः २१

## द्वाविंशोऽध्यायः

अथातो लङ्घनबृंहणीयमध्यायं व्याख्यास्यामः १

इति ह स्माह भगवानात्रेयः २

तपःस्वाध्यायनिरतानात्रेयः शिष्यसत्तमान्  
षडग्निवेशप्रमुखानुक्तवान् परिचोदयन् ३

लङ्घनं बृंहणं काले रूक्षणं स्नेहनं तथा  
स्वेदनं स्तम्भनं चैव जानीते यः स वै भिषक् ४

तमुक्तवन्तमात्रेयमग्निवेश उवाच ह ५

भगवल्लङ्घनं किंस्वल्लङ्घनीयाश्च कीदृशाः  
बृंहणं बृंहणीयाश्च रूक्षणीयाश्च रूक्षणम् ६

के स्नेहाः स्नेहनीयाश्च स्वेदाः स्वेद्याश्च के मताः  
स्तम्भनं स्तम्भनीयाश्च वक्तुमर्हसि तद्गुरो ७

लङ्घनप्रभृतीनां च षण्णामेषां समासतः  
कृताकृतातिवृतानां लक्षणं वक्तुमर्हसि ८

तदग्निवेशस्य वचो निशम्य गुरुरब्रवीत्  
यत् किञ्चिल्लाघवकरं देहे तल्लङ्घनं स्मृतम् ९

बृहत्त्वं यच्छरीरस्य जनयेत्तच्च बृंहणम्  
रौक्ष्यं खरत्वं वैशद्यं यत् कुर्यात्तद्धि रूक्षणम् १०

स्नेहनं स्नेहविष्यन्दमार्दवक्लेदकारकम्  
स्तम्भगौरवशीतघ्नं स्वेदनं स्वेदकारकम् ११

स्तम्भनं स्तम्भयति यद्गतिमन्तं चलं ध्रुवम्  
लघूष्णतीक्ष्णविशदं रूक्षं सूक्ष्मं खरं सरम् १२

कठिनं चैव यद्द्रव्यं प्रायस्तल्लङ्घनं स्मृतम्  
गुरु शीतं मृदु स्निग्धं बहलं स्थूलपिच्छिलम् १३

प्रायो मन्दं स्थिरं श्लक्ष्णं द्रव्यं बृंहणमुच्यते  
रूक्षं लघु खरं तीक्ष्णमुष्णं स्थिरमपिच्छिलम् १४

प्रायशः कठिनं चैव यद्द्रव्यं तद्धि रूक्षणम्  
द्रवं सूक्ष्मं सरं स्निग्धं पिच्छिलं गुरु शीतलम्  
प्रायो मन्दं मृदु च यद्द्रव्यं तत्स्नेहनं मतम् १५

उष्णं तीक्ष्णं सरं स्निग्धं रूक्षं सूक्ष्मं द्रवं स्थिरम्  
द्रव्यं गुरु च यत् प्रायस्तद्धि स्वेदनमुच्यते १६

शीतं मन्दं मृदु श्लक्ष्णं रूक्षं सूक्ष्मं द्रवं स्थिरम्  
यद्द्रव्यं लघु चोद्दिष्टं प्रायस्तत् स्तम्भनं स्मृतम् १७

चतुष्प्रकारा संशुद्धिः पिपासा मारुतातपौ  
पाचनान्युपवासश्च व्यायामश्चेति लङ्घनम् १८

प्रभूतश्लेष्मपित्तास्रमलाः संसृष्टमारुताः  
बृहच्छरीरा बलिनो लङ्घनीया विशुद्धिभिः १९

येषां मध्यबला रोगाः कफपित्तसमुत्थिताः  
वम्यतीसारहृद्रोगविसूच्यलसकज्वराः २०

विबन्धगौरवोद्गारहृल्लासारोचकादयः  
पाचनैस्तान् भिषक् प्राज्ञः प्रायेणादावुपाचरेत् २१

एत एव यथोद्दिष्टा येषामल्पबला गदाः  
पिपासानिग्रहैस्तेषामुपवासैश्च ताञ्जयेत् २२

रोगाञ्जयेन्मध्यबलान् व्यायामातपमारुतैः  
बलिनां इं पुनर्येषां रोगाणामवरं बलम् २३

त्वग्दोषिणां प्रमीढानां स्निग्धाभिस्यन्दिबृंहिणाम्  
शिशिरे लङ्घनं शस्तमपि वातविकारिणाम् २४

अदिग्धविद्धमक्लिष्टं वयस्थं सात्म्यचारिणाम्  
मृगमत्स्यविहङ्गानां मांसं बृंहणमुच्यते २५

क्षीणाः क्षताः कृशा वृद्धा दुर्बला नित्यमध्वगाः  
स्त्रीमद्यनित्या ग्रीष्मे च बृंहणीया नराः स्मृताः २६

शोषार्शोग्रहणीदोषैर्व्याधिभिः कर्षिताश्च ये  
तेषां क्रव्यादमांसानां बृंहणा लघवो रसाः २७

स्नानमुत्सादनं स्वप्नो मधुराः स्नेहबस्तयः  
शर्कराक्षीरसर्पीषि सर्वेषां विद्धि बृंहणम् २८

कटुतिक्तकषायाणां सेवनं स्त्रीष्वसंयमः  
खलिपिण्याकतक्राणां मध्वादीनां च रूक्षणम् २९

अभिष्यरणा महादोषा मर्मस्था व्याधयश्च ये  
ऊरुस्तम्भप्रभृतयो रूक्षणीया निदर्शिताः ३०

स्नेहाः स्नेहयितव्याश्च स्वेदाः स्वेद्याश्च ये नराः  
स्नेहाध्याये मयोक्तास्ते स्वेदारूये च सविस्तरम् ३१

द्रवं तन्वसरं यावच्छीतीरकरणमौषधम्

स्वादु तिक्तं कषायं च स्तम्भनं सर्वमेव तत् ३२

पित्तक्षाराग्निदग्धा ये वम्यतीसारपीडिताः  
विषस्वेदातियोगार्ताः स्तम्भनीया निदर्शिताः ३३

वातमूत्रपुरीषाणां विसर्गे गारलाघवे  
हृदयोद्गारकण्ठास्यशुद्धौ तन्द्राक्लमे गते ३४

स्वेदे जाते रुचौ चैव क्षुत्पिपासासहोदये  
कृतं लङ्घनमादेश्यं निर्व्यथे चान्तरात्मनि ३५

पर्वभेदोऽङ्गमर्दश्च कासः शोषो मुखस्य च  
क्षुत्प्रणाशोऽरुचिस्तृष्णा दौर्बल्यं श्रोत्रनेत्रयोः ३६

मनसः संभ्रमोऽभीक्ष्णमूर्ध्वातस्तमो हृदि  
देहाग्निबलनाशश्च लङ्घनेऽतिकृते भवेत् ३७

बलं पृष्ठ्युपलम्भश्च काश्यदोषविवर्जनम्  
लक्षणं बृंहिते स्थौल्यमति चात्यर्थबृंहिते ३८

कृतातिकृतलिङ्गं यल्लिङ्घिते तद्धि रूक्षिते  
स्तम्भितः स्याद्वले लब्धे यथोक्तैश्चामयैर्जितैः ३९

श्यावता स्तब्धगात्रत्वमुद्वेगो हनुसंग्रहः  
हृद्वर्चोनिग्रहश्च स्यादतिस्तम्भितलक्षणम् ४०

लक्षणं चाकृतानां स्यात् षण्णामेषां समासतः  
तदौषधानां धातूनामशमो वृद्धिरेव च ४१

इति षट् सर्वरोगाणां प्रोक्ताः सम्यगुपक्रमाः  
साध्यानां साधने सिद्धा मात्राकालानुरोधिनः ४२

भवति चात्र--

दोषाणां बहुसंसर्गात् सङ्कीर्यन्ते ह्युपक्रमाः

षट्त्वं तु नातिवर्तन्ते त्रित्वं वातादयो यथा ४३

तत्र श्लोकाः --

इत्यस्मिन्लङ्घनाध्याये व्याख्याताः षडपक्रमाः

यथाप्रश्नं भगवता चिकित्सा यैः प्रवर्तते ४४

इत्यग्निवेशकृते तन्त्रे चरकप्रतिसंस्कृते श्लोकस्थाने लङ्घनबृंहणीयो नाम  
द्वाविंशोऽध्यायः २२

## त्रयोविंशोऽध्यायः

अथातः संतर्पणीयमध्यायं व्याख्यास्यामः १

इति ह स्माह भगवानात्रेयः २

संतर्पयति यः स्निग्धैर्मधुरैर्गुरुपिच्छिलैः  
नवान्नैर्नवमद्यैश्च मांसैश्चानूपवारिजैः ३

गोरसैर्गौडिकैश्चान्नैः पैष्टिकैश्चातिमात्रशः  
चेष्टाद्वेषी दिवास्वप्नशय्यासनसुखे रतः ४

रोगास्तस्योपजायन्ते संतर्पणनिमित्तजाः  
प्रमेहपिडकाकोठकण्डूपाण्ड्वामयज्वराः ५

कुष्ठान्यामप्रदोषाश्च मूत्रकृच्छ्रमरोचकः  
तन्द्रा क्लैव्यमतिस्थौल्यमालस्यं गुरुगात्रता ६

इन्द्रियस्रोतसां लेपो बुद्धेर्मोहः प्रमीलकः  
शोफाश्चैवंविधाश्चान्ये शीघ्रमप्रतिकुर्वतः ७

शस्तमुल्लेखनं तत्र विरेको रक्तमोक्षणम्  
व्यायामश्चोपवासश्च धूमाश्च स्वेदनानि च ८

सक्षौद्रश्चाभयाप्राशः प्रायो रूक्षान्नसेवनम्  
चूर्णप्रदेहा ये चोक्ताः कण्डूकोठविनाशनाः ९

त्रिफलारग्वधं पाठां सप्तपर्णं सवत्सकम्  
मुस्तं समदनं निम्बं जलेनोत्क्वथितं पिबेत् १०

तेन मेहादयो यान्ति नाशमभ्यस्यतो ध्रुवम्

मात्राकालप्रयुक्तेन संतर्पणसमुत्थिताः ११

मुस्तमारग्वधः पाठा त्रिफला देवदारु च  
श्वदंष्ट्रा खदिरो निम्बो हरिद्रे त्वक्च वत्सकात् १२

रसमेषां यथादोषं प्रातः प्रातः पिबन्नरः  
संतर्पणकृतैः सर्वैर्व्याधिभिः संप्रमुच्यते १३

एभिश्चोद्वर्तनोद्धर्षस्नानयोगोपयोजितैः  
त्वग्दोषाः प्रशमं यान्ति तथा स्नेहोपसंहितैः १४

कुष्ठं गोमेदको हिङ्गु क्रौञ्चास्थि त्र्यूषणं वचा  
वृषकैले श्वदंष्ट्रा च खराह्वा चाश्मभेदकः १५

तक्रेण दधिमण्डेन बदराम्लरसेन वा  
मूत्रकृच्छ्रं प्रमेहं च पीतमेतद्वचपोहति १६

तक्राभयाप्रयोगैश्च त्रिफलायास्तथैव च  
अरिष्टानां प्रयोगैश्च यान्ति मेहादयः शमम् १७

त्र्यूषणं त्रिफला क्षौद्रं क्रिमिघ्नमजमोदकः  
मन्थोऽयं सक्तवस्तैलं हितो लोहोदकाप्लुतः १८

व्योषं विडङ्गं शिग्रूणि त्रिफलां कटुरोहिणीम्  
वृहत्यौ द्वे हरिद्रे द्वे पाठामतिविषां स्थिराम् १९

हिङ्गु केबुकमूलानि यवानीधान्यचित्रकान्  
सौवर्चलमजार्जी च हपुषां चेति चूर्णयेत् २०

चूर्णतैलघृतक्षौद्रभागाः स्युर्मानतः समाः  
सक्तूनां षोडशगुणो भागः संतर्पणं पिबेत् २१



प्रयोगादस्य शाम्यन्ति रोगाः संतर्पणोत्थिताः  
प्रमेहा मूढवाताश्च कुष्ठान्यर्शांसि कामलाः २२

प्लीहा पाण्ड्वामयः शोफो मूत्रकृच्छ्रमरोचकः  
हृद्रोगो राजयक्ष्मा च कासः श्वासो गलग्रहः २३

क्रिमयो ग्रहणीदोषाः श्वेत्यं स्थौल्यमतीव च  
नराणां दीप्यते चाग्निः स्मृतिर्बुद्धिश्च वर्धते २४

व्यायामनित्यो जीर्णाशी यवगोधूमभोजनः  
संतर्पणकृतैर्दोषैः स्थौल्यं मुक्त्वा विमुच्यते २५

उक्तं संतर्पणोत्थानामपतर्पणमौषधम्  
वक्ष्यन्ते सौषधाश्चोर्ध्वमपतर्पणजा गदाः २६

देहाग्निबलवर्णोजःशुक्रमांसपरिक्षयः  
ज्वरः कासानुबन्धश्च पार्श्वशूलमरोचकः २७

श्रोत्रदौर्बल्यमुन्मादः प्रलापो हृदयव्यथा  
विण्मूत्रसंग्रहः शूलं जङ्घोरुत्रिकसंश्रयम् २८

पर्वास्थिसन्धिभेदश्च ये चान्ये वातजा गदाः  
ऊर्ध्ववातादयः सर्वे जायन्ते तेऽपतर्पणात् २९

तेषां संतर्पणं तज्जैः पुनराख्यातमौषधम्  
यत्तदात्वे समर्थं स्यादभ्यासे वा तदिष्यते ३०

सद्यःक्षीणो हि सद्यो वै तर्पणेनोपचीयते  
नर्ते संतर्पणाभ्यासाच्चिरक्षीणस्तु पुष्यति ३१

देहाग्निदोषभैषज्यमात्राकालानुवर्तिना

कार्यमत्वरमाणेन भेषजं चिरदुर्बले ३२

हिता मांसरसास्तस्मै पयांसि च घृतानि च  
स्नानानि बस्तयोऽभ्यङ्गास्तर्पणास्तर्पणाश्च ये ३३

ज्वरकासप्रसक्ताणां कृशानां मूत्रकृच्छ्रणाम्  
तृष्यतामूर्ध्ववातानां वक्ष्यन्ते तर्पणा हिताः ३४

शर्करापिप्पलीतैलघृतक्षौद्रैः समांशकैः  
सक्तुद्विगुणितो वृष्यस्तेषां मन्थः प्रशस्यते ३५

सक्तवो मदिरा क्षौद्रं सर्करा चेति तर्पणम्  
पिबेन्मारुतविण्मूत्रकफपित्तानुलोमनम् ३६

फाणितं सक्तवः सर्पिर्दधिमण्डोऽम्लकाञ्जिकम्  
तर्पणं मूत्रकृच्छ्रघ्नमुदावर्तहरं पिबेत् ३७

मन्थः खर्जूरमृद्वीकावृक्षाम्लाम्लीकदाडिमैः  
परूषकैः सामलकैर्युक्तो मद्यविकारनुत् ३८

स्वादुरम्लो जलकृतः सस्नेहो रूक्ष एव वा  
सद्यः सन्तर्पणो मन्थः स्थैर्यवर्णबलप्रदः ३९

तत्र श्लोकः--

सन्तर्पणोत्था ये रोगा रोगा ये चापतर्पणात्  
सन्तर्पणीये तेऽध्याये सौषधाः परिकीर्तिताः ४०

इत्यग्निवेशकृते तन्त्रे चरकप्रतिसंस्कृते श्लोकस्थाने सन्तर्पणीयो नाम  
त्रयोविंशोऽध्यायः २३

## चतुर्विंशोऽध्यायः

अथातो विधिशोणितीयमध्यायं व्याख्यास्यामः १

इति ह स्माह भगवानात्रेयः २

विधिना शोणितं जातं शुद्धं भवति देहिनाम्  
देशकालौकसात्म्यानां विधिर्यः संप्रकाशितः ३

तद्विशुद्धं हि रुधिरं बलवर्णसुखायुषा  
युनक्ति प्राणिनं प्राणः शोणितं ह्यनुवर्तते ४

प्रदुष्टबहुतीक्ष्णोष्णैर्मद्यैरन्यैश्च तद्विधैः  
तथाऽतिलवणक्षारैरम्लैः कटुभिरेव च ५

कुलत्थमाषनिष्पावतिलतैलनिषेवणैः  
पिण्डालुमूलकादीनां हरितानां च सर्वशः ६

जलजानूपबैलानां प्रसहानां च सेवनात्  
दध्यम्लमस्तुसुक्तानां सुरासौवीरकस्य च ७

विरुद्धानामुपक्लिन्नपूतीनां भक्षणैश्च  
भुक्त्वा दिवा प्रस्वपतां द्रवस्निग्धगुरूणि च ८

अत्यादानं तथा क्रोधं भजतां चातपानलौ  
छर्दिवेगप्रतीघातात् काले चानवसेचनात् ९

श्रमाभिघातसंतापैरजीर्णाध्यशनैस्तथा  
शरत्कालस्वभावाच्च शोणितं सन्प्रदुष्यति १०

ततः शोणितजा रोगाः प्रजायन्ते पृथग्विधाः

मुखपाकोऽक्षिरागश्च पूतिघ्नानास्यगन्धिता ११

गुल्मोपकुशवीसर्परक्तपित्तप्रमीलकाः  
विद्रधी रक्तमेहश्च प्रदरो वातशोणितम् १२

वैवर्यमग्निशादश्च पिपासा गुरुगात्रता  
संतापश्चातिदौर्बल्यमरुचिः शिरसश्च रुक् १३

विदाहश्चान्नपानस्य तिक्ताम्लोद्गिरणं क्लमः  
क्रोधप्रचुरता बुद्धेः संमोहो लवणास्यता १४

स्वेदः शरीरदौर्गन्ध्यं मदः कम्पः स्वरक्षयः  
तन्द्रानिद्रातियोगश्च तमसश्चातिदर्शनम् १५

कण्ड्वरुःकोठपिडकाकुष्ठचर्मदलादयः  
विकाराः सर्व एवैते विज्ञेयाः शोणिताश्रयाः १६

शीतोष्णस्निग्धरूक्षाद्यैरुपक्रान्ताश्च ये गदाः  
सम्यक् साध्या न सिध्यन्ति रक्तजांस्तान् विभावयेत् १७

कुर्याद्योणितरोगेषु रक्तपित्तहरीं क्रियाम्  
विरेकमुपवासं च स्त्रावणं शोणितस्य च १८

बलदोषप्रमाणाद्वा विशुद्ध्या रुधिरस्य वा  
रुधिरं स्त्रावयेज्जन्तोराशयं प्रसमीक्ष्य वा १९

अरुणाभं भवेद्वाताद्विशदं फेनिलं तनु  
पित्तात् पीतासितं रक्तं स्त्यायत्यौष्ण्याच्चिरेण च २०

ईषत्पाण्डु कफाद्दुष्टं पिच्छिलं तन्तुमद्धनम्  
संसृष्टलिङ्गं संसर्गात्त्रिलिङ्गं सान्निपातिकम् २१

तपनीयेन्द्रगोपाभं पद्मालक्तकसन्निभम्  
गुञ्जाफलसवर्णं च विशुद्धं विद्धि शोणितम् २२

नात्युष्णशीतं लघु दीपनीयं रक्तेऽपनीते हितमन्नपानम्  
तदा शरीरं ह्यनवस्थितासृगग्निर्विशेषेण च रक्षितव्यः २३

प्रसन्नवर्णोन्द्रियमिन्द्रियार्थानिच्छन्तमव्याहतपक्तवेगम्  
सुखान्वितं तु पुष्टिबलोपपन्नं विशुद्धरक्तं पुरुषं वदन्ति २४

यदा तु रक्तवाहीनि रससंज्ञावहानि च  
पृथक्पृथक् समस्ता वा स्रोतांसि कुपिता मलाः २५

मलिनाहारशीलस्य रजोमोहावृतात्मनः  
प्रतिहत्यावतिष्ठन्ते जायन्ते व्याधयस्तदा २६

मदमूर्च्छायसंन्यासास्तेषां विद्याद्विचक्षणः  
यथोत्तरं बलाधिक्यं हेतुलिङ्गोपशान्तिषु २७

दुर्बलं चेतसः स्थानं यदा वायुः प्रपद्यते  
मनो विक्षोभयञ्जन्तोः संज्ञां संमोहयेत्तदा २८

पित्तमेवं कफश्चैवं मनो विक्षोभयन्नृणाम्  
संज्ञां नयत्याकुलतां विशेषश्चार वक्ष्यते २९

सक्तानल्पद्रुताभाषं चलस्खलितचेष्टितम्  
विद्याद्वातमदाविष्टं रूक्षश्यावारुणाकृतिम् ३०

सक्रोधपरुषाभाषं संप्रहारकलिप्रियम्  
विद्यात् पित्तमदाविष्टं रक्तपीतासिताकृतिम् ३१

स्वल्पासंबद्धवचनं तन्द्रालस्यसमन्वितम्

विद्यात् कफमदाविष्टं पाण्डुं प्रध्यानतत्परम् ३२

सर्वाण्येतानि रूपाणि सन्निपातकृते मदे  
जायते शाम्यति क्षिप्रं मदो मद्यमदाकृतिः ३३

यश्च मद्यकृतः प्रोक्तो विषजो रौधिरश्च यः  
सर्व एते मदा नर्ते वातपित्तकफत्रयात् ३४

नीलं वा यदि वा कृष्णमाकाशमथवाऽरुणम्  
पश्यंस्तमः प्रविशति शीघ्रं च प्रतिबुध्यते ३५

बेपथुश्चाङ्गमर्दश्च प्रपीडा हृदयस्य च  
काश्यं श्यावारुणा छाया मूर्च्छाये वातसंभवे ३६

रक्तं हरितवर्णं वा वियत् पीतमथापि वा  
पश्यंस्तमः प्रविशति सस्वेदः प्रतिबुध्यते ३७

सपिपासः ससंतापो रक्तपीताकुलेक्षणः  
संभिन्नवर्चाः पीताभो मूर्च्छाये पित्तसंभवे ३८

मेघसङ्काशमाकाशमावृतं वा तमोघनैः  
पश्यंस्तमः प्रविशति चिराच्च प्रतिबुध्यते ३९

गुरुभिः प्रावृतैरङ्गैर्यथैवाद्र्देण चर्मणा  
सप्रसेकः सहल्लासो मूर्च्छाये कफसंभवे ४०

सर्वाकृतिः सन्निपातादपस्मार इवागतः  
स जन्तुं पातयत्याशु विना बीभत्सवेष्टितैः ४१

दोषेषु मदमूर्च्छायाः कृतवेगेषु देहिनाम्  
स्वयमेवोपशाम्यन्ति संन्यासो नौषधैर्विना ४२

वाग्देहमनसां चेष्टामाक्षिप्यातिबला मलाः  
संन्यस्यन्त्यबलं जन्तुं प्राणायतनसंश्रिताः ४३

स ना संन्याससंन्यस्तः काष्ठीभूतो मृतोपमः  
प्राणैर्वियुज्यते शीघ्रं मुक्त्वा सद्यः फलाः क्रियाः ४४

दुर्गेऽम्भसि यथा मञ्जुद्वाजनं त्वरया बुधः  
गृहीयातलमप्राप्तं तथा संन्यासपीडितम् ४५

अञ्जनान्यवपीडाश्च धूमाः प्रधमनानि च  
सूचीभिस्तोदनं शस्तं दाहः पीडा नखान्तरे ४६

लुञ्चनं केशलोम्नां च दन्तैर्दशनमेव च  
आत्मगुप्तावघर्षश्च हितं तस्यावबोधने ४७

संमूर्च्छितानि तीक्ष्णानि मद्यानि विविधानि च  
प्रभूतकटुयुक्तानि तस्यास्ये गालयेन्मुहुः ४८

मातुलुङ्गरसं तद्वन्महौषधसमायुतम्  
तद्वत्सौवर्चलं दद्याद्युक्तं मद्याम्लकाञ्जिकैः ४९

हिङ्गुषणसमायुक्तं यावत् संज्ञाप्रबोधनम्  
प्रबुद्धसंज्ञमन्नैश्च लघुभिस्तमुपाचरेत् ५०

विस्मापनैः स्मारणैश्च प्रियश्रुतिभिरेव च  
पटुभिर्गीतवादित्रशब्दैश्चित्रैश्च दर्शनैः ५१

संसनोल्लेखनैर्धूमैरञ्जनैः कवलग्रहैः  
शोणितस्यावसेकैश्च व्यायामोद्धर्षणैस्तथा ५२

प्रबुद्धसंज्ञं मतिमाननुबन्धमुपक्रमेत्

तस्य संरक्षितव्यं हि मनः प्रलयहेतुतः ५३

स्नेहस्वेदोपपन्नानां यथादोषं यथाबलम्  
पञ्च कर्माणि कुर्वीत मूर्च्छायेषु मर्देषु च ५४

अष्टाविंशत्यौषधस्य तथा तिक्तस्य सर्पिषः  
प्रयोगः शस्यते तद्वन्महतः षट्पलस्य वा ५५

त्रिफलायाः प्रयोगो वा सघृतक्षौद्रशर्करः  
शिलाजतुप्रयोगो वा प्रयोगः पयसोऽपि वा ५६

पिप्पलीनां प्रयोगो वा पयसा चित्रकस्य वा  
रसायनानां कौम्भस्य सर्पिषो वा प्रशस्यते ५७

रक्तावसेकाच्छास्त्राणां सतां सत्त्ववतामपि  
सेवनान्मदमूर्च्छायाः प्रशाम्यन्ति शरीरिणाम् ५८

तत्र श्लोकौ--  
विशुद्धं चाविशुद्धं च शोणितं तस्य हेतवः  
रक्तप्रदोषजा रोगास्तेषु रोगेषु चौषधम् ५९

मधूच्छायसंन्यासहेतुलक्षणभेषजम्  
विधिशोणितकेऽध्याये सर्वमेतत् प्रकाशितम् ६०

इत्यग्निवेशकृते तन्त्रे चरकप्रतिसंस्कृते श्लोकस्थाने विधिशोणितीयो नाम  
चतुर्विंशोऽध्यायः २४

समाप्तो योजनाचतुष्कः ६



## पञ्चविंशोऽध्यायः

अथातो यज्ञःपुरुषियमध्यायं व्याख्यास्यामः १

इति ह स्माह भगवानात्रेयः २

पुरा प्रत्यक्षधर्माणं भगवन्तं पुनर्वसुम्  
समेतानां महर्षीणां प्रादुरासीदियं कथा ३

आत्मेन्द्रियमनोर्थानां योऽयं पुरुषसंज्ञकः  
राशिरस्यामयानां च प्रागुत्पत्तिविनिश्चये ४

तदन्तरं काशिपतिर्वामको वाक्यमर्थवित्  
व्याजहारर्षिसमितिमुपसृत्याभिवाद्य च ५

किन्नुभोः पुरुषो यज्ञस्तज्जास्तस्यामयाः स्मृताः  
न वेत्युक्ते नरेन्द्रेण प्रोवाचर्षीन् पुनर्वसुः ६

सर्व एवामितज्ञानविज्ञानच्छिन्नसंशयाः  
भवन्तश्छेतुमर्हन्ति काशिराजस्य संशयम् ७

पारीक्षिस्तत्परीक्ष्याग्रे मौद्गल्यो वाक्यमब्रवीत्  
आत्मजः पुरुषो रोगाश्चात्मजाः कारणं हि सः ८

स चिनोथ्युपभुङ्क्ते च कर्म कर्मफलानि च  
नह्यते चेतनाधातोः प्रवृत्तिः सुखधुखयोः ९

शरलोमा तु नेत्याह न ह्यात्माऽऽत्मानमात्मना  
योजयेद्व्याधिभिर्दुःखैर्दुःखद्वेषी कदाचन १०

रजस्तमोभ्यां तु मनः परीतं सत्त्वसंज्ञकम्

शरीरस्य समुत्पत्तौ विकाराणां च कारणम् ११

वार्योदिवस्तु नेत्याह न ह्येकं कारणं मनः  
नर्ते शरीराच्छारीररोगा न मनसः स्थितिः १२

रसजानि तु भूतानि व्याधयश्च पृथग्विधाः  
आपो हि रसवत्यस्ताः स्मृता निर्वृत्तिहेतवः १३

हिरण्याक्षस्तु नेत्याह न ह्यात्मा रसजः स्मृतः  
नातीन्द्रियं मनः सन्ति रोगाः शब्दादिजास्तथा १४

षट्धातुजस्तु पुरुषो रोगाः षट्धातुजास्तथा  
राशिः षड्धातुजो ह्येष सांख्यैराद्यैः प्रकीर्तितः १५

तथा ब्रुवाणं कुशिकमाह तन्नेति कौशिकः  
कस्मान्मातापितृभ्यां हि विना षड्धातुजो भवेत् १६

पुरुषः पुरुषाद्गौर्गोरश्वादश्चः प्रजायते  
पित्र्या मेहादयश्चोक्ता रोगास्तावत्र कारणम् १७

भद्रकाप्यस्तु नेत्याय नह्यन्धोऽन्धात् प्रजायते  
मातापित्रोरपि च ते प्रागुत्पत्तिर्न युज्यते १८

कर्मजस्तु मतो जन्तुः कर्मजास्तस्य चामयाः  
नह्यृते कर्मणो जन्म रोगाणां पुरुषस्य वा १९

भरद्वाजस्तु नेत्याह कर्ता पूर्वं हि कर्मणः  
दृष्टं न चाकृतं कर्म यस्य स्यात् पुरुषः फलम् २०

भावहेतुः स्वभावस्तु व्याधीनां पुरुषस्य च  
खरद्रवचलोष्णत्वं तेजोन्तानां यथैव हि २१

काङ्कायनस्तु नेत्याह न ह्यारम्भफलं भवेत्  
भवेत् स्वभावाद्भावानामसिद्धिः सिद्धिरेव वा २२

स्रष्टा त्वमितसङ्कल्पो ब्रह्मापत्यं प्रजापतिः  
चेतनाचेतनस्यास्य जगतः सुखदुःखयोः २३

तन्नेति भिक्षुरात्रेयो न ह्यपत्यं प्रजापतिः  
प्रजाहितैषी सततं दुःखैर्युज्यादसाधुवत् २४

कालजस्त्वेव पुरुषः कालजास्तस्य चामयाः  
जगत् कालवशं सर्वं कालः सर्वत्र कारणम् २५

तथर्षीणां विवदतामुवाचेदं पुनर्वसुः  
मैवं वोचत तत्त्वं हि दुष्प्रापं पक्षसंश्रयात् २६

वादान् सप्रतिवादान् हि वदन्तो निश्चितानिव  
पक्षान्तं नैव गच्छन्ति तिलपीडकवद्गतौ २७

मुक्त्यैवं वादसङ्घट्टमध्यात्ममनुचिन्त्यताम्  
नाविधूते तमःस्कन्धे ज्ञेये ज्ञानं प्रवर्तते २८

येषामेव हि भावानां संपत् संजनयेन्नरम्  
तेषामेव विपद्व्याधीन्विधिधान्समुदीरयेत् २९

अथात्रेयस्य भगवतो वचनमनुनिशस्य पुनरेव वामकः काशिपतिरुवाच  
भगवन्तमात्रेयं--भगवन् संपन्निमित्तजस्य पुरुषस्य विपिन्नमित्तजानां च  
रोगाणां किमभिवृद्धिकारणमिति ३०

तमुवाच भगवानात्रेयः--हिताहारोपयोग एकएव पुरुषवृद्धिकरो भवति  
अहिताहारोपयोगः पुनर्व्याधिनिमित्तमिति ३१  
एवंवादिनं भगवन्तमात्रेयमग्निवेश उवाच -- कथमयि भगवन् हिताहि-

तानामाहारजातानां लक्षणमनपवादमभिजानीमहे हितसमाख्यातानामाहारजातानामहितसमाख्यातानां च मात्राकालक्रियाभूमिदेहदोषपुरुषावस्थान्तरेषु विपरीतकारित्वमुपलभामह इति ३२

तमुवाच भगवानात्रेयः--यदाहारजातमग्निवेश समांश्चैव शरीरधातून् प्रकृतौ स्थापयति विषमांश्च समीकरोतीत्येतद्धितं विद्धि विपरीतं त्वहितमिति इत्येतद्धिताहितलक्षणमनपवादं भवति ३३

एवंवादिनं च भगवन्तमात्रेयमग्निवेश उवाच भगवन् न त्वेतदेवमुपदिष्टं भूयिष्ठकल्पाः सर्वभिषजो विज्ञास्यन्ति ३४

तमुवाच भगवानात्रेयः--येषां हि विदितमाहारतत्त्वमग्निवेश गुणतो द्रव्यतः कर्मतः सर्वावयवशश्च मात्रादयो भावाः त एतदेवमुपदिष्टं विज्ञातुमुत्सहन्ते यथा तु खल्वेतदुपदिष्टं भूयिष्ठकल्पाः सर्वभिषजो विज्ञास्यन्ति तथैतदुपदेक्ष्यामो मात्रादीन् भावानुदाहरन्तः तेषां हि बहुविधविकल्पा भवन्ति

आहारविधिविशेषांस्तु खलु लक्षणतश्चावयवतश्चानुव्याख्यास्यामः ३५

तद्यथा--आहारत्वमाहारस्यैकविधमर्थाभेदात् स पुनर्द्वियोनिः स्थावरजङ्गमात्मकत्वात् द्विविध प्रभावः हिताहितोदकविशेषात् चतुर्विधोपयोगः पानाशनभक्ष्यलेह्योपयोगात् षडास्वादः रसभेदतः षड्विधत्वात् विंशतिगुणः गुरुलघुशीतोष्णस्निग्धरूक्षमन्दतीक्ष्णस्थिरसरमृदुकठिनविशदपिच्छिलश्लक्ष्णखरसूक्ष्मस्थूलसान्द्रद्रवानुगमात् अपरिसंख्येयविकल्पः द्रव्यसंयोगकरणबाहुल्यात् ३६

तस्य खलु ये ये विकारावयवा भूयिष्ठमुपयुज्यन्ते भूयिष्ठकल्पानां च मनुष्याणां प्रकृत्यैव हिततमाश्चाहिततमाश्च तांस्तान् यथावदुपदेक्ष्यामः ३७

तद्यथा--लोहितशालय शूकधान्यानां पथ्यतमत्वे श्रेष्ठतमा भवन्ति मुद्गाः शमीधान्यानाम् आन्तरिक्षमुदकानां सैन्धवं लवणानां जीवन्तीशाकं शाकानाम् ऐण्यं मृगमांसानां लावः पक्षिणां गोधा विलेशयानां रोहितो मत्स्यानां

गव्यं सर्पिः सर्पिषां गोक्षीरं क्षीराणां तिलतैलं स्थावरजातानां स्नेहानां वरा-  
हवसा आनूपमृगवसानां चुलुकीवसा मत्स्यवसानां पाकहंसवसा जलचर-  
विहङ्गवसानां कुक्कुटवसा विष्किरशकुनिवसानां अजमेदः शाखादमेदसां  
शृङ्गवेरं कन्दानां मृद्वीका फलानां शर्करेक्षुविकाराणाम् इति प्रकृत्यैव हित-  
तमानामाहारविकाराणां प्राधान्यतो द्रव्याणि व्याख्यातानि भवन्ति ३८

अहिततमानप्युपदेक्ष्यामः--यवकाः शूकधान्यानामपथ्यतमत्वेन प्रकृष्टतमा  
भवन्ति माषाः शमीधान्यानां वर्षानादेयमुदकानाम् ऊषरं लवणानां सर्षप-  
शाकं शाकानां गोमांसं मृगमांसानां काणकपोतः पक्षिणां भेको बिलेशयानां  
चिलिचिमो मत्स्यानाम् अविकं सर्पिः सर्पिषाम् अविक्षीरं क्षीराणां कुसुम्भ-  
स्नेहः स्थावरस्नेहानां महिषवसा आनूपमृगवसानां कुम्भीरवसा मत्स्यव-  
सानां काकमङ्गुवसा जलचरविहङ्गवसानां चटकवसा विष्किरशकुनिसानां  
हस्तिमेदः शाखादमेदसां निकुचं फलानामालुकं कन्दानां फाणितमिक्षु-  
विकाराणाम् इति प्रकृत्यैवाहिततमानामाहारविकाराणां प्रकृष्टतमानि द्र-  
व्याणि व्याख्यातानि भवन्ति इति हिताहितावयवो व्याख्यात आहारवि-  
काराणाम् ३९

अतो भूयः कर्मौषधानां च प्राधान्यतः सानुबन्धानि द्रव्याण्यनुव्याख्यास्या-  
मः

तद्यथा--अन्नं वृत्तिकराणां श्रेष्ठम् उदकमाश्वासकराणां सुरा श्रमहराणां क्षीरं  
जीवनीयानां मांसं बृंहणीयानां रसस्तर्पणीयानां लवणमन्नद्रव्यरुचिकराणाम्  
अम्लं हृद्यानां कुक्कुटो बल्यानां नक्ररेतो वृष्याणां मधु श्लेष्मपित्तप्रशमनानां  
सर्पिर्वातपित्तप्रशमनानां तैलं वातश्लेष्मप्रशमनानां वमनं श्लेष्महरानां वि-  
रेचनं पित्तहराणां वस्तिर्वातहराणां स्वेदो मार्दवकराणां व्यायामः स्थैर्यक-  
राणां क्षारः पुंस्त्वोपघातिनां तिन्दुकमनन्नद्रव्यरुचिकराणाम् आमं कपित्थम-  
कण्ठयनाम् आविकं सर्पिरहृद्यानाम् अजाक्षीरं शोषघ्नस्तन्यसात्म्यरक्तसांग्र-  
हिकरक्तपित्तप्रशमनानाम् अविक्षीरं श्लेष्मपित्तजनानां महिषीक्षीरं स्वप्रज-  
ननानां मन्दकं दध्यभिष्यन्दकराणां गवेधुकान्नं कर्शनीयानाम् उद्दालकान्नं  
विरूक्षणीयानाम् इक्षुमूत्रजननानां यवाः पुरीषजननानां जाम्बवं वातजन-  
नानां शष्कुल्यः श्लेष्मपित्तजननानां कुलत्था अम्लपित्तजननानां माषाः

श्लेष्मपित्तजननानां मदनफलं वमनास्थापनानुवासनोपयोगिनां त्रिवृत् सुख-  
विरेचनानां चतुरङ्गुलो मृदुविरेचनानां स्नुक्पयस्तीक्ष्णविरेचनानां प्रत्यक्पुष्पा-  
शिरोविरेचनानां विडङ्गं क्रिमिघ्नानां शिरीषो विषघ्नानां खदिरः कुष्ठघ्नानां रास्त्रा  
वातहराणाम् आमलकं वयः स्थापनानां हरीतकी पथ्यानामेरुगडमूलं  
वृष्यवातहराणां पिप्पलीमूलं दीपनीयपाचनीयानाहप्रशमनानां चित्रकमूलं  
दीपनीय पाचनीयगुदशोथार्शः शूलहराणां पुष्करमूलं हिक्काश्वासकासपार्श्व-  
शूलहराणां मुस्तं सांग्राहिकदीपनीयपाचनीयानाम् उदीच्यं निर्वापणदीप-  
नीयपाचनीयच्छर्द्यतीसारहराणां कट्वङ्गं सांग्राहिकपाचनीयदीपनीयानाम्  
अनन्ता सांग्राहिकरक्तपित्तप्रशमनानाममृता सांग्राहिकवातहरदीपनीय-  
श्लेष्मशोणितविबन्धप्रशमनानां बिल्वं सांग्राहिकदीपनीयवातकफप्रशम-  
नानाम् अतिविषा दीपनीयपाचनीयसांग्राहिकसर्वदोषहराणाम् उत्पलकुमु-  
दपद्मकिञ्जल्कः सांग्राहिकरक्तपित्तप्रशमनानां दुरालभा पित्तश्लेष्मप्रशमनानां  
गन्धप्रियङ्गुः शोणितपित्तश्लेष्मप्रशमनानां कुटजत्वक् श्लेष्मपित्तरक्तसांग्रा-  
हिकोपशोषणानां काश्मर्यफलं रक्तसांग्राहिकरक्तपित्तप्रशमनानां पृश्निपर्णी  
सांग्राहिकवातहरदीपनीय वृष्याणां विदारिगन्धा वृष्यसर्वदोषहराणां बला  
सांग्राहिकबल्यवातहराणां गोक्षुरको मूत्रकृच्छ्रानिलहराणां हिङ्गुनिर्यासश्छे-  
दनीयदीपनीयानुलोमिकवातकफप्रशमनानाम् अम्लवेतसो भेदनीयदीप-  
नीयानुलोमिकवातश्लेष्महराणां यावशूकः स्त्रंसनीयपाचनीयार्शोघ्नानां त-  
क्राभ्यासो ग्रहणीदोषशोफार्शोघृतव्यापत्प्रशमनानां क्रव्यान्मांसरसाभ्यासो  
ग्रहणीदोषशोषार्शोघ्नानां क्षीरघृताभ्यासो रसायनानां समघृतसक्तुप्राशाभ्या-  
सो बृष्योदावर्तहराणां तैलगण्डूषाभ्यासो दन्तबलरुचिकराणां चन्दनं दुर्ग-  
न्धहरदाहनिर्वापणलेपनानां रास्त्रागुरुणी शीतापनयनप्रलेपनानां लामञ्जको-  
शीरं दाहत्वग्दोषस्वेदापनयनप्रलेपनानां कुष्ठं वातहराभ्यङ्गोपनाहोपयोगिनां  
मधुकं चक्षुष्यवृष्यकेश्यकण्ठचवर्ग्यविरजनीयरोपणीयानां वायुः प्राणसं-  
ज्ञाप्रदानहेतूनाम् अग्निरामस्तम्भशीतशूलोद्वेपनप्रशमनानां जलं स्तम्भनीयानां  
मृद्भृष्टलोष्ट्रनिर्वापितमुदकं तृष्णाच्छर्द्यतियोगप्रशमनानाम् अतिमात्राशनमा-  
मप्रदोषहेतूनां यथाग्न्यभ्यवहारोऽग्निसन्धुक्षणां यथासात्म्यं चेष्टाभ्यवहारौ  
सेव्यानां कालभोजनमारोग्यकराणां तृप्तिराहारगुणानां वेगसन्धारणमनारो-  
ग्यकराणां मद्यं सौमनस्यजननानां मद्याक्षेपोधीधृतिस्मृतिहराणां गुरुभोजनं  
दुर्विपाककराणाम् एकाशनभोजनं सुखपरिणामकराणां स्त्रीष्वतिप्रसङ्गः शोष

कराणां शुक्रवेगनिग्रहः षाण्ड्यकराणां पराघातनमन्नाश्रद्धाजननानाम् अन-  
शनमायुषोहासकराणां प्रमिताशनं कर्शनीयानाम् अजीर्णाध्यशनं ग्रहणीदू-  
षणानां विषमाशनमग्निवैषम्यकराणां विरुद्धवीर्याशनं निन्दितव्याधिकराणां  
प्रशमः पथ्यानां आयासः सर्वापथ्यानां मिथ्यायोगो व्याधिकराणां रजस्व-  
लाभिगमनमलक्ष्मीमुखानां ब्रह्मचर्यमायुष्याणां परदाराभिगमनमनायुष्याणां  
सङ्कल्पो बृष्याणां दौर्मनस्यमवृष्याणां अयथाबलमारम्भः प्राणोपरोधिनां वि-  
षादो रोगवर्धनानां स्नानं श्रमहराणां हर्षः प्रीणनानां शोकः शोषणानां निवृ-  
त्तिः पुष्टिकराणां पुष्टिः स्वप्नकराणाम् अतिस्वप्नस्तन्द्राकराणां सर्वरसाभ्यासो  
बलकराणाम् एकरसाभ्यासो दौर्बल्यकराणां गर्भशल्यमाहार्याणाम् अजीर्ण-  
मुद्धार्याणां बालो मृदुभेषजीयानां वृद्धोऽप्यानां गर्भिणी तीक्ष्णौषधव्यवा-  
यव्यायामवर्जनीयानां सौमनस्यं गर्भधारणानां सन्निपातो दुश्चिकित्स्यानाम्  
आमविषमचिकित्स्यानां ज्वरो रोगाणां कुष्ठं दीर्घरोगानां राजयक्ष्मा रोगस-  
मूहानां प्रमेहोऽनुषङ्गिणां जलौकसोऽनुशस्त्राणां बस्तिस्तन्त्राणां हिमवानौष-  
धिभूमीनां सोम ओषधीनां मरुभूमिरारोग्यदेशानाम् अनूपोऽहितदेशानाम्  
निर्देशकारित्वमातुरगुणानां भिषक् चिकित्साङ्गानां नास्तिको वज्यानां लौ-  
ल्यं क्लेशकराणाम् अनिर्देशकारित्वमरिष्टानां अनिर्वेदो वार्तलक्षणानां वै-  
द्यसमूहो निःसंशयकराणां योगो वैद्यगुणानां विज्ञानमौषधीनां शास्त्रसहि-  
तस्तर्कः साधनानां संप्रतिपत्तिः कालज्ञानप्रयोजनानाम् अव्यवसायः का-  
लातिपत्तिहेतूनां दृष्टकर्मता निःसंशयकराणाम् असमर्थता भयकराणां तद्वि-  
द्यसंभाषा बुद्धिवर्धनानाम् आचार्यः शास्त्राधिगमहेतूनाम् आयुर्वेदोऽमृतानां  
सद्वचनमनुष्ठेयानाम् असद्ग्रहणं सर्वाहितानां सर्वसन्न्यासः सुखानामिति  
४०

भवन्ति चात्र--

अग्र्याणां शतमुद्दिष्टं यदिद्वपञ्चाशदुत्तरम्  
अलमेतद्विकाराणां विघातायोपदिश्यते ४१

समानकारिणो येऽर्थास्तेषां श्रेष्ठस्य लक्षणम्  
ज्यायस्त्वं कार्यकर्तृत्वे वरत्वं चाप्युदाहृतम् ४२

वातपित्तकफानां च यद्यत् प्रशमने हितम्  
प्राधान्यतश्च निर्दिष्टं यद्व्याधिहरमुत्तमम् ४३

एतन्निशम्य निपुणं चिकित्सां संप्रयोजयेत्  
एवं कुर्वन् सदा वैद्यो धर्मकामौ समश्नुते ४४

पथ्यं पथोऽनपेतं यद्यच्चोक्तं मनसः प्रियम्  
यच्चाप्रियमपथ्यं च नियतं तन्न लक्षयेत् ४५

मात्राकालक्रियाभूमिदेहदोषगुणान्तरम्  
प्राप्य तत्तद्धि दृश्यन्ते ते ते भावास्तथा तथा ४६

तस्मात् स्वभावो निर्दिष्टस्तथा मात्रादिराश्रयः  
तदपेक्ष्योभयं कर्म प्रयोज्यं सिद्धिमिच्छता ४७

तदात्रेयस्य भगवतो वचनमनुनिशम्य पुनरपि भगवन्तमात्रेयमग्निवेश  
उवाच--यथोद्देशमभिनिर्दिष्टः केवलोऽयमर्थो भगवता श्रुतश्चास्माभिः  
आसवद्रव्याणामिदानीमनपवादं लक्षणमनतिसंक्षेपेणोपदिश्यमानं शुश्रूषामह  
इति ४८

तमुवाच भगवानात्रेयः -- धान्यफलमूलसारपुष्पकाण्डपत्रत्वचो  
भवन्त्यासवयोनयोऽग्निवेश संग्रहेणाष्टौ शर्करानवमीकाः  
तास्वेव द्रव्यसंयोगकरणतोऽपरिसंख्येयासु यथापथ्यतमानामासवानां चतु-  
रशीतिं निबोध

तद्यथा-सुरासौवीरतुषोदकमैरेयमेदकधान्याम्लाः षड् धान्यासवा भवन्ति  
मृद्वीकाखर्जूरकाश्मर्यधन्वनराजादनतृणशून्यपरूषकाभयामलकमृगलिशिङ्ग-  
काजाम्बवकपित्थकुवलयदरकर्कन्धुपीलुप्रियालपनसन्त्यग्रोधाश्वत्थप्लक्षक-  
पीतनोदुम्बराजमोदशृङ्गाटकशङ्खिनीफलासवाः षड्विंशतिर्भवन्ति विदारिग-  
न्धाश्वगन्धाकृष्णगन्धाशतावरीश्यामात्रिवृद्धन्तीद्रवन्तीबिल्वोरुबूकचित्रकमू-  
लैरेकादश मूलासवा भवन्ति शालप्रियकाश्वकर्णचन्दनस्यन्दनखदिकर-  
दरसप्तपर्णार्जुनासनारिमेदतिन्दुककिणिहीशमीशुक्तिशिशपाशिरीषवज्रलध-



न्वनमधूकैः सारासवा विंशतिर्भवन्ति पद्मोत्पलनलिकुमुदसौगन्धिकपुण्ड-  
रीकशतपत्रमधूकप्रियङ्गुधातकीपुष्पैर्दश पुष्पासवा भवन्ति इक्षुकारण्डेक्षि-  
क्षुवालिकापुण्ड्रकचतुर्थाः काण्डासवा भवन्ति पटोलताडकपत्रासवौ द्वौ  
भवतः तिल्वकलोद्घैलवालुकक्रमुकचतुर्थास्त्वगासवा भवन्ति शर्करासव  
एक एवेति

एवमेषामासवानां चतुरशीतिः परस्परेणासंसृष्टानामासवद्रव्याणामुपनिर्दिष्टा  
भवति

एषामासवानामासुतत्वादासवसंज्ञा

द्रव्यसंयोगविभागविस्तारस्त्वेषां बहुविधकल्पः संस्कारश्च  
यथास्वं संयोगसंस्कारसंस्कृता ह्यासवाः स्वं कर्म कुर्वन्ति  
संयोगसंस्कारदेशकालमात्रादयश्च भावास्तेषां तेषामासवानां ते ते समुपदि-  
श्यन्ते तत्तत्कार्यमभिसमीक्ष्येति ४९

भवति चात्र--

मनःशरीराग्निबलप्रदानामस्वप्नशोकारुचिनाशनानाम्  
संहर्षणानां प्रवरासवाना मशीतिरुक्ता चतुरुत्तरैषा ५०

तत्र श्लोकः--

शरीररोगप्रकृतौ मतानि तत्त्वेन चाहारविनिश्चयं च  
उवाच यज्ञःह पुरुषादिकेऽस्मिन् मुनिस्तथाग्र्याणि वरासवांश्च ५१

इत्यग्निवेशकृते तन्त्रे चरकप्रतिसंस्कृते श्लोकस्थाने यज्ञःपुरुषीयो नाम  
पञ्चविंशोऽध्यायः २५

## षड्विंशोऽध्यायः

अथात आत्रेयभद्रकाप्यीयमध्यायं व्याख्यास्यामः १

इति ह स्माह भगवानात्रेयः २

आत्रेयो भद्रकाप्यश्च शाकुन्तेयस्तथैव च  
पूर्णाक्षश्चैव मौद्गल्यो हिरण्याक्षश्च कौशिकः ३

यः कुमारशिरा नाम भरद्वाजः स चानघः  
श्रीमान् वार्योविदश्चैव राजा मतिमतां वरः ४

निमिश्च राजा वैदेहो वडिशश्च महामतिः  
काङ्कायनश्च बाह्लीको बाह्लीकभिषजां वरः ५

एते श्रुतवयोवृद्धा जितात्मानो महर्षयः  
वने चैत्ररथे रम्ये समीयुर्विजिहीर्षवः ६

तेषां तत्रोपविष्टानामियमर्थवती कथा  
बभूवार्थविदां सम्यग्रसाहारविनिश्चये ७

एक एव रस इत्युवाच भद्रकाप्यः यं पञ्चानामिन्द्रियार्थानामन्यतमं  
जिह्वावैषयिकं भावमाचक्षते कुशलाः स पुनरुदकादनन्य इति  
द्वौ रसाविति शाकुन्तेयो ब्राह्मणः छेदनीय उपशमनीयश्चेति  
त्रयो रसा इति पूर्णाक्षो मौद्गल्यः छेदनीयोपशमनीयसाधारणा इति  
चत्वारो रसा इति हिरण्याक्षः कौशिकः स्वादुर्हितश्च स्वादुरहितश्चास्वादु-  
र्हितश्चास्वादुरहितश्चेति

पञ्च रसा इति कुमारशिरा भरद्वाजः भौमौदकाग्नेयवायव्यान्तरिक्षाः  
षड्रसा इति वार्योविदो राजर्षिः गुरुलघुशीतोष्णस्निग्धरूक्षाः  
सप्त रसा इति निमिवैदेहः मधुराम्ललवणकटुतिक्तकषायक्षाराः  
अष्टौ रसा इति वडिशो धामार्गवः मधुराम्ललवणकटुतिक्तकषायक्षाराव्य-

क्ताः

अपरिसंख्येया रसा इति काङ्कायनो बाह्लीकभिषक्  
आश्रयगुणकर्मसंस्वादविशेषाणामपरिसंख्येयत्वात् ८

षडेव रसा इत्युवाच भगवानात्रेयः पुनर्वसुः मधुराम्ललवणकटुतिक्तकषायाः  
तेषां षण्णां रसानां योनिरुदकं छेदनोपशमने द्वे कर्मणी तयोर्मिश्रीभावात्  
साधारणत्वं स्वाद्वस्वादुता भक्तिः हिताहितौ प्रभावौ पञ्चमहाभूतविकारा-  
स्त्वाश्रयाः प्रकृतिविकृतिविचारदेशकालवशाः तेष्वश्रयेषु द्रव्यसंज्ञकेषु गुणा  
गुरुलघुशोतोष्णस्निग्धरूक्षाद्याः क्षरणात् क्षारः नासौ रसः द्रव्यं तदने-  
करससमुत्पन्नमनेकरसं कटुकलवणभूयिष्ठमनेकेन्द्रियार्थसमन्वितं करणा-  
भिर्वृत्तम् अव्यक्तीभावस्तु खलु रसानां प्रकृतौ भवत्यनुरसेऽनुरससमन्विते वा  
द्रव्ये अपरिसंख्येयत्वं पुनस्तेषामाश्रयादीनां भावानां विशेषापरिसंख्ये-  
यत्वान्न युक्तम् एकैकोऽपि ह्येषामाश्रयादीनां भावानां विशेषानाश्रयते विशे-  
षापरिसंख्येयत्वात् न च तस्मादन्यत्वमुपपद्यते परस्परसंसृष्टभूयिष्ठत्वान्न  
चैषामभिनिर्वृत्तेर्गुणप्रकृतीनामपरिसंख्येयत्वं भवति तस्मान्न संसृष्टानां रसा-  
नां कर्मोपदिशन्ति बुद्धिमन्तः

तच्चैव कारणमपेक्षमाणाः षण्णां रसानां परस्परेणासंसृष्टानां लक्षणपृथक्त्व-  
मुपदेक्ष्यामः ९

अग्रे तु तावद्द्रव्यभेदमभिप्रेत्य किञ्चिदभिधास्यामः

सर्वं द्रव्यं पाञ्चभौतिकमस्मिन्नर्थे तच्चेतनावदचेनं च तस्य गुणाः शब्दादयो  
गुर्वादयश्च द्रवान्ताः कर्म पञ्चविधमुक्तं वमनादि १०

तत्र द्रव्याणि गुरुखकठिनमन्दस्थिरविशदसान्द्रस्थूलगन्धगुणबहुलानि पा-  
र्थिवानि तान्युपचयसङ्घातगौरवस्थैर्यकराणि द्रवस्निग्धशीतमन्दमृदुपिच्छि-  
लरसगुणबहुलान्याप्यानि तान्युपक्लेदस्नेहबन्धविष्यन्दमार्दवप्रह्लादकराणि  
उष्णतीक्ष्णसूक्ष्मलघुरूक्षविशदरूपगुणबहुलान्याग्नेयानि तानि दाहपाकप्र-  
भाप्रकाशवर्णकराणि लघुशीतरूक्षखरविशदसूक्ष्मस्पर्शगुणबहुलानि वाय-  
व्यानि तानि रौक्ष्यग्लानि विचारवैशद्यलाघवकराणि मृदुलघुसूक्ष्मश्ल-  
क्ष्णशब्दगुणबहुलान्याकाशात्मकानि तानि मार्दवसौषिर्यलाघवकराणि ११

अनेनोपदेशेन नानौषधिभूतं जगति किञ्चिद्द्रव्यमुपलभ्यते तां तां युक्तिमर्थं  
च तं तमभिप्रेत्य १२

न तु केवलं गुणप्रभावादेव द्रव्याणि कार्मुकाणि भवन्ति द्रव्याणि हि द्रव्य-  
प्रभावाद्गुणप्रभावाद्द्रव्यगुणप्रभावाच्च तस्मिंस्तस्मिन् काले तत्तदधिकरणमा-  
साद्य तां तां च युक्तिमर्थं च तं तमभिप्रेत्य यत् कुर्वन्ति तत् कर्म येन कुर्व-  
न्ति तद्वीर्यं यत्र कुर्वन्ति तदधिकरणं यदा कुर्वन्ति स कालः यथा कुर्वन्ति स  
उपायः यत् साधयन्ति तत् फलम् १३

भेदश्लेषां त्रिषष्टिविधविकल्पो द्रव्यदेशकालप्रभावाद्भवति तमुपदेक्ष्यामः १४

स्वादुरम्लादिभिर्योगं शेषैरम्लादयः पृथक्  
यान्ति पञ्चदशैतानि द्रव्याणि द्विरसानि तु १५

पृथग्म्लादियुक्तस्य योगः शेषैः पृथग्भवेत्  
मधुरस्य तथाऽम्लस्य लवणस्य कटोस्तथा १६

त्रिरसानि यथासंख्यं द्रव्याण्युक्तानि विंशतिः  
वक्ष्यन्ते तु चतुष्केण द्रव्याणि दश पञ्च च १७

स्वाद्वम्लौ सहितौ योगं लवणाद्यैः पृथग्गतौ  
योगं शेषैः पृथग्यातश्चतुष्करससंख्यया १८

सहितौ स्वादुलवणौ तद्वत् कट्वादिभिः पृथक्  
युक्तौ शेषैः पृथग्योगं यातः स्वादूषणौ तथा १९

कट्वाद्यैरम्ललवणौ संयुक्तौ सहितौ पृथक्  
यातः शेषैः पृथग्योगं शेषैरम्लकटू तथा २०

युज्यते तु कषायेण सतिक्तौ लवणोषणौ  
षट् तु पञ्चरसान्याहुरेकैकस्यापवर्जनात् २१

षट् चैवैकरसानि स्युरेकं षड्रसमेव तु  
इति त्रिषष्टिर्द्रव्याणां निर्दिष्टा रससंख्यया २२

रिषष्टिः स्यात्त्वसंख्येया रसानुरसकल्पनात्  
रसास्तरतमाभ्यां तां संख्यामतिपतन्ति हि २३

संयोगाः सप्तपञ्चाशत् कल्पना तु त्रिषष्टिधा  
रसानां तत्र योग्यत्वात् कल्पिता रसचिन्तकैः २४

क्वचिदेको रसः कल्प्यः संयुक्ताश्च रसाः क्वचित्  
दोषौषधादीन् संचिन्त्य भिषजा सिद्धिमिच्छता २५

द्रव्याणि द्विरसादीनि सम्युक्तांश्च रसान् बुधाः  
रसानेकैकशो वाऽपि कल्पयन्ति गदान् प्रति २६

यः स्याद्रसविकल्पज्ञः स्याच्च दोषविकल्पवित्  
न स मुह्येद्विकाराणां हेतुलिङ्गोपशान्तिषु २७

व्यक्तः शुष्कस्य चादौ च रसो द्रव्यस्य लक्ष्यते  
विपर्ययेणानुरसो रसो नास्ति हि सप्तमः २८

परापरत्वे युक्तिश्च संख्या संयोग एव च  
विभागश्च पृथक्त्वं च परिमाणमथापि च २९

संस्कारोऽभ्यास इत्येते गुणाज्ञेयाः परादयः  
सिद्धयुपायाश्चिकित्साया लक्षणैस्तान् प्रचक्ष्महे ३०

देशकालवयोमानपाकवीर्यरसादिषु  
परापरत्वे युक्तिश्च योजना या तु युज्यते ३१

संख्या स्याद्गणितं योगः सह संयोग उच्यते

द्रव्याणां द्वन्द्वसर्वैककर्मजोऽनित्य एव च ३२

विभागस्तु विभक्तिः स्याद्वियोगो भागशो ग्रहः  
पृथक्त्वं स्यादसंयोगो वैलक्षण्यमनेकता ३३

परिमाणं पुनर्मानं संस्कारः करणं मतम्  
भावाभ्यसनमभ्यासः शीलनं सततक्रिया ३४

इति स्वलक्षणैरुक्ता गुणाः सर्वे परादयः  
चिकित्सा यैरविदितैर्न यथावत् प्रवर्तते ३५

गुणा गुणाश्रया नोक्तास्तस्माद्रसगुणान् भिषक्  
विद्याद्द्रव्यगुणान् कर्तुरभिप्रायाः पृथग्विधाः ३६

अतश्च बुद्ध्वा देशकालान्तराणि च  
तन्त्रकर्तुरभिप्रायानुपायांश्चार्थमादिशेत् ३७

षड्विभक्तीः प्रवक्ष्यामि रसानामत उत्तरम्  
षट् पञ्चभूतप्रभवाः संख्याताश्च यथा रसाः ३८

सौम्याः खल्वापोऽन्तरिक्षप्रभवाः प्रकृतिशीता लघ्व्यश्चाव्यक्तरसाश्च तास्त्व-  
न्तरिक्षाद्भ्राश्यमाना भ्रष्टाश्च पञ्चमहाभूतगुणसमन्विता जङ्गमस्थावराणां भू-  
तानां मूर्तीरभिप्रीणयन्ति तासु मूर्तिषु षडभिमूर्च्छन्ति रसाः ३९

तेषां षण्णां रसानां सोमगुणातिरेकान्मधुरो रसः पृथिव्यग्निभूयिष्ठत्वादम्लः  
सलिलाग्निभूयिष्ठत्वाल्लवणः वाय्वग्निभूयिष्ठत्वात् कटुकः वाय्वाकाशा-  
तिरिक्तत्वात्तिक्तः पवनपृथिव्यतिरेकात् कषाय इति  
एवमेषां रसानां षट्त्वमुपपन्नं न्यूनातिरेकविशेषान्महाभूतानां भूतानामिव  
स्थावरजङ्गमानां नानावर्णाकृतिविशेषाः षट् कृत्वा कालस्योपपन्नो म-  
हाभूतानां न्यूनातिरेकविशेषः ४०

तत्राग्निमारुतात्मका रसाः प्रायेणोर्ध्वभाजः लाघवादुत्प्लवनत्वाच्च वायोरू-  
र्ध्वज्वलनत्वाच्च वहेः सलिलपृथिव्यात्मकास्तु प्रायेणाधोभाजः पृथिव्या  
गुरुत्वान्निम्नगत्वाच्चोदकस्य व्यामिश्रात्मकाः पुनरुभयोभाजः ४१

तत्र मधुरोरसः शरीरसात्म्याद्रसरुधिरमांसमेदोस्थिमज्जौजःशुक्राभिवर्धन  
आयुष्यः षडिन्द्रियप्रसादनो बलवर्णकरः पितविषमारुतघ्नस्तृष्णादाहप्रशम-  
नस्त्वच्यः केश्यः कण्ठ्यो बल्यः प्रीणनो जीवनस्तर्पणो बृंहणः स्थैर्यकरः  
क्षीणक्षतसन्धानकरो घ्राणमुखकण्ठौष्ठजिह्वाप्रह्लादनो मूर्च्छाप्रशमनः षट्प-  
दपिपीलिकानामिष्टतमः स्निग्धः शीतो गुरुश्च

स एवंगुणोऽप्येक एवात्यर्थमुपयुज्यमानः स्थौल्यं मार्दवमालस्यमतिस्वप्नं  
गौरवमनन्नाभिलाषमग्नेर्दौर्बल्यमास्यकण्ठयोर्मांसाभिवृद्धिं श्वासकासप्रति-  
श्यायालसकशीतज्वरानाहास्यमाधुर्यवमथुसंज्ञास्वरप्रणाशगलगण्डगण्डमा-  
लाश्लीपदगलशोफबस्त्रिधमनीगलोपलेपाक्ष्यामयाभिष्यन्दानित्येवंप्रभृतीन्  
कफजान् विकारानुपजनयति श्रमलो रसो भक्तं रोचयति अग्निं दीपयति देहं  
बृंहयति ऊर्जयति मनो ब्रोधयति इन्द्रियाणि दृढीकरोति बलं वर्धयति  
वातमनुलोमयति हृदयं तर्पयति आस्यमास्त्रावयति भुक्तमपकर्षयति क्लेद-  
यति जरयति प्रीणयति लगुरुष्णः स्निग्धश्च

स एवंगुणोऽप्येक एवात्यर्थमुपयुज्यमानो दन्तान् हर्षयति तर्षयति संमील-  
यत्यक्षिणी संवेजयति लोमानि कफं विलापयति पित्तमभिवर्धयति रक्तं दू-  
षयति मांसं विदहति कायं शिथिलीकरोति क्षीणक्षतकृशदुर्बलानां श्वयथु-  
मापादयति अपि च क्षताभिहतदष्टदग्धभग्नशूनप्रछुतावमूत्रितपरिसर्पितमर्दि-  
तच्छिन्नभिन्नविश्लिष्टोद्विद्धोत्पिष्टादीनि पाचयत्याग्नेयस्वभावात् परिदहति  
कण्ठमुरो हृदयं च २

लवणो रसः पाचनः क्लेदनो दीपनश्च्यावनश्छेदनो भेदनस्तीक्ष्णः सरो वि-  
कास्यधःस्रंस्यवकाशकरो वातहरः स्तम्भबन्धसङ्घातविधमनः सर्वरसप्रत्य-  
नीकभूतः आस्यमास्त्रावयति कफं विष्यन्दयति मार्गान् विशोधयति शर्व-  
शरीरावयवान् मृदूकरोति रोचयत्याहारम् आहारयोगी नात्यर्थं गुरुः स्निग्ध  
उष्णश्च

स एवंगुणोऽप्येक एवात्यर्थमुपयुज्यमानः पित्तं कोपयति रक्तं वर्धयति तर्षयति

मूर्च्छयति तापयति दारयति कुष्णाति मांसानि प्रगालयति कुष्ठानि विषं वर्धयति शोफान् स्फोटयति दन्तांश्च्यावयति पुंस्त्वमुपहन्ति इन्द्रियाण्युपरुणाद्धि वलिपलितखालित्यमापादयति अपि च लोहितपित्ताम्लपित्तवीसर्प-वातरक्तविचर्चिकेन्द्रलुप्तप्रभृतीन्विकारानुपजनयति ३

कटुको रसो वक्त्रं शोधयति अग्निं दीपयति भुक्तं शोषयति घ्राणमास्त्रावयति चक्षुर्विरेचयति स्फुटीकरोतीन्द्रियाणि अलसकक्षयथूपचयोदर्दाभिष्यन्दस्नेहस्वेदक्लेदमलानुपहन्ति रोचयत्यशनं कण्डूर्विनाशयति व्रणानवसादयति क्रिमीन् हिनस्ति मांसं विलिखति शोणितसङ्घातं भिनत्ति बन्धांश्छिनत्ति मार्गान् विवृणोति श्लेष्माणं शमयति लघुरुष्णो रूक्षश्च  
स एवंगुणोऽप्येक एवात्यर्थमुपयुज्यमानो विपाकप्रभावात् पुंस्त्वमुपहन्ति रसवीर्यप्रभावान्मोहयन्ति ग्लापयति सादयति कर्शयति मूर्च्छयति नमयति तमयति भ्रमयति कण्ठं परिदहति शरीरतापमुपजनयति बलं क्षिणोति तृष्णां जनयति अपि च वाय्वग्निगुणबाहुल्याद्भ्रमदवथुकम्पतोदभेदैश्चरणभुजपार्श्व-पृष्ठप्रभृतिषु मारुतजान् विकारानुपजनयति ४

तिक्तो रसः स्वयमरोचिष्णुरप्यरोचकघ्नो विषघ्नः क्रिमिघ्नो मूर्च्छादाहकण्डू-कुष्ठतृष्णाप्रशमनस्त्वङ्मांसयोः स्थिरीकरणो ज्वरघ्नो दीपनः पाचनः स्तन्य-शोधनो लेखनः क्लेदमेदोवसामञ्जलसीकापूयस्वेदमूत्रपुरीषपित्तश्लेष्मोप-शोषणो रूक्षः शीतो लघुश्च  
स एवंगुणोऽप्येक एवात्यर्थमुपयुज्यमानो रौक्ष्यात्स्वरविषदस्वभावाच्च रस-रुधिरमांसमेदोस्थिमज्जशुक्राण्युच्छोषयति स्रोतसां स्वरत्वमुपपादयति बल-मादत्ते कर्शयति ग्लपयति मोहयति भ्रमयति वदनमुपशोषयति अपरांश्च वातविकारानुपजनयति ५

कषायो रसः संशमनः संग्राही सन्धानकरः पीडनो रोपणः शोषणः स्तम्भनः श्लेष्मरक्तपित्तप्रशमनः शरीरक्लेदस्योपयोक्ता रूक्षः शीतोऽलघुश्च  
स एवंगुणोऽप्येक एवात्यर्थमुपयुज्यमान आस्यं शोषयति हृदयं पीडयति उदरमाध्मापयति वाचं निगृह्णाति स्रोतांस्यववध्नाति श्यावत्वमापादयति पुंस्त्वमुपहन्ति विष्टभ्य जरां गच्छति वातमूत्रपुरीषरेतांस्यवगृह्णाति कर्शयति



ग्लपयति तर्षयति स्तम्भयति खरविशदरूक्षत्वात् पक्षवधग्रहापतानकार्दि-  
तप्रभृतींश्च वात विकारानुपजनयति ४३

इत्येवमेते षड्रसाः पृथक्त्वेनैकत्वेन वा मात्रशः सम्यगुपयुज्यमाना उपका-  
राय भवन्त्यध्यात्मलोकस्य अपकारकराः पुनरतोऽन्यथा भवन्त्युपयुज्यमानाः  
तान् विद्वानुपकारार्थमेव मात्रशः सम्यगुपयोजयेदिति ४४

भवन्ति चात्र--

शीतं वीर्येण यद्द्रव्यं मधुरं रसपाकयोः  
तयोरम्लं यदुष्णं च यद्द्रव्यं कटुकं तयोः ४५

तेषां रसोपदेशेन निर्देश्यो गुणसंग्रहः  
वीर्यतोऽविपरीतानां पाकतश्चोपदेक्ष्यते ४६

यथा पयो यथा सर्पिर्यथा वा चव्यचित्रकौ  
एवमादीनि चान्यानि निर्दिशेद्रसतो भिषक् ४७

मधुरं किञ्चिदुष्णं स्यात् कषायं तिक्तमेव च  
यथा महत्पञ्चमूलं यथाऽब्जानूपमामिषम् ४८

लवणं सैन्धवं नोष्णमम्लमामलकं तथा  
अर्कागुरुगुडूचीनां तिक्तानामुष्णमुच्यते ४९

किञ्चिदम्लं हि संग्राहि किञ्चिदम्लं भिनत्ति च  
यथा कपित्थं संग्राहि भेदि चामलकं तथा ५०

पिप्पली नाग्रं वृष्यं कटु चावृष्यमुच्यते  
कषायः स्तम्भनः शीतः सोऽभयायामतोऽन्यथा ५१

तस्माद्रसोपदेशेन न सर्वं द्रव्यामादिशेत्  
दृष्टं तुल्यरसेऽप्येवं द्रव्ये द्रव्ये गुणान्तरम् ५२

रौक्ष्यात् कषायो रूक्षाणामुत्तमो मध्यमः कटुः  
तिक्तोऽवरस्तथोष्णानामुष्णत्वाल्लवणः परः ५३

मध्योऽम्लः कटुकश्चान्त्यः स्निग्धानां मधुरः परः  
मध्योऽम्लो लवणश्चान्त्यो रसः स्नेहान्निरुच्यते ५४

मध्योत्कृष्टावराः शैत्यात् कषायस्वादुतिक्तकाः  
स्वादुर्गुत्वादधिकः कषायाल्लवणोऽवरः ५५

अम्लात् कटुस्ततस्तिक्तो लघुत्वादुत्तमोत्तमः  
केचिल्लघूनामवरमिच्छन्ति लवणं रसम् ५६

गौरवे लाघवे चैव सोऽवरस्तूभयोरपि  
परं चातो विपाकानां लक्षणं संप्रवक्ष्यते ५७

कटुतिक्तकषायाणां विपाकः प्रायशः कटुः  
अम्लोऽम्लं पच्यते स्वादुर्मधुरं लवणस्तथा ५८

मधुरो लवणाम्लौ च स्निग्धभावात्रयो रसाः  
वातमूत्रपुरीषाणां प्रायो मोक्षे सुखा मताः ५९

कटुतिक्तकषायास्तु रूक्षभावात्रयो रसा  
दुःखाय मोक्षे दृश्यन्ते वातविण्मूत्ररेतसाम् ६०

शुक्रहा बद्धविण्मूत्रो विपाको वातलः कटुः  
मधुरः सृष्टविण्मूत्रो विपाकः कफशुक्रलः ६१

पित्तकृत् सृष्टविण्मूत्रः पाकोऽम्लः शुक्रनाशनः  
तेषां गुरुः स्यान्मधुरः कटुकाम्लावतोऽन्यथा ६२

विपाकलक्षणस्याल्पमध्यभूयिष्ठातां प्रति

द्रव्याणां गुणवैशेष्यात्तत्र तत्रोपलक्षयेत् ६३

मृदुतीक्ष्णगुरुलघुस्निग्धरूक्षोष्णशीतलम्  
वीर्यमष्टविधं केचित् केचिद्द्विविधमास्थिताः ६४

शीतोष्णमिति वीर्यं तु क्रियते येन या क्रिया  
नावीर्यं कुरुते किञ्चित् सर्वा वीर्यकृता क्रिया ६५

रसो निपाते द्रव्याणां विपाकः कर्मनिष्ठया  
वीर्यं यावदधीवासान्निपाताद्धोपलभ्यते ६६

रसवीर्यविपाकानां सामान्यं यत्र लक्ष्यते  
विशेषः कर्मणा चैव प्रभावस्तस्य स स्मृतः ६७

कटुकः कटुकः पाके वीर्योष्णश्चित्रको मतः  
तद्वद्वन्ती प्रभावात्तु विरेचयति मानवम् ६८

विषं विषघ्नमुक्तं यत् प्रभावस्तत्र कारणम्  
ऊर्ध्वानुलोमिकं यच्च तत् प्रभावप्रभावितम् ६९

मणीनां धारणीयानां कर्म यद्विविधात्मकम्  
तत् प्रभावकृतं तेषां प्रभावोऽचिन्त्य उच्यते ७०

सम्यग्विपाकवीर्याणि प्रभावश्चाप्युदाहृतः  
किञ्चिद्रसेन कुरुते कर्म वीर्येण चापरम् ७१

द्रव्यं गुणेन पाकेन प्रभावेण च किञ्चन  
रसं विपाकस्तौ वीर्यं प्रभावस्तानपोहति ७२

बलसाम्ये रसादीनामिति नैसर्गिकं बलम्  
षण्णां रसानां विज्ञानमुपदेक्ष्याम्यतः परम् ७३

स्नेहनप्रीणनाह्लादमार्दवैरुपलभ्यते  
मुखस्थो मधुरश्चास्यं व्याप्नुवँल्लिम्पतीव च ७४

दन्तहर्षान्मुखास्त्रावात् स्वेदनान्मुखबोधनात्  
विदाहाद्यास्यकण्ठस्य प्राश्यैवाम्लं रसं वदेत् ७५

प्रलीयन् क्लेदविष्यन्दमार्दवं कुरुते मुखे  
यः शीघ्रं लवणो ज्ञेयः स विदाहान्मुखस्य च ७६

संवेजयेद्यो रसनां निपाते तुदतीव च  
विदहन्मुखनासाक्षि संस्त्रावी स कटुः स्मृतः ७७

प्रतिहन्ति निपाते यो रसनं स्वदते न च  
स तिक्तो मुखवैशद्यशोषप्रह्लादकारकः ७८

वैशद्यस्तम्भजाड्यैर्यो रसनं योजयेद्रसः  
बध्नातीव च यः कण्ठं कषायः स विकास्यपि ७९

एवमुक्तवन्तं भगवन्तमात्रेयमग्निवेश उवाच--भगवन् श्रुतमेतदवितथमर्थ-  
संपद्युक्तं भगवतो यथावद्द्रव्यगुणकर्माधिकारे वचः परं त्वाहारविकाराणां  
वैरोधिकानां लक्षणमनतिसंक्षेपेणोपदिश्यमानं शुश्रूषामह इति ८०

तमुवाच भगवानात्रेयः--देहधातुप्रत्यनीकभूतानि द्रव्याणि देहधातुभिर्विरो-  
धमापद्यन्ते परस्परगुणविरुद्धानि कानिचित् कानिचित् संयोगात् संस्कारा-  
दपराणि देशकालमात्रादिभिश्चापराणि तथा स्वभावादपराणि ८१

तत्र यान्याहारमधिकृत्य भुयिष्ठमुपयुज्यन्ते तेषामेकदेशं वैरोधिकमधिकृत्यो-  
पदेक्ष्यामः--न मत्स्यान् पयसा सहाभ्यवहरेत् उभयं ह्येतन्मधुरं मधुरविपाकं  
महाभिष्यन्दि शीतोष्णत्वाद्विरुद्धवीर्यं विरुद्धवीर्यत्वाच्छोणितप्रदूषणाय म-  
हाभिष्यन्दित्वान्मार्गोपरोधाय च ८२

तन्निशम्यात्रेयवचवमनु भद्रकाप्योऽग्निवेशमुवाच--सर्वानिव मत्स्यान् प-  
यसा सहाभ्यवहरेदन्यत्रैकस्माच्चिलिचिमात् स पुनः शकली लोहितनयनः  
सर्वतो लोहितराजी रोहिताकारः प्रायो भूमौ चरति तं चेत् पयसा सहाभ्य-  
वहरेन्निःसंशयं शोणितजानां विबन्धजानां च व्याधीनामन्यतममथवा मरणं  
प्राप्नुयादिति ८३

नेति भगवानात्रेयः--सर्वानिव मत्स्यान् पयसा सहाभ्यवहरेद्विशेषतस्तु चि-  
लिचिमं स हि महाभिष्यन्दित्वात् स्थूललक्षणतरानेतान् व्याधीनुपजनय-  
त्यामविषमुदीरयति च

ग्राम्यान्पौदकपिशितानि च मधुतिलगुडपयोमाषमूलकबिसैर्विरूढधान्यैर्वा  
नैकध्यमद्यात् तन्मूलं हि बाधिर्यान्ध्यवेपथुजाड्यकलमूकतामैशिमण्यमथवा  
मरणमाप्नोति

न पौष्करं रोहिणीकं शाकं कपोतान् वा सर्षपतैलभ्रष्टान्मधुपयोभ्यां सहा-  
भ्यवहरेत् तन्मूलं हि शोणिताभिष्यन्दधमनीप्रविचयापस्मारशङ्खकगलग-  
ण्डरोहिणीनामन्यतमं प्राप्नोत्यथवा मरणमिति

न मूलकलशुनकृष्णगन्धार्जकसुरसादीनि भक्षयित्वा पयः सेव्यं कुष्ठाबाध-  
भयात्

न जातुकशाकं न निकुचं पक्वं मधुपयोभ्यां सहोपयोज्यम् एतद्धि मरणाया-  
थवा बलवर्णतेजोवीर्योपपरोधायालघुव्याधये षण्ढ्याय चेति

तदेव निकुचं पक्वं न माषसूपगुडसर्पिर्भिः सहोपयोज्यं वैरोधिकत्वात्

तथाऽऽम्राम्रातकमातुलुङ्गनिकुचकरमर्दमोचदन्तशठबदरकोशाम्रभव्यजाम्ब-  
वकपित्थतिन्तिडीकपारावताक्षोडपनसनालिकेरदाडिमामलकान्येवंप्रकारा-  
णि चान्यानि द्रव्याणि सर्वं चाम्लं द्रवमद्रवं च पयसा सह विरुद्धम्

तथा कङ्गुवनकमकुष्ठककुलत्थमाषनिष्पावाः पयसा सह विरुद्धाः

पद्मोत्तरिकाशाकं शार्करो मैरेयो मधु च सहोपयुक्तं विरुद्धं वातं चातिकोप-  
यति

हारिद्रकःसर्षपतैलभृष्टो विरुद्धः पित्तं चातिकोपयति

पायसो मन्थानुपानो विरुद्धः श्लेष्माणं चातिकोपयति

उपोदिका तिलकल्कसिद्धा हेतुरतीसारस्य

बलाका वारुण्या सह कुल्माषैरपि विरुद्धा सैव शूकरवसापरिभृष्टा सद्यो

व्यापादयति

मयूरमांसमेरुण्डसीसकावसक्तमेरुण्डाग्निप्लुष्टमेरुण्डतैलयुक्तं सद्यो व्यापाद-  
यति

हारिद्रकमांसं हारिद्रसीसकावसक्तं हारिद्राग्निप्लुष्टं सद्यो व्यापादयति तदेव  
भस्मपांशुपरिध्वस्तं सक्षौद्रं सद्यो मरणाय

मत्स्यनिस्तालनसिद्धाः पिप्पल्यस्तथा काकमाची मधु च मरणाय

मधु चोष्णमुष्णार्तस्य च मधु मरणाय

मधुसर्पिषी समधृते मधु वारि चान्तरिक्षं समधृतं मधु पुष्करबीजं मधु पी-  
त्वोष्णोदकं भल्लातकोष्णोदकं तक्रसिद्धः कम्पिल्लकः पर्युषिता काकमाची  
अङ्गारशूल्यो भासश्चेति विरुद्धानि

इत्येतद्यथाप्रश्नमभिनिर्दिष्टं भवतीति ८४

भवन्ति चात्र श्लोकाः--

यत् किञ्चिदोषमास्त्राव्य न निर्हरति कायतः

आहारजातं तत् सर्वमहितायोपपद्यते ८५

यच्चापि देशकालाग्निमात्रासात्म्यानिलादिभिः

संस्कारतो वीर्यतश्च कोष्ठावस्थाक्रमैरपि ८६

परिहारोपचाराभ्यां पाकात् संयोगतोऽपि च

विरुद्धं तच्च न हितं हृत्संपद्विधिभिश्च यत् ८७

विरुद्धं देशतस्तावद्रूक्षतीक्ष्णादि धन्वनि

आनूपे स्निग्धशीतादि भेषजं यन्निषेव्यते ८८

कालतोऽपि विरुद्धं यच्छीतरुक्षादिसेवनम्

शीते काले तथोष्णे च कटुकोष्णादिसेवनम् ८९

विरुद्धमनले तद्वदन्नपानं चतुर्विधे

मधुसर्पिः समधृतं मारया तद्विरुध्यते ९०

कटुकोष्णादिसात्म्यस्य स्वादुशीतादिसेवनम्  
यत्तत् सात्म्यविरुद्धं तु विरुद्धं त्वनिलादिभिः ६१

या समानगुणाभ्यासविरुद्धान्नौषधक्रिया  
संस्कारतो विरुद्धं तद्यद्भोज्यं विषवद्भवेत् ६२

एरण्डीसीसकासक्तं शिखिमांसं यथैव हि  
विरुद्धं वीर्यतो ज्ञेयं वीर्यतः शीतलात्मकम् ६३

तत् संयोज्योष्णवीर्येण द्रव्येण सह सेव्यते  
क्रूरकोष्ठस्य चात्यल्पं मन्दवीर्यमभेदनम् ६४

मृदुकोष्ठस्य गुरु च भेदनीयं तथा बहु  
एतत् कोष्ठविरुद्धं तु विरुद्धं स्यादवस्थया ६५

श्रमव्यवायव्यायामसक्तस्यानिलकोपनम्  
निद्रालसस्यालसस्य भोजनं श्लेष्मकोपनम् ६६

यच्चातुसृज्य विण्मूत्रं भुङ्क्ते यश्चाबुभक्षितः  
तच्च क्रमविरुद्धं स्याद्यच्चातिक्षुद्रशानुगः ६७

परिहारविरुद्धं तु वराहादीन्निषेव्य यत्  
सेवेतोष्णं घृतादींश्च पीत्वा शीतं निषेवते ६८

विरुद्धं पाकतश्चापि दुष्टदुर्दारुसाधितम्  
अपक्वतरण्डुलात्यर्थपक्वदग्धं च यद्भवेत्  
संयोगतो विरुद्धं तद्यथाऽम्लं पयसा सह ६९

अमनोरुचितं यच्च हृद्विरुद्धं तदुच्यते  
संपद्विरुद्धं तद्विद्यादसंजातरसं तु यत् १००

अतिक्रान्तरसं वाऽपि विपन्नरसमेव वा  
ज्ञेयं विधिविरुद्धं तु भुज्यते निभृते न यत्  
तदेवंविधमन्नं स्याद्विरुद्धमुपयोजितम् १०१

षाण्ड्यान्ध्यवीसर्पदकोदराणां विस्फोटकोन्मादभगन्दराणाम्  
मूर्च्छामिदाध्मानगलग्रहाणां पाण्ड्वामयस्यामविषस्य चैव १०२

किलासकुष्ठग्रहणीगदानां शोथाम्लपित्तज्वरपीनसानाम्  
सन्तानदोषस्य तथैव मृत्योर्विरुद्धमन्नं प्रवदन्ति हेतुम् १०३

एषां खल्वपरेषां च वैरोधिकनिमित्तानां व्याधीनामिमे भावाः प्रतिकारा भ-  
वन्ति

तद्यथा--वमनं विरेचनं च तद्विरोधिनां च द्रवाणां संशमनार्थमुपयोगः  
तथा-विधैश्च द्रव्यैः पूर्वमभिसंस्कारः शरीरस्येति १०४

भवतश्चात्र--

विरुद्धाशनजान् रोगान् प्रतिहन्ति विरेचनम्  
वमनं शमनं चैव पूर्वं वा हितसेवनम् १०५

सात्म्यतोऽल्पतया वाऽपि दीप्ताग्नेस्तरुणस्य च  
स्निग्धव्यायामबलिनां विरुद्धं वितथं भवेत् १०६

तत्र श्लोकाः--

मतिरासीन्महर्षीणां या या रसविनिश्चये  
द्रव्याणि गुणकर्मभ्यां द्रव्यसंख्या रसाश्रया १०७

कारणं रससंख्याया रसानुरसलक्षणम्  
परादीनां गुणानां च लक्षणानि पृथक्पृथक् १०८

पञ्चात्मकानां षट्त्वं च रसानां येन हेतुना  
ऊर्ध्वानुलोमभाजश्च यदुणातिशयाद्रसाः १०९



षण्णां रसानां षट्त्वे च सविभक्ता विभक्तयः  
उद्देशश्चापवादश्च द्रव्याणां गुणकर्मणि ११०

प्रवरावरमध्यत्वं रसानां गौरवादिषु  
पाकप्रभावयोर्लिङ्गं वीर्यसंख्याविनिश्चयः १११

षण्णामास्वादमानानां रसानां यत् स्वलक्षणम्  
यद्यद्विरुध्यते यस्माद्येन यत्कारि चैव यत् ११२

वैरोधिकनिमित्तानां व्याधीनामौषधं च यत्  
आत्रेयभद्रकाप्यीये तत् सर्वमवदन्मुनिः ११३

इत्यग्निवेशकृते तन्त्रे चरकप्रतिसंस्कृते श्लोकस्थाने आत्रेयभद्रकाप्यीयो नाम  
षड्विंशोऽध्यायः २६

## सप्तविंशोऽध्यायः

अथातोऽन्नपानविधिमध्यायं व्याख्यास्यामः १

इति ह स्माह भगवानात्रेयः २

इष्टवर्णगन्धरसस्पर्शं विधिविहितमन्नपानं प्राणिनां प्राणिसंज्ञकानां प्राणमा-  
चक्षते कुशलाः प्रत्यक्षफलदर्शनात् तदिन्धना ह्यन्तरग्नेः स्थितिः तत् सत्त्व-  
मूर्जयति तच्छरीरधातुव्यूहबलवर्णेन्द्रियप्रसादकरं यथोक्तमुपसेव्यमानं विप-  
रीतमहिताय संपद्यते ३

तस्माद्धिताहितावबोधनार्थमन्नपानविधिमखिलेनोपदेक्ष्यामोऽग्निवेशं तत्  
स्वभावादुदकं क्लेदयति लवणं विष्यन्दयति क्षारः पाचयति मधु संदधाति  
सर्पिः स्नेहयति क्षीरं जीवयति मांसं वृंहयति रसः प्रीणयति सुरा जर्जरीक-  
रोति शीधुरवधमति द्राक्षासवो दीपयति फाणितमाचिनोति दधि शोफं ज-  
नयति पिण्याकशाकं ग्लपयति प्रभूतान्तर्मलो माषसूपः दृष्टिशुखघ्नः क्षारः  
प्रायः पित्तलमम्लमन्यत्र दाडिमामलकात् प्रायः श्लेष्मलं मधुरमन्यत्र मधुनः  
पुराणाञ्च शालिषष्टिकयवगोधूमात् प्रायस्तिक्तं वातलमवृष्यं चान्यत्र व्शेत्रा-  
ग्रामृतापटोलपत्रात् प्रायः कटुकं वातलमवृष्यं चान्यत्र पिप्पलीविश्वभेषजात्  
४

परमतो वर्गसंग्रहेणाहारद्रव्याण्यनुव्याख्यास्यामः ५

शूकधान्यशमीधान्यमांसशाकफलाश्रयान्  
वर्गान् हरितमद्याम्बुगोरसेक्षुविकारिकान् ६

दश द्वौ चापरो वर्गौ कृतान्नाहारयोगिनाम्  
रसवीर्यविपाकैश्च प्रभावैश्च प्रचक्ष्महे ७

अथ शूकधान्यवर्गः --

रक्तशालिर्महाशालिः कलमः शकुनाहतः

तूर्णको दीर्घशूकश्च गौरः पाण्डुकलाङ्गुलौ ८

सुगन्धको लोहवालः सारिवाख्यः प्रमोदकः  
पतङ्गस्तपनीयश्च ये चान्ये शालयः शुभाः ९

शीता रसे विपाके च मधुराश्चाल्पमारुताः  
बद्धाल्पवर्चसः स्निग्धा बृंहणाः शुक्रमूत्रलाः १०

रक्तशालिर्वरस्तेषां तृष्णाघ्नस्त्रिमलापहः  
महांस्तस्यानु कलमस्तस्याप्यनु ततः परे ११

यवका हायनाः पांसुवाप्यनैषधकादयः  
शालीनां शालयः कुर्वन्त्यनुकारं गुणागुणैः १२

शीतः स्निग्धोऽगुरुः स्वादुस्त्रिदोषघ्नः स्थिरात्मकः  
षष्टिकः प्रवरो गौरः कृष्णगौरस्ततोऽनु च १३

वरकोद्दालकौ चीनशारदोज्ज्वलदर्दुराः  
गन्धनाः कुरुविन्दाश्च षष्टिकाल्पान्तरा गुणैः १४

मधुरश्चाम्लपाकश्च ब्रीहिः पित्तकरो गुरुः  
बहुमूत्रपुरीषोष्मा त्रिदोषस्त्वेव पाटलः १५

सकोरदूषः श्यामाकः कषायमधुरो लघुः  
वातलः कफपित्तघ्नः शीतः संग्राहिशोषणः १६

हस्तिश्यामाकनीवारतोयपर्णीगवेधुकाः  
प्रशान्तिकाश्वः श्यामाकलौहित्याणुप्रियङ्गवः १७

मुकुन्दो भ्रिण्टिगर्मूटी वरुका वरकास्तथा  
शिविरोत्कटजूर्णाह्वाः श्यामाकसदृशा गुणैः १८

रूक्षः शीतोऽगुरुः स्वादुर्बहुवातशकृद्यवः  
स्थैर्यकृत् सकषायश्च बल्यः श्लेष्मविकारनुत् १६

रूक्षः कषायानुरसो मधुरः कफपित्तहा  
मेदःक्रिमिविषघ्नश्च बल्यो वेणुयवो मतः २०

सन्धानकृद्वातहरो गोधूमः स्वादुशीतलः  
जीवनो बृंहणो वृष्यः स्निग्धः स्थैर्यकरो गुरुः २१

नान्दीमुखी मधूली च मधुरस्निग्धशीतले  
इत्ययं शूकधान्यानां पूर्वो वर्गः समाप्यते २२

अथ शमीधान्यवर्गः--

कषायमधुरो रूक्षः शीतः पाके कटुर्लघुः  
विशदः श्लेष्मपित्तघ्नो मुद्गः सूप्योत्तमो मतः २३

वृष्यः परं वातहरः स्निग्धोष्णो मधुरो गुरुः  
बल्यो बहुमलः पुंस्त्वं माषः शीघ्रं ददाति च २४

राजमाषः सरो रुच्यः कफशुक्राम्लपित्तनुत्  
तत्स्वादुर्वातलो रूक्षः कषायो विशदो गुरुः २५

उष्णाः कषायाः पाकेऽम्लाः कफशुक्रानिलापहाः  
कुलत्था ग्राहिणः कासहिक्वाश्वासार्शसां हिताः २६

मधुरा मधुराः पाके ग्राहिणो रूक्षशीतलाः  
मकुष्ठकाः प्रशस्यन्ते रक्तपित्तज्वरादिषु २७

चणकाश्च मसूराश्च खण्डिकाः सहरेणवः  
लघवः शीतमधुराः सकषाया विरूक्षणाः २८

पित्तश्लेष्मणि शस्यन्ते सूपेष्वालेपनेषु च  
तेषां मसूरः संग्राही कलायो वातलः परम् २९

स्निग्धोष्णो मधुरस्तिक्तः कषायः कटुकस्तिलः  
त्वच्यः केश्यश्च बल्यश्च वातघ्नः कफपित्तकृत् ३०

मधुराः शीतला गुर्व्यो बलघ्नयो रूक्षणात्मिकाः  
सस्नेहा बलिभिर्भोज्या विविधाः शिम्बिजातयः ३१

शिम्बी रूक्षा कषाया च कोष्ठे वातप्रकोपिनी  
न च वृष्या न चक्षुष्या विष्टभ्य च विपच्यते ३२

आढकी कफपित्तघ्नी वातला कफवातनुत्  
अवल्गुजः सैडगजो निष्पावा वातपित्तलाः ३३

काकारडोमात्मगुप्तानां माषवत् फलमादिशेत्  
द्वितीयोऽयं शमीधान्यवर्गः प्रोक्तो महर्षिणा ३४

अथ मांसवर्गः--

गोखराश्वतरोष्ट्राश्वद्वीपिसिंहर्क्षवानराः  
वृको व्याघ्रस्तरक्षुश्च बभ्रुमार्जारमूषिकाः ३५

लोपाको जम्बुकः श्येनो वान्तादश्चाषवायसौ  
शशघ्नी मधुहा भासो गृध्रोलूककुलिङ्गकाः ३६

घूमिका कुरश्चेति प्रसहा मृगपक्षिणः  
श्वेतः श्यामश्चित्रपृष्ठः कालकः काकुलीमृगः ३७

कूर्चिका चिल्लटो भेको गोधा शल्लकगरुडकौ  
कदली नकुलः श्वाविदिति भूमिशयाः स्मृताः ३८

सृमरश्चमरः खड्गो महिषो गवयो गजः  
न्यङ्कुर्वराहश्चानूपा मृगाः सर्वे रुरुस्तथा ३६

कूर्मः कर्कटको मत्स्यः शिशुमारस्तिमिङ्गिलः  
शुक्तिशङ्खोद्रकुम्भीरचुलुकीमकरादयः ४०

इति वारिशयाः प्रोक्ता वक्ष्यन्ते वारिचारिणः  
हंसः क्रौञ्चो बलाका च बकः कारण्डवः प्लवः ४१

शरारिः पुष्कराह्वश्च केशरी मणितुण्डकः  
मृगालकण्ठो मद्गुश्च कादम्बः काकतुण्डकः ४२

उत्क्रोशः पुण्डरीकाक्षो मेघरावोऽम्बुकुक्कुटी  
आरा नन्दीमुखी वाटी सुमुखाः सहचारिणः ४३

रोहिणी कामकाली च सारसो रक्तशीर्षकः  
चक्रवाकस्तथाऽन्ये च खगाः सन्त्यम्बुचारिणः ४४

पृषतः शरभो रामः श्वदंष्ट्रो मृगमातृका  
शशोरणौ कुरङ्गश्च गोकर्णः कोट्टकारकः ४५

चारुष्को हरिणैर्णौ च शम्बरः कालपुच्छकः  
ऋष्यश्च वरपोतश्च विज्ञेया जाङ्गला मृगाः ४६

लावो वर्तीरकश्चैव वार्तीकः सकपिञ्जलः  
चकोरश्चोपचक्रश्च कुक्कुभो रक्तवर्त्मकः ४७

लावाद्या विष्किरास्त्वेते वक्ष्यन्ते वर्तकादयः  
वर्तक्रो वर्तिका चैव बर्ही तितिरिकुक्कुटौ ४८

कङ्कशारपदेन्द्राभगोनर्दगिरिवर्तकाः

क्रकरोऽवकरश्चैव वारडश्चेति विष्किराः ४९

शतपत्रो भृङ्गराजः कोयष्टिर्जीवञ्जीवकः  
कैरातः कोकिलोऽत्यूहो गोपापुत्रः प्रियात्मजः ५०

लट्टा लट्टषकी बभ्रुर्वटहा डिण्डिमानकः  
जटी दुन्दुभिपाकारलोहपृष्ठकुलिङ्गकाः ५१

कपोतशुकशारङ्गाश्चिरटीकङ्कुयष्टिकाः  
सारिका कलविङ्कश्च चटकोऽङ्गारचूडकः ५२

पारावतः पाण्डविक इत्युक्ताः प्रतुदा द्विजाः  
प्रसह्य भक्षयन्तीति प्रसहास्तेन संज्ञिताः ५३

भूशया बिलवासित्वादानूपानूपसंश्रयात्  
जले निवासाञ्जलजा जलेचर्याञ्जलेचराः ५४

स्थलजा जाङ्गलाः प्रोक्ता मृगा जाङ्गलचारिणः  
विकीर्य विष्किराश्चेति प्रतुद्य प्रतुदाः स्मृताः ५५

योनिरष्टविधा त्वेषा मांसानां परिकीर्तिता  
प्रसहा भूशयानूपवारिजा वारिचारिणः ५६

गुरूष्णस्निग्धमधुरा बलोपचयवर्धनाः  
बृष्याः परं वातहराः कफपित्तविवर्धनाः ५७

हिता व्यायामनित्येभ्यो नरा दीप्ताग्नयश्च ये  
प्रसहानां विशेषेण मांसं मांसाशिनानां भिषक् ५८

जीर्णांशोऽग्रहणीदोषशोषार्तानां प्रयोजयेत्  
लावाद्यो वैष्किरो वर्गः प्रतुदा जाङ्गला मृगाः ५९

लघवः शीतमधुराः सकषाया हिता नृणाम्  
पित्तोतरे वातमध्ये सन्निपाते कफानुगे ६०

विष्किरा वर्तकाद्यास्तु प्रसहाल्पान्तरा गुणैः  
नातिशीतगुरुस्निग्धं मांसमाजमदोषलम् ६१

शरीरधातुसामान्यादनभिष्यन्दि वृंहणम्  
मांसं मधुरशीतत्वादुरु बृंहणमाविकम् ६२

योनावजाविके मिश्रगोचरत्वादनिश्चिते  
सामान्येनोपदिष्टानां मांसानां स्वगुणैः पृथक् ६३

केषांचिद्गुणवैशेष्याद्विशेष उपदेक्ष्यते  
दर्शनश्रोत्रशोधाग्निवयोवर्णस्वरायुषाम् ६४

बर्ही हिततमो बल्यो वातघ्नो मांसशुक्रलः  
गुरुष्णस्निग्धमधुराः स्वरवर्णबलप्रदाः ६५

बृंहणाः शुक्रलाश्चोक्ता हंसा मारुतनाशनाः  
स्निग्धाश्चोष्णाश्च वृष्याश्च बृंहणाः स्वरबोधनाः ६६

बल्याः परं वातहराःस्वेदनाश्चरणायुधाः  
गुरुष्णो मधुरो नातिधन्वानूपनिषेवणात् ६७

तित्तिरिः संजयेच्छीघ्रं त्रीन् दोषाननिलोल्बणान्  
पित्तश्लेष्मविकारेषु सरक्तेषु कपिञ्जलाः ६८

मन्दवातेषु शस्यन्ते शैत्यमाधुर्यलाघवात्  
लावाःकषायमधुरा लघवोऽग्निविवर्धनाः ६९

सन्निपातप्रशमनाः कटुकाश्च विपाकतः



गोधा विपाके मधुरा कषायकटुका रसे ७०

वातपित्तप्रशमनी बृंहणी बलवर्धनी  
शल्लको मधुराम्लश्च विपाके कटुकः स्मृतः ७१

वातपित्तकफघ्नश्च कासश्वासहरस्तथा  
कषायविशदाः शीता रक्तपित्तनिबर्हणाः ७२

विपाके मधुराश्चैव कपोता गृहवासिनः  
तेभ्यो लघुतराः किञ्चित् कपोता वनवासिनः ७३

शीताः संग्राहिणश्चैव स्वल्पमूत्रकराश्च ते  
शुकमांसं कषायाम्लं विपाके रुक्षशीतलम् ७४

शोषकासक्षयहितं संग्राहि लघु दीपनम्  
चटका मधुराः स्निग्धा बलशुक्रविवर्धनाः ७५

सन्निपातप्रशमनाः शमना मारुतस्य च  
कषायो विशदो रुक्षः शीतः पाके कटुर्लघुः ७६

शशः स्वादुः प्रशस्तश्च संनिपातेऽनिलावरे  
मधुरा मधुराः पाके त्रिदोषशमनाः शिवाः ७७

लघवो बद्धविण्मूत्राः शीताश्चैणाः प्रकीर्तिताः  
स्नेहनं बृंहणं वृष्यं श्रमघ्नमनिलापहम् ७८

वराहपिशितं बल्यं रोचनं स्वेदनं गुरु  
गव्यं केवलवातेषु पीनसे विषमज्वरे ७९

शुष्ककासश्रमात्यग्निमांसक्षयहितं च तत्  
स्निग्धोष्णं मधुरं वृष्यं माहिषं गुरुतर्पणम् ८०

दाढर्यं ढ्गृहत्त्वमुत्साहं स्वप्नं च जनयत्यपि  
गुरूष्णा मधुरा बल्या बृंहणाः पवनापहाः ८१

मत्स्याः स्निग्धाश्च वृष्याश्च बहुदोषाः प्रकीर्तिताः  
शैवालशष्पभोजित्वात्स्वप्नस्य च विवर्जनात् ८२

रोहितो दीपनीयश्च लघुपाको महाबलः  
वर्यो वातहरो वृष्यश्चक्षुष्यो बलवर्धनः ८३

मेधास्मृतिकरः पथ्यः शोषघ्नः कूर्म उच्यते  
खङ्गमांसमभिष्यन्दि बलकृन्मधुरं स्मृतम् ८४

स्नेहनं बृंहणं वर्यं श्रमघ्नमनिलापहम्  
धार्तराष्ट्रचकोराणां दक्षाणां शिखिनामपि ८५

चटकानां च यानि स्युरण्डानि च हितानि च  
क्षीणरेतःसु कासेषु हृद्रोगेषु क्षतेषु च ८६

मधुराण्यविदाहीनि सद्योबलकराणि च  
शरीरबृंहणे नान्यत् खाद्यं मांसाद्विशिष्यते ८७

इति वर्गस्तृतीयोऽयं मांसानां परिकीर्तितः  
अथ शाकवर्गः--

पाठाशुषाशटीशाकं वास्तुकं सुनिषण्णकम् ८८

विद्याद्ग्राहि त्रिदोषघ्नं भिन्नवर्चस्तु वास्तुकम्  
त्रिदोषशमनी वृष्या काकमाची रसायनी ८९

नात्युष्णशीतवीर्या च भेदिनी कुष्ठनाशिनी  
राजक्षवकशाकं तु त्रिदोषशमनं लघु ९०

ग्राहि शस्तं विशेषेण ग्रहणयशोविकारिणाम्  
कालशाकं तु कटुकं दीपनं गरशोफजित ६१

लघूष्णं वातलं रूक्षं कालायं शाकमुच्यते  
दीपनी चोष्णवीर्या च ग्राहिणी कफमारूते ६२

प्रशस्यतेऽम्लचाङ्गेरी ग्रहणयशोहिता च सा  
मधुरा मधुरा पाके भेदिनी श्लेष्मवर्धनी ६३

बृष्या स्निग्धा च शीता च मदघ्नी चाप्युपोदिका  
रूक्षो मदविषघ्नश्च प्रशस्तो रक्तपित्तिनाम् ६४

मधुरो मधुरः पाके शीतलस्तरुडुलीयकः  
मगडूकपर्णी वेत्राग्रं कुचेला वनतित्तकम् ६५

कर्कोटकावल्गुजकौ पटोलं शकुलादनी  
वृषपुष्पाणि शार्ङ्गेष्टा केम्बूकं सकठिल्लकम् ६६

नाडी कलायं गोजिहा वार्ताकं तिलपर्णिका  
कौलकं कार्कशं नैम्बं शाकं पार्षटकं च यत् ६७

कफपित्तहरं तिक्तं शीतं कटु विपच्यते  
सर्वाणि सूप्यशाकानि फज्जी चिल्ली कुतुम्बकः ६८

आलुकानि च सर्वाणि सपत्राणि कुटिञ्जरम्  
शण्णशाल्मलिपुष्पाणि कर्बुदारः सुवर्चला ६९

निष्पावः कोविदारश्च पत्तुरश्च पार्णिका  
कुमारजीवो लोढाकः पालङ्क्या मारिषस्तथा १००

कलम्बनालिकासूर्यः कुसुम्भवृकधूमकौ

लक्ष्मणा च प्रपुन्नाडो नलिनीका कुठेरकः १०१

लोणिका यवशाकं च कुष्माण्डकमवल्गुजम्  
यातुकः शालकल्याणी रिपर्णी पीलुपर्णिका १०२

शाकं गुरु च रूक्षं च प्रायो विष्टभ्य जीर्यति  
मधुरं शीतवीर्यं च पुरीषस्य च भेदनम् १०३

स्विन्नं निष्पीडितरसं स्नेहाढ्यं तत् प्रशस्यते  
शणस्य कोविदारस्य कर्बुदारस्य शाल्मलेः १०४

पुष्पं ग्राहि प्रज्ञस्तं च रक्तपित्ते विशेषतः  
न्यग्रोधोदुम्बराश्वत्थप्लक्षपद्मादिपल्लवाः १०५

कषायाः स्तम्भनाः शीता हिताः पित्तिसारिणाम्  
वायुं वत्सादनी हन्यात् कफं गरुडीरचित्रकौ १०६

श्रेयसी बिल्वपर्णी च बिल्वपत्रं तु वातनुत्  
भण्डी शतावरीशाकं बला जीवन्तिकं च यत् १०७

पर्वण्याः पर्वपुष्प्याश्च वातपित्तहरं स्मृतम्  
लघु भिन्नशकृत्तित्तं लाङ्गलक्युरुबूकयोः १०८

तिलवेतसशाकं च शाकं पञ्चाङ्गुलस्य च  
वातलं कटुतिक्ताम्लमधोमार्गप्रवर्तनम् १०९

रूक्षाम्लमुष्णं कौसुम्भं कफन्ध्रं पित्तवर्धनम्  
त्रपुसैर्वारुकं स्वादु गुरु विष्टम्भि शीतलम् ११०

मुखप्रियं च रूक्षं च मूत्रलं त्रपुसं त्वति  
एर्वारुकं च संपक्कं दाहतृष्णाक्लमार्तिनुत् १११

वर्चोभेदीन्यलाबूनि रूक्षशीतगुरूणि च  
चिर्भटैर्वारुके तद्वर्चोभेदहिते तु ते ११२

सक्षारं पक्ककूष्माण्डं मधुराम्लं तथा लघु  
सृष्टमूत्रपुरीषं च सर्वदोषनिबर्हणम् ११३

केलूटं च कदम्बं च नदीमाषकमैन्दुकम्  
विशदं गुरु शीतं च समभिष्यन्दि चोच्यते ११४

उत्पलानि कषायाणि रक्तपित्तहराणि च  
तथा तालप्रलम्बं स्यादुरःक्षतरुजापहम् ११५

खर्जूरं तालशस्यं च रक्तपित्तक्षयापहम्  
तरुटबिसशालूकक्रौञ्चादनकशेरुकम् ११६

शृङ्गाटकाङ्गलोड्यं च गुरु विष्टम्भि शीतलम्  
कुमुदोत्पलनालास्तु सपुष्पाः सफलाः स्मृताः ११७

शीताः स्वादुकषायास्तु कफमारुतकोपनाः  
कषायमीषद्विष्टम्भि रक्तपित्तहरं स्मृतम् ११८

पौष्करं तु भवेद्वीजं मधुरं रसपाकयोः  
बल्यः शीतो गुरुः स्निग्धस्तर्पणो बृंहणात्मकः ११९

वातपित्तहरः स्वादुर्वृष्यो मुञ्जातकः परम्  
जीवनो बृंहणो वृष्यः कण्ठ्यः शस्तो रसायने १२०

विदारिकन्दो बल्यश्च मूत्रलः स्वादुशीतलः  
अम्लिकायाः स्मृतः कन्दो ग्रहण्यर्शोहितो लघुः १२१

नात्युष्णः कफवातघ्नो ग्राही शस्तो मदात्यये

त्रिदोषं बद्धविण्मूत्रं सार्षपं शाकमुच्यते १२२

तद्वत् स्याद्रक्तनालस्य रूक्षमम्लं विशेषतः  
तद्वत् पिण्डालकं विद्यात् कन्दत्वाच्च मुखप्रियम्  
सर्पच्छत्रकवर्ज्यास्तु बह्व्योऽन्याश्छत्रजातयः १२३

शीताः पीनसकर्त्र्यश्च मधुरा गुर्व्य एव च  
चतुर्थः शाकवर्गोऽयं पत्रकन्दफलाश्रयः १२४

अथ फलवर्गः--

तृष्णादाहज्वरश्चासरक्तपित्तक्षतक्षयान्  
वातपित्तमुदावर्तं स्वरभेदं मदात्ययम् १२५

तिक्तास्यतामास्यशोषं कासं चाशु व्यपोहति  
मृद्वीका बृंहणी वृष्या मधुरा स्निग्धशीतला १२६

मधुरं बृंहणं वृष्यं खर्जूरं गुरु शीतलम्  
क्षयेऽभिघाते दाहे च वातपित्ते च तद्धितम् १२७

तर्पणं बृंहणं फल्गु गुरु विष्टम्भि शीतलम्  
परूषकं मधुकं च वातपित्ते च शस्यते १२८

मधुरं बृंहणं बल्यमाम्रातं तर्पणं गुरु  
सस्नेहं श्लेष्मलं शीतं वृष्यं विष्टभ्य जीर्यति १२९

तालशस्यानि सिद्धानि नारिकेलफलानि च  
बृंहानस्निग्धशीतानि बल्यानि मधुराणि च १३०

मधुराम्लकषायं च विष्टम्भि गुरु शीतलम्  
पित्तश्लेष्मकरं भव्यं ग्राहि वक्त्रविशोधनम् १३१

अम्लं परूषकं द्राक्षा बदराण्यारुकाणि च  
पित्तश्लेष्मप्रकोपीणि कर्कन्धुनिकुचान्यपि १३२

नात्युष्णं गुरु संपक्वं स्वादुप्रायं मुखप्रियम्  
बृंहणं जीर्यति क्षिप्रं नातिदोषलमारुकम् १३३

द्विद्विधं शीतमुष्णं च मधुरं चाम्लमेव च  
गुरु पारावतं ज्ञेयमरुच्यत्यग्निवाशनम् १३४

भव्यादल्पान्तरगुणं काश्मर्यफलमुच्यते  
तथैवाल्पान्तरगुणं तूदमम्लं परूषकात् १३५

कषायमधुरं टङ्कं वातलं गुरु शीतलम्  
कपित्थमामं कण्ठघ्नं विषघ्नं ग्राहि वातलम् १३६

मधुराम्लकषायत्वात् सौगन्ध्याच्च रुचिप्रदम्  
परिपक्वं च दोषघ्नं विषघ्नं ग्राहि गुर्वपि १३७

बिल्वं तु दुर्जुरं पक्वं दोषलं पूतिमारुतम्  
स्निग्धोष्णतीक्ष्णं तद्वातं दीपनं कफवातजित् १३८

रक्तपित्तकरं बालमापूर्णं पित्तवर्धनम्  
पक्वमाम्रं जयेद्वायुं मांसशुक्रबलप्रदम् १३९

कषायमधुरप्रायं गुरु विष्टम्भि शीतलम्  
जाम्बवं कफपित्तघ्नं ग्राहि वातकरं परम् १४०

बदरं मधुरं स्निग्धं भेदनं वातपित्तजित्  
तच्छुष्कं कफवातघ्नं पित्ते न च विरुध्यते १४१

कषायमधुरं शीतं ग्राहि सिम्बतिकाफलम्

गाङ्गेरुकी करीरं च बिम्बी तोदनधन्वनम् १४२

मधुरं सकषायं च शीतं पित्तकफाप्रहम्  
संपक्वं पनसं मोचं राजादनफलानि च १४३

स्वादूनि सकषायाणि स्निग्धशीतगुरूणि च  
कषायविशदत्वाच्च सौगन्ध्याच्च रुचिप्रदम् १४४

अवदंशक्षमं हृद्यं वातलं लवलाफलम्  
नीपं शताह्वकं पीलु तृणशून्यं विकङ्कतम् १४५

प्राचीनामलकं चैव दोषघ्नं गरहारि च  
ऐङ्गुदं तिक्तमधुरं स्निग्धोष्णं कफवातजित् १४६

तिन्दुकं कफपित्तघ्नं कषायं मधुरं लघु  
विद्यादामलके सर्वान् रसाल्लवणवर्जितान् १४७

रूक्षं स्वादु कषायाम्लं कफपित्तहरं परम्  
रसासृङ्गांसमेदोजान्दोषान् हन्ति बिभीतकम् १४८

स्वरभेदकफोत्क्लेदपित्तरोगविनाशनम्  
अम्लं कषायमधुरं वातघ्नं ग्राहि दीपनम् १४९

स्निग्धोष्णं दाडिमं हृद्यं कफपित्ताविरोधि च  
रूक्षाम्लं दाडिमं यत्तु तत् पित्तानिलकोपनम् १५०

मधुरं पित्तनुत्तेषां पूर्वं दाडिममुत्तमम्  
वृक्षाम्लं ग्राहि रूक्षोष्णं वातश्लेष्मणि शस्यते १५१

अम्लिकायाः फलं पक्वं तस्मादल्पान्तरं गुणैः  
गुणैस्तैरेव संयुक्तं भेदनं त्वम्लवेतसम् १५२



शूलेऽरुचौ विबन्धे च मन्देऽग्नौ मद्यविप्लवे  
हिक्काश्वासे च कासे च वम्यां वर्चोगदेषु च १५३

वातश्लेष्मसमुत्थेषु सर्वेष्वेवोपदिश्यते  
केसरं मातुलुङ्गस्य लघु शेषमतोऽन्यथा १५४

रोचनो दीपनो हृद्यः सुगन्धिस्त्वग्विवर्जितः  
कर्चूरः कफवातघ्नः श्वासहिक्काशसां हितः १५५

मधुरं किञ्चिदम्लं च हृद्यं भक्तप्ररोचनम्  
दुर्जरं वातशमनं नागरङ्गफलं गुरु १५६

वातामाभिषुकाक्षोटमुकूलकनिकोचकाः  
गुरूष्णस्निग्धमधुराः सौरुमाणा बलप्रदाः १५७

वातघ्ना बृंहणा वृष्याः कफपित्ताभिबर्धनाः  
प्रियालमेषां सदृशं विद्यादौष्ण्यं विना गुणैः १५८

श्लेष्मलं मधुरं शीतं श्लेष्मातकफलं गुरु  
श्लेष्मलं गुरु विष्टम्भि चाङ्कोटफलमग्निजित् १५९

गुरूष्णं मधुरं रूक्षं केशघ्नं च शमीफलम्  
विष्टम्भयति कारञ्जं वातश्लेष्माविरोधि च १६०

आम्रातकं दन्तशठमम्लं सकरमर्दकम्  
रक्तपित्तकरं विद्यादैरावतकमेव च १६१

वातघ्नं दीपनं चैव वार्ताकं कटु तिक्तकम्  
वातलं कफपित्तघ्नं विद्यात् पर्पटकीफलम् १६२

पित्तश्लेष्मघ्नमम्लं च वातलं चाक्षिकीफलम्

मधुराण्यम्लपाकीनि पित्तश्लेष्महराणि च १६३

अश्वत्थोदुम्बरप्लक्षन्यग्रोधानां फलानि च  
कषायमधुराम्लानि वातलानि गुरूणि च १६४

भल्लातकास्थ्यग्निसमं तन्मांसं स्वादु शीतलम्  
पञ्चमः फल्बर्गोऽयमुक्तः प्रायोपयोगिकः १६५

अथ हरितवर्गः --

रोचनं दीपनं वृष्यमार्द्रकं विश्वभेषजम्  
वातश्लेष्मविबन्धेषु रसस्तस्योपदिश्यते १६६

रोचनो दीपनस्तीक्ष्णः सुगन्धिर्मुखशोधनः  
जम्बीरः कफवातघ्नः क्रिमिघ्नो भक्तपाचनः १६७

बालं दोषहरं बृद्धं त्रिदोषं मारुतापहम्  
स्निग्धसिद्धं विशुष्कं तु मूलकं कफवातजित् १६८

हिक्काकासविषश्वासपार्श्वशूलविनाशनः  
पित्तकृत् कफवातघ्नः सुरसः पूतिगधन्हा १६९

यवानी चार्जकश्चैव शिग्रुशालेयमृष्टकम्  
हृद्यान्यास्वादनीयानि पित्तमुत्क्लेशयन्ति च १७०

गरडीरो जलपिप्पल्यस्तुम्बरुः शृङ्गवेरिका  
तीक्ष्णोष्णकटुरूक्षाणि कफवातहराणि च १७१

पुंस्त्वघ्नः कटुरूक्षोष्णो भूस्तृणो वक्रशोधनः  
खराह्वा कफवातघ्नी बस्तिरोगरुजापहा १७२

धान्याकं चाजगन्धा च सुमुखश्चेति रोचनाः

सुगन्धा नातिकटुका दोषानुत्क्लेशयन्ति च १७३

ग्राही गृञ्जनकस्तीक्ष्णो वातश्लेष्मार्शसां हितः  
स्वेदनेऽभ्यवहारे च योजयेत्तमपित्तिनाम् १७४

श्लेष्मलो मारुतघ्नश्च पलाण्डुर्न च पित्तनुत्  
आहारयोगी बल्यश्च गुरुवृष्योऽथ रोचनः १७५

क्रिमिकुष्ठकिलासघ्नो वातघ्नो गुल्मनाशनः  
स्निग्धश्चोष्णश्च वृष्यश्च लशुनः कटुको गुरुः १७६

शुष्काणि कफवातघ्नान्येतान्येषां फलानि च  
हरितानामयं चैष षष्ठो वर्गः समाप्यते १७७

अथ मद्यवर्गः--

प्रकृत्या मद्यमम्लोष्णमम्लं चोक्तं विपाकतः  
सर्वं सामान्यतस्तस्य विशेष उपदेक्ष्यते १७८

कृशानां सक्तमूत्राणां ग्रहण्यर्शोविकारिणाम्  
सुरा प्रशस्ता वातघ्नी स्तन्यरक्तक्षयेषु च १७९

हिक्काश्वाशप्रतिश्यायकासवर्चोग्रहारुचौ  
वम्यानाहविबन्धेषु वातघ्नी मदिरा हिता १८०

शूलप्रवाहिकाटोपकफवातार्शसां हितः  
जगलो ग्राहिरूक्षोष्णः शोफघ्नो भक्तपाचनः १८१

शोषार्शोग्रहणीदोषपाण्डुरोगारुचिज्वरान्  
हन्त्यरिष्टः कफकृतान् रोगान्नोचनदीपनः १८२

मुखप्रियः सुखमदः सुगन्धिर्बस्तिरोगनुत्

जरणीयः परिणतो हृद्यो वर्यश्च शार्करः १८३

रोचनो दीपनो हृद्यः शोषशोफार्शसां हितः  
स्नेहश्लेष्मविकारघ्नो वर्यः पक्वरसो मतः १८४

जरणीयो विबन्धघ्नः स्वरवर्णविशोधनः  
लेखनः शीतरसिको हितः शोफोदरार्शसाम् १८५

सृष्टभिन्नशकृद्वातो गौडस्तर्पणदीपनः  
पाण्डुरोगव्रणहिता दीपनी चाक्षिकी मता १८६

सुरासवस्तीव्रमदो वातघ्नो वदनप्रियः  
छेदी मध्वासवस्तीक्ष्णो मैरेयो मधुरो गुरुः १८७

धातक्याऽभिषुतो हृद्यो रूक्षो रोचनदीपनः  
माध्वीकवन्न चात्युष्णो मृद्वीकेक्षुरसासवः १८८

रोचनं दीपनं हृद्यं बल्यं पित्ताविरोधि च  
विबन्धघ्नं कफघ्नं च मधु लघ्वल्पमारुतम् १८९

सुरा समण्डा रूक्षोष्णा यवानां वातपित्तला  
गुर्वी जीर्यति विष्टभ्य श्लेष्मला तु मधूलिका १९०

दीपनं जरणियं च हृत्पाण्डुक्रिमिरोगनुत्  
ग्रहणयर्शोहितं भेदि सौवीरकतुषोदकम् १९१

दाहज्वरापहं स्पर्शात् पानाद्वातकफापहम्  
विबन्धघ्नमवस्त्रंसि दीपनं चाम्लकाञ्जिकम् १९२

प्रायशोऽभिनवं मद्यं गुरुदोषसमीरणम्  
स्रोतसां शोधनं जीर्णं दीपनं लघु रोचनम् १९३

हर्षणं प्रीणनं मद्यं भयशोकश्रमापहम्  
प्रागल्भ्यवीर्यप्रतिभातुष्टिपुष्टिबलप्रदम् १६४

सात्त्विकैर्विधिवद्युक्त्या पीतं स्यादमृतं यथा  
वर्गोऽयं सप्तमो मद्यमधिकृत्य प्रकीर्तितः १६५

अथ जलवर्गः--

जलमेकविधं सर्वं पतत्यैन्द्रं नभस्तलात्  
तत् पतत् पतितं चैव देशकालावपेक्षते १६६

खात् पतत् सोमवाय्वर्कैः स्पृष्टं कालानुवर्तिभिः  
शीतोष्णस्निग्धरूक्षाद्यैर्यथासन्नं महीगुणैः १६७

शीतं शुचि शिवं मृष्टं विमलं लघु षड्गुणम्  
प्रकृत्या दिव्यमुदकं भ्रष्टं पात्रमपेक्षते १६८

श्वेते कषायं भवति पाण्डरे स्यात्तु तित्तकम्  
कपिले क्षारसंसृष्टमूषरे लवणान्वितम् १६९

कटु पर्वतविस्तारे मधुरं कृष्णमृत्तिके  
एतत् षाड्गुणयमाख्यातं महीस्थस्य जलस्य हि  
तथाऽव्यक्तरसं विद्यादैन्दं कारं हिमं च यत् २००

यदन्तरीक्षात् पततीन्द्रस्पृष्टं चोक्तैश्च पात्रैः परिगृह्यतेऽम्भः  
तदैन्द्रमित्येव वदन्ति धीरा नरेन्द्रपेयं सलिलं प्रधानम् २०१

ईषत्कषायमधुरं सुसूक्ष्मं विशदं लघु  
अरूक्षमनभिष्यन्दि सर्वं पानीयमुत्तमम् २०२

गुर्वभिष्यन्दि पानीयं वार्षिकं मधुरं नवम्  
तनु लध्वनभिष्यन्दि प्रायः शरदि वर्षति २०३

तत्तु ये सुकुमाराः स्युः स्निग्धभूयिष्ठभोजनाः  
तेषां भोज्ये च भक्ष्ये च लेह्ये पेये च शस्यते २०४

हेमन्ते सलिलं म्लिग्धं वृष्यं बलहितं गुरु  
किञ्चित्ततो लघुतरं शिशिरे कफवातजित् २०५

कषायमधुरं रूक्षं विद्याद्वासन्तिकं जलम्  
ग्रैष्मिकं त्वनभिष्यन्दि जलमित्येव निश्चयः  
ऋतावृताविहारव्याताः सर्व एवाम्भसो गुणाः २०६

विभ्रान्तेषु तु कालेषु यत् प्रयच्छन्ति तोयदाः  
सलिलं तत्तु दोषाय युज्यते नात्र संशयः २०७

राजभी राजमात्रैश्च सुकुमारैश्च मानवैः  
सुगृहीताः शरद्यापः प्रयोक्तव्या विशेषतः २०८

नद्यः पाषाणविच्छन्नविक्षुब्धाभिहतोदकाः  
हिमवत्प्रभवाः पथ्याः पुण्याः देवर्षिसेविताः २०९

नद्यः पाषाणसिकतावाहिन्यो विमलोदकाः  
मलयप्रभवा याश्च जलं तास्वमृतोपमम् २१०

पश्चिमाभिमुखा याश्च पथ्यास्ता निर्मलोदकाः  
प्रायो मृदुवहा गुर्व्यो याश्च पूर्वसमुद्रगा २११

पारियात्रभवा याश्च विन्ध्यसह्यभवाश्च याः  
शिरोहृद्रोगकुष्ठानां ता हेतुः श्लीपदस्य च २१२

वसुधाकीटसर्पाखुमलसंदूषितोदकाः  
वर्षाजलवहा नद्यः सर्वदोषसमीरणाः २१३

वापीकूपतडागोरत्ससरःप्रस्रवणादिषु  
आनूपशैलधन्वानां गुणदोषौर्विभावयेत् २१४

पिच्छिलं क्रिमिलं क्लिन्नं पर्णशैवालकर्दमैः  
विवर्णं विरसं सान्द्रं दुर्गन्धं न हितं जलम् २१५

विस्रं त्रिदोषं लवणमम्बु यद्वरुणालयम्  
इत्यम्बुवर्गः प्रोक्तोऽयमष्टमः सुविनिश्चितः २१६

अथ गोरसवर्गः--

स्वादु शीतं मृदु स्निग्धं बहलं श्लक्ष्णपिच्छिलम्  
गुरु मन्दं प्रसन्नं च गव्यं दशगुणं पयः २१७

तदेवंगुणमेवौजः सामान्यादभिवर्धयेत्  
प्रवरं जीवनीयानां क्षीरमुक्तं रसायनम् २१८

महिषीणां गुरुतरं गव्याच्छीततरं पयः  
स्नेहान्यूनमनिद्राय हितमत्यग्रये च तत् २१९

रूक्षोष्णं क्षीरमुष्ट्रीणामीषत्सलवणं लघु  
शस्तं वातकफानाहक्रिमिशोफोदरार्शसाम् २२०

बल्यं स्थैर्यकरं सर्वमुष्णं चैकशफं पयः  
साम्लं सलवणं रूक्षं शाखावातहरं लघु २२१

छागं कषायमधुरं शीतं ग्राहि पयो लघु  
रक्तपित्तातिसारघ्नं क्षयकासज्वरापहम् २२२

हिक्काश्वासकरं तूष्णं पित्तश्लेष्मलमाविकम्  
हस्तिनीनां पयो बल्यं गुरु स्थैर्यकरं परम् २२३

जीवनं बृंहणं सात्म्यं स्नेहनं मानुषं पयः  
नावनं रक्तपित्ते च तर्पणं चाक्षिशूलिनाम् २२४

रोचनं दीपनं वृष्यं स्नेहनं बलवर्धनम्  
पाकेऽम्लमुष्णं वातघ्नं मङ्गलं बृंहणं दधि २२५

पीनसे चातिसारे च शीतके विषमज्वरे  
अरुचौ मूत्रकृच्छ्रे च काश्ये च दधि शस्यते २२६

शरद्ग्रीष्मवसन्तेषु प्रायशो दधि गर्हितम्  
रक्तपित्तकफोत्थेषु विकारेष्वहितं च तत् २२७

त्रिदोषं मन्दकं जातं वातघ्नं दधि शुक्रलः  
सरः श्लेष्मानिलघ्नस्तु मण्डः स्रोतोविशोधनः २२८

शोफार्शोग्रहणीदोषमूत्रग्रहोदरारुचौ  
स्नेहव्यापदि पाण्डुत्वे तक्रं दद्याद्गरेषु च २२९

संग्राहि दीपनं हृद्यं नवनीतं नवोद्धतम्  
ग्रहण्यर्शोविकारघ्नमर्दितारुचिनाशनम् २३०

स्मृतिबुद्ध्यग्निशुक्रौजः कफमेदोविवर्धनम्  
वातापित्तविषोन्मादशोषालक्ष्मीज्वरापहम् २३१

सर्वस्नेहोत्तमं शीतं मधुरं रसपाकयोः  
सहस्रवीर्यं विधिभिर्घृतं कर्मसहस्रकृत् २३२

मदापस्मारमूर्च्छायशोषोन्मादगरज्वरान्  
योनिकर्णशिरःशूलं घृतं जीर्णमपोहति २३३

सर्पीष्यजाविमहिषीक्षीरवत् स्वानि निर्दिशेत्



पीयूषो मोरटं चैव किलाटाविविधाश्च ये २३४

दीप्तग्रीनामनिद्राणां सर्व एव सुखप्रदाः  
गुरवस्तर्पणा वृष्या बृंहणाः पवनापहाः २३५

विशदा गुरवो रूक्षा ग्राहिणस्तक्रपिण्डकाः  
गोरसानामयं वर्गो नवमः परिकीर्तितः २३६

अथेक्षुवर्गः--

वृष्यः शीतः सरः स्निग्धो बृंहणो मधुरो रसः  
श्लेष्मलो भक्षितस्येक्षोर्यान्निकस्तु विदह्यते २३७

शैत्यात् प्रसादान्माधुर्यात् पौण्ड्रकाद्वंशकोऽवरः  
प्रभूतक्रिमिमज्जासृङ्गेदोमांसकरो गुडः २३८

क्षुद्रो गुडश्चतुर्भागत्रिभागार्धावशेषितः  
रसो गुरुर्यथापूर्वं धौतः स्वल्पमलो गुडः २३९

ततोमत्स्यणिडकाखण्डशर्करा विमलाः परम्  
यथा यथैषां वैमल्यं भवेच्छैत्यं तथा तथा २४०

वृष्या क्षीणक्षतहिता सस्नेहा गुडशर्करा  
कषायमधुरा शीता सतिक्ता यासशर्करा २४१

रूक्षा वम्यतिसारघ्नी च्छेदनी मधुशर्करा  
तृष्णासृक्पित्तदाहेषु प्रशस्ताः सर्वशर्कराः २४२

माक्षिकं भ्रामरं क्षौद्रं पौत्तिकं मधुजातयः  
माक्षिकं प्रवरं तेषां विशेषाद्भ्रामरं गुरु २४३

माक्षिकं तैलवर्णं स्याद्धृतवर्णं तु पौत्तिकम्

क्षौद्रं कपिलवर्णं स्याच्छ्वेतं भ्रामरमुच्यते २४४

वातलं गुरु शीतं च रक्तपित्तकफापहम्  
सन्धातु च्छेदनं रूक्षं कषायं मधुरं मधु २४५

हन्यान्मधूष्णमुष्णार्तमथवा सविषानयात्  
गुरुरूक्षकषायत्वाच्छैत्याच्चाल्पं हितं मधु २४६

नातः कष्टतमं किञ्चिन्मध्वामात्तद्धि मानवम्  
उपक्रमविरोधित्वात् सद्यो हन्याद्यथा विषम् २४७

आमे सोष्णा क्रिया कार्या सा भध्वामे विरुध्यते  
मध्वामं दारुणं तस्मात् सद्यो हन्याद्यथा विषम् २४८

नानाद्रव्यात्मकत्वाच्च योगवाहि परं मधु  
इतीक्षुविकृतिप्रायो वर्गोऽयं दशमो मतः २४९

क्षुत्तृष्णाग्लानिदौर्बल्यकुक्षिरोगज्वरापहा  
स्वेदाग्निजननी पेया वातवर्चोनुमोलनी २५०

तर्पणी ग्राहिणी लघ्वी हृद्या चापि विलेपिका  
मण्डस्तु दीपयत्यग्निं वातं चाप्यनुलोमयेत् २५१

मृदूकरोति स्रोतांसि स्वेदसंजनयत्यपि  
लङ्घितानां विरिक्तानां जीर्णे स्नेहे च तृष्यताम् २५२

दीपनत्वाल्लघुत्वाच्च मण्डः स्यात् प्राणधारणः  
लाजपेया श्रमघ्नी तु क्षामकण्ठस्य देहिनः २५३

तृष्णातीसारशमनो धातुसाम्यकरः शिवः  
लाजमण्डोऽग्निजननो दाहमूर्च्छानिवारणः २५४

मन्दाग्निविषमाग्नीनां बालस्थविरयोषिताम्  
देयश्च सुकुमाराणां लाजमण्डः सुसंस्कृतः २५५

क्षुत्पिपासापहः पथ्यः शुद्धानां च मलापहः  
शृतः पिप्पलिशुण्ठीभ्यां युक्तोलाजाम्लदाडिमैः २५६

कषायमधुराः शीता लघवो लाजसक्तवः  
सुधौतः प्रसृतः स्विन्नः संतप्तश्चौदनो लघुः २५७

भृष्टतण्डुलमिच्छन्ति गरश्लेष्मामयेष्वपि  
अधौतोऽप्रसृतोऽस्विन्नः शीतश्चाप्यौदनो गुरुः २५८

मांसशाकवसातैलघृतमज्जफलौदनाः  
बल्याः संतर्पणा हृद्या गुरुवो बृंहयन्ति च २५९

तद्वन्माषतिलक्षीरमुद्गसंयोगसाधिताः  
कुल्मासा गुरुवो रूक्षा वातला भिन्नवर्चसः २६०

स्विन्नभक्ष्यास्तु ये केचित् सौष्यगौधूमयाविकाः  
भिषकू तेषां यथाद्रव्यमादिशेद्गुरुलाघवम् २६१

अकृतं कृतयूषं च तनुं सांस्कारिकं रसम्  
सूपमम्लमनम्लं च गुरुं विद्याद्यथोत्तरम् २६२

सक्तवो वातला रूक्षा बहुवर्चोनुलोमिनः  
तर्पयन्ति नरं सद्यः पीताः सद्योबलाश्च ते २६३

मधुरा लघवः शीताः सक्तवः शालिसंभवाः  
ग्राहिणो रक्तपित्तघ्नास्तृष्णाच्छर्दिज्वरापहाः २६४

हन्याद्व्याधीन् यवापूपो यावको वाट्य एव च

उदावर्तप्रतिश्यायकासमेहगलग्रहान् २६५

धानासंज्ञास्तु ये भक्ष्याः प्रायस्ते लेखनात्मकाः  
शुष्कत्वान्तर्पणाश्चैव विष्टम्भित्वाच्च दुर्जराः २६६

विरूढधानाः शष्कुल्यो मधुक्रोडाः सपिण्डकाः  
पूपाः पूपलिकाद्याश्च गुरवः पैष्टिकाः परम् २६७

फलमांशवसाशाकपललक्षौद्रसंस्कृताः  
भक्ष्या वृष्याश्च बल्याश्च गुरवो बृंहणात्मकाः २६८

वेशवारो गुरुः स्निग्धो बलोपचयवर्धनः  
गुरवस्तर्पणा गृष्याः क्षीरेक्षुरसपूपकाः २६९

सगुडाः सतिलाश्चैव सक्षीरक्षौद्रशर्कराः  
भक्ष्या वृष्याश्च बल्याश्च परं तु गुरवः स्मृताः २७०

सस्नेहः स्नेहसिद्धाश्च भक्ष्या विविधलक्षणाः  
गुरवस्तर्पणा वृष्या हृद्या गौधूमिका मताः २७१

संस्काराल्लघवः सन्ति भक्ष्या गौधूमपैष्टिकाः  
धानापर्पटपूपाद्यास्तान् बुद्ध्वा निर्दिशेत्तथा २७२

पृथुका गुरवो बल्या भक्षयेदल्पशस्तु तान्  
यावा विष्टभ्य जीर्यन्ति सरसा भिन्नवर्चसः २७३

सूप्यान्निविकृता भक्ष्या वातला रूक्षशीतलाः  
सकटुस्नेहलवणानल्पशो भक्षयेत्तु तान् २७४

मृदुपाकाश्च ये भक्ष्याः स्थूलाश्च कठिनाश्च ये  
गुरवस्ते व्यतिक्रान्तपाकाः पुष्टिबलप्रदाः २७५

द्रव्यसंयोगसंस्कारं द्रव्यमानं पृथक् तथा  
भक्ष्याणामादिशेद्बुद्ध्वा यथास्वं गुरुलाघवम् २७६

नानाद्रव्यैः समायुक्तः पक्वामक्लिन्नभर्जितैः  
विमर्दको गुरुर्हृद्यो वृष्यो बलवतां हितः २७७

रसाला बृंहणी वृष्या स्निग्धा बल्या रुचिप्रदा  
स्नेहनं तर्पणं हृद्यं वातघ्नं सगुडं दधि २७८

द्राक्षाखर्जूरकोलानां गुरु विष्टम्भि पानकम्  
परूषकाणां क्षौद्रस्य यच्चेक्षुविकृतिं प्रति २७९

तेषां कट्वम्लसंयोगान् पानकानां पृथक् पृथक्  
द्रव्यं मानं च विज्ञाय गुणकर्माणि चादिशेत् २८०

कट्वम्लस्वादुलवणा लघवो रागषाडवाः  
मुखप्रियाश्च हृद्याश्च दीपना भक्तरोचनाः २८१

आम्रामलकलेहाश्च बृंहणा बलवर्धनाः  
रोचनास्तर्पणाश्चोक्ताः स्नेहमाधुर्यगौरवात् २८२

बुद्ध्वा संयोगसंस्कारं द्रव्यमानं च तच्छ्रितम्  
गुणकर्माणि लेहानां तेषां तेषां तथा वदेत् २८३

रक्तपित्तकफोत्क्लेदि शुक्तं वातानुलोमनम्  
कन्दमूलफलाद्यं च तद्वद्विद्यात्तदासुतम् २८४

शिरडाकी चासुतं चान्यत् कालाम्लं रोचनं लघु  
विद्याद्वर्गं कृतान्नानामेकादशतमं भिषक् २८५

अथ आहारयोनिवर्गः

कषायानुरसं स्वादु सूक्ष्ममुष्णं व्यवयि च  
पित्तलं बद्धविण्मूत्रं न च श्लेष्माभिवर्धनम् २८६

वातघ्नेषूत्तमं बल्यं त्वच्यं मेधाग्निवर्धनम्  
तैलं संयोगसंस्कारात् सर्वरोगापहं मतम् २८७

तैलप्रयोगादजरा निर्विकारा जितश्रमाः  
आसन्नतिबलाः संख्ये दैत्याधिपतयः पुरा २८८

ऐरण्डतैलं मधुरं गुरु श्लेष्माभिवर्धनम्  
वातासृग्गुल्महृद्रोगजीर्णज्वरहरं परम् २८९

कटूष्णं सार्षपं तैलं रक्तपित्तप्रदूषणम्  
कफशुक्रानिलहरं कण्डूकोठविनाशनम् २९०

प्रियालतैलं मधुरं गुरु श्लेष्माभिवर्धनम्  
हितमिच्छन्ति नात्यौष्ण्यात्संयोगे वातपित्तयोः २९१

आतस्यं मधुराम्लं तु विपाके कटुकं तथा  
उष्णवीर्यं हितं वाते रक्तपित्तप्रकोपणम् २९२

कुसुममैलमुष्णं च विपाके कटुकं गुरु  
विदाहि च विशेषेण सर्वदोषप्रकोपणम् २९३

फलानां यानि चान्यानि तैलान्याहारसंविधौ  
युज्यन्ते गुणकर्मभ्यां तानि ब्रूयाद्यथाफलम् २९४

मधुरो बृंहणो वृष्यो बल्यो मज्जा तथा वसा  
यथासत्त्वं तु शैत्योष्णे वसामज्जोर्विनिर्दिशेत् २९५

सस्नेहं दीपनं वृष्यमुष्णं वातकफापहम्

विपाके मधुरं हृद्यं रोचनं विश्वभेषजम् २६६

श्लेष्मला मधुरा चार्द्रा गुर्वी स्निग्धा च पिप्पली  
सा शुष्का कफवातघ्नी कुटूष्णा वृष्यसंमता २६७

नात्यर्थमुष्णं मरिचमवृष्यं लघु रोचनम्  
छेदित्वाच्छोषणत्वाच्च दीपनं कफवातजित् २६८

वातश्लेष्मविबन्धघ्नं कटूष्णं दीपनं लघु  
हिङ्गु शूलप्रशमनं विद्यात् पाचनरोचनम् २६९

रोचनं दीपनं वृष्यं चक्षुष्यमविदाहि च  
त्रिदोषघ्नं समधुरं सैन्धवं लवणोत्तमम् ३००

सौक्ष्म्यादौष्याल्लघुत्वाच्च सौगन्ध्याच्च रुचिप्रदम्  
सौवर्चलं विबन्धघ्नं हृद्यमुद्गारशोधि च ३०१

तैक्ष्यादौष्याद्वयवायित्वाद्दीपनं शूलनाशनम्  
ऊर्ध्वं चाधश्च वातानामानुलोम्यकरं बिडम् ३०२

सतिक्तकटु सक्षारं तीक्ष्णमुत्क्लेदि चौद्धिदम्  
न काललवणे गन्धः सौवर्चलगुणाश्च ते ३०३

सामुद्रकं समधुरं सतिक्तं कटु पांशुजम्  
रोचनं लवणं सर्वं पाकि स्त्रंस्यनिलापहम् ३०४

हृत्पाण्डुग्रहणीरोगप्लीहानाहगलग्रहान्  
कासं कफजमर्शांसि यावशूको व्यपोहति ३०५

तीक्ष्णोष्णो लघुरूक्षश्च क्लेदी पक्ता विदारणः  
दाहनो दीपनश्छेत्ता सर्वः क्षारोऽग्निसन्निभिः ३०६

कारवी कुञ्चिकाऽजाजी यवानी धान्यतुम्बरु  
रोचनं दीपनं वातकफदौर्गन्ध्यनाशम् ३०७

आहारयोगिनां भक्तिनिश्चयो न तु विद्यते  
समाप्तो द्वादशश्चायं वर्ग आहारयोगिनाम् ३०८

शूकधान्यं शमीधान्यं समातीतं प्रशस्यते  
पुराणं प्रायशो रूक्षं प्रायेणाभिनवं गुरु ३०९

यद्यदागच्छति क्षिप्रं तत्तल्लुघुतरं स्मृतम्  
निस्तुषं युक्तिभृष्टं च सूष्यं लघु विपच्यते ३१०

मृतं कृशं चातिमेघं वृद्धं बालं विषैर्हतम्  
अगोचरभृतं व्यालसूदितं मांमुत्सृजेत् ३११

अतोऽन्यथा हितं मांसं बृंहणं बलवर्धनम्  
प्रीणनः सर्वभूतानां हृद्यो मांसरसः परम् ३१२

शुष्यतां व्याधिमुक्तानां कृशानां क्षीणरेतसाम्  
बलवर्णार्थिनां चैव रसं विद्याद्यथामृतम् ३१३

सर्वरोगप्रशमनं यथास्वं विहितं रसम्  
विद्यात् स्वर्यं बलकरं वयोबुद्धीन्द्रियायुषां ३१४

व्यायमनित्याः स्त्रीनित्या मद्यनित्यश्च ये नराः  
नित्यं मांसरसाहारा नातुराः स्युर्न दुर्बलाः ३१५

क्रिमिवातातपहतं शुष्कं जीर्णमनार्तवम्  
शाकं निःस्नेहसिद्धं च वर्ज्यं यच्चापरिस्तुतम् ३१६

पुराणमामं संक्लिष्टं क्रिमिव्यालहिमातपैः



अदेशकालजं क्लिन्नं यत्स्यात्फलमसाधु तत् ३१७

हरितानां यथाशाकं निर्देशः साधनादृते  
मद्याम्बुगोरसादीनां स्वे स्वे वर्गे विनिश्चयः ३१८

यदाहारगुणैः पानं विपरीतं तदिष्यते  
अन्नानुपानं धातूनां दृष्टं यन्न विरोधि च ३१९

आसवानां समुद्दिष्टामशीतिं चतुरुत्तराम्  
जलं पेयमपेयं च परीक्ष्यानुपिबेद्धितम् ३२०

स्निग्धोष्णं मारुते शस्तं पित्ते मधुरशीतलम्  
कफेऽनुपानं रूक्षोष्णं क्षये मांसरसः परम् ३२१

उपवासाध्वभाष्यस्त्रीमारुतातपकर्मभिः  
क्लान्तानामनुपानार्थं पयः पथ्यं यथाऽमृतम् ३२२

सुरा कृशानां पुष्ट्यर्थमनुपानं विधीयते  
काश्यार्थं स्थूलदेहानामनु शस्तं मधूदकम् ३२३

अल्पाग्नीनामनिद्राणां तन्द्राशोकभयक्लमैः  
मद्यमांसोचितानां च मद्यमेवानुशस्यते ३२४

अथानुपानकर्मगुणान् प्रवक्ष्यामः-अनुपानं तर्पयति प्रीणयति ऊर्जयति बृंह-  
यति पर्यामिमभिनिर्वर्तयति भुक्तमवसादयति अन्नसङ्घातं भिनत्ति मार्दवमा-  
पादयति क्लेदयति जरयति सुखपरिणामितामाशुव्यवायितां चाहारस्योपज-  
नयतीति ३२५

भवति चात्र--

अनुपानं हितं युक्तं तर्पयत्याशु मानवम्  
सुखं पचति चाहारमायुषे च बलाय च ३२६

नोर्ध्वाङ्गमारुताविष्टा न हिक्काश्वासकासिनः  
न गीतभाष्याध्ययनप्रसक्ता नोरसि क्षताः ३२७

पिबेयुरुदकं भुक्त्वा तद्धि कण्ठोरसि स्थितम्  
स्नेहमाहारजं हत्वां भूयो दोषाय कल्पते ३२८

अन्नपानैकदेशोऽयमुक्तः प्रायोपयोगिकः  
द्रव्याणि न हि निर्देष्टुं शक्यं कात्स्न्येन नामभिः ३२९

यथा नानौषधं किञ्चिद्देशजानां वचो यथा  
द्रव्यं तत्तत्तथा वाच्यमनुक्तमिह यद्भवेत् ३३०

चरः शरीरावयवाः स्वभावो धातवः क्रिया  
लिङ्गं प्रमाणं संस्कारो मात्रा चास्मिन् परीक्ष्यते ३३१

चरोऽनूपजलाकाशधन्वाद्यो भक्ष्यसंविधिः  
जलजानूपजाश्चैव जलानूपचराश्च ये ३३२

गुरुभक्ष्याश्च ये सत्त्वाः सर्वे ते गुरवः स्मृताः  
लघुभक्ष्यास्तु लघवो धन्वजा धन्वचारिणः ३३३

शरीरावयवाः सक्थिशिरः स्कन्धादयस्तथा  
सक्थिमांसादुरुः स्कन्धस्ततः क्रोडस्ततः शिरः ३३४

बृषणौ चर्म मेढ्रं च श्रोणी वृक्कौ यकृदुरुम्  
मांसादुरुतरं विद्याद्यथास्वं मध्यमस्थि च ३३५

स्वभावाल्लघवो मुद्गास्तथा लावकपिञ्जलाः  
स्वभादुरवो माषा वराहमहिषास्तथा ३३६

धातूनां शोणितादीनां गुरुं विद्याद्यथोत्तरम्

अलसेभ्यो विशिष्यन्ते प्राणिनो ये बहुक्रियाः ३३७

गौरवं लिङ्गसामान्ये पुंसां स्त्रीणां तु लाघवम्  
महाप्रमाणा गुरवः स्वजातौ लघवोऽन्यथा ३३८

गुरूणां लाघवं विद्यात् संस्कारात् सविपर्ययम्  
व्रीहेर्लाजा यथा च स्युः सक्त्नां सिद्धपिण्डिकाः ३३९

अल्पादाने गुरूणां च लघूनां चातिसेवने  
मात्रा कारणमुद्दिष्टं द्रव्याणां गुरुलाघवे ३४०

गुरूणामल्पमादेयं लघूनां तृप्तिरिष्यते  
मात्रां द्रव्याण्यपेक्षन्ते मात्रा चाग्निमपेक्षते ३४१

बलमारोग्यमायुश्च प्राणाश्चाग्नौ प्रतिष्ठिताः  
अन्नपानेन्धनैश्चाग्निर्ज्वलति व्येति चान्यथा ३४२

गुरुलाघवचिन्तेयं प्रायेणाल्पबलान् प्रति  
मन्दक्रियाननारोग्यान् सुकुमारान्सुखोचितान् ३४३

दीप्ताग्रयः खराहाराः कर्मनित्या महोदराः  
ये नराः प्रति तांश्चिन्त्यं नावश्यं गुरुलाघवम् ३४४

हिताभिर्जुहुयान्नित्यमन्तरग्निं समाहितः  
अन्नपानसमिद्धिर्ना मात्राकालौ विचारयन् ३४५

आहिताग्निः सदा पथ्यान्यन्तरग्नौ जुहोति यः  
दिवसे दिवसे ब्रह्म जपत्यथ ददाति च ३४६

नरं निःश्रेयसे युक्तं सात्म्यज्ञं पानभोजने  
भजन्ते नामयाः केचिद्भाविनोऽप्यन्तरादृते ३४७

षट्त्रिंशत् सहस्राणि रात्रीणां हितभोजनः  
जीवत्यनातुरो जन्तुर्जितात्मा संमतः सताम् ३४८

प्राणाः प्राणभृतामन्नमन्नं लोकोऽभिधावति  
वर्णः प्रसादः सौस्वर्यं जीवितं प्रतिभा सुखम् ३४९

तुष्टिः पुष्टिर्बलं मेधा सर्वमन्ने प्रतिष्ठितम्  
लौकिकं कर्म यद्वृत्तौ स्वर्गतौ यच्च वैदिकम् ३५०

कर्मापवर्गे यच्चोक्तं तच्चाप्यन्ने प्रतिष्ठितम्  
तत्र श्लोकः--  
अन्नपानगुणाः साग्र्या वर्गा द्वादश निश्चिताः ३५१

सगुणान्यनुपानानि गुरुलाघवसंग्रहः  
अन्नपानविधावुक्तं तत् परीक्ष्यं विशेषतः ३५२

इत्यग्निवेशकृते तन्ने चरकप्रतिसंस्कृते श्लोकस्थानेऽन्नपानविधिर्नाम  
सप्तविंशोऽध्यायः २७

## अष्टाविंशोऽध्यायः

अथातो विविधाशितपीतीयमध्यायं व्याख्यास्यामः १

इति ह स्माह भगवानात्रेयः २

विविधमशितं पीतं लीढं खादितं जन्तोर्हितमन्तरग्निसन्धुक्षितबलेन यथा-  
स्वेनोष्मणा सम्यग्विपच्यमानं कालवदनवस्थितसर्वधातुपाकमनुपहतसर्व-  
धातूष्ममारुतस्रोतः केवलं शरीरमुपचयबलवर्णसुखायुषा योजयति शरीर-  
धातूनूर्जयति च

धातवो हि धात्वाहाराः प्रकृतिमनुवर्तन्ते ३

तत्राहारप्रसादाख्यो रसः किट्टं च मलाख्यमभिनिर्वर्तते  
किट्टात् स्वेदमूत्रपुरीषवातपित्तश्लेष्माणः कर्णाक्षिनासिकास्यलोमकूपप्रज-  
ननमलाः केशश्मश्रुलोमनखादयश्चावयवाः पुष्यन्ति  
पुष्यन्ति त्वाहाररसाद्रसरुधिरमांसमेदोस्थिमज्जशुक्रौजांसि पञ्चेन्द्रियव्याणि  
धातुप्रसादसंज्ञकानि शरीरसन्धिवन्धपिच्छादयश्चावयवाः  
ते सर्व एव धातवो मलाख्याः प्रसादाख्याश्च रसमलाभ्यां पुष्यन्तः स्वं मा-  
नमनुवर्तन्ते यथावयःशरीरम्  
एवं रसमलौ स्वप्रमाणावस्थितावाश्रयस्य समधातोर्धातुसाम्यमनुवर्तयतः  
निमित्ततस्तु क्षीणवृद्धानां प्रसादाख्यानां धातूनां वृद्धिक्षयाभ्यामाहारमूला-  
भ्यां रसः साम्यमुत्पादयत्यारोग्याय किट्टं च मलानामेवमेव  
स्वमानातिरिक्ताः पुनरुत्सर्गिणः शीतोष्णपर्यायगुणैश्चोपचर्यमाणा मलाः श-  
रीरधातुसाम्यकराः समुपलभ्यन्ते ४

तेषां तु मलप्रसादाख्यानां धातूनां स्रोतांस्ययनमुखानि  
तानि यथाविभागेन यथास्वं हातूनापूरयन्ति  
एवमिदं शरीरमशितपीतलीढखादितप्रभवम्  
अशितपीतलीढखादितप्रभवाश्चास्मिन् शरीरे व्याधयो भवन्ति  
हिताहितोपयोगविशेषास्त्वत्र शुभाशुभविशेषकरा भवन्तीति ५

एवंवादिनं भगवन्तमात्रेयमग्निवेश उवाच दृश्यन्ते हि भगवन् हितसमा-  
ख्यातमप्याहारमुपयुञ्जाना व्याधिमन्तश्चागदाश्च तथैवाहितसमाख्यातम् एवं  
दृष्टे कथं हिताहितोपयोगविशेषात्मकं शुभाशुभविशेषमुपलभामह इति ६

तमुवाच भगवानात्रेयः--न हिताहारोपयोगिनामग्निवेश तन्निमित्ता व्याधयो  
जायन्ते न च केवलं हिताहारोपयोगादेव सर्वव्याधिभयमतिक्रान्तं भवति सन्ति  
ह्यृतेऽप्यहिताहारोपयोगादन्या रोगप्रकृतयः तद्यथा--कालविपर्ययः प्रज्ञापरा-  
धः शब्दस्पर्शरूपरसगन्धाश्चासात्म्या इति

ताश्च रोगप्रकृतयो रसान् सम्यगुपयुञ्जानमपि पुरुषमशुभेनोपपादयन्ति त-  
स्माद्धिताहारोपयोगिनोऽपि दृश्यन्ते व्याधिमन्तः

अहिताहारोपयोगिनां पुनः कारणतो न सद्यो दोषवान् भवत्यपचारः

न हि सर्वाण्यपथ्यानि तुल्यदोषाणि न च सर्वे दोषास्तुल्यबलाः न च स-  
र्वाणि शरीराणि व्याधिक्षमत्वे समर्थानि भवन्ति

तदेव ह्यपथ्यं देशकालसंयोगवीर्यप्रमाणातियोगाद्भूयस्तरमपथ्यं संपद्यते

स एव दोषः संसृष्टयोनिर्विरुद्धोपक्रमो गम्भीरानुगतश्चिरस्थितः प्राणायतन-  
समुत्थो मर्मोपघाती कष्टतमः क्षिप्रकारितमश्च संपद्यते

शरीराणि चातिस्थूलान्यतिकृशान्यनिविष्टमांसशोणितास्थीनि दुर्बलान्यसा-  
त्म्याहारोपचितान्यल्पाहाराण्यल्पसत्त्वानि च भवन्त्यव्याधिसहानि विपरी-  
तानि पुनर्व्याधिसहानि

एभ्यश्चैवापथ्याहारदोषशरीरविशेषेभ्यो व्याधयो मृदवो दारुणाः क्षिप्रसमु-  
त्थाश्चिरकारिणश्च भवन्ति

त एव वातपित्तश्लेष्माणः स्थानविशेषे प्रकुपिता व्याधिविशेषानभिनिर्वर्त-  
यन्त्यग्निवेश ७

तत्र रसादिषु स्थानेषु प्रकुपितानां दोषाणां यस्मिन् स्थाने ये ये व्याधयः सं-  
भवन्ति तांस्तान् यथावदनुव्याख्यास्यामः ८

अश्रद्धा चारुचिश्चास्यवैरस्यमरसज्ञता

हृल्लासो गौरवं तन्द्रा साङ्गमर्दो ज्वरस्तमः ९

पाण्डुत्वं स्रोतसां रोधः क्लैव्यं सादः कृशाङ्गता  
नाशोऽग्नेरयथाकालं वलयः पलितानि च १०

रसप्रदोषजा रोगा वक्ष्यन्ते रक्तदोषजाः  
कुष्ठवीसर्पपिडका रक्तपित्तमसृग्दरः ११

गुदमेढ्रास्यपाकश्च प्लीहा गुल्मोऽथ विद्रधिः  
नीलिका कामला व्यङ्गः पिप्लवस्तिलकालकाः १२

दद्भुश्चर्मदलं श्वित्रं पामा कोठास्रमण्डलम्  
रक्तप्रदोषाज्जायन्ते शृणु मांसप्रदोषजान् १३

अधिमांसार्बुदं कीलं गलशालूकशुण्डिके  
पूतिमांसालजीगण्डगण्डमालोपजिह्विकाः १४

विद्यान्मांसाश्रयान् मेदःसंश्रयांस्तु प्रचक्ष्महे  
निन्दितानि प्रमेहाणां पूर्वरूपाणि यानि च १५

अध्यस्थिदन्तौ दन्तास्थिभेदशूलं विवर्णता  
केशलोमनखश्मश्रुदोषाश्चास्थिप्रदोषजाः १६

रूक् पर्वणां भ्रमो मूर्च्छा दर्शनं तमसस्तथा  
अरुषां स्थूलमूलानां पर्वजानां च दर्शनम् १७

मज्जप्रदोषात् शुक्रस्य दोषात् क्लैब्यमहर्षणम्  
रोगि वा क्लीबमल्पायुविरूपं वा प्रजायते १८

न चास्य जायते गर्भः पतति प्रस्रवत्यपि  
शुक्रं हि दुष्टं सापत्यं सदारं बाधते नरम् १९

इन्द्रियाणि समाश्रित्य प्रकुप्यन्ति यदा मलाः

उपघातोपतापाभ्यां योजयन्तीन्द्रियाणि ते २०

स्नायौ सिराकाण्डराभ्यो दुष्टाः क्लिश्नन्ति मानवम्  
स्तम्भसंकोचखल्लीभिर्ग्रन्थिस्फुरणसुप्तिभिः २१

मलानाश्रित्य कुपिता भेदशोषप्रदूषणम्  
दोषा मलानां कुर्वन्ति सङ्गोत्सर्गावतीव च २२

विविधादशितात् पीतादहिताल्लीढखादितात्  
भवन्त्येते मनुष्याणां विकारा य उदाहृताः २३

तेषामिच्छन्ननुत्पत्तिं सेवेत मतिमान् सदा  
हितान्येवाशितादीनि न स्युस्तज्जास्तथाऽऽमयाः २४

रसजानां विकाराणां सर्वं लङ्घनमौषधम्  
विधिशोणितिकेऽध्याये रक्तजानां भिषग्जितम् २५

मांसजानां तु संशुद्धिः शस्त्रक्षाराग्निकर्म च  
अष्टौनिन्द्रितिकेऽध्याये मेदोजानां चिकित्सितम् २६

अस्थ्याश्रयाणा व्याधीनां पञ्चकर्माणि भेषजम्  
बस्तयः क्षीरसर्पीषि तिक्तकोपहितानि च २७

मज्जशुक्रसमुत्थानामौषधं स्वादुतिक्तकम्  
अन्नं व्यवायव्यायामौ शुद्धिः काले च मात्रया २८

शान्तिरिन्द्रियजानां तु त्रिमर्मीये प्रवक्ष्यते  
स्नाय्वादिजानां प्रशमो वक्ष्यते वातरोगिके २९

नवेगान्धारणेऽध्याये चिकित्सासंग्रहः कृतः  
मलजानां विकाराणां सिद्धिश्चोक्ता क्वचित्क्वचित् ३०



व्यायामादूष्मणस्तैक्ष्ण्याद्धितस्यानवचारणात्  
कोष्ठाच्छाखा मला यान्ति द्रुतत्वान्मारुतस्य च ३१

तत्रस्थाश्च विलम्बन्ते कदाचिन्न समीरिताः  
नादेशकाले कुप्यन्ति भूयो हेतुप्रतीक्षिणः ३२

वृद्ध्या विष्यन्दनात् पाकात् स्रोतोमुखविशोधनात्  
शाखा मुक्त्वा मलाः कोष्ठं यान्ति वायोश्च निग्रहात् ३३

अजातानामनुत्पत्तौ जातानां विनिवृत्तये  
रोगाणां यो विधिर्दृष्टः सुखार्थी तं समाचरेत् ३४

सुखार्थाः सर्वभूतानां मताः सर्वाः प्रवृत्तयः  
ज्ञानाज्ञानविशेषात्तु मार्गामार्गप्रवृत्तयः ३५

हितमेवानुरुध्यन्ते प्रपरीक्ष्य परीक्षकाः  
रजोमोहावृतात्मानः प्रियमेव तु लौकिकाः ३६

श्रुतं बुद्धिः स्मृतिर्दाक्ष्यं धृतिर्हितनिषेवणम्  
वाग्विशुद्धिः शमो धैर्यमाश्रयन्ति परीक्षकम् ३७

लौकिकं नाश्रयन्त्येते गुणा मोहरजःश्रितम्  
तन्मूला बहवो यन्ति रोगाः शारीरमानसाः ३८

प्रज्ञापराधाद्ध्यहितानर्थान् पञ्च निषेवते  
संधारयति वेगांश्च सेवते साहसानि च ३९

तदात्वसुखसंज्ञेषु भावेष्वज्ञोऽनुरज्यते  
रज्यते न तु विज्ञाता विज्ञाने ह्यमलीकृते ४०

न रागान्नाप्यविज्ञानादाहारानुपयोजयेत्

परीक्ष्य हितमशनीयादेहो ह्याहारसंभवः ४१

आहारस्य विधावष्टौविशेषा हेतुसंज्ञकाः  
शुभाशुभसमुत्पत्तौ तान् परीक्ष्य प्रयोजयेत् ४२

परिहार्याण्यपथ्यानि सदा परिहरन्नरः  
भवत्यनृणतां प्राप्तः साधूनामिह परिडतः ४३

यत्तु रोगसमुत्थानमशक्यमिह केनचित्  
परिहर्तुं न तत् प्राप्य शोचितव्यं मनीषिभिः ४४

तत्र श्लोकाः--  
आहारसंभवं वस्तु रोगाश्चाहारसंभवाः  
हिताहितविशेषाच्च विशेषः सुखदुःखयोः ४५

सहत्वे चासहत्वे च दुःखानां देहसत्त्वयोः  
विशेषो रोगसङ्घाश्च धातुजा ये पृथक्पृथक् ४६

तेषां चैव प्रशमनं कोष्ठाच्छाखा उपेत्य च  
दोषा यथा प्रकुप्यन्ति शाखाभ्यः कोष्ठमेत्य च ४७

प्राज्ञाज्ञयोर्विशेषश्च स्वस्थातुरहितं च यत्  
विविधाशितपीतीये तत् सर्वं संप्रकाशितम् ४८

इत्यग्निवेशकृते तन्त्रे चरकप्रतिसंस्कृते सूत्रस्थाने विविधाशितपीतीयो  
नामाष्टाविंशोऽध्यायः २८

इत्यन्नपानचतुष्कः ७

## ऊनत्रिंशोऽध्यायः

अथातो दशप्राणायतनीयमध्यायं व्याख्यास्यामः १

इति ह स्माह भगवानात्रेयः २

दशैवायतनान्याहुः प्राणा येषु प्रतिष्ठिताः  
शङ्खौ मर्मत्रयं कण्ठो रक्तं शुक्रौजसी गुदम् ३

तानीन्द्रियाणि विज्ञानं चेतनाहेतुमामयान्  
जानीते यः स वै विद्वान् प्राणाभिसर उच्यते ४

द्विविधास्तु खलु ग्भिषजो भवन्त्यग्निवेश प्राणानामेकेऽभिसरा हन्तारो रोगा-  
णां रोगाणामेकेऽभिसरा हन्तारः प्राणानामिति ५

एवंवादिनं भगवन्तमात्रेयमग्निवेश उवाच-भगवंस्ते कथमस्माभिर्वेदितव्या  
भवेयुरिति ६

भगवानुवाच--य इमे कुलीनाः पर्यवदातश्रुताः परिदृष्टकर्माणो दक्षाः शु-  
चयो जितहस्ता जितात्मानः सर्वोपकरणवन्तः सर्वेन्द्रियोपपन्नाः प्रकृतिज्ञाः  
प्रतिपत्तिज्ञाश्च ते ज्ञेयाः प्राणानामभिसरा हन्तारो रोगाणां तथाविधा हि केवले  
शरीरज्ञाने शरीराभिनिर्वृत्तिज्ञाने प्रकृतिविकारज्ञाने च निःसंशयाः सुखसा-  
ध्यकृच्छ्रसाध्ययाप्यप्रत्याख्येयानां च रोगाणां समुत्थानपूर्वरूपलिङ्गवेदनो-  
पशयविशेषज्ञाने व्यपगतसंदेहाः त्रिविधस्यायुर्वेदसूत्रस्य ससंग्रहव्याकरणस्य  
सत्रिविधौषधग्रामस्य प्रवक्तारः पञ्चत्रिंशतो मूलफलानां चतुर्णां च स्नेहानां  
पञ्चानां च लवणानामष्टानां च मूत्राणामष्टानां च क्षीराणां क्षीरत्वग्वृक्षाणां च  
षण्णां शिरोविरेचनादेश्च पञ्चकर्माश्रयस्यौषधगणस्याष्टाविंशतेश्च यवागूनां  
द्वात्रिंशतश्चर्णप्रदेहानां षण्णां च विरेचनशतानां पञ्चानां च कषायशतानां प्र-  
योक्तारः स्वस्थवृत्तविहितभोजनपाननियमस्थानचङ्क्रमणशयनासनमात्रा-  
द्रव्याञ्जनधूमनावनाभ्यञ्जनपरिमार्जनवेगाविधारणविधारणव्यायामसात्म्ये-

न्द्रियपरीक्षोपक्रमणसद्वृत्तकुशलाः चतुष्पादोपगृहीते च भेषजे षोडशकले सविनिश्चये सत्रिपर्येषणे सवातकलाकलज्ञाने व्यपगतसन्देहाः चतुर्विधस्य च स्नेहस्य चतुर्विंशत्युपनयस्योपकल्पनीयस्य चतुःषष्टिपर्यन्तस्य च व्यवस्थापयितारः बहुविधविधानयुक्तानां च स्नेहस्वेद्यवम्यविरेच्यविविधौषधोपचाराणां च कुशलाः शिरोरोगादेर्दोषांशविकल्पजस्य च व्याधिसंग्रहस्य सक्षयपिडकाविद्रधेस्त्रयाणां च शोफानां बहुविधशोफानुबन्धानामष्टचत्वारिंशतश्च रोगाधिकरणानां चत्वारिंशदुत्तरस्य च नानात्मजस्य व्याधिशतस्य तथा विगर्हितातिस्थूलातिकृशानां सहेतुलक्षणोपक्रमाणां स्वप्नस्य च हिताहितस्यास्वप्नातिस्वप्नस्य च सहेतूपक्रमस्य षण्णां च लङ्घनादीनामुपक्रमाणां संतर्पणापतर्पणजानां च रोगाणां सरूपप्रशमनानां शोणितजानां च व्याधीनां मदमूर्च्छासंन्यासानां च सकारणरूपौषधोपचाराणां कुशलाः कुशलाश्चाहारविधिविनिश्चयस्य प्रकृत्या हिताहितानामाहारविकाराणामग्र्यसंग्रहस्यासवानां च चतुरशीतेर्द्रव्यगुणकर्मविनिश्चयस्य रसानुरससंश्रयस्य सविकल्पवैरोधिकस्य द्वादशवर्गाश्रयस्य चान्नपानस्य सगुणप्रभावस्य सानुपानगुणस्य नवविधस्यार्थसंग्रहस्याहारगतेश्च हिताहितोपयोगविशेषात्मकस्य च शुभाशुभविशेषस्य धात्वाश्रयाणां च रोगाणां सौषधसंग्रहाणां दशानां च प्राणायतनानां यं च वक्ष्याम्यर्थेदशमहामूलीये त्रिंशत्तमाध्याये तत्र च कृत्स्नस्य तन्त्रोद्देशलक्षणस्य तन्त्रस्य च ग्रहणधारणविज्ञानप्रयोगकर्मकार्यकालकर्तृकरणकुशलाः कुशलाश्च स्मृतिमतिशास्त्रयुक्तिज्ञानस्यात्मनः शीलगुणैरविसंवादनेन च संपादनेन सर्वप्राणिषु चेतसो मैत्रस्य मातापितृभ्रातृबन्धुवत् एवंयुक्ता भवन्त्यग्निवेश प्राणानामभिसरा हन्तारो रोगाणामिति ७

अतो विपरीता रोगाणामभिसरा हन्तारः प्राणानां भिषक्छद्मप्रतिच्छन्नाः कण्टकभूता लोकस्य प्रतिरूपकसधर्माणो राज्ञां प्रमादाच्चरन्ति राष्ट्राणि ८

तेषामिदं विशेषविज्ञानं भवति अत्यर्थं वैद्यवेशेन श्लाघमाना विशिखान्तरमनुचरन्ति कर्मलोभात् श्रुत्वा च कस्यचिदातुर्यमभितः परिपतन्ति संश्रवणे चास्यात्मनो वैद्यगुणानुद्यैर्वदन्ति यश्चास्य वैद्यः प्रतिकर्म करोति तस्य च दोषान्मुहुर्महुरुदाहरन्ति आतुरमित्राणि च प्रहर्षणोपजापोपसेवादिभिरिच्छन्त्यात्मीकर्तुं स्वल्पेच्छुतां चात्मनः ख्यापयन्ति कर्म चासाद्य मुहुर्मुहुरवलो-

कयन्ति दाक्ष्येणाज्ञानमात्मनः प्रच्छादयितुकामाः व्याधिं चापावर्तयितुम-  
शक्नुवतो व्याधितमेवानुपकरणमपरिचारकमनात्मवन्तमुपदिशन्ति अन्तगतं  
चैनमभिसमीक्ष्यान्यमाश्रयन्ति देशमपदेशमात्मनः कृत्वा प्राकृतजनसन्निपाते  
चात्मनः कौशलमकुशलवद्वर्णयन्ति अधीरवच्च धैर्यमपवदन्ति धीराणां वि-  
द्वज्जनसन्निपातं चाभिसमीक्ष्य प्रतिभयमिव कान्तारमध्वगाः परिहरन्ति दूरात्  
यश्चैषां कश्चित् सूत्रावयवो भवत्युपयुक्तस्तमप्रकृते प्रकृतान्तरे वा सततमुदा-  
हरन्ति न चानुयोगमिच्छन्त्यनुयोक्तुं वा मृत्योरिव चानुयोगादुद्विजन्ते न चै-  
षामाचार्यः शिष्यः सब्रह्मचारी वैवादिको वा कश्चित् प्रज्ञायत इति ६

भवन्ति चात्र--

भिषक्छद्मं प्रविश्यैवं व्याधितांस्तर्कयन्ति ये  
वीतंसमिव संश्रित्य वने शाकुन्तिका द्विजान् १०

श्रुतदृष्टक्रियाकालमात्राज्ञानबहिष्कृताः  
वर्जनीया हि ते मृत्योश्चरन्त्यनुचरा भुवि ११

वृत्तिहेतोर्भिषज्ज्ञानपूर्णान् मूर्खविशारदान्  
वर्जयेदातुरो विद्वान् सर्पास्ते पीतमारुताः १२

ये तु शास्त्रविदो दक्षाः शुचयः कर्मकोविदाः  
जितहस्ता जितात्मानस्तेभ्यो नित्यं कृतं नमः १३

तत्र श्लोकः--

दशप्राणायतनिके श्लोकस्थानार्थसंग्रहः  
द्विविधा भिषजश्चोक्ताः प्राणस्यायतनानि च १४

इत्यग्निवेशकृते तन्त्रे चरकप्रतिसंकृते श्लोकस्थाने दशप्राणायतनीयो  
नामोनत्रिंशोऽध्यायः २६

## त्रिंशोऽध्यायः

अथातोऽर्थेदशमहामूलीयमध्यायं व्याख्यास्यामः १

इति ह स्माह भगवानात्रेयः २

अर्थे दश महामूलाः समासक्ता महाफलाः  
महच्चार्थश्च हृदयं पर्यायैरुच्यते बुधैः ३

षडङ्गमङ्गं विज्ञानमिन्द्रियाण्यर्थपञ्चकम्  
आत्मा च सगुणश्चेतश्चिन्त्यं च हृदि संश्रितम् ४

प्रतिष्ठार्थं हि भावानामेषां हृदयमिष्यते  
गोपानसीनामागारकर्णिकेवार्थचिन्तकैः ५

तस्योपघातान्मूर्च्छायं भेदान्मरणमृच्छति  
यद्धि तत् स्पर्शविज्ञानं धारि तत्तत्र संश्रितम् ६

तत् परस्यौजसः स्थानं तत्र चैतन्यसंग्रहः  
हृदयं महदर्थश्च तस्मादुक्तं चिकित्सकैः ७

तेन मूलेन महता महामूला मता दश  
ओजोवहाः शरीरेऽस्मिन् विधम्यन्ते समन्ततः ८

येनौजसा वर्तयन्ति प्रीणिताः सर्वदेहिनः  
यदृते सर्वभूतानां जीवितं नावतिष्ठते ९

यत् सारमादौ गर्भस्य यत्तद्गर्भरसाद्रसः  
संवर्तमानं हृदयं समाविशति यत् पुरा १०

यस्य नाशात्तु नाशोऽस्ति धारि यद्धृदयाश्रितम्

यच्छरीररसस्नेहः प्राणा यत्र प्रतिष्ठिताः ११

तत्फला बहुधा वा ताः फलन्तीव महाफलाः  
ध्मानाद्धमन्यः स्त्रवणात् स्त्रोतांसि सरणात्सराः १२

तन्महत् ता महामूलास्तच्चौजः परिरक्षता  
परिहार्या विशेषेण मनसो दुःखहेतवः १३

हृद्यं यत् स्याद्यदौजस्यं स्त्रोतसां यत् प्रसादनम्  
तत्तत् सेव्यं प्रयत्नेन प्रशमो ज्ञानमेव च १४

अथ खल्वेकं प्राणवर्धनानामुत्कृष्टतमेकं बलवर्धनामेकं बृंहणानामेकं न-  
न्दनानामेकं हर्षणानामेकमयनानामिति  
तत्राहिंसा प्राणिनां प्राणिनां प्राणवर्धनानामुत्कृष्टतमं वीर्यं बलवर्धनानां वि-  
द्या बृंहणानाम् इन्द्रियजयो नन्दनानां तत्त्वावबोधो हर्षणानां ब्रह्मचर्यमयना-  
नामिति एवमायुर्वेदविदो मन्यन्ते १५

तत्रायुर्वेदविदस्तन्त्रस्थानाध्यायप्रश्नानां पृथक्त्वेन वाक्यशो वाक्यार्थशो-  
ऽर्थावयवशश्च प्रवक्तारो मन्तव्याः  
तत्राह--कथं तन्त्रादीनि वाक्यशो वाक्यार्थशोऽर्थावयवशश्चोक्तानि भव-  
न्तीति १६

अत्रोच्यते--तन्त्रमार्षं कात्स्न्येन यथाम्नायमुच्यमानं वाक्यशो भवत्युक्तम्

१७

बुद्ध्या सम्यगनुप्रविश्याथतत्त्वं वाग्भिर्व्याससमासप्रतिज्ञाहेतूदाहरणोपनय-  
निगमनयुक्ताभिस्त्रिविधशिष्यबुद्धिगम्याभिरुच्यमानं वाक्यार्थशो भवत्युक्तम्  
१८

तन्त्रनियतानामर्थदुर्गाणां पुनर्विभावनैरुक्तमर्थावयवशो भवत्युक्तम् १९

तत्र चेत् प्रष्टारः स्युः चतुर्णामृक्सामयजुरथर्ववेदानां कं वेदमुपदिशन्त्यायु-  
र्वेदविदः किमायुः कस्मादायुर्वेदः किमर्थमायुर्वेदः शाश्वतोऽशाश्वतो वा कति  
कानि चास्याङ्गानि कैश्चायमध्येतव्यः किमर्थं च इति २०

तत्र भिषजा पृष्टेनैवं चतुर्णामृक्सामयजुरथर्ववेदानामात्मनोऽथर्ववेदे भक्तिरा-  
देश्या वेदो ह्याथर्वणो दानस्वस्त्ययनबलिमङ्गलहोमनियमप्रायश्चित्तोपवास-  
मन्त्रादिपरिग्रहाच्चिकित्सां प्राह चिकित्सा चायुषो हितायोपदिश्यते २१

वेदं चोपदिश्यायुर्वाच्यं तत्रायुश्चेतनानुवृत्तिर्जीवितमनुबन्धो धारि चेत्येको-  
ऽर्थः २२

तदायुर्वेदयतीत्यायुर्वेदः कथमिति चेत् उच्यते-स्वलक्षणतः सुखासुखतो  
हिताहिततः प्रमाणाप्रमाणातश्च यतश्चायुष्याण्यनायुष्याणि च द्रव्यगुणकर्माणि  
वेदयत्यतोऽप्यायुर्वेदः

तत्रायुष्याण्यनायुष्याणि च द्रव्यगुणकर्माणि केवलेनोपदेक्ष्यन्ते तन्त्रेण २३

तत्रायुरुक्तं स्वलक्षणतो यथावदिहैव पूर्वाध्याये च

तत्र शारीरमानसाभ्यां रोगाभ्यामनभिद्रुतस्य विशेषेण यौवनवतः समर्थानु-  
गतबलवीर्ययशः पौरुषपराक्रमस्य ज्ञानविज्ञानेन्द्रियेन्द्रियार्थबलसमुदये व-  
र्तमानस्य परमर्द्धिरुचिरविविधोपभोगस्य समृद्धसर्वारम्भस्य यथेष्टविचारिणः  
सुखमायुरुच्यते असुखमतो विपर्ययेण हितैषिणः पुनर्भूतानां परस्वादुपरतस्य  
सत्यवादिनः शमपरस्य परीक्ष्यकारिणोऽप्रमत्तस्य त्रिवर्गं परस्परेणानुपहतमु-  
पसेवमानस्य पूजार्हसंपूजकस्य ज्ञानविज्ञानोपशमशीलस्य वृद्धोपसेविनः  
सुनियतरागरेषेर्ष्यामदमानवेगस्य सततं विविधप्रदानपरस्य तपोज्ञानप्रशम-  
नित्यस्याध्यात्मविदस्तत्परस्य लोकमिमं चामुं चावेक्षमाणस्य स्मृतिमति-  
मतो हितमायुरुच्यते अहितमतो विपर्ययेण २४

प्रमाणमायुषस्त्वर्थेन्द्रियमनोबुद्धिचेष्टादीनां विकृतिलक्षणैरुपलभ्यतेऽनिमित्तैः  
अयमस्मात् क्षणान्मुहूर्तादिवसात्त्रिपञ्चसप्तदशद्वादशाहात् पक्षान्मासात् ष-  
ण्मासात् संवत्सराद्वा स्वभावमापत्स्यत इति तत्र स्वभावः प्रवृत्तेरुपरमो म-



रणमनित्यता निरोध इत्येकोऽर्थः इत्यायुषः प्रमाणम् अतो विपरीतमप्रमाण-  
मरिष्टाधिकारे देहप्रकृतिलक्षणमधिकृत्य चोपदिष्टमायुषः प्रमाणमायुर्वेदे  
२५

प्रयोजनं चास्य स्वस्थस्य स्वास्थ्यरक्षणमातुरस्य विकारप्रशमनं च २६

सोऽयमायुर्वेदः शाश्वतो निर्दिश्यते अनादित्वात् स्वभावसंसिद्धलक्षणत्वात्  
भावस्वभावनित्यत्वाच्च

न हि नाभुत् कदाचिदायुषः सन्तानोबुद्धिसन्तानो वा शाश्वतश्चायुषो वेदिता  
अनादि च सुखदुःखं सद्रव्यहेतुलक्षणमपरापरयोगात्

एष चार्थसंग्रहो विभाव्यते आयुर्वेदलक्षणमिति

गुरुलघुशीतोष्णस्निग्धरूक्षादीनां द्रव्याणां सामान्यविशेषाभ्यां वृद्धिहासौ  
यथोक्तं--गुरुभिरभ्यस्यमानैर्गुरूणामुपचयो भवत्यपचयो लघूनां एवमेवे-  
तरेषामिति एष भावस्वभावो नित्यः स्वलक्षणं च द्रव्याणां पृथिव्यादीनां सन्ति  
तु द्रव्याणि दुष्णाश्च नित्या नित्याः

नह्यायुर्वेदस्याभूत्वोत्पत्तिरुपलभ्यते अन्यत्रावबोधोपदेशाभ्याम् एतद्वै द्वयम-  
धिकृत्योत्पत्तिमुपदिशन्त्येके

स्वाभाविकं चास्य लक्षणमकृतकं यदुक्तमिहाद्येऽध्याये च यथा-अग्रेरौ-  
ष्यम् अपां द्रवत्वम्

भावस्वभावनित्यत्वमपि चास्य यथोक्तं--गुरुभिरभ्यस्यमानैर्गुरूणामुपचयो  
भवत्यपचयो लघूनामिति २७

तस्यायुर्वेदस्याङ्गान्यष्टौ तद्यथा कायचिकित्सा शालाक्यं शल्यापहर्तृकं वि-  
षगरवैरोधिकप्रशमनं भूतविद्या कोमारभृत्यकं रसायनं वाजीकरणमिति २८

स चाध्येतव्यो ब्राह्मणराजन्यवैश्यैः

तत्रानुग्रहार्थं प्राणिनां ब्राह्मणैः आरक्षार्थं राजन्यैः वृत्त्यर्थं वैश्यैः सामान्यतो वा  
धर्मार्थकामपरिग्रहार्थं सर्वैः

तत्र यदध्यात्मविदां धर्मपथस्थानां धर्मप्रकाशकानां वा मातृपितृभ्रातृबन्धु-  
गुरुजनस्य वा विकारप्रशमने प्रयत्नवान् भवति यच्चायुर्वेदोक्तमध्यात्ममनु-

ध्यायति वेदयत्यनुविधीयते वा सोऽस्य परो धर्मः या पुनरीश्वराणां वसुमतां वा सकाशात् सुखोपहारनिमित्ता भवत्यर्थावाप्तिरारक्षणं च या च स्वपरि-  
गृहीतानां प्राणिनामातुर्यादारक्षा सोऽस्यार्थः यत् पुनरस्य विद्वद्ग्रहणयशः  
शरण्यत्वं च या च संमानशुश्रूषा यच्चेष्टानां विषयाणामारोग्यमाधत्ते सोऽस्य  
कामः

इति यथाप्रश्नमुक्तमशेषेण २९

अथ भिषगादित एव भिषजा प्रष्टव्योऽष्टविधं भवति--तन्त्रं तन्त्रार्थान् स्थानं  
स्थानार्थान् अध्यायम् अध्यायार्थान् प्रश्नं प्रश्नार्थाश्चेति पृष्टेन चैतद्वक्तव्यम-  
शेषेण वाक्यशो वाक्यार्थशोऽर्थावयवशश्चेति ३०

तत्रायुर्वेदः शाखा विद्या सूत्रं ज्ञानं शास्त्रं लक्षणं तन्त्रमिष्यनर्थान्तरम् ३१

तन्त्रार्थः पुनः स्वलक्षणैरुपदिष्टः

स चार्थः प्रकरणैर्विभाव्यमानो भूय एव शरीरवृत्तिहेतुव्याधिकर्मकार्यकाल-  
कर्तृकरणविधिविनिश्चयाद्दशप्रकरणः तानि च प्रकरणानि केवलेनोपदेक्ष्यन्ते  
तन्त्रेण ३२

तन्त्रस्यास्याष्टौ स्थानानि तद्यथा--

श्लोकनिदानविमानशारीरेन्द्रियचिकित्सितकल्पसिद्धिस्थानानि  
तत्र त्रिंशदध्यायकं श्लोकस्थानम् अष्टाष्टाध्यायकानि निदानविमानशारीर-  
स्थानानि द्वादशकमिन्द्रियाणां त्रिशकं चिकित्सितानां द्वादशके कल्पसि-  
द्धिस्थाने भवतः ३३

भवति चात्र--

द्वे त्रिंशके द्वादशकं त्रयं च त्रीण्यष्टकान्येषु समाप्तिरुक्ता  
श्लोकौषधारिष्टविकल्पसिद्धिनिदानमानाश्रयसंज्ञकेषु ६४

स्वे स्वे स्थाने यथास्वं च स्थानार्थ उपदेक्ष्यते

सविंशध्यायशतं शृणु नामक्रमागतम् ३५

दीर्घञ्जीवोऽप्यपामार्गतण्डुलारग्वधादिकौ  
षड्विरेकाश्रयश्चेति चतुष्को भेषजाश्रयः ३६

मात्रातस्याशितीयौ च नवेगान्धारणं तथा  
इन्द्रियोपक्रमश्चेति चत्वारः स्वास्थ्यवृत्तिकाः ३७

खुड्ढाकश्च चतुष्पादो महांस्तिस्त्रैषणस्तथा  
सह वातकलाख्येन विद्यान्नैर्देशिकान् बुधः ३८

स्नेहनस्वेदनाध्यायावुभौ यश्चोपकल्पनः  
चिकित्साप्राभृतश्चैव सवं एव प्रकल्पनः ३९

कियन्तः शिरसीयश्च त्रिशोफाष्टोदरादिकौ  
रोगाध्यायो महांश्चैव रोगाध्यायचतुष्टयम् ४०

अष्टौनिन्दितसंख्यातस्तथा लङ्घनतर्पणे  
विधिशोणितिकश्चैव व्याख्यातास्तत्र योजनाः ४१

यज्ञःपुरुषसंख्यातो भद्रकाप्यान्नपानिकौ  
विविधाशितपीतीयश्चत्वारोऽन्नविनिश्चयाः ४२

दशप्राणायतनिकस्तथाऽर्थेदशमूलिकः  
द्वावेतौ प्राणदेहार्थौ प्रोक्तौ वैद्यगुणाश्रयौ ४३

औषधस्वस्थनिर्देशकल्पनारोगयोजनाः  
चतुष्काःषट् क्रमेणोक्ताःसप्तमश्चान्नपानिकः ४४

द्वौ चान्त्यौ संग्रहाध्यायाविति त्रिंशकमर्थवत्  
श्लोकस्थानं समुद्दिष्टं तन्त्रस्यास्य शिरः शुभम् ४५

चतुष्काणां महार्थानां स्थानेऽस्मिन् संग्रहः कृतः

श्लोकार्थः संग्रहार्थश्च श्लोकस्थानमतः स्मृतम् ४६

ज्वराणां रक्तपित्तस्य गुल्मानां मेहकुष्ठयोः  
शोषोन्मादनिदाने च स्यादपस्मारिणां च यत् ४७

इत्यध्यायाष्टकमिदं निदानस्थानमुच्यते  
रसेषु त्रिविधो कुक्षौ ध्वंसे जनपदस्य च ४८

त्रिविधे रोग विज्ञाने स्रोतःस्वपि च वर्तने  
रोगानीके व्याधिरूपे रोगाणां च भिषग्जिते ४९

अष्टौ विमानान्युक्तानि मानार्थानि महर्षिणा  
कतिधापुरुषीयं च गोत्रेणातुल्यमेव च ५०

खुड्डिका महती चैव गर्भावक्रान्तिरुच्यते  
पुरुषस्य शरीरस्य विचयौ द्वौ विनिश्चितौ ५१

शरीरसंख्या सूत्रं च जातेरष्टममुच्यते  
इत्युद्दिष्टानि मुनिना शारीराण्यत्रिसूनुना ५२

वर्णस्वरीयः पुष्पाख्यस्तृतीयः परिमर्शनः  
चतुर्थ इन्द्रियानीकः पञ्चमः पूर्वरूपिकः ५३

कतमानि शरीरीयः पन्नरूपोऽप्यवाक्शिराः  
यस्य श्यावनिमित्तश्च सद्योमरण एव च ५४

अणुज्योतिरिति ख्यातस्तथा गोमयचूर्णवान्  
द्वादशाध्यायकं स्थानमिन्द्रियाणामिति स्मृतम् ५५

अमयामलकीयं च प्राणकामीयमेव च  
करप्रचितकं वेदसमुत्थानं रसायनम् ५६

संयोगशरमूलीयमासिक्तक्षीरकं तथा  
माषपर्णभृतीयं च पुमान् जातबलादिकम् ५७

चतुष्कद्वयमप्येतदध्यायद्वयमुच्यते  
रसायनमिति ज्ञेयं वाजीकरणमेव च ५८

ज्वराणां रक्तपित्तस्य गुल्मानां मेहकुष्ठयोः  
शोषोन्मादेऽप्यपस्मारे क्षतशोथोदरार्शसाम् ५९

ग्रहणीपाण्डुरोगाणां श्वासकासातिसारिणाम्  
छर्दिवीसर्पतृष्णानां विषमद्यविकारयोः ६०

द्विव्रणीयं त्रिमर्मीयमूरुस्तम्भिकमेव च  
वातरोगे वातरक्ते योनिव्यापत्सु चैव यत् ६१

त्रिंशच्चिकित्सितान्युक्तानि अतः कल्पान् प्रचक्ष्महे  
फलजीमूतकेदवाकुक्कल्पो धामार्गवस्य च ६२

पञ्चमो वत्सकस्योक्तः पष्ठश्च कृतवेधने  
श्यामात्रिवृतयोः कल्पस्तथैव चतुरङ्गले ६३

तिल्वकस्य सुधायाश्च सप्तलाशाङ्घ्रिनीषु च  
दन्तीद्रवन्त्योः कल्पश्च द्वादशोऽयं समाप्यते ६४

कल्पना पञ्चकर्माख्या बस्तिसूत्री तथैव च  
स्नेहव्यापदिकी सिद्धिर्नेत्रव्यापदिकी तथा ६५

सिद्धिः शीघ्रनयोश्चैव बस्तिरसिद्धिस्तथैव च  
प्रासृती मर्मसंख्याता सिद्धिर्बस्त्याश्रया च या ६६

फलमात्रा तथा सिद्धिः सिद्धिश्चोत्तर संज्ञिता

सिद्धयो द्वादशैवैतास्तन्त्रं चात्र समाप्यते ६७

स्वे स्वे स्थाने तथाऽध्याये चाध्यायार्थः प्रवक्ष्यते  
तं ब्रूयात् सर्वतः सर्वं यथास्वं ह्यर्थसंग्रहात् ६८

पृच्छा यन्त्राद्यथाम्नायं विधिना प्रश्न उच्यते  
प्रश्नार्थो युक्तिमांस्तस्य तन्त्रणैवार्थनिश्चयः ६९

निरुक्तं तन्त्रणात्तन्त्रं स्थानमर्थप्रतिष्ठया  
अधिकृत्यार्थमध्यायनामसंज्ञा प्रतिष्ठिता ७०

इति सर्वं यथाप्रश्नमष्टकं संप्रकाशितम्  
कात्स्न्येन चोक्तस्तन्त्रस्य संग्रहः सुविनिश्चितः ७१

सन्ति पाल्लविकोत्पाताः संक्षोभं जनयन्ति ये  
वर्तकानामिवोत्पाताः सहसैवाविभाविताः ७२

तस्मात्तान् पूर्वसंजल्पे सर्वत्राष्टकमादिशेत्  
परावरपरीक्षार्थं तत्र शास्त्रविदां बलम् ७३

शब्दमात्रेण तन्त्रस्य केवलस्यैकदेशिकाः  
भ्रमन्त्यल्पबलास्तन्त्रे ज्याशब्देनेव वतकाः ७४

पशुः पशूनां दौर्बल्यात् कश्चिन्मध्ये वृकायते  
स सत्यं वृकमासाद्यं प्रकृतिं भजते पशुः ७५

तद्वदज्ञोऽज्ञमध्यस्थः कश्चिन्मौख्यसाधनः  
स्थापयत्याप्तमात्मानमाप्तं त्वासाद्य भिद्यते ७६

बभ्रुर्गूढ इवोर्णाभिरबुद्धिरबहुश्रुतः  
किं वै वक्ष्यति संजल्पे कुण्डभेदी जडो यथा ७७

सद्वृत्तेर्न विगृह्णीयात् भिषगल्पश्रुतैरपि  
हन्यात् प्रश्नाष्टकेनादावितरांस्त्वाप्तमानिनः ७८

दम्भिनो मुखरा ह्यज्ञाः प्रभूताबद्धभाषिणः  
प्रायः प्रायेण सुमुखाः सन्तो युक्ताल्पभाषिणः ७९

तत्त्वज्ञानप्रकाशार्थमहङ्कारमनाश्रितः  
स्वल्पधारज्ञमुखरान्मर्षयेन्न विवादिनः ८०

परो भूतेष्वनुक्रोश स्तत्त्वज्ञाने परा दया  
येषां तेषामसद्वादनिग्रहे निरता मतिः ८१

असत्यक्षाक्षित्वार्तिदम्भपारुष्यसाधनाः  
भवन्त्यनाप्ताः स्वे तन्त्रे प्रायः परविकल्थकाः ८२

तान् कालपाशसदृशान् वर्जयेच्छास्त्रदूषकान्  
प्रशमज्ञानविज्ञानपूर्णाः सेव्या भिषक्तमाः ८३

समग्रं दुःखमायत्तमविज्ञाने द्वयाश्रयम्  
सुखं समग्रं विज्ञाने विमले च प्रतिष्ठितम् ८४

इदमेवमुदारार्थमज्ञानां न प्रकाशकम्  
शास्त्रं दृष्टिं प्रणष्टानां यथैवादित्यमण्डलम् ८५

तत्रश्लोकाः--

अर्थे दशमहामूलाः संज्ञा चासां यथा कृता  
अयनान्ताः षडग्र्याश्च रूपं वेदविदां च यत् ८६

सप्तकश्चाष्टकश्चैव परिप्रश्नाः सनिर्णयाः  
यथा वाच्यं यदर्थं च षड्विधाश्चैकदेशिकाः ८७

अर्थे दशमहामूले सर्वमेतत् प्रकाशितम्  
संग्रहश्चायमध्यायस्तन्त्रस्यास्यैव केवलः ८८

यथा सुमनसां सूत्रं संग्रहार्थं विधीयते  
संग्रहार्थं तथाऽर्थानामृषिणा संग्रहः कृतः ८९

इत्यग्निवेशकृते तन्त्रे चरकप्रतिसंस्कृते श्लोकस्थानेऽर्थदशमहामूलीयो नाम  
त्रिंशोऽध्यायः ३०

अग्निवेशकृते तन्त्रे चरकप्रतिसंस्कृते  
इयताऽवधिना सर्वं सूत्रस्थानं समाप्यते ९०



# चरकसंहिता निदानस्थानम्

## प्रथमोऽध्यायः

अथातो ज्वरनिदानं व्याख्यास्यामः १

इति ह स्माह भगवानात्रेयः २

इह खलु हेतुर्निमित्तमायतनं कर्ता कारणं प्रत्ययः समुत्थानं निदानमित्यन-  
र्थान्तरम्

तत्त्रिविधम्--असात्म्येन्द्रियार्थसंयोगः प्रज्ञापराधः परिणामश्चेति ३

अतस्त्रिविधा व्याधयः प्रादुर्भवन्ति आग्नेयाः सौम्याः वायव्याश्च द्विविधा-  
श्चापरे-राजसाः तामसाश्च ४

तत्र व्याधिरामयो गद आतङ्को यक्ष्मा ज्वरो विकारो रोग इत्यनर्थान्तरम् ५

तस्योपलब्धिर्निदानपूर्वरूपलिङ्गोपशयसंप्राप्तिः ६

तत्र निदानं कारणमित्युक्तमग्रे ७

पूर्वरूपं प्रागुत्पत्तिं लक्षणं व्याधे ८

प्रादुर्भूतलक्षणं पुनर्लिङ्गम्

तत्र लिङ्गमाकृतिर्लक्षणं चिह्नं संस्थानं व्यञ्जनं रूपमित्यनर्थान्तरम् ९

उपशयः पुनर्हेतुव्याधिविपरीतानां विपरीतार्थकारिणां चौषधाहारविहारा-  
णामुपयोगः सुखानुबन्धः १०

संप्राप्तिर्जातिरागतिरित्यनर्थान्तरं व्याधेः ११

सा संख्याप्राधान्यविधिविकल्पबलकालविशेषैर्भिद्यते १

संख्या तावद्यथा--अष्टौ ज्वराः पञ्च गुल्माः सप्त कुष्ठाप्येवमादिः २

प्राधान्यं पुनर्दोषाणां तरतमाभ्यामुपलभ्यते  
तत्र द्वयोस्तरः त्रिषु तम इति ३

विधिर्नाम--द्विविधा व्याधयो निजागन्तुभेदेन त्रिविधास्त्रिदोषभेदेन चतु-  
र्विधाः साध्यासाध्यमृदुदारुणभेदेन ४

समवेतानां पुनर्दोषाणामंशांशबलविकल्पो विकल्पोऽस्मिन्नर्थे ५

बलकालविशेषः पुनर्व्याधीनामृत्वहोरात्राहारकालविधिविनियतो भवति  
१२

तस्माद्व्याधीन् भिषगनुपहतसत्त्वबुद्धिर्हेत्वादिभिर्भावैर्यथावदनुबुद्धयेत १३

इत्यर्थसंग्रहो निदानस्थानस्योद्दिष्टो भवति  
तं विस्तरेणोपदिशन्तो भूयस्तरमतोऽनुव्याख्यास्यामः १४

तत्र प्रथमत एव तावदाद्याल्लोभाभिद्रोहकोपप्रभवानष्टौ व्याधीन्निदानपूर्वेण  
क्रमेण व्याख्यास्यामः तथा सूत्रसंग्रहमात्रं चिकित्सायाः  
चिकित्सितेषु चोत्तरकालं यथोपचितविकाराननुव्याख्यास्याम १५

इह खलु ज्वर एवादौ विकाराणामुपदिश्यते तत् प्रथमत्वाच्छारीराणाम् १६

अथ खल्वष्टाभ्यः कारणेभ्यो ज्वरः संजायते मनुष्याणां तद्यथा--वातात्  
पित्तात् कफात् वातपित्ताभ्यां वातकफाभ्यां पित्तकफाभ्यां वातपित्तकफेभ्यः  
आगन्तोरष्टमात् कारणात् १७

तस्य निदानपूर्वरूपलिङ्गोपशयविशेषाननुव्याख्यास्यामः १८

रूक्षलघुशीतवमनविरेचनास्थापनशिरोविरेचनातियोगव्यायामवेगसंधार-  
णानशनाभिघातव्यवायोद्वेगशोकशोणितातिषेकजागरणविषमशरीरन्यासेभ्यो

ऽतिसेवितेभ्यो वायुः प्रकोपमापद्यते १६

स यदा प्रकुपितः प्रविश्यामाशयमूष्मणा सह मिश्रीभूयाद्यमाहारपरिणाम-  
धातु रसनामानमन्ववेत्य रसस्वेदवहानि स्रोतांसि पिधायाग्निमुपहत्य प-  
क्तिस्थानादूष्माणं बहिर्निरस्य केवलं शरीरमनुप्रपद्यते तदा ज्वरमभिनिर्वर्त-  
यति २०

तस्येमानि लिङ्गानि भवन्ति तद्यथा--विषमारम्भविसर्गित्वम् ऊष्मणो वैष-  
म्यं तीव्रतनुभावानवस्थानानि ज्वरस्य जरणान्ते दिवसान्ते निशान्ते घर्मान्ते वा  
ज्वरस्याभ्यागमनमभिवृद्धिर्वा विशेषेण परषारुणवर्णत्वं नखनयनवदन-  
मूत्रपुरीषत्वचामत्यर्थं क्लृप्तीभावश्च अनेकविधोपमाश्चलाचलाश्च वेदनास्तेषां  
तेषामङ्गावयवानां तद्यथा--पादयोः सुप्तता पिण्डिकयोरुद्वेष्टनं जानुनोः के-  
वलानां च सन्धीनां विश्लेषणम् ऊर्वोः सादः कटीपार्श्वपृष्ठस्कन्धबाह्वंसोर-  
सां च भग्नरुणमृदितमथितचटितावपाटितावनुन्नत्वमिव हन्वोश्चाप्रसिद्धिः  
स्वनश्च कर्णयोः शङ्खयोर्निस्तोदः कषायास्यता आस्यवैरस्यं वा मुखतालुक-  
गणशोषः पिपासा

हृदयग्रहः शुष्कच्छर्दिः शुष्ककासः क्षवथूद्गारविनिग्रहः अन्नरसखेदः प्रसे-  
कारो चकाविपाकाः विषादजृम्भाविनामवेपथुश्रमभ्रमप्रलापप्रजागररोमहर्ष-  
दन्तहर्षाः उष्णाभिप्रायता निदानोक्तानामनुपशयो विपरीतोपशयश्चेति वात-  
ज्वरस्य लिङ्गानि भवन्ति २१

उष्णाम्ललवणक्षारकटुकाजीर्णभोजनेभ्योऽतिसेवितेभ्यस्तथा तीक्ष्णातपाग्नि-  
संतापश्रमक्रोधविषमाहारेभ्यश्च पित्तं प्रकोपमापद्यते २२

तद्यथा प्रकुपितमामाशयादूष्माणमुपसृज्याद्यमाहारपरिणामधातुं रसनामान-  
मन्ववेत्य रसस्वेदवहानि स्रोतांसि पिधाय द्रवत्वादग्निमुपहत्य पक्तिस्था-  
नादूष्माणं बहिर्निरस्य प्रपीडयत् केवलं शरीरमनुप्रपद्यते तदा ज्वरमभिनि-  
र्वर्तयति २३

तस्येमानि लिङ्गानि भवन्ति तद्यथा--युगपदेव केवले शरीरे ज्वरस्याभ्या-

गमनमभिवृद्धिर्वा भुक्तस्य विदाहकाले मध्यन्दिनेऽर्धरात्रे शरदि वा विशेषेण कटुकास्यता घ्राणमुखकण्ठौष्ठतालुपाकः तृष्णा मदो भ्रमो मूर्च्छा पित्तच्छर्दनम् अतीसारः अङ्गद्वेषः सदनं खेदः प्रलापः रक्तकोठाभिनिर्वृत्तिः शरीरे हरितहारिद्रत्वं नखनयनबदनमूत्रपुरीषत्वचाम् अत्यर्थमूष्मणस्तीव्रभावः अतिमात्रं दाहः शीताभिप्रायता निदानोक्तानुपशयो विपरीतोपशयश्चेति पित्तज्वरलिङ्गानि भवन्ति २४

स्निग्धगुरुमधुरपिच्छिलशीताम्ललवणदिवास्वप्नहर्षाव्यायामेभ्योऽतिसेवि-  
तेभ्यः श्लेष्मा प्रकोपमापद्यते २५

स यदा प्रकुपितः प्रविश्यामाशयमूष्मणा सह मिश्रीभूयाद्यमाहारपरिणाम-  
धातुं रसनामानमत्ववेत्य रसस्वेदवहानि स्रोतांसि पिधायाग्निमुपहत्य प-  
क्तिस्थानादूष्माणं बहिर्निरस्य प्रपीडयन् केवलं शरीरमनुप्रपद्यते तदा ज्वर-  
मभिनिर्वर्तयति २६

तस्येमानि लिङ्गानि भवन्ति तद्यथा--युगपदेव केवले शरीरे ज्वरस्याभ्या-  
गमनमभिवृद्धिर्वा भुक्तमात्रे पूर्वाह्ने पूर्वरत्रे वसन्तकाले वा विशेषेण गुरुगा-  
त्रत्वम् अनन्नाभिलाषः श्लेष्मप्रसेकः मुखमाधुर्यं हल्लासः हृदयोपलेपः  
स्तिमितत्वं छर्दिः मृद्वग्निता निद्राधिक्यं स्तम्भः तन्द्रा कासः श्वासः प्रतिश्यायः  
शैत्यं श्वैत्यं च नखनयनवदनमूत्रपुरीषत्वचाम् अत्यर्थं च शीतपिडका  
भृशमङ्गेभ्य उत्तिष्ठन्ति उष्णाभिप्रायता निदानोक्तानुपशयो विपरीतोपश-  
यश्च इति श्लेष्मज्वरलिङ्गानि भवन्ति २७

विषमाशनादनशनादन्नपरिवर्तादृतुव्यापत्तेरसात्म्यगन्धोपघ्राणाद्विषोपहतस्य  
चोदकस्योपयोगाद्रेभ्यो गिरीणां चोपश्लेषात् स्नेहस्वेदवमनविरेचनास्थाप-  
नानुवासनशिरोविरेचनानामयथावत्प्रयोगात् मिथ्यासंसर्जनाद्वा स्त्रीणां च  
विषमप्रजननात् प्रजातानां च मिथ्योपचाराद् यथोक्तानां च हेतूनां मिश्रीभा-  
वाद्यथानिदानं द्वन्द्वानामन्यतमः सर्वे वा त्रयो दोषा युगवत् प्रकोपमापद्यन्ते  
ते प्रकुपितास्तथैवानुपूर्व्या ज्वरमभिनिर्वर्तयन्ति २८

तत्र तथोक्तानां ज्वरलिङ्गानां मिश्रीभावविशेषदर्शनाद्द्वन्द्विकमन्यतमं ज्वरं  
सान्निपातिकं वा विद्यात् २६

अभिघाताभिषङ्गाभिचाराभिशापेभ्य आगन्तुर्हि व्यथापूर्वोऽष्टमो ज्वरो भवति  
स किञ्चित्कालमागन्तुः केवलो भूत्वा पश्चादोषैरनुबध्यते  
तत्राभिघातो वायुना दुष्टशोणिताधिष्ठानेन अभिषङ्गजः पुनर्वातपित्ताभ्याम्  
अभिचाराभिशापजौ तु सन्निपातेनानुबध्येते ३०

स सप्तविधाज्वराद्विशिष्टलिङ्गोपक्रमसमुत्थानत्वाद्विशिष्टो वेदितव्यः क-  
र्मणा साधारणेन चोपचर्यते  
इत्यष्टविधा ज्वरप्रकृतिरुक्ता ३१

ज्वरस्त्वेक एव संतापलक्षणः  
तमेवाभिप्रायविशेषादिद्वविधमाचक्षते निजागन्तुविशेषाच्च  
तत्र निजं द्विर्विधं त्रिविधं चतुर्विधं सप्तविधं चाहर्भिषजो वातादिविकल्पात्  
३२

तस्योमानि पूर्वरूपाणि भवन्ति तद्यथा--मुखवैरस्यं गुरुगात्रत्वम् अनन्नाभि-  
लाषः चक्षुषोराकुलत्वम् अश्रुवागमनं निद्राधिक्यम् अरतिः जृम्भा विनामः  
वेपथुः श्रमभ्रमप्रलापजागरणरोमहर्षदन्तहर्षाः शब्दशीतवातातपसहत्वासह-  
त्वम् अरोचकाविपाकौ दौर्बल्यम् अङ्गमर्दः सदनम् अल्पप्राणता दीर्घसूत्रता  
आलस्यम् उचितस्य कर्मणो हानिः प्रतीपता स्वकार्येषु गुरुणां वाक्येष्वभ्य-  
सूया बालेभ्यः प्रद्वेषः स्वधर्मेष्वचिन्ता माल्यानुलेपनभोजनपरिक्लेशनं म-  
धुरेभ्यश्चभक्षेभ्यः प्रद्वेषः अम्ललवणकटुकप्रियता च इति ज्वरस्य पूर्वरूपाणि  
भवन्ति प्राक्संतापात् अपि चैनं संतापार्तमनुबध्नन्ति ३३

इत्येतान्येकैकशो ज्वरलिङ्गानि व्याख्यातानि भवन्ति विस्तरसमासाभ्याम्  
३४

ज्वरस्तु खलु महेश्वरकोपप्रभवः सर्वप्राणभृतां प्राणहरो देहेन्द्रियमनस्तापकरः  
प्रज्ञाबलवर्णहर्षोत्साहहासकरः श्रमक्लममोहाहारोपरोधसंजननः ज्वरयति-

शरीणाणीति ज्वरः नान्ये व्याधयस्तथा दारुणा बहूपद्रवा दुश्चिकित्स्याश्च य-  
थाऽयम्

स सर्वरोगाधिपतिः नानातिर्यग्योनिषु च बहुविधैः शब्दैरभिधीयते  
सर्वे प्राणभृतः सज्वरा एव जायन्ते सज्वरा एव म्रियन्ते च स महामोहः ते-  
नाभिभूताः प्रागैहिकं देहिनः कर्म किञ्चिदपि न स्मरन्ति सर्वप्राणभृतां च  
ज्वर एवान्ते प्राणानादत्ते ३५

तत्र पूर्वरूपदर्शने ज्वरादौ वा हितं लघ्वशनमपतर्पणं वा ज्वरस्यामाशयम-  
मुत्थत्वात् ततः कषायपानाभ्यङ्गस्नेहस्वेदप्रदेहपरिषेकानुलेपनवमनविरेच-  
नास्थापनानुवासनोपशमननस्तःकर्मधूपधूमपानाञ्जनक्षीरभोजनविधानं च  
यथास्वं युक्त्या प्रयोज्यम् ३६

जीर्णज्वरेषु तु सर्वेष्वेव सर्पिषः पानं प्रशस्यते यथास्वौषधयसिद्धस्य सर्पि-  
र्हि स्नेहाद्वातं शमयति संस्कारात् कफं शैत्यात् पित्तमूष्माणं च तस्माज्जीर्ण-  
ज्वरेषु सर्वेष्वेव सर्पिर्हितमुदकमिवाग्निप्लुष्टेषु द्रव्येष्विति ३७

भवन्ति चात्र--

यथा प्रज्वलितं वेस्म परिषिञ्चन्ति वारिणा  
नराः शान्तिमभिप्रेत्य तथा जीर्णज्वरे घृतम् ३८

स्नेहाद्वातं शमयति शैत्यात् पित्तं नियच्छति  
घृतं तुल्यगुणं दोषं संस्कारात्तु जयेत् कफम् ३९

नान्यः स्नेहस्तथा कश्चित् संस्कारमनुवर्तते  
यथा सर्पिरतः सर्पिः सर्वस्नेहोत्तमं मतम् ४०

गद्योक्तो यः पुनः श्लोकैरर्थः समनुगीयते  
तद्व्यक्तिव्यवसायार्थं द्विरुक्तं तन्न गह्यते ४१

तत्र श्लोकाः --

त्रिविधं नामपर्यायैर्हेतुं पञ्चविधं गदम्

गदलक्षणपर्यायान् व्याधेः पञ्चविधं ग्रहम् ४२

ज्वरमष्टविधं तस्य प्रकृष्टासन्नकारणम्  
पूर्वरूपं च रूपं च भेषजं संग्रहेण च ४३

व्याजहार ज्वरस्याग्रे निदाने विगतज्वरः  
भगवानग्निवेशाय प्रणताय पुनर्वसुः ४४

इत्यग्निवेशकृते तन्त्रे चरकप्रतिसंस्कृते निदानस्थाने ज्वरनिदानं नाम  
प्रथमोऽध्यायः १

## द्वितीयोऽध्यायः

अथातो रक्तपित्तनिदानं व्याख्यास्यामः १

इति ह स्माहभगवानात्रेयः २

पित्तं यथाभूतं लोहितपित्तमिति संज्ञां लभते तद् व्याख्यास्यामः ३

यदा जन्तुर्यवकोद्दालककोरदूषप्रायाणयन्नानि भुङ्क्ते भृशोष्णतीक्ष्णमपि चान्य-  
दन्नजातं निष्पावमाषकुलत्थसूपक्षारोपसंहितं दधिदधिमण्डोदश्वित्कट्वरा-  
म्लकाञ्जिकोपसेकं वा वाराहमाहिषाविकमात्स्यगव्यपिशितं पिण्याकपि-  
ण्डालुशुष्कशाकोपहितं मूलकसर्षपलशुनकरञ्जशिग्रु मधुशिग्रु खड्यूष  
भूस्तृणसुमुखसुरसकुठेरकगरडीरकालमालकपर्णासक्षवकफणिज्झकोपदंशं  
सुरासौवीरतुषोदकमैरेयमेदकमधूलकशुक्तकुवलयबदराम्लप्रायानुपानं वा  
पिष्टान्नोत्तरभूयिष्ठम् उष्णाभितप्तो वाऽतिमात्रमतिवेलं वाऽऽमं पयः पिबति  
पयसा समश्नाति रौहिणीकं काणकपोतं वा सर्षपतैलक्षारसिद्धं कुलत्थ-  
पिण्याकजाम्बवलयकुचपक्वैः शौक्तिकैर्वा सह क्षीरं पिबत्युष्णाभितप्तः त-  
स्यैवमाचरतः पित्तं प्रकोपमापद्यते लोहितं च स्वप्रमाणमतिवर्तते  
तस्मिन् प्रमाणातिवृत्ते पित्तं प्रकुपितं शरीरमनुसर्पद्यदेव यकृत्प्लीहाप्रभवाणां  
लोहितवहानां च स्रोतसां लोहिताभिष्यन्दगुरूणि मुखान्यासाद्य प्रतिरुन्ध-  
यात् तदेव लोहितं दूषयति ४

संसर्गाल्लोहितप्रदूषणाल्लोहितगन्धवर्णानुविधानाच्च पित्तं लोहितपित्तमि-  
त्याचक्षते ५

तस्येमानि पूर्वरूपाणि भवन्ति तद्यथा -- अनन्नाभिलाषः भुक्तस्य विदाहः  
शुक्ताम्लगन्धरस उद्गारः छर्देरभीक्ष्णमागमनं छर्दितस्य बीभत्सता स्वरभेदो  
गात्राणां सदनं परिदाहः मुखाद्धमागम इव लोहलोहितमत्स्यामगन्धित्वमि-  
व चास्यस्य रक्तहरितहारिद्रत्वमङ्गावयवशकृन्मूत्रस्वेदलालासिङ्घाणकास्य-  
कर्णमलपिडकोलिकापिडकानाम् अङ्गवेदना लोहितनीलपीतश्यावानाम-



चिष्मतां च रूपाणां स्वप्ने दर्शनमभीक्षणमिति लोहितपित्तपूर्वरूपाणि भवन्ति  
६

उपद्रवास्तु खलु दौर्बल्यारोचकाविपाकश्वासकासज्वरातीसारशोङ्गशोषपा-  
ण्डुरोगाः स्वरभेदश्च ७

मार्गौ पुनरस्य द्वौ ऊर्ध्वं चाधश्च  
तद्बहुश्लेष्मणि शरीरे श्लेष्मसंसर्गादूर्ध्वं प्रतिपद्यमानं कर्णनासिकानेत्रास्ये-  
भ्यः प्रच्यवते बहुवाते तु शरीरे वातसंसर्गादधः प्रतिपद्यमानं मूत्रपुरीषमा-  
र्गाभ्यां प्रच्यवते बहुश्लेष्मवाते तु शरीरे श्लेष्मवातसंसर्गाद्द्वावपि मार्गौ  
प्रतिपद्यते तौ मार्गौ प्रतिपद्यमानं सर्वेभ्य एव यथोक्तेभ्यः खेभ्यः प्रच्यवते  
शरीरस्य ८

तत्र यदूर्ध्वभागं तत् साध्यं विरेचनोपक्रमणीयत्वाद्वहौषधत्वाच्च यदधोभागं  
तद्याप्यं वमनोपक्रमणीयत्वादल्पौषधत्वाच्च यदुभयभागं तदसाध्यं वमनवि-  
रेचनायोगित्वादनौषधत्वाच्चेति ९

रक्तपित्तप्रकोपस्तु खलु पुरा दक्षयज्ञोर्ध्वंसे रुद्रकोपामर्षाग्निना प्राणिनां प-  
रिगतशरीरप्राणानामभवज्ज्वरमनु १०

तस्याशुकारिणो दावाग्नेरिवापतितस्यात्ययिकस्याशु प्रशान्त्यै प्रयतितव्यं  
मात्रां देशं कालं चाभिसमिद्धय संतर्पणेनापतर्पणेन वा मृदुमधुरशिशिरति-  
क्तकषायैरभ्यवहार्यैः प्रदेहपरिषेकावगाहसंस्पर्शनैर्वमनाद्यैर्वा तरावहितेनेति  
११

भवन्ति चात्र--

साध्यं लोहितपित्तं तद्यदूर्ध्वं प्रतिपद्यते  
विरेचनस्य योगित्वाद्वहत्वाद्भेषजस्य च १२

विरेचनं तु पित्तस्य जयार्थं परमौषधम्  
यश्च तत्रान्वयः श्लेष्मा तस्य चानधमं स्मृतम् १३

भवेद्योगावहं तत्र मधुरं चैव भेषजम्  
तस्मात् साध्यं मतं रक्तं यदूर्ध्वं प्रतिपद्यते १४

तक्तं तु यदधोभागं तद्याप्यमिति निश्चितम्  
वमनस्याल्पयोगित्वादल्पत्वाद्भेषजस्य च १५

वमनं हि न पित्तस्य हरणे श्रेष्ठमुच्यते  
यश्च तत्रान्वयो वायुस्तच्छान्तौ चावरं स्मृतम् १६

तद्यायोगावहं तत्र कषायं तिक्तकानि च  
तस्माद्याप्यं समाख्यातं यदुक्तमनुलोमगम् १७

रक्तपित्तं तु यन्मार्गौ द्वावपि प्रतिपद्यते  
असाध्यमिति जज्जेयं पूर्वोक्तादेव कारणात् १८

नहि संशोधनं किञ्चिदस्त्यस्य प्रतिमार्गगम्  
प्रतिमार्गं च हरणं रक्तपित्ते विधीयते १९

एवमेवोपशमनं सर्वशो नास्य विद्यते  
संसृष्टेषु च दोषेषु सर्वजिच्छमनं मतम् २०

इत्युक्तं त्रिविधोदकं रक्तं मार्गविशेषतः  
एभ्यस्तु खलु हेतुभ्यः किञ्चित्साध्यं न सिध्यति २१

प्रेष्योपकरणाभावादौरात्म्याद्वैद्यदोषतः  
अकर्मतश्च साध्यत्वं कश्चिद्रोगोऽतिवर्तते २२

तत्रासाध्यत्वमेकं स्यात् साध्ययाप्यपरिक्रमात्  
रक्तपित्तस्य विज्ञानमिदं तस्योपदिश्यते २३

यत् कृष्णमथवा नीलं यद्वा शक्रधनुष्प्रभम्

रक्तपित्तमसाध्यं तद्वाससो रञ्जनं च यत् २४

भृशं पूत्यतिमात्रं च सर्वोपद्रववच्च यत्  
बलमांसक्षये यच्च तच्च रक्तमसिद्धिमत् २५

येन चोपहतो रक्तं रक्तपित्तेन मानवः  
पश्येद्दृश्यं वियच्चापि तच्चासाध्यं न संशयः २६

तत्रासाध्यं परित्याज्यं याप्यं यत्नेन यापयेत्  
साध्यं चावहितः सिद्धैर्मेषजैः साधयेद्भिषक् २७

तत्र श्लोकौ--  
कारणं नामनिर्वृत्तिं पूर्वरूपाण्युपद्रवान्  
मार्गो दोषानुबन्धं च साध्यत्वं न च हेतुमत् २८

निदाने रक्तपित्तस्य व्याजहार पुनर्वसुः  
वीतमोहरजोदोषलोभमानमदस्पृहः २९

इत्याग्निवेशकृते तन्त्रे चरकप्रतिसंस्कृते निदानस्थाने रक्तपित्तनिदानं नाम  
द्वितीयोऽध्यायः २

## तृतीयोऽध्यायः

अथातो गुल्मनिदानं व्याख्यास्यामः १

इति ह स्माह भगवानात्रेयः २

इह खलु पञ्च गुल्मा भवन्ति तद्यथा--वातगुल्मः पित्तगुल्मः श्लेष्मगुल्मो  
निचयगुल्मः शोणितगुल्म इति ३

एवंवादिनं भगवन्तमात्रेयमग्निवेश उवाच कथमिह भगवन् पञ्चानां गुल्मानां  
विशेषमभिजानीमहे नह्यविशेषविद्रोगाणामौषधविदपि भिषक् प्रशमनस-  
मर्थो भवतीति ४

तमुवाच भगवानात्रेयः--समुत्थानपूर्वरूपलिङ्गवेदनोपशयविशेषेभ्यो वि-  
शेषविज्ञानं गुल्मानां भवत्यन्येषां च रोगाणामग्निवेश तत्तु खलु गुल्मेषूच्य-  
मानं निबोध ५

यदा पुरुषो वातलो विशेषेण ज्वरवमनविरेचनातीसाराणामन्यतमेन कर्शनेन  
कर्शितो वातलमाहारमाहरति शीतं वा विशेषेणातिमात्रम् अस्त्रेहपूर्वे वा  
वमनविरेचने पिबति अनुदीर्णं वा छर्दिमुदीरयति उदीर्णान् वातमूत्रपुरीष-  
वेगान्निरुणद्धि अत्यशितो वा पिबति नवोदकमतिमात्रम् अतिसंक्षोभिणा वा  
यानेन याति अतिव्यवायव्यायाममद्यशोकरुचिर्वा अभिघातमृच्छति वा  
विषमासनशयनस्थानचङ्क्रमणसेवी वा भवति अन्यद्वा किञ्चिदेवंविधं  
विषममतिमात्रं व्यायामजातमारभते तस्यापचाराद्वातः प्रकोपमापद्यते ६

स प्रकुपितो वायुर्महास्रोतोऽनुप्रविश्य रौक्ष्यात् कठिनीभूतमाप्लुत्य पिण्ड-  
तोऽवस्थानं करोति हृदि बस्तौ पार्श्वयोर्नाभ्यां वा स शूलमुपजनयति ग्रन्थीं  
श्चानेकविधान् पिण्डतश्चावतिष्ठते स पिण्डतत्वाद् गुल्म इत्यभिधीयते स  
महुराधमति मुहुरल्पत्वमापद्यते अनियतविपुलाणुवेदनश्च भवति चलत्वाद्वा-  
योः मुहुः पिपीलिकासंप्रचार इवाङ्गेषु तोदभेदस्फुरणायामसङ्कोचसुप्तिहर्षप्र-

लयोदयबहुलः तदातुरः सूच्येव शङ्कुनेव चाभिसंविद्धमात्मानं मन्यते अपि च दिवसान्ते ज्वर्यते शुष्यति चास्यास्यम् उच्छ्वासश्चोपरुध्यते हृष्यन्ति चास्य रोमाणि वेदनायाः प्रादुर्भावे प्लीहाटोपान्त्रकूजनाविपाकोदावर्तङ्गम- र्दमन्याशिरः शङ्खशूलब्रध्नरोगाश्चैनमुपद्रवन्ति कृष्णारुणपरुषत्वङ्नखनयन- वदनमूत्रपुरीषश्च भवति निदानोक्तानि चास्य नोपशेरते विपरीतानि चोपशे- रत इति वातगुल्मः ७

तैरेव तु कर्शनैः कर्शितस्याम्ललवणकटुकक्षारोष्णतीक्ष्णशुक्तव्यापन्नमद्यह- रितकफलाम्लानां विदाहिनां च शाकधान्यमांसादीनामुपयोगादजीर्णाध्य- शनाद्रौक्ष्यानुगते चामाशये वमनमतिवेलं संधारणं वातातपौ चातिसेवमा- नस्य पित्तं सह मारुतेन प्रकोपमापद्यते ८

तत् प्रकुपितं मारुत आमाशयैकदेशे संवर्त्य तानेव वेदनाप्रकारानुपजनयति य उक्ता वातगुल्मे पित्तं त्वेनं विदहति कुक्षौ हृद्युरसि कण्ठे च स विदह्य- मानः सधूममिवोद्गारमुद्गिरत्यम्लान्वितं गुल्मावकाशश्चास्य दह्यते दूयते धू- प्यते ऊष्मायते स्विद्यति क्लिद्यति शिथिल इव स्पर्शासहोऽल्परोमाञ्चश्च भ- वति ज्वरभ्रमदवथुपिपासागलतालुमुखशोषप्रमोहविड्भेदाश्चैनमुपद्रवन्ति हरितहारिद्रत्वङ्नखनयनवदनमूत्रपुरीषश्च भवति निदानोक्तानि चास्य नोप- शेरते विपरीतान्युपशेरत इति पित्तगुल्मः ९

तैरेव तु कर्शनैः कर्शितस्यात्यशनादतिस्निग्धगुरुमधुरशीताशनात् पिष्टेक्षु- क्षीरतिलमाषगुडविकृतिसेवनान्मन्दकमद्यातिपानाद्धरितकातिप्रणनयादानूपौ दकग्राम्यमांसातिभक्षणात् संधारणादबुभुक्षस्य चातिप्रगाढमुदपानात् संक्षो- भणाद्वाशरीरस्य श्लेष्मा सह मारुतेन प्रकोपमापद्यते १०

तं प्रकुपितं मारुत आमाशयैकदेशे संवर्त्य तानेव वेदनाप्रकारानुपजनयति य उक्ता वातगुल्मे श्लेष्मा त्वस्य शीतज्वरारोचकाविपाकाङ्गमर्दहर्षहृद्रोग- च्छर्दिनिद्रालस्यस्तैमित्यगौरवशिरोभितापानुपजनयति अपि च गुल्मस्य स्थैर्यगौरवकाठिन्यावगाढसुप्तताः तथा कासश्वासप्रतिश्यायान् राजयक्ष्माणं चातिप्रवृद्धः श्वेत्यं त्वङ्नखनयनवदनमूत्रपुरीषेषूपजनयति निदानोक्तानि

चास्य नोपशेरते विपरीतानि चोपशेरत इति श्लेष्मगुल्मः ११

त्रिदोषहेतुलिङ्गसन्निपाते तु सान्निपातिकं गुल्ममुपदिशन्ति कुशलाः  
सविप्रतिषिद्धोपक्रमत्वादसाध्यो निचयगुल्मः १२

शोणितगुल्मस्तु खलु स्त्रिया एव भवति न पुरुषस्य गर्भकोष्ठार्तवागमनवै-  
शेष्यात्

पारतन्त्र्यादवैशारद्यात् सततमुपचारानुरोधात्वा वेदानुदीर्णानुपरुन्धत्या आ-  
मगर्भे वाऽप्यचिरपतितेऽथवाऽप्यचिरप्रजाताया ऋतौ वा वातप्रकोपणान्या-  
सेवमानायाः क्षिप्रं वातः प्रकोपमापद्यते १३

स प्रकुपितो योनिमुखमनुप्रविश्यातवमुपरुणद्धि मासि मासि तदार्तवमुपरु-  
ध्यमानं कुक्षिमभिवर्धयति

तस्याः शूलकासातीसारच्छर्द्यरोचकाविपाकाङ्गमर्दनिद्रालस्यस्तैमित्यकफ-  
प्रसेकाः समुपजायन्ते स्तनयोश्च स्तन्यम् ओष्ठयोः स्तनमण्डलयोश्च काष्ण्यम्  
अत्यर्थं ग्लानिश्चक्षुषोः मूर्च्छा हल्लासः दोहदः श्वयथुश्च पादयोः ईषच्चोद्गमो  
रोमराज्याः योन्याश्चाटालत्वम् अपि च योन्या दौर्गन्ध्यमास्त्रावश्चोपजामते  
केवलश्चास्या गुल्मः पिण्डित एव स्पन्दते तामगर्भा गर्भिणीमित्याहुर्मूढाः १४

एषां तु खलु पञ्चानां गुल्मानां प्रागभिनिर्वृत्तेरिमानि पूर्वरूपाणि भवन्ति त-  
द्यथा--अनन्नाभिलषणम् अरोचकाविपाकौ अग्निवैषम्यं विदाहो भुक्तस्य  
पाककाले चायुक्त्या छर्द्युद्गारौ वातमूत्रपुरीषवेगानां चाप्रादुर्भावः प्रादुर्भूतानां  
चाप्रवृत्तिरीषदागमनं वा वातशूलाटोपान्त्रकूजनापरिहर्षणातिवृत्तपुरीषताः  
अबुभुक्षा दौर्बल्यं सौहित्यस्य चासहत्वमिति १५

सर्वेष्वपि खल्वेतेषु गुल्मेषु न कश्चिद्वातादृते संभवति गुल्मः  
तेषां सान्निपातिकमसाध्यं ज्ञात्वा नैवोपक्रमेत एकदोषजे तु यथास्वमारम्भं  
प्रणयेत् संसृष्टांस्तु साधारणेन कर्मणोपचरेत्  
यच्चान्यदप्यविरुद्धं मन्येत तदप्यवचारयेद्विभज्य गुरुलाघवमुपद्रवाणां गुरु-  
नुपद्रवांस्त्वरमाणश्चिकित्सेज्जाघन्यमितरान्

त्वरमाणस्तु विशेषमनुपलभमानो गुल्मेष्वात्ययिके कर्मणि वातचिकित्सितं  
प्रणयेत् स्नेहस्वेदौ वातहरौ स्नेहोपसंहितं च मृदु विरेचनं बस्तींश्च अम्लल-  
वणमधुरांश्च रसान् युक्त्याऽवचारयेत्  
मारुते ह्युपशान्ते स्वल्पेनापि प्रयत्नेन शक्योऽन्योऽपि दोषो नियन्तुं गुल्मेष्वि-  
ति १६

भवति चात्र--

गुल्मिनामनिलशान्तिरुपायैः सर्वशो विधिवदाचरितव्या  
मारुते ह्यवजितेऽन्यमुदीर्णं दोषमल्पमपि कर्म निहन्यात् १७

तत्र श्लोकः--

संख्या निमित्तं रूपाणि पूर्वरूपमथापि च  
दिष्टं निदाने गुल्मानामेकदेशश्च कर्मणाम् १८

इत्यग्निवेशकृते तन्त्रे चरकप्रतिसंस्कृते निदानस्थाने गुल्मनिदानं नाम  
तृतीयोऽध्यायः ३

## चतुर्थोऽध्यायः

अथातः प्रमेहनिदानं व्याख्यास्यामः १

इति ह स्माह भगवानात्रेयः २

त्रिदोषकोपनिमित्ता विंशतिः प्रमेहा भवन्ति विकाराश्चापरेऽपरिसंख्येयाः  
तत्र यथा त्रिदोषप्रकोपः प्रमेहानभिनिर्वर्तयति तथाऽनुव्याख्यास्यामः ३

इह खलु निदानदोषदूष्यविशेषेभ्यो विकारविधातभावाभावप्रतिविशेषा भ-  
वन्ति

यदा ह्येते त्रयो निदानादिविशेषाः परस्परं नानुबध्नन्त्यथवा कालप्रकर्षाद-  
बलीयांसोऽथवाऽनुबध्नन्ति न तदा विकाराभिनिर्वृत्तिः चिराद्वाऽप्यभिनिर्वर्तन्ते  
तनवो वा भवन्त्यथोक्तसर्वलिङ्गा वा विपर्यये विपरीताः इति सर्वविका-  
रविधातभावाभावप्रतिविशेषाभिनिर्वृत्तिहेतुर्भवत्युक्तः ४

तत्रेमे त्रयो निदानादिविशेषाः श्लेष्मनिमित्तानां प्रमेहाणामाश्वभिनिर्वृत्तिकरा  
भवन्ति तद्यथा--

हायनकयवकचीनकोद्दालकनैषधेत्कटमुकुन्दकमहाव्रीहिप्रमोदकसुगन्धका-  
नां नवानामतिवेलमतिप्रमाणेन वोपयोगः तथा सर्पिष्मतां नवहरेणुमाषसू-  
प्यानां ग्राम्यानूपौदकानां च मांसानां शाकतिलपललपिष्टान्नपायसकृशरा-  
विलेपीक्षुविकाराणां क्षीरनवमद्यमन्दकदविद्रवमधुरतरुणप्रायाणां चोपयोगः  
मृजाव्यायामवर्जनं स्वप्नशयनासनप्रसङ्गः यश्च कश्चिद्विधिरन्योऽपि श्लेष्ममे-  
दोमूत्रसंजननः स सर्वो निदानविशेषः ५

बहुद्रवः श्लेष्मा दोषविशेषः ६

बह्वबद्धं मेदो मांसं शरीरजक्लेदः शुक्रं शोणितं वसा मज्जा लसीका रसश्चौ-  
जः संख्यात इति दूष्यविशेषाः ७

त्रयाणामेषां निदानादिविशेषाणां सन्निपाते क्षिप्रं श्लेष्मा प्रकोपमापद्यते प्रा-



गतिभूयस्त्वात् स प्रकुपितः क्षिप्रमेव शरीरे विसृप्तिं लभते शरीरशैथिल्यात् सविसर्पञ् शरीरे मेदसैवादितो मिश्रीभावं गच्छति मेदसश्चैव बह्वबद्धत्वा-  
न्मेदसश्च गुणैः समानगुणभूयिष्ठत्वात् स मेदसा मिश्रीभवन् दूषयत्येनत् वि-  
कृतत्वात् स विकृतो दुष्टेन मेदसोपहितः शरीरक्लेदमांसाभ्यां संसर्गं गच्छ-  
ति क्लेदमांसयोरतिप्रमाणाभिवृद्धत्वात् स मांसे मांसप्रदोषात् पूतिमांसपि-  
डकाः शराविकाकच्छपिकाद्याः संजनयति अप्रकृतिभूतत्वात् शरीरक्लेदं  
पुनर्दूषयन् मूत्रत्वेन परिणमयति मूत्रवहानां च स्रोतसां वङ्गणबस्तिप्रभवाणां  
मेदः श्लेदोपहितानि गुरुणि मुखान्यासाद्य प्रतिरुध्यते ततः प्रमेहांस्तेषां  
स्थैर्यमसाध्यतां वा जनयति प्रकृतिविकृतिभूतत्वात् ८

शरीरक्लेदस्तु श्लेष्ममेदोमिश्रः प्रविशन् मूत्राशयं मूत्रत्वमापद्यमानः श्लै-  
ष्मिकैरेभिर्दशभिर्गुणैरुपसृज्यते वैषम्ययुक्तैः तद्यथा--  
श्वेतशीतमूर्तपिच्छिलाच्छस्निग्धगुरुमधुरसान्द्रप्रसादमन्दैः तत्र येन गुणेनैके-  
नानेकेन वा भूयस्तरमुपसृज्यते तत्समाख्यं गौणं नामविशेषं प्राप्नोति ९

ते तु खल्विमे दश प्रमेहा नामविशेषेण भवन्ति तद्यथा-  
उदकमेहश्च इक्षुवालिकारसमेहश्च सान्द्रमेहश्च सान्द्रप्रसादमेहश्च शुक्लमेहश्च  
शुक्रमेहश्च शीतमेहश्च सिकतामेहश्च शनैर्महश्च आलालमेहश्चेति १०

ते दश प्रमेहाः साध्याः समानगुणमेदः स्थानकत्वात् कफस्य प्राधान्यात्  
समक्रियत्वाच्च ११

तत्र श्लोकाः श्लेष्मप्रमेहविशेषविज्ञानार्था भवन्ति १२

अच्छं बहु सितं शीतं निर्गन्धमुदकोपमम्  
श्लेष्मकोपान्नरो मूत्रमुदमेही प्रमेहति १३

अत्यर्थमधुरं शीतमीषत्पिच्छिलमाविलम्  
काण्डेक्षुरससङ्काशं श्लेष्मकोपात् प्रमेहति १४

यस्य पर्युषितं सूत्रं सान्द्रीभवति भाजने

पुरुषं कफकोपेन तमाहुः सान्द्रमेहिनम् १५

यस्य संहन्यते मूत्रं किञ्चित् किञ्चित् प्रसीदति  
सान्द्रप्रसादमेहीति तमाहुः श्लेष्मकोपतः १६

शुक्लं पिष्टनिभं मूत्रमभीक्ष्णं यः प्रमेहति  
पुरुषं कफकोपेन तमाहुः शुक्लमेहिनम् १७

शुक्राभं शुक्रमिश्रं वा मुहुर्मेहति यो नरः  
शुक्रमेहिनमाहुस्तं पुरुषं श्लेष्मकोपतः १८

अत्यर्थमधुरं शीतं मूत्रं मेहति यो भृशम्  
शीतमेहिनमाहुस्तं पुरुषं श्लेष्मकोपतः १९

मूर्तान्मूत्रगतान् दोषानणून्मेहति यो नरः  
सिकतामेहिनं विद्यात्तं नरं श्लेष्मकोपतः २०

मन्दं मन्दमवेगं तु कृच्छ्रं यो मूत्रयेच्छनैः  
शनैर्मेहिनमाहुस्तं पुरुषं श्लेष्मकोपतः २१

तन्तुबद्धमिवालालं पिच्छिलं यः प्रमेहति  
आलालमेहिनं विद्यात्तं नरं श्लेष्मकोपतः २२

इत्येते दश प्रमेहाः श्लेष्मप्रकोपनिमित्ता व्याख्याता भवन्ति २३

उष्णाम्ललवणक्षारकटुकाजीर्णभोजनोपसेविनस्तथाऽतितीक्ष्णातपाग्निसन्ताप  
श्रमक्रोधविषमाहारोपसेविनश्च तथाविधशरीरस्यैव क्षिप्रं पित्तं प्रकोपमापद्यते  
तत्तु प्रकुपितं तथैवानुपूर्व्या प्रमेहानिमान् षट् क्षिप्रतरमभिनिर्वर्तयति २४

तेषामपि तु खलु पित्तगुणविशेषेणैव नामविशेषा भवन्ति तद्यथा--  
क्षारमेहश्च कालमेहश्च नीलमेहश्च लोहितमेहश्च मज्जिष्ठमेहश्च हारिद्रमेहश्चेति

२५

ते षड्भिरेव क्षाराम्ललवणकटुकविस्त्रोष्णैः पित्तगुणैः पूर्ववद्युक्ता भवन्ति

२६

सर्व एव ते याप्याः संसृष्टदोषमेदः स्थानत्वाद्विरुद्धोपक्रमत्वाच्चेति २७

तत्र श्लोकाः पित्तप्रमेहविशेषविज्ञानार्था भवन्ति २८

गन्धवर्णरसस्पर्शैर्यथा क्षारस्तथाविधम्  
पित्तकोपान्नरो मूत्रं क्षारमेही प्रमेहति २९

मसीवर्णमजस्रं यो मूत्रमुष्णं प्रमेहति  
पित्तस्य परिकोपेण तं विद्यात् कालमेहिनम् ३०

चापपक्षनिभं मूत्रमम्लं मेहति यो नरः  
पित्तस्य परिकोपेण तं विद्यान्नीलमेहिनम् ३१

विस्रं लवणमुष्णं च रक्तं मेहति यो नरः  
पित्तस्य परिकोपेण तं विद्याद्रक्तमेहिनम् ३२

मञ्जिष्ठोदकसंकाशं भृशं विस्रं प्रमेहति  
पित्तस्य परिकोपात्तं विद्यान्माञ्जिष्ठमेहिनम् ३३

हरिद्रोदकसङ्काशं कटुकं यः प्रमेहति  
पित्तस्य परिकोपात्तं विद्याद्धारिद्रमेहिनम् ३४

इत्येते षट् प्रमेहाः पित्तप्रकोपनिमित्ता व्याख्याता भवन्ति ३५

कषायकटुतिक्तरूक्षलघुशीतव्यवायव्यायामवमनविरेचनास्थापनशिरोविरे  
चनातियोगसंधारणानशनाभिधातातपोद्वेगशोकशोणितातिषेकजागरणविषम  
शरीरन्यासानुपसेवमानस्य तथाविधशरीरस्यैव क्षिप्तं वातः प्रकोपमापद्यते

३६

स प्रकुपितस्तथाविधे शरीरे विसर्पन् यदा वसामादाय मूत्रवहानि स्रोतांसि प्रतिपद्यते तदा वसामेहमभिनिर्वर्तयति यदा पुनर्मज्जानं मूत्रबस्तावाकर्षति तदा मज्जमेहमभिनिर्वर्तयति यदा तु लसीकां मूत्राशयेऽभिवहन्मूत्रमनुबन्धं च्योतयति लसीकातिबहुत्वाद्विक्षेपणाच्च वायोः खल्वस्यातिमूत्रप्रवृत्तिसङ्गं करोति तदा स मत्त इव गजः क्षरत्यजस्रं मूत्रमवेगं तं हस्तिमेहिनमाचक्षते ओजः पुनर्मधुरस्वभावं तद् यदा रौक्ष्याद्वायुः कषायत्वेनाभिसंसृज्य मूत्राशयेऽभिवहति तदा मधुमेहं करोति ३७

इमांश्चतुरः प्रमेहान् वातजानसाध्यानाचक्षते भिषजः महात्ययिकत्वाद्विरुद्धोपक्रमत्वाच्चेति ३८

तेषामपि पूर्ववद्गुणविशेषेण नामविशेषा भवन्ति तद्यथा--वसामेहश्च मज्जामेहश्च हस्तिमेहश्च मधुमेहश्चेति ३९

तत्र श्लोका वातप्रमेहविशेषविज्ञानार्था भवन्ति -- ४०

वसामिश्रं वसाभं वा मुहुर्मेहति यो नरः  
वसामेहिनमाहुस्तमसाध्यं वातकोपतः ४१

मज्जानं सह मूत्रेण मुहुर्मेहति यो नरः  
मज्जमेहिनमाहुस्तमसाध्यं वातकोपतः ४२

हस्ती मत्त इवाजस्रं मूत्रं क्षरति यो भृशम्  
हस्तिमेहिनमाहुस्तमसाध्यं वातकोपतः ४३

कषायमधुरं पाण्डु रूक्षं मेहति यो नरः  
वातकोपादसाध्यं तं प्रतीयान्मधुमेहिनम् ४४

इत्येते चत्वारः प्रमेहा वातप्रकोपनिमित्ता व्याख्याता भवन्ति ४५

एवं त्रिदोषप्रकोपनिमित्ता विंशतिः प्रमेहा व्याख्याता भवन्ति ४६

त्रयस्तु खलु दोषाः प्रकुपिताः प्रमेहानभिनिर्वर्तयिष्यन्त इमानि पूर्वरूपाणि दर्शयन्ति तद्यथा--जटिलीभावं केशेषु माधुर्यमास्यस्य करपादयोः सुप्तता-दाहौ मुखतालुकण्ठशोषं पिपासाम् आलस्यं मलं काये कायच्छिद्रेषूपदेहं परिदाहं सुप्ततां चाङ्गेषु षट्पदपिपीलिकाभिश्च शरीरमूत्राभिसरणं मूत्रे च मू-त्रदोषान् विस्रं शरीरगन्धं निद्रां तन्द्रां च सर्वकालमिति ४७

उपद्रवास्तु खलु प्रमेहिणां तृष्णातीसारज्वरदाहदौर्बल्यारोचकाविपाकाः पू-तिमांसपिडकालजीविद्रध्यादयश्च तत्प्रसङ्गाद्भवन्ति ४८

तत्र साध्यान् प्रमेहान् संशोधनोपशमनैर्यथार्हमुपपादयंश्चिकित्सेदिति ४९

भवन्ति चात्रः--

गृध्रमभ्यवहार्येषु स्नानचङ्क्रमणद्विषम्  
प्रमेहः क्षिप्रमभ्येति नीडद्रुममिवारण्डजः ५०

मन्दोत्साहमतिस्थूलमतिस्निग्धं महाशनम्  
मृत्युः प्रमेहरूपेण क्षिप्रमादाय गच्छति ५१

यस्त्वाहारं शरीरस्य धातुसाम्यकरं नरः  
सेवते विविधाश्चान्याश्चेष्टाः स सुखमश्नुते ५२

तत्र श्लोकाः--

हेतुर्व्याधिविशेषाणां प्रमेहाणां च कारणम्  
दोषधातुसमायोगो रूपं विविधमेव च ५३

दश श्लेष्मकृता यस्मात् प्रमेहाः षट् च पित्तजाः  
यथा च वायुश्चतुरः प्रमेहान् कुरुते बली ५४

साध्यासाध्यविशेषाश्च पूर्वरूपाण्युपद्रवाः

प्रमेहाणां निदानेऽस्मिन् क्रियासूत्रं च भाषितम् ५५

इत्यग्निवेशकृते तन्त्रे चरकप्रतिसंस्कृते निदानस्थाने प्रमेहनिदानं नाम  
चतुर्थोऽध्यायः ४

## पञ्चमोऽध्यायः

अथातः कुष्ठिनिदानं व्याख्यास्यामः १

इति ह स्माह भगवानात्रेयः २

सप्त द्रव्याणि कुष्ठानां प्रकृतिर्विकृतिमापन्नानि भवन्ति  
तद्यथा--त्रयो दोषा वातपित्तश्लेष्माणः प्रकोपणविकृताः दूष्याश्च शरीरधा-  
तवस्त्वङ्मांसशोणितलसीकाश्चतुर्धा दोषोपघातविकृता इति  
एतत् सप्तानां सप्तधातुकमेवङ्गतमाजननं कुष्ठानाम् अतःप्रभवाण्यभिनिर्वर्त-  
मानानि केवलं शरीरमुपतपन्ति ३

न च किञ्चिदस्ति कुष्ठमेकदोषप्रकोपनिमित्तम् अस्ति तु खलु समानप्रकृती-  
नामपि कुष्ठानां दोषांशांशविकल्पानुबन्धस्थानविभागेन वेदनावर्णसंस्थान-  
प्रभावनामचिकित्सितविशेषः

स सप्तविधोऽष्टादशविधोऽपरिसंख्येयविधो वा भवति  
दोषा हि विकल्पनैर्विकल्प्यमाना विकल्पयन्ति विकारान् अन्यत्रासाध्यभा-  
वात्  
तेषां विकल्पविकारसंख्यानेऽतिप्रसङ्गमभिसमीक्ष्य सप्तविधमेव कुष्ठविशे-  
षमुपदेक्ष्यामः ४

इह वातादिषु त्रिषु प्रकुपितेषु त्वगादींश्चतुरः प्रदूषयत्सु वातेऽधिकतरे कपा-  
लकुष्ठमभिनिर्वर्तते पित्ते त्वौदुम्बरं श्लेष्मणि मण्डलकुष्ठं वातपित्तयोर्त्रृष्य-  
जिह्वं पित्तश्लेष्मणोः पुण्डरीकं श्लेष्ममारुतयोः सिध्मकुष्ठं सर्वदोषाभिवृद्धौ  
काकणकमभिनिर्वर्तते एवमेष सप्तविधः कुष्ठविशेषो भवति  
स चैष भूयस्तरतमतः प्रकृतौ विकल्प्यमानायां भूयसीं विकारविकल्पसं-  
ख्यामापद्यते ५

तत्रेदं सर्वकुष्ठनिदानं समासेनोपदेक्ष्यामः--

शीतोष्णव्यत्यासमनानुपूव्योपसेवमानस्य तथा संतर्पणापतर्पणाभ्यवहार्य-

व्यत्यासं मधुफाणितमत्स्यलकुचमूलककाकमाचीः सततमतिमात्रमजीर्णं च समश्नतः चिलिचिमं च पयसा हायनकयवकचीनकोद्दालककोरदूषप्राया-  
णि चान्नानि क्षीरदधितक्रकोलकुलत्थमाषातसीकुसुम्भस्नेहवन्ति एतैरेवाति-  
मात्रं सुहितस्य च व्यवायव्यायामसंतापानत्युपसेवमानस्य भयश्रमसंतापो-  
पहतस्य च सहसा शीतोदकमवतरतः विदग्धं चाहारजातमनुल्लिख्य वि-  
दाहीन्यभ्यवहरतः छर्दि च प्रतिघ्नतः स्नेहांश्चातिचरतः त्रयो दोषाः युगपत्  
प्रकोपमापद्यन्ते त्वगादयश्चत्वारः शैथिल्यमापद्यन्ते तेषु शिथिलेषु दोषाः प्र-  
कुपिताः स्थानमधिगम्य संतिष्ठमानास्तानेव त्वगादीन् दूषयन्तः कुष्ठान्यभि-  
निर्वर्तयन्ति ६

तेषामिमानि पूर्वरूपाणि भवन्ति तद्यथा अस्वेदनमतिस्वेदनं पारुष्यमति-  
श्लक्ष्णता वैवर्ण्यम् कण्डूर्निस्तोदः सुप्तता परिदाहः परिहर्षो लोमहर्षः ख-  
रत्वमूष्मायणं गौरवं श्वयधुर्वीसर्पागमनमभीक्षणं च काये कायच्छिद्रेषूपदेहः  
पक्वदग्धदष्टभग्नक्षतोपस्वलितेष्वतिमात्रं वेदना स्वल्पानामपि च वर्णानां  
दुष्टिरसंरोहणं चेति ७

ततोऽनन्तरं कुष्ठान्यभिनिर्वर्तन्ते तेषामिदं वेदनावर्णसंस्थानप्रभावनामविशे-  
षविज्ञानं भवति तद्यथा-रूक्षारुणपरुषाणि विषमविसृतानि खरपर्यन्तानि  
तनून्युद्धृतबहिस्तनूनि सुप्तवत्सुप्तानि हृषितलोमाचितानि निस्तोदबहुलान्य-  
ल्पकण्डूदाहपूयलसीकान्याशुगतिसमुत्थानान्याशुभेदीनि जन्तुमन्ति कृष्णा-  
रुणकपालवर्णानि च कपालकुष्ठानीति विद्यात् १

ताम्राणि ताम्रखररोमराजीभिरवनद्धानि बहलानि बहुबहलपूयरक्तलसीकानि  
कण्डूक्लेदकोथदाहपाकवन्त्याशुगतिसमुत्थानभेदीनि ससंतापक्रिमीणि प-  
क्वोदुम्बरफलवर्णान्यौदुम्बरकुष्ठानीति विद्यात् २

स्निग्धानि गुरूण्युत्सेधवन्ति श्लक्ष्णस्थिरपीतपर्यन्तानि शुक्लरक्तावभासानि  
शुक्लरोमराजीसन्तानानि बहुबलहशुक्लपिच्छिलस्त्रावीणि बहुक्लेदकण्डू-  
क्रिमीणि सक्तगतिसमुत्थानभेदीनि परिमण्डलानि मण्डलकुष्ठानि विद्यात्



परुषारुणवर्णानि बहिरन्तःश्यावानि नीलपीतताम्रावभासान्याशुगतिस-  
मुत्थानान्यल्पकण्डूक्लेदक्रिमीणि दाहभेदनिस्तोदपाकबहुलानि शूकोपहतो-  
पमवेदनान्युत्सन्नमध्यानि तनुपर्यन्तानि कर्कशपिडकाचितानि दीर्घपरिम-  
ण्डलान्यृष्यजिह्वाकृतीन्नि ऋष्यजिह्वानीति विद्यात् ४

शुक्लरक्तावभासानि रक्तपर्यन्तानि रक्तराजीसिरासन्ततान्युत्सेधवन्ति बहुब-  
हलरक्तपूयलसीकानि कण्डूक्रिमिदाहपाकवन्त्याशुगतिसमुत्थानभेदीनि पु-  
ण्डरीकपलाशसंकाशानि पुण्डरीकाणीति विद्यात् ५

परुषारुणानि विशीर्णबहिस्तनून्यन्तःस्निग्धानि शुक्लरक्तावभासानि बहून्य-  
स्पवेदनान्यल्पकण्डूदाहपूयलसीकानि लघुसमुत्थानान्यल्पभेदक्रिमीण्य-  
लाबुपुष्पसङ्काशानि सिध्मकुष्ठानीति विद्यात् ६  
काकणन्तिकावर्णान्यादौ पञ्चात्तु सर्वकुष्ठलिङ्गसमन्वितानि पापीयसा सर्व-  
कुष्ठलिङ्गसंभवेनानेकवर्णानि काकणानीति विद्यात्  
तान्यसाध्यानि साध्यानि पुनरितराणि ८

तत्र यदसाध्यं तदसाध्यतां नातिवर्तने साध्यं पुनः किञ्चित् साध्यतामतिवर्तते  
कदाचिदपचारात्  
साध्यानि हि षट् काकणकवर्ज्यान्त्यचिकित्स्यमानान्यपचारतो वा दोषैरभि-  
ष्यन्दमानान्यसाध्यतामुपयान्ति ९

साध्यानामपि ह्युपेक्ष्यमाणानां त्वङ्मांसशोणितलसीकाकोथक्लेदसंस्वेदजाः  
क्रिमयोऽभिमूर्च्छन्ति ते भक्षयन्तस्त्वगादीन् दोषाः पुनर्दूषयन्त इमानुपद्रवान्  
पृथक् पृथगुत्पादयन्ति--तत्र वातः श्यावारुणवर्णम् परुषतामपि च रौक्ष्य-  
शूलशोषतोदवेपथुहर्षसङ्कोचायासस्तम्भसुप्तिभेदभङ्गान् पित्तं दाहस्वेदक्लेद-  
कोथस्त्रावपाकरागान् श्लेष्मा त्वस्य श्वेत्यशैत्यकण्डूस्थैर्यगौरवोत्सेधोपस्त्रे-  
होपलेपान् क्रिमयस्तु त्वगादींश्चतुरः सिराः स्नायूश्चास्थीन्यपि च तरुणान्या-  
ददते १०

अस्यां चैवावस्थायामुपद्रवाः कुष्ठिहं स्पृशन्ति तद्यथा--प्रस्त्रवणमङ्गभेदः

पतनान्यङ्गावयवानां तृष्णाज्वरातीसारदाहदौर्बल्यारोचकाविपाकाश्च तथा-  
विधमसाध्यं विद्यादिति ११

भवन्ति चात्र--

साध्योऽयमिति यः पूर्वं नरो रोगमुपेक्षते  
स किञ्चित्कालमासाद्य मृत एवावबुध्यते १२

यस्तु प्रागेव रोगेभ्यो रोगेषु तरुणेषु वा  
भेषजं कुरुते सम्यक् स चिरं सुखमश्नुते १३

यथा ह्यल्पेन यत्नेन छिद्यते तरुणस्तरुः  
स एवातिप्रवृद्धस्तु छिद्यतेऽतिप्रयत्नतः १४

एवमेव विकारोऽपि तरुणः साध्यते सुखम्  
विवृद्धः साध्यते कृच्छ्रादसाध्यो वाऽपि जायते १५

तत्र श्लोकः--

संख्या द्रव्याणि दोषाश्च हेतवः पूर्वलक्षणम्  
रूपाण्युपद्रवाश्चोक्ताः कुष्ठानां कौष्ठिके पृथक् १६

इत्यग्निवेशकृते तन्त्रे चरकप्रतिसंस्कृते निदानस्थाने कुष्ठनिदानं नाम  
पञ्चमोऽध्यायः ५

## षष्ठोऽध्यायः

अथातः शोषनिदानं व्याख्यास्यामः १

इति ह स्माह भगवानात्रेयः २

इह खलु चत्वारि शोषस्यायतनानि भवन्ति तद्यथा--साहसं संधारणं क्षयो विषमाशनमिति ३

तत्र साहसं शोषस्यायतनमिति यदुक्तं तदनुव्याख्यास्यामः यदा पुरुषो दुर्बलो हि सन् बलवता सह विगृह्णाति अतिमहता वा धनुषा व्यायच्छति जल्पति वाऽप्यतिमात्रम् अतिमात्रं वा भारमुद्वहति अप्सु वा प्लवते चातिदूरम् उत्सादनपदाघातने वाऽतिप्रगाढमासेवते अतिप्रकृष्टं वाऽध्वानं द्रुतमभिपतति अभिहन्यते वा अन्यद्वा किञ्चिदेवंविधं विषममतिमात्रं वा व्यायामजातमारभते तस्यातिमात्रेण कर्मणोरः क्षण्यते

तस्योरः क्षतमुपप्लवते वायुः

स तत्रावस्थितः श्लेष्माणमुरःस्थमुपसंगृह्य पित्तं च दूषयन् विहरत्यूर्ध्वमधस्तिर्यक् च

तस्य योऽशः शरीरसन्धीनाविशति तेनास्य जृम्भाऽङ्गमर्दो ज्वरश्चोपजायते यस्त्वामाशयमभ्युपैति तेन रोगा भवन्ति उरस्या अरोचकश्च यः कण्ठमभिप्रपद्यते कण्ठस्तेनोद्ध्वंस्यते स्वरश्चावसीदति यः प्राणवहानि स्रोतांस्यन्वेति तेन श्वासः प्रतिश्यायश्च जायते यः शिरस्यवतिष्ठते शिरस्तेनोपहन्यते ततः क्षणनाच्चैवोरसो विषमगतित्वाच्च वायोः कण्ठस्य चोद्ध्वंसनात् कासः सततमस्य संजायते स कासप्रसङ्गादुरसि क्षते शोणितं णीवति शोणितागमनाच्चास्य दौर्बल्यमुपजायते एवमेते साहसप्रभवाः साहसिकमुपद्रवाः स्पृशन्ति

ततः स उपशोषणैरेतैरुपद्रवैरुपद्रुतः शनैः शनैरुपशुष्यति

तस्मात् पुरुषो मतिमान् बलमात्मनः समीक्ष्य तदनुरूपाणि कर्माणिारभेत कर्तुं बलसमाधानं हि शरीरं शरीरमूलश्च पुरुष इति ४

भवति चात्र--

साहसं वर्जयेत् कर्म रक्षञ्जीवितमात्मनः

जीवन् हि पुरुषस्त्विष्टं कर्मणः फलमश्नुते ५

संधारणं शोषस्यावतनमिति यदुक्तं तदनुव्याख्यास्यामः--यदा पुरुषो राज-  
समीपे भर्तुः समीपे वा गुरोर्वा पादमूले द्यूतसभमन्यं वा सतां समाजं स्त्री-  
मध्यं वा समनुप्रविश्य यानैर्वाऽप्युच्चावचैरभियान् भयात् प्रसङ्गाद्धीमत्त्वा-  
द्धृणित्वाद्वा निरुणध्यागतान् वातमूत्रपुरीषवेगान् तदा तस्य संधारणाद्वायुः  
प्रकोपमापद्यते स प्रकुपितः पित्तश्लेष्माणौ समुदीर्योर्ध्वमधस्तिर्यक् च वि-  
हरति ततश्चांशविशेषेण पूर्ववच्छरीरावयवविशेषं प्रविश्य शूलमुपजनयति  
भिनत्ति पुरीषमुच्छोषयति वा पार्श्वे चातिरुजति अंसाववमृद्नाति कण्ठ-  
मुरश्चावधमति शिरश्चोपहन्ति कासं श्वासं ज्वरं स्वरभेदं प्रतिश्यायं चोपज-  
नयति ततः स उपशोषणैरेतैरुपद्रवैरुपद्रुतः शनैः शनैरुपशुष्यति  
तस्मात् पुरुषो मतिमानात्मनः शारीरेष्वेव योगक्षेमकरेषु प्रयतेत विशेषेण  
शरीरं ह्यस्य मूलं शरीरमूलश्च पुरुषो भवति ६

भवति चात्र--

सर्वमन्यत् परित्यज्य शरीरमनुपालयेत्

तदभावे हि भावानां सर्वाभावः शरीरिणाम् ७

क्षयः शोषस्यावतनमिति यदुक्तं तदनुव्याख्यास्यामः--यदापुरुषोऽतिमात्रं  
शोकचिन्तापरिगतहृदयो भवति ईर्ष्योत्क्रांठाभयक्रोधादिभिर्वा समाविश्यते  
कृशो वा सन् रूक्षान्नपानसेवी भवति दुर्बलप्रकृतिरनाहारोऽल्पाहारो वा भ-  
वति तदा तस्य हृदयस्थायी रसः क्षयमुपैति स तस्योपक्षयाच्छोषं प्राप्नोति  
अप्रतीकाराच्चानुबध्यते यक्ष्मणा यथोपदेक्ष्यमाणरूपेण १

यदा वापुरुषोऽतिहर्षादतिप्रसक्तभावः स्त्रिष्वतिप्रसङ्गमारभते तस्यातिमात्रप्र-  
सङ्गाद्रेतः क्षयमेति

क्षयमपि चोपगच्छति रेतसि यदि मनः स्त्रीभ्यो नैवास्य निवर्तते तस्य चा-  
तिप्रणीतसङ्कल्पस्य मैथुनमापद्यमानस्य न शुक्रं कप्रवर्ततेऽतिमात्रोपक्षीणरेत-

स्त्वात् तथाऽस्य वायुर्व्यायच्छमानशरीरस्यैव धमनीरनुप्रविश्य शोणितवा-  
हिनीस्ताभ्यः शोणितं प्रच्यावयति तच्छुक्रक्षयादस्य पुनः शुक्रमार्गेण शो-  
णितं प्रवर्तते वातानुसृतलिङ्गम्

अथास्य शुक्रक्षयाच्छोणितप्रवर्तनाच्च सन्धयः शिथिलीभवन्ति रौक्ष्यमुपजा-  
यते भूयः शरीरं दौर्बल्यमाविशति वायुः प्रकोपमापद्यते स प्रकुपितो वशिकं  
शरीमनुसर्पन्नुदीर्य श्लेष्मपित्ते परिशोषयति मांसशोणिते प्रच्यावयति श्ले-  
ष्मपित्ते संरुजति पार्श्वे अवमृदनात्यंसौ कण्ठमुद्ध्वंसति शिरः श्लेष्माणु-  
पत्क्लेश्य प्रतिपूरयति श्लेष्मणा सन्धींश्च प्रपीडयन् करोत्यङ्गमर्दमरोचका-  
विपाकौ च पित्तश्लेष्मोत्क्लेशात् प्रतिलोमगत्वाच्च वायुज्वरं कासं श्वासम्  
स्वरभेदं प्रतिश्यायं चोपजनयति स कासप्रसङ्गादुरसिद्धते शोणितं छीवति  
शोणितगमनाच्चास्य दौर्बल्यमुपजायते ततः स उपशोषणैरेतैरुपद्रवैरुपद्रुतः  
शनैः शनैरुपशुष्यति

तस्मात् पुरुषो मतिमानात्मनः शरीरमनुरक्षञ्छुक्रमनुरक्षेत्  
परा ह्येषा फलनिर्वृत्तिराहारस्येति ८

भवति चात्र--

आहारस्य परं धाम शुक्रं तद्रक्ष्यमात्मनः  
क्षयो ह्यस्य बहून् रोगान्मरणं वा नियच्छति ९

विषमाशनं शोषस्यायतनमिति यदुक्तं तदनुव्याख्यास्यामः--यदा पुरुषः  
पानाशनभक्ष्यलेह्योपयोगान् प्रकृतिकरणसंयोगराशिदेशकालोपयोगसंस्थोप-  
शयविषमानासेवते तदा तस्य तेभ्यो वातपित्तश्लेष्माणो वैषम्यपापद्यन्ते ते  
विषमाः शरीरमनुसृत्य यदा स्रोतसामयनमुखानि प्रतिवार्यावतिष्ठन्ते तदा  
जन्तुर्यद्यदाहारजातमाहरति तत्तदस्य मूत्रपुरीषमेवोपजायते भूयिष्ठं नान्यस्तथा  
शरीधातुः स पुरीषोपष्टम्भाद्वर्तयति तस्माच्छुष्यतो विशेषेण पुरीषमनुरक्ष्यं  
तथाऽन्येषामतिकृशदुर्बलानां तस्यानाप्यायमानस्य विषमाशनोपचिता दोषाः  
पृथक् पृथगुपद्रवैर्युञ्जन्तो

भूयः शरीरमुपशोषयन्ति

तत्र वातः शूलमङ्गमर्दं कण्ठोद्ध्वंसनं पार्श्वसंरुजनमंसावमर्दं स्वरभेदं प्रति-  
श्यायं चोपजनयति पित्तं ज्वरमतीसारमन्तर्दाहं च श्लेष्मा तु प्रतिश्यायं शिरसो

गुरुत्वमरोचकं कासं च स कासप्रसङ्गादुरसि क्षते शोणितं निष्ठीव-  
ति शोणितगमनाच्चास्य दौर्बल्यमुपजायते  
एवमेते विषमाशनोपचितास्त्रयो दोषा राजयक्ष्माणमभिनिर्वर्तयन्ति  
स तैरुपशोषणैरुपद्रवैरुपद्रुतः शनैः शनैः शुष्यति  
तस्मात् पुरुषो मतिमान् प्रकृतिकरणसंयोगराशिदेशकालोपयोगसंस्थोपश-  
यादविषममाहारमाहरेत् १०

भवति चात्र--

हिताशी स्यान्मिताशी स्यात्कालभोजी जितेन्द्रियः  
पश्यन् रोगान् बहून् कष्टान् बुद्धिमान् विषमाशनात् ११

एतैश्चतुर्भिः शोषस्यायतनैरुपसेवितैर्वातपित्तश्लेष्माणः प्रकोपमापद्यन्ते  
ते प्रकुपिता नानाविधैरुपद्रवैः शरीरमुपशोषयन्ति  
तं सर्वरोगाणां कष्टतमत्वाद्राजयक्ष्माणमाचक्षते भिषजः यस्माद्वा पूर्वमासी-  
द्भगवतः सोमस्योडुराजस्य तस्माद्राजयक्ष्मेति १२

तस्येमानि पूर्वरूपाणि भवन्ति तद्यथा-प्रतिश्यायः क्षवथुरभीक्ष्णं श्लेष्मप्र-  
सेकः मुखमाधुर्यम् अनन्नाभिलाषः अन्नकाले चायासः दोषदर्शनमदोषेष्व-  
ल्पदोषेषु पा भावेषु पात्रोदकान्नसूपापूपदंशपरिवेशकेषु भुक्तवतश्चास्य ह-  
ल्लासः तथोल्लेखनमप्याहारस्यान्तरान्तरा मुखस्य पादयोश्च शोफः पाणयो-  
श्चावेक्षणमत्यर्थम् अक्ष्णोः श्वेतावभासता चातिमात्रं बाह्योश्च प्रमाणजिज्ञासा  
स्त्रीकामता निर्घृणित्वं बीभत्सदर्शनता चास्य काये स्वप्ने चाभीक्ष्णं दर्शन-  
मनुदकानामुदकस्थानानां शून्यानां च ग्रामनगरनिगमजनपदानां शुष्कद-  
ग्धभग्नानां च वनानां कृकलासमयूरवानरशुकसर्पकाकोलूकादिभिः संस्प-  
र्शनमधिरोहणं यानं वा श्वोष्ट्रखरवराहैः केशास्थिभस्मतुषाङ्गारराशीनां चा-  
धिरोहणमिति शोषपूर्वरूपाणि भवन्ति १३

अत ऊर्ध्वमेकादशरूपाणि तस्य भवन्ति तद्यथा--शिरसः परिपूर्णत्वं कासः  
श्वासः स्वरभेदः श्लेष्मणश्छर्दनं शोणितष्ठीवनं पार्श्वसंरोजनम् अंसावमर्दः  
ज्वरः अतीसारः अरोचकश्चेति १४

तत्रापरिक्लीणबलमांसशोणितो बलवानजातारिष्टः सर्वैरपि शोषलिङ्गैरुपद्रुतः  
साध्यो ज्ञेयः

बलवानुपचितो हि सहत्वाद्वाध्याध्यौषधबलस्य कामं सुबहुलिङ्गोऽप्यल्पलि-  
ङ्ग एव मन्तव्यः १५

दुर्बलं त्वतिक्लीणबलमांसशोणितमल्पलिङ्गमजातारिष्टमपि बहुलिङ्गं जाता-  
रिष्टमपि बहुलिङ्गं जातारिष्टं च विद्यात् असहत्वाद्वाध्याध्यौषधबलस्य तं प-  
रिवर्जयेत् क्षणेनैव हि प्रादुर्भवन्त्यरिष्टानि अनिमित्तश्चारिष्टप्रादुर्भाव इति १६

तत्र श्लोकः--

समुत्थानं च लिङ्गं च यः शोषस्यावबुध्यते  
पूर्वरूपं च तत्त्वेन स राज्ञः कर्तुमर्हति १७

इत्यग्निवेशकृते तन्त्रे चरकप्रतिसंस्कृते निदानस्थाने शोषनिदानं नाम  
षाष्ठोऽध्यायः ६

## सप्तमोऽध्यायः

अथात उन्मादनिदानं व्याख्यास्यामः १

इति ह स्माह भगवानात्रेयः २

इह खलु पञ्चोन्मादा भवन्ति तद्यथा वातपित्तकफसन्निपातागन्तुनिमित्ताः ३

तत्र दोषनिमित्ताश्चत्वारः पुरुषाणामेवंविधानां क्षिग्रमभिनिर्वर्तन्ते तद्यथाभी-  
रूणामुपक्लिष्टसत्त्वानामुत्सन्नदोषाणां समलविकृतोपहितान्यनुचितान्याहा-  
रजातानि वैषम्ययुक्तेनोपयोगविधिनोपयुञ्जानानां तन्त्रप्रयोगमपि विषममा-  
चरतामन्याश्च शरीरचेष्टा विषमाः समाचरतामत्युपक्षीणदेहानां व्याधिवेग-  
समुद्भ्रमितानामुपहतमनसां वा कामक्रोधलोभहर्षभयमोहायासशोकचि-  
न्तोद्वेगादिभिर्भूयोऽभिघाताभ्याहतानां वा मनस्युपहते बुद्धौ च प्रचलिताया-  
मभ्युदीर्णा दोषाः प्रकुपिता हृदयमुपसृत्य मनोवहानि स्रोतांस्यावृत्य जनय-  
न्त्युन्मादम् ४

उन्मादम् पुनर्मनोबुद्धिसंज्ञाज्ञानस्मृतिभक्तिशीलचेष्टाचारविभ्रमंविद्यात् ५

तस्येमानि पूर्वरूपाणि तद्यथा--शिरसः शून्यता चक्षुषोराकुलता स्वनः क-  
र्णयोः उच्छ्वासस्याधिक्यम् आस्यसंस्त्रवणम् अनन्नाभिलाषारोचकाविपा-  
काः हृद्ग्रहः ध्यानायाससंमोहोद्वेगाश्चास्थाने सततं लोमहर्षः ज्वरश्चाभीक्ष्णम्  
उन्मत्तचित्तत्वम् उदर्दित्वम् अर्दिताकृतिकरणं च व्याधेः स्वप्ने चाभीक्ष्णं दर्शनं  
भ्रान्तचलितानवस्थितानां रूपाणामप्रशस्तानां च तिलपीडकचक्राधिरोहण  
वातकुण्डलिकाभिश्चोन्मथनं निमज्जनं च कलुषाणामम्भसामावर्ते चक्षुषोश्चा-  
पसर्पणमिति दोषनिमित्तानामुन्मादानां पूर्वरूपानि भवन्ति ६

ततोऽनन्तरमेवमुन्मादाभिनिर्वृत्तिरेव

तत्रेदमुन्मादविशेषविज्ञानं भवति तद्यथा--परिसरणमजस्रम् अक्षिभ्रुवौष्ठां-  
सहन्वग्रहस्तपादाङ्गविक्षेपणमकस्मात् सततमनियतानां च गिरामुत्सर्गः फे-



नागमनमास्यात् अभीक्ष्णं स्मितहसितनृत्यगीतवादित्रसंप्रयोगाश्चास्थाने वी-  
णावंशशङ्खशम्यातालशब्दानुकरणमसाम्ना यानमयानैः अलङ्करणमनलङ्का-  
रिकैर्द्रव्यैः लोभश्चाभ्यवहार्येष्वलब्धेषु लब्धेषु चावमानस्तीव्रमात्सर्यं च  
काश्यं पारुष्यम् उत्पिण्डितारुणाक्षता वातोपशयविपर्यासादनुपशयता च  
इति वातोन्मादलिङ्गानि भवन्ति १

अमर्षः क्रोधः संरम्भश्चास्थाने शस्त्रलोष्ट्रकशाकाष्ठमुष्टिभिरभिहननं स्वेषां प-  
रेषां वा अभिद्रवणं प्रच्छायशीतोदकान्नाभिलाषः संतापश्चातिवेलं ताम्रहरि-  
तहारिद्रसंरब्धाक्षता पित्तोपशयविपर्यासादनुपशयता च इति पित्तोन्मादलि-  
ङ्गानि भवन्ति २

स्थानमेकदेशे तूष्णींभावः अल्पशश्चङ्क्रमणं लालाशिङ्घाणकस्त्रवणम् अनन्ना-  
भिलाषः रहस्कामता बीभत्सवं शौचद्वेषः स्वप्ननित्यता श्वयथुरानने शुक्ल-  
स्तिमितमलोपदिग्धाक्षत्वं श्लेष्मोपशयविपर्यासादनुपशयता च इति श्ले-  
ष्मोन्मादलिङ्गानि भवन्ति ३

त्रिदोषलिङ्गसन्निपाते तु सान्निपातिकं विद्यात् तमसाध्यमाचक्षते कुशलाः ७

साध्यानां तु रयाणां साधनानि--

स्नेहस्वेदवमनविरेचनास्थापनानुवासनोपशमननस्तः कर्मधूमधूपनाञ्जनाव-  
पीडप्रधमनाभ्यङ्गप्रदेहपरिषेकानुलेपनवधबन्धनावरोधनवित्रासनविस्मापन-  
विस्मारणापतर्पणसिराव्यधनानि भोजनविधानं च यथास्वं युक्त्या यच्चान्य-  
दपि किञ्चिन्निदानविपरीतमौषधं कार्यं तदपि म्यादिति ८

भवति चात्र--

उन्मादान् दोषजान् साध्यान् साधयेद्भिषगुत्तमः

अनेन विधियुक्तेन कर्मणा यत् प्रकीर्तितम् ९

यस्तु दोषनिमित्तेभ्य उन्मादेभ्यः समुत्थानपूर्वरूपलिङ्गवेदनोपशयविशेषस-  
मन्वितो भवत्युन्मादस्तमागन्तुकमाचक्षते

केचित् पुनः पूर्वकृतं कर्माप्रशस्तमिच्छन्ति तस्य निमित्तम्

तस्य च हेतुः प्रज्ञापराध एवेति भगवान् पुनर्वसुरात्रेयः  
प्रज्ञापराधाद्धयेयं देवर्षिपितृगन्धर्वयक्षराक्षसपिशाचगुरुवृद्धसिद्धाचार्यपू-  
ज्यानवमत्याहितान्याचरति अन्यद्वा किञ्चिदेवंविधं कर्माप्रशस्तमारभते त-  
मात्मना हतमुपघ्नन्तो देवादयः कुर्वन्त्युन्मत्तम् १०

तत्र देवादिप्रकोपनिमित्तेनागन्तुकोन्मादेन पुरस्कृतस्येमानि पूर्वरूपाणि भव-  
न्ति तद्यथा--देवगोब्राह्मणतपस्विनां हिंसारुचित्वं कोपनत्वं नृशंसाभिप्रा-  
यता अरतिः ओजोवर्णच्छायाबलवपुषामुपतप्तिः स्वप्ने च देवादिभिरभिभ-  
र्त्सनं प्रवर्तनं चेति ततोऽनन्तरमुन्मादाभिनिर्वृतिः ११

तत्रायमुन्मादकराणां भूतानामुन्मादयिष्यतामारम्भविशेषो भवति तद्यथा  
अवलोकयन्तो देवा जनयन्त्युन्मादं गुरुवृद्धसिद्धमहर्षयोऽभिषपन्तः पितरो  
दर्शयन्तः स्पृशन्तो गन्धर्वाः समाविशन्तो यक्षाः राक्षसास्त्वात्मगन्धमाघ्रा-  
पयन्तः पिशाचाः पुनरारुह्य वाहयन्तः १२

तस्येमानि रूपाणि भवन्ति तद्यथा--  
अत्यात्मबलवीर्यपौरुषपराक्रमग्रहणधारणस्मरणज्ञानवचनविज्ञानानि अनि-  
यतश्चोन्मादकालः १३

उन्मादयिष्यतामपि खलु देवर्षिपितृगन्धर्वयक्षराक्षसपिशाचानां गुरुवृद्ध-  
सिद्धानां वा एष्वन्तरेष्वभिगमनीयाः पुरुषा भवन्ति तद्यथा -- पापस्य क-  
र्मणः समारम्भे पूर्वकृतस्य वा कर्मणः परिणामकाले एकस्य वा शून्यगृह-  
वासे चतुष्पथाधिष्ठाने वा सन्ध्यावेलायामप्रयतभावे वा पर्वसन्धिषु वा  
मिथुनीभावे रजस्वलाभिगमने वा विगुणे वाऽध्ययनबलिमङ्गलहोमप्रयोगे  
नियमव्रतब्रह्मचर्यभङ्गे वा महाहवे वा देशकुलपुरविनाशे वा महाग्रहोपग-  
मने वा स्त्रिया वा प्रजननकाले विविधभूताशुभाशुचिस्पर्शने वा वमनवि-  
रेचनरुधिरस्रावे अशुचेरप्रयतस्य वा चैत्यदेवायतनाभिगमने वा मांसमधु-  
तिलगुडमद्योच्छिष्टे वा दिग्वाससि वा निशि नगरनिगमचतुष्पथोपवनश्म-  
शानाघातनाभिगमने वा द्विजगुरुसुरयतिपूज्याभिधर्षणे वा धर्माख्यानव्य-  
तिक्रमे वा अन्यस्य वा कर्मणोऽप्रशस्तस्यारम्भे इत्यभिघातकाला व्याख्याता

भवन्ति १४

त्रिविधं तु खलून्मादकराणां भूतानामुन्मादेन प्रयोजनं भवति तद्यथा--हिंसा  
रतिः अभ्यर्चनं चेति

तेषां तं प्रयोजनविशेषमुन्मात्ताचारविशेषलक्षणैर्विद्यात्  
तत्र हिंसार्थिनोन्माद्यमानोऽग्निं प्रविशति अप्सु निमज्जति स्थलाच्छ्वभ्रे वा  
पतति शस्त्रकशाकाष्टलोष्टमुष्टिभिर्हन्त्यात्मानम् अन्यच्च प्राणवधार्थमारभते  
किञ्चित् तमसाध्यं विद्यात् साध्यौ पुनर्द्वावितरौ १५

तयोः साधनानि--

मन्त्रौषधिमणिमङ्गलबल्युपहारहोमनियमव्रतप्रायश्चित्तोपवासस्वस्त्ययनप्र-  
णिपातगमनादीनि १६

एवमेते पञ्चोन्मादा व्याख्याता भवन्ति १७

ते तु खलु निजागन्तुविशेषेण साध्यासाध्यविशेषेण च प्रविभज्यमानाः पञ्च  
सन्तो द्वावेव भवतः

तौ च परस्परमनुबध्नीतः कदाचिद्यथोक्तहेतुसंसर्गात्  
तयोः संसृष्टमेव पूर्वरूपं भवति संसृष्टमेव च लिङ्गम्  
तत्रासाध्यसंयोगं साध्यासाध्यसंयोगं चासाध्यं विद्यात् साध्यं तु साध्यसं-  
योगम्

तस्य साधनं साधनसंयोगमेव विद्यादिति १८

भवन्ति चात्र--

नैव देवा न गन्धर्वा न पिशाचा न राक्षसाः  
न चान्ये स्वयमक्लिष्टमुपक्लिशन्ति मानवम् १९

ये त्वेनमनुवर्तन्ते क्लिश्यमानं स्वकर्मणा  
न स तद्धेतुकः श्लेशो न ह्यस्ति कृतकृत्यता २०

प्रज्ञापराधात् संभूते व्याधौ कर्मज आत्मनः

नाभिःशंसेद्बुधो देवान्न पितृन्नापि राक्षसान् २१

आत्मानमेव मन्येत कर्तारं सुखदुःखयोः  
तस्माच्छ्रेयस्करं मार्गं प्रतिपद्येत नो त्रसेत् २२

देवादीनामपचितिर्हितानां चोपसेवनम्  
ते च तेभ्यो विरोधश्च सर्वमायत्तमात्मनि २३

तत्र श्लोकः --

संख्या निमित्तं प्राग्रपं लक्षणं साध्यता न च  
उन्मादानां निदानेऽस्मिन् क्रियासूत्रं च भाषितम् २४

इत्यग्निवेशकृते तन्त्रे चरकप्रतिसंस्कृते निदानस्थाने उन्मादनिदानं नाम  
सप्तमोऽध्यायः ७

## अष्टमोऽध्यायः

अथातोऽपस्मारनिदानं व्याख्यास्यामः १

इति ह स्माह भगवानात्रेयः २

इह खलु चत्वारोऽपस्मारा भवन्ति वातपित्तकफसन्निपातनिमिताः ३

त एवंविधानां प्राणभृतां क्षिप्रमभिनिर्वर्तन्ते तद्यथा रजस्तमोभ्यामुपहतचेत-  
सामुद्भ्रान्तविषमबहुदोषाणां समलविकृतोपहितान्यशुचीन्यभ्यवहारजातानि  
वैषम्ययुक्तेनोपयोगविधिनोपयुञ्जानानां तन्त्रप्रयोगमपि च विषममाचरताम-  
न्याश्च शरीरचेष्टा विषमाः समाचरतामत्युपक्षयाद्वा दोषाः प्रकुपितारजस्त-  
मोभ्यामुपहतचेतसामन्तरात्मनः श्रेष्ठतममायतनं हृदयमुपसृत्योपरि तिष्ठन्ते  
तथेन्द्रियायतनानि च

तत्र चावस्थिताः सन्तो यदा हृदयमिन्द्रियायतनानि चेरिताः कामक्रोधभय-  
लोभमोहहर्षशोकचिन्तोद्वेगादिभिः सहसाऽभिपूरयन्ति तदा जन्तुरपस्मरति ४

अपस्मारं पुनः स्मृतिबुद्धिसत्त्वसंप्लवाद्धीभत्सचेष्टमावस्थिकं तमःप्रवेशमा-  
चक्षते ५

तस्येमानि पूर्वरूपाणि भवन्ति तद्यथा--भ्रूव्युदासः सततमक्षणोर्वैकृतमश-  
ब्दश्रवणं लालासिङ्घाणप्रस्रवणमनन्नाभिलषणमरोचकविपाकौ हृदयग्रहः  
कुक्षेराटोपो दौर्बल्यमस्थिभेदोऽङ्गमर्दो मोहस्तमसो दर्शनं मूर्च्छा भ्रमश्चाभी-  
क्षणं स्वप्ने च मदनर्तनव्यधनव्यथनवेपनपतनादीनीति ६

ततोऽनन्तरमपस्माराभिनिर्वृत्तिरेव ७

तत्रेदमपस्मारविशेषविज्ञानं भवति तद्यथा--अभीक्षणमपस्मरन्तं क्षणेन संज्ञां  
प्रतिलभमानम् उत्पिण्डिताक्षम् असाम्ना विलपन्तम् उद्धमन्तं फेनम् अती-  
वाध्मातग्रीवम् आविद्धशिरस्कं विषमविनताङ्गुलिम् अनवस्थितपाणिपादम्  
अरुणपरुषश्यावनखनयनवदनत्वचम् अनवस्थितचपलपरुषरूक्षरूपदर्शिनं

वातलानुपशयं विपरीतोपशयं च वातेनापस्मरन्तं विद्यात् १

अभीक्ष्णमपस्मरन्तं क्षणेन संज्ञां प्रतिलभमानम् अवकूजन्तम् आस्फालयन्तं भूमिं हरितहारिद्रताम्रनखनयनवदनत्वचं रुधिरोक्षितोग्रमैरवादीप्तरुषितरूप-दर्शिनं पित्तलानुपशयं विपरीतोपशयं च पित्तेनापस्मरन्तं विद्यात् २

चिरादपस्मरन्तं चिराच्च संज्ञां प्रतिलभमानं पतन्तम् अनतिविकृतचेष्टं लालामुद्गमन्तं शुक्लनखनयनवदनत्वचं शुक्लगुरुस्निधरूपदर्शिनं श्लेष्मलानुपशयं विपरीतोपशयं च श्लेष्मणाऽपस्मरन्तं विद्यात् ३

समवेतसर्वलिङ्गमपस्मारं सान्निपातिकं विद्यात् तमसाध्यमाचक्षते ४

इति चत्वारोऽपस्मारा व्याख्याताः ८

तेषामागन्तुरनुबन्धो भवत्येव कदाचित् तमुत्तरकालमुपदेक्ष्यामः  
तस्य विशेषविज्ञानं यथोक्तलिङ्गैर्लिङ्गाधिक्यमदोषलिङ्गानुरूपं च किञ्चित् ६

हितान्यपस्मारिभ्यस्तीक्ष्णानि संशोधनान्युपशमनानि च यथास्वं मन्त्रादीनि चागन्तुसंयोगे १०

तस्मिन् हि दक्षाध्वरध्वंसे देहिनां नानादिक्षु विद्रवतामभिद्रवणतरणधावन-प्लवनलङ्घनाधैर्देहविक्षोभणैः पुरा गुल्मोत्पत्तिरभूत् हविष्प्राशात् प्रेमेहकुष्ठानां भयत्रासशोकैरुन्मादानां विविधभूताशुचिसंस्पर्शादपस्माराणां ज्वरस्तु खलु महेश्वरललाटप्रभवः तत्संतापाद्रक्तपित्तम् अतिव्यवायात् पुनर्नक्षत्रराजस्य राजयक्ष्मेति ११

भवन्ति चात्र--

अपस्मारो हि वातेन पित्तेन च कफेन च  
चतुर्थः सान्निपातेन प्रत्याख्येयस्तथाविधः १२

साध्यांस्तु भिषजः प्राज्ञाः साधयन्ति समाहिताः

तीक्ष्णैः संशोधनैश्चैव यथास्वं शमनैरपि १३

यदा दोषनिमित्तस्य भवत्यागन्तुरन्वयः  
तदा साधारणं कर्म प्रवदन्ति भिषग्विदः १४

सर्वरोगविशेषज्ञः सर्वौषधविशारदः  
भिषक् सर्वामयान् हन्ति न च मोहं निगच्छति १५

इत्येतदखिलेनोक्तं निदानस्थानमुत्तमम्  
निदानार्थकरो रोगो रोगस्याप्युपलभ्यते १६

तद्यथा-ज्वरसंतपाद्रक्तपित्तमुदीर्यते  
रक्तपित्ताज्ज्वरस्ताभ्यां शोषश्चाप्युपजायते १७

प्लीहाभिवृद्ध्या जठरं जठराच्छेथ एव च  
अर्शोभ्यो जठरं दुःखं गुल्मश्चाप्युपजायते १८

प्रतिश्यायाद्भवेत् कासः कासात् संजायते क्षयः  
क्षयो रोगस्य हेतुत्वे शोषस्याप्युपलभ्यते १९

ते पूर्व केवला रोगाह पश्चाद्धेतुत्वार्थकारिणः  
उभयार्थकरा दृष्टास्तथैवैकार्थकारिणः २०

कश्चिद्धि रोगो रोगस्य हेतुर्भूत्वा प्रशाम्यति  
न प्रशाम्यति चाप्यन्यो हेत्वर्थं कुरुतेऽपि च २१

एवं कृच्छ्रतमा नृणां दृश्यन्ते व्याधिसङ्कराः  
प्रयोगापरिशुद्धत्वात्तथा चान्योन्यसंभवात् २२

प्रयोगः शमयेद्व्याधिं योऽन्यमन्यमुदीरयेत्  
नासौ विशुद्धः शुद्धस्तु शमयेद्यो न कोपयेत् २३

एको हेतुरनेकस्य तथैकस्यैक एव हि  
व्याधेरेकस्य चानेको बहूनां बहवोऽपि च २४

ज्वरभ्रमप्रलापाद्या दृश्यन्ते रूक्षहेतुजाः  
रूक्षेणैकेन चाप्येको ज्वर एवोपजायते २५

हेतुभिर्बहुभिश्चैको ज्वरो रूक्षादिभिर्भवेत्  
रूक्षादिभिर्ज्वराद्याश्च व्याधयः संभवन्ति हि २६

लिङ्गं चैकमनेकस्य तथैवैकस्य लक्ष्यते  
बहूनेकस्य च व्याधेर्बहूनां स्युर्बहूनि च २७

विषमारम्भमूलानां लिङ्गमेकं ज्वरो मतः  
ज्वरस्यैकस्य चाप्येकः संतापो लिङ्गमुच्यते २८

विषमारम्भमूलैश्च ज्वर एको निरुच्यते  
लिङ्गैरेतैर्ज्वरश्वासहिक्काद्याः सन्ति चामयाः २९

एका शान्तिरनेकस्य तथैवैकस्य लक्ष्यते  
व्याधेरेकस्य चानेका बहूनां बह्व्य एव च ३०

शान्तिरामाशयोत्थानां व्याधीनां लङ्घनक्रिया  
ज्वरस्यैकस्य चाप्येका शान्तिर्लङ्घनमुच्यते ३१

तथा लघ्वशनाद्याश्च ज्वरस्यैकस्य शान्तयः  
एताश्चैव ज्वरश्वासहिक्कादीनां प्रशान्तयः ३२

सुखसाध्यः सुखोपायः कालेनाल्पेन साध्यते  
साध्यते कृच्छ्रसाध्यस्तु यत्नेन महता चिरात् ३३

याति नाशेषतां व्याधिरसाध्यो याप्यसंज्ञितः



परोऽसाध्यः क्रियाः सर्वाः प्रत्याख्येयोऽतिवर्तते ३४

नासाध्यः साध्यतां याति साध्यो याति त्वसाध्यताम्  
पादापचाराद्देवाद्वा यान्ति भावान्तरं गदाः ३५

बृधिस्थानक्षयावस्थां रोगाणामुपलक्षयेत्  
सुसूक्ष्मामपि च प्राज्ञो देहाग्निबलचेतसाम् ३६

व्याध्यवस्थाविशेषान् हि ज्ञात्वा ज्ञात्वा विचक्षणः  
तस्यां तस्यामवस्थायां चतुःश्रेयः प्रपद्यते ३७

प्रायस्तिर्यग्गता दोषाः क्लेशयन्त्यातुरांश्चिरम्  
तेषु न त्वरया कुर्याद्देहाग्निबलवित् क्रियाम् ३८

प्रयोगैः क्षपयेद्वा तान् सुखं वा कोष्ठमानयेत्  
ज्ञात्वा कोष्ठप्रपन्नांस्तान् यथासन्नं हरेद्बुधः ३९

ज्ञानार्थं यानि चोक्तानि व्याधिलिङ्गानि संग्रहे  
व्याधयस्ते तदात्वे तु लिङ्गानीष्टानि नामयाः ४०

विकारः प्रकृतिश्चैव द्वयं सर्वं समासतः  
तद्धेतुवशं हेतोरभावान्नानुवर्तते ४१

तत्र श्लोकाः--

हेतवः पूर्वरूपाणि रूपाण्युपशयस्तथा  
संप्राप्तिः पूर्वमुत्पत्तिः सूत्रमात्रं चिकित्सितात् ४२

ज्वरादीनां विकाराणामष्टानां साध्यता न च  
पृथगेकैकशश्चोक्ता हेतुलिङ्गोपशान्तयः ४३

हेतुपर्यायनामानि व्याधीनां लक्षणस्य च

निदानस्थानमेतावत् संग्रहेणोपदिश्यते ४४

इत्यग्निवेशकृते तन्त्रे चरकप्रतिसंस्कृते निदानस्थाने अपस्मारनिदानं  
नामाष्टमोऽध्यायः

निदानस्थानं समाप्तम्

## विमान स्थानम् प्रथमोऽध्यायः

अथातो रसविमानं व्याख्यास्यामः १

इति ह स्माह भगवानात्रेयः २

इह खलु व्याधीनां निमित्तपूर्वरूपरूपोपशयसंख्याप्राधान्यविधिविकल्पबलकालविशेषाननुप्रविश्यानन्तरं दोषभेषजदेशकालबलशरीरसाराहारसात्म्यसत्त्वप्रकृतिवयसां मानमवहितमनसा यथावज्ज्ञेयं भवति भिषजा दोषादिमानज्ञानायत्तत्वात् क्रियायाः

न ह्यमानज्ञो दोषादीनां भिषग् व्याधिनिग्रहसमर्थो भवति  
तस्माद्दोषादिमानज्ञानार्थं विमानस्थानमुपदेक्ष्यामोऽग्निवेश ३

तत्रादौ रसद्रव्यदोषविकारप्रभावान् वक्ष्यामः

रसास्तावत् षट्--मधुराम्ललवणकटुतिक्तकषायाः

ते सम्यगुपयुज्यमानाः शरीरं यापयन्ति मिथ्योपयुज्यमानास्तु खलु दोषप्रकोपायोपकल्पन्ते ४

दोषाः पुनस्त्रयो वातपित्तश्लेष्माणः

ते प्रकृतिभूताः शरीरोपकारका भवन्ति विकृतिमापन्नास्तु खलु नानाविधैर्विकारैः शरीरमुपतापयन्ति ५

तत्र दोषमेकैकं त्रयस्त्रयो रसा जनयन्ति त्रयस्त्रयश्चोपशमयन्ति

तद्यथाकटुतिक्तकषाया वातं जनयन्ति मधुराम्ललवणास्त्वेनं शमयन्ति कट्वम्ललवणाः पित्तं जनयन्ति मधुरतिक्तकषायास्त्वेनच्छमयन्ति मधुराम्ललवणाः श्लेष्माणं जनयन्ति कटुतिक्तकषायास्त्वेनं शमयन्ति ६

रसदोषसन्निपाते तु ये रसा यैर्दोषैः समानगुणाः समानगुणभूयिष्ठा वा भवन्ति ते तानभिवर्धयन्ति विपरीतगुणा विपरीतगुणभूयिष्ठा वा शमयन्त्यभ्य-

स्यमाना इति

एतद्यवस्थाहेतोः षट्त्वमुपदिश्यते रसानां परस्परेणासंसृष्टानां त्रित्वं च दोषाणाम् ७

संसर्गविकल्पविस्तरो ह्येषामपरिसंख्येयो भवति विकल्पभेदापरिसंख्येयत्वात् ८

तत्र खल्वनेकरसेषु द्रव्येष्वनेकदोषात्मकेषु च विकारेषु रसदोषप्रभावमेकैकश्येनाभिसमीक्ष्य ततो द्रव्यविकारयोः प्रभावतत्त्वं व्यवस्येत् ९

न त्वेवं खलु सर्वत्र

न हि विकृतिविषमसमवेतानां नानात्मकानां परस्परेण चोपहतानामन्यैश्च विकल्पनैर्विकल्पितानामवयवप्रभावानुमानेनैव समुदायप्रभावतत्त्वमध्यवसातुं शक्यम् १०

तथायुक्ते हि समुदये समुदायप्रभावतत्त्वमेवमेवोपलभ्य ततो द्रव्यविकारप्रभावतत्त्वं व्यवस्येत् ११

तस्माद्रसप्रभावतश्च द्रव्यप्रभावतश्च दोषप्रभावतश्च विकारप्रभावतश्च तत्त्वमुपदेक्ष्यामः १२

तत्रैष रसप्रभाव उपदिष्टो भवति

द्रव्यप्रभावं पुनरुपदेक्ष्यामः

तैलसर्पिर्मधूनि वातपित्तश्लेष्मप्रशमनार्थानि द्रव्याणि भवन्ति १३

तत्र तैलं स्नेहौष्ण्यगौरवोपपन्नत्वाद्वातं जयति सततमभ्यस्यमानं वातो हि रौक्ष्यशैत्यलाघवोपपन्नो विरुद्धगुणो भवति विरुद्धगुणसन्निपाते हि भूयसाऽल्पमवजीयते तस्मात्तैलं वातं जयति सततमभ्यस्यमानम्

सर्पिः खल्वेवमेव पित्तं जयति माधुर्याच्छैत्यान्मन्दत्वाच्च पित्तं ह्यमधुरमुष्णं तीक्ष्णं च

मधु च श्लेष्माणं जयति रौक्ष्यात्तैक्ष्ण्यात् कषायत्वाच्च श्लेष्मा हि स्निग्धो

मन्दो मधुरश्च

यच्चान्यदपि किञ्चिद्द्रव्यमेवं वातपित्तकफेभ्यो गुणतो विपरीतं स्यात्तच्चैता-  
ञ्जयत्यभ्यस्यमानम् १४

अथ खलु त्रीणि द्रव्याणि नात्युपयुञ्जीताधिकमन्येभ्यो द्रव्येभ्यः तद्यथा--  
पिप्पली क्षारः लवणमिति १५

पिप्पल्यो हि कटुकाः सत्यो मधुरविपाका गुर्व्यो नात्यर्थं स्निग्धोष्णाः प्र-  
क्लेदिन्यो भेषजाभिमतश्च ताः सद्यः शुभाशुभकारिण्यो भवन्ति आपातभद्राः  
प्रयोगसमसाद्गुण्यात् दोषसञ्चयानुबन्धाः--सततमुपयुज्यमाना हि गुरुप्रक्ले-  
दित्वाच्छ्लेष्माणमुत्क्लेशयन्ति औष्ण्यात् पित्तं न च वातप्रशमनायोपक-  
ल्पन्तेऽल्पस्त्रेहोष्णभावात् योगवाहिन्यस्तु खलु भवन्ति तस्मात्पिप्पलीर्नात्यु-  
पयुञ्जीत १६

क्षारः पुनरौष्ण्यतैक्ष्ण्यलाघवोपपन्नः क्लेदयत्यादौ पश्चाद्विशोषयति स पच-  
नदहनभेदनार्थमुपयुज्यते सोऽतिप्रयुज्यमानः केशाक्षिहृदयपुंस्त्वोपघातकरः  
संपद्यते

ये ह्येनं ग्रामनगरनिगमजनपदाः सततमुपयुञ्जते त आन्ध्यषाणढ्यखातित्य-  
पालित्यभाजो हृदयापकर्तिनश्च भवन्ति तद्यथा--प्राच्याश्चीनाश्च तस्मात् क्षारं  
नात्युपयुञ्जीत १७

लवणं पुनरौष्ण्यतैक्ष्ण्योपपन्नम् अनतिगुरु अनतिस्निग्धम् उपक्लेदि विस्त्रं-  
सनसमर्थम् अन्नद्रव्यरुचिकरम् आपातभद्रं प्रयोगसमसाद्गुण्यात् दोषसंचया-  
नुबन्धं तद्रोचनपाचनोपक्लेदनविस्त्रंसनार्थमुपयुज्यते

तदत्यर्थमुपयुज्यमानं ग्लानिशैथिल्यदौर्बल्याभिनिर्वृत्तिकरं शरीरस्य भवति  
ये ह्येनद्ग्रामनगरनिगमजनपदाः सततमुपयुञ्जते ते भूयिष्ठं ग्लास्रवः शिथि-  
लमांसशोणिता अपरिक्लेशसहाश्च भवन्ति

तद्यथा--बाह्लीकसौराष्ट्रिकसैन्धवसौवीरकाः ते हि पयसाऽपि सह लवण-  
मश्नन्ति

येऽपीह भूमेरत्यूषरा देशास्तेष्वोषधिवीरुद्वनस्पतिवानस्पत्या न जायन्तेऽल्प-

तेजसो वा भवन्ति लवणोपहतत्वात्  
तस्माल्लवणं नात्युपयुञ्जीत  
ये ह्यातिलवणसात्म्याः पुरुषास्तेषामपि खालित्यपालित्यानि वलयश्चाकाले  
भवन्ति १८

तस्मात्तेषां तत्सात्म्यतः क्रमेणापगमनं श्रेयः  
सात्म्यमपि हि क्रमेणोपनिवर्त्यमानमदोषमल्पदोषं वा भवति १९

सात्म्यं नाम यद् यदात्मन्युपशेते सात्म्यार्थो ह्युपशयार्थः  
तत्त्रिविधं प्रवरावरमध्यविभागेन सप्तविधं तु रसैकैकत्वेन सर्वरसोपयोगाच्च  
तत्र सर्वरसं प्रवरम् अवरमेकरसं मध्यं तु प्रवरावरमध्यस्थम्  
तत्रावरमध्याभ्यां सात्म्याभ्यां क्रमेणैव प्रवरमुपपादयेत् सात्म्यम्  
सर्वरसमपि च सात्म्यमुपपन्नः प्रकृत्याद्युपयोक्त्रष्टमानि सर्वाण्याहारविधि-  
विशेषायतनान्यभिसमीक्ष्य हितमेवानुरुध्येत २०

तत्र खल्विमान्यष्टावाहारविधिविशेषायतनानि भवन्ति तद्यथा--  
प्रकृतिकरणसंयोगराशिदेशकालोपयोगसंस्थोपयोक्त्रष्टमानि भवन्ति २१

तत्र प्रकृतिरुच्यते स्वभावो यः स पुनराहारौषधद्रव्याणां स्वाभाविको गुर्वादि-  
गुणयोगः तद्यथा--माषमुद्गयोः शूकरैणयोश्च १  
करणं पुनः स्वाभाविकानां द्रव्याणामभिसंस्कारः  
संस्कारो हि गुणान्तराधानमुच्यते  
ते गुणास्तोयाग्निसन्निकर्षशौचमन्थनदेशकालवासनभावनादिभिः कालप्र-  
कर्षभाजनादिभिश्चाधीयन्ते २  
संयोगः पुनर्द्वयोर्बहूनां वा द्रव्याणां संहतीभावः स विशेषमारभते यं पुन-  
नैकैकशो द्रव्याण्यारभन्ते तद्यथा मधुसर्पिषोः मधुमत्स्यपयसां च संयोगः  
३

राशिस्तु सर्वग्रहपरिग्रहौ मात्रामात्रफलविनिश्चयार्थः  
तत्र सर्वस्याहारस्य प्रमाणग्रहणमेकपिण्डेन सर्वग्रहाः परिग्रहः पुनः प्रमाण-  
ग्रहणमेकैकश्येनाहारद्रव्याणाम्

सर्वस्य हि ग्रहः सर्वग्रहः सर्वतश्च ग्रहः परिग्रह उच्यते ४  
देशः पुनः स्थानं स द्रव्याणामुत्पत्तिप्रचारौ देशसात्म्यं चाचष्टे ५  
कालो हि नित्यगश्चावस्थिकश्च तत्रावस्थिको विकारमपेक्षते नित्यगस्तु ऋ-  
तुसात्म्यापेक्षः ६  
उपयोगसंस्था तूपयोगनियमः स जीर्णलक्षणापेक्षः ७  
उपयोक्ता पुनर्यस्तमाहारमुपयुङ्क्ते यदायत्तमोकसात्म्यम्  
इत्यष्टावाहारविधिविशेषायतनानि व्याख्यातानि भवन्ति २२

एषां विशेषाः शुभाशुभफलाः परस्परोपकारका भवन्ति तान् बुभुत्सेत बु-  
द्ध्वा च हितेप्सुरेव स्यात् न च मोहात् प्रमादाद्वा प्रियमहितमसुखोदकमु-  
पसेव्यमाहारजातमन्यद्वा किञ्चित् २३

तत्रेदमाहारविधिविधानमरोगाणामातुराणां चापि केषाञ्चित् काले प्रकृत्यैव  
हिततमं भुञ्जानानां भवति-उष्णं स्निग्धं मात्रावत् जीर्णं वीर्याविरुद्धम् इष्टे देशे  
इष्टसर्वोपकरणं नातिद्रुतं नातिविलम्बितम् अजल्पन् अहसन् तन्मना भुञ्जीत  
आत्मानमभिसमीक्ष्य सम्यक् २४

तस्य साद्गुण्यमुपदेक्ष्यामः -- उष्णमश्नीयात् उष्णं हि भुज्यमानं स्वदते  
भुक्तं चाग्निमौदर्यमुदीरयति क्षिप्रं जरां गच्छति वातमनुलोमयति श्लेष्माणं  
च परिहासयति तस्मादुष्णमश्नीयात् १

स्निग्धमश्नीयात् स्निग्धं हि भुज्यमानं स्वदते भुक्तं चानुदीर्णमग्निमुदीरयति  
क्षिप्रं जरां गच्छति वातमनुलोमयति शरीरमुपचिनोति दृढीकरोतीन्द्रियाणि  
बलाभिवृद्धिमुपजनयति वर्णप्रसादं चाभिनिर्वर्तयति तस्मात् स्निग्धमश्नी-  
यात् २

मात्रावदश्नीयात् मात्रावद्धि भुक्तं वातपित्तकफानपीडयदायुरेव विवर्धयति  
केवलं सुखं गुदमनुपर्येति न चोष्माणमुपहन्ति अव्यथं च परिपाकमेति त-  
स्मान्मात्रावदश्नीयात् ३

जीर्णेऽश्नीयात् अजीर्णे हि भुञ्जानस्याभ्यवहतमाहारजातं पूर्वस्याहारस्य र-  
समपरिणतमुत्तरेणाहाररसेनोपसृजत् सर्वान् दोषान् प्रकोपयत्याशु जीर्णे तु  
भुञ्जानस्य स्वस्थानस्थेषु दोषेष्वग्नौ चोदीर्णे जातायां च बुभुक्षायां विवृतेषु च

स्रोतसां मुखेषु विशुद्धे चोद्वारे हृदये विशुद्धे वातानुलोम्ये विसृष्टेषु च वातमूत्रपुरीषवेगेष्वभ्यवहतमाहारजातं सर्वशरीरधातूनप्रदूषयदायुरेवाभिवर्धयति केवलं तस्माज्जीर्णेऽश्नीयात् ४

वीर्याविरुद्धमश्नीयात् अविरुद्धवीर्यमश्नन् हि विरुद्धवीर्याहारजैर्विकारैर्नोपसृज्यते तस्माद्वीर्याविरुद्धमश्नीयात् ५

इष्टे देशे इष्टसर्वोपकरणं चाश्नीयात् इष्टे हि देशे भुञ्जानो नानिष्टदेशजैर्मनोविघातकरैर्भावैर्मनोविघातं प्राप्नोति तथैवेष्टैः सर्वोपकरणैः तस्मादिष्टे देशे तथेष्टसर्वोपकरणं चाश्नीयात् ६

नातिद्रुतमश्नीयात् अतिद्रुतं हि भुञ्जानस्योत्स्रेहनमवसादनं भोजनस्याप्रतिष्ठानं च भोज्यदोषसादुगयोपलब्धिश्च न नियता तस्मान्नातिद्रुतमश्नीयात् ७  
नातिविलम्बितमश्नीयात् अतिविलम्बितं हि भुञ्जानो न तृप्तिमधिगच्छति बहु भुङ्क्ते शीतीभवत्याहारजातं विषमं च पच्यते तस्मान्नातिविलम्बितमश्नीयात् ८

अजल्पन्नहसन् तन्मना भुञ्जीत जल्पतो हसतोऽन्यमनसो वा भुञ्जानस्य त एव हि दोषा भवन्ति य एवातिद्रुतमश्नतः तस्मादजल्पन्नहसंस्तन्मना भुञ्जीत ९  
आत्मानमभिसमीक्ष्य भुञ्जीत सम्यक् इदं ममोपशेते इदं नोपशेत इत्येवं विदितं ह्यस्यात्मन आत्मसात्त्यम् भवति तस्मादात्मानमभिसमीक्ष्य भुञ्जीत सम्यगिति २५

भवति चात्र--

रसान् द्रव्याणि दोषांश्च विकारांश्च प्रभावतः  
वेद यो देशकालौ च शरीरं च स नो भिषक् २६

तत्र श्लोकौ--

विमानार्थो रसद्रव्यदोषरोगाः प्रभावतः  
द्रव्याणि नातिसेव्यानि त्रिविधं सात्त्यमेव च २७

आहारायतनान्यष्टौ भोज्यसादुगयमेव च  
विमाने रससंख्याते सर्वमेतत् प्रकाशितम् २८



इत्यग्निवेशकृते तन्त्रे चरकप्रतिसंस्कृते विमानस्थाने रसविमानं नाम  
प्रथमोऽध्यायः १

## द्वितीयोऽध्यायः

अथातस्त्रिविधकुक्षीयं विमानं व्याख्यास्यामः १

इति ह स्माह भगवानात्रेयः २

त्रिविधं कुक्षौ स्थापयेदवकाशांशमाहारस्याहारमुपयुञ्जानः तद्यथा--  
एकमवकाशांशं मूर्तानामाहारविकाराणाम् एकं द्रवाणाम् एकं पुनर्वातपि-  
तश्लेष्मणाम् एतावतीं ह्याहारमात्रामुपयुञ्जानो नामात्राहारजं किञ्चिदशुभं  
प्राप्नोति ३

न च केवलं मात्रावत्त्वादेवाहारस्य कृत्स्नमाहारफलसौष्ठवमवाप्तुं शक्यं प्र-  
कृत्यादीनामष्टानामाहारविधिविशेषायतनानां प्रविभक्तफलत्वात् ४

तत्रायं तावदाहारराशिमधिकृत्य मात्रामात्राफलविनिश्चयार्थः प्रकृतः  
एतावानेव ह्याहारराशिविधिविकल्पो यावन्मात्रावत्त्वममात्रावत्त्वं च ५

तत्र मात्रावत्त्वं पूर्वमुद्दिष्टं कुक्ष्यंशविभागेन तद्भूयो विस्तरेणानुव्याख्यास्या-  
मः

तद्यथा--कुक्षेरप्रपीडनमाहारेण हृदयस्यानवरोधः पार्श्वयोरविपाटनम् अन-  
तिगौरवमुदरस्य प्रीणनमिन्द्रियाणां क्षुत्पिपासोपरमः स्थानासनशयनगमनो-  
च्छ्वासप्रश्वासहास्यसंकथासु सुखानुवृत्तिः सायं प्रातश्च सुखेन परिणमनं  
बलवर्णोपचयकरत्वं च इति मात्रावतो लक्षणमाहारस्य भवति ६

अमात्रावत्त्वं पुनर्द्विविधमाचक्षते--हीनम् अधिकं च

तत्र हीनमात्रमाहारराशिं बलवर्णोपचयक्षयकरमतृप्तिकरमुदावर्तकरमनायु-  
ष्यवृष्यमनौजस्यं शरीरमनोबुद्धीइन्द्रियोपघातकरं सारविधमनमलक्ष्म्याव-  
हमशीतेश्च वातविकाराणामायतनमाचक्षते अतिमात्रं पुनः सर्वदोषप्रकोपण-  
मिच्छन्ति कुशलाः

यो हि मूर्तानामाहारजातानां सौहित्यं गत्वा द्रवैस्तृप्तिमापद्यते भूयस्तस्या-

माशयगता वातपित्तश्लेष्माणोऽभ्यवहारेणातिमात्रेणातिप्रपीड्यमानाः सर्वे युगपत् प्रकोपमापद्यन्ते ते प्रकुपितास्तमेवाहारराशिमपरिणतमाविश्य कुक्ष्येकदेशमन्नाश्रिता विष्टम्भयन्तः सहसा वाऽप्युत्तराधराभ्यां मार्गाभ्यां प्रच्यावयन्तः पृथक् पृथगिमान् विकारानभिनिर्वर्तयन्त्यतिमात्रभोक्तुः तत्र वातः शूलानाहाङ्गमर्दमुखशोषमूर्च्छाभ्रमाग्निवैषम्यपार्श्वपृष्ठकटिग्रहसिराकुञ्चनस्तम्भनानि करोति पित्तं पुनर्ज्वरातीसारान्तर्दाहतृष्णामदभ्रमप्रलपनानि श्लेष्मा तु छर्द्यरोचकाविपाकशीतज्वरालस्यगात्रगौरवाणि ७

न च खलु केवलमतिमात्रमेवाहारराशिमामप्रदोषकरमिच्छन्ति अपि तु खलु गुरुरूक्षशीतशुष्कद्विष्टविष्टम्भिविदाह्यशुचिविरुद्धानामकाले चान्नपानानामुपसेवनं कामक्रोधलोभमोहेर्ष्याहीशोकमानोद्वेगभयोपतप्तमनसा वा यदन्नपानमुपयुज्यते तदप्याममेव प्रदूषयति ८

भवति चात्र--

मात्रयाऽप्यभ्यवहतं पथ्यं चान्नं न जीर्यति  
चिन्ताशोकभयक्रोधदुःखशय्याप्रगागरैः ९

तं द्विविधमामप्रदोषमाचक्षते भिषजः--विसूचिकाम् अलसकं च १०

तत्र विसूचिकामूर्ध्वं चाधश्च प्रवृत्तामदोषां यथोक्तरूपां विद्यात् ११

अलसकमुपदेक्ष्यामः--दुर्बलस्याल्पाग्नेर्बहुश्लेष्माणो वातमूत्रपुरीषवेगविधारिणः स्थिरगुरुबहुरूक्षशीतशुष्कान्नसेविनस्तदन्नपानमलिनप्रपीडितं श्लेष्मणा च विबद्धमार्गमतिमात्रप्रलीनमलसत्वान्न बहिर्मुखीभवति ततश्छर्द्यतीसारवर्ज्यान्यामप्रदोषलिङ्गान्यभिदर्शयत्यतिमात्राणि

अतिमात्रप्रदुष्टाश्च दोषाः प्रदुष्टामबद्धमार्गास्तिर्यग्गच्छन्तः कदाचिदेव केवलमस्य शरीरं दण्डवत् स्तम्भयन्ति ततस्तं दण्डालसकमसाध्यं ब्रुवते विरुद्धाध्यशनाजीर्णाशनशीलिनः पुनरामदोषमामविषमित्याचक्षते भिषजः विषसदृशल्लिङ्गत्वात् तत् परमसाध्यम् आशुकारित्वाद्विरुद्धोपक्रमत्वाच्चेति

॥ १२

तत्र साध्यमामं प्रदुष्टमलसीभूतमुल्लेखयेदादौ पाययित्वा सलवणमुष्णं वारि  
ततः स्वेदनवर्तिप्रणिधानाभ्यामुपाचरेदुपवासयेच्चैनम्  
विसूचिकायां तु लङ्घनमेवाग्रे विरिक्तवच्चानुपूर्वी  
आमप्रदोषेषु त्वन्नकाले जीर्णाहारं पुनर्दोषावलिप्तमाशयं स्तिमितगुरुकोष्ठ-  
मनन्नाभिलाषिणमभिसमीक्ष्य पाययेद्दोषशेषपाचनार्थमौषधमग्निसंधुक्षणार्थं च  
नत्वेवाजीर्णाशनम् आमप्रदोषदुर्बलो ह्यग्निर्न युगपद्दोषमौषधमाहारजातं  
च शक्तः पक्तुम्  
अपि चामप्रदोषाहारौषधविभ्रमोऽतिबलत्वादुपरतकायाग्निं सहसैवातुरम-  
बलमतिपातयेत्  
आमप्रदोषजानां पुनर्विकाराणामपतर्पणेनैवोपरमो भवति सति त्वनुबन्धे कृ-  
तापतर्पणानां व्याधीनां निग्रहे निमित्तविपरीतमपास्यौषधमातङ्कविपरीतमे-  
वावचारयेद्यथास्वम्  
सर्वविकाराणामपि च निग्रहे हेतुव्याधिविपरीतमौषधमिच्छन्ति कुशलाः  
तदर्थकारि वा  
विमुक्तामप्रदोषस्य पुनः परिपक्वदोषस्य दीप्ते चाग्नावभ्यङ्गास्थापनानुवासनं  
विधिवत् स्नेहपानं च युक्त्या प्रयोज्यं प्रसमीक्ष्य दोषभेषजदेशकालबलश-  
रीराहारसात्म्यसत्त्वप्रकृतिवयसामवस्थान्तराणि विकारांश्च सम्यगिति १३

भवति चात्र--

आहारविध्यायतनानि चाष्टौ सम्यक् परीक्ष्यात्महितं विदध्यात्  
अन्यश्च यः कश्चिदिहास्ति मार्गो हितोपयोगेषु भजेत तं च १४

अशितं खादितं पीतं लीढं च क्व विपच्यते  
एतत्त्वां धीर पृच्छामस्तन्न आचक्ष्व बुद्धिमन् १५

इत्यग्निवेशप्रमुखैः शिष्यैः पृष्टः पुनर्वसुः  
आचक्ष्वे ततस्तेभ्यो यत्राहारो विपच्यते १६

नाभिस्तनान्तरं जन्तोरामाशय इति स्मृतः  
अशितं खादितं पीतं लीढं चात्र विपच्यते १७

आमाशयगतः पाकमाहारः प्राप्य केवलम्  
पक्वः सर्वाशयं पश्चाद्धमनीभिः प्रपद्यते १८

तत्र श्लोकः--

तस्य मात्रावतो लिङ्गं फलं चोक्तं यथायथम्  
अमात्रस्य तथा लिङ्गं फलं चोक्तं विभागशः १९

इत्यग्निवेशकृते तन्त्रे चरकप्रतिसंस्कृते विमानस्थाने त्रिविधकुक्षीयविमानं  
नाम द्वितीयोऽध्यायः २

## तृतीयोऽध्यायः

अथातो जनपदोद्ध्वंसनीयं विमानं व्याख्यास्यामः १

इति ह स्माह भगवानात्रेयः २

जनपदमण्डले पञ्चालक्षेत्रे द्विजातिवराध्युषिते काम्पिल्यराजधान्यां भगवान् पुनर्वसुरात्रेयोऽन्तेवासिगणपरिवृतः पश्चिमे घर्ममासे गङ्गातीरे वनविचारमनुविचरञ्छिष्यमग्निवेशमब्रवीत् ३

दृश्यन्ते हि खलु सौम्य नक्षत्रग्रहगणचन्द्रसूर्यानिलानलानां दिशां चाप्रकृतिभूतानामृतुवैकारिका भावाः अचिरादितो भूरपि च न यथावद्रसवीर्यविपाकप्रभावमोषधीनां प्रतिविधास्यति तद्वियोगाच्चातङ्कप्रायता नियता तस्मात् प्रागुद्ध्वंसात् प्राक् च भूमेर्विरसीभावादुद्धरध्वं सौम्य भैषज्यानि यावन्नोपहतरसवीर्यविपाकप्रभावाणि भवन्ति वयं चैषां रसवीर्यविपाकप्रभावानुपयोक्ष्यामहे ये चास्माननुकाङ्क्षन्ति यांश्च वयमनुकाङ्क्षामः न हि सम्यगुद्धृतेषु सौम्य भैषज्येषु सम्यग्विहितेषु सम्यक् चावचारितेषु जनपदोद्ध्वंसकराणां विकाराणां किञ्चित् प्रतीकारगौरवं भवति ४

एवंवादिनं भगवन्तमात्रेयमग्निवेश उवाच--उद्धृतानि खलु भगवन् भैषज्यानि सम्यग्विहितानि सम्यगवचारितानि च अपि तु खलु जनपदोद्ध्वंसनमेकेनैव व्याधिना युगपदसमानप्रकृत्याहारदेहबलसात्म्यसत्त्ववयसां मनुष्याणां कस्माद्भवतीति ५

तमुवाच भगवानात्रेयः--एवमसामान्यावतामप्येभिरग्निवेश प्रकृत्यादिभिर्भावैर्मनुष्याणां येऽन्ये भावाः सामान्यास्तद्वैगुण्यात् समानकालाः समानलिङ्गाश्च व्याधयोऽभिनिर्वर्तमाना जनपदमुद्ध्वंसयन्ति ते तु खल्विमे भावाः सामान्या जनपदेषु भवन्ति तद्यथा-वायुः उदकं देशः काल इति ६

तत्र वातमेवंविधमनारोग्यकरं विद्यात् तद्यथा--

यथर्तुविषममतिस्तिमितमतिचलमतिपरुषमतिशीतमत्युष्णमतिरूक्षमत्यभि-  
ष्यन्दिनमतिभैरवारावमतिप्रतिहतपरस्परगतिमतिकुण्डलिनमसात्म्यगन्धबा-  
ष्पसिकतापांशुधूमोपहतमिति १

उदकं तु खल्वत्यर्थविकृतगन्धवर्णरसस्पर्शं क्लेदबहुलमपक्रान्तजलचरवि-  
हङ्गमुपक्षीणजलेशयमप्रीतिकरमपगतगुणं विद्यात् २

देशं पुनः प्रकृतिविकृतवर्णगन्धरसस्पर्शं क्लेदबहुलमुपसृष्टं सरीसृपव्याल-  
मशकशलभमक्षिकामूषकोलूकश्माशानिकशकुनिजम्बूकादिभिस्तृणोलूपो-  
पवनवन्तं प्रतानादिबहुलमपूर्ववदवपतितशुष्कनष्टशस्यं धूम्रपवनं प्रध्मातप-  
तत्रिगुणमुत्क्रुष्टश्वगणमुद्भ्रान्तव्यथितविविधमृगपक्षिसङ्घमुत्सृष्टनष्टधर्मसत्य  
लज्जाचारशीलगुणजनपदं शश्वत्क्षुभितोदीर्णसलिलाशयं प्रततोल्कापातनि-  
र्घातभूमिकम्पमतिभयारावरूपं रूक्षताम्राणसिताभ्रजालसंवृतार्कचन्द्रतार-  
कमभीक्ष्णं ससंभ्रमोद्वेगमिव सत्रासरुदितमिव स्तमस्कमिव गुह्यकाचरित-  
मिवाक्रन्दितशब्दबहुलं चाहितं विद्यात् ३

कालं तु खलु यथर्तुलिङ्गाद्विपरीतलिङ्गमतिलिङ्गं हीनलिङ्गं चाहितं व्यव-  
स्येत् ४

इमानेवंदोषयुक्तांश्चतुरो भावाञ्जनपदोद्ध्वंसकरान् वदन्ति कुशलाः अतो-  
ऽन्यथाभूतांस्तु हितानाचक्षते ७

विगुणेष्वपि खल्वेतेषु जनपदोद्ध्वंसकरेषु भावेषु भेयजेनोपपाद्यमानानाम-  
भयं भवति रोगेभ्य इति ८

भवन्ति चात्र--

वैगुरयमुपपन्नानां देशकालानिलाम्भसाम्  
गरीयस्त्वं विशेषेण हेतुमत् संप्रवक्ष्यते ९

वाताञ्जलं जलादेशं देशात् कालं स्वभावतः  
विद्यादुष्परिहार्यत्वाद्गरीयस्तरमर्थवित् १०

वाय्वादिषु यथोक्तानां दोषाणां तु विशेषवित्

प्रतीकारस्य सौकर्ये विद्याल्लाघवलक्षणम् ११

चतुर्ष्वपि तु दुष्टेषु कालान्तेषु यदा नराः  
मेषजेनोपपाद्यन्ते न भवन्त्यातुरास्तदा १२

येषां न मृत्युसामान्यं सामान्यं न च कर्मणाम्  
कर्म पञ्चविधं तेषां भेषजं परमुच्यते १३

रसायनानां विधिवच्चोपयोगः प्रशस्यते  
शस्यते देहवृत्तिश्च भेषजैः पूर्वमुद्धृतैः १४

सत्यं भूते दया दानं बलयो देवतार्चनम्  
सद्वृत्तस्यानुवृत्तिश्च प्रशमो गुप्तिरात्मनः १५

हितं जनपदानां च शिवानामुपसेवनम्  
सेवनं ब्रह्मचर्यस्य तथैव ब्रह्मचारिणाम् १६

संकथा धर्मशास्त्राणां महर्षीणां जितात्मनाम्  
धार्मिकैः सात्त्विकैर्नित्यं सहास्या वृद्धसंमतैः ॥ १७

इत्येतद्भेषजं प्रोक्तमायुषः परिपालनम्  
येषामनियतो मृत्युस्तस्मिन् काले सुदारुणे १८

इति श्रुत्वा जनपदोद्ध्वंसने कारणानि पुनरपि भगवन्तमात्रेयमग्निवेश उ-  
वाच--अथ खलु भगवन् कुतो मूलमेषां वाय्वादीनां वैगुण्यमुत्पद्यते येनो-  
प्पपन्ना जनपदमुद्ध्वंसयन्तीति १९

तमुवाच भगवानात्रेयः--सर्वेषामप्यग्निवेश वाय्वादीनां यद्वैगुण्यमुत्पद्यते  
तस्य मूलमधर्मः तन्मूलं वाऽसत्कर्म पूर्वकृतं तयोर्योनिः प्रज्ञापराध एव  
तद्यथा-यदा वै देशनगरनिगमजनपदप्रधाना धर्ममुत्क्रम्याधर्मेण प्रजां वर्तय-  
न्ति तदाश्रितोपाश्रिताः पौरजानपदा व्यवहारोपजीविनश्च तमधर्ममभिवर्धय-



न्ति ततः सोऽधर्मः प्रसभं धर्ममन्तर्धत्ते ततस्तेऽन्तर्हितधर्माणो देवताभिरपि  
त्यज्यन्ते तेषां तथाऽन्तर्हितधर्मणामधर्मप्रधानानामपक्रान्तदेवतानामृतवो व्या-  
पद्यन्ते तेन नापो यथाकालं देवो वर्षति न वा वर्षति वाता न सम्यगभिवान्ति  
क्षितिर्व्यापद्यते सलिलान्युपशुष्यन्ति ओषधयः स्वभावं परिहायापद्यन्ते  
विकृतिं तत उद्ध्वंसन्ते जनपदाः स्पृश्याभ्यवहार्यदोषात् २०

तथा शस्त्रप्रभवस्यापि जनपदोद्ध्वंसस्याधर्म एव हेतुर्भवति  
येऽतिप्रवृद्धलोभक्रोधमोहमानास्ते दुर्बलानवमत्यात्मस्वजनपरोपघाताय श-  
स्त्रेण परस्परमभिक्रामन्ति परान् वाऽभिक्रामन्ति परैर्वाऽभिक्राम्यन्ते २१

रक्षोगणादिभिर्वा विविधैर्भूत्सङ्घैस्तमधर्ममन्यद्वाऽप्यपचारान्तरमुपलभ्याभि-  
हन्यन्ते २२

तथाऽभिशापप्रभवस्याप्यधर्म एव हेतुर्भवति  
ये लुप्तधर्माणो धर्मादपेतास्ते गुरुवृद्धसिद्धर्षिपूज्यानवमत्याहितान्याचरन्ति  
ततस्ताः प्रजा गुर्वादिभिरभिशाप्ता भस्मतामुपयान्ति प्रागेवानेकपुरुषकुलवि-  
नाशाय नियतप्रत्ययोपलम्भादनियताश्चापरे २३

प्रागपि चाधर्मादृते नाशुभोत्पत्तिरन्यतोऽभूत्  
आदिकाले ह्यदितिसुतसमौजसोऽतिविमलविपुलप्रभावाः प्रत्यक्षदेवदेवर्षि-  
धर्मयज्ञविधिविधानाः शैलसारसंहतस्थिरशरीराः प्रसन्नवर्णेन्द्रियाः पवनस-  
मबलजवपराक्रमाश्चारुस्फिचोऽभिरूपप्रमाणाकृतिप्रसादोपचयवन्तः सत्या-  
र्जवानृशंस्यदानदमनियमतपऊपवासब्रह्मचर्यव्रतपरा व्यपगतभयरागद्वेषमो-  
हलोभक्रोधशोकमानरोगनिद्रातन्द्राश्रमक्लमालस्यपरिग्रहाश्च पुरुषाबभूवुरमि-  
तायुषः

तेषामुदारसत्त्वगुणकर्मणामचिन्त्यरसवीर्यविपाकप्रभावगुणसमुदितानि प्रा-  
दुर्बभूवुः शस्यानि सर्वगुणसमुदितत्वात् पृथिव्यादीनां कृतयुगस्यादौ  
भ्रश्यति तु कृतयुगे केषांचिदत्यादानात् सांपन्निकानां सत्त्वानां शरीरगौरव-  
मासीत् शरीरगौरवाच्छ्रमः श्रमादालस्यम् आलस्यात् संचयः संचयात् परि-  
ग्रहः परिग्रहाल्लोभः प्रादुरासीत् कृते

ततस्त्रेतायां लोभादभिद्रोहः अभिद्रोहादनृतवचनम् अनृतवचनात् कामक्रोध-  
मानद्वेषपारुष्याभिघातभयतापशोकचिन्तोद्वेगादयः प्रवृत्ताः  
ततस्त्रेतायां धर्मपादोऽन्तर्धानमगमत्  
तस्यान्तर्धानात् युगवर्षप्रमाणस्य पादहासः पृथिव्यादेश्च गुणपादप्रणाशोऽभूत्  
तत्प्रणाशकृतश्च शस्यानां स्नेहवैमल्यरसवीर्यविपाकप्रभावगुणपादभ्रंशः  
ततस्तानि प्रजाशरीराणि हीयमानगुणपादैराहारविहारैरयथापूर्वमुपष्टभ्यमा-  
नान्यग्निमारुतपरीतानि प्राग्व्याधिभिर्ज्वरादिभिराक्रान्तानि  
अतः प्राणिनो हासमवापुरायुषः क्रमश इति २४

भवतश्चात्र--

युगे युगे धर्मपादः क्रमेणानेन हीयते  
गुणपादश्च भूतानामेवं लोकः प्रलीयते २५

संवत्सरशते पूर्णे याति संवत्सरः क्षयम्  
देहिनामायुषः काले यत्र यन्मानमिष्यते २६

इति विकाराणां प्रागुत्पत्तिहेतुरुक्तो भवति २७

एवंवादिनं भगवन्तमग्निवेश उवाच किन्नु खलु भगवन् नियतकालप्रमाण-  
मायुः सर्वं न वेति २८

तं भगवानुवाच--

इहाग्निवेश भूतानामायुर्युक्तिमपेक्षते  
दैवे पुरुषकारे च स्थितं ह्यस्य बलाबलम् २९

दैवमात्मकृतं विद्यात् कर्म यत् पौर्वदैहिकम्  
स्मृतः पुरुषकारस्तु क्रियते यदिहापरम् ३०

बलाबलविशेषोऽस्ति तयोरपि च कर्मणोः  
दृष्टं हि त्रिविधं कर्म हीनं मध्यममुत्तमम् ३१

तयोरुदारयोर्युक्तिर्दीर्घस्य च सुखस्य च  
नियतस्यायुषो हेतुर्विपरीतस्य चेतरा ३२

मध्यमा मध्यमस्येष्टा कारणं शृणु चापरम्  
दैवं पुरुषकारेण दुर्बलं ह्युपहन्यते ३३

दैवेन चेतर्त् कर्म विशिष्टेनोपहन्यते  
दृष्ट्वा यदेके मन्यन्ते नियतं मानमायुषः ३४

कर्म किञ्चित् क्वचित् काले विपाके नियतं महत्  
किञ्चित्त्वकालनियतं प्रत्ययैः प्रतिबोध्यते ३५

तस्मादुभयदृष्टत्वादेकान्तग्रहणमसाधु  
निदर्शनमपि चात्रोदाहरिष्यामः-यदि हि नियतकालप्रमाणमायुः सर्वं स्यात्  
तदाऽऽयुष्कामाणां न मन्त्रौषधिमणिमङ्गलबल्युपहारहोमनियमप्रायश्चित्तोप-  
वासस्वस्त्ययनप्रणिपातगमनाद्याः क्रिया इष्टयश्च प्रयोज्येरन् नोद्भ्रान्तच-  
ण्डचपलगोगजोष्ट्रस्वरतुरगमहिषादयः पवनादयश्च दुष्टाः परिहार्याः स्युः न  
प्रपातगिरिविषमदुर्गाम्बुवेगाः तथा न प्रमत्तोन्मत्तोद्भ्रान्तचण्डचपलमोहलो-  
भाकुलमतयः नारयः न प्रवृद्धोऽग्निः च विविधविषाश्रयाः सरीसृपोरगादयः  
न साहसं नादेशकालचर्या न नरेन्द्रप्रकोप इति एवमादयो हि भावा नाभा-  
वकराः स्युः आयुषः सर्वस्य नियतकालप्रमाणत्वात्

न चानभ्यस्ताकालमरणभयनिवारकाणामकालमरणभयमागच्छेत् प्राणिनां  
व्यर्थाश्चारम्भकथाप्रयोगबुद्धयः स्युर्महर्षीणां रसायनाधिकारे नापीन्द्रो निय-  
तायुषं शत्रुं वज्रेणाभिहन्यात् नाश्विनावार्तं भेषजेनोपपादयेतां न महर्षयो य-  
थेष्टमायुस्तपसा प्राप्नुयुः न च विदितवेदितव्या महर्षयः ससुरेशाः सम्यक्  
पश्येयुरुपदिशेयुराचरेयुर्वा

अपि च सर्वचक्षुषामेतत् परं यदैन्द्रं चक्षुः इदं चाप्यस्माकं तेन प्रत्यक्षं यथा-  
पुरुषसहस्राणामुत्थायोत्थायाहवं कुर्वतामकुर्वतां चातुल्यायुष्टं तथा जा-  
तमात्राणामप्रतीकारात् प्रतीकाराच्च अविषविषप्राशिनां चाप्यतुल्यायुष्टमेव न  
च तुल्यो योगक्षेम उदपानघटानां चित्रघटानां चोत्सीदतां तस्माद्धितोपचा-

रमूलं जीवितम् अतो विपर्ययान्मृत्युः  
अपि च देशकालात्मगुणविपरीतानां कर्मणामाहारविकाराणां च कर्मोपयो-  
गः सम्यक् त्यागः सर्वस्य चातियोगायोगमिथ्यायोगानां सर्वातियोगसंधा-  
रणम् असंधारणमुदीर्णानां च गतिमतां साहसानां च वर्जनम् आरोग्यानुवृत्तौ  
हेतुमुपलभामहे सम्यगुपदिशामः सम्यक् पश्यामश्चेति ३६

अतः परमग्निवेश उवाच एवं सत्यनियतकालप्रमाणायुषां भगवन् कथं का-  
लमृत्युरकालमृत्युर्वा भवतीति ३७

तमुवाच भगवानात्रेयः--श्रूयतामग्निवेश यथा यानसमायुक्तोऽक्षः प्रकृत्यै-  
वाक्षगुणैरुपेतः स च सर्वगुणोपपन्नो बाह्यमानो यथाकालं स्वप्रमाणक्षयादे-  
वावसानं गच्छेत् तथाऽऽयुः शरीरोपगतं बलवत्प्रकृत्या यथावदुपचर्यमाणं  
स्वप्रमाणक्षयादेवावसानं गच्छति स मृत्युः काले  
यथा च स एवाक्षोऽतिभाराधिष्ठितत्वाद्विषमपथादपथादक्षचक्रभङ्गाद्वाह्यवा-  
हकदोषादग्निमोक्षादनुपाङ्गात् पर्यसनाच्चान्तराऽवसानमापद्यते तथाऽऽयुरप्य-  
यथाबलमारम्भादयथाग्न्यभ्यवहरणाद्विषमाभ्यवहरणाद्विषमशरीरन्यासाद-  
तिमैथुनादसत्संश्रयादुदीर्णवेगविनिग्रहाद्विधार्यवेगाविधारणाद्भूतविषवाय्व-  
ग्न्युपतापादभिघातादाहारप्रतीकारविवर्जनाच्चान्तराऽवसानमापद्यते स मृत्यु-  
रकाले तथा ज्वरादीनप्यातङ्कान्मिथ्योपचरितानकालमृत्यून् पश्याम इति ३८

अथाग्निवेशः पप्रच्छ किन्तु खलु भगवन् ज्वरितेभ्यः पानीयमुष्णं प्रयच्छन्ति  
भिषजो भूमिष्टं न तथा शीतम् अस्ति च शीतसाध्योऽपि धातुर्ज्वरकर इति  
३९

तमुवाच भगवानात्रेयः ज्वरितस्य कायसमुत्थानदेशकालानभिसमीक्ष्य पा-  
चनार्थं पानीयमुष्णं प्रयच्छन्ति भिषजः  
ज्वरो ह्यामाशयसमुत्थः प्रायो भेषजानि चामाशयसमुत्थानां विकाराणां  
पाचनवमनापतर्पणसमर्थानि भवन्ति पाचनार्थं च पानीयमुष्णं तस्मादेत-  
ज्ज्वरितेभ्यः प्रयच्छन्ति भिषजो भूयिष्ठम्  
तद्धि तेषां पीतं वातमनुलोमयति अग्निं चोदर्यमुदीरयति क्षिप्रं जरां गच्छति

श्लेष्माणं परिशोषयति स्वल्पमपि च पीतं तृष्णाप्रशमनायोपकल्पते तथायु-  
क्तमपि चैतन्नात्यर्थोत्सन्नपित्ते ज्वरे सदाहभ्रमप्रलापातिसारे वा प्रदेयम् उ-  
ष्णेन हि दाहभ्रमप्रलापातिसारा भूयोऽभिवर्धन्ते शीतेन चोपशाम्यन्तीति ४०

भवति चात्र--

शीतेनोष्णकृतान् रोगाञ्छमयन्ति भिषग्विदः  
ये तु शीतकृता रोगास्तेषामुष्णं भिषग्जितम् ४१

एवमितरेषामपि व्याधीनां निदानविपरीतं भेषजं भवति यथा --  
अपतर्पणनिमित्तानां व्याधीनां नान्तरेण पूरणमस्ति शान्तिः तथा पूरणनिमि-  
त्तानां व्याधीनां नान्तरेणापतर्पणम् ४२

अपतर्पणमपि च त्रिविधं -- लङ्घनं लङ्घनपाचनं दोषावसेचनं चेति ४३

तत्र लङ्घनमल्पबलदोषाणां लङ्घनेन ह्यग्निमारुतवृद्ध्या वातातपपरीतमिवा-  
ल्पमुदकमल्पो दोषः प्रशोषमापद्यते लङ्घनपाचने तु मध्यबलदोषाणां लङ्घ-  
नपाचनाभ्यां हि सूर्यसंतापमारुताभ्यां पांशुभस्मावकिरणैरिव चानतिबहूदकं  
मध्यबलो दोषः प्रशोषमापद्यते बहुदोषाणां पुनर्दोषावसेचनमेव कार्यं न ह्य-  
भिन्ने केदारसेतौ पल्वलाप्रसेकोऽस्ति तद्वद्दोषावसेचनम् ४४

दोषावसेचनमन्यद्वा भेषजं प्राप्तकालमप्यातुरस्य नैवंविधस्य कुर्यात्  
तद्यथा--अनपवादप्रतीकारस्याधनस्यापरिचारकस्य वैद्यमानिनश्चण्डस्या-  
सूयकस्य तीव्राधर्मारुचेरतिक्षीणबलमांसशोणितस्यासाध्यरोगोपहतस्य मु-  
मूर्षुलिङ्गान्वितस्य चेति  
एवंविधं ह्यातुरमुपचरन् भिषक् पापीयसाऽयशसा योगमृच्छतीति ४५

भवति चात्र--

तदात्वे चानुबन्धे वा यस्य स्यादशुभं फलम्  
कर्मणस्तन्न कर्तव्यमेतद्बुद्धिमतां मतम् ४६

अल्पोदकद्रुमो यस्तु प्रवातः प्रचुरातपः

ज्ञेयः स जाङ्गलो देशः स्वल्परोगतमोऽपि च ४७

प्रचुरोदकवृक्षो यो निवातो दुर्लभातपः  
अनूपो बहुदोषश्च समः साधारणो मतः ४८

तत्र श्लोकाः--

पूर्वरूपाणि सामान्या हेतवः सस्वलक्षणाः  
देशोद्ध्वंसस्य भैषज्यं हेतूनां मूलमेव च ४९

प्राग्विकारसमुत्पत्तिरायुषश्च क्षयक्रमः  
मरणं प्रति भूतानां कालाकालविनिश्चयः ५०

यथा चाकालमरणं यथायुक्तं च भैषजम्  
सिद्धिं यात्यौषधं येषां न कुर्याद्येन हेतुना ५१

तदात्रेयोऽग्निवेशाय निखिलं सर्वमुक्तवान्  
देशोद्ध्वंसनिमित्तीये विमाने मुनिसत्तमः ५२

इत्यग्निवेशकृते तन्त्रे चरकप्रतिसंस्कृते विमानस्थाने  
जनपदोद्ध्वंसनीयविमानं नाम तृतीयोऽध्यायः ३

## चतुर्थोऽध्यायः

अथातस्त्रिविधरोगविशेषविज्ञानीयं विमानं व्याख्यास्यामः १

इति ह स्माह भगवानात्रेयः २

त्रिविधं खलु रोगविशेषविज्ञानं भवन्ति तद्यथा आप्तोपदेशः प्रत्यक्षम् अनुमानं चेति ३

तत्राप्तोपदेशो नामाप्तवचनम्

आप्ता ह्यवितर्कस्मृतिविभागविदो निष्प्रीथ्युपतापदर्शिनश्च

तेषामेवंगुणयोगाद्यद्वचनं तत् प्रमाणम्

अप्रमाणं पुनर्मत्तोन्मत्तमूर्खरक्तदुष्टादुष्टवचनमिति प्रत्यक्षं तु खलु तद्यत् स्वयमिन्द्रियैर्मनसा चोपलभ्यते

अनुमानं खलु तर्को युक्त्यपेक्षः ४

त्रिविधेन खल्वनेन ज्ञानसमुदयेन पूर्वं परीक्ष्य रोगं सर्वथा सर्वमथोत्तरकालमध्यवसानमदोषं भवति न हि ज्ञानावयवेन कृत्स्ने ज्ञेये ज्ञानमुत्पद्यते त्रिविधे त्वस्मिन् ज्ञानसमुदये पूर्वमाप्तोपदेशाज्ज्ञानं ततः प्रत्यक्षानुमानाभ्यां परीक्षोपपद्यते

किं ह्यनुपदिष्टं पूर्वं यत्तत् प्रत्यक्षानुमानाभ्यां परीक्षमाणो विद्यात्

तस्माद्द्विविधा परीक्षा ज्ञानवतां प्रत्यक्षम् अनुमानं च त्रिविधा वा सहोपदेशेन ५

तत्रेदमुपदिशन्ति बुद्धिमन्तः--

रोगमेकैकमेवंप्रकोपणमेवंयोनिमेवमुत्थानमेवमात्मानमेवमधिष्ठानमेवंवेदनमेवंसंस्थानमेवंशब्दस्पर्शरूपरसगन्धमेवमुपद्रवमेवंवृद्धिस्थानक्षयसमन्वितमेवमुदर्कमेवंनामानमेवंयोगं विद्यात् तस्मिन्नियं प्रतीकारार्था प्रवृत्तिरथवा निवृत्तिरित्युपदेशाज्ज्ञायते ६

प्रत्यक्षतस्तु खलु रोगतत्त्वं बुभुत्सुः सर्वैरिन्द्रियैः सर्वानिन्द्रियार्थानातुरशरी-  
रगतान् परीक्षेत अन्यत्र रसज्ञानात् तद्यथा अन्नकूजनं सन्धिस्फुटनमङ्गुलीप-  
र्वणां च स्वरविशेषांश्च ये चान्येऽपि केचिच्छरीरोपगताः शब्दाः स्युस्ता-  
ञ्छ्रोत्रेण परीक्षेत वर्णसंस्थानप्रमाणच्छायाः शरीरप्रकृतिविकारौ चक्षुर्वैषयि-  
काणि यानि चान्यान्यनुक्तानि तानि चक्षुषा परीक्षेत रसं तु खल्वातुरशरी-  
रगतमिन्द्रियवैषयिकमप्यनुमानादवगच्छेत् न ह्यस्य प्रत्यक्षेण ग्रहणमुपपद्यते  
तस्मादातुरपरिप्रश्नेनैवातुरमुखरसं विद्यात्यूकापसर्पणेन त्वस्य शरीरवैरस्यं  
मक्षिकोपसर्पणेन शरीरमाधुर्यं लोहितपित्तसंदेहे तु किं धारिलोहितं लोहि-  
तपित्तं वेति श्वकाकभक्षणाद्धारिलोहितमभक्षणाल्लोहितपित्तमित्यनुमातव्यम्  
एवमन्यानप्यातुरशरीरगतान् रसानुनुमिमीत गन्धांस्तु खलु सर्वशरीरगता-  
नातुरस्य प्रकृतिवैकारिकान् घ्राणेन परीक्षेत स्पर्शं च पाणिना प्रकृतिविकृ-  
तियुक्तम्

इति प्रत्यक्षतोऽनुमानादुपदेशतश्च परीक्षणमुक्तम् ७

इमे तु खल्वन्येऽप्येवमेव भूयोऽनुमानज्ञेया भवन्ति भावाः

तद्यथा--अग्निं जरणशक्त्या परीक्षेत बलं व्यायामशक्त्या श्रोत्रादीनि श-  
ब्दाद्यर्थग्रहणेन मनोऽर्थाव्यभिचरणेन विज्ञानं व्यवसायेन रजः सङ्गेन मोह-  
मविज्ञानेन क्रोधमभिद्रोहेण शोकं दैन्येन हर्षमामोदेन प्रीतिं तोषेण भयं वि-  
षादेन धैर्यमविषादेन वीर्यमुत्थानेन अवस्थानमविभ्रमेण श्रद्धामभिप्रायेण मेधां  
ग्रहणेन संज्ञां नामग्रहणेन स्मृतिं स्मरणेन ह्रियमपत्रपणेन शीलमनुशीलनेन द्वेषं  
प्रतिषेधेन उपधिमनुबन्धेन धृतिमलौल्येन वश्यतां विधेयतया वयोभक्ति-  
सात्म्यव्याधिसमुत्थानानि कालदेशोपशयवेदनाविशेषेण गूढलिङ्गं व्याधि-  
मुपशयानुपशयाभ्यां दोषप्रमाणविशेषमपचारविशेषेण आयुषः क्षयमरिष्टैः  
उपस्थितश्रेयस्त्वं कल्पाणाभिनिवेशेन अमलं सत्त्वमविकारेण ग्रहण्यास्तु  
मृदुदारुणत्वं स्वप्नदर्शनमभिप्रायं द्विष्टेष्टसुखदुःखानि चातुरपरिप्रश्नेनैव  
विद्यादिति ८

भवन्ति चात्र--

आप्ततश्चोपदेशेन प्रत्यक्षकरणेन च

अनुमानेन च व्याधीन् सम्यग्विद्याद्विचक्षणः ९



सर्वथा सर्वमालोच्य यथासंभवमर्थवित्  
अथाध्यवस्येत्तत्त्वे च कार्ये च तदनन्तरम् १०

कार्यतत्त्वविशेषज्ञः प्रतिपत्तौ न मुह्यति  
अमूढः फलमाप्नोति यदमोहनिमित्तजम् ११

ज्ञानबुद्धिप्रदीपेन यो नाविशति तत्त्ववित्  
आतुरस्यान्तरात्मानं न स रोगांश्चिकित्सति १२

तत्र श्लोकौ--  
सर्वरोगविशेषाणां त्रिविधं ज्ञानसंग्रहम्  
यथा चोपदिशन्त्याप्ताः प्रत्यक्षं गृह्यते यथा १३

ये यथा चानुमानेन ज्ञेयास्तांश्चाप्युदारधीः  
भावांस्त्रिरोगविज्ञाने विमाने मुनिरुक्तवान् १४

इत्यग्निवेशकृते तन्त्रे चरकप्रतिसंस्कृते विमानस्थाने  
त्रिविधरोगविशेषविज्ञानीयं विमानं नाम चतुर्थोऽध्यायः ४

## पञ्चमोऽध्यायः

अथातः स्रोतसां विमानं व्याख्यास्यामः १

इति ह स्माह भगवानात्रेयः २

यावन्तः पुरुषे मूर्तिमन्तो भावविशेषास्तावन्त एवास्मिन् स्रोतसां प्रकारविशेषाः

सर्वे हि भावा पुरुषे नान्तरेण स्रोतांस्यभिनिर्वर्तन्ते क्षयं वाऽप्यभिगच्छन्ति स्रोतांसि खलु परिणाममापद्यमानानां धातूनामभिवाहीनि भवन्त्ययनार्थेन ३

अपि चैके स्रोतसामेव समुदयं पुरुषमिच्छन्ति सर्वगतत्वात् सर्वसरत्वाच्च दोषप्रकोपणप्रशमनानाम्

न त्वेतदेवं यस्य हि स्रोतांसि यच्च वहन्ति यच्चावहन्ति यत्र चावस्थितानि सर्वं तदन्यत्तेभ्यः

अतिबहुत्वात् खलु केचिदपरिसङ्ख्येयान्याचक्षते स्रोतांसि परिसङ्ख्येयानि पुनरन्ये ४ ५

तेषां तु खलु स्रोतसां यथास्थूलं कतिचित्प्रकारान्मूलतश्च प्रकोपविज्ञान-तश्चानुव्याख्यास्यामः ये भविष्यन्त्यलमनुक्तार्थज्ञानाय ज्ञानवतां विज्ञानाय चाज्ञानवताम्

तद्यथा--प्राणोदकान्नरसरुधिरमांसमेदोस्थिमज्जशुक्रमूत्रपुरीषस्वेदवहानीति वातपित्तश्लेष्मणां पुनः सर्वशरीरचराणां सर्वाणि स्रोतांस्ययनभूतानि तद्वद-तीन्द्रियाणां पुनः सत्त्वादीनां केवलं चेतनावच्छरीरमयनभूतमधिष्ठानभूतं च तदेतत् स्रोतसां प्रकृतिभूतत्वान्न विकारैरुपसृज्यते शरीरम् ६

तत्र प्राणवहानां स्रोतसां हृदयं मूलं महास्रोतश्च प्रदुष्टानां तु खल्वेषामिदं विशेषविज्ञानं भवति तद्यथा-अतिसृष्टमतिबद्धं कुपितमल्पाल्पमभीक्ष्णं वा सशब्दशूलमुच्छ्वसन्तं दृष्ट्वा प्राणवहान्यस्य स्रोतांसि प्रदुष्टानीति विद्यात् उदकवहानां स्रोतसां तालु मूलं क्लोम च प्रदुष्टानां तु खल्वेषामिदं विशेष-

विज्ञानं भवति तद्यथा--जिह्वाताल्वोष्ठकण्ठक्लोमशोषं पिपासां चातिप्रवृ-  
द्धां दृष्ट्वोदकवहान्यस्य स्रोतांसि प्रदुष्टानीति विद्यात्  
अन्नवहानां स्रोतसामामाशयो मूलं वामं च पार्श्वं प्रदुष्टानां तु खल्वेषामिदं  
विशेषविज्ञानं भवति तद्यथा--अन्नभिलषणमरोचकविपाकौ छर्दि च दृ-  
ष्ट्वाऽन्नवहान्यस्य स्रोतांसि प्रदुष्टानीति विद्यात्  
रसवहानां स्रोतसां हृदयं मूलं दश च धमन्यः  
शोणितवहानां स्रोतसां यकृन्मूलं प्लीहा च  
मांसवहानां च स्रोतसां स्नायुर्मूलं त्वक् च  
मेदोवहानां स्रोतसां वृक्कौ मूलं वपावहनं च  
अस्थिवहानां स्रोतसां मेदो मूलं जघनं च मज्जवहानां स्रोतसामस्थीनि मूलं  
सन्धयश्च  
शुक्रवहानां स्रोतसां वृषणौ मूलं शोफश्च  
प्रदुष्टानां तु खल्वेषां रसादिवहस्रोतसां विज्ञानान्युक्तानि विविधाशितपी-  
तीये यान्येव हि धातूनां प्रदोषविज्ञानानि तान्येव यथास्वं प्रदुष्टानां धातु-  
स्रोतसाम्  
मूत्रवहानां स्रोतसां बस्तिर्मूलं वङ्गणौ च प्रदुष्टानां तु खल्वेषामिदं विशेष-  
विज्ञानं भवति तद्यथा अतिसृष्टमतिबद्धं प्रकुपितमल्पाल्पमभीक्ष्णं वा बहलं  
सशूलं मूत्रयन्तं दृष्ट्वा मूत्रवहान्यस्य स्रोतांसि प्रदुष्टानीति विद्यात्  
पुरीषवहानां स्रोतसां पक्वाशयो मूलं स्थूलगुदं च प्रदुष्टानां तु खल्वेषामिदं  
विशेषविज्ञानं भवति तद्यथा--कृच्छ्रेणाल्पाल्पं सशब्दशूलमतिद्रवमतिग्र-  
थितमतिबहु चोपविशन्तं दृष्ट्वा पुरीषवहान्यस्य स्रोतांसि प्रदुष्टानीति विद्यात्  
स्वेदवहानां स्रोतसां मेदो मूलं लोमकूपाश्च प्रदुष्टानां न खल्वेषामिदं विशे-  
षविज्ञानं भवति तद्यथा--अस्वेदनमतिस्वेदनं पारुष्यमतिश्लक्ष्णतामङ्गस्य  
परिदाहं लोमहर्षं च दृष्ट्वा स्वेदवहान्यस्य स्रोतांसि प्रदुष्टानीति विद्यात् ७-  
८

स्रोतांसि सिराः धमन्यः रसायन्यः रसवाहिन्यः नाड्यः पन्थानः मार्गाः श-  
रीरच्छिद्राणि संवृतासंवृतानि स्थानानि आशयाः निकेताश्चेति शरीरधात्व-  
वकाशानां लक्ष्यालक्ष्याणां नामानि भवन्ति  
तेषां प्रकोपात् स्थानस्थाश्चैव मार्गगाश्च शरीरधातवः प्रकोपमापद्यन्ते इतरेषां

प्रकोपादितराणि च

स्रोतांसि स्रोतांस्येव धातवश्च धातूनेव प्रदूषयन्ति प्रदुष्टाः

तेषां सर्वेषामेव वातपित्तश्लेष्माणः प्रदुष्टा दूषयितारो भवन्ति दोषस्वभावा-  
दिति ६

भवन्ति चात्र--

क्षयात् संधारणाद्रौक्ष्याद्व्यायामात् क्षुधितस्य च  
प्राणवाहीनि दुष्यन्ति स्रोतांस्यन्यैश्च दारुणैः १०

औष्ण्यादामाद्भयात् पानादतिशुष्कान्नसेवनात्  
अम्बुवाहीनि दुष्यन्ति तृष्णायाश्चातिपीडनात् ११

अतिमात्रस्य चाकाले चाहितस्य च भोजनात्  
मांसवाहीनि दुष्यन्ति वैगुण्यात् पावकस्य च १२

गुरुशीतमतिस्निग्धमतिमात्रं समश्नताम्  
रसवाहीनि दुष्यन्ति चिन्त्यानां चातिचिन्तनात् १३

विदाहीन्यन्नपानानि स्निग्धोष्णानि द्रवाणि च  
रक्तवाहीनि दुष्यन्ति भजतां चातपानलौ १४

अभिष्यन्दीनि भोज्यानि स्थूलानि च गुरूणि च  
मांसवाहीनि दुष्यन्ति भुक्त्वा च स्वपतां दिवा १५

अव्यायामाद्विवास्वप्रान्मेद्यानां चातिभक्षणात्  
मेदोवाहीनि दुष्यन्ति वारुण्याश्चातिसेवनात् १६

व्यायामादतिसंक्षोभादस्थनामतिविघट्टनात्  
अस्थिवाहीनि दुष्यन्ति वातलानां च सेवनात् १७

उत्पेषादत्यभिष्यन्दादभिघातात् प्रपीडनात्

मज्जवाहीनि दुष्यन्ति विरुद्धानां च सेवनात् १८

अकालयोनिगमनान्निग्रहादतिमैथुनात्  
शुक्रवाहीनि दुष्यन्ति शस्त्रक्षाराग्निभिस्तथा १९

मूत्रितोदकभक्ष्यस्त्रीसेवनान्मूत्रनिग्रहात्  
मूत्रवाहीनि दुष्यन्ति क्षीणस्याभिन्नतस्य च २०

संधारणादत्यशनादजीर्णाध्यशनात्तथा  
वर्चोवाहीनि दुष्यन्ति दुर्बलाग्नेः कृशस्य च २१

व्यायामादतिसंतापाच्छीतोष्णाक्रमसेवनात्  
स्वेदवाहीनि दुष्यन्ति क्रोधशोकभयैस्तथा २२

आहारश्च विहारश्च यः स्यादोषगुणैः समः  
धातुभिर्विगुणश्चापि स्रोतसां स प्रदूषकः २३

अतिप्रवृत्तिः सङ्गो वा सिराणां ग्रन्थयोऽपि वा  
विमार्गगमनं चापि स्रोतसां दुष्टिलक्षणम् २४

स्वधातुसमवर्णानि वृत्तस्थूलान्यगूनि च  
स्रोतांसि दीर्घारयाकृत्या प्रतानसदृशानि च २५

प्राणोदकान्नवाहानां दुष्टानां श्वासिकी क्रिया  
कार्या तृष्णोपशमनी तथैवामप्रदोषिकी २६

विधिधाशितपीतीये रसादीनां यदौषधम्  
रसादिस्रोतसां कुर्यात्तद्यथास्वमुपक्रमम् २७

मूत्रविट्स्वेदवाहानां चिकित्सा मौत्रकृच्छ्रिकी  
तथाऽतिसारिकी कार्या तथा ज्वरचिकित्सिकी २८

तत्र श्लोकः --

त्रयोदशानां मूलानि स्रोतसां दुष्टिलक्षणम्  
सामान्यं नामपर्यायाः कोपनानि परस्परम् २६

दोषहेतुः पृथक्त्वेन भेषजोद्देश एव च  
स्रोतोविमाने निर्दिष्टस्तथा चादौ विनिश्चयः ३०

केवलं विदितं यस्य शरीरं सर्वभावतः  
शारीराः सर्वरोगाश्च स कर्मसु न मुह्यति ३१

इत्यग्निवेशकृते तन्त्रे चरकप्रतिसंस्कृते विमानस्थाने स्रोतोविमानं नाम  
पञ्चमोऽध्यायः ५

## षष्ठोऽध्यायः

अथातो रोगानीकं विमानं व्याख्यास्यामः १

इति ह स्माह भगवानात्रेयः २

द्वे रोगानीके भवतः प्रभावभेदेन-साध्यम् असाध्यं च द्वे रोगानीके बलभेदेन मृदु दारुणं च द्वे रोगानीके अधिष्ठानभेदेन मनोऽधिष्ठानं शरीराधिष्ठानं च द्वे रोगानीके निमित्तभेदेन स्वधातुवैषम्यनिमित्तम् आगन्तुनिमित्तं च द्वे रोगानीके आशयभेदेन--आमाशयसमुत्थं पक्वाशयसमुत्थं चेति एवमेतत् प्रभावबलाधिष्ठाननिमित्ताशयभेदाद्द्वैधं सद्भेदप्रकृत्यन्तरेण भिद्यमानमथवाऽपि सन्धीयमानं स्यादेकत्वं बहुत्वं वा एकत्वं तावदेकमेव रोगानीकं दुःखसामान्यात् बहुत्वं तु दश रोगानीकानि प्रभावभेदादिना भवन्ति बहुत्वमपि संख्येयं स्यादसंख्येयं वा तत्र संख्येयं तावद्यथोक्तमष्टोदरीये अपरिसंख्येयं पुनर्यथा--महारोगाध्याये रुग्वर्णसमुत्थानादीनामसंख्येयत्वात् ३

न च संख्येयाग्रेषु भेदप्रकृत्यन्तरीयेषु विगीतिरित्यतो दोषवती स्यादत्र काचित् प्रतिज्ञा न चाविगीतिरित्यतः स्याददोषवती भेत्ता हि भेद्यमन्यथा भिनत्ति अन्यथा पुरस्ताद्भिन्नं भेदप्रकृत्यन्तरेण भिन्दन् भेदसंख्याविशेषमापादयत्यनेकधा न च पूर्वं भेदाग्रमुपहन्ति समानायामपि खलु भेदप्रकृतो प्रकृतानुप्रयोगान्तरमपेक्ष्यम् सन्ति ह्यर्थान्तराणि समानशब्दाभिहितानि सन्ति चानर्थान्तराणि पर्यायशब्दाभिहितानि समानो हि रोगशब्दो दोषेषु च व्याधिषु च दोषा ह्यपि रोगशब्दमातङ्कशब्दं यक्ष्मशब्दं दोषप्रकृतिशब्दं विकारशब्दं च लभन्ते व्याधयश्च रोगशब्दमातङ्कशब्दं यक्ष्मशब्दं दोषप्रकृतिशब्दं विकारशब्दं च लभन्ते तत्र दोषेषु चैव व्याधिषु च रोगशब्दः समानः शेषेषु तु विशेषवान् ४

तत्र व्याधयोऽपरिसंख्येया भवन्ति अतिबहुत्वात् दोषास्तु खलु परिसंख्येया

भवन्ति अनतिबहुत्वात्  
तस्मात्तथाचित्रं विकारानुदाहरणार्थम् अनवशेषेण च दोषान् व्याख्यास्या-  
मः

रजस्तमश्च मानसौ दोषौ  
तयोर्विकाराः कामक्रोधलोभमोहेर्ष्यामानमदशोकचित्तोद्वेगभयहर्षाद-  
यः

वातपित्तश्लेष्माणस्तु खलु शारीरा दोषाः  
तेषामपि च विकारा ज्वरातीसारशोफशोषश्वासमेहकुष्ठादयः  
इति दोषाः केवला व्याख्याता विकारैकदोषश्च ५

तत्र खल्वेषां द्वयानामपि दोषाणां त्रिविधं प्रकोपणं तद्यथा--  
असात्म्येन्द्रियार्थसंयोगः प्रज्ञापराधः परिणामश्चेति ६

प्रकुपितास्तु खलु ते प्रकोपणविशेषादूष्यविशेषाच्च विकारविशेषानभिनिर्वर्त-  
यन्त्यपरिसंख्येयान् ७

ते च विकाराः परस्परमनुवर्तमानाः कदाचिदनुबध्नन्ति कामादयो ज्वरादयश्च  
॥ ८

नियतस्त्वनुबन्धो रजस्तमसोः परस्परं न ह्यरजस्कं तमः प्रवर्तते ९

शारीरदोषाणामेकाधिष्ठानीयानां सन्निपातः संसर्गो वा समानगुणत्वात् दो-  
षा हि दूषणैः समानाः १०

तत्रानुबन्ध्यानुबन्धकृतो विशेषः स्वतन्त्रो व्यक्तलिङ्गो यथोक्तसमुत्थानप्रशमो  
भवत्यनुबन्ध्यः तद्विपरीतलक्षणस्त्वनुबन्धः  
अनुबन्ध्यलक्षणसमन्वितास्तत्र यदि दोषा भवन्ति तत्त्रिकं सन्निपातमाचक्षते  
द्वयं वा संसर्गम्

अनुबन्ध्यानुबन्धविशेषकृतस्तु बहुविधो दोषभेदः  
एवमेष संज्ञाप्रकृतो भिषजां दोषेषु व्याधिषु च नानाप्रकृतिविशेषव्यूहः ११



अग्निषु तु शारीरेषु चतुर्विधो विशेषो बलभेदेन भवति  
तद्यथा-तीक्ष्णो मन्दः समो विषमश्चेति  
तत्र तीक्ष्णोऽग्निः सर्वापचारसहः तद्विपरीतलक्षणस्तु मन्दः समस्तु खल्वप-  
चारतो विकृतिमापद्यतेऽनपचारतस्तु प्रकृताववतिष्ठते समलक्षणविपरीतल-  
क्षणस्तु विषम इति  
एते चतुर्विधा भवन्त्यग्नयश्चतुर्विधानामेव पुरुषाणाम्  
तत्र समवातपित्तश्लेष्मणां प्रकृतिस्थानां समा भवन्त्यग्नयः वातलानां तु  
वाताभिभूतेऽग्न्यधिष्ठाने विषमा भवन्त्यग्नयः पित्तलानां तु पित्ताभिभूते  
ह्यग्न्यधिष्ठाने तीक्ष्णा भवन्त्यग्नयः श्लेष्मलानां तु श्लेष्माभिभूतेऽग्न्यधिष्ठाने  
मन्दा भवन्त्यग्नयः १२

तत्र केचिदाहुः -- न समवातपित्तश्लेष्माणो जन्तवः सन्ति विषमाहारोप-  
योगित्वान्मनुष्याणां तस्माच्च वातप्रकृतयः केचित् केचित् पित्तप्रकृतयः के-  
चित् पुनः श्लेष्मप्रकृतयो भवन्तीति  
तच्चानुपपन्नम् कस्मात् कारणात् समवातपित्तश्लेष्माणं ह्यरोगमिच्छन्ति भि-  
षजः यतः प्रकृतिश्चारोग्यम् आरोग्यार्था च भेषजप्रवृत्तिः सा चेष्टरूपा तस्मात्  
सन्ति समवातपित्तश्लेष्माणः न खलु सन्ति वातप्रकृतयः पित्तप्रकृतयः  
श्लेष्मप्रकृतयो वा  
तस्य तस्य किल दोषस्याधिक्यात् सा सा दोषप्रकृतिरुच्यते मनुष्याणां न च  
विकृतेषु दोषेषु प्रकृतिस्थत्वमुपपद्यते तस्मान्नैताः प्रकृतयः सन्ति सन्ति तु  
खलु वातलाः पित्तलाः श्लेष्मलाश्च अप्रकृतिस्थास्तु ते ज्ञेयाः १३

तेषां तु खलु चतुर्विधानां पुरुषाणां चत्वार्यनुप्रणिधानानि श्रेयस्कराणि भव-  
न्ति  
तत्र समसर्वधातूनां सर्वाकारसमम् अधिकदोषाणां तु त्रयाणां यथास्वं दो-  
षाधिक्यमभिसमीक्ष्य दोषप्रतिकूलयोगीनि त्रीण्यनुप्रणिधानानि श्रेयस्कराणि  
भवन्ति यावदग्नेः समीभावात् समे तु समभवे कार्यम् एवं चेष्टा भेष-  
जप्रयोगाश्चापरे  
तान् विस्तरेणानुव्याख्यास्यामः १४

त्रयस्तु पुरुषा भवन्त्यातुराः ते त्वनातुरास्तन्त्रान्तरीयाणां भिषजाम्  
तद्यथा-वातलः पित्तलः श्लेष्मलश्चेति  
तेषामिदं विशेषविज्ञानं-वातलस्य वातनिमित्ताः पित्तलस्य पित्तनिमित्ताः  
श्लेष्मलस्य श्लेष्मनिमित्ता व्याधयः प्रायेण बलवन्तश्च भवन्ति १५

तत्र वातलस्य वातप्रकोपणान्यासेवमानस्य क्षिप्रं वातः प्रकोपमापद्यते न त-  
थेतरो दोषौ स तस्य प्रकोपमापन्नो यथोक्तैर्विकारैः शरीरमुपतपति बलवर्ण-  
सुखायुषामुपघाताय  
तस्यावजयनं--स्नेहस्वेदौ विधियुक्तौ मृदूनि च संशोधनानि स्नेहोष्णमधु-  
राम्ललवणयुक्तानि तद्वदभ्यवहार्याणि अभ्यङ्गोपनाहनोद्वेष्टनोन्मर्दनपरिषेका-  
वगाहनसंवाहनावपीडनवित्रासनविस्मापनविस्मारणानि सुरासवविधानं  
स्नेहाश्चानेकयोनयो दीपनीयपाचनीयवातहरविरेचनीयोपहितास्तथा शतपा-  
काः सहस्रपाकाः सर्वशश्च प्रयोगार्थाः बस्तयः बस्तिनियमः सुखशीलता  
चेति १६

पित्तलस्यापि पित्तप्रकोपणान्यासेवमानस्य क्षिप्रं पित्तं प्रकोपमापद्यते न तथे-  
तरौ दोषौ तदस्य प्रकोपमापन्नं यथोक्तैर्विकारैः शरीरमुपतपति बलवर्णसु-  
खायुषामुपघाताय  
तस्यावजयनं -- सर्पिष्पानं सर्पिषा च स्नेहनम् अधश्च दोषहरणं मधुरतिक्त-  
कषायशीतानां चौषधाभ्यवहार्याणामुपयोगः मृदुमधुरसुरभिशीतहृद्यानां ग-  
न्धानां चोपसेवा मुक्तामणिहारावलीनां च परमशिशिरवारिसंस्थितानां धा-  
रणमुरसा क्षणे क्षणेऽग्रचन्दनप्रियङ्गुकालीयमृणालशीतवातवारिभिरुत्पल-  
कुमुदकोकनदसौगन्धिकपद्मानुगतैश्च वारिभिरभिप्रोक्षणं श्रुतिसुखमृदुमधुरम-  
नोऽनुगानां च गीतवादित्राणां श्रवणं श्रवणं चाभ्युदयानां सुहृद्भिः संयोगः  
संयोगश्चेष्टाभिः स्त्रीभिः शीतोपहितांशुकस्रग्धारिणीभिः निशाकरांशुशीतल-  
प्रवातहर्म्यवासः शैलान्तरपुलिनशिशिरसदनवसनव्यजनपवनसेवनं रम्याणां  
चोपवनानां सुखशिशिरसुरभिमारुतोपहितानामुपसेवनं सेवनं च पद्मोत्पल-  
नलिनकुमुदसौगन्धिकपुण्डरीकशतपत्रहस्तानां सौम्यानां च सर्वभावाना-  
मिति १७

श्लेष्मलस्यापि श्लेष्मप्रकोपणान्यासेवमानस्य क्षिप्रं श्लेष्मा प्रकोपमाप-  
द्यते न तथेतरो दोषौ स तस्य प्रकोपमापन्नो यथोक्तैर्विकारैः शरीरमुपतपति  
बलवर्णसुखायुषामुपघाताय

तस्यावजयनं -- विधियुक्तानि तीक्ष्णोष्णानि संशोधनानि रूक्षप्रायाणि  
चाभ्यवहार्याणि कटुकतिक्तकषायोपहितानि तथैव धावनलङ्घनप्लवनपरि-  
सरणजागरणनियुद्धव्यवायव्यायामोन्मर्दनस्नानोत्सादनानि विशेषतस्ती-  
क्ष्णानां दीर्घकालस्थितानां च मद्यानामुपयोगः सधूमपानः सर्वशश्चोपवासः  
तथोष्णं वासः सुखप्रतिषेधश्च सुखार्थमेवेति १८

भवति चात्र--

सर्वरोगविशेषज्ञः सर्वकार्यविशेषवित्  
सर्वभेषजतत्त्वज्ञो राज्ञः प्राणपतिर्भवेदिति १९

तत्र श्लोकाः--

प्रकृत्यन्तरभेदेन रोगानीकविकल्पनम्  
परस्पराविरोधश्च सामान्यं रोगदोषयोः २०

दोषसंख्या विकाराणामेकदेशः प्रकोपणम्  
जरणं प्रति चिन्ता च कायाग्नेर्धुक्षणानि च २१

नराणां वातलादीनां प्रकृतिस्थापनानि च  
रोगानीके विमानेऽस्मिन् व्याहतानि महर्षिणा २२

इत्यग्निवेशकृते तन्त्रे चरकप्रतिसंस्कृते विमानस्थाने रोगानीकविमानं नाम  
षष्ठोऽध्यायः ६

## सप्तमोऽध्यायः

अथातो व्याधितरूपीयं विमानं व्याख्यास्यामः १

इति ह स्माह भगवानात्रेयः २

इह खलु द्वौ पुरुषौ व्याधितरूपौ भवतः गुरुव्याधितः लघुव्याधितश्च  
तत्र-गुरुव्याधित एकः सत्त्वबलशरीरसंपदुपेतत्वाल्लघुव्याधित इव दृश्यते  
लघुव्याधितोऽपरः सत्त्वादीनामधमत्वाद्गुरुव्याधित इव दृश्यते  
तयोरकुशलाः केवलं चक्षुषैव रूपं दृष्ट्वाऽध्यवस्यन्तो व्याधिगुरुलाघवे वि-  
प्रतिपद्यन्ते ३

नहि ज्ञानावयवेन कृत्स्ने ज्ञेये विज्ञानमुत्पद्यते  
विप्रतिपन्नास्तु खलु रोगज्ञाने उपक्रमयुक्तिज्ञाने चापि विप्रतिपद्यन्ते  
ते यदा गुरुव्याधितं लघुव्याधितरूपमासादयन्ति तदा तमल्पदोषं मत्वा सं-  
शोधनकालेऽस्मै मृदु संशोधनं प्रयच्छन्तो भूय एवास्य दोषानुदीरयन्ति  
यदा तु लघुव्याधितं गुरुव्याधितरूपमासादयन्ति तदा तं महादोषं मत्वा  
संशोधनकालेऽस्मै तीक्ष्णं संशोधनं प्रयच्छन्तो दोषानतिनिर्हृत्य शरीरमस्य  
क्षिण्वन्ति

एवमवयवेन ज्ञानस्य कृत्स्ने ज्ञेये ज्ञानमभिमन्यमानाः परिस्खलन्ति  
विदितवेदितव्यास्तु भिषजः सर्वं सर्वथा यथासंभवं परीक्ष्यं परीक्ष्याध्यव-  
स्यन्तो न क्वचिदपि विप्रतिपद्यन्ते यथेष्टमर्थमभिनिर्वर्तयन्ति चेति ४

भवन्ति चात्र--

सत्त्वादीनां विकल्पेन व्याधिरूपमथातुरे  
दृष्ट्वा विप्रतिपद्यन्ते बाला व्याधिबलाबले ५

ते भेषजमयोगेन कुर्वन्त्यज्ञानमोहिताः  
व्याधितानां विनाशाय क्लेशाय महतेऽपि वा ६

प्राज्ञास्तु सर्वमाज्ञाय परीक्ष्यमिह सर्वथा  
न स्वलन्ति प्रयोगेषु भेषजानां कदाचन ७

इति व्याधितरूपाधिकारे व्याधितरूपसंख्याग्रसंभवं व्याधितरूपहेतुविप्र-  
तिपत्तौ कारणं सापवादं संप्रतिपत्तिकारणं चानपवादं निशम्य भगवन्तमात्रे-  
यमग्निवेशोऽतः परं सर्वक्रिमीणां पुरीषसंश्रयाणां समुत्थानस्थानसंस्थानव-  
र्णानामप्रभावचिकित्सतविशेषान् पप्रच्छोपसंगृह्य पादौ ८

अथास्मै प्रोवाच भगवानात्रेयः -- इह खल्वग्निवेश विशतिविधाः क्रिमयः  
पूर्वमुद्दिष्टा नानाविधेन प्रविभागेनान्यत्र सहजेभ्यः ते पुनः प्रकृतिभिर्विभ-  
ज्यमानाश्चतुर्विधा भवन्ति तद्यथा -- पुरीषजाः श्लेष्मजाः शोणितजा मल-  
जाश्चेति ९

तत्र मलो बाह्यश्चाभ्यन्तरश्च

तत्र बाह्यमलजातान् मलजान् संचक्ष्महे

तेषां समुत्थानं मृजावर्जनं स्थानं -- केशश्मश्रुलोमपद्मबासांसि संस्थानम्  
अणवस्तिलाकृतयो बहुपादाश्च वर्णः कृष्णः शुक्लश्च नामानि यूकाः पिपी-  
लिकाश्च प्रभावः कण्डूजननं कोठपिडकाभिनिर्वर्तनं च चिकित्सितं तु ख-  
ल्वेषामपकर्षणं मलोपघातः मलकराणां च भावानामनुपसेवनमिति १०

शोणितजानां तु खलु कुष्ठैः समानं समुत्थानं स्थानं रक्तवाहिन्यो धमन्यः  
संस्थानम् अणवो वृत्ताश्चापादाश्च सूक्ष्मत्वाच्चैके भवन्त्यदृश्याः वर्णः ताम्रः  
नामानि केशादा लोमादा लोमद्वीपाः सौरसा ओडम्बरा जन्तुमातरश्चेति प्र-  
भावः केशश्मश्रुनखलोमपद्मापध्वंसः व्रणगतानां च हर्षकण्डूतोदसंसर्प-  
णानि अतिवृद्धानां च त्वक्सिरास्त्रायुमांसतरुणास्थिभक्षणमिति चिकित्सित-  
मप्येषां कुष्ठैः समानं तदुत्तरकालमुपदेक्ष्यामः ११

श्लेष्मजाः क्षीरगुडतिलमत्स्यानूपमांसपिष्टान्नपरमान्नकुसुम्भस्त्रेहाजीर्णपूति-  
क्लिन्नसंकीर्णविरुद्धासात्म्यभोजनसमुत्थानाः तेषामामाशयः स्थानं ते प्रव-  
र्धमानास्तूर्ध्वमधो वा विसर्पन्त्युभयतो वा संस्थानवर्णविशेषास्तु -- श्वेताः

पृथुब्रध्नसंस्थानाः केचित् केचिद्वृत्तपरिणाहा गण्डूपदाकृतयः श्वेतास्ताम्राव-  
भासाश्च केचिदणवो दीर्घास्तन्त्वाकृतयः श्वेताः तेषां त्रिविधानां श्लेष्मनि-  
मित्तानां क्रिमीणां नामानि अन्त्रादाः उदरादाः हृदयचराः चुरवः दर्भपुष्पाः  
सौगन्धिकाः महागुदाश्चेति प्रभावोहल्लासः आस्यसंस्त्रवणम् अरोचकावि-  
पाकौ ज्वरः मूर्च्छा जृम्भा क्षवथुः आनाहः अङ्गमर्दः छर्दिः काश्यं पारुष्यं  
चेति १२

पुरीषजास्तुल्यसमुत्थानाः श्लेष्मजैः तेषां स्थानं पक्वाशयः ते प्रवर्धमाना-  
स्त्वधो विसर्पन्ति यस्य पुनरामाशयाभिमुखाः स्युर्यदन्तरं तदन्तरं तस्योद्गार-  
निःश्वासाः पुरीषगन्धिनः स्युः संस्थानवर्णविशेषास्तु - सूक्ष्मवृत्तपरीणाहाः  
श्वेता दीर्घा ऊर्णांशुसंकाशाः केचित् केचित् पुनः स्थूलवृत्तपरीणाहाः श्याव-  
नीलहरितपीताः तेषां नामानि ककेरुकाः मकेरुकाः लेलिहाः सशूलकाः  
सौसुरादाश्चेति प्रभावः पुरीषभेदः काश्यं पारुष्यं लोमहर्षाभिनिर्वर्तनं च त एव  
चास्य गुदमुखं परितुदन्तः कण्डूं चोपजनयन्तो गुदमुखं पर्यासते त एव  
जातहर्षा गुदनिष्क्रमणमतिवेलं कुर्वन्ति इत्येष श्लेष्मजानां पुरीषजानां च  
क्रिमीणां समुत्थानादिविशेषः १३

चिकित्सितं तु खल्वेषां समासेनोपदिश्य पश्चाद्विस्तरेणोपदेक्ष्यामः  
तत्र सर्वक्रिमीणामपकर्षणमेवादितः कार्यं ततः प्रकृतिविघातः अनन्तरं नि-  
दानोक्तानां भावानामनुपसेवनमिति १४

तत्रापकर्षणं हस्तेनाभिगृह्य विमृश्योपकरणवताऽपनयनमनुपकरणेन वा  
स्थानगतानां तु क्रिमीणां भेषजेनापकर्षणं न्यायतः तच्चतुर्विधं तद्यथा शिरो-  
विरेचनं वमनं विरेचनम् आस्थापनं च इत्यपकर्षणविधिः  
प्रकृतिविघातस्त्वेषां कटुतिक्तकषायक्षारोष्णानां द्रव्याणामुपयोगः यच्चान्य-  
दपि किञ्चिच्छ्लेष्मपुरीषप्रत्यनीकभूतं तत्स्यात् इति प्रकृतिविघातः  
अनन्तरं निदानोक्तानां भावानामनुपसेवनं यदुक्तं निदानविधौ तस्य विवर्जनं  
तथाप्रायाणां चापरेषां द्रव्याणाम्  
इति लक्षणतश्चिकित्सितमनुव्याख्यातम्  
एतदेव पुनर्विस्तरेणोपदेक्ष्यते १५

अथैनं क्रिमिकोष्ठमातुरमग्रे षड्रात्रं सप्तरात्रं वा स्नेहस्वेदाभ्यामुपपाद्य श्वोभूते  
एनं संशोधनं पाययिताऽस्मीति क्षीरगुडदधितिलमत्स्यानूपमांसपिष्टान्नपर-  
मान्नकुसुम्भस्नेहसंप्रयुक्तैर्भोज्यैः सायं प्रातश्चोपपादयेत् समुदीरणार्थं क्रिमीणां  
कोष्ठाभिसरणार्थं च भिषक्

अथ व्युष्टायां रात्र्यां सुखोषितं सुप्रजीर्णभक्तं च विज्ञायास्थापनवमनविरेच-  
नैस्तदहरेवोपपादयेदुपपादनीयश्चेत् स्यात् सर्वान् परीक्ष्यविशेषान् परीक्ष्य  
सम्यक् १६

अथाहरेति ब्रूयात् मूलकसर्षपलशुनकरञ्जशिग्रुमधुशिग्रुखरपुष्पाभूस्तृणसुमु-  
खसुरसकुठेरकगरडीरकालमालकपर्णासक्षवकफणिज्झकानि सर्वाण्यथवा  
यथालाभं तान्याहृतान्यभिसमीक्ष्य खण्डशश्छेदयित्वा प्रक्षाल्य पानीयेन  
सुप्रक्षालितायां स्थाल्यां समावाप्य गोमूत्रेणार्धोदकेनाभिषिच्य साधयेत् स-  
ततमवघट्टयन् दर्व्या तमुपयुक्तभूयिष्ठेऽम्भसि गतरसेष्वौषधेषु स्थालीमवतार्य  
सुपरिपूतं कषायं सुखोष्णं मदनफलपिप्पलीविडङ्गकल्कतैलोपहितं स्वर्जि-  
कालवणितमभ्यासिच्य बस्तौ विधिवदास्थापयेदेनं तथाऽर्कालर्ककुटजाढ-  
कीकुष्ठकैडर्यकषायेण वा तथा शिग्रुपीलुकुस्तुम्बुरुकटुकासर्षपकषायेण त-  
थामलकशृङ्गवेरदारुहरिद्रापिचुमर्दकषायेण मदनफलादिसंयोगसंपादितेन  
त्रिरात्रं सप्तरात्रं वाऽऽस्थापयेत् १७

प्रत्यागते च पश्चिमे बस्तौ प्रत्याश्वस्तं तदहरेवोभयतोभागहरं संशोधनं पाय-  
येद्युक्त्या तस्य विधिरुपदेक्ष्यते मदनफलपिप्पलीकषायस्यार्धाञ्जलिमात्रेण  
त्रिवृत्कल्काक्षमात्रमालोडय पातुमस्मै प्रयच्छेत् तदस्य दोषमुभयतो निर्हरति  
साधु एवमेव कल्पोक्तानि वमनविरेचनानि प्रतिसंसृज्य पाययेदेनं बुद्ध्या  
सर्वविशेषानवेक्षमाणो भिषक् १८

अथैनं सम्यग्विरिक्तं विज्ञायापरह्णे शैखरिककषायेण सुखोष्णेन परिषेचयेत्  
तेनैव च कषायेण बाह्याभ्यन्तरान् सर्वोदकार्थान् कारयेच्छ्वत् तदभावे क-  
टुतिक्तकषायाणामौषधानां क्वाथैर्मूत्रक्षारैर्वा परिषेचयेत्  
परिषिक्तं चैनं निवातमागारमनुप्रवेश्य पिप्पलीपिप्पलीमूलचव्यचित्रकशृङ्ग-  
वेरसिद्धेन यवाग्वादिना क्रमेणोपाचरेत् विलेपीक्रमागतं चैनमनुवासयेद्वि-

डङ्गितैलेनैकान्तरं द्विस्त्रिर्वा १६

यदि पुनरस्यातिप्रवृद्धाज्जीर्षादान् क्रिमीन् मन्येत शिरस्येवाभिसर्पतः क-  
दाचित् ततः स्नेहस्वेदाभ्यामस्य शिर उपपाद्य विरेचयेदपामार्गतण्डुलादिना  
शिरोविरेचनेन २०

यस्त्वभ्यवहार्यविधिः प्रकृतिविधातायोक्तः क्रिमीणामथ तमनुव्याख्यास्या-  
मः--मूलकपर्णी समूलाग्रप्रतानामाहत्य खण्डशश्छेदयित्वोलूखले क्षोद-  
यित्वा पाणिभ्यां पीडयित्वा रसं गृह्णीयात् तेन रसेन लोहितशालितण्डुल-  
पिष्टं समालोडय पूपलिकां कृत्वा विधूमेष्वङ्गारेषूपकुड्य विडङ्गितैललव-  
णोपहितां क्रिमिकोष्ठाय भक्षयितुं प्रयच्छेत् अनन्तरं चाम्लकाञ्जिकमुदश्विद्वा  
पिप्पल्यादिपञ्चवर्गसंसृष्टं सलवणमनुपाययेत्  
अनेन कल्पेन मार्कवार्कसहचरनीपनिर्गुणडीसुमुखसुरसकुठेरकगण्डीरका-  
लमालकपर्णासक्षवकफणिज्जकबकुलकुटजसुवर्णक्षीरीस्वरसानामन्यतम-  
स्मिन् कारयेत् पूपलिकाः तथा किणिहीकिराततिक्तकसुवहामलकहरीत-  
कीबिभीतकस्वरसेषु कारयेत् पूपलिकाः स्वरसांश्चैतेषामेकैकशो द्वन्द्वशः स-  
र्वशो वा मधुविलुलितान् प्रातरनन्नाय पातुं प्रयच्छेत् ॥ २१

अथाश्वशकृदाहत्य महति किलिञ्जके प्रस्तीर्यातपे शोषयित्वोदूखले क्षोद-  
यित्वा दृषदि पुनः सूक्ष्मचूर्णानि कारयित्वा विडङ्गकषायेण त्रिफलाकषा-  
येण वाऽष्टकृत्वो दशकृत्वो वाऽऽतपे सुपरिभावितानि भावयित्वा दृषदि  
पुनः सूक्ष्माणि चूर्णानि कारयित्वा नवे कलशे समावाप्यानुगुप्तं निधापयेत्  
तेषां तु खलु चूर्णानां पाणितलं यावद्वा साधु मन्येत तत् क्षौद्रेण संसृज्य  
क्रिमिकोष्ठिने लेढुं प्रयच्छेत् २२

तथा भल्लातकास्थीन्याहत्य कलशप्रमाणेन चापोथ्य स्नेहभाविते दृढे क-  
लशे सूक्ष्मानेकच्छिद्रब्रध्ने शरीरमुपवेष्ट्य मृदावलिप्ते समावाप्योडुपेन पि-  
धाय भूमावाकण्ठं निखातस्य स्नेहभावितस्यैवान्यस्य दृढस्य कुम्भस्योपरि  
समारोप्य समन्ताद्गोमयैरुपचित्य दाहयेत् स यदा जानीयात् साधु दग्धानि  
गोमयानि विगतस्नेहानि च भल्लातकास्थीनीति ततस्तं कुम्भमुद्धरेत्



अथ तस्मादिद्वतीयात् कुम्भात् स्नेहमादाय विडङ्गतण्डुलचूर्णैः स्नेहार्धमात्रैः  
प्रतिसंसृज्यातपे सर्वमहः स्थापयित्वा ततोऽस्मै मात्रां प्रयच्छेत् पानाय तेन  
साधु विरिच्यते विरिक्तस्य चानुपूर्वी यथोक्ता  
एवमेव भद्रदारुसरलकाष्ठस्नेहानुपकल्प्य पातुं प्रयच्छेत् २३

अनुवासयेचैनमनुवासनकाले २४

अथाहरेति ब्रूयात्--शारदान्नवांस्तिलान् संपदुपेतान् तानाहत्य सुनिष्पूता-  
न्निष्पूय सुशुद्धान् शोधयित्वा विडङ्गकषाये सुखोष्णे प्रक्षिप्य निर्वापयेदा-  
दोषगमनात् गतदोषानभिसमीक्ष्य सुप्रलूनान् प्रलुञ्च्य पुनरेव सुनिष्पूतान्  
निष्पूय सुशुद्धान् शोधयित्वा विडङ्गकषायेण त्रिःसप्तकृत्वः सुपरिभावितान्  
भावयित्वा आतपे शोषयित्वा उलूखले संक्षुब्ध दृषदि पुनः श्लक्ष्णपिष्टान्  
कारयित्वा द्रोण्यामभ्यवधाय विडङ्गकषायेण मुहुर्मुहुर्वसिञ्चन् पाणिमर्दमेव  
मर्दयेत् तस्मिंस्तु खलु प्रपीड्यमाने यत्तैलमुदियात्तत् पाणिभ्यां पर्यादाय  
शुचौ दृढे कलशे न्यस्यानुगुप्तं निधापयेत् २५

अथाहरेति ब्रूयात्--तिल्वकोद्दालकयोर्द्वौ बिल्वमात्रौ पिण्डौ श्लक्ष्णपिष्टौ  
विडङ्गकषायेण तदर्धमात्रौ श्यामात्रिवृतयोः अतोऽर्धमात्रौ दन्तीद्रवन्त्योः अ-  
तोऽर्धमात्रौ च चव्यचित्रकयोरिति

एतं संभारं विडङ्गकषायस्यार्धाढकमात्रेण प्रतिसंसृज्य तत्तैलप्रस्थं समावाप्य  
सर्वमालोड्य महति पर्योगे समासिच्याग्रावधिश्रित्यासने सुखोपविष्टः स-  
र्वतः स्नेहमवलोकयन्नजस्त्रं मृद्वग्निना साधयेद्दर्व्या सततमवघट्टयन्  
स यदा जानीयाद्विरमति शब्दः प्रशाम्यति च फेनः प्रसादमापद्यते स्नेहः य-  
थास्वं च गन्धवर्णरसोत्पत्तिः संवर्तते च भैषज्यमङ्गुलिभ्यां मृद्यमानमनति-  
मृद्वनतिदारुणमनङ्गुलिग्राहि चेति स कालस्तस्यावतारणाय  
ततस्तमवतार्य शीतीभूतमहतेन वाससा परिपूय शुचौ दृढे कलशे समासि-  
च्य पिधानेन पिधाय शुक्लेन वस्त्रपट्टेनावच्छाद्य सूत्रेण सुबद्धं सुनिगुप्तं  
निधापयेत्

ततोऽस्मै मात्रां प्रयच्छेत् पानाय तेन साधु विरिच्यते सम्यगपहतदोषस्य  
चानुपूर्वी यथोक्ता

ततश्चैनमनुवासयेदनुवासनकाले  
 एतेनैव च पाकविधिना सर्षपातसीकरञ्जकोषातकीस्नेहानुपकल्प्य पाययेत्  
 सर्वविशेषानवेक्षमाणः  
 तेनागदो भवति २६

एवं द्वयानां श्लेष्मपुरीषसंभवानां क्रिमीणां समुत्थानसंस्थानवर्णनामप्रभाव-  
 चिकित्सितविशेषा व्याख्याताः सामान्यतः  
 विशेषतस्तु स्वल्पमात्रमास्थापनानुवासनानुलोमहरणभूयिष्ठं तेष्वेवौषधेषु  
 पुरीषजानां क्रिमीणां चिकित्सितं कर्तव्यं मात्राधिकं पुनः शिरोविरेचन-  
 वमनोपशमनभूयिष्ठं तेष्वेवौषधेषु श्लेष्मजानां क्रिमीणां चिकित्सितं कार्यम्  
 इत्येष क्रिमिघ्नो भेषजविधिरनुव्याख्यातो भवति  
 तमनुतिष्ठता यथास्वं हेतुवर्जने प्रयतितव्यम्  
 यथोद्देशमेवमिदं क्रिमिकोष्ठचिकित्सितं यथावदनुव्याख्यातं भवति २७

भवन्ति चात्र--

अपकर्षणमेवादौ क्रिमीणां भेषजं स्मृतम्  
 ततो विघातः प्रकृतेर्निदानस्य च वर्जनम् २८

अयमेव विकाराणां सर्वेषामपि निग्रहे  
 विधिर्दृष्टस्त्रिधा योऽयं क्रिमीनुद्दिश्य कीर्तितः २९

संशोधनं संशमनं निदानस्य च वर्जनम्  
 एतावद्भिषजा कार्ये रोगे रोगे यथाविधि ३०

तत्र श्लोकौ--

व्याधितौ पुरुषौ ज्ञाज्ञौ भिषजौ सप्रयोजनौ  
 विंशतिः क्रिमयस्तेषां हेत्वादिः सप्तको गणः ३१

उक्तो व्याधितरूपीये विमाने परमर्षिणा  
 शिष्यसंबोधनार्थाय व्याधिप्रशमनाय च ३२  
 इत्यग्निवेशकृते तन्त्रे चरकप्रतिसंस्कृते विमानस्थाने व्याधितरूपीयविमानं  
 नाम सप्तमोऽध्यायः ७

## अष्टमोऽध्यायः

अथातो रोगभिषग्जितयं विमानं व्याख्यास्यामः १

इति ह स्माह भगवानात्रेयः २

बुद्धिमानात्मनः कार्यगुरुलाघवं कर्मफलमनुबन्धं देशकालौ च विदित्वा  
युक्तिदर्शनाद्भिषग्बुभूषुः शास्त्रमेवादितः परीक्षेत  
विविधानि हि शास्त्राणि भिषजां प्रचरन्ति लोके तत्र यन्मन्येत सुमहद्यश-  
स्विधीरपुरुषासेवितमर्थबहुलमाप्तजनपूजितं त्रिविधशिष्यबुद्धिहितमपगत-  
पुनरुक्तदोषमार्षं सुप्रणीतसूत्रभाष्यसंग्रहक्रमं स्वाधारमनवपतितशब्दमकष्ट-  
शब्दं पुष्कलाभिधानं क्रमागतार्थमर्थतत्त्वविनिश्चयप्रधानं संगतार्थमसंकुल-  
प्रकरणमाशुप्रबोधकं लक्षणवच्चोदाहरणवच्च तदभिप्रपद्येत शास्त्रम्  
शास्त्रं ह्येवंविधममल इवादित्यस्तमो विधूय प्रकाशयति सर्वम् ३

ततोऽनन्तरमाचार्यं परीक्षेत तद्यथा--पर्यवदातश्रुतं परिदृष्टकर्माणं दक्षं द-  
क्षिणं शुचिं जितहस्तमुपकरणवन्तं सर्वेन्द्रियोपपन्नं प्रकृतिज्ञं प्रतिपत्तिज्ञमनु-  
पस्कृतविद्यमनहङ्कृतमनसूयकमकोपनं क्लेशक्षमं शिष्यवत्सलमध्यापकं  
ज्ञापनसमर्थं चेति  
एवंगुणो ह्याचार्यः सुक्षेत्रमार्तवो मेघ इव शस्यगुणैः सुशिष्यमाशु वैद्यगुणैः  
संपादयति ४

तमुपसृत्यारिराधयिषुरुपचरेदग्निवच्च देववच्च राजवच्च पितृवच्च भर्तृवच्चाप्र-  
मत्तः

ततस्तत्प्रसादात् कृत्स्नं शास्त्रमधिगम्य शास्त्रस्य दृढतायामभिधानस्य सौ-  
ष्ठवेऽर्थस्य विज्ञाने वचनशक्तौ च भूयो भूयः प्रयतेत सम्यक् ५

तत्रोपायाननुव्याख्यास्यामः--अध्ययनम् अध्यापनं तद्विद्यसंभाषा चेत्युपायाः

तत्रायमध्ययनविधिः--कल्यः कृतक्षणः प्रातरुत्थायोपव्यूषं वा कृत्वाऽऽव-  
श्यकमुपस्पृश्योदकं देवर्षिगोब्राह्मणगुरुवृद्धसिद्धाचार्येभ्यो नमस्कृत्य समे  
शुचौ देशे सुखोपविष्टो मनःपुरःसराभिर्वाग्भिः सूत्रमनुक्रामन् पुनः पुनरा-  
वर्तयेद् बुद्ध्वा सम्यगनुप्रविश्यार्थतत्त्वं स्वदोषपरिहारार्थं परदोषप्रमाणार्थं  
च एवं मध्यंदिनेऽपराह्णे रात्रौ च शश्वदपरिहापयन्नध्ययनमभ्यस्येत्  
इत्यध्ययनविधिः ७

अथाध्यापनविधिः--अध्यापने कृतबुद्धिराचार्यः शिष्यमेवादितः परीक्षेत त-  
द्यथा --प्रशान्तमार्यप्रकृतिकमक्षुद्रकर्माणमृजुचक्षुर्मुखनासावंशं तनुरक्तवि-  
शदजिह्वमविकृतदन्तौष्ठममिन्मिनं धृतिमन्तमनहङ्कृतं मेधाविनं वितर्कस्मृ-  
तिसंपन्नमुदारसत्त्वं तद्विद्यकुलजमथवा तद्विद्यवृत्तं तत्त्वाभिनिवेशिनमव्यङ्ग-  
मव्यापन्नेन्द्रियं निभृतमनुद्धतमर्थतत्त्वभावकमकोपनमव्यसनिनं शीलशौचा-  
चारानुरागदाक्ष्यप्रादक्षिण्योपपन्नमध्ययनाभिकाममर्थविज्ञाने कर्मदर्शने चा-  
नन्यकार्यमलुब्धमनलसं सर्वभूतहितैषिणमाचार्यसर्वानुशिष्टिप्रतिकरमनुरक्तं  
च एवंगुणसमुदितमध्याप्यमाहुः ८

एवंविधमध्ययनार्थिनमुपस्थितमारिराधयिषुमाचार्योऽनुभाषेत--उदगयने  
शुक्लपक्षे प्रशस्तेऽहनि तिष्यहस्तश्रवणाश्वयुजामन्यतमेन नक्षत्रेण योगमुपगते  
भगवति शशिनि कल्याणे कल्याणे च करणे मैत्रे मुहूर्ते मुण्डः कृतोपवासः  
स्नातः काषायवस्त्रसंवीतः सगन्धहस्तः समिधोऽग्निमाज्यमुपलेपनमुदकु-  
म्भान् माल्यदामदीपहिरण्यहेमरजतमणिमुक्ताविद्रुमक्षौमपरिधीन् कुशला-  
जसर्षपाक्षतांश्च शुक्लानि सुमनांसि ग्रथिताग्रथितानि मेध्यान् भक्ष्यान् ग-  
न्धांश्च घृष्टानादायोपतिष्ठस्वेति ९

स तथा कुर्यात् १०

तमुपस्थितमाज्ञाय समे शुचौ देशे प्राक्प्रवणे उदक्प्रवणे वा चतुष्किष्कुमात्रं  
चतुरस्रं स्थण्डिलं गोमयोदकेनोपलिप्तं कुशास्तीर्णं सुपरिहितं परिधिभिश्चतु-  
र्दिशं यथोक्तचन्दनोदकुम्भक्षौमहेमहिरण्यरजतमणिमुक्ताविद्रुमालङ्कृतं मेध्य-  
भक्ष्यगन्धशुक्लपुष्पलाजसर्षपाक्षतोपशोभितं कृत्वा तत्र पालाशीभिरैङ्गदी-

भिरौदुस्वरीभिर्माधूकीभिर्वा समिद्धिरग्निमुपसमाधाय प्रङ्गुखः शुचिरध्ययन-  
विधिमनुविधाय मधुसर्पिभ्यां त्रिस्त्रिर्जुहुयादग्निमाशीः संप्रयुक्तैर्मन्त्रैर्ब्रह्माण-  
मग्निं धन्वन्तरिं प्रजापतिमश्विनाविन्द्रमृषींश्च सूत्रकारानभिमन्त्रयमाणः पूर्वं  
स्वाहेति ११

शिष्यश्चैनमन्वाल्भेत

हुत्वा च प्रदक्षिणमग्निमनुपरिक्रामेत्

परिक्रम्य ब्राह्मणान् स्वस्ति वाचयेत् भिषजश्चाभिपूजयेत् १२

अथैनमग्निसकाशे ब्राह्मणसकाशे भिषक्सकाशे चानुशिष्यात् --

ब्रह्मचारिणा श्मश्रुधारिणा सत्यवादिनाऽमांसादेन मेध्यसेविना निर्मत्सरेणा-  
शस्त्रधारिणा च भवितव्यं न च ते मद्वचनात् किञ्चिदकार्यं स्यादन्यत्र राज-  
द्विष्टात् प्राणहराद्विपुलादधर्म्यादनर्थसंप्रयुक्ताद्वाऽप्यर्थात् मदर्पणेन मत्प्रधानेन  
मदधीनेन मत्प्रियहितानुवर्तिना च शश्वद्भवितव्यं पुत्रवद्वासवदर्थिवच्चोपच-  
रताऽनुवस्तव्योऽहम् अनुत्सेकेनावहितेनानन्यमनसा विनीतेनावेक्ष्यावेक्ष्य-  
कारिणाऽनसूयकेन चाभ्यनुज्ञातेन प्रविचरितव्यम् अनुज्ञातेन प्रविचरता पूर्वं  
गुर्वर्थोपाहरणे यथाशक्ति प्रयतितव्यं कर्मसिद्धिमर्थसिद्धिं यशोलाभं प्रेत्य च  
स्वर्गमिच्छता भिषजा त्वया गोब्राह्मणमादौ कृत्वा सर्वप्राणभृतां शर्माशा-  
सितव्यमहरहरुत्तिष्ठता चोपविशता च सर्वात्मना चातुराणामारोग्याय प्रय-  
तितव्यं जीवितहेतोरपि चातुरेभ्यो नाभिद्रोघव्यं मनसाऽपि च परस्त्रियो  
नाभिगमनीयास्तथा सर्वमेव परस्वं निभृतवेशपरिच्छदेन भवितव्यम् अशौ-  
ण्डेनापापेनापापसहायेन च श्लक्ष्णशुक्लधर्म्यशर्म्यधन्यसत्यहितमितवचसा  
देशकालविचारिणा स्मृतिमता ज्ञानोत्थानोपकरणसंपत्सु नित्यं यत्नवता च न  
च कदाचिद्राजद्विष्टानां राजद्वेषिणां वा महाजनद्विष्टानां महाजनद्वेषिणां  
वाऽप्यौषधमनुविधातव्यं तथा सर्वेषामत्यर्थविकृतदुष्टदुःखशीलाचारोपचा-  
राणामनपवादप्रतिकाराणां मुमूर्षूणां च तथैवासन्निहितेश्वराणां स्त्रीणामनध्य-  
क्षाणां वा न च कदाचित् स्त्रीदत्तमाविषमादातव्यमननुज्ञातं भर्त्राऽथवाऽध्य-  
क्षेण आतुरकुलं चानुप्रविशता विदितेनानुमतप्रवेशिना सार्धं पुरुषेण सुसंवी-  
तेनावकिशरसा स्मृतिमता स्तिमितेनावेक्ष्यावेक्ष्य मनसा सर्वमाचरता स-  
म्यगनुप्रवेष्टव्यम् अनुप्रविश्य च वाङ्मनोबुद्धीन्द्रियाणि न क्वचित् प्रणिधात-

व्यान्यन्यत्रातुरादातुरोपकारार्थादातुरगतेष्वन्येषु वा भावेषु न चातुरकुलप्रवृ-  
त्तयो बहिर्निश्चारयितव्याः हसितं चयुषः प्रमाणमातुरस्य जानताऽपि त्वया न  
वर्णयितव्यं तत्र यत्रोच्यमानमातुरस्यान्यस्य वाऽप्युपघाताय संपद्यते ज्ञानव-  
ताऽपि च नात्यर्थमात्मनो ज्ञाने विकल्थितव्यम् आप्तादपि हि विकल्थमाना-  
दत्यर्थमुद्विजन्त्यनेके १३

न चैव ह्यस्ति सुतरमायुर्वेदस्य पारं तस्मादप्रमत्तः शश्वदभियोगमस्मिन् ग-  
छेत् एतच्च कार्यम् एवंभूयश्च वृत्तसौष्ठवमनसूयता परेभ्योऽप्यागमयितव्यं  
कृत्स्नो हि लोको बुद्धिमतामाचार्यः शत्रुश्चाबुद्धिमताम् अतश्चाभिसमीक्ष्य  
बुद्धिमताऽमित्रस्यापि धन्यं यशस्यमायुष्यं पौष्टिकं लौक्यमभ्युपदिशतो व-  
चः श्रोतव्यमनुविधातव्यं चेति  
अतः परमिदं ब्रूयात्--देवताग्निद्विजगुरुवृद्धसिद्धाचार्येषु ते नित्यं सम्यग्व-  
र्तितव्यं तेषु ते सम्यग्वर्तमानस्यायमग्निः सर्वगन्धरसरत्नबीजानि यथेरिताश्च  
देवताः शिवाय स्युः अतोऽन्यथा वर्तमानस्याशिवायेति  
एवं ब्रुवति चाचार्ये शिष्यः तथा इति ब्रूयात्  
यथोपदेशं च कुर्वन्नध्याप्यः अतोऽन्यथा त्वनध्याप्यः  
अध्याप्यमध्यापयन् ह्याचार्यो यथोक्तैश्चाध्यापनफलैर्योगमाप्नोत्यन्यैश्चानुक्तैः  
श्रेयस्कैरैर्गुणैः शिष्यमात्मानं च युनक्ति  
इत्यध्यापनविधिरुक्तः १४

संभाषाविधिमत ऊर्ध्वं व्याख्यास्यामः -- भिषक् भिषजा सह संभाषेत  
तद्विद्यसंभाषा हि ज्ञानाभियोगसंहर्षकरी भवति वैशारद्यमपि चाभिनिर्वर्तय-  
ति वचनशक्तिमपि चाधत्ते यशश्चाभिदीपयति पूर्वश्रुते च संदेहवतः पुनः श्र-  
वणाच्छ्रुतसंशयमपकर्षति श्रुते चासंदेहवतो भूयोऽध्यवसायमभिनिर्वर्तयति  
अश्रुतमपि च कञ्चिदर्थे श्रोत्रविषयमापादयति यच्चाचार्यः शिष्याय शुश्रूषवे  
प्रसन्नः क्रमेणोपदिशति गुह्याभिमतमर्थजातं तत् परस्परेण सह जल्पन् पि-  
ण्डेन विजिगीषुराह संहर्षात् तस्मात्तद्विद्यसंभाषामभिप्रशंसन्ति कुशलाः १५

द्विविधा तु खलु तद्विद्यसंभाषा भवति सन्ध्यायसंभाषा विगृह्यसंभाषा च १६

तत्र ज्ञानविज्ञानवचनप्रतिवचनशक्तिसंपन्नेनाकोपनेनानुपस्कृतविद्येनानसूय-  
केनानुनेयेनानुनयकोविदेन क्लेशक्षमेण प्रियसंभाषणेन च सह सन्धायसं-  
भाषा विधीयते

तथाविधेन सह कथयन् विस्त्रब्धः कथयेत् पृच्छेदपि च विस्त्रब्धः पृच्छते  
चास्मै विस्त्रब्धाय विशदमर्थं ब्रूयात् न च निग्रहभयादुद्विजेत निगृह्य चैनं न  
हृष्येत् न च परेषु विकल्थेत् न च मोहादेकान्तग्राही स्यात् न चाविदितम-  
र्थमनुवर्णयेत् सम्यक् चानुनयेनानुनयेत् तत्र चावहितः स्यात्  
इत्यनुलोमसंभाषाविधिः १७

अत ऊर्ध्वमितरेण सह विगृह्य संभाषायां जल्पेच्छ्रेयसा योगमात्मनः पश्यन्  
प्रागेव च जल्पाज्जल्पान्तरं परावरान्तरं परिषद्विशेषांश्च सम्यक् परीक्षेत  
सम्यक्परीक्षा हि बुद्धिमतां कार्यप्रवृत्तिनिवृत्तिकालौ शंसति तस्मात् परी-  
क्षामभिप्रशंसन्ति कुशलाः

परीक्षमाणस्तु खलु परावरान्तरमिमान् जल्पकगुणाञ् श्रेयस्करान् दोषवतश्च  
परीक्षेत सम्यक् तद्यथा--श्रुतं विज्ञानं धारणं प्रतिभानं वचनशक्तिरिति एतान्  
गुणान् श्रेयस्करानाहुः इमान् पुनर्दोषवतः तद्यथा-कोपनत्वमवैशारद्यं भीरु-  
त्वमधारणत्वमनवहितत्वमिति

एतान् गुणान् गुरुलाघवतः परस्य चैवात्मनश्च तुलयेत् १८

तत्र त्रिविधः परः संपद्यते प्रवरः प्रत्यवरः समो वा गुणविनिक्षेपतः नत्वेव  
कात्स्न्येन १९

परिषत्तु खलु द्विविधा ज्ञानवती मूढपरिषच्च

सैव द्विविधा सति त्रिविधा पुनरनेन कारणविभागेन सुहृत्परिषत् उदासी-  
नपरिषत् प्रतिनिविष्टपरिषच्चेति

तत्र प्रतिनिविष्टायां परिषदि ज्ञानविज्ञानवचनप्रतिवचनशक्तिसंपन्नायां मू-  
ढायां वा न कथंचित् केनचित् सह जल्पो विधीयते मूढायां तु सुहृत्परिष-  
द्युदासीनायां वा ज्ञानविज्ञानवचनप्रतिवचनशक्तीरन्तरेणाप्यदीप्तयशसा म-  
हाजनविद्विष्टेनापि सह जल्पो विधीयते

तद्विधेन च सह कथयता आविद्धदीर्घसूत्रसंकुलैर्वाक्यदण्डकैः कथयितव्यम्

अतिहृष्टं मुहुर्मुहुरुपहसता परं निरूपयता च पर्षदमाकारैर्ब्रुवतश्चास्य वाक्याव-  
काशो न देयः कष्टशब्दं च ब्रुवता वक्तव्यो नोच्यते अथवा पुनर्हीना ते प्रतिज्ञा  
इति

पुनश्चाहूयमानः प्रतिवक्तव्यः--परिसंवत्सरो भवान् शिद्धस्व तावत् न त्वया  
गुरुरपासितो नूनम् अथवा पर्याप्तमेतावत्ते सकृदपि हि परिक्षेपिकं निहतं  
निहतमाहुरिति नास्य योगः कर्त्तव्यः कथञ्चित्  
अप्येवं श्रेयसा सह विगृह्य वक्तव्यमित्याहुरेके नत्वेवं ज्यायसा सह विग्रहं  
प्रशंसन्ति कुशलाः २०

प्रत्यवरेण तु सह समानाभिमतान् वा विगृह्य जल्पता सुहृत्परिषदि कथयि-  
तव्यम् अथवाऽप्युदासीनपरिषद्यवधानश्रवणज्ञानविज्ञानोपधारणवचनप्रति-  
वचनशक्तिसंपन्नायां कथयता चावहितेन परस्य साद्गुण्यदोषबलमवेक्षितव्यं  
समवेक्ष्य च यत्रैनं श्रेष्ठं मन्येत नास्य तत्र जल्पं योजयेदनाविष्कृतमयोगं कुर्वन्  
यत्र त्वेनमवरं मन्येत तत्रैवैनमाशु निगृहीयात्  
तत्र खल्विमे प्रत्यवराणामाशु निग्रहे भवन्त्युपायाः तद्यथा-श्रुतहीनं महता  
सूत्रपाठेनाभिभवेत् विज्ञानहीनं पुनः कष्टशब्देन वाक्येन वाक्यधारणाहीन-  
माविद्धदीर्घसूत्रसंकुलैर्वाक्यदण्डकैः प्रतिभाहीनं पुनर्वचनेनैकविधेनानेका-  
र्थवाचिना वचनशक्तिहीनमर्थोक्तस्य वाक्यस्याक्षेपेण अविशारदमपत्रपणेन  
कोपनमायासनेन भीरुं वित्रासनेन अनवहितं नियमनेनेति  
एवमेतैरुपायैः परमवरमभिभवेच्छीघ्रम् २१

तत्र श्लोकौ--

विगृह्य कथयेदुक्त्या युक्तं च न निवारयेत्  
विगृह्यभाषा तीव्रं हि केषांचिद्द्रोहमावहेत् २२

नाकार्यमस्ति क्रुद्धस्य नावाच्यमपि विद्यते  
कुशला नाभिनन्दन्ति कलहं समितौ सताम् २३

एवं प्रवृत्ते वादे कुर्यात् २४



प्रागेव तावदिदं कर्तुं यतेत--सन्धाय पर्षदाऽयनभूतमात्मनः प्रकरणमादेश-  
यितव्यं यद्वा परस्य भृशदुर्गं स्यात् पक्षमथवा परस्य भृशं विमुखमानयेत्  
परिषदि चोपसंहितायामशक्यमस्माभिर्वक्तुम् एषैव ते परिषद्यथेष्टं यथायोगं  
यथाभिप्रायं वादं वादमर्यादां च स्थापयिष्यतीत्युक्त्वा तूष्णीमासीत् २५

तत्रेदं वादमर्यादालक्षणं भवति -- इदं वाच्यम् इदमवाच्यम् एवं पराजितो  
भवतीति २६

इमानि तु खलु पदानि भिषग्वादमार्गज्ञानार्थमधिगम्यानि भवन्ति तद्यथा--  
वादः द्रव्यं गुणाः कर्म सामान्यं विशेषः समवायः प्रतिज्ञा स्थापना प्रतिष्ठापना  
हेतुः दृष्टान्तः उपनयः निगमनम् उत्तरं सिद्धान्तः शब्दः प्रत्यक्षम् अनुमानम्  
ऐतिह्यम् औपम्यं संशयः प्रयोजनं सव्यभिचारं जिज्ञासा व्यवसायः अर्थप्रा-  
प्तिः सम्भवः अनुयोज्यम् अननुयोज्यम् अनुयोगः प्रत्यनुयोगः वाक्यदोषः  
वाक्यप्रशंसा छलम् अहेतुः अतीतकालम् उपालम्भः परिहारः प्रतिज्ञाहानिः  
अभ्यनुज्ञा हेत्वन्तरम् अर्थान्तरं निग्रहस्थानमिति २७

तत्र वादो नाम स यत् परेण सह शास्त्रपूर्वकं विगृह्य कथयति  
स च द्विविधः संग्रहेण जल्पः वितण्डा च  
तत्र पक्षाश्रितयोर्वचनं जल्पः जल्पविपर्ययो वितण्डा  
यथा-एकस्य पक्षः पुनर्भवोऽस्तीति नास्तीत्यपरस्य तौ च स्वस्वपक्षहेतुभिः  
स्वस्वपक्षं स्थापयतः परपक्षमुद्धावयतः एष जल्पः जल्पविपर्ययो वितण्डा  
वितण्डा नाम परपक्षे दोषवचनमात्रमेव २८

द्रव्य-गुण-कर्म-सामान्य-विशेष-समवायाः स्वलक्षणैः श्लोकस्थाने पू-  
र्वमुक्ताः २९

अथ प्रतिज्ञा-प्रतिज्ञा नाम साध्यवचनं यथा-नित्यः पुरुष इति ३०

अथ स्थापना--स्थापना नाम तस्या एव प्रतिज्ञाया हेतुदृष्टान्तोपनयनिगमनैः  
स्थापना

पूर्वं हि प्रतिज्ञा पश्चात् स्थापना किं ह्यप्रतिज्ञातं स्थापयिष्यति यथा नित्यः पुरुष

इति प्रतिज्ञा हेतुः अकृतकत्वादिति दृष्टान्तः यथाऽऽकाशमिति उपनयः यथा चाकृतकमाकाशं तच्च नित्यं तथा पुरुष इति निगमनं तस्मान्नित्य इति ३१

अथ प्रतिष्ठापना प्रतिष्ठापना नाम या तस्या एव परप्रतिज्ञाया विपरीतार्थ-स्थापना

यथा-अनित्यः पुरुष इति प्रतिज्ञा हेतुः ऐन्द्रियकत्वादिति दृष्टान्तः यथा घट इति उपनयो यथा घट ऐन्द्रियकः स चानित्यः तथा चायमिति निगमनं तस्मादनित्य इति ३२

अथ हेतुः--हेतुर्नामोपलब्धिकारणं तत् प्रत्यक्षम् अनुमानम् ऐतिह्यम् औपम्यमिति एभिर्हेतुभिर्यदुपलभ्यते तत् तत्त्वम् ३३

अथ दृष्टान्तः दृष्टान्तो नाम यत्र मूर्खविदुषां बुद्धिसाम्यं यो वर्ण्यं वर्णयति यथा अग्निरुष्णः द्रवमुदकं स्थिरा पृथिवी आदित्यः प्रकाशक इति यथा आदित्यः प्रकाशकस्तथा सांख्यज्ञानं प्रकाशकमिति ३४

उपनयो निगमनं चोक्तं स्थापनाप्रतिष्ठापनाव्याख्यायाम् ३५

अथोत्तरम् उत्तरं नाम साधर्म्योपदिष्टे हेतौ वैधर्म्यवचनं वैधर्म्योपदिष्टे वा हेतौ साधर्म्यवचनम्

यथा हेतुसधर्माणो विकाराः शीतकस्य हि व्याधेर्हेतुभिः साधर्म्यं हिमशिशिरवातसंस्पर्शाः इति ब्रुवतः परो ब्रूयात् हेतुविधर्माणो विकाराः यथा शरीरावयवानां दाहौष्ण्यकोथप्रपचने हेतुवैधर्म्यं हिमशिशिरवातसंस्पर्शा इति

एतत् सविपर्ययमुत्तरम् ३६

अथ सिद्धान्तः-सिद्धान्तो नाम स यः परीक्षकैर्बहुविधं परीक्ष्य हेतुभिश्च साधयित्वा स्थाप्यते निर्णयः

स चतुर्विधः--सर्वतन्त्रसिद्धान्तः प्रतितन्त्रसिद्धान्तः अधिकरणसिद्धान्तः अभ्युपगमसिद्धान्तश्चेति

तत्र सर्वतन्त्रसिद्धान्तो नाम तस्मिंस्तस्मिन् सर्वस्मिंस्तन्त्रे तत्तत् प्रसिद्धं यथा सन्ति निदानानि सन्ति व्याधयः सन्ति सिद्धयुपायाः साध्यानामिति प्रतितन्त्रसिद्धान्तो नाम तस्मिंस्तस्मिन्नेकैकस्मिंस्तन्त्रे तत्तत् प्रसिद्धं यथा -- अन्यत्राष्टौ रसाः षडत्र पञ्चेन्द्रियाण्यत्र षडिन्द्रियाण्यन्यत्र तन्त्रे वातादिकृताः सर्वे विकारा यथाऽन्यत्र अत्र वातादिकृता भूतकृताश्च प्रसिद्धाः अधिकरणसिद्धान्तो नाम स यस्मिन्नधिकरणे प्रस्तूयमाने सिद्धान्यन्यान्यप्यधिकरणानि भवन्ति यथा न मुक्तः कर्मानुबन्धिकं कुरुते निस्पृहत्वात् इति प्रस्तुते सिद्धाः कर्मफल-मोक्ष-पुरुष-प्रेत्यभावा भवन्ति अभ्युपगमसिद्धान्तो नाम स यमर्थमसिद्धमपरीक्षितमनुपदिष्टमहेतुकं वा वादकालेऽभ्युपगच्छन्ति भिषजः तद्यथा--द्रव्यं प्रधानमिति कृत्वा वक्ष्यामः गुणाः प्रधानमिति कृत्वा वक्ष्यामः वीर्यं प्रधानमिति कृत्वा वक्ष्यामः इत्येवमादिः  
इति चतुर्विधः सिद्धान्तः ३७

अथ शब्दः--शब्दो नाम वर्णसमाम्नायः स चतुर्विधः--दृष्टार्थश्च अदृष्टार्थश्च सत्यश्च अनृतश्चेति तत्र दृष्टार्थो नाम-त्रिभिर्होतुभिर्दोषाः प्रकुप्यन्ति षड्भिरुपक्रमैश्च प्रशाम्यन्ति सति श्रोत्रादिसद्भावे शब्दादिग्रहणमिति अदृष्टार्थः पुनः अस्ति प्रेत्यभावः अस्ति मोक्ष इति सत्यो नाम -- यथार्थभूतः सन्त्यायुर्वेदोपदेशाः सन्ति सिद्धयुपायाः साध्यानां व्याधीनां सत्यारम्भफलानीति सत्यविपर्ययश्चानृतः ३८

अथ प्रत्यक्षं--प्रत्यक्षं नाम तद्यदात्मना चेन्द्रियैश्च स्वयमुपलभ्यते तत्रात्म-प्रत्यक्षाः सुखदुःखेच्छाद्वेषादयः शब्दादयस्त्विन्द्रियप्रत्यक्षाः ३९

अथानुमानम्--अनुमानं नाम तर्को युक्त्यपेक्षः यथा--अग्निं जरणशक्त्या बलं व्यायामशक्त्या श्रोत्रादीनि शब्दादिग्रहणेनेत्येवमादि ४०

अथैतिह्यम्--ऐतिह्यं नामाप्तोपदेशो वेदादिः ४१

अथौपम्यम्--औपम्यं नाम यदन्येनान्यस्य सादृश्यमधिकृत्य प्रकाशनं यथा  
-- दण्डेन दण्डकस्य धनुषा धनुःस्तम्भस्य इष्वासेनाऽऽरोम्यदस्येति ४२

अथ संशयः--संशयो नाम सन्देहलक्षणानुसन्दिग्धेष्वर्थेष्वनिश्चयः यथा--  
दृष्टा ह्यायुष्मल्लक्षणैरुपेताश्चानुपेताश्च तथा सक्रियाश्चाक्रियाश्च पुरुषाः शीघ्र-  
भङ्गाश्चिरजीविनश्च एतदुभयदृष्टत्वात् संशयः किमस्ति खल्वकालमृत्युरुत  
नास्तीति ४३

अथ प्रयोजनं प्रयोजनं नाम यदर्थमारभ्यन्त आरम्भाः यथा --यद्यकालमृ-  
त्युरस्ति ततोऽहमात्मानमायुष्यैरुपचरिष्याम्यनायुष्याणि च परिहरिष्यामि  
कथं मामकालमृत्युः प्रसहेतेति ४४

अथ सव्यभिचारं-सव्यभिचारं नाम यद्व्यभिचरणं यथा--  
भवेदिदमौषधमस्मिन् व्याधौ यौगिकमथवा नेति ४५

अथ जिज्ञासा--जिज्ञासा नाम परीक्षा यथा भेषजपरीक्षोत्तरकालमुपदेक्ष्यते  
४६

अथ व्यवसायः--व्यवसायो नाम निश्चयः यथा वातिक एवायं व्याधिः इ-  
दमेवास्य भेषजं चेति ४७

अथार्थप्राप्तिः--अर्थप्राप्तिर्नाम यत्रैकेनार्थेनोक्तेनापरस्यार्थस्यानुक्तस्यापि सि-  
द्धिः यथा--नायं संतर्पणसाध्यो व्याधिरित्युक्ते भवत्यर्थप्राप्तिः --  
अपतर्पणसाध्योऽयमिति नानेन दिवा भोक्तव्यमित्युक्ते भवत्यर्थप्राप्तिः --  
निशि भोक्तव्यमिति ४८

अथ संभवः--यो यतः संभवति स तस्य संभवः यथा --षड्धातवो ग-  
र्भस्य व्याधेरहितं हितमारोग्यस्येति ४९

अथानुयोज्यम्--अनुयोज्यं नाम यद्वाक्यं वाक्यदोषयुक्तं तत्  
सामान्यतो व्याहृतेष्वर्थेषु वा विशेषग्रहणार्थं यद्वाक्यं तदप्यनुयोज्यं यथा

संशोधनसाध्योऽयं व्याधिः इत्युक्ते किं वमनसाध्योऽयं किंवा विरेचनसा-  
ध्यः इत्यनुयुज्यते ५०

यथाननुयोज्यम्-अननुयोज्यं नामातो विपर्ययेण यथा-अयमसाध्यः ५१

अथानुयोगः--अनुयोगो नाम स यत् तद्विद्यानां तद्विद्यैरेव सार्धं तन्त्रे तन्त्रै-  
कदेशे वा प्रश्नः प्रश्नैकदेशो वा ज्ञानविज्ञानवचनप्रतिवचनपरीक्षार्थमादि-  
श्यते

यथा--नित्यः पुरुषः इति प्रतिज्ञाते यत् परः को हेतुः इत्याह सोऽनुयोगः ५२

अथ प्रत्यनुयोगः--प्रत्यनुयोगो नामानुयोगस्यानुयोगः यथा--  
अस्यानुयोगस्य पुनः को हेतुरिति ५३

अथ वाक्यदोषः--वाक्यदोषो नाम यथा खल्वस्मिन्नर्थे न्यूनम् अधिकम्  
अनर्थकम् अपार्थक्यं विरुद्धं चेति एतानि ह्यन्तरेण न प्रकृतोऽर्थः प्रणश्येत्  
तत्र न्यूनं -- प्रतिज्ञाहेतूदाहरणोपनयनिगमनानामन्यतमेनापि न्यूनं न्यूनं भ-  
वति यद्वा बहूपदिष्टहेतुकमेकेन हेतुना साध्यते तच्च न्यूनम्

अथाधिकम्--अधिकं नाम यन्न्यूनविपरीतं यद्वाऽऽयुर्वेदे भाष्यमाणे बार्ह-  
स्पत्यमौशनसमन्यद्वा यत्किञ्चिदप्रतिसंबद्धार्थमुच्यते यद्वा संबद्धार्थमपि  
द्विरभिधीयते तत् पुनरुक्तदोषत्वादधिकं तच्च पुनरुक्तं द्विविधम्--

अर्थपुनरुक्तं शब्दपुनरुक्तं च तत्रार्थपुनरुक्तं यथा--भेषजमौषधं साधनमिति  
शब्दपुनरुक्तं पुनर्भेषजं भेषजमिति

अथानर्थकम्--अनर्थकं नाम यद्वचनमक्षरग्राममात्रमेव स्यात् पञ्चवर्गवन्न  
चार्थतो गृह्यते

अथापार्थक्यम्--अपार्थक्यं नाम यदर्थवच्च परस्परेणासंयुज्यमानार्थकं यथा  
चक्रनक्रवंशवज्रनिशाकरा इति

अथ विरुद्धं विरुद्धं नाम यद्दृष्टान्तसिद्धान्तसमयैर्विरुद्धं तत्र पूर्वं दृष्टान्तसि-  
द्धान्तावुक्तौ समयः पुनस्त्रिधा भवति यथा--आयुर्वेदिकसमयः याज्ञिकस-  
मयः मोक्षशास्त्रिकसमयश्चेति तत्रायुर्वेदिकसमयः --चतुष्पादं भेषजमिति  
याज्ञिकसमयः--आलभ्या यजमानैः पशव इति मोक्षशास्त्रिकसमयः सर्व-

भूतेष्वहिंसेति तत्र स्वसमयविपरीतमुच्यमानं विरुद्धं भवति  
इति वाक्यदोषाः ५४

अथ वाक्यप्रशंसा--वाक्यप्रशंसा नाम यथा खल्वस्मिन्नर्थे त्वन्यूनम् अन-  
धिकम् अर्थवत् अनपार्थकम् अविरुद्धम् अधिगतपदार्थं चेति यत्तद्वाक्यम-  
ननुयोज्यमिति प्रशस्यते ५५

अथ छलं छलं नाम परिशठमर्थाभासमनर्थकं वाग्वस्तुमात्रमेव  
तद्द्विविधं वाक्छलं सामान्यच्छलं च

तत्र वाक्छलं नाम यथा कश्चिद्ब्रूयात्तवतन्त्रोऽयं भिषगिति अथ भिषग् ब्रू-  
यात्--नाहं नवतन्त्र एकतन्त्रोऽहमिति परो ब्रूयात् नाहं ब्रवीमि नव तन्त्राणि  
तवेति अपि तु नवाभ्यस्तं ते तन्त्रमिति भिषक् ब्रूयात् न मया नवाभ्यस्तं त-  
न्त्रम् अनेकधाऽभ्यस्तं मया तन्त्रमिति एतद्वाक्छलम्

सामान्यच्छलं नाम यथा--व्याधिप्रशमनायौषधमित्युक्ते परो ब्रूयात्--सत्  
सत्प्रशमनायेति किं नु भवानाह सन् हि रोगः सदैषधं यदि च सत् सत्प्र-  
शमनाय भवति तत्र सत् कासः सत् क्षयः सत्सामान्यात् कासस्ते क्षयप्रश-  
मनाय भविष्यतीति

एतत् सामान्यच्छलम् ५६

अथाहेतुः--अहेतुर्नाम प्रकरणसमः संशयसमः वर्यसमश्चेति

तत्र प्रकरणसमो नामाहेतुर्यथा--अन्यः शरीरादात्मा नित्य इति परो ब्रूयात्  
यस्मादन्यः शरीरादात्मा तस्मान्नित्यः शरीरं ह्यनित्यमतो विधर्मिणा चात्मना  
भवितव्यमित्येष चाहेतुः नहि य एव पक्षः स एव हेतुरति

संशयसमो नामाहेतुर्य एव संशयहेतुः स एव संशयच्छेदहेतुः यथा अयमा-  
युर्वेदैकदेशमाह किंन्वयं चिकित्सकः स्यान्न वेति संशये परो ब्रूयात् यस्मा-  
दयमायुर्वेदैकदेशमाह तस्माच्चिकित्सकोऽयमिति न च संशयच्छेदहेतुं वि-  
शेषयति एष चाहेतुः न हि य एव संशयहेतुः स एव संशयच्छेदहेतुर्भवति

वर्यसमो नामाहेतुः यो हेतुर्वर्याविशिष्टः यथा कश्चिद्ब्रूयात् अस्पर्शत्वा-  
द्बुद्धिरनित्या शब्दवदिति अत्र वर्यः शब्दो बुद्धिरपि वर्या तदुभयवर्या-  
विशिष्टत्वाद्वर्यसमोऽप्यहेतुः ५७

अथातीतकालम्--अतीतकालं नाम यत् पूर्वं वाच्यं तत् पश्चादुच्यते तत् कालातीत्वादग्राह्यं भवतीति पूर्वं वा निग्रहप्राप्तमनिगृह्य परिगृह्य पक्षान्तरितं पश्चान्निगृहीते तत्तस्यातीतकालत्वान्निग्रहवचनमसमर्थं भवतीति ५८

अथोपालम्भः--उपालम्भो नाम हेतोर्दोषवचनं यथा पूर्वमहेतवो हेत्वाभासा व्याख्याताः ५९

अथ परिहारः परिहारो नाम तस्यैव दोषवचनस्य परिहरणं यथा--  
नित्यमात्मनि शरीरस्थे जीवलिङ्गान्युपलभ्यन्ते तस्य चापगमान्नोपलभ्यन्ते तस्मादन्यः शरीरादात्मा नित्यश्चेति ६०

अथ प्रतिज्ञाहानिः--प्रतिज्ञाहानिर्नाम सा पूर्वपरिगृहीतां प्रतिज्ञां पर्यनुयुक्तो यत परित्यजति यथा प्राक् प्रतिज्ञां कृत्वा नित्यः पुरुष इति पर्यनुयुक्तस्त्वाह अनित्य इति ६१

अथाभ्यनुज्ञा अभ्यनुज्ञा नाम सा य इष्टानिष्टाभ्युपगमः ६२

अथ हेत्वन्तरं -- हेत्वन्तरं नाम प्रकृतहेतौ वाच्ये यद्विकृतहेतुमाह ६३

अथार्थान्तरम्--अर्थान्तरं नामैकस्मिन् वक्तव्येऽपरं यदाह  
यथाज्वरलक्षणे वाच्ये प्रमेहलक्षणमाह ६४

अथ निग्रहस्थानं--निग्रहस्थानं नाम पराजयप्राप्तिः तच्च त्रिरभिहितस्य वा-  
क्यस्यापरिज्ञानं परिषदि विज्ञानवत्यां यद्वा अननुयोज्यस्यानुयोगोऽनुयोज्यस्य  
चाननुयोगः

प्रतिज्ञाहानिः अभ्यनुज्ञा कालातीतवचनम् अहेतुः न्यूनम् अधिकं व्यर्थम्  
अनर्थकं पुनरुक्तं विरुद्धं हेत्वन्तरम् अर्थान्तरं च निग्रहस्थानम् ६५

इति वादमार्गपदानि यथोद्देशमभिनिर्दिष्टानि भवन्ति ६६

वादस्तु खलु भिषजां प्रवर्तमानो प्रवर्तेतायुर्वेद एव नान्यत्र

अत्र हि वाक्यप्रतिवाक्यविस्तराः केवलाश्चोपपत्तयः सर्वाधिकरणेषु  
तां सर्वाः समवेक्ष्यावेक्ष्य सर्वं वाक्यं ब्रूयात् नाप्रकृतकमशास्त्रमपरीक्षित-  
मसाधकमाकुलमव्यापकं वा  
सर्वं च हेतुमद्ब्रूयात्  
हेतुमन्तो ह्यकलुषाः सर्व एव वादविग्रहाश्चिकित्सिते कारणभूताः प्रशस्तबु-  
द्धिवर्धकत्वात् सर्वारम्भसिद्धिं ह्यावहत्यनुपहता बुद्धिः ६७

इमानि खलु तावदिह कानिचित् प्रकरणानि भिषजां ज्ञानार्थमुपदेक्ष्यामः  
ज्ञानपूर्वकं हि कर्मणां समारम्भं प्रशंसन्ति कुशलाः  
ज्ञात्वा हि कारणकरणकार्ययोनिकार्यकार्यफलानुबन्धदेशकालप्रवृत्त्युपा-  
यान् सम्यगभिनिर्वर्तमानः कार्याभिनिर्वृत्ताविष्टफलानुबन्धं कार्यमभिनिर्वर्त-  
यत्यनतिमहता यत्नेन कर्ता ६८

तत्र कारणं नाम तद् यत् करोति स एव हेतुः स कर्ता ६९

करणं पुनस्तद् यदुपकरणायोपकल्पते कर्तुः कार्याभिनिर्वृत्तौ प्रयतमानस्य ७०

कार्ययोनिस्तु सा या विक्रियमाणा कार्यत्वमापद्यते ७१

कार्यं तु तद्यस्याभिनिर्वृत्तिमभिसन्धाय कर्ता प्रवर्तते ७२

कार्यफलं पुनस्तद् यत्प्रयोजना कार्याभिनिर्वृत्तिरिष्यते ७३

अनुबन्धः खलु स यः कर्तारमवश्यमनुबध्नाति कार्यादुत्तरकालं कार्यनिमित्तः  
शुभो वाऽप्यशुभो भावः ७४

देशस्त्वधिष्ठानम् ७५

कालः पुनः परिणामः ७६

प्रवृत्तिस्तु खलु चेष्टा कार्यार्था सैव क्रिया कर्म यत्र कार्यसमारम्भश्च ७७



उपायः पुनस्त्रयाणां कारणादीनां सौष्ठवमभिविधानं च सम्यक् कार्यकार्य-  
फलानुबन्धवर्ज्यानां कार्याणामभिनिर्वर्तक इत्यतस्तूपायः कृते नोपायार्थो-  
ऽस्ति न च विद्यते तदात्वे कृताच्चोत्तरकालं फलं फलाच्चानुबन्ध इति ७८

एतद्दशविधमग्रे परीक्ष्यं ततोऽनन्तरं कार्यार्था प्रवृत्तिरिष्टा  
तस्माद्भिषक् कार्यं चिकीर्षुः प्राक् कार्यसमारम्भात् परीक्षया केवलं परीक्ष्यं  
परीक्ष्य कर्म समारभेत कर्तुम् ७९

तत्र चेद्भिषगभिषग्वा भिषजं कश्चिदेवं खलु पृच्छेद् वमनविरेचनास्थापना-  
नुवासनशिरोविरेचनानि प्रयोक्तुकामेन भिषजा कतिविधया परीक्षया कति-  
विधमेव परीक्ष्यं कश्चात्र परीक्ष्यविशेषः कथं च परीक्षितव्यः किंप्रयोजना च  
परीक्षा क्व च वमनादीनां प्रवृत्तिः क्व च निवृत्तिः प्रवृत्तिनिवृत्तिलक्षणसंयो-  
गे च किं नैष्ठिकं कानि च वमनादीनां भेषजद्रव्याण्युपयोगं गच्छन्तीति  
८०

स एवं पृष्ठो यदि मोहयितुमिच्छेत् ब्रूयादेनं बहुविधा हि परीक्षा तथा परी-  
क्ष्यविधिभेदः कतमेन विधिभेदप्रकृत्यन्तरेण भिन्नया परीक्षया केन वा वि-  
धिभेदप्रकृत्यन्तरेण परीक्ष्यस्य भिन्नस्य भेदाग्रं भवान् पृच्छत्याख्यायमानं ने-  
दानीं भवतोऽन्येन विधिभेदप्रकृत्यन्तरेण भिन्नया परीक्षयाऽन्येन वा विधिभे-  
दप्रकृत्यन्तरेण परीक्ष्यस्य भिन्नस्याभिलषितमर्थं श्रोतुमहमन्येन परीक्षाविधि-  
भेदेनान्येन वा विधिभेदप्रकृत्यन्तरेण परीक्ष्यं भित्त्वाऽन्यथाऽऽचक्षाण इच्छां  
पूरयेयमिति ८१

स यदुत्तरं ब्रूयात्तत् समीक्ष्योत्तरं वाच्यं स्याद्यथोक्तं च प्रतिवचनविधिमवेक्ष्य  
सम्यक् यदि तु ब्रूयान्न चैनं मोहयितुमिच्छेत् प्राप्तं तु वचनकालं मन्येत का-  
ममस्मै ब्रूयादाप्तमेव निखिलेन ८२

द्विविधा तु खलु परीक्षा ज्ञानवतां--प्रत्यक्षम् अनुमानं च  
एतद्धि द्वयमुपदेशश्च परीक्षा स्यात्  
एवमेषा द्विविधा परीक्षा त्रिविधा वा सहोपदेशेन ८३

दशविधं तु परीक्ष्यं कारणादि यदुक्तमग्रे तदिह भिषगादिषु संसार्य संदर्श-  
यिष्यामः--इह कार्यप्राप्तौ कारणं भिषक् करणं पुनर्भेषजं कार्ययोनिर्धातुवै-  
षम्यं कार्यं धातुसाम्यं कार्यफलं सुखावाप्तिः अनुबन्धः खल्वायुः देशो भू-  
मिरातुरश्च कालः पुनः संवत्सरश्चातुरावस्था च प्रवृत्तिः प्रतिकर्मसमारम्भः  
उपायस्तु भिषगादीनां सौष्ठवमभिविधानं च सम्यक्  
इहाप्यस्योपायस्य विषयः पूर्वैरेवोपायविशेषेण व्याख्यातः  
इति कारणादीनि दश दशसु भिषगादिषु संसार्य संदर्शितानि तथैवानुपूर्वै-  
तद्दशविधं परीक्ष्यमुक्तं च ८४

तस्य यो यो विशेषो यथा यथा च परीक्षितव्यः स तथा तथा व्याख्यास्यते  
८५

कारणं भिषगित्युक्तमग्रे तस्य परीक्षा--भिषङ्गाम यो भिषज्यति यः सूत्रार्थ-  
प्रयोगकुशलः यस्य चायुः सर्वथा विदितं यथावत्  
स च सर्वधातुसाम्यं चिकीर्षन्नात्मानमेवादितः परीक्षेत गुणिषु गुणतः का-  
र्याभिनिर्वृत्तिं पश्यन् कच्चिदहमस्य कार्यस्याभिनिर्वर्तने समर्थो न वेति तत्रेमे  
भिषग्गुणा यैरुपपन्नो भिषग्धातुसाम्याभिनिर्वर्तने समर्थो भवति तद्यथा --  
पर्यवदातश्रुतता परिदृष्टकर्मता दाक्ष्यं शौचं जितहस्तता उपकरणवत्ता सर्वे-  
न्द्रियोपपन्नता प्रकृतिज्ञता प्रतिपत्तिज्ञता चेति ८६

करणं पुनर्भेषजम्

भेषजं नाम तद्यदुपकरणयोपकल्पते भिषजो धातुसाम्याभिनिर्वृत्तौ प्रयतमा-  
नस्य विशेषतश्चोपायान्तेभ्यः

तद्द्विविधं व्यपाश्रयभेदात्--दैवव्यपाश्रयं युक्तिव्यपाश्रयं चेति  
तत्र देवव्यपाश्रयं मन्त्रौषधिमणिमङ्गलबल्युपहारहोमनियमप्रायश्चित्तोपवास-  
स्वस्त्ययनप्रणिपातगमनादि युक्तिव्यपाश्रयं संशोधनोपशमने चेष्टाश्च दृष्टफ-  
लाः

एतच्चैव भेषजमङ्गभेदादपि द्विविधं द्रव्यभूतम् अद्रव्यभूतं च

तत्र यद्द्रव्यभूतं तदुपायाभिप्लुतम्

उपायो नाम भयदर्शनविस्मापनविस्मारणक्षोभणहर्षणभर्त्सनवधबन्धस्वप्न-

संवाहनादिरमूर्तो भावविशेषो यथोक्ताः सिद्धयुपायाश्चोपायाभिप्लुता इति  
यत्तु द्रव्यभूतं तद्वमनादिषु योगमुपैति  
तस्यापीयं परीक्षा-इदमेवंप्रकृत्येवंगुणमेवंप्रभावमस्मिन् देशे जातमस्मिन्-  
तावेवं गृहीतमेवं निहितमेवमुपस्कृतमनया च मात्रया युक्तमस्मिन् व्याधा-  
वेवंविधस्य पुरुषस्यैवतावन्तं दोषमपकर्षत्युपशमयति वा यदन्यदपि चैवं-  
विधं भेषजं भवेत्तद्वानेन विशेषेण युक्तमिति ८७

कार्ययोनिर्धातुवैषम्यं तस्य लक्षणं विकारागमः  
परीक्षा त्वस्य विकारप्रकृतेश्चैवोनातिरिक्तलिङ्गविशेषावेक्षणं विकारस्य च  
साध्यासाध्यमृदुदारुणलिङ्गविशेषावेक्षणमिति ८८

कार्यं धातुसाम्यं तस्य लक्षणं विकारोपशमः  
परीक्षा त्वस्य रुगुपषशमनं स्वरवर्णयोगः शरीरोपचयः बलवृद्धिः अभ्यव-  
हार्याभिलाषः रुचिराहारकाले अभ्यवहतस्य चाहारस्य काले सम्यग्जरणं  
निद्रालाभो यथाकालं वैकारिकाणां च स्वप्नानामदर्शनं सुखेन च प्रतिबोधनं  
वातमूत्रपुरीषरेतसां मुक्तिः सर्वाकारैर्मनोबुद्धीन्द्रियाणां चाव्यापत्तिरिति ८९

कार्यफलं सुखावाप्तिः तस्य लक्षणं--मनोबुद्धीन्द्रियशरीरतुष्टिः ९०

अनुबन्धस्तु खल्वायुः तस्य लक्षणं प्राणैः सह संयोगः ९१

देशस्तु भूमिरातुरश्च ९२

तत्र भूमिपरीक्षा आतुरपरिज्ञानहेतोर्वा स्यादौषधपरिज्ञानहेतोर्वा  
तत्र तावदियमातुरपरिज्ञानहेतोः  
तद्यथा-अयं कस्मिन् भूमिदेशे जातः संवृद्धो व्याधितो वा तस्मिंश्च भूमिदेशे  
मनुष्याणामिदमाहारजातम् इदं विहारजातम् इदमाचारजातम् एतावच्च ब-  
लम् एवंविधं सत्त्वम् एवंविधं सात्म्यम् एवंविधो दोषः भक्तिरियम् इमे  
व्याधयः हितमिदम् अहितमिदमिति प्रायोग्रहणेन  
औषधपरिज्ञानहेतोस्तु कल्पेषु भूमिपरीक्षा वक्ष्यते ९३

आतुरस्तु खलु कार्यदेशः

तस्य परीक्षा आयुषः प्रमाणज्ञानहेतोर्वा स्याद् बलदोषप्रमाणज्ञानहेतोर्वा  
तत्र तावदियं बलदोषप्रमाणज्ञानहेतोः दोषप्रमाणानुरूपो हि भेषजप्रमाणवि-  
कल्पो बलप्रमाणविशेषापेक्षो भवति

सहसा ह्यतिबलमौषधमपरीक्षकप्रयुक्तमल्पबलमातुरमतिपातयेत् न ह्यतिब-  
लान्याग्नेयवायवीयान्यौषधान्यग्निक्षारशस्त्रकर्माणि वा शक्यन्तेऽल्पबलैः  
सोढुम् असह्यातितीक्ष्णवेगत्वाद्धि तानि सद्यः प्राणहराणि स्युः

एतच्चैव कारणमपेक्षमाणा हीनबलमातुरमविषादकरैर्मृदुसुकुमारप्रायैरुत्त-  
रोत्तरगुरुभिरविभ्रमैरनात्ययिकैश्चोपचरन्त्यौषधैः विशेषतश्च मारीः ता ह्यनव-  
स्थितमृदुविवृतविकलवहदयाः प्रायः सुकुमार्योऽबलाः परसंस्तभ्याश्च तथा  
बलवति बलवद्व्याधिपरिगते स्वल्पबलमौषधमपरीक्षकप्रयुक्तमसाध-  
कमेव भवति

तस्मादातुरं परीक्षेत प्रकृतितश्च विकृतितश्च सारतश्च संहननतश्च प्रमाणतश्च  
सात्म्यतश्च सत्त्वतश्च आहारशक्तितश्च व्यायामशक्तितश्च वयस्तश्चेति बलप्र-  
माणविशेषग्रहणहेतोः ६४

तत्र प्रकृत्यादीन् भावाननुव्याख्यास्यामः

तद्यथा--शुक्रशोणितप्रकृतिं कालगर्भाशयप्रकृतिं आतुराहारविहारप्रकृतिं  
महाभूतविकारप्रकृतिं च गर्भशरीरमपेक्षते

एतानि हि येन येन दोषेणाधिकेनैकेनानेकेन वा समनुबध्यन्ते तेन तेन दोषेण  
गर्भोऽनुबध्यते ततः सा सा दोषप्रकृतिरुच्यते मनुष्याणां गर्भादिप्रवृत्ता

तस्माच्छ्लेष्मलाः प्रकृत्या केचित् पित्तलाः केचित् वातलाः केचित् संसृ-  
ष्टाः केचित् समधातवः केचिद्भवन्ति

तेषां हि लक्षणानि व्याख्यास्यामः ६५

श्लेष्मा हि स्निग्धश्लक्ष्णमृदुमधुरसारसान्द्रमन्दस्तिमितगुरुशीतविज्जलाच्छः  
तस्य स्नेहाच्छ्लेष्मलाः स्निग्धाङ्गाः श्लक्ष्णत्वाच्छ्लक्ष्णाङ्गाः मृदुत्वादृष्टि-  
सुखसुकुमारावदातगात्राः माधुर्यात् प्रभूतशुक्रव्यवायापत्याः सारत्वात् सा-  
रसंहतस्थिरशरीराः सान्द्रत्वादुपचितपरिपूर्णसर्वाङ्गाः मन्दत्वान्मन्दचेष्टाहा-  
रव्याहाराः स्तैमित्यादशीघ्रारम्भक्षोभविकाराः गुरुत्वात् साराधिष्ठितावस्थि-

तगतयः शैत्यादल्पक्षुत्तृष्णासंतापस्वेददोषाः विज्जलत्वात् सुश्लिष्टसारस-  
न्धिबन्धनाः तथाऽच्छत्वात् प्रसन्नदर्शनाननाः प्रसन्नस्निग्धवर्णस्वराच्च भवन्ति  
त एवंगुणयोगाच्छ्लेष्मला बलवन्तो वसुमन्तो विद्यावन्त ओजस्विनः शा-  
न्ता आयुष्मन्तश्च भवन्ति ६६

पित्तमुष्णं तीक्ष्णं द्रवं विस्त्रमम्लं कटुकं च  
तस्यौष्ण्यात् पित्तला भवन्त्युष्णासहा उष्णमुखाः सुकुमारावदातगात्राः प्रभू-  
तपिप्लुव्यङ्गतिलपिडकाः क्षुत्पिपासावन्तः क्षिप्रवलीपलितखालित्यदोषाः  
प्रायो मृद्वल्पकपिलश्मश्रुलोमकेशाश्च तैक्ष्ण्यात्तीक्ष्णपराक्रमाः तीक्ष्णाग्रयः  
प्रभूताशनपानाः क्लेशासहिष्णवो दन्दशूकाः द्रवत्वाच्छिथिलमृदुसन्धिमां-  
साः प्रभूतसृष्टस्वेदमूत्रपुरीषाश्च विस्त्रत्वात् प्रभूतपूतिकक्षास्यशिरःशरीरगन्धाः  
कट्वम्लत्वादल्पशुक्रव्यवायापत्याः त एवंगुणयोगात् पित्तला मध्यबला  
मध्यायुषो मध्यज्ञानविज्ञानविज्ञानवित्तोपकरणवन्तश्च भवन्ति ६७

वातस्तु रूक्षलघुचलबहुशीघ्रशीतपुरुषविशदः  
तस्य रौक्ष्याद्वातला रूक्षापचिताल्पशरीराः प्रततरूक्षक्षामसन्नसक्तजर्जरस्वरा  
जागरूकाश्च भवन्ति लघुत्वान्नलघुचपलगतिचेष्टाहारव्याहाराः चलत्वादन-  
वस्थितसन्ध्यक्षिभ्रूहन्वोष्ठजिह्वाशिरःस्कन्धपाणिपादाः बहुत्वाद्बहुप्रलापक-  
ण्डरासिराप्रतानाः शोघ्रत्वाच्छ्रीघ्रसमारम्भक्षोभविकाराः शीघ्रत्रासरागवि-  
रागाः श्रुतग्राहिणोऽल्पस्मृतयश्च शैत्याच्छीतासहिष्णवः प्रततशीतकोद्वेपक-  
स्तम्भाः पारुष्यात् पुरुषकेशश्मश्रुरोमनखदशनवदनपाणिपादाः वैशद्यात्  
स्फुटिताङ्गावयवाः सततसन्धिशब्दगामिनश्च भवन्ति त एवं गुणयोगाद्वात-  
लाः प्रायेणाल्पबलाश्चाल्पायुषश्चाल्पापत्याश्चाल्पसाधनाश्चाल्पधनाश्च भवन्ति  
॥ ६८

संसर्गात् संसृष्टलक्षणाः ६९

सर्वगुणसमुदितास्तु समधातवः  
इत्येवं प्रकृतितः परीक्षेत १००  
विकृतितश्चेति विकृतिरुच्यते विकारः

तत्र विकारं हेतुदोषदूष्यप्रकृतिदेशकालबलविशेषैर्लिङ्गितश्च परीक्षेत न ह्य-  
न्तरेण हेत्वादीनां बलविशेषं व्याधिबलविशेषोपलब्धिः

यस्य हि व्याधेर्दोषदूष्यप्रकृतिदेशकालबलसाम्यं भवति महच्च हेतुलिङ्गबलं  
स व्याधिर्बलवान् भवति तद्विपर्ययाच्चाल्पबलः मध्यबलस्तु दोषदूष्यादी-  
नामन्यतमसामान्याद्धेतुलिङ्गमध्यबलत्वाच्चोपलभ्यते १०१

सारतश्चेति साराण्यष्टौ पुरुषाणां बलमानविशेषज्ञानार्थमुपदिश्यन्ते तद्यथा-  
त्वग्रक्तमांसमेदोऽस्थिमज्जशुक्रसत्त्वानीति १०२

तत्र स्निग्धश्लक्ष्णमृदुप्रसन्नसूक्ष्माल्पगम्भीरसुकुमारलोमा सप्रभेव च त्वक्  
त्वक्साराणाम्  
सा सारता सुखसौभाग्यैश्वर्योपभोगबुद्धिविद्यारोग्यप्रहर्षणान्यायुष्यत्वं चाचष्टे  
१०३

कर्णाक्षिमुखजिह्वानासौष्ठपाणिपादतलनखललाटमेहनं स्निग्धरक्तवर्णं श्रीम-  
द्भ्राजिष्णु रक्तसाराणाम्  
सा सारता सुखमुद्धतां मेधां मनस्वित्वं सौकुमार्यमनतिबलमक्लेशसहिष्णु-  
त्वमुष्णासहिष्णुत्वं चाचष्टे १०४

शङ्खललाटकृकाटिकाक्षिगरण्डहनुग्रीवास्कन्धोदरकक्षवक्षःपाणिपादसन्धयः  
स्थिरगुरुशुभमांसोपचिता मांससाराणाम्  
सा सारता क्षमां धृतिमलौल्यं वित्तं विद्यां सुखमार्जवमारोग्यं बलमायुश्च  
दीर्घमाचष्टे १०५

वर्णस्वरनेत्रकेशलोमनखदन्तौष्ठमूत्रपुरीषेषु विशेषतः स्नेहो मेदःसाराणाम्  
सा सारता वित्तैश्वर्यसुखोपभोगप्रदानान्यार्जवं सुकुमारोपचारतां चाचष्टे १०६

पाष्णिगुल्फजान्वरत्निजत्रुचिबुकशिरःपर्वस्थूलाः स्थूलास्थिनखदन्ताश्चास्थि-  
साराः

ते महोत्साहाः क्रियावन्तः क्लेशसहाः सारस्थिरशरीरा भवन्त्यायुष्मन्तश्च  
१०७

मृद्वङ्गा बलवन्तः स्निग्धवर्णस्वराः स्थूलदीर्घवृत्तसन्धयश्च मज्जसाराः ते दीर्घायुषो बलवन्तः श्रुतवित्तविज्ञानापत्यसंमानभाजश्च भवन्ति १०८

सौम्याः सौम्यप्रेक्षिणः क्षीरपूर्णलोचना इव प्रहर्षबहुलाः स्निग्धवृत्तसारसम-  
संहतशिखरिदशनाः प्रसन्नस्निग्धवर्णस्वरा भ्राजिष्णवो महास्फिचश्च शुक्र-  
साराः

ते स्त्रीप्रियोपभोगा बलवन्तः सुखैश्वर्यारोग्यवित्तसंमानापत्यभाजश्च भवन्ति  
१०९

स्मृतिमन्तो भक्तिमन्तः कृतज्ञाः प्राज्ञाः शुचयो महोत्साहा दक्षा धीराः समर-  
विक्रान्तयोधिनस्त्यक्तविषादाः सुव्यवस्थितगतिगम्भीरबुद्धिचेष्टाः कल्या-  
णाभिनिवेशिनश्च सत्त्वसाराः

तेषां स्वलक्षणैरेव गुणा व्याख्याताः ११०

तत्र सर्वैः सारैरुपेताः पुरुषा भवन्त्यतिबलाः परमसुखयुक्ताः क्लेशसहाः स-  
र्वारम्भेष्व्वात्मनि जातप्रत्ययाः कल्याणाभिनिवेशिनः स्थिरसमाहितशरीराः  
सुसमाहितगतयः सानुनादस्निग्धगम्भीरमहास्वराः सुखैश्वर्यवित्तोपभोगसं-  
मानभाजो मन्दजरसो मन्दविकाराः प्रायस्तुल्यगुणविस्तीर्णापत्याश्चिरजीवि-  
नश्च १११

अतो विपरीतास्त्वसाराः ११२

मध्यानां मध्यैः सारविशेषैर्गुणविशेषा व्याख्याता भवन्ति ११३

इति साराण्यष्टौ पुरुषाणां बलप्रमाणविशेषज्ञानार्थमुपदिष्टानि भवन्ति ११४

कथं नु शरीरमात्रदर्शनादेव भिषङ्गुह्येदयमुपचितत्वाद्बलवान् अयमल्पबलः  
कृशत्वात् महाबलोऽयं महाशरीरत्वात् अयमल्पशरीरत्वादल्पबल इति दृ-  
श्यन्ते ह्यल्पशरीराः कृशाश्चैके बलवन्तः तत्र पिपीलिकाभारहरणवत् सिद्धिः  
अतश्च सारतः परीक्षेतेत्युक्तम् ११५

संहननतश्चेति संहननं संहतिः संयोजनमित्येकोऽर्थः

तत्र समसुविभक्तास्थि सुबद्धसन्धि सुनिविष्टमांसशोणितं सुसंहतं शरीर-  
मित्युच्यते

तत्र सुसंहतशरीराः पुरुषा बलवन्तः विपर्ययेणाल्पबलाः मध्यत्वात् संहन-  
नस्य मध्यबला भवन्ति ११६

प्रमाणतश्चेति शरीरप्रमाणं पुनर्यथास्वेनाङ्गुलिप्रमाणेनोपदेक्ष्यते उत्सेधवि-  
स्तारायामैर्यथाक्रमम्

तत्र पादौ चत्वारि षट् चतुर्दशाङ्गुलानि जङ्घे त्वष्टादशाङ्गुले षोडशाङ्गुलप-  
रिक्षेपे च जानुनी चतुरङ्गुले षोडशाङ्गुलपरिक्षेपे त्रिंशदङ्गुलपरिक्षेपावष्टाद-  
शाङ्गुलावूरु षडङ्गुलदीर्घौ वृषणावष्टाङ्गुलपरिणाहौ शेफः षडङ्गुलदीर्घं प-  
ञ्चाङ्गुलपरिणाहं द्वादशाङ्गुलिपरिणाहो भगः षोडशाङ्गुलविस्तारा कटी दशा-  
ङ्गुलं बस्तिशिरः दशाङ्गुलविस्तारं द्वादशाङ्गुलमुदरं दशाङ्गुलविस्तीर्णं द्वाद-  
शाङ्गुलायामे पार्श्वे द्वादशाङ्गुलं स्तनान्तरं द्व्यङ्गुलं स्तनपर्यन्तं चतुर्विंशत्यङ्गु-  
लविशालं द्वादशाङ्गुलोत्सेधमुरः द्व्यङ्गुलं हृदयम् अष्टाङ्गुलौ स्कन्धौ षडङ्गु-  
लावंसौ षोडशाङ्गुलौ प्रबाहू पञ्चदशाङ्गुलौ प्रपाणी हस्तौ द्वादशाङ्गुलौ क-  
क्षावष्टाङ्गुलौ त्रिकं द्वादशाङ्गुलोत्सेधम् अष्टादशाङ्गुलोत्सेधं पृष्ठं चतुरङ्गुलो-  
त्सेधा द्वाविंशत्यङ्गुलपरिणाहा शिरोधरा द्वादशाङ्गुलोत्सेधं चतुर्विंशत्यङ्गुल-  
परिणाहमाननं पञ्चाङ्गुलमास्यं चिबुकौष्ठकर्णाक्षिमध्यनासिकाललाटं चतुर-  
ङ्गुलं षोडशाङ्गुलोत्सेधं द्वात्रिंशदङ्गुलपरिणाहं शिरः इति पृथक्त्वेनाङ्गावय-  
वानां मानमुक्तम्

केवलं पुनः शरीरमङ्गुलिपर्वाणि चतुरशीतिः

तदायामविस्तारसमं सममुच्यते

तत्रायुर्वलमोजः सुखमैश्वर्यं वित्तसिष्टाश्चापरे भावा भयन्त्यायत्ताः प्रमाणवति  
शरीरे विपर्ययस्तवतो हीनेऽधिके वा ११७

सात्म्यतश्चेति सात्म्यं नाम तद्यत् सातत्येनोपसेव्यमानमुपशेते

तत्र ये घृतक्षीरतैलमांसरससात्म्याः सर्वरससात्म्याश्च ते बलवन्तः क्लेशस-  
हाश्चिरजीविनश्च भवन्ति रूक्षसात्म्याः पुनरेकरससात्म्याश्च ये ते प्रायेणाल्प-  
बला अल्पक्लेशसहा अल्पायुषोऽल्पसाधनाश्च भवन्ति व्यामिश्रसात्म्यास्तु ये



ते मध्यबलाः सात्म्यनिमित्ततो भवन्ति ११८

सत्त्वतश्चेति सत्त्वमुच्यते मनः

तच्छरीरस्य तन्त्रकमात्मसंयोगात्

तत्त्रिविधं बलभेदेन--प्रवरं मध्यमम् अवरं चेति अतश्च प्रवरमध्यावरसत्त्वाः  
पुरुषा भवन्ति

तत्र प्रवरसत्त्वाः सत्त्वसारास्ते सारेषूपदिष्टाः स्वल्पशरीरा ह्यपि ते निजाग-  
न्तुनिमित्तासु महतीष्वपि पीडास्वव्यथा दृश्यन्ते सत्त्वगुणवैशेष्यात् मध्य-  
सत्त्वास्त्वपरानात्मन्युपनिधाय संस्तम्भयन्त्यात्मनाऽऽत्मानं परैर्वाऽपि संस्त-  
भ्यन्ते हीनसत्त्वास्तु नात्मना नापि परैः सत्त्वबलं प्रतिशक्यन्ते उपस्तम्भयितुं  
महाशरीरा ह्यपि ते स्वल्पानामपि वेदनानामसहा दृश्यन्ते सन्निहितभयशो-  
कलोभमोहमाना रौद्रभैरवद्विष्टबीभत्सविकृतसंकथास्वपि च पशुपुरुषमांस-  
शोणितानि चावेक्ष्य विषादवैवर्ण्यमूर्च्छोन्मादभ्रमप्रपतनानामन्यतममाप्नुव-  
न्त्यथवा मरणमिति ११९

आहारशक्तितश्चेति आहारशक्तिरभ्यवहरणशक्त्या जरणशक्त्या च परीक्ष्या  
बलायुषी ह्याहारायते १२०

व्यायामशक्तितश्चेति व्यायामशक्तिरपि कर्मशक्त्या परीक्ष्या  
कर्मशक्त्या ह्यनुमीयते बलत्रैविध्यम् १२१

वयस्तश्चेति कालप्रमाणविशेषापेक्षिणी हि शरीरावस्था वयोऽभिधीयते  
तद्वयो यथास्थूलभेदेन त्रिविधं बालं मध्यं जीर्णमिति  
तत्र बालमपरिपक्वधातुमजातव्यञ्जनं सुकुमारमक्लेशसहमसंपूर्णबलं श्ले-  
ष्मधातुप्रायमाषोडशवर्षं विवर्धमानधातुगुणं पुनः प्रायेणानवस्थितसत्त्वमा-  
त्रिंशद्वर्षमुपदिष्टं मध्यं पुनः समत्वागतबलवीर्यपौरुषपराक्रमग्रहणधारणस्म-  
रणवचनविज्ञानसर्वधातुगुणं बलस्थितमवस्थितसत्त्वमविशीर्यमाणधातुगुणं  
पित्तधातुप्रायमाषष्टिवर्षमुपदिष्टम् अतः परं हीयमानधात्विन्द्रियबलवीर्यपौ-  
रुषपराक्रमग्रहणधारणस्मरणवचनविज्ञानं भ्रश्यमानधातुगुणं वायुधातुप्रायं  
क्रमेण जीर्णमुच्यते आवर्षशतम्

वर्षशतं खल्वायुषः प्रमाणमस्मिन् काले सन्ति च पुनरधिकोनवर्षशतजी-  
विनोऽपि मनुष्याः तेषां विकृतिवर्ज्यैः प्रकृत्यादिबलविशेषैरायुषो लक्षणतश्च  
प्रमाणमुपलभ्य वयसस्त्रित्वं विभजेत् १२२

एवं प्रकृत्यादीनां विकृतिवर्ज्यानां भावानां प्रवरमध्यावरविभागेन बलवि-  
शेषं विभजेत्

विकृतिबलत्रैविध्येन तु दोषबलं त्रिविधमनुमीयते  
ततो भैषज्यस्य तीक्ष्णमृदुमध्यविभागेन त्रैविध्यं विभज्य यथादोषं भैषज्यम-  
वचारयेदिति १२३

आयुषः प्रमाणज्ञानहेतोः पुनरिन्द्रियेषु जातिसूत्रीये च लक्षणान्युपदेक्ष्यन्ते  
१२४

कालः पुनः संवत्सरश्चातुरावस्था च

तत्र संवत्सरो द्विधा त्रिधा षोढा द्वादशधा भूयश्चाप्यतः प्रविभज्यते तत्तत्कार्य-  
मभिसमीक्ष्य

अत्र खलु तावत् षोढा प्रविभज्य कार्यमुपदेक्ष्यते हेमन्तो ग्रीष्मो वर्षाश्चेति  
शीतोष्णवर्षलक्षणास्त्रय ऋतवो भवन्ति तेषामन्तरेष्वितरे साधारणलक्षणा-  
स्त्रय ऋतवः प्रावृट्शरद्वसन्ता इति

प्रावृडिति प्रथमः प्रवृष्टः कालः तस्यानुबन्धो हि वर्षाः

एवमेते संशोधनमधिकृत्य षट् विभज्यन्ते ऋतवः १२५

तत्र साधारणलक्षणेष्वातुषु वमनादीनां प्रवृत्तिर्विधीयते निवृत्तिरितरेषु  
साधारणलक्षणा हि मन्दशीतोष्णवर्षत्वात् सुखतमाश्च भवन्त्यविकल्पकाश्च  
शरीरौषधानाम् इतरे पुनरत्यर्थशीतोष्णवर्षत्वाद्दुःखतमाश्च भवन्ति विकल्प-  
काश्च शरीरौषधानाम् १२६

तत्र हेमन्ते ह्यतिमात्रशीतोपहतत्वाच्छरीरमसुखोपपन्नं भवत्यतिशीतवाता-  
ध्मातमतिदारुणीभूतमवबद्धदोषं च भेषजं पुनः संशोधनार्थमुष्णस्वभावम-  
तिशीतोपहतत्वान्मन्दवीर्यत्वमापद्यते तस्मात्तयोः संहोगे संशोधनमयोगा-

योपपद्यते शरीरमपि च वातोपद्रवाय

ग्रीष्मे पुनर्भृशोष्णोपहतत्वाच्छरीरमसुखोपपन्नं भवत्युष्णवातातपाध्मातमति-  
शिथिलमत्यर्थप्रविलीनदोषं भेषजं पुनः संशोधनार्थमुष्णस्वभावमुष्णानुगम-  
नात्तीक्ष्णतरत्वमापद्यते तस्मात्तयोः संयोगे संशोधनमतियोगायोपपद्यते शरीर-  
मपि पिपासोपद्रवाय

वर्षासु तु मेघजलावतते गूढार्कचन्द्रतारे धाराकुले वियति भूमौ पङ्कजलप-  
टलसंवृतायामत्यर्थोपक्लिन्नशरीरेषु भूतेषु विहतस्वभावेषु च केवलेष्वौष-  
धग्रामेषु तोयतोयदानुगतमारुतसंसर्गाद् गुरुप्रवृत्तीनि वमनादीनि भवन्ति  
गुरुसमुत्थानानि च शरीराणि

तस्माद्भ्रमनादीनां निवृत्तिर्विधीयते वर्षान्तेष्वृतुषु न चेदात्ययिकं कर्म  
आत्ययिके पुनः कर्मणि काममृतुं विकल्प्य कृत्रिमगुणोपधानेन यथर्तुगुणवि-  
परीतेन भेषजं संयोगसंस्कारप्रमाणविकल्पेनोपपाद्य प्रमाणवीर्यसमं कृत्वा  
ततः प्रयोजयेदुत्तमेन यत्नेनावहितः १२७

आतुरावस्थास्वपि तु कार्याकार्यं प्रति कालाकालसंज्ञा तद्यथा अस्यामव-  
स्थायामस्य भेषजस्याकालः कालः पुनरन्यस्येति एतदपि हि भवत्यवस्था-  
विशेषेण तस्मादातुरावस्थास्वपि हि कालाकालसंज्ञा

तस्य परीक्षा--मुहुर्मुहुरातुरस्य सर्वावस्थाविशेषावेक्षणं यथावद्भेषजप्रयो-  
गार्थम्

न ह्यतिपतितकालमप्राप्तकालं वा भेषजमुपयुज्यमानं यौगिकं भवति कालो  
हि भैषज्यप्रयोगपर्याप्तिमभिनिर्वर्तयति १२८

प्रवृत्तिस्तु प्रतिकर्मसमारम्भः

तस्य लक्षणं भिषगौषधातुरपरिचारकाणां क्रियासमायोगः १२९

उपायः पुनर्भिषगादीनां सौष्ठवमभिविधानं च सम्यक्

तस्य लक्षणं--भिषगादीनां यथोक्तगुणसंपद् देशकालप्रमाणसात्म्यक्रिया-  
दिभिश्च सिद्धिकारणैः सम्यगुपपादितस्यौषधस्यावचारणमिति १३०

एवमेते दश परीक्ष्यविशेषाः पृथक् पृथक् परीक्षितव्या भवन्ति १३१

परीक्षायास्तु खलु प्रयोजनं प्रतिपत्तिज्ञानम्  
प्रतिपत्तिर्नाम यो विकारो यथा प्रतिपत्तव्यस्तस्य तथाऽनुष्ठानज्ञानम् १३२

यत्र तु खलु वमनादीनां प्रवृत्तिः यत्र च निवृत्तिः तद्व्यासतः सिद्धिषूत्तरमुप-  
देक्ष्यामः १३३

प्रवृत्तिनिवृत्तिलक्षणसंयोगे तु गुरुलाघवं संप्रधार्य सम्यगध्यवस्येदन्यतरनि-  
ष्ठायाम्

सन्ति हि व्याधयः शास्त्रेषूत्सर्गापवादैरुपक्रमं प्रति निर्दिष्टाः  
तस्माद्गुरुलाघवं संप्रधार्य सम्यगध्यवस्येदित्युक्तम् १३४

यानि तु खलु वमनादिषु भेषजद्रव्याण्युपयोगं गच्छन्ति तान्यनुव्याख्या-  
स्यामः

तद्यथा--फलजीमूतकेद्ववाकुधामार्गवकुटजकृतवेधनफलानि फलजीमूत-  
केद्ववाकुधामार्गवपत्रपुष्पाणि आरग्वधवृक्षकमदनस्वादुकण्टकपाठापाट-  
लाशार्ङ्गेष्टामूर्वासप्तपर्णनक्तमालपिचुमर्दपटोलसुषवीगुडूचीचित्रकसोमव-  
ल्कशतावरीद्वीपीशिगुमूलकषायैः मधुकमधूककोविदारकर्बुदारनीपविदुल-  
बिम्बीशणपुष्पीसदापुष्पाप्रत्यक्पुष्पाकषायैश्च एलाहरेणुप्रियङ्गुपृथ्वीकाकु-  
स्तुम्बरुतगरनलदहीवेरतालीशोशीरकषायैश्च इक्षुकाण्डेद्विचक्षुवालिवादर्भ-  
पोटगलकालङ्कतकषायैश्च सुमनासौमनस्यायनीहरिद्रादारुहरिद्रावृश्चीरपुनर्न-  
वामहासहाक्षुद्रसहाकषायैश्च शाल्मलिशाल्मलिकभद्रपर्येलापर्युपोदिको-  
द्दालकधन्वनराजादनोपचित्रागोपीशृङ्गाटिकाकषायैश्च पिप्पलीपिप्पलीमूल-  
चव्यचित्रकशृङ्गवेरसर्षपफाणितक्षीरक्षारलवणोदकैश्च यथालाभं यथेष्टं वा-  
प्युपसंस्कृत्य वर्तिक्रियाचूर्णासवलेहस्त्रेहकषायमांसरसयवागूयूषकाम्बलि-  
कक्षीरोपधेयान्मोदकानन्यांश्च भक्ष्यप्रकारान् विविधाननुविधाय यथार्हं वम-  
नार्हाय दद्याद्विधिवद्वमनम्

इति कल्पसंग्रहो वमनद्रव्याणाम्  
कल्पमेषां विस्तारेणोत्तरकालमुपदेक्ष्यामः १३५

विरेचनद्रव्याणि तु श्यामात्रिवृच्चतुरङ्गुलतिल्वकमहावृक्षसप्तलाशङ्खिनीद-

न्तीद्रवन्तीनां क्षीरमूलत्वक्पत्रपुष्पफलानि यथायोगं तैस्तैः क्षीरमूलत्वक्पत्र-  
पुष्पफलैर्विक्लिप्ताविक्लिप्तैः अजगन्धाश्चगन्धाजशृङ्गीक्षीरिणीनीलिनीक्ली-  
तककषायैश्च प्रकीर्योदकीर्यामसूरविदलाकम्पिल्लकविडङ्गगवाक्षीकषायैश्च  
पीलुप्रियालमृद्वीकाकाशमर्यपरूषकवदरदाडिमामलकहरीतकीबिभीतकवृश्ची-  
रपुनर्नवाविदारिगन्धादिकषायैश्च सीधुसुरासौवीरकतुषोदकमैरेयमेदकमदि-  
रामधुमधूलकधान्याम्लकुवलबदरखर्जूरकर्कन्धुभिश्च दधिदधिमण्डोदश्वि-  
द्धिश्च गोमहिष्यजावीनां च क्षीरमूत्रैर्यथालाभं यथेष्टं वाऽप्युपसंस्कृत्य व-  
र्तिक्रियाचूर्णासवलेहस्नेहकषायमांसरसयूषकाम्बलिकयवागूक्षीरोपधेयान्  
मोदकानन्यांश्च भक्ष्यप्रविकारान् विविधांश्च योगाननुविधाय यथार्हं विरेच-  
नार्हाय दद्याद्विरेचनम्

इति कल्पसंग्रहो विरेचनद्रव्याणाम्

कल्पमेषां विस्तरेण यथावदुत्तरकालमुपदेक्ष्यामः १३६

आस्थापनेषु तु भूयिष्ठकल्पानि द्रव्याणि यानि योगमुपयान्ति तेषु तेष्वव-  
स्थान्तरेष्वातुराणां तानि द्रव्याणि नामतो विस्तरेणोपदिश्यमानान्यपरिसं-  
ख्येयानि स्युरतिबहुत्वात् इष्टश्चानतिसंक्षेपविस्तरोपदेशस्तन्त्रे इष्टं च केवलं  
ज्ञानं तस्माद्रसत एव तान्यत्र व्याख्यास्यामः

रससंसर्गविकल्पविस्तरो ह्येषामपरिसङ्ख्येयः समवेतानां रसानामंशांशब-  
लविकल्पातिबहुत्वात्

तस्माद्द्रव्याणां चैकदेशमुदाहरणार्थं रसेष्वनुविभज्य रसैकैकश्येन च ना-  
मलक्षणार्थं षडास्थापनस्कन्धा रसतोऽनुविभज्य व्याख्यास्यन्ते १३७

यत्तु षड्विधमास्थापनमेकरसमित्याचक्षते भिषजः तदुर्लभतमं संसृष्टरसभू-  
यिष्ठत्वाद्द्रव्याणाम्

तस्मान्मधुराणि मधुरप्रायाणि मधुरविपाकानि मधुरप्रभावाणि च मधुरस्कन्धे  
मधुराण्येव कृत्वोपदेक्ष्यन्ते तथेतराणि द्रव्याण्यपि १३८

तद्यथा--जीवकर्षभकौ जीवन्ती वीरा तामलकी काकोली क्षीरकाकोली  
मुद्गपर्णी माषपर्णी शालपर्णी पृश्निपर्यसनपर्णी मधुपर्णी मेदा महामेदा क-  
र्कटशृङ्गी शृङ्गाटिका छिन्नरुहा च्छत्राऽतिच्छत्रा श्रावणी महाश्रावणी सहदेवा

विश्वदेवा शुक्ला क्षीरशुक्ला बलाऽतिबला विदारी क्षीरविदारी क्षुद्रसहा  
महासहा ऋष्यगन्धाऽश्वगन्धा वृक्षीरः पुनर्नवा बृहती कण्टकारिकोरुबूको  
मोरटः श्वदंष्ट्रा संहर्षा शतावरी शतपुष्पा मधूकपुष्पी यष्टीमधु मधूलिका मृ-  
द्वीका खर्जूरं परूषकमात्मगुप्ता पुष्करबीजं कशेरुकं राजकशेरुकं राजादनं  
कतकं काश्मर्यं शीतपाक्योदनपाकी तालखर्जूरमस्तकमिन्दुरिन्दुवालिका द-  
र्भः कुशः काशः शालिर्गुन्द्रेत्कटकः शरमूलं राजक्षवकः ऋष्यप्रोक्ता द्वारदा  
भारद्वाजी वनत्रपुष्यभीरुपत्री हंसपादी काकनासिका कुलिङ्गाक्षी क्षीरवल्ली  
कपोलवल्ली कपोतवल्ली सोमवल्ली गोपवल्ली मधुवल्ली चेति एषामे-  
वंविधानामन्येषां च मधुरवर्गपरिसंख्यातानामौषधद्रव्याणां छेद्यानि खण्ड-  
शश्छेदयित्वा भेद्यानि चाणुशो भेदयित्वा प्रक्षाल्य पानीयेन सुप्रक्षालितायां  
स्थाल्यां समावाप्य पयसाऽर्धोदकेनाभ्यासिच्य साधयेद्द्वयां सततमवघट्ट-  
यन् तदुपयुक्तभूयिष्ठेऽम्भसि गतरसेष्वौषधेषु पयसि चानुपदग्धे स्थालीमुप-  
हृत्य सुपरिपूतं पयः सुखोष्णं घृततैलवसामञ्जलवणफाणितोपहितं बस्तिं  
वातविकारिणे विधिज्ञो विधिवद्दद्यात् शीतं तु मधुसर्पिर्भ्यामुपसंसृज्य पि-  
त्तविकारिणे विधिवद्दद्यात्  
इति मधुरस्कन्धः १३६

आम्रात्रातकलकुचकरमर्दवृक्षाम्लाम्लवेतसकुवलबदरदाडिममातुलुङ्गग-  
ण्डीरामलकनन्दीतकशीतकतिन्तिडीकदन्तशठैरावतककोशाम्रधन्वनानां  
फलानि पत्राणि चाम्रातकाश्मन्तकचाङ्गेरीणां चतुर्विधानां चाम्लिकानां द्वयोश्च  
कोलयोश्चामशुष्कयोर्द्वयोश्चैव शुष्काम्लिकयोर्ग्राम्यारण्ययोः आसवद्रव्याणि च  
सुरासौवीरकतुषोदकमैरेयमेदकमदिरामधुशुक्तशीधुदधिमण्डोदश्विद्धा-  
न्याम्लादीनि च एषामेवंविधानामन्येषां चाम्लवर्गपरिसंख्यातानामौषधद्र-  
व्याणां छेद्यानि खण्डशश्छेदयित्वा भेद्यानि चाणुशो भेदयित्वा द्रवैः स्था-  
ल्यामभ्यासिच्य साधयित्वोपसंसृज्य यथावत्तैलवसामञ्जलवणफाणितोप-  
हितं सुखोष्णं बस्तिं वातविकारिणे विधिज्ञो विधिवद्दद्यात् इत्यम्लस्कन्धः  
१४०

सैन्धवसौवर्चलकालविडपाक्यानूपकूप्यवालुकैलमौलकसामुद्ररोमकौब्धि-  
दौषरपाटेयकपांशुजान्येवंप्रकाराणि चान्यानि लवणवर्गपरिसंख्यातानि ए-

तान्यम्लोपहितान्युष्णोदकोपहितानि वा स्नेहवन्ति सुखोष्णं बस्तिं वातविकारिणे विधिज्ञो विधिवद्दद्यात् इति लवणस्कन्धः १४१

पिप्पलीपिप्पलीमूलहस्तिपिप्पलीचव्यचित्रकशृङ्गवेरमरिचाजमोदार्द्रकविडङ्गकुस्तुम्बुरुपीलुतेजोवत्येलाकुष्ठभल्लातकास्थिहिङ्गुनिर्यासकिलिममूलकसर्षपलशुनकरञ्जशिग्रुकमधुशिग्रुकखरपुष्पभूस्तृणसुमुखसुरसकुठेरकार्जकगरडीरकालमालकपर्णासक्षवकफणिज्जकक्षारमूत्रपित्तानीति एषामेवंविधानां चान्येषां कटुकवर्गपरिसंख्यातानां औषधद्रव्याणां छेद्यानि खण्डशश्छेदयित्वा भेद्यानि चाणुशो भेदयित्वा गोमूत्रेण सह साधयित्वोपसंस्कृत्य यथावन्मधुतैललवणोपहितं सुखोष्णं बस्तिं श्लेष्मविकारिणे विधिज्ञे विधिवद्दद्यात् इति कटुकस्कन्धः १४२

चन्दननलदकृतमालनक्तमालनिम्बतुम्बुरुकुटजहरिद्रादारुहरिद्रामुस्तमूर्वाकिराततिक्तककटुकरोहिणीत्रायमाणाकारवेल्लिकाकरीरकरवीरकेबुककठिल्लकवृषमण्डूकपर्णीकर्कोटकवार्ताकुक्कृशकाकमाचीकाकोदुम्बरिकासुषव्यतिविषापटोलकुलकपाठागुडूचीवेत्राग्रवेतसविकङ्कतबकुलसोमवल्कसप्तपर्णसुमनार्कावल्गुजवचातगरागुरुवालकोशीराणीति एषामेवंविधानां चान्येषां तिक्तवर्गपरिसंख्यातानामौषधद्रव्याणां छेद्यानि खण्डशश्छेदयित्वा भेद्यानि चाणुशो भेदयित्वा प्रक्षाल्य पानीयेनाभ्यासिच्य साधयित्वोपसंस्कृत्य यथावन्मधुतैललवणोपहितं सुखोष्णं बस्तिं श्लेष्मविकारिणे विधिज्ञो विधिवद्दद्यात् शीतं तु मधुसर्पिर्भ्यामुपसंसृज्य पित्तविकारिणे विधिज्ञो विधिवद्दद्यात् इति तिक्तस्कन्धः १४३

प्रियङ्गवनन्ताम्रास्थ्यम्बष्ठकीकट्वङ्गलोध्रमोचरससमङ्गाधातकीपुष्पपद्मापद्मकेशरजम्ब्वाम्रप्लक्षवटकपीतनोदुम्बराश्वत्थभल्लातकास्थ्यश्मन्तकशिरीषशिंशपासोमवल्कतिन्दुकप्रियालबदरखदिरसप्तपर्णाश्वकर्णस्यन्दनार्जुनारिमेदैलवालुकपरिपेलवकदम्बशल्लकीजिङ्गिनीकाशकशेरुकराजकशेरुकट्फलवंशपद्मकाशोकशालधवसर्जभर्जशणखरपुष्पापुरशमीमाचीकवरकतुङ्गाजकर्णस्फूर्जकबिभीतककुम्भीपुष्करबीजविसमृणालतालखर्जूरतरुणानीति एषामेवंविधानां चान्येषां कषायवर्गपरिसंख्यातानामौषधद्रव्याणां छेद्यानि

खण्डशश्छेदयित्वा भेद्यानि चाणुशो भेदयित्वा प्रक्षाल्य पानीयेनाभ्यासिच्य  
साधयित्वोपसंस्कृत्य यथावन्मधुतैललवणोपहितं सुखोष्णं बस्तिं श्लेष्म-  
विकारिणे विधिज्ञो विधिवद्दद्यात् शीतं तु मधुसर्पिर्भ्यामुपसंसृज्य पित्तवि-  
कारिणो दद्यात् इति कषायस्कन्धः १४४

तत्र श्लोकाः--

षड्वर्गाः परिसंख्याता य एते रसभेदतः  
आस्थापनमभिप्रेत्य तान्विद्यात्सार्वयौगिकान् १४५

सर्वशो हि प्रणिहिताः सर्वरोगेषु जानता  
सर्वान्नोगान्नियच्छन्ति येभ्य आस्थापनं हितम् १४६

येषां येषां प्रशान्त्यर्थं ये ये न परिकीर्तिताः  
द्रव्यवर्गा विकाराणां तेषां ते परिकोपकाः १४७

इत्येते षडास्थापनस्कन्धा रसतोऽनुविभज्य व्याख्याताः १४८

तेभ्यो भिषग्बुद्धिमान् परिसंख्यातमपि यद्यद्द्रव्यमयौगिकं मन्येत तत्तदप-  
कर्षयेत् यद्यच्चानुक्तमपि यौगिकं मन्येत तत्तद्विदध्यात् वर्गमपि वर्गेणोपसंसृ-  
जेदेकमेकेनानेकेन वा युक्तिं प्रमाणीकृत्य  
प्रचरणमिव भिक्षुकस्य बीजमिव कर्षकस्य सूत्रं बुद्धिमतामल्पमप्यनल्पज्ञा-  
नाय भवति तस्माद्बुद्धिमतामूहापोहवितर्काः मन्दबुद्धेस्तु यथोक्तानुगम-  
नमेव श्रेयः

यथोक्तं हि मार्गमनुगच्छन् भिषक् संसाधयति कार्यमनतिमहत्त्वाद्वा  
विनिपातयत्यनतिह्रस्वत्वादुदाहरणस्येति १४९

अतः परमनुवासनद्रव्याण्यनुव्याख्यास्यामः

अनुवासनं तु स्नेह एव

स्नेहस्तु द्विविधः--स्थावरात्मकः जङ्गमात्मकश्च

तत्र स्थावरात्मकः स्नेहस्तैलमतैलं च तद्द्वयं तैलमेव कृत्वोपदेक्ष्यामः स-  
र्वतस्तैलप्राधान्यात्



जङ्गमात्मकस्तु वसा मज्जा सर्पिरिति  
तेषां तैलवसामज्जसर्पिषां यथापूर्वं श्रेष्ठं वातश्लेष्मविकारेष्वनुवासनीयेषु  
यथोत्तरं तु पित्तविकारेषु सर्व एव वा सर्वविकारेष्वपि योगमुपयान्ति सं-  
स्कारविधिविशेषादिति १५०

शिरोविरेचनद्रव्याणि पुनरपामार्गपिप्पलीमरिचविडङ्गशिग्रुशिरीषतुम्बुरुपी-  
त्वजाज्यजमोदावार्ताकीपृथ्वीकैलाहरेणुकाफलानि च सुमुखसुरसकुठेरक-  
गरडीरकालमालकपर्णासक्षवकफणिज्जकहरिद्राशृङ्गवेरमूलकलशुनतर्का-  
रीसर्षपपत्राणि च अर्कालर्ककुष्ठनागदन्तीवचापामार्गश्वेताज्योतिष्मतीगवा-  
क्षीगरडीरपुष्यवाक्पुष्पीवृश्चिकालीवयस्थातिविषामूलानि च हरिद्राशृङ्गवेर-  
मूलकलशुनकन्दाश्च लोध्रमदनसप्तपर्णानिम्बार्कपुष्पाणि च देवदार्वगुरुसरल-  
शल्लकीजिङ्गिन्यसनहिङ्गुनिर्यासाश्च तेजोवतीवराङ्गेङ्गुदीशोभाञ्जनकबृहती-  
कण्टकारिकात्वचश्चेति

शिरोविरेचनं सप्तविधं फलपत्रमूलकन्दपुष्पनिर्यासत्वगाथयभेदात् लवण  
कटुतिक्तकषायाणि चेन्द्रियोपशयानि तथाऽपराण्यनुक्तान्यपि द्रव्याणि य-  
थायोगविहितानि शिरोविरेचनार्थमुपदिश्यन्त इति १५१

तत्र श्लोकाः--

लक्षणाचार्यशिष्याणां परीक्षा कारणं च यत्  
अध्येयाध्यापनविधी संभाषाविधिरेव च १५२

षड्भिरूनानि पञ्चाशद्वादमार्गपदानि च  
पदानि दश चान्यानि कारणादीनि तत्त्वतः १५३

संप्रश्नश्च परीक्षादेर्नवको वमनादिषु  
भिषग्जितीये रोगाणां विमाने संप्रकाशितः १५४

बहुविधमिदमुक्तमर्थजातं बहुविधवाक्यविचित्रमर्थकान्तम्  
बहुविधशुभशब्दसन्दियुक्तं बहुविधवादनिसूदनं परेषाम् १५५

इमां मतिं बहुविधहेतुसंश्रयां विजज्ञिवान् परमतवादसूदनीम्

न सञ्जते परवचनावमर्दनैर्न शक्यते परवचनैश्च मर्दितुम् २५६

दोषादीनां तु भावानां सर्वेषामेव हेतुमत्  
मानात् सम्यग्विमानानि निरुक्तानि विभागशः १५७

इत्यग्निवेशकृते तन्त्रे चरकप्रतिसंस्कृते विमानस्थाने रोगभिषग्जतीयविमानं  
नामाष्टमोऽध्यायः ८

## शारीरस्थानम् प्रथमोऽध्यायः

अथातः कतिधापुरुषीयं शारीरं व्याख्यास्यामः १

इति ह स्माह भगवानात्रेयः २

कतिधा पुरुषो धीमन् धातुभेदेन भिद्यते  
पुरुषः कारणं कस्मात् प्रभवःपुरुषस्य कः ३

किमज्ञो ज्ञः स नित्यः किं किमनित्यो निदर्शितः  
प्रकृतिः का विकाराः के किं लिङ्गं पुरुषस्य च ४

निष्क्रियं च स्वतन्त्रं च वशिनं सर्वगं विभुम्  
वदन्त्यात्मानमात्मज्ञाः क्षेत्रज्ञं साक्षिणं तथा ५

निष्क्रियस्य क्रिया तस्य भगवन् विद्यते कथम्  
स्वतन्त्रश्चेदनिष्ठासु कथं योनिषु जायते ६

वशी यद्यसुखैः कस्माद्भावैराक्रम्यते बलात्  
सर्वाः सर्वगतत्वाच्च वेदनाः किं न वेत्ति सः ७

न पश्यति विभुः कस्माच्छैलकुड्यतिरस्कृतम्  
क्षेत्रज्ञाः क्षेत्रमथवा किं पूर्वमिति संशयः ८

ज्ञेयं क्षेत्रं विना पूर्वं क्षेत्रज्ञो हि न युज्यते  
क्षेत्रं च यदि पूर्वं स्यात् क्षेत्रज्ञः स्यादशाश्वतः ९

साक्षिभूतश्च कस्यायं कर्ता ह्यन्यो न विद्यते  
स्यात् कथं चाविकारस्य विशेषो वेदनाकृतः १०

अथ चार्तस्य भगवंस्तिसृणां कां चिकित्सति  
अतीतां वेदनां वैद्यो वर्तमानां भविष्यतीम् ११

भविष्यन्त्या असंप्राप्तिरतीताया अनागमः  
सांप्रतिक्या अपि स्थानं नास्त्यर्थेः संशयो ह्यतः १२

कारणं वेदनानां किं किमधिष्ठानमुच्यते  
क्व चैता वेदनाः सर्वा निवृत्तिं यान्त्यशेषतः १३

सर्ववित् सर्वसंन्यासी सर्वसंयोगनिःसृतः  
एकः प्रशान्तो भूतात्मा कैर्लिङ्गैरुपलभ्यते १४

इत्यग्निवेशस्य वचः श्रुत्वा मतिमतां वरः  
सर्वं यथावत् प्रोवाच प्रशान्तात्मा पुनर्वसुः १५

खादयश्चेतनाषष्ठा धातवः पुरुषः स्मृतः  
चेतनाधातुरप्येकः स्मृतः पुरुषसंज्ञकः १६

पुनश्च धातुभेदेन चतुर्विंशतिकः स्मृतः  
मनो दशेन्द्रियाण्यर्थाः प्रकृतिश्चाष्टधातुकी १७

लक्षणं मनसो ज्ञानस्याभावो भाव एव च  
सति ह्यात्मेन्द्रियार्थानां सन्निकर्षे न वर्तते १८

वैवृत्यान्मनसो ज्ञानं सान्निध्यात्तच्च वर्तते  
अणुत्वमथ चैकत्वं द्वौ गुणौ मनसः स्मृतौ १९

चिन्त्यं विचार्यमूह्यं च ध्येयं संकल्प्यमेव च  
यत्किञ्चिन्मनसो ज्ञेयं तत् सर्वं ह्यर्थसंज्ञकम् २०

इन्द्रियाभिग्रहः कर्म मनसः स्वस्य निग्रहः

ऊहो विचारश्च ततः परं बुद्धिः प्रवर्तते २१

इन्द्रियेणेन्द्रियार्थो हि समनस्केन गृह्यते  
कल्प्यते मनसा तूर्ध्वं गुणतो दोषतोऽथवा २२

जायते विषमे तत्र या बुद्धिर्निश्चयात्मिका  
व्यवस्यति तया वक्तुं कर्तुं वा बुद्धिपूर्वकम् २३

एकैकाधिकयुक्तानि खादीनामिन्द्रियाणि तु  
पञ्च कर्मानुमेयानि येभ्यो बुद्धिः प्रवर्तते २४

हस्तौ पादौ गुदोपस्थं वागिन्द्रियमथापि च  
कर्मेन्द्रियाणि पञ्चैव पादौ गमनकर्मणि २५

पायूपस्थं विसर्गार्थं हस्तौ ग्रहणधारणे  
जिह्वा वागिन्द्रियं वाक् च सत्या ज्योतिस्तमोऽनृता २६

महाभूतानि खं वायुरग्निरापः क्षितिस्तथा  
शब्दः स्पर्शश्च रूपं च रसो गन्धश्च तद्गुणाः २७

तेषामेकगुणः पूर्वो गुणवृद्धिः परे परे  
पूर्वः पूर्वगुणश्चैव क्रमशो गुणिषु स्मृतः २८

खरद्रवचलोष्णत्वं भूजलानिलतेजसाम्  
आकाशस्याप्रतीघातो दृष्टं लिङ्गं यथाक्रमम् २९

लक्षणं सर्वमेवैतत् स्पर्शनेन्द्रियगोचरम्  
स्पर्शनेन्द्रियविज्ञेयः स्पर्शो हि सविपर्ययः ३०

गुणाः शरीरे गुणिनां निर्दिष्टाश्चिह्नमेव च  
अर्थाः शब्दादयो ज्ञेया गोचरा विषया गुणाः ३१

या यदिन्द्रियमाश्रित्य जन्तोर्बुद्धिः प्रवर्तते  
याति सा तेन निर्देशं मनसा च मनोभवा ३२

भेदात् कार्येन्द्रियार्थानां बह्व्यो वै बुद्ध्यः स्मृताः  
आत्मेन्द्रियमनोर्थानामेकैका सन्निकर्षजा ३३

अङ्गुल्यङ्गुष्ठतलजस्तन्त्रीवीणानखोद्भवः  
दृष्टः शब्दो यथा बुद्धिर्दृष्टा संयोगजा तथा ३४

बुद्धीन्द्रियमनोर्थानां विद्याद्योगधरं परम्  
चतुर्विंशतिको ह्येष राशिः पुरुषसंज्ञकः ३५

रजस्तमोभ्यां युक्तस्य संयोगोऽयमनन्तवान्  
ताभ्यां निराकृताभ्यां तु सत्त्ववृद्ध्या निवर्तते ३६

अत्र कर्म फलं चात्र ज्ञानं चात्र प्रतिष्ठितम्  
अत्र मोहः सुखं दुःखं जीवितं मरणं स्वता ३७

एवं यो वेद तत्त्वेन स वेद प्रलयोदयौ  
पारंपर्यं चिकित्सां च ज्ञातव्यं यच्च किञ्चन ३८

भास्तमः सत्यमनृतं वेदाः कर्म शुभाशुभम्  
न स्युः कर्ता च बोद्धा च पुरुषो न भवेद्यदि ३९

नाश्रयो न सुखं नार्तिर्न गतिर्नागतिर्न वाक्  
न विज्ञानं न शास्त्राणि न जन्म मरणं न च ४०

न बन्धो न च मोक्षः स्यात् पुरुषो न भवेद्यदि  
कारणं पुरुषस्तस्मात् कारणज्ञैरुदाहृतः ४१

न चेत् कारणमात्मा स्याद्वादयः स्युरहेतुकाः

न चैषु संभवेज्ज्ञानं न च तैः स्यात् प्रयोजनम् ४२

कृतं मृद्गण्डचक्रैश्च कुम्भकारादृते घटम्  
कृतं मृत्तृणकाष्ठैश्च गृहकाराद्विना गृहम् ४३

यो वदेत् स वदेद्देहं संभूय करणैः कृतम्  
बिना कर्तारमज्ञानाद्युक्त्यागमबहिष्कृतः ४४

कारणं पुरुषः सर्वैः प्रमाणैरुपलभ्यते  
येभ्यः प्रमेयं सर्वेभ्य आगमेभ्यः प्रमीयते ४५

न ते तत्सदृशास्त्वन्ये पारंपर्यसमुत्थिताः  
सारूप्याद्ये त एवेति निर्दिश्यन्ते नवा नवाः ४६

भावास्तेषां समुदयो निरीशः सत्त्वसंज्ञकः  
कर्ता भोक्ता न स पुमानिति केचिद्व्यवस्थिताः ४७

तेषामन्यैः कृतस्यान्ये भावा भावैर्नवाः फलम्  
भुञ्जते सदृशाः प्राप्तं यैरात्मा नोपदिश्यते ४८

करणान्यान्यता दृष्टा कर्तुः कर्ता स एव तु  
कर्ता हि करणैर्युक्तः कारणं सर्वकर्मणाम् ४९

निमेषकालाद्भावानां कालः शीघ्रतरोऽत्यये  
भग्नानां न पुनर्भावः कृतं नान्यमुपैति च ५०

मतं तत्त्वविदामेतद्यस्मात्तस्मात् स कारणम्  
क्रियोपभोगे भूतानां नित्यः पुरुषसंज्ञकः ५१

अहङ्कारः फलं कर्म देहान्तरगतिः स्मृतिः  
विद्यते सति भूतानां कारणे देहमन्तरा ५२

प्रभवो न ह्यनादित्वाद्विद्यते परमात्मनः  
पुरुषो राशिसंज्ञस्तु मोहेच्छाद्वेषकर्मजः ५३

आत्मा ज्ञः करणैर्योगाज्ज्ञानं त्वस्य प्रवर्तते  
करणानामवैमल्यादयोगाद्वा न वर्तते ५४

पश्यतोऽपि यथाऽऽदर्शे संक्लिष्टे नास्ति दर्शनम्  
तत्त्वं जले वा कलुषे चेतस्युपहते तथा ५५

करणानि मनो बुद्धिर्बुद्धिकर्मेन्द्रियाणि च  
कर्तुः संयोगजं कर्म वेदना बुद्धिरेव च ५६

नैकः प्रवर्तते कर्तुं भूतात्मा नाश्नुते फलम्  
संयोगाद्वर्तते सर्वं तमृते नास्ति किञ्चन ५७

न ह्येको वर्तते भावो वर्तते नाप्यहेतुकः  
शीघ्रगत्वात्स्वभावात्त्वभावो न व्यतिवर्तते ५८

अनादिः पुरुषो नित्यो विपरीतस्तु हेतुजः  
सदकारणवन्नित्यं दृष्टं हेतुजमन्यथा ५९

तदेव भावादग्राह्यं नित्यत्वं न कुतश्चन  
भावाज्ज्ञेयं तदव्यक्तमचिन्त्यं व्यक्तमन्यथा ६०

अव्यक्तमात्मा क्षेत्रज्ञः शाश्वतो विभुरव्ययः  
तस्माद्यदन्यत्तद्व्यक्तं वक्ष्यते चापरं द्वयम् ६१

व्यक्तमैन्द्रियकं चैव गृह्यते तद्यदिन्द्रियैः  
अतोऽन्यत् पुनरव्यक्तं लिङ्गग्राह्यमतीन्द्रियम् ६२

खादीनि बुद्धिरव्यक्तमहङ्कारस्तथाऽष्टमः



भूतप्रकृतिरुद्दिष्टा विकाराश्चैव षोडश ६३

बुद्धीन्द्रियाणि पञ्चैव पञ्च कर्मेन्द्रियाणि च  
समनस्काश्च पञ्चार्था विकारा इति संज्ञिताः ६४

इति क्षेत्रं समुद्दिष्टं सर्वमव्यक्तवर्जितम्  
अव्यक्तमस्य क्षेत्रस्य क्षेत्रज्ञमृषयो विदुः ६५

जायते बुद्धिरव्यक्ताद्बुद्ध्याऽहमिति मन्यते  
परं खादीन्यहङ्कारादुत्पद्यन्ते यथाक्रमम् ६६

ततः संपूर्णसर्वाङ्गो जातोऽभ्युदित उच्यते  
पुरुषः प्रलये चेष्टैः पुनर्भावैर्वियुज्यते ६७

अव्यक्ताद्व्यक्ततां याति व्यक्तादव्यक्ततां पुनः  
रजस्तमोभ्यामाविष्टश्चक्रवत् परिवर्तते ६८

येषां द्वन्द्वे परा सक्तिरहङ्कारपराश्च ये  
उदयप्रलयौ तेषां न तेषां ये त्वतोऽन्यथा ६९

प्राणापानौ निमेषाद्या जीवनं मनसो गतिः  
इन्द्रियान्तरसंचारः प्रेरणं धारणं च यत् ७०

देशान्तरगतिः स्वप्ने पञ्चत्वग्रहणं तथा  
दृष्टस्य दक्षिणेनाक्षणा सव्येनावगमस्तथा ७१

इच्छा द्वेषः सुखं दुःखं प्रयत्नश्चेतना धृतिः  
बुद्धिः स्मृतिरहङ्कारो लिङ्गानि परमात्मनः ७२

यस्मात् समुपलभ्यन्ते लिङ्गान्येतानि जीवतः  
न मृतस्यात्मलिङ्गानि तस्मादाहुर्महर्षयः ७३

शरीरं हि गते तस्मिञ् शून्यागारमचेतनम्  
पञ्चभूतावशेषत्वात् पञ्चत्वं गतमुच्यते ७४

अचेतनं क्रियावच्च मनश्चेतयिता परः  
युक्तस्य मनसा तस्य निर्दिश्यन्ते विभोः क्रियाः ७५

चेतनावान् यतश्चात्मा ततः कर्ता निरुच्यते  
अचेतनत्वाच्च मनः क्रियावदपि नोच्यते ७६

यथास्वेनात्मनाऽऽत्मानं सर्वः सर्वासु योनिषु  
प्राणैस्तन्त्रयते प्राणी नह्यन्योऽस्त्यस्य तन्त्रकः ७७

वशी तत् कुरुते कर्म यत् कृत्वा फलमश्नुते  
वशी चेतः समाधत्ते वशी सर्वं निरस्यति ७८

देही सर्वगतोऽप्यात्मा स्वे स्वे संस्पर्शनेन्द्रिये  
सर्वाः सर्वाश्रयस्थास्तु नात्माऽतो वेत्ति वेदनाः ७९

विभुत्वमत एवास्य यस्मात् सर्वगतो महान्  
मनसश्च समाधानात् पश्यत्यात्मा तिरस्कृतम् ८०

नित्यानुबन्धं मनसा देहकर्मानुपातिना  
सर्वयोनिगतं विद्यादेकयोनावपि स्थितम् ८१

आदिर्नास्त्यात्मनः क्षेत्रपारं पर्यमनादिकम्  
अतस्तथोरनादित्वात् किं पूर्वमिति नोच्यते ८२

ज्ञः सात्युण्यते नाज्ञः साक्षी त्वात्मा यतः स्मृतः  
सर्वे भावा हि सर्वेषां भूतानामात्मसाक्षिकाः ८३

नैकः कदाचिद्भूतात्मा लक्षणैरुपलभ्यते

विशेषोऽनुपलभ्यस्य तस्य नैकस्य विद्यते ८४

संयोगपुरुषस्येष्टो विशेषो वेदनाकृतः  
वेदना यत्र नियता विशेषस्तत्र तत्कृतः ८५

चिकित्सति भिषक् सर्वास्त्रिकाला वेदना इति  
यया युक्त्या वदन्त्येके सा युक्तिरुपधार्यताम् ८६

पुनस्तच्छिरसः शूलं ज्वरः स पुनरागतः  
पुनः स कासो बलवांश्छर्दिः सा पुनरागता ८७

एभिः प्रसिद्धवचनैरतीतागमनं मतम्  
कालश्चायमतीतानामर्तीनां पुनरागतः ८८

तमर्तिकालमुद्दिश्य भेषजं यत् प्रयुज्यते  
अतीतानां प्रशमनं वेदनानां तदुच्यते ८९

आपस्ताः पुनरागुर्मा याभिः शस्यं पुरा हतम्  
यथा प्रक्रियते सेतुः प्रतिकर्म तथाऽऽश्रये ९०

पूर्वरूपं विकाराणां दृष्ट्वा प्रादुर्भविष्यताम्  
या क्रिया क्रियते सा च वेदनां हन्त्यनागताम् ९१

पारंपर्यानुबन्धस्तु दुःखानां विनिवर्तते  
सुखहेतूपचारेण सुखं चापि प्रवर्तते ९२

न समा यान्ति वैषम्यं विषमाः समतां न च  
हेतुभिः सदृशा नित्यं जायन्ते देहधातवः ९३

युक्तिमेतां पुरस्कृत्य त्रिकालां वेदनां भिषक्  
हन्तीत्युक्तं चिकित्सा तु नैष्टिकी या विनोपधाम् ९४

उपधा हि परो हेतुर्दुःखदुःखाश्रयप्रदः  
त्यागः सर्वोपधानां च सर्वदुःखव्यपोहकः ६५

कोषकारो यथा ह्यंशूनुपादत्ते वधप्रदान्  
उपादत्ते यथाऽर्थेभ्यस्तृष्णामज्ञः सदाऽऽतुरः ६६

यस्त्वग्निकल्पानर्थाञ् ज्ञो ज्ञात्वा तेभ्यो निवर्तते  
अनारम्भादसंयोगात्तं दुःखं नोपतिष्ठते ६७

धीधृतिस्मृतिविभ्रंशः संप्राप्तिः कालकर्मणाम्  
असात्म्यार्थागमश्चेति ज्ञातव्या दुःखहेतवः ६८

विषमाभिनिवेशो यो नित्यानित्ये हिताहिते  
ज्ञेयः स बुद्धिविभ्रंशः समं बुद्धिर्हि पश्यति ६९

विषयप्रवणं सत्त्वं घृतिभ्रंशान्न शक्यते  
नियन्तुमहितादर्थार्द्धतिर्हि नियमात्मिका १००

तत्त्वज्ञाने स्मृतिर्यस्य रजोमोहावृतात्मनः  
भ्रश्यते स स्मृतिभ्रंशः स्मर्तव्यं हि स्मृतौ स्थितम् १०१

धीधृतिस्मृतिविभ्रष्टः कर्म यत् कुरुतेऽशुभम्  
प्रज्ञापराधं तं विद्यात् सर्वदोषप्रकोपणम् १०२

उदीरणं गतिमतामुदीर्णानां च निग्रहः  
सेवनं साहसानां च नारीणां चातिसेवनम् १०३

कर्मकालातिपातश्च मिथ्यारम्भश्च कर्मणाम्  
विनयाचारलोपश्च पूज्यानां चाभिधर्षणम् १०४

ज्ञातानां स्वयमर्थानामहितानां निषेवणम्

परमौन्मादिकानां च प्रत्ययानां निषेवणम् १०५

अकालादेशसंचारौ मैत्री संक्लिष्टकर्मभिः  
इन्द्रियोपक्रमोक्तस्य सद्वृत्तस्य च वर्जनम् १०६

ईर्ष्यामानभयक्रोधलोभमोहमदभ्रमाः  
तज्जं वा कर्म यत् क्लिष्टं क्लिष्टं यद्देहकर्म च १०७

यच्चान्यदीदृशं कर्म रजोमोहसमुत्थितम्  
प्रज्ञापराधं तं शिष्टा ब्रुवते व्याधिकारणम् १०८

बुद्ध्या विषमविज्ञानं विषमं च प्रवर्तनम्  
प्रज्ञापराधं जानीयान्मनसो गोचरं हि तत् १०९

निर्दिष्टा कालसंप्राप्तिर्व्याधीनां व्याधिसंग्रहे  
चयप्रकोपप्रशमाः पित्तादीनां यथा पुरा ११०

मिथ्यातिहीनलिङ्गाश्च वर्षान्ता रोगहेतवः  
जीर्णभुक्तप्रजीर्णान्नकालाकालस्थितिश्च या १११

पूर्वमध्यापराह्णाश्च रात्र्या यामास्त्रयश्च ये  
एषु कालेषु नियता ये रोगास्ते च कालजाः ११२

अन्येद्युष्को द्व्यहग्राही तृतीयकचतुर्थकौ  
स्वे स्वे काले प्रवर्तन्ते काले ह्येषां बलागमः ११३

एते चान्ये च ये केचित् कालजा विविधा गदाः  
अनागते चिकित्स्यास्ते बलकालौ विजानता ११४

कालस्य परिणामेन जरामृत्युनिमित्तजाः  
रोगाः स्वाभाविका दृष्टाः स्वभावो निष्प्रतिक्रियः ११५

निर्दिष्टं दैवशब्देन कर्म यत् पौर्वदेहिकम्  
हेतुस्तदपि कालेन रोगाणामुपलभ्यते ११६

न हि कर्म महत् किञ्चित् फलं यस्य न भुज्यते  
क्रियाघ्नाः कर्मजा रोगाः प्रशमं यान्ति तत्क्षयात् ११७

अत्युग्रशब्दश्रवणाच्छ्रवणात् सर्वशो न च  
शब्दानां चातिहीनानां भवन्ति श्रवणाज्जडाः ११८

परुषोद्भीषणाशस्ताप्रियव्यसनसूचकैः  
शब्दैः श्रवणसंयोगो मिथ्यासंयोग उच्यते ११९

असंस्पर्शोऽतिसंस्पर्शो हीनसंस्पर्श एव च  
स्पृश्यानां संग्रहेणोक्तः स्पर्शनेन्द्रियबाधकः १२०

यो भूतविषवातानामकालेनागतश्च यः  
स्नेहशीतोष्णसंस्पर्शो मिथ्यायोगः स उच्यते १२१

रूपाणां भास्वतां दृष्टिर्विनश्यत्यतिदर्शनात्  
दर्शनाच्चातिसूक्ष्माणां सर्वशश्चाप्यदर्शनात् १२२

द्विष्टभैरवबीभत्सदूरातिश्लिष्टदर्शनात्  
तामसानां च रूपाणां मिथ्यासंयोग उच्यते १२३

अत्यादानमनादानमोकसात्म्यादिभिश्च यत्  
रसानां विषमादानमल्पादानं च दूषणम् १२४

अतिमृद्वतितीक्ष्णानां गन्धानामुपसेवनम्  
असेवनं सर्वशश्च घ्राणेन्द्रियविनाशनम् १२५

पूतिभूतविषद्विष्टा गन्धा ये चाप्यनार्तवाः

तैर्गन्धैर्घ्राणसंयोगो मिथ्यायोगः स उच्यते १२६

इत्यसात्म्यार्थसंयोगस्त्रिविधो दोषकोपनः  
असात्म्यमिति तद्विद्याद्यन्न याति सहात्मताम् १२७

मिथ्यातिहीनयोगेभ्यो यो व्याधिरुपजायते  
शब्दादीनां स विज्ञेयो व्याधिरैन्द्रियको बुधैः १२८

वेदनानामशान्तानामित्येते हेतवः स्मृताः  
सुखहेतुः समस्त्वेकः समयोगः सुदुर्लभः १२९

नेन्द्रियाणि न चैवार्थाः सुखदुःखस्य हेतवः  
हेतुस्तु सुखदुःखस्य योगो दृष्टश्चतुर्विधः १३०

सन्तीन्द्रियाणि सन्त्यर्था योगो न च न चास्ति रुक्  
न सुखं कारणं तस्माद्योग एव चतुर्विधः १३१

नात्मेन्द्रियं मनो बुद्धिं गोचरं कर्म वा विना  
सुखदुःखं यथा यच्च बोद्धव्यं तत्तथोच्यते १३२

स्पर्शनेन्द्रियसंस्पर्शः स्पर्शो मानस एव च  
द्विविधः सुखदुःखानां वेदनानां प्रवर्तकः १३३

इच्छाद्वेषात्मिका तृष्णा सुखदुःखात् प्रवर्तते  
तृष्णा च सुखदुःखानां कारणं पुनरुच्यते १३४

उपादत्ते हि सा भावान् वेदनाश्रयसंज्ञकान्  
स्पृश्यते नानुपादाने नास्पृष्टो वेत्ति वेदनाः १३५

वेदनानामधिष्ठानं मनो देहश्च सेन्द्रियः  
केशलोमनखाग्रान्नमलद्रवगुणैर्विना १३६

योगे मोक्षे च सर्वासां वेदनानामवर्तनम्  
मोक्षे निवृत्तिर्निःशेषा योगो मोक्षप्रवर्तकः १३७

आत्मेन्द्रियमनोर्थानां सन्निकर्षात् प्रवर्तते  
सुखदुःखमनारम्भादात्मस्थे मनसि स्थिरे १३८

निवर्तते तदुभयं वशित्वं चोपजायते  
सशरीस्य योगज्ञास्तं योगमृषयो विदुः १३९

आवेशश्चेतसो ज्ञानमर्थानां छन्दतः क्रिया  
दृष्टिः श्रोत्रं स्मृतिः कान्तिरिष्टतश्चाप्यदर्शनम् १४०

इत्यष्टविधमाख्यातं योगिनां बलमैश्वरम्  
शुद्धसत्त्वसमाधानात्तत् सर्वमुपजायते १४१

मोक्षो रजस्तमोऽभावात् बलवत्कर्मसंक्षयात्  
वियोगः सर्वसंयोगैरपुनर्भव उच्यते १४२

सतामुपासनं सम्यगसतां परिवर्जनम्  
व्रतचर्योपवासौ च नियमाश्च पृथग्विधाः १४३

धारणं धर्मशास्त्राणां विज्ञानं विजने रतिः  
विषयेष्वरतिर्मोक्षे व्यवसायः परा धृतिः १४४

कर्मेणामसमारम्भः कृतानां च परिक्षयः  
नैष्कर्म्यमनहङ्कारः संयोगे भयदर्शनम् १४५

मनोबुद्धिसमाधानमर्थतत्त्वपरीक्षणम्  
तत्त्वस्मृतेरुपस्थानात् सर्वमेतत् प्रवर्तते १४६

स्मृतिः सत्सेवनाद्यैश्च धृत्यन्तैरुपजायते



स्मृत्वा स्वभावं भावानां स्मरन् दुःखात् प्रमुच्यते १४७

वक्ष्यन्ते कारणान्यष्टौ स्मृतिर्यैरुपजायते  
निमित्तरूपग्रहणात् सादृश्यात् सविपर्ययात् १४८

सत्त्वानुबन्धादभ्यासाज्ज्ञानयोगात् पुनः श्रुतात्  
दृष्टश्रुतानुभूतानां स्मरणात् स्मृतिरुच्यते १४९

एतत्तदेकमयनं मुक्तैर्मोक्षस्य दर्शितम्  
तत्त्वस्मृतिबलं येन गता न पुनरागताः १५०

अयनं पुनराख्यातमेतद्योगस्य योगिभिः  
संख्यातधर्मैः सांख्यैश्च मुक्तैर्मोक्षस्य चायनम् १५१

सर्वं कारणवहुःखमस्वं चानित्यमेव च  
न चात्मकृतकं तद्धि तत्र चोत्पद्यते स्वता १५२

यावन्नोत्पद्यते सत्या बुधिर्नैतदहं यया  
नैतन्ममेति विज्ञाय ज्ञः सर्वमतिवर्तते १५३

तस्मिंश्चरमसंन्यासे समूलाः सर्ववेदनाः  
ससंज्ञाज्ञानविज्ञाना निवृत्तिं यान्त्यशेषतः १५४

अतः परं ब्रह्मभूतो भूतात्मा नोपलभ्यते  
निःसृतः सर्वभावेभ्यश्चिह्नं यस्य न विद्यते  
ज्ञानं ब्रह्मविदां चात्र नाज्ञस्तज्ज्ञातुमर्हति १५५

तत्र श्लोकः--

प्रश्नाः पुरुषमाश्रित्य त्रयोविंशतिरुत्तमाः  
कतिधापुरुषीयेऽस्मिन्निर्णीतास्तत्त्वदर्शिना १५६

इत्यग्निवेशकृते तन्त्रे चरकप्रतिसंस्कृते शारीरस्थाने कतिधापुरुषीयं शारीरं  
नाम प्रथमोऽध्यायः १

## द्वितीयोऽध्यायः

अथातोऽतुल्यगोत्रीयं शारीरं व्याख्यास्यामः १

इति ह स्माह भगवानात्रेयः २

अतुल्यगोत्रस्य रजःक्षयान्ते रहोविसृष्टं मिथुनीकृतस्य  
किं स्याच्चतुष्पात्प्रभवं च षड्भ्यो यत् स्त्रीषु गर्भत्वमुपैति पुंसः ३

शुक्रं तदस्य प्रवदन्ति धीरा यद्धीयते गर्भसमुद्भवाय  
वाय्वग्निभूम्यब्गुणपादवत्तत् षड्भ्यो रसेभ्यः प्रभवश्च तस्य ४

संपूर्णदेहः समये सुखं च गर्भः कथं केन च जायते स्त्री  
गर्भं चिराद्विन्दति सप्रजाऽपि भूत्वाऽथवा नश्यति केन गर्भः ५

शुक्रासृगात्माशयकालसंपद् यस्योपचारश्च हितैस्तथाऽन्नैः  
गर्भश्च काले च सुखी सुखं च संजायते संपरिपूर्णदेहः ६

योनिप्रदोषान्मनसोऽभितापाच्छुक्रासृगाहारविहारदोषात्  
अकालयोगाद्वलसंक्षयाच्च गर्भं चिराद्विन्दति सप्रजाऽपि ७

असृङ्गिनरुद्धं पवनेन नार्या गर्भं व्यवस्यन्त्यबुधाः कदाचित्  
गर्भस्य रूपं हि करोति तस्यास्तदसृगस्त्रावि विवर्धमानम् ८

तदग्निसूर्यश्रमशोकरोगैरुष्णान्नपानैरथवा प्रवृत्तम्  
दृष्ट्वाऽसृगेकं न च गर्भसंज्ञं केचिन्नरा भूतहतं वदन्ति ९

ओजोशनानां रजनीचराणामाहारहेतोर्न शरीरमिष्टम्  
गर्भं हरेयुर्यदि ते न मातुर्लब्धावकाशा न हरेयुरोजः १०

कन्यां सुतं वा सहितौ पृथग्वा सुतौ सुते वा तनयान् बहून् वा

कस्मात् प्रसूते सुचिरेण गर्भमेकोऽभिवृद्धिं च यमेऽभ्युपैति ११

रक्तेन कन्यामधिकेन पुत्रं शुक्रेण तेन द्विविधीकृतेन  
बीजेन कन्यां च सुतं च सूते यथास्वबीजान्यतराधिकेन १२

शुक्राधिकं द्वैधमुपैति बीजं यस्याः सुतौ सा सहितौ प्रसूते  
रक्ताधिकं वा यदि भेदमेति द्विधा सुते सा सहिते प्रसूते १३

भिनत्ति यावद्बहुधा प्रपन्नः शुक्रार्तवं वायुरतिप्रवृद्धः  
तावन्त्यपत्यानि यथाविभागं कर्मात्मकान्यस्ववशात् प्रसूते १४

आहारमाप्नोति यदा न गर्भः शोषं समाप्नोति परिस्त्रुतिं वा  
तं स्त्री प्रसूते सुचिरेण गर्भं पुष्टो यदा वर्षगणैरपि स्यात् १५

कर्मात्मकत्वाद्विषमांशभेदाच्छुक्रासृजोर्वृद्धिमुपैति कुक्षौ  
एकोऽधिको न्यूनतरो द्वितीय एवं यमेऽप्यभ्यधिको विशेषः १६

कस्माद्द्विरेताः पवनेन्द्रियो वा संस्कारवाही नरनारिषण्डौ  
वक्री तथेष्ट्याभिरतिः कथं वा संजायते वातिकषण्डको वा १७

बीजात् समांशादुपतप्तबीजात् स्त्रीपुंसलिङ्गी भवति द्विरेताः  
शुक्राशयं गर्भगतस्य हत्वा करोति वायुः पवनेन्द्रियत्वम् १८

शुक्राशयद्वारविघट्टनेन संस्कारवाहं कुरुतेऽनिलश्च  
मन्दाल्पबीजावबलावहर्षो क्लीबौ च हेतुर्विकृतिद्वयस्य १९

मातुर्व्यवायप्रतिघेन वक्री स्याद्वीजदौर्बल्यतया पितश्च  
ईष्ट्याभिभूतावपि मन्दहर्षावीष्ट्यारतेरेव वदन्ति हेतुम् २०

वाय्वग्निदोषादृषणौ तु यस्य नाशं गतौ वातिकषण्डकः सः  
इत्येवमष्टौ विकृतिप्रकाराः कर्मात्मकानामुपलक्षणीयाः २१

गर्भस्य सद्योऽनुगतस्य कुक्षौ स्त्रीपुंनपुंसामुदरस्थितानाम्  
किं लक्षणं कारणमिष्यते किं सरूपतां येन च यात्यपत्यम् २२

निष्ठीविका गौरवमङ्गसादस्तन्द्राप्रहर्षौ हृदये व्यथा च  
तृप्तिश्च बीजग्रहणं च योन्यां गर्भस्य सद्योऽनुगतस्य लिङ्गम् २३

सव्याङ्गचेष्टा पुरुषार्थिनीं स्त्री स्त्रीस्वप्रपानाशनशीलचेष्टा  
सव्यात्तगर्भा न च वृत्तगर्भा सव्यप्रदुग्धा स्त्रियमेव सूते २४

पुत्रं त्वतो लिङ्गविपर्ययेण व्यामिश्रलिङ्गा प्रकृतिं तृतीयाम्  
गर्भोपपत्तौ तु मनः स्त्रिया यं जन्तुं व्रजेत्तत्सदृशं प्रसूते २५

गर्भस्य चत्वारि चतुर्विधानि भूतानि मातापितृसंभवानि  
आहारजान्यात्मकृतानि चैव सर्वस्य सर्वाणि भवन्ति देहे २६

तेषां विशेषाद्बलवन्ति यानि भवन्ति मातापितृकर्मजानि  
तानि व्यवस्येत् सदृशत्वहेतुं सत्त्वं यथानूकमपि व्यवस्येत् २७

कस्मात् प्रजां स्त्री विकृतां प्रसूते हीनाधिकाङ्गीं विकलेन्द्रियां वा  
देहात् कथं देहमुपैति चान्यमात्मा सदा कैरनुबध्यते च २८

बीजात्मकर्माशयकालदोषैर्मातुस्तथाऽऽहारविहारदोषैः  
कुर्वन्ति दोषा विविधानि दुष्टाः संस्थानवर्णेन्द्रियवैकृतानि २९

वर्षासु काष्ठाश्मघनाम्बुवेगास्तरोः सरित्त्रोतसि संस्थितस्य  
यथैव कुर्युर्विकृतिं तथैव गर्भस्य कुक्षौ नियतस्य दोषाः ३०

भूतैश्चतुर्भिः सहितः सुसूक्ष्मैर्मनोजवो देहमुपैति देहात्  
कर्मात्मकत्वान्न तु तस्य दृश्यं दिव्यं विना दर्शनमस्ति रूपम् ३१

स सर्वगः सर्वशरीरभृच्च स विश्वकर्मा स च विश्वरूपः

स चेतनाधातुरतीन्द्रियश्च स नित्ययुक् सानुशयः स एव ३२

रसात्ममातापितृसंभवानि भूतानि विद्यादश षट् च देहे  
चत्वारि तत्रात्मनि संश्रितानि स्थितस्तथाऽऽत्मा च चतुर्षु तेषु ३३

भूतानि मातापितृसंभवानि रजश्च शुक्रं च वदन्ति गर्भे  
आप्याय्यते शुक्रमसृक् च भूतैर्यैस्तानि भूतानि रसोद्भवानि ३४

भूतानि चत्वारि तु कर्मजानि यान्यात्मलीनानि विशन्ति गर्भम्  
स बीजधर्मा ह्यपरापराणि देहान्तराण्यात्मनि याति याति ३५

रूपाद्धि रूपप्रभवः प्रसिद्धः कर्मात्मकानां मनसो मनस्तः  
भवन्ति ये त्वाकृतिबुद्धिभेदा रजस्तमस्तत्र च कर्म हेतुः ३६

अतीन्द्रियैस्तैरतिसूक्ष्मरूपैरात्मा कदाचिन्न वियुक्तरूपः  
न कर्मणा नैव मनोमतिभ्यां न चाप्यहङ्कारविकारदोषैः ३७

रजस्तमोभ्यां हि मनोऽनुबद्धं ज्ञानं विना तत्र हि सर्वदोषाः  
गतिप्रवृत्त्योस्तु निमित्तमुक्तं मनः सदोषं बलवच्च कर्म ३८

रोगाः कुतः संशमनं किमेषां हर्षस्य शोकस्य च किं निमित्तम्  
शरीरसत्त्वप्रभवा विकाराः कथं न शान्ताः पुनरापतेयुः ३९

प्रज्ञापराधो विषमास्तथाऽर्था हेतुस्तृतीयः परिणामकालः  
सर्वामयानां त्रिविधा च शान्तिर्ज्ञानार्थकालाः समययोगयुक्ताः ४०

धर्म्याः क्रिया हर्षनिमित्तमुक्तास्ततोऽन्यथा शोकवशं नयन्ति  
शरीरसत्त्वप्रभवास्तु रोगास्तयोरवृत्त्या न भवन्ति भूयः ४१

रूपस्य सत्त्वस्य च सन्ततिर्या नोक्तस्तदादिर्नहि सोऽस्ति कश्चित्  
तयोरवृत्तिः क्रियते पराभ्यां धृतिस्मृतिभ्यां परया धिया च ४२

सत्याश्रये वा द्विविधे यथोक्ते पूर्वं गदेभ्यः प्रतिकर्म नित्यम्  
जितेन्द्रियं नानुपतन्ति रोगास्तत्कालयुक्तं यदि नास्ति दैवम् ४३

दैवं पुरा यत् कृतमुच्यते तत् तत् पौरुषं यत्त्विह कर्म दृष्टम्  
प्रवृत्तिहेतुर्विषमः स दृष्टो निवृत्तिहेतुर्हि समः स एव ४४

हैमन्तिकं दोषचयं वसन्ते प्रवाहयन् ग्रैष्मिकमभ्रकाले  
घनात्यये वार्षिकमाशु सम्यक् प्राप्नोति रोगानृतुजान्न जातु ४५

नरो हिताहारविहारसेवी समीक्ष्यकारी विषयेष्वसक्तः  
दाता समः सत्यपरः क्षमावानाप्रोपसेवी च भवत्यरोगः ४६

मतिर्वचः कर्म सुखानुबन्धं सत्त्वं विधेयं विशदा च बुद्धिः  
ज्ञानं तपस्तत्परता च योगे यस्यास्ति तं नानुपतन्ति रोगाः ४७

तत्र श्लोकः

इहाम्निवेशस्य महार्थयुक्तं षट्त्रिंशकं प्रश्नगणं महर्षिः  
अतुल्यगोत्रे भगवान् यथावन्निर्णीतवान् ज्ञानविवर्धनार्थम् ४८

इत्यग्निवेशकृते तन्त्रे चरकप्रतिसंस्कृते शारीरस्थानेऽतुल्यगोत्रीयं शारीरं नाम  
द्वितीयोऽध्यायः २

## तृतीयोऽध्यायः

अथातः खुड्डिकां गर्भावक्रान्तिं शारीरं व्याख्यास्यामः १

इति ह स्माह भगवानात्रेयः २

पुरुषस्यानुपहतेतसः स्त्रियाश्चाप्रदुष्टयोनिशोणितगर्भाशयाया यदा भवति संसर्गः ऋतुकाले यदा चानयोस्तथायुक्ते संसर्गे शुक्रशोणितसंसर्गमन्तर्ग-  
र्भाशयगतं जीवोऽवक्रामति सत्त्वसंप्रयोगात्तदा गर्भोऽभिनिर्वर्तते स सात्म्यर-  
सोपयोगादरोगोऽभिवर्धते सम्यगुपचारैश्चोपचर्यमाणः ततः प्राप्तकालः सर्वे-  
न्द्रियोपपन्नः परिपूर्णशरीरो बलवर्णसत्त्वसंहननसंपदुपेतः सुखेन जायते समु-  
दयादेषां भावानां--मातृजश्चायं गर्भः पितृजश्चात्मजश्च सात्म्यजश्च रसजश्च  
अस्ति च खलु सत्त्वमौपपादुकमिति होवाच भगवानात्रेयः ३

नेति भरद्वाजः किं कारणं--न हि माता न पिता नात्मा न सात्म्यं न पानाश-  
नभक्ष्यलेह्योपयोगा गर्भं जनयन्ति न च परलोकादेत्य गर्भं सत्त्वमवक्रामति  
१

यदि हि मातापितरौ गर्भं जनयेतां भूयस्यः स्त्रियः पुमांसश्च भूयांसः पुत्रका-  
माः ते सर्वे पुत्रजन्माभिसन्धाय मैथुनधर्ममापद्यमानाः पुत्रानेव जनयेयुर्दुहि-  
तृर्वा दुहितृकामाः न तु काश्चित् स्त्रियः केचिद्वा पुरुषा निरपत्याः स्युरपत्य-  
कामा वा परिदेवेरन् २

न चात्माऽऽत्मानं जनयति

यदि ह्यात्माऽऽत्मानं जनयेज्जातो वा जनयेदात्मानमजातो वा तद्धोभयथा-  
ऽप्ययुक्तम्

न हि जातो जनयति सत्त्वात् न चाजातो जनयत्यसत्त्वात् तस्मादुभयथा-  
ऽप्यनुपपत्तिः

तिष्ठतु तावदेतत्

यद्ययमात्माऽऽत्मानं शक्तो जनयितुं स्यात् न त्वेनमिष्टास्वेव कथं योनिषु  
जनयेद्वशिनमप्रतिहतगतिं कामरूपिणं तेजोबलजववर्णसत्त्वसंहननसमुदि-  
तमजरमरुजममरम् एवंविधं ह्यात्मात्मानमिच्छत्यतो वा भूयः ३



असात्म्यजश्चायं गर्भः

यदि हि सात्म्यजः स्यात् तर्हि सात्म्यसेविनामेवैकान्तेन प्रजा स्यात् असा-  
त्म्यसेविनश्च निखिलेनानपत्याः स्युः तद्धोभयमुभयत्रैव दृश्यते ४

अरसजश्चायं गर्भः

यदि हि रसजः स्यात् न केचित् स्त्रीपुरुषेष्वनपत्याः स्युः न हि कश्चिदस्त्ये-  
षां यो रसान्नोपयुङ्क्ते श्रेष्ठरसोपयोगिनां चेद्गर्भा जायन्त इत्यभिप्रेतमिति एवं  
सत्याजौरभ्रमार्गमायूरगोक्षीरदधिघृतमधुतैलसैन्धवेक्षुरसमुद्गशालिभृतानामेवै  
कान्तेन प्रजा स्यात् श्यामाकवरकोदालककोरदूषककन्दमूलभक्षाश्च निखि-  
लेनानपत्याः स्युः तद्धोभयत्र दृश्यते ५

न खल्वपि परलोकादेत्य सत्त्वं गर्भमवक्रामति यदि ह्येनमवक्रामेत् नास्य  
किञ्चित् पौर्वदेहिकं स्यादविदितमश्रुतमदृष्टं वा स च तच्च न किञ्चिदपि  
स्मरति ६

तस्मादेतद्ब्रूमहे--अमातृजश्चायं गर्भोऽपितृजश्चानात्मजश्चासात्म्यजश्चारसजश्च  
न चास्ति सत्त्वमौपपादुकमिति होवाच भरद्वाजः ४

नेति भगवानात्रेयः सर्वेभ्य एभ्यो भावेभ्यः समुदितेभ्यो गर्भोऽभिनिर्वर्तते ५

मातृजश्चायं गर्भः

न हि मातृर्विना गर्भोत्पत्तिः स्यात् न च जन्म जरायुजानाम्  
यानि खल्वस्य गर्भस्य मातृजानि यानि चास्य मातृतः संभवतः संभवन्ति  
तान्यनुव्याख्यास्यामः तद्यथा-त्वक् च लोहितं च मांसं च मेदश्च नाभिश्च हृदयं  
च क्लोम च यकृच्च प्लीहा च वृक्कौ च बस्तिश्च पुरीषाधानं चामाशयश्च  
पक्वाशयश्चोत्तरगुदं चाधरगुदं च क्षुद्रान्नं च स्थूलान्नं च वपा च वपावहनं  
चेति मातृजानि ६

पितृजश्चायं गर्भः

नहि पितुर्भृते गर्भोत्पत्तिः स्यात् न च जन्म जरायुजानाम्  
यानि खल्वस्य गर्भस्य पितृजानि यानि चास्य पितृतः संभवतः संभवन्ति  
तान्यनुव्याख्यास्यामः तद्यथा--

केशश्मश्रुनखलोमदन्तास्थिसिरास्त्रायुधमन्यः शुक्रं चेति पितृजानि ७

आत्मजश्चायं गर्भः

गर्भात्मा ह्यन्तरात्मा यः तं जीव इत्याचक्षते शाश्वतमरुजमजरममरमक्षयम-  
भेद्यमच्छेद्यमलोड्यं विश्वरूपं विश्वकर्माणमव्यक्तमनादिमनिधनमक्षरमपि  
स गर्भाशयमनुप्रविश्य शुक्रशोणिताभ्यां संयोगमेत्य गर्भत्वेन जनयत्यात्म-  
नात्मानम् आत्मसंज्ञा हि गर्भे

तस्य पुनरात्मनो जन्मानादित्वान्नोपपद्यते तस्मान्न जात एवायमजातं गर्भं ज-  
नयति अजातो ह्ययमजातं गर्भं जनयति स चैव गर्भः कालान्तरेण बालयुव-  
स्थविरभावान् प्राप्नोति स यस्यां यस्यामवस्थायां वर्तते तस्यां तस्यां जातो  
भवति या त्वस्य पुरस्कृता तस्यां जनिष्यमाणश्च तस्मात् स एव जातश्चाजा-  
तश्च युगपद्भवति यस्मिंश्चैतदुभयं संभवति जातत्वं जनिष्यमाणत्वं च स जातो  
जन्यते स चैवानागतेष्ववस्थान्तरेष्वजातो जन्ययत्यात्मनाऽऽत्मानम्  
सतो ह्यवस्थान्तरगमनमात्रमेव हि जन्म चोच्यते तत्र तत्र वयसि तस्यां त-  
स्यामवस्थायां यथासतामेव शुक्रशोणितजीवानां प्राक् संयोगाद्गर्भत्वं न  
भवति तच्च संयोगाद्भवति यथासतस्तस्यैव पुरुषस्य प्रागपत्यात् पितृत्वं न  
भवति तच्चापत्याद्भवति तथा सतस्तस्यैव गर्भस्य तस्यां तस्यामवस्थायां  
जातत्वमजातत्वं चोच्यते ८

न खलु गर्भस्य न च मातुर्न पितुर्न चात्मनः सर्वभावेषु यथेष्टकारित्वमस्ति  
ते किञ्चित् स्ववशात् कुर्वन्ति किञ्चित् कर्मवशात् क्वचिच्चैषां करणशक्ति-  
र्भवति क्वचिन्न भवति

यत्र सत्त्वादिकरणसंपत्तत्र यथाबलमेव यथेष्टकारित्वम् अतोऽन्यथा विपर्ययः  
न च करणदोषादकरणमात्मा संभवति गर्भजनने दृष्टं चेष्टा योनिरैश्वर्यं मो-  
क्षश्चात्मविद्भिरात्मायत्तम्

नह्यन्यः सुखदुःखयोः कर्ता

न चान्यतो गर्भो जायते जायमानः नाङ्कुरोत्पत्तिरबीजात् ९

यानि तु खल्वस्य गर्भस्यात्मजानि यानि चास्यात्मतः संभवतः संभवन्ति  
तान्यनुव्याख्यास्यामः तद्यथा तासु तासु योनिषूत्पत्तिरायुरात्मज्ञानं मन इ-  
न्द्रियाणि प्राणापानौ प्रेरणं धारणमाकृतिस्वरवर्णविशेषाः सुखदुःखे इच्छा-  
द्वेषौ चेतना धृतिर्बुद्धिः स्मृतिरहङ्कारः प्रयत्नश्चेति आत्मजानि १०

सात्म्यजश्चायं गर्भः

नह्यसात्म्यसेवित्वमन्तरेण स्त्रीपुरुषयोर्वन्ध्यत्वमस्ति गर्भेषु वाऽप्यनिष्टो भावः

यावत् खल्वसात्म्यसेविनां स्त्रीपुरुषाणां त्रयो दोषाः प्रकुपिताः शरीरमुपसर्पन्तो न शुक्रशोणितगर्भाशयोपघातायोपपद्यन्ते तावत् समर्था गर्भजननाय भवन्ति

सात्म्यसेविनां पुनः स्त्रीपुरुषाणामनुपहतशुक्रशोणितगर्भाशयानामृतुकाले सन्निपतितानां जीवस्यानवक्रमणाद्गर्भा न प्रादुर्भवन्ति

नहि केवलं सात्म्यज एवायं गर्भः समुदयोऽत्र कारणमुच्यते

यानि खल्वस्य गर्भस्य सात्म्यजानि यानि चास्य सात्म्यतः संभवतः संभवन्ति तान्यनुव्याख्यास्यामः तद्यथा--

आरोग्यमनालस्यमलोलुपत्वमिन्द्रियप्रसादः स्वरवर्णबीजसंपत् प्रहर्षभूयस्त्वं चेति सात्म्यजानि ११

रसजश्चायं गर्भः

न हि रसादृते मातुः प्राणयात्राऽपि स्यात् किं पुनर्गर्भजन्म

न चैवासम्यगुपयुज्यमाना रसा गर्भमभिनिर्वर्तयन्ति न च केवलं सम्यगुपयोगादेव रसानां गर्भाभिनिर्वृत्तिर्भवति समुदायोऽप्यत्र कारणमुच्यते

यानि तु खल्वस्य गर्भस्य रसजानि यानि चास्य रसतः संभवतः संभवन्ति तान्यनुव्याख्यास्यामः तद्यथा--शरीरस्याभिनिर्वृत्तिरभिवृद्धिः प्राणानुबन्धस्तृप्तिः पुष्टिरुत्साहश्चेति रसजानि १२

अस्ति खलु सत्त्वमौषपादुकं यज्जीवं स्पृक्शरीरेणाभिसंबध्नाति यस्मिन्नपगमनपुरस्कृते शीलमस्य व्यावर्तते भक्तिर्विपर्यस्यते सर्वेन्द्रियाण्युपतप्यन्ते बलं हीयते व्याधय आप्याय्यन्ते यस्माद्धीनः प्राणाञ्जहाति यदिन्द्रियाणामभिग्राहकं च मन इत्यभिधीयते तत्त्रिविधमाख्यायते शुद्धं राजसं तामसमिति येनास्य खलु मनो भूयिष्ठं तेन द्वितीयायामाजातौ संप्रयोगो भवति यदा तु तेनैव शुद्धेन संयुज्यते तदा जातेरतिक्रान्ताया अपि स्मरति स्मार्तं हि ज्ञानमात्मनस्तस्यैव मनसोऽनुबन्धादनुवर्तते यस्यानुवृत्तिं पुरस्कृत्य पुरुषो जातिस्मर इत्युच्यते

यानि खल्वस्य गर्भस्य सत्त्वजानि यान्यस्य सत्त्वतः संभवतः संभवन्ति तान्यनुव्याख्यास्यामः तद्यथा--भक्तिः शीलं शौचं द्वेषः स्मृतिर्मोहस्त्यागो मात्सर्यं शौर्यं भयं क्रोधस्तन्द्रोत्साहस्तैर्द्वयं मार्दवं गाम्भीर्यमनवस्थितत्वमित्येवमादयश्चान्ये ते सत्त्वविकारा यानुत्तरकालं सत्त्वभेदमधिकृत्योपदेक्ष्यामः नानाविधानि खलु सत्त्वानि तानि सर्वाण्येकपुरुषे भवन्ति न च भवन्त्येककालम् एकं तु प्रायोवृत्त्याऽऽह १३

एवमयं नानाविधानामेषां गर्भकराणां भावानां समुदायादभिनिर्वर्तते गर्भः यथा--कूटागारं नानाद्रव्यसमुदायात् यथा वा रथो नानारथाङ्गसमुदायात् तस्मादेतदवोचाम मातृजश्चायं गर्भः पितृजश्च आत्मजश्च सात्म्यजश्च रसजश्च अस्ति च सत्त्वमौपपादुकमिति होवाच भगवानात्रेयः १४

भरद्वाज उवाच--यद्ययमेषां नानाविधानां गर्भकराणां भावानां समुदायादभिनिर्वर्तते गर्भः कथमयं सन्धीयते यदि चापि सन्धीयते कस्मात् समुदायप्रभवः सन् गर्भो मनुष्यविग्रहेण जायते मनुष्यश्च मनुष्यप्रभव उच्यते तत्र चेदिष्टमेतद्यस्मान्मनुष्यो मनुष्यप्रभवस्तस्मादेव मनुष्यविग्रहेण जायते यथागौर्गोप्रभवः यथा-चाश्वोऽश्वप्रभव इति एवं सति यदुक्तमग्रे समुदायात्मक इति तदयुक्तम्

यदि च मनुष्यो मनुष्यप्रभवः कस्माज्जडान्धकुब्जमूकवामनमिन्मिनव्यङ्गोन्मत्तकुष्ठिकिलासिभ्यो जाताः पितृसदृशरूपा न भवन्ति

अथात्रापि बुद्धिरेवं स्यात्--स्वेनैवायमात्मा चक्षुषा रूपाणि वेत्ति श्रोत्रेण शब्दान् घ्राणेन गन्धान् रसनेन रसान् स्पर्शनेन स्पर्शान् बुद्ध्या बोद्धव्यमित्यनेन हेतुना न जडादिभ्यो जाताः पितृसदृशा भवन्ति

अत्रापि प्रतिज्ञाहानिदोषः स्यात् एवमुक्ते ह्यात्मा सत्स्विन्द्रियेषु ज्ञः स्यादसत्स्वज्ञः यत्र चैतदुभयं संभवति ज्ञत्वमज्ञत्वं च सविकारश्चात्मा

यदि च दर्शनादिभिरात्मा विषयान् वेत्ति निरिन्द्रियो दर्शनादिविरहादज्ञः स्यात् अज्ञत्वादकारणम् अकारणत्वाच्च नात्मेति वाग्वस्तुमात्रमेतद्वचनमनर्थं स्यादिति होवाच भरद्वाजः १५

आत्रेय उवाच--पुरस्तादेतत् प्रतिज्ञातं --सत्त्वं जीवं स्पृक्शरीरेणाभिसंब-

ध्रातीति

यस्मात्तु समुदायप्रभवः सन् स गर्भो मनुष्यविग्रहेण जायते मनुष्यो मनुष्य-  
प्रभव इत्युच्यते तद्वक्ष्यामः भूतानां चतुर्विधा योनिर्भवति--

जराय्वण्डस्वेदोद्भिदः

तासां खलु चतसृणामपि योनीनामेकैका योनिरपरिसंख्येयभेदा भवति भू-  
तानामाकृतिविशेषापरिसंख्येयत्वात्

तत्र जरायुजानामण्डजानां च प्राणिनामेते गर्भकरा भावा यां यां योनिमाप-  
द्यन्ते तस्यां तस्यां योनौ तथातथारूपा भवन्ति यथा--  
कनकरजतताम्रत्रपुसीसकान्यासिच्यमानानि तेषु तेषु मधूच्छिष्टविग्रहेषु ता-  
नि यदा मनुष्यबिम्बमापद्यन्ते तदा मनुष्यविग्रहेण जायन्ते तस्मात् समुदाय-  
प्रभवः सन् गर्भो मनुष्यविग्रहेण जायते मनुष्यश्च मनुष्यप्रभव उच्यते तद्यो-  
नित्वात् १६

यद्योक्तं--यदि च मनुष्यो मनुष्यप्रभवः कस्मान्न जडादिभ्यो जाताः पितृस-  
दृशरूपा भवन्तीति तत्रोच्यते--यस्य यस्य ह्यङ्गावयवस्य बीजे बीजभाग  
उपतप्तो भवति तस्य तस्याङ्गावयवस्य विकृतिरुपजायते नोपजायते चानुप-  
तापात् तस्मादुभयोपपत्तिरप्यत्र

सर्वस्य चात्मजानीन्द्रियाणि तेषां भावाभावहेतुर्देवं तस्मान्नैकान्ततो जडादि-  
भ्यो जाताः पितृसदृशरूपा भवन्ति १७

न चात्मा सत्स्विन्द्रियेषु ज्ञः असत्सु वा भवत्यज्ञः न ह्यसत्त्वः कदाचिदात्मा  
सत्त्वविशेषाच्चोपलभ्यते ज्ञानविशेष इति १८

भवन्ति चात्र--

न कर्तुरिन्द्रियाभावात् कार्यज्ञानं प्रवर्तते  
या क्रिया वर्तते भावैः सा विना तैर्न वर्तते १९

जानन्नपि मृदोऽभावात् कुम्भकृन्न प्रवर्तते  
श्रूयतां चेदमध्यात्ममात्मज्ञानबलं महत् २०

इन्द्रियाणि च संक्षिप्य मनः संक्षिप्य चञ्चलम्  
प्रविश्याध्यात्ममात्मज्ञः स्वे ज्ञाने पर्यवस्थितः २१

सर्वत्रावहितज्ञानः सर्वभावान् परीक्षते  
गृहीष्व चेदमपरं भरद्वाज विनिर्णयम् २२

निवृत्तेन्द्रियवाक्चेष्टः सुप्तः स्वप्नगतो यदा  
विषयान् सुखदुःखे च वेत्ति नाज्ञोऽप्यतः स्मृतः २३

नात्मज्ञानादृते चैकं ज्ञानं किञ्चित् प्रवर्तते  
न ह्येको वर्तते भावो वर्तते नाप्यहेतुकः २४

तस्माज्ज्ञः प्रकृतिश्चात्मा द्रष्टा कारणमेव च  
सर्वमेतद्भरद्वाज निर्णीतं जहि संशयम् २५

तत्र श्लोकौ--

हेतुर्गर्भस्य निवृत्तौ वृद्धौ जन्मनि चैव यः  
पुनर्वसुमतिर्या च भरद्वाजमतिश्च या २६

प्रतिज्ञाप्रतिषेधश्च विशदश्चात्मनिर्णयः  
गर्भावक्रान्तिमुद्दिश्य खुड्डीकां तत्प्रकाशितम् २७

इत्यग्निवेशकृते तन्त्रे चरकप्रतिसंस्कृते शारीरस्थाने  
खुड्डीकागर्भावक्रान्तिशारीरं नाम तृतीयोऽध्यायः ३

## चतुर्थोऽध्यायः

अथातो महतीं गर्भावक्रान्तिं शारीरं व्याख्यास्यामः १

इति ह स्माह भगवानात्रेयः २

यतश्च गर्भः संभवति यस्मिंश्च गर्भसंज्ञा यद्विकारश्च गर्भः यया चानुपूर्व्या-  
ऽभिनिर्वर्तते कुक्षौ यश्चास्य वृद्धिहेतुः यतश्चास्य जन्म भवति यतश्च जायमा-  
नः कुक्षौ विनाशं प्राप्नोति यतश्च कात्स्न्येनाविनश्यन् विकृतिमापद्यते तदनु-  
व्याख्यास्यामः ३

मातृतः पितृत आत्मतः सात्म्यतो रसतः सत्त्वत इत्येतेभ्यो भावेभ्यः समुदि-  
तेभ्यो गर्भः संभवति

तस्य ये येऽवयवा यतो यतः संभवतः संभवन्ति तान् विभज्य मातृजादीन-  
वयवान् पृथक् पृथगुक्तमग्रे ४

शुक्रशोणितजीवसंयोगे तु खलु कुक्षिगते गर्भसंज्ञा भवति ५

गर्भस्तु खल्वन्तरिक्षवाय्वग्नितोयभूमिविकारश्चेतनाधिष्ठानभूतः  
एवमनया युक्त्या पञ्चमहाभूतविकारसमुदायात्मको गर्भश्चेतनाधिष्ठानभूतः स  
ह्यस्य षष्ठो धातुरुक्तः ६

यया चानुपूर्व्याऽभिनिर्वर्तते कुक्षौ तां व्याख्यास्यामः -- गते पुराणे रजसि  
नवे चावस्थिते शुद्धस्नातां स्त्रियमव्यापन्नयोनिशोणितगर्भाशयामृतुमतीमा-  
चक्ष्महे

यया सह तथाभूतया यदा पुमानव्यापन्नबीजो मिश्रीभावं गच्छति तदा तस्य  
हर्षोदीरितः परः शरीरधात्वात्मा शुक्रभूतोऽङ्गादङ्गात् संभवति  
स तथा हर्षभूतेनात्मनोदीरितश्चाधिष्ठितश्च बीजरूपो धातुः पुरुषशरीरादभि-  
निष्पत्त्योचितेन पथा गर्भाशयमनुप्रविश्यातवेनाभिसंसर्गमेति ७

तत्र पूर्वं चेतनाधातुः सत्त्वकरणो गुणग्रहणाय प्रवर्तते स हि हेतुः कारणं नि-

मित्तमक्षरं कर्ता मन्ता वेदिता बोद्धा द्रष्टा धाता ब्रह्मा विश्वकर्मा विश्वरूपः  
पुरुषः प्रभवोऽव्ययो नित्यो गुणी ग्रहणं प्रधानमव्यक्तं जीवो ज्ञः पुद्गलश्चेत-  
नावान् विभुर्भूतात्मा चेन्द्रियात्मा चान्तरात्मा चेति

स गुणोपादानकालेऽन्तरिक्षं पूर्वतरमन्येभ्यो गुणेभ्य उपादत्ते यथा--  
प्रलयात्यये सिसृक्षुर्भूतान्यक्षरभूत आत्मा सत्त्वोपादानः पूर्वतरमाकाशं सृज-  
ति ततः क्रमेण व्यक्ततरगुणान् धातून् वाय्वादिकांश्चतुरः तथा देहग्रहणेऽपि  
प्रवर्तमानः पूर्वतरमाकाशमेवोपादत्ते ततः क्रमेण व्यक्ततरगुणान् धातून् वा-  
य्वादिकांश्चतुरः

सर्वमपि तु खल्वेतद्गुणोपादानमणुना कालेन भवति ८

स सर्वगुणवान् गर्भत्वमापन्नः प्रथमे मासि संमूर्च्छितः सर्वधातुकलुषीकृतः  
खेटभूतो भवत्यव्यक्तविग्रहः सदसद्भूताङ्गावयवः ९

द्वितीये मासि घनः संपद्यते पिण्डः पेश्यर्बुदं वा  
तत्र घनः पुरुषः पेशी स्त्री अर्बुदं नपुंसकम् १०

तृतीये मासि सर्वेन्द्रियाणि सर्वाङ्गावयवाश्च यौगपद्येनाभिनिर्वर्तन्ते ११

तत्रास्य केचिदङ्गावयवा मातृजादीनव्यवान् विभज्य पूर्वमुक्ता यथावत्  
महाभूतविकारप्रविभागेन त्विदानीमस्य तांश्चैवाङ्गावयवान् कांश्चित् पर्या-  
यान्तरेणापरांश्चानुव्याख्यास्यामः

मातृजादयोऽप्यस्य महाभूतविकारा एव

तत्रास्याकाशात्मकं शब्दः श्रोत्रं लाघवं सौक्ष्म्यं विवेकश्च वाय्वात्मकं स्पर्शः  
स्पर्शनं रौक्ष्यं प्रेरणं धातुव्यूहनं चेष्टाश्च शारीर्यः अग्न्यात्मकं रूपं दर्शनं  
प्रकाशः पक्तिरौष्ण्यं च अबात्मकं रसो रसनं शैत्यं मार्दवं स्नेहः क्लेदश्च पृ-  
थिव्यात्मकं गन्धो घ्राणं गौरवं स्थैर्यं मूर्तिश्चेति १२

एवमयं लोकसंमितः पुरुषः

यावन्तो हि लोके मूर्तिमन्तो भावविशेषास्तावन्तः पुरुषे यावन्तः पुरुषे ता-  
वन्तो लोके इति बुधास्त्वेवं द्रष्टुमिच्छन्ति १३



एवमस्येन्द्रियाण्यङ्गावयवाश्च यौगपद्येनाभिनिर्वर्तन्तेऽन्यत्र तेभ्यो भावेभ्यो  
येऽस्य जातस्योत्तरकालं जायन्ते तद्यथा--दन्ता व्यञ्जनानि व्यक्तीभावस्त-  
थायुक्तानि चापराणि

एषा प्रकृतिः विकृतिः पुनरतोऽन्यथा

सन्ति खल्वस्मिन् गर्भे केचिन्नित्या भावाः सन्ति चानित्याः केचित्  
तस्य य एवाङ्गावयवाः सन्तिष्ठन्ते त एव स्त्रीलिङ्गं पुरुषलिङ्गं नपुंसकलिङ्गं  
वा बिभ्रति

तत्र स्त्रीपुरुषयोर्ये वैशेषिका भावाः प्रधानसंश्रया गुणसंश्रयाश्च तेषां यतो भू-  
यस्त्वं ततोऽन्यतरभावः

तद्यथा-क्लैब्यं भीरुत्वमवैशारद्यं मोहोऽनवस्थानमधोगुरुत्वमसहनं शैथिल्यं  
मार्दवं गर्भाशयबीजभागस्तथायुक्तानि चापराणि स्त्रीकराणि अतो विपरी-  
तानि पुरुषकराणि उभयभागावयवा नपुंसककराणि भवन्ति १४

तस्य यत्कालमेवेन्द्रियाणि संतिष्ठन्ते तत्कालमेव चेतसि वेदना निर्बन्धं प्रा-  
प्नोति तस्मात्तदा प्रभृति गर्भः स्यन्दते प्रार्थयते च जन्मान्तरानुभूतं यत् किञ्चित्  
तद्द्वैहदय्यमाचक्षते वृद्धाः

मातृजं चास्य हृदयं मातृहृदयेनाभिसंबद्धं भवति रसवाहिनीभिः संवाहिनी-  
भिः तस्मात्तयोस्ताभिर्भक्तिः संस्पन्दते

तच्चैव कारणमवेक्षमाणा न द्वैहदय्यस्य विमानितं गर्भमिच्छन्ति कर्तुम्

विमानने ह्यस्य दृश्यते विनाशो विकृतिर्वा

समानयोगक्षेमा हि तदा भवति गर्भेण केषुचिदर्थेषु माता

तस्मात् प्रियहिताभ्यां गर्भिणीं विशेषेणोपचरन्ति कुशलाः १५

तस्या गर्भापत्तेर्द्वैहदय्यस्य च विज्ञानार्थं लिङ्गानि समासेनोपदेक्ष्यामः

उपचारसाधनं ह्यस्य ज्ञाने ज्ञानं च लिङ्गतः तस्मादिष्टो लिङ्गोपदेशः

तद्यथा--आर्तवाददर्शनमास्यसंस्त्रवणमनन्नाभिलाषश्छर्दिरोचकोऽम्लकामता

च विशेषेण श्रद्धाप्रणयनमुच्चावचेषु भावेषु गुरुगात्रत्वं चक्षुषोग्लानिः स्तन-

योः स्तन्यमोष्ठयोः स्तनमण्डलयोश्च काष्ण्यमत्यर्थं श्वयथुः पादयोरीषल्लो-

मराज्युद्गमो योन्याश्चाटालत्वमिति गर्भे पर्यागते रूपाणि भवन्ति १६

सा यद्यदिच्छेत्तत्तदस्यै दद्यादन्यत्र गर्भोपघातकरेभ्यो भावेभ्यः १७

गर्भोपघातकरास्त्वमे भावा भवन्ति तद्यथा--सर्वमतिगुरूष्णतीक्ष्णं दारुणाश्च  
चेष्टाः इमांश्चान्यानुपदिशन्ति वृद्धाः -- देवतारक्षोऽनुचरपरिरक्षणार्थं न र-  
क्तानि वासांसि बिभृयान्न मदकराणि मद्यान्यभ्यवहरेन्न यानमधिरोहेन्न मां-  
समश्नीयात् सर्वेन्द्रियप्रतिकूलांश्च भावान् दूरतः परिवर्जयेत् यच्चान्यदपि  
किञ्चित् स्त्रियो विद्युः १८

तीव्रायां तु खलु प्रार्थनायां काममहितमप्यस्यै हितेनोपहितं दद्यात् प्रार्थना-  
विनयनार्थम्

प्रार्थनासंधारणाद्धि वायुः प्रकुपितोऽन्तःशरीरमनुचरन् गर्भस्यापद्यमानस्य  
विनाशं वैरूप्यं वा कुर्यात् १९

चतुर्थे मासि स्थिरत्वमापद्यते गर्भः तस्मात्तदा गर्भिणी गुरुगात्रत्वमधिकमा-  
पद्यते विशेषेण २०

पञ्चमे मासि गर्भस्य मांसशोणितोपचयो भवत्यधिकमन्येभ्यो मासेभ्यः त-  
स्मात्तदा गर्भिणी काश्यमापद्यते विशेषेण २१

षष्ठे मासि गर्भस्य बलवर्णोपचयो भवत्यधिकमन्येभ्यो मासेभ्यः तस्मात्तदा  
गर्भिणी बलवर्णहानिमापद्यते विशेषेण २२

सप्तमे मासि गर्भः सर्वैर्भावैराप्याय्यते तस्मात्तदा गर्भिणी सर्वाकारैः क्लान्त-  
तमा भवति २३

अष्टमे मासि गर्भश्च मातृतो गर्भतश्च माता रसहारिणीभिः संवाहिनीभिर्मुहुर्मुहु-  
रोजः परस्परत आददाते गर्भस्यासंपूर्णत्वात्

तस्मात्तदा गर्भिणी मुहुर्मुहुर्मुदा युक्ता भवति मुहुर्मुहुश्च म्लाना तथा गर्भः त-  
स्मात्तदा गर्भस्य जन्म व्यापत्तिमद्भवत्योजसोऽनवस्थितत्वात्  
तं चैवार्थमभिसमीक्ष्याष्टमं मासमगणयमित्याचक्षते कुशलाः २४

तस्मिन्नेकदिवसातिक्रान्तेऽपि नवमं मासमुपादाय प्रसवकालमित्याहुरादश-  
मान्मासात्

एतावान् प्रसवकालः वैकारिकमतः परं कुक्षाववस्थानं गर्भस्य २५

एवमनयाऽऽनुपूर्व्याऽभिनिर्वर्तते कुक्षौ २६

मात्रादीनां खलु गर्भकराणां भावानां संपदस्तथा वृत्तस्य सौष्ठवान्मातृतश्चै-  
वोपस्त्रेहोपस्वेदाभ्यां कालपरिणामात् स्वभावसंसिद्धेश्च कुक्षौ वृद्धिं प्राप्नोति  
२७

मात्रादीनामेव तु खलु गर्भकराणां भावानां व्यापत्तिनिमित्तमस्याजन्म भवति  
२८

ये ह्यस्य कुक्षौ बृद्धिहेतुसमाख्याता भावास्तेषां विपर्ययादुदरे विनाशमाप-  
द्यते अथवाऽप्यचिरजातः स्यात् २९

यतस्तु कात्स्न्येनाविनश्यन् विकृतिमापद्यते तदनुव्याख्यास्यामः--यदा  
स्त्रिया दोषप्रकोपणोक्तान्यासेवमानाया दोषाः प्रकुपिताः शरीरमुपसर्पन्तः  
शोणितगर्भाशयावुपपद्यन्ते न च कात्स्न्येन शोणितगर्भाशयौ दूषयन्ति तदेयं  
गर्भं लभते स्त्री तदा तस्य गर्भस्य मातृजानामवयवानामन्यतमोऽवयवो  
विकृतिमापद्यत एकोऽथवाऽनेके यस्य यस्य ह्यवयवस्य बीजे बीजभागे वा  
दोषाः प्रकोपमापद्यन्ते तं तमवयवं विकृतिराविशति

यदा ह्यस्याः शोणिते गर्भाशयबीजभागः प्रदोषमापद्यते तदा वन्ध्यां जनयति  
यदा पुनरस्याः शोणिते गर्भाशयबीजभागावयवः प्रदोषमापद्यते तदा पूति-  
प्रजां जनयति यदा त्वस्याः शोणिते गर्भाशयबीजभागावयवः स्त्रीकराणां च  
शरीरबीजभागानामेकदेशः प्रदोषमापद्यते तदा स्रूयाकृतिभूयिष्ठामस्त्रियं  
वार्तां नाम जनयति तां स्त्रीव्यापदमाचक्षते ३०

एवमेव पुरुषस्य यदा बीजे बीजभागः प्रदोषमापद्यते तदा वन्ध्यं जनयति  
यदा पुनरस्य बीजे बीजभागावयवः प्रदोषमापद्यते तदा पूतिप्रजं जनयति यदा  
त्वस्य बीजे बीजभागावयवः पुरुषकराणां च शरीरबीजभागानामेकदेशः

प्रदोषमापद्यते तदा पुरुषाकृतिभूयिष्ठमपुरुषं तृणपुत्रिकं नाम जनयति तां पुरुषव्यापदमाचक्षते ३१

एतेन मातृजानां पितृजानां चावयवानां विकृतिव्याख्यानेन सात्म्यजानां र-  
सजानां सत्त्वजानां चावयवानां विकृतिव्याख्याता भवति ३२

निर्विकारः परस्त्वात्मा सर्वभूतानां निर्विशेषः सत्त्वशरीरयोस्तु विशेषाद्वि-  
शेषोपलब्धिः ३३

तत्र त्रयः शरीरदोषा वातपित्तश्लेष्माणः ते शरीरं दूषयन्ति द्वौ पुनः सत्त्वदोषौ  
रजस्तमश्च तौ सत्त्वं दूषयतः  
ताभ्यां च सत्त्वशरीराभ्यां दुष्टाभ्यां विकृतिरुपजायते नोपजायते चाप्रदुष्टा-  
भ्याम् ३४

तत्र शरीरं योनिविशेषाच्चतुर्विधमुक्तमग्रे ३५

त्रिविधं खलु सत्त्वं-शुद्धं राजसं तामसमिति  
तत्रशुद्धमदोषमाख्यातं कल्याणांशत्वात् राजसं सदोषमाख्यातं रोषांशत्वात्  
तामसमपि सदोषमाख्यातं मोहांशत्वात्  
तेषां तु त्रयाणामपि सत्त्वानामेकैकस्य भेदाग्रमपरिसंख्येयं तरतमयोगाच्छ-  
रीरयोनिविशेषेभ्यश्चान्योन्यानुविधानत्वाच्च  
शरीरं ह्यपि सत्त्वमनुविधीयते सत्त्वं च शरीरम्  
तस्मात् कतिचित्सत्त्वभेदाननूकाभिनिर्देशेन निदर्शनार्थमनुव्याख्यास्यामः  
३६

तद्यथा-शुचिं सत्याभिसन्धं जितात्मानं संविभागिनं ज्ञानविज्ञानवचनप्रति-  
वचनसंपन्नं स्मृतिमन्तं कामक्रोधलोभमानमोहेर्ष्याहर्षामर्षपितं समं सर्वभूतेषु  
ब्राह्मं विद्यात् १

इज्याध्ययनव्रतहोमब्रह्मचर्यपरमतिथिव्रतमुपशान्तमदमानरागद्वेषमोहलोभ-  
रोषं प्रतिभावचनविज्ञानोपधारणशक्तिसंपन्नमार्षं विद्यात् २

ऐश्वर्यवन्तमादेयवाक्यं यज्वानं शूरमोजस्विनं तेजसोपेतमक्लिष्टकर्माणं दी-

घदर्शनं धर्मार्थकामाभिरतमैन्द्रं विद्यात् ३  
 लेखास्थवृत्तं प्राप्तकारिणमसंप्रहार्यमुत्थानवन्तं स्मृतिमन्तमैश्वर्यलम्बिनं व्य-  
 पगतरागेष्यद्विषमोहं याम्यं विद्यात् ४  
 शूरं धीरं शुचिमशुचिद्वेषिणं यज्वानमम्भोविहाररतिमक्लिष्टकर्माणं स्थान-  
 कोपप्रसादं वारुणं विद्यात् ५  
 स्थानमानोपभोगपरिवारसंपन्नं धर्मार्थकामनित्यं शुचिं सुखविहारं व्यक्तको-  
 पप्रसादं कौबेरं विद्यात् ६  
 प्रियनृत्यगीतवादित्रोल्लापकश्लोकाख्यायिकेतिहासपुराणेषु कुशलं गन्ध-  
 माल्यानुलेपनवसनस्त्रीविहारकामनित्यमनसूयकं गान्धर्वं विद्यात् ७  
 इत्येवं शुद्धस्य सत्त्वस्य सप्तविधं भेदांशं विद्यात् कल्याणांशत्वात् तत्सं-  
 योगात्तु ब्राह्ममत्यन्तशुद्धं व्यवस्येत् ३७

शूरं चण्डमसूयकमैश्वर्यवन्तमौपधिकं रौद्रमननुक्रोशमात्मपूजकमासुरं वि-  
 द्यात् १  
 अमर्षिणमनुबन्धकोपं छिद्रप्रहारिणं क्रूरमाहारातिमात्ररुचिमामिषप्रियतमं  
 स्वप्रायासबहुलमीर्ष्युं राक्षसं विद्यात् २  
 महाशनं स्त्रैणं स्त्रीरहस्काममशुचिं शुचिद्वेषिणं भीरुं भीषयितारं विकृतवि-  
 हाराहारशीलं पैशाचं विद्यात् ३  
 क्रुद्धशूरमक्रुद्धभीरुं तीक्ष्णमायासबहुलं संत्रस्तगोचरमाहारविहारपरं सार्पं  
 विद्यात् ४  
 आहारकाममतिदुःखशीलाचारोपचारमसूयकमसंविभागिनमतिलोलुपमक-  
 र्मशीलं प्रैतं विद्यात् ५  
 अनुषक्तकाममजस्रमाहारविहारपरमनवस्थितममर्षणमसंचयं शाकुनं वि-  
 द्यात् ६  
 इत्येवं खलु राजसस्य सत्त्वस्य षड्विधं भेदांशं विद्यात् रोषांशत्वात् ३८

निराकरिष्णुममेधसं जुगुप्सिताचाराहारं मैथुनपरं स्वप्नशीलं पाशवं विद्यात्  
 १  
 भीरुमबुधमाहारलुब्धमनवस्थितमनुषक्तकामक्रोधं सरणशीलं तोयकामं  
 मात्स्यं विद्यात् २

अलसं केवलमभिनिविष्टमाहारे सर्वबुद्धयङ्गहीनं वानस्पत्यं विद्यात् ३  
इत्येवं तामसस्य सत्त्वस्य त्रिविधं भेदांशं विद्यान्मोहांशत्वात् ३६

इत्यपरिसंख्येयभेदानां त्रयाणामपि सत्त्वानां भेदैकदेशो व्याख्यातः शुद्धस्य  
सत्त्वस्य सप्तविधो ब्रह्मर्षिशक्रयमवरुणकुबेरगन्धर्वसत्त्वानुकारेण राजसस्य  
षड्विधो दैत्यपिशाचराक्षससर्पप्रेतशकुनिसत्त्वानुकारेण तामसस्य त्रिविधः  
पशुमत्स्यवनस्पतिसत्त्वानुकारेण कथं च यथासत्त्वमुपचारः स्यादिति ४०

केवलश्चायमुद्देशो यथोद्देशमभिनिर्दिष्टो भवति गर्भावक्रान्तिसंप्रयुक्तः तस्य  
चार्थस्य विज्ञाने सामर्थ्यं गर्भकराणां च भावानामनुसमाधिः विघातश्च वि-  
घातकराणां भावानामिति ४१

तत्र श्लोकाः--

निमित्तमात्मा प्रकृतिर्वृद्धिः कुक्षौ क्रमेण च  
वृद्धिहेतुश्च गर्भस्य पञ्चार्थाः शुभसंज्ञिताः ४२

अजन्मनि च यो हेतुर्विनाशे विकृतावपि  
इमां स्त्रीनशुभान् भावानाहुर्गर्भविघातकान् ४३

शुभाशुभसमाख्यातानष्टौ भावानिमान् भिषक्  
सर्वथा वेद यः सर्वान् स राज्ञः कर्तुमर्हति ४४

अवाप्त्युपायान् गर्भस्य स एवं ज्ञातुमर्हति  
ये च गर्भविघातोक्ता भावास्तांश्चाप्युदारधीः ४५

इत्यग्निवेशकृते तन्त्रे चरकप्रतिसंस्कृते शारीरस्थाने महतीगर्भावक्रान्तिशारीरं  
नाम चतुर्थोऽध्यायः ४

## पञ्चमोऽध्यायः

अथातः पुरुषविचयं शारीरं व्याख्यास्यामः १

इति ह स्माह भगवानात्रेयः २

पुरुषोऽयं लोकसंमितः इत्युवाच भगवान् पुनर्वसुरात्रेयः  
यावन्तो हि लोके मूर्तिमन्तो भावविशेषास्तावन्तः पुरुषे यावन्तः पुरुषे ता-  
वन्तो लोके इत्येवंवादिनं भगवन्तमात्रेयमग्निवेश उवाच नैतावता वाक्ये-  
नोक्तं वाक्यार्थमवगाहामहे भगवता बुद्ध्या भूयस्तरमतोऽनुव्याख्यायमानं  
शुश्रूषामह इति ३

तमुवाच भगवानात्रेयः--अपरिसंख्येया लोकावयवविशेषाः पुरुषावयव-  
विशेषा अप्यपरिसंख्येयाः तेषां यथास्थूलं कतिचिद्भावान् सामान्यमभिप्रे-  
त्योदाहरिष्यामः तानेकमना निबोध सम्यगुपवर्ण्यमानानग्निवेश  
षड्धातवः समुदिताः लोक इति शब्दं लभन्ते तद्यथा पृथिव्यापस्तेजो वायु-  
राकाशं ब्रह्म चाव्यक्तमिति एत एव च षड्धातवः समुदिताः पुरुष इति शब्दं  
लभन्ते ४

तस्य पुरुषस्य पृथिवी मूर्तिः आपः क्लेदः तेजोऽभिसन्तापः वायुः प्राणः वि-  
यत् सुषिराणि ब्रह्मा अन्तरात्मा  
यथा खलु ब्राह्मी विभूतिर्लोके तथा पुरुषेऽप्यान्तरात्मिकी विभूतिः ब्रह्मणो  
विभूतिर्लोके प्रजापतिरन्तरात्मनो विभूतिः पुरुषे सत्त्वं यस्त्विन्द्रो लोके स  
पुरुषेऽहङ्कारः आदित्यस्त्वादानं रुद्रो रोषः सोमः प्रसादः वसवः सुखम् अ-  
श्विनौ कान्तिः मरुदुत्साहः विश्वेदेवाः सर्वेन्द्रियाणि सर्वेन्द्रियार्थाश्च तमो मोहः  
ज्योतिर्ज्ञानं यथा लोकस्य सर्गादिस्तथा पुरुषस्य गर्भाधानं यथा कृतयुगमेवं  
बाल्यं यथा त्रेता तथा यौवनं यथा द्वापरस्तथा स्थाविर्यं यथा क-  
लिरेवमातुर्यं यथा युगान्तस्तथा मरणमिति  
एवमेतेनानुमानेनानुक्तानामपि लोकपुरुषयोरवयवविशेषाणामग्निवेश सामा-  
न्यं विद्यादिति ५

एवंवादिनं भगवन्तमात्रेयमग्निवेश उवाच--एवमेतत् सर्वमनपवादं यथोक्तं  
भगवता लोकपुरुषयोः सामान्यम्  
किन्त्वस्य सामान्योपदेशस्य प्रयोजनमिति ६

भगवानुवाच शृण्वग्निवेश सर्वलोकमात्मन्यात्मानं च सर्वलोके सममनुप-  
श्यतः सत्या बुद्धिः समुत्पद्यते  
सर्वलोकं ह्यात्मनि पश्यतो भवत्यात्मैव सुखदुःखयोः कर्ता नान्य इति  
कर्मात्मकत्वाच्च हेत्वादिभिर्युक्तः सर्वलोकोऽहमिति विदित्वा ज्ञानं पूर्वमु-  
त्थाप्यतेऽपवर्गायेति  
तत्र संयोगापेक्षी लोकशब्दः  
षड्धातुसमुदायो हि सामान्यतः सर्वलोकः ७

तस्य हेतुः उत्पत्तिः वृद्धिः उपप्लवः वियोगश्च  
तत्र हेतुरुत्पत्तिकारणं उत्पत्तिर्जन्म वृद्धिराप्यायनम् उपप्लवो दुःखागमः ष-  
ड्धातुविभागो वियोगः सजीवापगमः स प्राणनिरोधः स भङ्गः स लोक-  
स्वभावः  
तस्य मूलं सर्वोपप्लवानां च प्रवृत्तिः निवृत्तिरुपरमः  
प्रवृत्तिर्दुःखं निवृत्तिः सुखमिति यज्ज्ञानमुत्पद्यते तत् सत्यम्  
तस्य हेतुः सर्वलोकसामान्यज्ञानम्  
एतत्प्रयोजनं सामान्योपदेशस्येति ८

अथाग्निवेश उवाच--किंमूला भगवन् प्रवृत्तिः निवृत्तौ च क उपाय इति ९

भगवानुवाच--मोहेच्छाद्वेषकर्ममूलाप्रवृत्तिः  
तज्जा ह्यहङ्कारसङ्गसंशयाभिसंप्लवाभ्यवपातविप्रत्ययाविशेषानुपायास्तरुण-  
मिव द्रुममतिविपुलशाखास्तरवोऽभिभूय पुरुषमवतत्यैवोत्तिष्ठन्ते यैरभिभूतो  
न सत्तामतिवर्तते  
तत्रैवंजातिरूपवित्तवृत्तबुद्धिशीलविद्याभिजनवयोवीर्यप्रभावसंपन्नोऽहमित्य-  
हङ्कारः यन्मनोवाक्कायकर्म नापवर्गाय स सङ्गः कर्मफलमोक्षपुरुषप्रेत्यभा-  
वादयः सन्ति वा नेति संशयः सर्वावस्थास्वनन्योऽहमहं स्रष्टा स्वभावसं-



सिद्धोऽहमहं शरीरेन्द्रियबुद्धिस्मृतिविशेषराशिरिति ग्रहणमभिसंप्लवः मम मातृपितृभ्रातृदारापत्यबन्धुमित्रभृत्यगणो गणस्य चाहमित्यभ्यवपातः कार्या- कार्यहिताहितशुभाशुभेषु विपरीताभिनिवेशो विप्रत्ययः ज्ञाज्ञयोः प्रकृतिवि- कारयोः प्रवृत्तिनिवृत्त्योश्च सामान्यदर्शनमविशेषः प्रोक्षणानशनाग्निहोत्रत्रिषव- णाभ्युक्षणावाहनयाजनयजनयाचनसलिलहुताशनप्रवेशादयः समारम्भाः प्रोच्यन्ते ह्यनुपायाः

एवमयमधीधृतिस्मृतिरहङ्काराभिनिविष्टः सक्तः ससंशयोऽभिसंप्लुतबुद्धिर- भ्यवपतितोऽन्यथादृष्टिरविशेषग्राही विमार्गगतिर्निवासवृक्षः सत्त्वशरीर- दोषमूलानां सर्वदुःखानां भवति

एवमहङ्कारादिभिर्दोषैर्भ्राम्यमाणो नातिवर्तते प्रवृत्तिं सा च मूलमघस्य १०

निवृत्तिरपवर्गः तत् परं प्रशान्तं तत्तदक्षरं तद्ब्रह्म स मोक्षः ११

तत्र मुमुक्षूणामुदयनानि व्याख्यास्यामः

तत्र लोकदोषदर्शिनो मुमुक्षोरादित एवाचार्याभिगमनं तस्योपदेशानुष्ठानम् अग्नेरेवोपचर्या धर्मशास्त्रानुगमनं तदर्थवबोधः तेनावष्टम्भः तत्र यथोक्ताः क्रियाः सतामुपासनम् असतां परिवर्जनम् असङ्गतिदुर्जनेन सत्यं सर्वभूत- हितमपरुषमनतिकाले परीक्ष्य वचनं सर्वप्राणिषु चात्मनीवावेक्षा सर्वासा- मस्मरणमसङ्कल्पनमप्रार्थनमनभिभाषणं च स्त्रीणां सर्वपरिग्रहत्यागः कौपीनं प्रच्छादनार्थं धातुरागनिवसनं कन्थासीवनहेतोः सूचीपिप्पलकं शौचाधानहे- तोर्जलकुण्डिका दण्डधारणं भैक्षचर्यार्थं पात्रं प्राणधारणार्थमेककालमग्राम्यो यथोपपन्नोऽभ्यवहारः श्रमापनयनार्थं शीर्णशुष्कपर्णतृणास्तरणोपधानं ध्यान- हेतोः कायनिबन्धनं वनेष्वनिकेतवासः तन्द्रानिन्द्रालस्यादिकर्मवर्जनं इन्द्रि- यार्थेष्वनुरागोपतापनिग्रहः सुप्तस्थितगतप्रेक्षिताहारविहारप्रत्यङ्गचेष्टादिके- प्वारम्भेषु स्मृतिपूर्विका प्रवृत्तिः सत्कारस्तुतिगर्हावमानक्षमत्वं क्षुत्पिपासा- यासश्रमशीतोष्णवातवर्षासुखदुःखसंस्पर्शसहत्वं शोकदैन्यमानोद्वेगमदलो- भरागेष्ट्याभयक्रोधादिभिरसंचलनम् अहङ्कारादिषूपसर्गसंज्ञा लोकपुरुषयोः सर्गादिसामान्यावेक्षणं कार्यकालात्ययभयं योगारम्भे सततमनिर्वेदः सत्त्वो- त्साहः अपवर्गाय धीधृतिस्मृतिबलाधानं नियमनमिन्द्रियाणां चेतसि चेतस आत्मनि आत्मनश्च धातुभेदेन शरीरावयवसंख्यानमभीक्षणं सर्वं कारणवहुः-

खमस्वमनित्यमित्यभ्युपगमः सर्वप्रवृत्तिष्वघसंज्ञा सर्वसंन्यासे सुखमित्यभि-  
निवेशः एष मार्गोऽपवर्गाय अतोऽन्यथा बध्यते इत्युदयनानि व्याख्यातानि  
१२

भवन्ति चात्र--

एतैरविमलं सत्त्वं शुद्ध्युपायैर्विशुध्यति  
मृज्यमान इवादृशस्तैलचेलकचादिभिः १३

ग्रहाम्बुदरजोधूमनीहारैरसमावृतम्  
यथाऽर्कमण्डलं भाति भाति सत्त्वं तथाऽमलम् १४

ज्वलत्यात्मनि संरुद्धं तत् सत्त्वं संवृतायने  
शुद्धः स्थिरः प्रसन्नार्चिर्दीपो दीपाशये यथा १५

शुद्धसत्त्वस्य या शुद्धा सत्या बुद्धिः प्रवर्तते  
यया भिनत्यतिबलं महामोहमयं तमः १६

सर्वभावस्वभावज्ञो यया भवति निःस्पृहः  
योगं यया साधयते सांख्यः संपद्यते यया १७

यया नोपैत्यहङ्कारं नोपास्ते कारणं यया  
यया नालम्बते किञ्चित् सर्वं संन्यस्यते यया १८

याति ब्रह्म यया नित्यमजरं शान्तमव्ययम्  
विद्या सिद्धिर्मतिर्मेधा प्रज्ञा ज्ञानं च सा मता १९

लोके विततमात्मानं लोकं चात्मनि पश्यतः  
परावरदृशः शान्तिर्ज्ञानमूला न नश्यति २०

पश्यतः सर्वभावान् हि सर्वावस्थासु सर्वदा  
ब्रह्मभूतस्य संयोगो न शुद्धस्योपपद्यते २१

नात्मनः करणाभावाल्लिङ्गमप्युपलभ्यते  
स सर्वकरणायोगान्मुक्त इत्यभिधीयते २२

विपापं विरजः शान्तं परमक्षरमव्ययम्  
अमृतं ब्रह्म निर्वाणं पर्यायैः शान्तिरुच्यते २३

एतत्तत् सौम्य विज्ञानं यज्ज्ञात्वा मुक्तसंशयाः  
मुनयः प्रशमं जग्मुर्वीतमोहरजःस्पृहाः २४

तत्र श्लोकौ--  
सप्रयोजनमुद्दिष्टं लोकस्य पुरुषस्य च  
सामान्यं मूलमुत्पत्तौ निवृत्तौ मार्ग एव च २५

शुद्धसत्त्वसमाधानं सत्या बुद्धिश्च नैष्ठिकी  
विचये पुरुषस्योक्ता निष्ठा च परमर्षिणा २६

इत्यग्निवेशकृते तन्त्रे चरकप्रतिसंस्कृते शारीरस्थाने पुरुषविचयशारीरं नाम  
पञ्चमोऽध्यायः ५

## षष्ठोऽध्यायः

अथातः शरीरविचयं शारीरं व्याख्यास्यामः १

इति ह स्माह भगवानात्रेयः २

शरीरविचयः शरीरोपकारार्थमिष्यते  
ज्ञात्वा हि शरीरतत्त्वं शरीरोपकारकरेषु भावेषु ज्ञानमुत्पद्यते  
तस्माच्छरीरविचयं प्रशंसन्ति कुशलाः ३

तत्र शरीरं नाम चेतनाधिष्ठानभूतं पञ्चमहाभूतविकारसमुदायात्मकं समयोग-  
वाहि

यदा ह्यस्मिन् शरीरे धातवो वैषम्यमापद्यन्ते तदा क्लेशं विनाशं वा प्राप्नोति  
वैषम्यगमनं हि पुनर्धातूनां वृद्धिहासगमनमकात्स्न्येन प्रकृत्या च ४

यौगपद्येन तु विरोधिनां धातूनां वृद्धिहासौ भवतः  
यद्धि यस्य धातोर्वृद्धिकरं तत्ततो विपरीतगुणस्य धातोः प्रत्यवायकरं संपद्यते  
५

तदेव तस्माद्भेषजं सम्यगवचार्यमाणं युगपन्न्यूनातिरिक्तानां धातूनां साम्य-  
करं भवति अधिकमपकर्षति न्यूनमाप्याययति ६

एतादेव हि भैषज्यप्रयोगे फलमिष्टं स्वस्थवृत्तानुष्ठाने च यावद्धातूनां साम्यं  
स्यात्

स्वस्था ह्यपि धातूनां साम्यानुग्रहार्थमेव कुशला रसगुणानाहारविकारांश्च  
पर्यायेणेच्छन्त्युपयोक्तुं सात्म्यसमाज्ञातान् एकप्रकारभूयिष्ठांश्चोपयुञ्जानास्तद्वि-  
परीतकरसमाज्ञतया चेष्टया सममिच्छन्ति कर्तुम् ७

देशकालात्मगुणविपरीतानां हि कर्मणामाहारविकाराणां च क्रियोपयोगः  
सम्यक् सर्वातियोगसन्धारणम् असन्धारणमुदीर्णानां च गतिमतां साहसानां  
च वर्जनं स्वस्थवृत्तमेतावद्धातूनां साम्यानुग्रहार्थमुपदिश्यते ८

धातवः पुनः शारीराः समानगुणैः समानगुणभूयिष्ठैर्वाऽप्याहारविकारैरभ्य-  
स्यमानैर्वृद्धिं प्राप्नुवन्ति हासं तु विपरीतगुणैर्विपरीतगुणभूयिष्ठैर्वाऽप्याहारैर-  
भ्यस्यमानैः ६

तत्रेमे शरीरधातुगुणाः संख्यासामर्थ्यकराः तद्यथा-गुरुलघुशीतोष्णस्निग्ध-  
रूक्षमन्दतीक्ष्णस्थिरसरमृदुकठिनविशदपिच्छिलश्लक्ष्णखरसूक्ष्मस्थूलसा-  
न्द्रद्रवाः

तेषु ये गुरवस्ते गुरुभिराहारविकारगुणैरभ्यस्यमानैराप्याय्यन्ते लघवश्च हस-  
न्ति लघवस्तु लघुभिराप्याय्यन्ते गुरवश्च हसन्ति

एवमेव सर्वधातुगुणानां सामान्ययोगाद्वृद्धिः विपर्ययाद्घ्रासः

तस्मान्मांसमाप्याय्यते मांसेन भूयस्तरमन्येभ्यः शरीरधातुभ्यः तथा लोहितं  
लोहितेन मेदो मेदसा वसा वसया अस्थि तरुणास्थ्ना मज्जा मज्जा शुक्रं  
शुक्रेण गर्भस्त्वामगर्भेण १०

यत्र त्वेवं लक्षणेन सामान्येन सामान्यवतामाहारविकाराणामसान्निध्यं स्यात्  
सन्निहितानां वाऽप्ययुक्तत्वान्नोपयोगो घृणित्वादन्यस्माद्वा कारणात् स च  
धातुरभिवर्धयितव्यः स्यात् तस्य ये समानगुणाः स्युराहारविकारा असेव्याश्च  
तत्र समानगुणभूयिष्ठानामन्यप्रकृतीनामप्याहारविकाराणामुपयोगः स्यात्  
तद्यथा--शुक्रक्षये क्षीरसर्पिषोरुपयोगो मधुरस्निग्धशीतसमाख्यातानां चो-  
परेषां द्रव्याणां मूत्रक्षये पुनरिक्षुरसवारुणीमण्डद्रवमधुराम्ललवणोपक्लेदिनां  
पुरीषक्षये कुल्माषमाषकुष्कुण्डाजमध्ययवशाकधान्याम्लानां वातक्षये क-  
टुकतिक्तकषायरूक्षलघुशीतानां पित्तक्षयेऽम्ललवणकटुकक्षारोष्णतीक्ष्णानां  
श्लेष्मक्षये स्निग्धगुरुमधुरसान्द्रपिच्छिलानां द्रव्याणाम्

कर्मापि यद्यस्य धातोर्वृद्धिकरं तत्तदासेव्यम्

एवमन्येषामपि शरीरधातूनां सामान्यविपर्ययाभ्यां वृद्धिहासौ यथाकालं  
कार्यौ

इति सर्वधातूनामेकैकशोऽतिदेशतश्च वृद्धिहासकराणि व्याख्यातानि भवन्ति

११

कात्स्न्येन शरीरवृद्धिकरास्त्वमे भावा भवन्ति तद्यथा-- कालयोगः स्व-

भावसंसिद्धिः आहारसौष्टिवम् अविघातश्चेति १२

बलवृद्धिकरास्त्वमे भावा भवन्ति

तद्यथा बलवत्पुरुषे देशे जन्म बलवत्पुरुषे काले च सुखश्च कालयोगः बी-  
जक्षेत्रगुणसंपन्न आहारसंपन्न शरीरसंपन्न सात्म्यसंपन्न सत्त्वसंपन्न स्वभा-  
वसंसिद्धिश्च यौवनं च कर्म च संहर्षश्चेति १३

आहारपरिणामकरास्त्वमे भावा भवन्ति

तद्यथा-ऊष्मा वायुः क्लेदः स्नेहः कालः समययोगश्चेति १४

तत्र तु खल्वेषामूष्मादीनामाहारपरिणामकराणां भावानामिमे कर्मविशेषा  
भवन्ति

तद्यथा-ऊष्मा पचति वायुरपकर्षति क्लेदः शैथिल्यमापादयति स्नेहो मार्दवं  
जनयति कालः पर्याप्तिमभिनिर्वर्तयति समययोगस्त्वेषां परिणामधातुसाम्य-  
करः संपद्यते १५

परिणमतस्त्वाहारस्य गुणाः शरीरगुणभावमापद्यन्ते यथास्वमविरुद्धाः विरु-  
द्धाश्च विहन्युर्विहताश्च विरोधिभिः शरीरम् १६

शरीरगुणाः पुनर्द्विविधाः संग्रहेण मलभूताः प्रसादभूताश्च

तत्र मलभूतास्ते ये शरीरस्याबाधकराः स्युः

तद्यथा-शरीरच्छिद्रेषूपदेहाः पृथग्जन्मानो बहिर्मुखाः परिपक्वाश्च धातवः प्र-  
कुपिताश्च वातपित्तश्लेष्माणः ये चान्येऽपि केचिच्छरीरे तिष्ठन्तो भावाः शरी-  
रस्योपघातायोपपद्यन्ते सर्वास्तान्मले संचक्ष्महे इतरांस्तु प्रसादे गुर्वादींश्च द्र-  
वान्तान् गुणभेदेन रसादींश्च शुक्रान्तान् द्रव्यभेदेन १७

तेषां सर्वेषामेव वातपित्तश्लेष्माणो दुष्टा दूषयितारो भवन्ति दोषस्वभावात्  
वातादीनां पुनर्धात्वन्तरे कालान्तरे प्रदुष्टानां विविधाशितपीतीयेऽध्याये  
विज्ञानान्युक्तानि

एतावत्येव दुष्टदोषगतिर्यावत् संस्पर्शनाच्छरीरधातूनाम्  
प्रकृतिभूतानां तु खलु वातादीनां फलमारोग्यम्

तस्मादेषां प्रकृतिभावे प्रयतितव्यं बुद्धिमद्भिरिति १८

भवति चात्र--

शरीरं सर्वथा सर्वं सर्वदा वेद यो भिषक्  
आयुर्वेदं स कात्स्न्येन वेद लोकसुखप्रदम् १९

एवंवादिनं भगवन्तमात्रेयमग्निवेश उवाच--श्रुतमेतद्युक्तं भगवता शरीरा-  
धिकारे वचः

किन्तु खलु गर्भस्याङ्गं पूर्वमभिनिर्वर्तते कुक्षौ कुतो मुखः कथं चान्तर्गतस्ति-  
ष्ठति किमाहारश्च वर्तयति कथं भूतश्च निष्क्रामति कैश्चायमाहारोपचारैर्जातः  
सद्यो हन्यते कैरव्याधिरभिवर्धते किं चास्य देवादिप्रकोपनिमित्ता विकाराः  
संभवन्ति आहोस्विन्न किंचास्य कालाकालमृत्योर्भावाभावयोर्भगवानध्य-  
वस्यति किंचास्य परमायुः कानि चास्य परमायुषो निमित्तानीति २०

तमेवमुक्तवन्तमग्निवेशं भगवान् पुनर्वसुरात्रेय उवाच --

पूर्वमुक्तमेतद्भावक्रान्तौ यथाऽयमभिनिर्वर्तते कुक्षौ यच्चास्य यदा संतिष्ठते-  
ऽङ्गजातम्

विप्रतिवादास्त्वत्र बहुविधाः सूत्रकृतामृषीणां सन्ति सर्वेषां तानपि निबो-  
धोच्यमानान् शिरः पूर्वमभिनिर्वर्तते कुक्षाविति कुमारशिरा भरद्वाजः पश्य-  
ति सर्वेन्द्रियाणां तदधिष्ठानमिति कृत्वा हृदयमिति काङ्कायनो बाह्लीकभि-  
षक् चेतनाधिष्ठानत्वात् नाभिरिति भद्रकाप्य आहारागम इति कृत्वा पक्वा-  
शयगुदमिति भद्रशौनकः मारुताधिष्ठानत्वात् हस्तपादमिति बडिशः तत्क-  
रणत्वात् पुरुषस्य इन्द्रियाणीति जनको वैदेहः तान्यस्य बुद्ध्यधिष्ठानानीति  
कृत्वा परोक्षत्वादचिन्त्यमिति मारीचिः कश्यपः सर्वाङ्गाभिनिर्वृत्तिर्युगपदि-  
ति धन्वन्तरिः तदुपपन्नं सर्वाङ्गानां तुल्यकालाभिनिर्वृत्तत्वाद्धृदयप्रभृतीनाम्  
सर्वाङ्गानां ह्यस्य हृदयं मूलमधिष्ठानं च केषाञ्चिद्भावानाम् नच तस्मात् पू-  
र्वाभिनिर्वृत्तिरेषां तस्माद्धृदयप्रभृतीनां सर्वाङ्गानां तुल्यकालाभिनिर्वृत्तिः सर्वे  
भावा ह्यन्योन्यप्रतिबद्धाः तस्माद्यथाभूतदर्शनं साधु २१

गर्भस्तु खलु मातुः पृष्ठाभिमुख ऊर्ध्वशिराः सङ्कुच्याङ्गान्यास्तेऽन्तः कुक्षौ २२

व्यपगतपिपासाबुभुक्षस्तु खलु गर्भः परतन्त्रवृत्तिर्मातरमाश्रित्य वर्तयत्युपस्त्रे-  
होपस्वेदाभ्यां गर्भाशये सदसद्भूताङ्गावयवः तदनन्तरं ह्यस्य कश्चिल्लोमकू-  
पायनैरुपस्त्रेहः कश्चिन्नाभिनाडययनैः

नाभ्यां ह्यस्य नाडी प्रसक्ता नाड्यां चापरा अपरा चास्य मातुः प्रसक्ता हृदये  
मातृहृदयं ह्यस्य तामपरामभिसंप्लवते सिराभिः स्यन्दमानाभिः स तस्य रसो  
बलवर्णकरः संपद्यते स च सर्वरसवानाहारः

स्त्रिया ह्यापन्नगर्भायास्त्रिधा रसः प्रतिपद्यते स्वशरीरपुष्टये स्तन्याय गर्भवृ-  
द्धये च

स तेनाहारेणोपष्टब्धः परतन्त्रवृत्तिर्मातरमाश्रित्य वर्तयत्यन्तर्गतः २३

स चोपस्थितकाले जन्मनि प्रसूतिमारुतयोगात् परिवृत्त्यावाकिशरा निष्क्रा-  
मत्यपत्यपथेन एषा प्रकृतिः विकृतिः पुनरतोऽन्यथा  
परं त्वतः स्वतन्त्रवृत्तिर्भवति २४

तस्याहारोपचारौ जातिसूत्रीयोपदिष्टावविकारकरौ चाभिवृद्धिकरौ भवतः २५

ताभ्यामेव च विषमसेविताभ्यां जातः सद्य उपहन्यते तरुरिवाचिरव्यपरो-  
पितो वातातपाभ्यामप्रतिष्ठितमूलः २६

आप्तोपदेशादद्भुतरूपदर्शनात् समुत्थानलिङ्गचिकित्सितविशेषाच्चादोषप्र-  
कोपानुरूपा देवादिप्रकोपनिमित्ता विकाराः समुपलभ्यन्ते २७

कालाकालमृत्योस्तु खलु भावाभावयोरिदमध्यवसितं नः यः कश्चिन् म्रि-  
यते स काल एव म्रियते न हि कालच्छिद्रमस्ति इत्येके भाषन्ते  
तच्चासम्यक्

न ह्यच्छिद्रता सच्छिद्रता वा कालस्योपपद्यते कालस्वलक्षणस्वभावात्  
तत्राहुरपरे--यो यदा म्रियते स तस्य नियतो मृत्युकालः स सर्वभूतानां स-  
त्यः समक्रियत्वादिति

एतदपि चान्यथाऽर्थग्रहणम्

न हि कश्चिन्न म्रियत इति समक्रियः



कालो ह्यायुषः प्रमाणमधिकृत्योच्यते  
यस्य चेष्टं यो यदा म्रियते स तस्य मृत्युकाल इति तस्य सर्वे भावा यथास्वं  
नियतकाला भविष्यन्ति तच्च नोपपद्यते प्रत्यक्षं ह्यकालाहारवचनकर्मणां फ-  
लमनिष्टं विपर्यये चेष्टं प्रत्यक्षतश्चोपलभ्यते खलु कालाकालव्यक्तिस्तासु  
तास्ववस्थासु तं तमर्थमभिसमीक्ष्य तद्यथा --कालोऽयमस्य व्याधेराहार-  
स्यौषधस्य प्रतिकर्मणो विसर्गस्य अकालो वेति  
लोकेऽप्येतद्भवति--काले देवो वर्षत्यकाले देवो वर्षति काले शीतमकाले  
शीतं काले तपत्यकाले तपति काले पुष्पफलमकाले च पुष्पफलमिति  
तस्मादुभयमस्ति--काले मृत्युरकाले च नैकान्तिकमत्र  
यदि ह्यकाले मृत्युर्न स्यान्नियतकालप्रमाणमायुः सर्वं स्यात् एवं गते हिता-  
हितज्ञानमकारणं स्यात् प्रत्यक्षानुमानोपदेशाश्चाप्रमाणानि स्युर्ये प्रमाणभूताः  
सर्वतन्त्रेषु यैरायुष्याण्यनायुष्याणि चोपलभ्यन्ते  
वाग्वस्तुमात्रमेतद्वादमृषयो मन्यन्ते--नाकाले मृत्युरस्तीति २८

वर्षशतं खल्वायुषः प्रमाणमस्मिन् काले २९

तस्य निमित्तं प्रकृतिगुणात्मसंपत् सात्म्योपसेवनं चेति ३०

तत्र श्लोकाः--

शरीरं यद्यथा तच्च वर्तते क्लिष्टमामयैः

यथा क्लेशं विनाशं च याति ये चास्य धातवः ३१

वृद्धिहासौ यथा तेषां क्षीणानामौषधं च यत्

देहवृद्धिकरा भावा बलवृद्धिकराश्च ये ३२

परिणामकरा भावा या च तेषां पृथक् क्रिया

मलाख्याः संप्रसादाख्या धातवः प्रश्न एव च ३३

नवको निर्णयश्चास्य विधिवत् संप्रकाशितः

तथ्यः शरीरविचये शरीरे परमर्षिणा ३४

इत्यग्निवेशकृते तन्त्रे चरकप्रतिसंस्कृते शारीरस्थाने शरीरविचयशरीरं नाम

षष्ठोऽध्यायः ६

## सप्तमोऽध्यायः

अथातः शरीरसंख्याशारीरं व्याख्यास्यामः १

इति ह स्माह भगवानात्रेयः २

शरीरसंख्यामवयवशः कृत्स्नं शरीरं प्रविभज्य सर्वशरीरसंख्यानप्रमाणज्ञानहेतोर्भगवन्तमात्रेयमग्निवेशः पप्रच्छ ३

तमुवाच भगवानात्रेयः--शृणु मत्तोऽग्निवेश सर्वशरीरमाचक्षाणस्य यथाप्रश्नमेकमना यथावत्

शरीरे षट्त्वचः तद्यथा--उदकधरा त्वग्बाह्या द्वितीया त्वसृग्धरा तृतीया सिध्मकिलाससंभवाधिष्ठाना चतुर्थी दद्रूकुष्ठसंभवाधिष्ठाना पञ्चमी त्वलजीविद्रधिसंभवाधिष्ठाना षष्ठी तु यस्यां छिन्नायां ताम्यत्यन्ध इव च तमः प्रविशति यां चाप्यधिष्ठायारूषि जायन्ते पर्वसु कृष्णरक्तानि स्थूलमूलानि दुश्चिकित्स्यतमानि च इति षट् त्वचः

एताः षडङ्गं शरीरमवतत्य तिष्ठन्ति ४

तत्रायं शरीरस्याङ्गविभागः तद्यथा--द्वौ बाहू द्वे सक्थिनी शिरोग्रीवम् अन्तराधिः इति षडङ्गमङ्गम् ५

त्रीणि सषष्ठीनि शतान्यस्थनां सह दन्तोलूखलनखेन

तद्यथा--द्वात्रिंशदन्ताः द्वात्रिंशदन्तोलूखलानि विंशतिर्नखाः षष्टिः पाणिपादाङ्गुल्यस्थीनि विंशतिः पाणिपादशलाकाः चत्वारि पाणिपादशलाकाधिष्ठानानि द्वे पाष्योरस्थिनी चत्वारः पादयोर्गुल्फाः द्वौ मणिकौ हस्तयोः चत्वार्यरत्योरस्थीनि चत्वारि जङ्घयोः द्वे जानुनी द्वे जानुकपालिके द्वावूरुनलकौ द्वौ बाहुनलकौ द्वावंसौ द्वे अंसफलके द्वावक्षकौ एकं जत्रु द्वे तालुके द्वे श्रोणिफलके एकं भगास्थि पञ्चचत्वारिंशत् पृष्ठगतान्यस्थीनि पञ्चदश ग्रीवायां चतुर्दशोरसि द्वयोः पार्श्वयोश्चतुर्विंशतिः पर्शुकाः तावन्ति स्थालकानि तावन्ति चैव स्थालकार्बुदानि एकं हन्वस्थि द्वे हनुमूलबन्धने एकास्थि ना-

सिकागण्डकूटललाटं द्वौ शङ्खौ चत्वारि शिरःकपालानीति एवं त्रीणि सष-  
ष्टीनि शतान्यस्थानां सह दन्तोलूखलनखेनेति ६

पञ्चेन्द्रियाधिष्ठानानि तद्यथा त्वग् जिह्वा नासिका अक्षिणी कर्णौ च  
पञ्च बुद्धीन्द्रियाणि तद्यथा--स्पर्शनं रसनं घ्राणं दर्शनं श्रोत्रमिति  
पञ्च कर्मेन्द्रियाणि तद्यथा--हस्तौ पादौ पायुः उपस्थः जिह्वा चेति ७

हृदयं चेतनाधिष्ठानमेकम् ८

दश प्राणायतनानि तद्यथा--मूर्धा कण्ठः हृदयं नाभिः गुदं बस्तिः ओजः  
शुक्रं शोणितं मांसमिति  
तेषु षट् पूर्वाणि मर्मसंख्यातानि ९

पञ्चदश कोष्ठाङ्गानि तद्यथा -- नाभिश्च हृदयं च क्लोम च यकृच्च प्लीहा च  
वृक्कौ च बस्तिश्च पुरीषाधारश्च आमाशयश्च पक्वाशयश्च उत्तरगुदं च अधरगुदं  
च क्षुद्रान्त्रं च स्थूलान्त्रं च वपावहनं चेति १०

षट्पञ्चाशत् प्रत्यङ्गानि षट्स्वङ्गेषूपनिबद्धानि यान्यपरिसंख्यातानि पूर्वमङ्गेषु  
परिसंख्यायमानेषु तान्यन्यैः पर्यायैरिह प्रकाश्यानि भवन्ति  
तद्यथा द्वे जङ्घापिण्डके द्वे ऊरुपिण्डके द्वौ स्फिचौ द्वौ वृषणौ एकं शोफः द्वे  
उखे द्वौ वङ्गणौ द्वौ कुकुन्दरौ एकं बस्तिशीर्षम् एकमुदरं द्वौ स्तनौ द्वौ श्ले-  
ष्मभुवौ द्वे बाहुपिण्डके चिबुकमेकं द्वावोष्ठौ द्वे सृक्करयौ द्वौ दन्तवेष्टकौ ए-  
कं तालु एका गलशुण्डिका द्वे उपजिह्विके एका गोजिह्विका द्वौ गण्डौ द्वे  
कर्णशष्कुलिके द्वौ कर्णपुत्रकौ द्वे अक्षिकूटे चत्वार्यक्षिवर्त्मानि द्वे अक्षिक-  
नीनिके द्वे भ्रुवौ एकाऽवटुः चत्वारि पाणिपादहृदयानि ११

नव महान्ति छिद्राणि सप्त शिरसि द्वे चाधः १२

एतावद्दृश्यं शक्यमपि निर्देष्टुम् १३

अनिर्देश्यमतः परं तर्क्यमेव

तद्यथा--नव स्रायुशतानि सप्त सिराशतानि द्वे धमनीशते चत्वारि पेशी-  
शतानि सप्तोत्तरं मर्मशतं द्वे सन्धिशते एकोनत्रिंशत्सहस्राणि नव च शतानि  
षट्पञ्चाशत्कानि सिराधमनीनामणुशः प्रविभज्यमानानां मुखाग्रपरिमाणं  
तावन्ति चैव केशश्मश्रुलोमानीति  
एतद्यथावत्संख्यातं त्वक्प्रभृति दृश्यं तर्क्यमतः परम्  
एतदुभयमपि न विकल्पते प्रकृतिभावाच्छरीरस्य १४

यत्त्वञ्जलिसंख्येयं तदुपदेक्ष्यामः तत् परं प्रमाणमभिज्ञेयं तच्च वृद्धिहासयोगि  
तर्क्यमेव

तद्यथा--दशोदकस्याञ्जलयः शरीरे स्वेनाञ्जलिप्रमाणेन यत्तु प्रच्यवमानं पु-  
रीषमनुबध्नात्यतियोगेन तथा मूत्रं रुधिरमन्याश्च शरीरधातून् यत्तु सर्वशरीर-  
चरं बाह्या त्वग्बिभर्ति यत्तु त्वगन्तरे व्रणगतं लसीकाशब्दं लभते यच्चोष्म-  
णाऽनुबद्धं लोमकूपेभ्यो निष्पतत् स्वेदशब्दमवाप्नोति तदुदकं दशाञ्जलिप्र-  
माणं नवाञ्जलयः पूर्वस्याहारपरिणामधातोः यं रस इत्याचक्षते अष्टौ शोणि-  
तस्य सप्त पुरीषस्य षट् श्लेष्मणः पञ्च पित्तस्य चत्वारो मूत्रस्य त्रयो वसायाः  
द्वौ मेदसः एको मज्जायाः मस्तिष्कस्यार्धाञ्जलि शुक्रस्य तावदेव प्रमाणं ता-  
वदेव श्लैष्मिकस्यौजस इति

एतच्छरीरतत्त्वमुक्तम् १५

तत्र यद्विशेषतः स्थूलं स्थिरं मूर्तिमद्गुरुखरकठिनमङ्गं नखास्थिदन्तमांसचर्म-  
वर्चःकेशश्मश्रुलोमकण्डरादि तत् पार्थिवं गन्धो घ्राणं च यद्द्रवसरमन्द-  
स्निग्धमृदुपिच्छिलं रसरुधिरवसाकफपित्तमूत्रस्वेदादि तदाप्यं रसो रसनं च  
यत् पित्तमूष्मा च यो या च भाः शरीरे तत् सर्वमाग्नेयं रूपं दर्शनं च यदु-  
च्छ्वासप्रश्वासोन्मेषनिमेषाकुञ्चनप्रसारणगमनप्रेरणधारणादि तद्वायवीयं स्प-  
र्शः स्पर्शनं च यद्विविक्तं यदुच्यते महान्ति चाणूनि स्रोतांसि तदान्तरीक्षं श-  
ब्दः श्रोत्रं च यत् प्रयोक्तृ तत् प्रधानं बुधिर्मनश्च  
इति शरीरावयवसंख्या यथास्थूलभेदेनावयवानां निर्दिष्टा १६

शरीरावयवास्तु परमाणुभेदेनापरिसंख्येया भवन्ति अतिबहुत्वादतिसौक्ष्म्या-  
दतीन्द्रियत्वाच्च

तेषां संयोगविभागे परमाणूनां कारणं वायुः कर्मस्वभावश्च १७

तदेतच्छरीरं संख्यातमनेकावयवं दृष्टमेकत्वेन सङ्गः पृथक्त्वेनापवर्गः  
तत्र प्रधानमसक्तं सर्वसत्तानिर्वृत्तौ निवर्तते इति १८

तत्र श्लोकौ--

शरीरसंख्यां यो वेद सर्वावयवशो भिषक्  
तदज्ञाननिमित्तेन स मोहेन न युज्यते १९

अमूढो मोहमूलैश्च न दोषैरभिभूयते  
निर्दोषो निःस्पृहः शान्तः प्रशाम्यत्यपुनर्भवः २०

इत्यग्निवेशकृते तन्त्रे चरकप्रतिसंस्कृते शारीरस्थाने शरीरसंख्याशारीरं नाम  
सप्तमोऽध्यायः ७

## अष्टमोऽध्यायः

अथातो जातिसूत्रीयं शारीरं व्याख्यास्यामः १

इति ह स्माह भगवानात्रेयः २

स्त्रीपुंसयोरव्यापन्नशुक्रशोणितगर्भाशययोः श्रेयसीं प्रजामिच्छतोस्तदर्थभि-  
निर्वृत्तिकरं कर्मोपदेक्ष्यामः ३

अथाप्येतौ स्त्रीपुंसौ स्नेहस्वेदाभ्यामुपपाद्य वमनविरेचनाभ्यां संशोध्य क्रमेण  
प्रकृतिमापादयेत्  
संशुद्धौ चास्थापनानुवासनाभ्यामुपाचरेत् उपाचरेच्च मधुरौषधसंस्कृताभ्यां  
घृतक्षीराभ्यां पुरुषं स्त्रियं तु तैलमाषाभ्याम् ४

ततः पुष्पात् प्रभृति त्रिरात्रमासीत ब्रह्मचारिण्यधःशायिनी पाणिभ्यामन्नमज-  
र्जरपात्राद्भुज्जाना न च काञ्चिन्मृजामापद्येत  
ततश्चतुर्थेऽहन्येनामुत्साद्य सशिरस्कं स्नापयित्वा शुक्लानि वासांस्याच्छाद-  
येत् पुरुषं च  
ततः शुक्लवाससौ स्रग्विणौ सुमनसावन्योन्यमभिकामौ संवसेयातां स्ना-  
नात् प्रभृति यग्मेष्वहःसु पुत्रकामौ अयुग्मेष्वहःसु दुहितृकामौ ५

न च न्युब्जां पार्श्वगतां वा संसेवेत  
न्युब्जाया वातो बलवान् स योनिं पीडयति पार्श्वगताया दक्षिणे पार्श्वे श्ले-  
ष्मा स च्युतः पिदधाति गर्भाशयं वामे पार्श्वे पित्तं तदस्याः पीडितं विदहति  
रक्तं शुक्रं च तस्मादुत्ताना बीजं गृह्णीयात् तथाहि यथास्थानमवतिष्ठन्ते दो-  
षाः

पर्याप्तिं चैनां शीतोदकेन परिषिञ्चेत्  
तत्रात्यशिता क्षुधिता पिपासिता भीता विमनाः शोकार्ता क्रुद्धाऽन्यं च पु-  
मांसमिच्छन्ती मैथुने चातिकामा वा न गर्भं धत्ते विगुणां वा प्रजां जनयति  
अतिबालामतिवृद्धां दीर्घरोगिणीमन्येन वा विकारेणोपसृष्टां वर्जयेत्

पुरुषेऽप्येत एव दोषाः

अतः सर्वदोषवर्जितौ स्त्रीपुरुषौ संसृज्येयाताम् ६

संजातहर्षो मैथुने चानुकूलाविष्टगन्धं स्वास्तीर्णं सुखं शयनमुपकल्प्य मनोज्ञं हितमशनमशित्वा नात्यशितौ दक्षिणपादेन पुमानारोहेत वामपादेन स्त्री ७

तत्र मन्त्रं प्रयुञ्जीत--अहिरसि आयुरसि सर्वतः प्रतिष्ठाऽसि धाता त्वा ददतु विधाता त्वा दधातु ब्रह्मवर्चसा भव इति ब्रह्मा बृहस्पतिर्विष्णुः सोमः सूर्यस्तथाऽश्विनौ भगोऽथ मित्रावरुणौ वीरं ददतु मे सुतम् इत्युक्त्वा संवसेयाताम् ८

सा चेदेवमासाशीत बृहन्तमवदातं हर्यक्षमोजस्विनं शुचिं सत्त्वसंपन्नं पुत्रमिच्छेयमिति शुद्धस्नानात् प्रभृत्यस्यै मन्थमवदातयवानां मधुसर्पिभ्यां संसृज्य श्वेताया गोः सरूपवत्सायाः पयसाऽऽलोड्य राजते कांस्ये वा पात्रे काले काले सप्ताहं सततं प्रयच्छेत् पानाय प्रातश्च शालियवान्नविकारान् दधिमधुसर्पिर्भिः पयोभिर्वा संसृज्य भुञ्जीत तथा सायमवदातशरणशयनासनपानवसनभूषणा च स्यात् सायं प्रातश्च शश्वच्छ्वेतं महान्तं वृषभमाजानेयं वा हरिचन्दनाङ्गदं पश्येत् सौम्याभिश्चैनां कथाभिर्मनोनुकूलाभिरुपासीत सौम्याकृतिवचनोपचारचेष्टांश्च स्त्रीषुरुषानितरानपि चेन्द्रियार्थानवदातान् पश्येत् सहचर्यश्चैनां प्रियहिताभ्यां सततमुपचरेयुस्तथा भर्ता न च मिश्रीभावमापद्येयातामिति अनेन विधिना सप्तरात्रं स्थित्वाऽष्टमेऽहन्याप्लुत्याद्भिः सशिरस्कं सह भर्ता अहतानि वस्त्राण्याच्छादयेदवदातानि अवदाताश्च स्रजो भूषणानि च बिभृयात् ९

तत्र ऋत्विक् प्रागुतरस्यां दिश्यगारस्य प्राक्प्रवणमुदक्प्रवणं वा प्रदेशमभिस-

मीक्ष्य गोमयोदकाभ्यां स्थण्डिलमुपलिप्य प्रोक्ष्य चोदकेन वेदीमस्मिन्  
स्थापयेत्

तां पश्चिमेनाहतवस्त्रसंचये श्वेतार्षभे वाऽप्यजिन उपविशेद् ब्राह्मणप्रयुक्तः  
राजन्यप्रयुक्तस्तु वैयाघ्रे चर्मणयानडुहे वा वैश्यप्रयुक्तस्तु रौरवे बास्ते वा  
तत्रोपविष्टः पालाशीभिरैङ्गुदीभिरौदुम्बरीभिर्माधूकीभिर्वा समिद्धिरग्निमुपस-  
माधाय कुशैः परिस्तीर्य परिधिभिश्च परिधाय लाजैः शुक्लाभिश्च गन्धवती-  
भिः सुमनोभिरुपकिरेत्  
तत्र प्रणीयोदपात्रं पवित्रपूतमुपसंस्कृत्य सर्पिराज्यार्थं यथोक्तवर्णानाजानेया-  
दीन् समन्ततःस्थापयेत् १०

ततः पुत्रकामा पश्चिमतोऽग्निं दक्षिणतो ब्राह्मणमुपविश्यान्वालभेत सह भर्त्रा  
यथेष्टं पुत्रमाशासाना  
ततस्तस्या आशासानाया ऋत्विक् प्रजापतिमभिनिर्दिश्य योनौ तस्याः का-  
मपरिपूरणार्थं काम्यामिष्टिं निर्वर्तयेद् विष्णुर्योनिं कल्पयतु इत्यनयर्चा  
ततश्चैवाज्येन स्थालीपाकमभिघार्य त्रिर्जुहुयाद्यथाम्नायम्  
मन्त्रोपमन्त्रितमुदपात्रं तस्यै दद्यात् सर्वोदकार्थान् कुरुष्वेति  
ततः समाप्ते कर्मणि पूर्वं दक्षिणपादमभिहरन्ती प्रदक्षिणमग्निमनुपरिक्रामेत्  
सह भर्त्रा  
ततो ब्राह्मणान् स्वस्ति वाचयित्वाऽऽज्यशेषं प्राशनीयात् पूर्वं पुमान् पश्चात्  
स्त्री न चोच्छिष्टमवशेषयेत्  
ततस्तौ सह संवसेयातामष्टरात्रं तथाविधपरिच्छदावेव च स्यातां तथेष्टपुत्रं  
जनयेताम् ११

या तु स्त्री श्यामं लोहिताक्षं व्यूढोरस्कं महाबाहुं च पुत्रमाशासीत या वा  
कृष्णं कृष्णमृदुदीर्घकेशं शुक्लाक्षं शुक्लदन्तं तेजस्विनमात्मवन्तम् एष ए-  
वानयोरपि होमविधिः  
किन्तु परिबर्हो वर्णवर्जं स्यात्  
पुत्रवर्णानुरूपस्तु यथाशीरेव तयोः परिबर्होऽन्यः कार्यः स्यात् १२

शूद्रा तु नमस्कारमेव कुर्यात् देवाग्निद्विजगुरुतपस्विसिद्धेभ्यः १३



या या च यथाविधं पुत्रमाशासीत तस्यास्तस्यास्तां तां पुत्राशिषमनुनिशम्य  
तांस्ताञ्जनपदान्मनसाऽनुपरिक्रामयेत्  
ततो या या येषां येषां जनपदानां मनुष्याणामनुरूपं पुत्रमाशासीत सा सा तेषां  
तेषां जनपदानां मनुष्याणामाहारविहारोपचारपरिच्छदाननुविधत्स्वेति वा-  
च्या स्यात्  
इत्येतत् सर्वं पुत्राशिषां समृद्धिकरं कर्म व्याख्यातं भवति १४

न खलु केवलमेतदेव कर्म वर्णवैशेष्यकरं भवति  
अपि तु तेजोधातुरप्युदकान्तरिक्षधातुप्रायोऽवदातवर्णकरो भवति पृथिवीवा-  
युधातुप्रायः कृष्णवर्णकरः समसर्वधातुप्रायः श्यामवर्णकरः १५

सत्त्ववैशेष्यकराणि पुनस्तेषां तेषां प्राणिनां मातापितृसत्त्वान्यन्तर्वत्याः श्रुत-  
यश्चाभीक्ष्णं स्वोचितं च कर्म सत्त्वविशेषाभ्यासश्चेति १६

यथोक्तेन विधिनोपसंस्कृतशरीरयोः स्त्रीपुरुषयोर्मिश्रीभावमापन्नयोः शुक्रं  
शोणितेन सह संयोगं समेत्याव्यापन्नमव्यापन्नेन योनावनुपहतायामप्रदुष्टे ग-  
र्भाशये गर्भमभिनिर्वर्तयत्येकान्तेन  
यथा-निर्मले वाससि सुपरिकल्पिते रञ्जनं समुदितगुणमुपनिपातादेव राग-  
मभिनिर्वर्तयति तद्वत् यथा वा क्षीरं दध्नाऽभिषुतमभिषवणाद्विहाय स्वभाव-  
मापद्यते दधिभावं शुक्रं तद्वत् १७

एवमभिनिर्वर्तमानस्य गर्भस्य स्त्रीपुरुषत्वे हेतुः पूर्वमुक्तः  
यथा हि बीजमनुपतप्तमुप्तं स्वां स्वां प्रकृतिमनुविधीयते व्रीहिर्वा व्रीहित्वं  
यवो वा यवत्वं तथा स्त्रीपुरुषावपि यथोक्तं हेतुविभागमनुविधीयेते १८

तयोः कर्मणा वेदोक्तेन विवर्तनमुपदिश्यते प्राग्व्यक्तीभावात् प्रयुक्तेन सम्यक्  
कर्मणां हि देशकालसंपदुपेतानां नियतमिष्टफलत्वं तथेतरेषामितरत्वम्  
तस्मादापन्नगर्भा स्त्रियमभिसमीक्ष्य प्राग्व्यक्तीभावाद्गर्भस्य पुंसवनमस्यै द-  
द्यात्

गोष्ठे जातस्य न्यग्रोधस्य प्रागुत्तराभ्यां शाखाभ्यां शुङ्गे अनुपहते आदाय द्वा-

भ्यां धान्यमाषाभ्यां संपदुपेताभ्यां गौरसर्षपाभ्यां वा सह दध्नि प्रक्षिप्य पु-  
ष्येण पिबेत् तथैवापराज्जीकर्षभकापामार्गसहचरकल्कांश्च युगपदेकैकशो य-  
थेष्टं वाऽप्युपसंस्कृत्य पयसा कुड्यकीटकं मत्स्यकं वोदकाञ्जलौ प्रक्षिप्य  
पुष्येण पिबेत् तथा कनकमयान् राजतानायसांश्च पुरुषकानग्निवर्णान्गुप्रमा-  
णान् दध्नि पयस्युदकाञ्जलौ वा प्रक्षिप्य पिबेदनवशेषतः पुष्येण पुष्येणैव च  
शालिपिष्टस्य पच्यमानस्योष्माणमुपाघ्राय तस्यैव च पिष्टस्योदकसंसृष्ट-  
स्य रसं देहल्यामुपनिधाय दक्षिणे नासापुटे स्वयमासिञ्चेत् पिचुना  
यच्चान्यदपि ब्राह्मणा ब्रूयुराप्ता वा स्त्रियः पुंसवनमिष्टं तच्चानुष्ठेयम्  
इति पुंसवनानि १६

अत ऊर्ध्वं गर्भस्थापनानि व्याख्यास्यामः--ऐन्द्री ब्राह्मी शतवीर्या सहस्र-  
वीर्याऽमोघाऽव्यथा शिवाऽरिष्टा वाट्यपुष्पी विष्वक्सेनकान्ता चेत्यासामो-  
षधीनां शिरसा दक्षिणेन वा पाणिना धारणं एताभिश्चैव सिद्धस्य पयसः स-  
र्पिषो वा पानम् एताभिश्चैव पुष्ये स्नानं सदा च ताः समालभेत  
तथा सर्वासां जीवनीयोक्तानामोषधीनां सदोपयोगस्तैस्तैरुपयोगविधिभिः  
इति गर्भस्थापनानि व्याख्यातानि भवन्ति २०

गर्भोपघातकरास्त्वमे भावा भवन्ति तद्यथा--

उत्कटविषमकठिनासनसेविन्या वातमूत्रपुरीषवेगानुपरुन्धत्या दारुणानुचि-  
तव्यायामसेविन्यास्तीक्ष्णोष्णातिमात्रसेविन्याः प्रमिताशनसेविन्या गर्भो म्रि-  
यतेऽन्तः कुक्षेः अकाले वा स्त्रंसते शोषी वा भवति तथाऽभिघातप्रपीडनैः  
श्वभ्रकूपप्रपातदेशावलोकनैर्वाऽभीक्ष्णं मातुः प्रपतत्यकाले गर्भः तथाऽतिमा-  
त्रसंचोभिभिर्यानिर्यानेन अप्रियातिमात्रश्रवणैर्वा  
प्रततोत्तानशायिन्याः पुनर्गर्भस्य नाभ्याश्रया नाडी कण्ठमनुवेष्टयति विवृत-  
शायिनी नक्तं चारिणी चोन्मत्तं जनयति अपस्मारिणं पुनः कलिकलहशीला  
व्यवायशीला दुर्वपुषमहिकं स्त्रैणं वा शोकनित्या भीतमपचितमल्पायुषं वा  
अभिध्यात्री परोपतापिनमीर्ष्युं स्त्रैणं वा स्तेना त्वायासबहुलमतिद्रोहिणमक-  
र्मशीलं वा अमर्षिणी चण्डमौपधिकमसूयकं वा स्वप्ननित्या तन्द्रालुमबुध-  
मल्पाग्निं वा मद्यनित्या पिपासालुमल्पस्मृतिमनवस्थितचित्तं वा गोधामांस-  
प्राया शार्करिणमश्मरिणं शनैर्मैहिणं वा वराहमांसप्राया रक्ताक्षं क्रथनमति-

परुषरोमाणं वा मत्स्यमांसनित्या चिरनिमेषं स्तब्धाक्षं वा मधुरनित्या प्रमे-  
हिणं मूकमतिस्थूलं वा अम्लनित्या रक्तपित्तिनं त्वगक्षिरोगिणं वा लवण-  
नित्या शीघ्रवलीपलितं खालित्यरोगिणं वा कटुकनित्या दुर्बलमल्पशुक्र-  
मनपत्यं वा तिक्तनित्या शोषिणमबलमनुपचितं वा कषायनित्या श्यावमा-  
नाहिनमुदावर्तिनं वा यद्यच्च यस्य यस्य व्याधेर्निदानमुक्तं तत्तदासेवमाना-  
ऽन्तर्वत्नी तन्निमित्तविकारबहुलमपत्यं जनयति  
पितृजास्तु शुक्रदोषा मातृजैरपचारैर्व्याख्याताः  
इति गर्भोपघातकरा भावा भवन्त्युक्ताः  
तस्मादहितानाहारविहारान् प्रजासंपदमिच्छन्ती स्त्री विशेषेण वर्जयेत्  
साध्वाचारा चात्मानमुपचरेद्धिताभ्यामाहारविहाराभ्यामिति २१

व्याधींश्चास्या मृदुमधुरशिशिरसुखसुकुमारप्रायैरौषधाहारोपचारैरुपचरेत् न  
चास्या वमनविरेचनशिरोविरेचनानि प्रयोजयेत् न रक्तमवसेचयेत् सर्वकालं  
च नास्थापनमनुवासनं वा कुर्यादन्यत्रात्ययिकाद्व्याधेः  
अष्टमं मासमुपादाय वमनादिसाध्येषु पुनर्विकारेष्वात्ययिकेषु मृदुभिर्वमना-  
दिभिस्तदर्थकारिभिर्वोपचारः स्यात्  
पूर्णमिव तैलपात्रमसंक्षोभयताऽन्तर्वत्नी भवत्युपचर्या २२

सा चेदपचाराद् द्वयोस्त्रिषु वा मासेषु पुष्पं पश्येन्नास्या गर्भः स्थास्यतीति  
विद्यात् अजातसारो हि तस्मिन् काले भवति गर्भः २३

सा चेच्चतुष्प्रभृतिषु मासेषु क्रोधशोकासूयेर्ष्याभयत्रासव्यवायव्यायामसंक्षो-  
भसंधारणविषमाशनशयनस्थानक्षुत्पिपासातियोगात् कदाहाराद्वा पुष्पं प-  
श्येत् तस्या गर्भस्थापनविधिमुपदेक्ष्यामः

पुष्पदर्शनादेवैनां ब्रूयात् -- शयनं तावन्मृदुसुखशिशिरास्तरणसंस्तीर्णमीष-  
दवनतशिरस्कं प्रतिपद्यस्वेति

ततो यष्टीमधुकसर्पिर्भ्यां परमशिशिरवारिणि संस्थिताभ्यां पिचुमाप्लाव्यो-  
पस्थसमीपे स्थापयेत्तस्याः तथा शतधौतसहस्रधौताभ्यां सर्पिर्भ्यामधो नाभेः  
सर्वतः प्रदिह्यात् सर्वतश्च गव्येन चैनां पयसा सुशीतेन मधुकाम्बुना वा न्य-  
ग्रोधादिकषायेण वा परिषेचयेदधो नाभेः उदकं वा सुशीतमवगाहयेत् क्षी-

रिणां कषायद्रुमाणां च स्वरसपरिपीतानि चेलानि ग्राहयेत् न्यग्रोधादिशुङ्गा-  
सिद्धयोर्वा क्षीरसर्पिषोः पित्तं ग्राहयेत् अतश्चैवाक्षमात्रं प्राशयेत् प्राशयेद्वा  
केवलं क्षीरसर्पिः पद्मोत्पलकुमुदकिञ्जल्कांश्चास्यै समधुशर्करान् लेहार्थं द-  
द्यात् शृङ्गाटकपुष्करबीजकशेरुकान् भक्षणार्थं गन्धप्रियङ्ग्वसितोत्पलशा-  
लूकोदुम्बरशलाटुन्यग्रोधशुङ्गानि वा पाययेदेनामाजेन पयसा पयसा चैनां  
बलातिबलाशालिषष्टिकेक्षुमूलकाकोलीशृतेन समधुशर्करं रक्तशालीनामो-  
दनं मृदुसुरभिशीतलं भोजयेत् लावकपिञ्जलकुरङ्गशम्बरशशहरिणैकाल-  
पुच्छकरसेन वा घृतसुसंस्कृतेन सुखशिशिरोपवातदेशस्थां भोजयेत् क्रोध-  
शोकायासव्यवायव्यायामेभ्यश्चाभिरक्षेत् सौम्याभिश्चैनां कथाभिर्मनोनुकूला-  
भिरुपासीत् यथाऽस्या गर्भस्तिष्ठति २४

यस्याः पुनरामान्वयात् पुष्पदर्शनं स्यात् प्रायस्तस्यास्तद्गर्भोपघातकरं भवति  
विरुद्धोपक्रमत्वात्तयोः २५

यस्याः पुनरुष्णतीक्ष्णोपयोगाद्गर्भिण्या महति संजातसारे गर्भे पुष्पदर्शनं  
स्यादन्यो वा योनिस्त्रावस्तस्या गर्भो वृद्धिं न प्राप्नोति निःसृतत्वात् स काल-  
मवतिष्ठतेऽतिमात्रं तमुपविष्टकमित्याचक्षते केचित्  
उपवासव्रतकर्मपरायाः पुनः कदाहारायाः स्नेहद्वेषिण्या वातप्रकोपणोक्ता-  
न्यासेवमानाया गर्भो वृद्धिं न प्राप्नोति परिशुष्कत्वात् स चापि कालमवति-  
ष्ठतेऽतिमारम् अस्पन्दनश्च भवति तं तु नागोदरमित्याचक्षते २६

नार्योस्तयोरुभयोरपि चिकित्सितविशेषमुपदेक्ष्यामः --

भौतिकजीवनीयबृंहणीयमधुरवातहरसिद्धानां सर्पिषां पयसामामगर्भाणां  
चोपयोगो गर्भवृद्धिकरः तथा संभोजनमेतैरेव सिद्धैश्च घृतादिभिः सुभिक्षायाः  
अभीक्षणं यानवाहनापमार्जनावजृम्भणैरुपपादनमिति २७

यस्याः पुनर्गर्भः प्रसुप्तो न स्पन्दते तां श्येनमत्स्यगवयशिखिताम्रचूडतित्ति-  
रीणामन्यतमस्य सर्पिष्मता रसेन माषयूषेण वा प्रभूतसर्पिषा मूलकयूषेण वा  
रक्तशालीनामोदनं मृदुमधुरशीतलं भोजयेत्  
तैलाभ्यङ्गेन चास्या अभीक्षणमुदरवस्तिवक्ष्णोरुक्टीपार्श्वपृष्ठप्रदेशानीषदुष्णो-

नोपचरेत् २८

यस्याः पुनरुदावर्तविबन्धः स्यादष्टमे मासे चानुवासनसाध्यं मन्येत ततस्त-  
स्यास्तद्विकारप्रशमनमुपकल्पयेन्निरूहम्  
उदावर्तो ह्युपेक्षितः सहसा सर्गर्भा गर्भिणीं गर्भमथवाऽतिपातयेत्  
तत्र वीरणशालिषष्टिककुशकाशेक्षुवालिवावेतसपरिव्याधमूलानां भूतीका-  
नन्ताकाश्मर्यपरूषकमधुकमृद्वीकानां च पयसाऽर्धोदकेनोद्गमय्य रसं प्रिया-  
लबिभीतकमज्जतिलकल्कसंप्रयुक्तमीषल्लवणमनत्युष्णं च निरूहं दद्यात्  
व्यपगतविबन्धां चैनां सुखसलिलपरिषिक्ताङ्गीं स्थैर्यकरमविदाहिनमाहारं  
भुक्तवतीं सायं मधुरकसिद्धेन तैलेनानुवासयेत्  
न्युब्जां त्वेनामास्थापनानुवासनाभ्यामुपचरेत् २९

यस्याः पुनरतिमात्रदोषोपचयाद्वा तीक्ष्णोष्णातिमात्रसेवनाद्वा वातमूत्रपुरीषवे-  
गविधारणैर्वा विषमासनशयनस्थानसंपीडनाभिघातैर्वा क्रोधशोकेर्ष्याभय-  
त्रासादिभिर्वा साहसैर्वाऽपरैः कर्मभिरन्तः कुक्षेर्गर्भो म्रियते तस्याः स्तिमितं  
स्तब्धमुदरमाततं शीतमश्मान्तर्गतमिव भवत्यस्पन्दनो गर्भः शूलमधिकमुप-  
जायते न चाव्यः प्रादुर्भवन्ति योनिर्न प्रस्रवति अक्षिणी चास्याः स्रस्ते भव-  
तः तान्यति व्यथते भ्रमते श्वसिति अरतिबहुला च भवति न चास्या वेगप्रा-  
दुर्भावो यथावदुपलभ्यते इत्येवंलक्षणं स्त्रियं मृतगर्भेयमिति विद्यात् ३०

तस्य गर्भशल्यस्य जरायुप्रपातनं कर्म संशमनमित्याहुरेके मन्त्रादिकमथर्व-  
वेदविहितमित्येके परिदृष्टकर्मणा शल्यहर्त्रा हरणमित्येके  
व्यपगतगर्भशल्यां तु स्त्रियमामगर्भा सुरासीध्वरिष्टमधुमदिरासवानामन्यत-  
ममग्रे सामर्थ्यतः पाययेद्गर्भकोष्ठशुद्ध्यर्थमर्तिविस्मरणार्थं प्रहर्षणार्थं च अतः  
परं सम्प्रीणनैर्बलानुरक्षिभिरस्नेहसंप्रयुक्तैर्यवाग्वादिभिर्वा तत्कालयोगिभिरा-  
हारैरुपचरेद्दोषधातुक्लेदविशोषणमात्रं कालम्  
अतः परं स्नेहपानैर्बस्तिभिराहारविधिभिश्च दीपनीयजीवनीयबृंहणीयमधुर-  
वातहरसमाख्यातैरुपचरेत्  
परिपक्वगर्भशल्यायाः पुनर्विमुक्तगर्भशल्यायास्तदहरेव स्नेहोपचारः स्यात्

३१

परमतो निर्विकारमाप्याय्यमानस्य गर्भस्य मासे मासे कर्मोपदेक्ष्यामः  
 प्रथमे मासे शङ्किता चेद्गर्भमापन्ना क्षीरमनुपस्कृतं मात्रावच्छीतं काले काले  
 पिबेत् सात्म्यमेव च भोजनं सायं प्रातश्च भुञ्जीत द्वितीये मासे क्षीरमेव च  
 मधुरौषधसिद्धं तृतीये मासे क्षीरं मधुसर्पिर्भ्यामुपसंसृज्य चतुर्थे मासे क्षीर-  
 नवनीतमक्षमात्रमशनीयात् पञ्चमे मासे क्षीरसर्पिः षष्ठे मासे क्षीरसर्पिर्मधुरौ-  
 षधसिद्धं तदेव सप्तमे मासे  
 तत्र गर्भस्य केशा जायमाना मातुर्विदाहं जनयन्तीति स्त्रियो भाषन्ते तन्नेति  
 भगवानात्रेयः किन्तु गर्भोत्पीडनाद्वातपित्तश्लेष्माण उरः प्राप्य विदाहं जनयन्ति  
 ततः कण्डूरुपजायते कण्डूमूला च किक्किसावाप्तिर्भवति  
 तत्र कोलोदकेन नवनीतस्य मधुरौषधसिद्धस्य पाणितलमात्रं काले काले-  
 ऽस्यै पानार्थं दद्यात् चन्दनमृणालकल्कैश्चास्याः स्तनोदरं विमृद्नीयात् शिरी-  
 षधातकीसर्षपमधुकचूर्णैर्वा कुटजार्जकबीजमुस्तहरिद्राकल्कैर्वा निम्बको-  
 लसुरसमञ्जिष्ठाकल्कैर्वा पृषतहरिणशशरुधिरयुतया त्रिफलया वा करवीर-  
 पत्रसिद्धेन तैलेनाभ्यङ्गः परिषेकः पुनर्मालतीमधुकसिद्धेनाम्भसा जातकण्डूश्च  
 कण्डूयनं वर्जयेत्त्वग्भेदवैरूप्यपरिहारार्थम् असह्यायां तु कण्ड्वामुन्मर्दनो-  
 ऽर्क्षणाभ्यां परिहारः स्यात् मधुरमाहारजातं वातहरमल्पमस्त्रेहलवणमल्पो-  
 दकानुपानं च भुञ्जीत  
 अष्टमे तु मासे क्षीरयवागूं सर्पिष्मतीं काले काले पिबेत् तन्नेति भद्रकाप्यः  
 पैङ्गल्याबाधो ह्यस्या गर्भमागच्छेदिति अस्त्वत्र पैङ्गल्याबाध इत्याह भगवान्  
 पुनर्वसुरात्रेयः न त्वेवैतन्न कार्यम् एवं कुर्वती ह्यरोगाऽऽरोम्यबलवर्णस्वरसंह-  
 ननसंपदुपेतं ज्ञातीनामपि श्रेष्ठमपत्यं जनयति  
 नवमे तु खल्वेनां मासे मधुरौषधसिद्धेन तैलेनानुवासयेत्  
 अतश्चैवास्यास्तैलात् पिचुं योनौ प्रणयेद्गर्भस्थानमार्गस्त्रेहनार्थम्  
 यदिदं कर्म प्रथमं मासं समुपादायोपदिष्टमानवमान्मासात्तेन गर्भिण्या गर्भ-  
 समये गर्भधारिणीकुक्षिकटीपार्श्वपृष्ठं मृदूभवति वातश्चानुलोमः संपद्यते मूत्र-  
 पुरीषे च प्रकृतिभूते सुखेन मार्गमनुपद्येते चर्मनखानि च मार्दवमुपयान्ति ब-  
 लवर्णौ चोपचीयेते पुत्रं चेष्टं संपदुपेतं सुखिनं सुखेनैषा काले प्रजायत इति  
 ३२

प्राक् चैवास्या नवमान्मासात् सूतिकागारं कारयेदपहतास्थिशर्कराकपाले

देशे प्रशस्तरूपरसगन्धायां भूमौ प्राग्द्वारमुदग्द्वारं वा बैल्वानां काष्ठानां तै-  
न्दुकैङ्गुदकानां भाल्लातकानां वारुणानां खादिराणां वा यानि चान्यान्यपि  
ब्राह्मणाः शंसेयुअथर्ववेदविदस्तेषां वसनालेपनाच्छादनापिधानसंपदुपेतं  
वास्तुविद्याहृदययोगाग्निसलिलोदूखलवर्चःस्थानस्नानभूमिमहानसमृतसुखं  
च ३३

तत्र सर्पिस्तैलमधुसैन्धवसौवर्चलकालविडलवणविडङ्गकुष्ठकिलिमनागर-  
पिप्पलीपिप्पलीमूलहस्तिपिप्पलीमण्डूकपर्यैलालाङ्गलीवचाचव्यचित्रक-  
चिरबिल्वहिङ्गुसर्षपलशुनकतककणकणिकानीपातसीबल्वजभूर्जकुलत्थमै-  
रेयसुरासवाः सन्निहिताः स्युः तथाऽश्मानौ द्वौ द्वे कुण्डमुसले द्वे उदूखले  
खरवृषभश्च द्वौ च तीक्ष्णौ सूचीपिप्पलकौ सौवर्णराजतौ शस्त्राणि च ती-  
क्ष्णायसानि द्वौ च बिल्वमयौ पर्यङ्कौ तैन्दुकैङ्गुदानि च काष्ठान्यग्निसन्धुक्ष-  
णानि स्त्रियश्च बह्व्यो बहुशः प्रजाताः सौहार्दयुक्ताः सततमनुरक्ताः प्रदक्षि-  
णाचाराः प्रतिपत्तिकुशलाः प्रकृतिवत्सलास्त्यक्तविषादाः क्लेशसहिन्यो-  
ऽभिमताः ब्राह्मणाश्चाथर्ववेदविदः यच्चान्यदपि तत्र समर्थं मन्येत यच्चान्यच्च  
ब्राह्मणा ब्रूयुः स्त्रियश्च वृधास्तत् कार्यम् ३४

ततः प्रवृत्ते नवमे मासे पुण्येऽहनि प्रशस्तनक्षत्रयोगमुपगते प्रशस्ते भगवति  
शशिनि कल्याणे कल्याणे च करणे मैत्रे मुहूर्ते शान्तिं हुत्वा गोब्राह्मणमग्नि-  
मुदकं चादौ प्रवेश्य गोभ्यस्तृणोदकं मधुलाजांश्च प्रदाय ब्राह्मणेभ्योऽक्षतान्  
सुमनसो नान्दीमुखानि च फलानीष्टानि दत्त्वोदकपूर्वमासनस्थेभ्योऽभिवाद्य  
पुनराचम्य स्वस्ति वाचयेत्

ततः पुण्याहशब्देन गोब्राह्मणं समनुवर्तमाना प्रदक्षिणं प्रविशेत् सूतिकागा-  
रम्

तत्रस्था च प्रसवकालं प्रतीक्षेत ३५

तस्यास्तु खल्विमानि लिङ्गानि प्रजननकालमभितो भवन्ति तद्यथा--क्लमो  
गात्राणां ग्लानिराननस्य अक्षयोः शैथिल्यं विमुक्तबन्धनत्वमिव वक्षसः कु-  
क्षेरवस्त्रंसनम् अधोगुरुत्वं वक्षणावस्तिकटीकुक्षिपार्श्वपृष्ठनिस्तोदः योनेः प्रस्त्र-  
वणम् अनन्नाभिलाषश्चेति ततोऽनन्तरमावीनां प्रादुर्भावः प्रसेकश्च गर्भोदकस्य

३६

आवीप्रादुर्भावे तु भूमौ शयनं विदध्यान्मृद्वास्तरणोपपन्नम्  
तदध्यासीत सा

तां ततः समन्ततः परिवार्य यथोक्तगुणाः स्त्रियः पर्युपासीरन्नाश्वासयन्त्यो  
वाग्भिर्ग्राहिणीयाभिः सान्त्वनीयाभिश्च ३७

सा चेदावीभिः संक्लिश्यमाना न प्रजायेताथैनां ब्रूयात्--उत्तिष्ठ मुसलम-  
न्यतरं गृह्णीष्व अनेनैतदुलूखलं धान्यपूर्णं मुहुर्मुहुरभिजहि मुहुर्मुहुरवजृम्भस्व  
चङ्क्रमस्व चान्तराऽन्तरेति एवमुपदिशन्त्येके  
तन्नेत्याह भगवानात्रेयः

दारुणव्यायामवर्जनं हि गर्भिण्याः सततमुपदिश्यते विशेषतश्च प्रजननकाले  
प्रचलितसर्वधातुदोषायाः सुकुमार्या नार्या मुसलव्यायामसमीरितो वायुरन्तरं  
लब्ध्वा प्राणान् हिंस्यात् दुष्प्रतीकारतमा हि तस्मिन् काले विशेषेण भवति  
गर्भिणी तस्मान्मुसलग्रहणं परिहार्यमृषयो मन्यन्ते जृम्भणं चङ्क्रमणं च पु-  
नरनुष्ठेयमिति

अथास्यै दद्यात् कुष्ठैलालाङ्गलिकीवचाचित्रकचिरबिल्वचव्यचूर्णमुपघ्रातुं  
सा तन्मुहुर्मुहुरपजिघ्रेत् तथा भूर्जपत्रधूमं शिंशपासारधूमं वा  
तस्याश्चान्तराऽन्तरा कटीपार्श्वपृष्ठसक्थिदेशानीषदुष्णेन तैलेनाभ्यज्यानुसुख-  
मवमृद्नीयात्

अनेन कर्मणा गर्भोऽवाक् प्रतिपद्यते ३८

स यदा जानीयाद्विमुच्य हृदयमुदरमस्यास्त्वाविशति बस्तिशिरोऽवगृह्णाति  
त्वरयन्त्येनामाव्यः परिवर्ततेऽधो गर्भ इति अस्यामवस्थायां पर्यङ्गमेनामारो-  
प्य प्रवाहयितुमुपक्रमेत

कर्णे चास्या मन्त्रमिममनुकूला स्त्री जपेत्--

क्षितिर्जलं वियत्तेजो वायुर्विष्णुः प्रजापतिः

सगर्भा त्वां सदा पान्तु वैशल्यं च दिशन्तु ते

प्रसूष्व त्वमविक्लिष्टमविक्लिष्टा शुभानने

कार्तिकेयद्युतिं पुत्रं कार्तिकेयाभिरक्षितम् इति ३९



ताश्चैनां यथोक्तगुणाः स्त्रियोऽनुशिष्युः अनागतावीर्मा प्रवाहिष्ठाः या ह्यनाग-  
तावीः प्रदाहते व्यर्थमेवास्यास्तत् कर्म भवति प्रजा चास्या विकृता विकृ-  
तिमापन्ना च श्वासकासशोषप्लीहप्रसक्ता वा भवति

यथा हि क्षवथूद्गारवातमूत्रपुरीषवेगान् प्रयतमानोऽप्यप्राप्तकालान्न लभते कृ-  
च्छ्रेण वाऽप्यवाप्नोति तथाऽनागतकालं गर्भमपि प्रवाहमाणा यथा चैषामेव  
क्षवथ्वादीनां सन्धारणमुपघातायोपपद्यते तथा प्राप्तकालस्य गर्भस्याप्रवाह-  
णमिति

सा यथानिर्देशं कुरुष्वेति वक्तव्या स्यात्

तथा च कुर्वती शनैः पूर्वं प्रवाहेत् ततोऽनन्तरं बलवत्तरम्

तस्यां च प्रवाहमाणायां स्त्रियः शब्दं कुर्युः--प्रजाता प्रजाता धन्यं धन्यं पु-  
त्रम् इति

तथाऽस्या हर्षेणाप्याय्यन्ते प्राणाः ४०

यदा च प्रजाता स्यात्तदैवैनामवेक्षेत--काचिदस्या अपरा प्रपन्ना न वेति  
तस्याश्चेदपरा न प्रपन्ना स्यादथैनामन्यतमा स्त्री दक्षिणेन पाणिना नाभेरुपरि-  
ष्ठाद्वलवन्निपीडय सव्येन पाणिना पृष्ठत उपसंगृह्य तां सुनिर्धूतं निर्धुनुयात्  
अथास्याः पाष्ण्या श्रोणीमाकोटयेत्

अस्याः स्फिचावुपसंगृह्य सुपीडितं पीडयेत्

अथास्या बालवेण्या कण्ठतालु परिमृशेत्

भूर्जपत्रकाचमणिसर्पनिर्मोकैश्चास्या योनिं धूपयेत्

कुष्ठतालीसकल्कं बल्वजयूषे मैरेयसुरामण्डे तीक्ष्णे कौलत्थे वा यूषे म-  
ण्डूकपर्णीपिप्पलीसंपाके वा संप्लाव्य पाययेदेनाम्

तथा सूक्ष्मैलाकिलिमकुष्ठनागरविडङ्गपिप्पलीकालागुरुचव्यचित्रकोपकु-  
ञ्चिकाकल्कं खरवृषभस्य वा जीवतो दक्षिणं कर्णमुत्कृत्य दृषदि जर्जरीकृत्य  
बल्वजक्वाथादीनामाप्लावनानामन्यतमे प्रक्षिप्याप्लाव्य मुहूर्तस्थितमुद्धृत्य  
तदाप्लावनं पाययेदेनाम्

शतपुष्पाकुष्ठमदनहिङ्गुसिद्धस्य चैनां तैलस्य पिचुं ग्राहयेत्

अतश्चैवानुवासयेत्

एतैरेव चाप्लावनैः फलजीमूतेक्ष्वाकुधामार्गवकुटजकृतवेधनहस्तिपिप्प-  
ल्युपहितैरास्थापयेत्

तदास्थापनमस्याः सह वातमूत्रपुरीषैर्निर्हरत्यपरामासक्तां वायोरेवाप्रतिलो-  
मगत्वात्

अपरां हि वातमूत्रपुरीषाण्यन्यानि चान्तर्बहिर्मार्गाणि सज्जन्ति ४१

तस्यास्तु खल्वपरायाः प्रपतनार्थं कर्मणि क्रियमाणे जातमात्रस्यैव कुमारस्य  
कार्याण्येतानि कर्माणि भवन्ति तद्यथा--अश्मनोः संघट्टनं कर्णयोर्मूले शी-  
तोदकेनोष्णोदकेन वा मुखपरिषेकः तथा स क्लेशविहतान् प्राणान् पुनर्लभेत  
कृष्णकपालिकाशूर्पेण चैनमभिनिष्पुणीयुर्यद्यचेष्टः स्याद् यावत् प्राणानां प्र-  
त्यागमनम् तत्तत् सर्वमेव कार्यम्

ततः प्रत्यागतप्राणं प्रकृतिभूतमभिसमीक्ष्य स्नानोदकग्रहणाभ्यामुपपादयेत् ४२

अथास्य ताल्वोष्ठकण्ठजिह्वाप्रमार्जनमारभेताङ्गुल्या सुपरिलिखितनखया  
सुप्रक्षालितोपधानकार्पाससपिचुमत्या

प्रथमं प्रमार्जितास्यस्य चास्य शिरस्तालु कार्पासपिचुना स्नेहगर्भेण प्रतिसं-  
छादयेत्

ततोऽस्यानन्तरं सैन्धवोपहितेन सर्पिषा कार्यं प्रच्छर्दनम् ४३

ततः कल्पनं नाड्याः

अतस्तस्याः कल्पनविधिमुपदेक्ष्यामः--नाभिबन्धनात् प्रभृत्यष्टाङ्गुलमभिज्ञानं  
कृत्वा छेदनावकाशस्य द्वयोरन्तरयोः शनैर्गृहीत्वा तीक्ष्णेन रौक्मराजतायसानां  
छेदनानामन्यतमेनार्धधारेण छेदयेत्

तामग्रे सूत्रेणोपनिबध्य कण्ठेऽस्य शिथिलमवसृजेत्

तस्य चेन्नाभिः पच्येत तां लोध्रमधुकप्रियङ्गुसुरदारुहरिद्राकल्कसिद्धेन तैले-  
नाभ्यज्यात् एषामेव तैलौषधानां चूर्णेनावचूर्णयेत्

इति नाडीकल्पनविधिरुक्तः सम्यक् ४४

असम्यक्कल्पने हि नाड्या आयामव्यायामोत्तुशिङ्गितापिण्डलिकाविनामिका-  
विजृम्भिकाबाधेभ्यो भयम्

तत्राविदाहिभिर्वातपित्तप्रशमनैरभ्यङ्गोत्सादनपरिषेकेः सर्पिर्भिश्चोपक्रमेत गुरु-  
लाघवमभिसमीक्ष्य ४५

अतोऽनन्तरं जातकर्म कुमारस्य कार्यम्  
तद्यथा--मधुसर्पिषी मन्त्रोपमन्त्रिते यथाम्नायं प्रथमं प्राशितुं दद्यात्  
स्तनमत ऊर्ध्वमेतेनैव विधिना दक्षिणं पातुं पुरस्तात् प्रयच्छेत्  
अथातः शीर्षतः स्थापयेदुदकुम्भं मन्त्रोपमन्त्रितम् ४६

अथास्य रक्षां विदध्यात्--आदानीखदिरकर्कन्धुपीलुपरूषकशाखाभिरस्या  
गृहं समन्ततः परिवारयेत्  
सर्वतश्च सूतिकागारस्य सर्षपातसीतण्डुलकणकणिकाः प्रकिरेयुः  
तथा तण्डुलबलिहोमः सततमुभयकालं क्रियेतानामकर्मणः  
द्वारे च मुसलं देहलीमनु तिरश्चीनं न्यसेत्  
वचाकुष्ठक्षेमकहिङ्गुसर्षपातसीलशुनकणकणिकानां रक्षोघ्नसमाख्यातानां  
चौषधीनां पोट्टलिकां बद्ध्वा सूतिकागारस्योत्तरदेहल्यामवसृजेत् तथा सूति-  
कायाः कण्ठे सपुत्रायाः स्थाल्युदककुम्भपर्यङ्केष्वपि तथैव च द्वयोर्द्वारपक्ष-  
योः  
कणककण्टकेन्धनवानग्निस्तिन्दुककाष्ठेन्धनश्चाग्निः सूतिकागारस्याभ्यन्तरतो  
नित्यं स्यात्  
स्त्रियश्चैनां यथोक्तगुणाः सुहृदश्चानुश्चानुजागृयुर्दशाहं द्वादशाहं वा  
अनुपरतप्रदानमङ्गलाशीः स्तुतिगीतवादित्रमन्नपानविशदमनुरक्तप्रहृष्टजनसंपूर्णं  
च तद्वेश्म कार्यम्  
ब्राह्मणश्चाथर्ववेदवित् सततमुभयकालं शान्तिं जुहुयात् स्वस्त्ययनार्थं कु-  
मारस्य तथा सूतिकायाः  
इत्येतद्रक्षाविधानमुक्तम् ४७

सूतिकां तु खलु बुभुक्षितां विदित्वा स्नेहं पाययेत् परमया शक्त्या सर्पिस्तैलं  
वसां मज्जानं वा सात्म्यीभावमभिसमीक्ष्य पिप्पलीपिप्पलीमूलचव्यचित्रक-  
शृङ्गवेरचूर्णसहितम्  
स्नेहं पीतवत्याश्च सर्पिस्तैलाभ्यामभ्यज्य वेष्टयेदुदरं महताऽच्छेन वाससा  
तथा तस्या न वायुरुदरे विकृतिमुत्पादयत्यनवकाशत्वात्  
जीर्णे तु स्नेहे पिप्पल्यादिभिरेव सिद्धां यवागूं सुस्निग्धां द्रवां मात्रशः पाय-  
येत्

उभयतः कालं चोष्णोदकेन च परिषेचयेत् प्राक् स्नेहयवागूपानाभ्याम्  
एवं पञ्चरात्रं सप्तरात्रं वाऽनुपाल्य क्रमेणाप्याययेत्  
स्वस्थवृत्तमेतावत् सूतिकायाः ४८

तस्यास्तु खलु यो व्याधिरुत्पद्यते स कृच्छ्रसाध्यो भवत्यसाध्यो वा गर्भवृ-  
द्धिन्नयितशिथिलसर्वधातुत्वात् प्रवाहणवेदनाक्लेदनरक्तनिःस्रुतिविशेषशू-  
न्यशरीरत्वाच्च तस्मात्तां यथोक्तेन विधिनोपचरेत् भौतिकजीवनीयबृंहणीयम-  
धुरवातहरसिद्धैरभ्यङ्गोत्सादनपरिषेकावगाहनान्नपानविधिभिर्विशेषतश्चोप-  
चरेत् विशेषतो हि शून्यशरीराः स्त्रियः प्रजाता भवन्ति ४९

दशमे त्वहनि सपुत्रा स्त्री सर्वगन्धौषधैर्गौरसर्षपलोध्रैश्च स्नाता लघ्वहतशु-  
चिवस्त्रं परिधाय पवित्रेष्टलघुविचित्रभूषणवती च संस्पृश्य मङ्गलान्युचि-  
तामर्चयित्वा च देवतां शिखिनः शुक्लवाससोऽव्यङ्गांश्च ब्राह्मणान् स्वस्ति  
वाचयित्वा कुमारमहतानां च वाससां संचये प्राक्शिरसमुदक्शिरसं वा सं-  
वेश्य देवतापूर्वं द्विजातिभ्यः प्रणमतीत्युक्त्वा कुमारस्य पिता द्वे नामनी  
कारयेन्नाक्षत्रिकं नामाभिप्रायिकं च

तत्राभिप्रायिकं घोषवदाद्यन्तस्थान्तमूष्मान्तं वाऽवृद्धं त्रिपुरुषानूकमनवप्रति-  
ष्ठितं नाक्षत्रिकं तु नक्षत्रदेवतासमानारुख्यं ह्यक्षरं चतुरक्षरं वा ५०

वृत्ते च नामकर्मणि कुमारं परीक्षितुमुपक्रमेतायुषः प्रमाणज्ञानहेतोः

तत्रेमान्यायुष्मतां कुमाराणां लक्षणानि भवन्ति

तद्यथा--एकैकजा मृदवोऽल्पाः स्निग्धाः सुबद्धमूलाः कृष्णाः केशाः प्रश-  
स्यन्ते स्थिरा बहला त्वक् प्रकृत्याऽतिसंपन्नमीषत्प्रमाणातिवृत्तमनुरूपमात-  
पत्रोपमं शिरः व्यूढं दृढं समं सुश्लिष्टशङ्खसन्ध्यूर्ध्वव्यञ्जनसंपन्नमुपचितं व-  
लिभमर्धचन्द्राकृति ललाटं बहलौ विपुलसमपीठौ समौ नीचैर्वृद्धौ पृष्ठतो-  
ऽवनतौ सुश्लिष्टकर्णपुत्रकौ महाच्छिद्रौ कर्णौ ईषत्प्रलम्बिन्यावसंगते समे  
संहते महत्यौ भ्रुवौ समे समाहितदर्शने व्यक्तभागविभागे बलवती तेजसो-  
पपन्ने स्वङ्गापाङ्गे चक्षुषी ऋज्वी महोच्छ्वासा वंशसंपन्नेषदवनताग्रा नासिका  
महदृजुसुनिविष्टदन्तमास्यम् आयामविस्तारोपपन्ना श्लक्ष्णा तन्वी प्रकृति-  
वर्णयुक्ता जिह्वा श्लक्ष्णं युक्तोपचयमूष्मोपपन्नं रक्तं तालु महानदीनः स्निग्धो-

ऽनुनादी गम्भीरसमुत्थो धीरः स्वरः नातिस्थूलौ नातिकृशौ विस्तारोपपन्नावा-  
स्यप्रच्छादनौ रक्तावोष्ठौ महत्यौ हनू वृत्ता नातिमहती ग्रीवा व्यूढमुपचितमुरः  
गूढं जत्रु पृष्ठवंशश्च विप्रकृष्टान्तरौ स्तनौ असंपातिनी स्थिरे पार्श्वे वृत्त-  
परिपूर्णयतौ बाहू सक्थिनी अङ्गुलयश्च महदुपचितं पाणिपादं स्थिरा वृत्ताः  
स्निग्धास्ताम्रास्तुङ्गाः कूर्माकाराः करजाः प्रदक्षिणावर्ता सोत्सङ्गा च नाभिः  
उरस्त्रिभागहीना समा समुपचितमांसां कटी वृत्तौ स्थिरोपचितमांसौ नात्यु-  
न्नतौ नात्यवनतौ स्फिचौ अनुपूर्वं वृत्तावुपचययुक्तावूरू नात्युपचिते नात्य-  
पचिते एणीपदे प्रगूढसिरास्थिसन्धी जङ्घे नात्युपचितौ नात्यपचितौ गुल्फौ  
पूर्वोपदिष्टगुणौ पादौ कूर्माकारौ प्रकृतियुक्तानि वातमूत्रपुरीषगुह्यानि तथा  
स्वप्नजागरणायामस्मितरुदितस्तनग्रहणानि यच्च किञ्चिदन्यदप्यनुक्तमस्ति  
तदपि सर्वं प्रकृतिसंपन्नमिष्टं विपरीतं पुनरनिष्टम्  
इति दीर्घायुर्लक्षणानि ५१

अतो धात्रीपरीक्षामुपदेक्ष्यामः

अथ ब्रूयात्--धात्रीमानय समानवर्णां यौवनस्थां निभृतामनातुरामव्यङ्गाम-  
व्यसनामविरूपामजुगुप्सितां देशजातीयामक्षुद्रामक्षुद्रकर्मिणीं कुले जातां  
वत्सलामरोगां जीवद्वत्सां पुंवत्सां दोग्ध्रीमप्रमत्तामनुच्चारशायिनीमनन्त्या-  
वसायिनीं कुशलोपचारां शुचिमशुचिद्वेषिणीं स्तनस्तन्यसंपदुपेतामिति ५२

तत्रेयं स्तनसंपत्--नात्यूर्ध्वौ नातिलम्बावनतिकृशावनतिपीनौ युक्तपिप्पल-  
कौ सुखप्रपानौ चेति स्तनसंपत् ५३

स्तन्यसंपत्तु प्रकृतिवर्णगन्धरसस्पर्शम् उदपात्रे च दुह्यमानमुदकं व्येति प्रकृ-  
तिभूतत्वात् तत् पुष्टिकरमारोम्यकरं चेति स्तन्यसंपत् ५४

अतोऽन्यथा व्यापन्नं ज्ञेयम्

तस्य विशेषाः -- श्यावारुणवर्णं कषायानुरसं विशदमनालक्ष्यगन्धं रूक्षं  
द्रवं फेनिलं लघ्वतृप्तिकरं कर्शनं वातविकाराणां कर्तृवातोपसृष्टं क्षीरमभि-  
ज्ञेयं कृष्णनीलपीतताम्रावभासं तिक्ताम्लकटुकानुरसं कुणपरुधिरगन्धि भृ-  
शोष्णं पित्तविकाराणां कर्तृ च पित्तोपसृष्टं क्षीरमभिज्ञेयम् अत्यर्थशुक्लमति-

माधुर्योपपन्नं लवणानुरसं घृततैलवसामज्जगन्धि पिच्छिलं तन्तुमदुदकपात्रे-  
ऽवसीदछ्लेष्मविकाराणां कर्तृ श्लेष्मोपसृष्टं क्षीरमभिज्ञेयम् ५५

तेषां तु त्रयाणामपि क्षीरदोषाणां प्रतिविशेषमभिसमीक्ष्य यथास्वं यथादोषं  
च वमनविरेचनास्थापनानुवासनानि विभज्य कृतानि प्रशमनाय भवन्ति  
पानाशनविधिस्तु दुष्टक्षीराया यवगोधूमशालिषष्टिकमुद्गहरेणुककुलत्थसु-  
रासौवीरकमैरेयमेदकलशुनकरञ्जप्रायः स्यात्  
क्षीरदोषविशेषांश्चावेक्ष्यावेक्ष्य तत्तद्विधानं कार्यं स्यात्  
पाठामहौषधसुरदारुमुस्तमूर्वागुडूचीवत्सकफलकिराततिक्तककटुकरोहि-  
णीसारिवाकषायाणां च पानं प्रशस्यते यथाऽन्येषां तिक्तकषायकटुकमधुराणां  
द्रव्याणां प्रयोगः क्षीरविकारविशेषानभिसमीक्ष्य मात्रां कालं च  
इति क्षीरविशोधनानि ५६

क्षीरजननानि तु मद्यानि सीधुवर्ज्यानि ग्राम्यानूपौदकानि च शाकधान्यमां-  
सानि द्रवमधुराम्ललवणभूयिष्ठाश्चाहाराः क्षीरिण्यश्चौषधयः क्षीरपानमना-  
यासश्च वीरणषष्टिकशालीक्ष्वालिकादर्भकुशकाशगुन्द्रेत्कटमूलकषायाणां  
च पानमिति क्षीरजननानि ५७

धात्री तु यदा स्वादुबहुलशुद्धदुग्धा स्यात्तदा स्नातानुलिप्ता शुक्लवस्त्रं परि-  
धायैन्द्रीं ब्राह्मीं शतवीर्या सहस्रवीर्याममोघामव्यथां शिवामरिष्ठां वाटचपु-  
ष्पीं विष्वक्सेनकान्तां वा बिभ्रत्योषधिं कुमारं प्राङ्मुखं प्रथमं दक्षिणं स्तनं  
पाययेत्  
इति धात्रीकर्म ५८

अतोऽनन्तरं कुमारारागारविधिमनुव्याख्यास्यामः--वास्तुविद्याकुशलः प्रश-  
स्तं रम्यमतमस्कं निवातं प्रवातैकदेशं दृढमपगतश्चापदपशुदंष्ट्रिमूषिकपतङ्गं  
सुविभक्तसलिलोलूखलमूत्रवर्चः स्थानस्नानभूमिमहानसमृतुसुखं यथर्तुशय-  
नासनास्तरणसंपन्नं कुर्यात् तथा सुविहितरक्षाविधानबलिमङ्गलहोमप्रायश्चित्तं  
शुचिवृद्धवैद्यानुरक्तजनसंपूर्णम्  
इति कुमारारागारविधिः ५९

शयनासनास्तरणप्रावरणानि कुमारस्य मृदुलघुशुचिसुगन्धीनि स्युः स्वेदम-  
लजन्तुमन्ति मूत्रपुरीषोपसृष्टानि च वज्यानि स्युः असति संभवेऽन्येषां ता-  
न्येव च सुप्रक्षालितोपधानानि सुधूपितानि शुद्धशुष्कारयुपयोगं गच्छेयुः ६०

धूपनानि पुनर्वाससां शयनास्तरणप्रावरणानां च यवसर्षपातसीहिङ्गुगुगुलु-  
वचाचोरकवयःस्थागोलोमीजटिलापलङ्कषाशोकरोहिणीसर्पनिर्मोकाणि घृ-  
तयुक्तानि स्युः ६१

मणयश्च धारणीयाः कुमारस्य खङ्गरुरुगवयवृषभाणां जीवतामेव दक्षिणेभ्यो  
विषाणेभ्योऽग्राणि गृहीतानि स्युः ऐन्द्रचाद्याश्चौषधयो जीवकर्षभकौ च यानि  
चान्यान्यपि ब्राह्मणाः प्रशंसेयुरथर्ववेदविदः ६२

क्रीडनकानि खलु कुमारस्य विचित्राणि घोषवन्त्यभिरामाणि चागुरूणि  
चातीक्ष्णाग्राणि चानास्यप्रवेशीनि चाप्राणहराणि चावित्रासनानि स्युः ६३

न ह्यस्य वित्रासनं साधु  
तस्मात्तस्मिन् रुदत्यभुञ्जाने वाऽन्यत्र विधेयतामगच्छति राक्षसपिशाचपूत-  
नाद्यानां नामान्याह्वयता कुमारस्य वित्रासनार्थं नामग्रहणं न कार्यं स्यात् ६४

यदि त्वातुर्यं किञ्चित् कुमारमागच्छेत् तत् प्रकृतिनिमित्तपूर्वरूपलिङ्गोपशय-  
विशेषैस्तत्त्वतोऽनुबुध्य सर्वविशेषानातुरौषधदेशकालाश्रयानवेक्षमाणश्चि-  
कित्सितुमारभेतैनं मधुरमृदुलघुसुरभिशीतशङ्करं कर्म प्रवर्तयन्

एवंसात्म्या हि कुमारा भवन्ति

तथा ते शर्म लभन्ते चिराय

अरोगे त्वरोगवृत्तमातिष्ठेद्देशकालात्मगुणविपर्ययेण वर्तमानः क्रमेणासा-  
त्म्यानि परिवर्त्योपयुञ्जानः सर्वाण्यहितानि वर्जयेत्

तथा बलवर्णशरीरायुषां संपदमवाप्नोतीति ६५

एवमेनं कुमारमायौवनप्राप्तेर्धर्मार्थकौशलागमनाच्चानुपालयेत् ६६

इति पुत्राशिषां समृद्धिकरं कर्म व्याख्यातम्

तदाचरन् यथोक्तैर्विधिभिः पूजां यथेष्टं लभतेऽनुसूयक इति ६७

तत्र श्लोकौ--

पुत्राशिषां कर्म समृद्धिकारकं यदुक्तमेतन्महदर्थसंहितम्  
तदाचरन् ज्ञो विधिभिर्यथातथं पूजां यथेष्टं लभतेऽनुसूयकः ६८

शरीरं चिन्त्यते सर्वं दैवमानुषसंपदा  
सर्वभावैर्यतस्तस्माच्छारीरं स्थानमुच्यते ६९

इत्यग्निवेशकृते तन्त्रे चरकप्रतिसंस्कृते शारीरस्थाने जातिसूत्रीयं शारीरं  
नामाष्टमोऽध्यायः ८

शारीरस्थानं सम्पूर्णम्



## इन्द्रिय स्थानम् प्रथमोऽध्यायः

अथातो वर्णस्वरीयामन्द्रियं व्याख्यास्यामः १

इति ह स्माह भगवानात्रेयः २

इह खलु वर्णश्च स्वरश्च गन्धश्च रसश्च स्पर्शश्च चक्षुश्च श्रोत्रं च घ्राणं च रसनं च स्पर्शनं च सत्त्वं च भक्तिश्च शौचं च शीलं चाचारश्च स्मृतिश्चाकृतिश्च प्रकृतिश्च विकृतिश्च बलं च ग्लानिश्च मेधा च हर्षश्च रौद्र्यं च स्नेहश्च तन्द्रा चारम्भश्च गौरवं च लाघवं च गुणाश्चाहारश्च विहारश्चाहारपरिणामश्चोपायश्चापायश्च व्याधिश्च व्याधिपूर्वरूपं च वेदनाश्चोपद्रवाश्च छाया च प्रतिच्छाया च स्वप्नदर्शनं च दूताधिकारश्च पथि चौत्पातिकं चातुरकुले भावावस्थान्तराणि च भेषजसंवृत्तिश्च भेषजविकारयुक्तिश्चेति परीक्ष्याणि प्रत्यक्षानुमानोपदेशैरायुषः प्रमाणावशेषं जिज्ञासमानेन भिषजा ३

तत्र तु खल्वेषां परीक्ष्याणां कानिचित् पुरुषमनाश्रितानि कानिचिच्च पुरुषसंश्रयाणि

तत्र यानि पुरुषमनाश्रितानि तान्युपदेशतो युक्तितश्च परीक्षेत पुरुषसंश्रयाणि पुनः प्रकृतितो विकृतितश्च ४

तत्र प्रकृतिर्जातिप्रसक्ता च कुलप्रसक्ता च देशानुपातिनी च कालानुपातिनी च वयोऽनुपातिनी च प्रत्यात्मनियता चेति जातिकुलदेशकालवयःप्रत्यात्मनियता हि तेषां तेषां पुरुषाणां ते ते भावविशेषा भवन्ति ५

विकृतिः पुनर्लक्षणनिमित्ता च लक्ष्यनिमित्ता च निमित्तानुरूपा च ६

तत्र लक्षणनिमित्ता नाम सा यस्याः शरीरे लक्षणान्येव हेतुभूतानि भवन्ति दैवात् लक्षणानि हि कानिचिच्छरीरोपनिबद्धानि भवन्ति यानि हि तस्मिं-

स्तस्मिन् काले तत्राधिष्ठानमासाद्य तां तां विकृतिमुत्पादयन्ति १  
लक्ष्यनिमित्ता तु सा यस्या उपलभ्यते निमित्तं यथोक्तं निदानेषु २

निमित्तानुरूपा तु निमित्तार्थानुकारिणी या तामनिमित्तां निमित्तमायुषः प्र-  
माणज्ञानस्येच्छन्ति भिषजो भूयश्चायुषः क्षयनिमित्तां प्रेतलिङ्गानुरूपां या-  
मायुषोऽन्तर्गतस्य ज्ञानार्थमुपदिशन्ति धीराः

यां चाधिकृत्य पुरुषसंश्रयाणि मुमूर्षतां लक्षणान्युपदेक्ष्यामः  
इत्युद्देशः  
तं विस्तरेणानुव्याख्यास्यामः ७

तत्रादित एव वर्णाधिकारः

तद्यथा--कृष्णः श्यामः श्यामावदातः अवदातश्चेति प्रकृतिवर्णाः शरीरस्य  
भवन्ति यांश्चापरानुपेक्षमाणो विद्यादनूकतोऽन्यथा वाऽपि निर्दिश्यमानांस्त-  
ज्ज्ञैः

नीलश्यावताम्रहरितशुक्लाश्च वर्णाः शरीरस्य वैकारिका भवन्ति यांश्चापरा-  
नुपेक्षमाणो विद्यात् प्राग्विकृतानभूत्वोत्पन्नान्  
इति प्रकृतिविकृतिवर्णा भवन्त्युक्ताः शरीरस्य ८

तत्र प्रकृतिवर्णमर्धशरीरे विकृतिवर्णमर्धशरीरे द्वावपि वर्णौ मर्यादाविभक्तौ  
दृष्ट्वा यद्येवं सव्यदक्षिणविभागेन यद्येवं पूर्वपश्चिमविभागेन यद्युत्तराधरवि-  
भागेन यद्यन्तर्बहिर्विभागेन आतुरस्यारिष्टमिति विद्यात् एवमेव वर्णभेदो मु-  
खेऽप्यन्यत्र वर्तमानो मरणाय भवति ९

वर्णभेदेन ग्लानिहर्षरौक्ष्यस्नेहा व्याख्याताः १०

तथा पिप्लुव्यङ्गितिलकालकपिडकानामन्यतमस्यानने जन्मातुरस्यैवमेवाप्र-  
प्रशस्तं विद्यात् ११

नखनयनवदनमूत्रपुरीषहस्तपादौष्ठादिष्वपि च वैकारिकोक्तानां वर्णानाम-  
न्यतमस्य प्रादुर्भावो हीनबलवर्णेन्द्रियेषु लक्षणमायुषः क्षयस्य भवति १२

यच्चान्यदपि किञ्चिद्वर्णवैकृतमभूतपूर्वं सहस्रोत्पद्येतानिमित्तमेव हीयमान-  
स्यातुरस्य शश्वत् तदरिष्टमिति विद्यात्  
इति वर्णाधिकारः १३

स्वराधिकारस्तु--हंसक्रौञ्चनेमिदुन्दुभिकलविङ्गकाककपोतजर्जरानुकाराः  
प्रकृतिस्वरा भवन्ति यांश्चापरानुपेक्षमाणोऽपि विद्यादनूकतोऽन्यथा वाऽपि  
निर्दिश्यमानांस्तज्ज्ञैः

एडककलग्रस्ताव्यक्तगद्गदक्षामदीनानुकीर्णास्त्वातुराणां स्वरा वैकारिका भ-  
वन्ति यांश्चापरानुपेक्षमाणोऽपि विद्यात् प्राग्विकृतानभूत्वोत्पन्नान्  
इति प्रकृतिविकृतिस्वरा व्याख्याता भवन्ति १४

तत्र प्रकृतिवैकारिकाणां स्वराणामाश्वभिनिर्वृत्तिः स्वरानेकत्वमेकस्य चाने-  
कत्वमप्रशस्तम्  
इति स्वराधिकारः १५

इति वर्णस्वराधिकारौ यथावदुक्तौ मुमूर्षतां लक्षणज्ञानार्थमिति १६

भवन्ति चात्र--  
यस्य वैकारिको वर्णः शरीर उपपद्यते  
अर्धे वा यदि वा कृत्स्ने निमित्तं न च नास्ति सः १७

नीलं वा यदि वा श्यावं ताम्रं वा यदि वाऽरुणम्  
मुखार्धमन्यथा वर्णो मुखार्धेऽरिष्टमुच्यते १८

स्नेहो मुखार्धे सुव्यक्तो रौक्ष्यमर्धमुखे भृशम्  
ग्लानिरर्धे तथा हर्षो मुखार्धे प्रेतलक्षणम् १९

तिलकाः पिप्लवो व्यङ्गा राजयश्च पृथग्विधाः  
आतुरस्याशु जायन्ते मुखे प्राणान् मुमुक्षतः २०

पुष्पाणि नखदन्तेषु पङ्क्तौ वा दन्तसंश्रितः

चूर्णको वाऽपि दन्तेषु लक्षणं मरणस्य तत् २१

ओष्ठयोः पादयोः पाणयोरक्ष्णोर्मूत्रपुरीषयोः  
नखेष्वपि च वैवर्यमेतत् क्षीणबलेऽन्तकृत् २२

यस्य नीलावुभावोष्ठो पक्वजाम्बवसन्निभौ  
मुमूर्षुरिति तं विद्यान्नरो धीरो गतायुषम् २३

एको वा यदि वाऽनेको यस्य वैकारिकः स्वरः  
सहसोत्पद्यते जन्तोर्हीयमानस्य नास्ति सः २४

यच्चान्यदपि किञ्चित् स्याद्वैकृतं स्वरवर्णयोः  
बलमांसविहीनस्य तत् सर्वं मरणोदयम् २५

तत्र श्लोकः--

इति वर्णस्वरावुक्तौ लक्षणार्थं मुमूर्षताम्  
यस्तौ सम्यग्विजानाति नायुज्ञानि स मुह्यति २६

इत्यग्निवेशकृते तन्त्रे चरकप्रतिसंस्कृते इन्द्रियस्थाने वर्णस्वरीयमिन्द्रियं नाम  
प्रथमोऽध्यायः १

## द्वितीयोऽध्यायः

अथातः पुष्पितकमिन्द्रियं व्याख्यास्यामः १

इति ह स्माह भगवानात्रेयः २

पुष्पं यथा पूर्वरूपं फलस्येह भविष्यतः  
तथा लिङ्गमरिष्टारूपं पूर्वरूपं मरिष्यतः ३

अप्येवं तु भवेत् पुष्पं फलेनाननुबन्धि यत्  
फलं चापि भवेत् किञ्चिद्यस्य पुष्पं न पूर्वजम् ४

न त्वरिष्टस्य जातस्य नाशोऽस्ति मरणादृते  
मरणं चापि तन्नास्ति यन्नारिष्टपुरःसरम् ५

मिथ्यादृष्टमरिष्टाभमनरिष्टमजानता  
अरिष्टं वाऽप्यसंबुद्धमेतत् प्रज्ञापराधजम् ६

ज्ञानसंबोधनार्थं तु लिङ्गैर्मरणपूर्वजैः  
पुष्पितानुपदेक्ष्यामो नरान् बहुविधैर्बहून् ७

नानापुष्पोपमो गन्धो यस्य भाति दिवानिशम्  
पुष्पितस्य वनस्येव नानाद्रुमलतावतः ८

तमाहुः पुष्पितं धीरा नरं मरणलक्षणैः  
स ना संवत्सरादेहं जहातीति विनिश्चयः ९

एवमेकैकशः पुष्पैर्यस्य गन्धः समो भवेत्  
इष्टैर्वा यदि वाऽनिष्टैः स च पुष्पित उच्यते १०

समासेनाशुभान् गन्धानेकत्वेनाथवा पुनः

आजिघ्रेद्यस्य गात्रेषु तं विद्यात् पुष्पितं भिषक् ११

आप्लुतानाप्लुते काये यस्य गन्धाः शुभाशुभाः  
व्यत्यासेनानिमित्ताः स्युः स च पुष्पित उच्यते १२

तद्यथा चन्दनं कुष्ठं तगरागुरुणी मधु  
माल्यं मूत्रपुरीषे च मृतानि कुण्ठपानि च १३

ये चान्ये विविधात्मानो गन्धा विविधयोनयः  
तेऽप्यनेनानुमानेन विज्ञेया विकृतिं गताः १४

इदं चाप्यतिदेशार्थं लक्षणं गन्धसंश्रयम्  
वक्ष्यामो यदभिज्ञाय भिषङ्गणमादिशेत् १५

वियोनिर्विदुरो गन्धो यस्य गात्रेषु जायते  
इष्टो वा यदि वाऽनिष्टो न स जीवति तां समाम् १६

एतावद्गन्धविज्ञानं रसज्ञानमतः परम्  
आतुराणां शरीरेषु वक्ष्यते विधिपूर्वकम् १७

यो रसः प्रकृतिस्थानां नराणां देहसंभवः  
स एषां चरमे काले विकारं भजते द्वयम् १८

कश्चिदेवास्यवैरस्यमत्यर्थमुपपद्यते  
स्वादुत्वमपरश्चापि विपुलं भजते रसः १९

तमनेनानुमानेन विद्याद्विकृतिमागतम्  
मनुष्यो हि मनुष्यस्य कथं रसमवाप्नुयात् २०

मक्षिकाश्चैव यूकाश्च दंशाश्च मशकैः सह  
विरसादपसर्पन्ति जन्तोः कायान्मुमूर्षतः २१

अत्यर्थरसिकं कायं कालपक्वस्य मक्षिकाः  
अपि स्नातानुलिप्तस्य भृशमायान्ति सर्वशः २२

तत्र श्लोकः--

सामान्येन मयोक्तानि लिङ्गानि रसगन्धयोः  
पुष्पितस्य नरस्यैतत्फलं मरणमादिशेत् २३

इत्यग्निवेशकृते तन्त्रे चरकप्रतिसंस्कृते इन्द्रियस्थाने पुष्पितकमिन्द्रियं नाम  
द्वितीयोऽध्यायः २

## तृतीयोऽध्यायः

अथातः परिमर्शनीयमिन्द्रियं व्याख्यास्यामः १

इति ह स्माह भगवानात्रेयः २

वर्णे स्वरे च गन्धे च रसे चोक्तं पृथक् पृथक्  
लिङ्गं मुमूर्षतां सम्यक् स्पर्शेष्वपि निबोधत ३

स्पर्शप्राधान्येनैवातुरस्यायुषः प्रमाणावशेषं जिज्ञासुः प्रकृतिस्थेन पाणिना  
शरीरमस्य केवलं स्पृशेत् परिमर्शयेद्वाऽन्येन  
परिमृशता तु खल्वातुरशरीरमिमे भावास्तत्र तत्रावबोद्धव्या भवन्ति  
तद्यथा--सततं स्पन्दमानानां शरीरदेशानामस्पन्दनं नित्योष्मणां शीतीभावः  
मृदूनां दारुणत्वं श्लक्ष्णानां खरत्वं सतामसद्भावः सन्धीनां स्रंसभ्रंशच्यव-  
नानि मांसशोणितयोर्वीतीभावः दारुणत्वं स्वेदानुबन्धः स्तम्भो वा यच्चान्य-  
दपि किञ्चिदीदृशं स्पर्शानां लक्षणं भृशविकृतमनिमित्तं स्यात्  
इति लक्षणं स्पृश्यानां भावानामुक्तं समासेन ४

तद्व्यासतोऽनुव्याख्यास्यामः--तस्य चेत् परिमृश्यमानं पृथक्त्वेन पादज-  
ङ्घोरुस्फिगुदरपार्श्वपृष्ठेषिकापाणिग्रीवाताल्वोष्ठललाटं स्विन्नं शीतं स्तब्धं  
दारुणं वीतमांसशोणितं वा स्यात् परासुरयं पुरुषो न चिरात् कालं मरिष्य-  
तीति विद्यात्  
तस्य चेत् परिमृश्यमानानि पृथक्त्वेन गुल्फजानुवङ्गणगुदवृषणमेढ्रनाभ्यंस-  
स्तनमणिकपर्शुकाहनुनासिकाकर्णाक्षिभ्रूशङ्खादीनि स्रस्तानि व्यस्तानि च्यु-  
तानि स्थानेभ्यः स्कन्नानि वा स्युः परासुरयं पुरुषोऽचिरात् कालं मरिष्यतीति  
विद्यात् ५

तथाऽस्योच्छ्वासमन्यादन्तपद्मचक्षुःकेशलोमोदरनखाङ्गुलीरालक्षयेत्  
तस्य चेदुच्छ्वासोऽतिदीर्घोऽतिह्रस्वो वा स्यात् परासुरिति विद्यात्  
तस्य चेन्मन्ये परिभृश्यमाने न स्पन्देयातां परासुरिति विद्यात्



तस्य चेदन्ताः परिकीर्णाः श्वेता जातशर्कराः स्युः परासुरिति विद्यात्  
तस्य चेत् पद्माणि जटाबद्धानि स्युः परासुरिति विद्यात्  
तस्य चेच्चक्षुषी प्रकृतिहीने विकृतियुक्ते--अत्युत्पिण्डिते अतिप्रविष्टे अति-  
जिह्वे अतिविषमे अतिमुक्तबन्धने अतिप्रसृते सततोन्मिषिते सततनिमिषिते  
निमिषोन्मेषातिप्रवृत्ते विभ्रान्तदृष्टिके विपरीतदृष्टिके हीनदृष्टिके व्यस्तदृष्टिके  
नकुलान्धे कपोतान्धे अलातवर्णे कृष्णपीतनीलश्यावताम्रहरितहारिद्रशुक्ल-  
वैकारिकाणां वर्णानामन्यतमेनातिप्लुते वा स्यातां तदा परासुरिति विद्यात्  
अथास्य केशलोमान्यायच्छेत् तस्य चेत् केशलोमान्यायम्यमानानि प्रलुच्ये-  
रन् न चेद्वेदयेयुस्तं परासुरिति विद्यात्  
तस्य चेदुदरे सिराः प्रकाशेरञ् श्यावताम्रनीलहारिद्रशुक्ला वा स्युः परासु-  
रिति विद्यात्  
तस्य चेन्नखा वीतमांसशोणिताः पक्वजाम्बववर्णाः स्युः परासुरिति विद्यात्  
अथास्याङ्गुलीरायच्छेत् तस्य चेदङ्गुलय आयम्यमाना न स्फुटेयुः परासुरिति  
विद्यात् ६

तत्र श्लोकः--

एतान् स्पृश्यान् बहून् भावान् यः स्पृशन्नवबुध्यते  
आतुरे न स संमोहमायुर्ज्ञानस्य गच्छति ७

इत्यग्निवेशकृते तन्त्रे चर्कप्रतिसंस्कृते इन्द्रियस्थाने परिमर्शनीयमिन्द्रियं  
नाम तृतीयोऽध्यायः ३

## चतुर्थोऽध्यायः

अथात इन्द्रियानीकमिन्द्रियं व्याख्यास्यामः १

इति ह स्माह भगवानात्रेयः २

इन्द्रियाणि यथा जन्तोः परीक्षेत विशेषवित्  
ज्ञातुमिच्छन् भिषङ्ज्ञानमायुषस्तन्निबोधत ३

अनुमानात् परीक्षेत दर्शनादीनि तत्त्वतः  
अद्धा हि विदितं ज्ञानमिन्द्रियाणामतीन्द्रियम् ४

स्वस्थेभ्यो विकृतं यस्य ज्ञानमिन्द्रियसंश्रयम्  
आलक्ष्येतानिमित्तेन लक्षणं मरणस्य तत् ५

इत्युक्तं लक्षणं सम्यगिन्द्रियेष्वशुभोदयम्  
तदेव तु पुनर्भूयो विस्तरेण निबोधत ६

घनीभूतमिवाकाशमाकाशमिव मेदिनीम्  
विगीतमुभयं ह्येतत् पश्यन् मरणमृच्छति ७

यस्य दर्शनमायाति मारुतोऽम्बरगोचरः  
अग्निर्नायाति चादीप्तस्तस्यायुः क्षयमादिशेत् ८

जले सुविमले जालमजालावतते नरः  
स्थिते गच्छति वा दृष्ट्वा जीवितात् परिमुच्यते ९

जाग्रत् पश्यति यः प्रेतान् रक्षांसि विविधानि च  
अन्यद्वाऽप्यद्भुतं किञ्चिन्न स जीवितुमर्हति १०

योऽग्निं प्रकृतिवर्णस्थ नीलं पश्यति निष्प्रभम्

कृष्णं वा यदि वा शुक्लं निशां व्रजति सप्तमीम् ११

मरीचीनसतो मेघान्मेघान् वाऽप्यसतोऽम्बरे  
विद्युतो वा विना मेघैः पश्यन् मरणमृच्छति १२

मृन्मयीमिव यः पात्रीं कृष्णाम्बरसमावृताम्  
आदित्यमीक्षते शुद्धं चन्द्रं वा न स जीवति १३

अपर्वणि यदा पश्येत् सूर्याचन्द्रमसोर्ग्रहम्  
अव्याधितो व्याधितो वा तदन्तं तस्य जीवितम् १४

नक्तं सूर्यमहश्चन्द्रमनग्रौ धूममुत्थितम्  
अग्निं वा निष्प्रभं रात्रौ दृष्ट्वा मरणमृच्छति १५

प्रभावतः प्रभाहीनान्निष्प्रभांश्च प्रभावतः  
नरा विलिङ्गान् पश्यन्ति भावान् भावाञ्जिहासवः १६

व्याकृतीनि विवर्णानि विसंख्योपगतानि च  
विनिमित्तानि पश्यन्ति रूपाण्यायुःक्षये नराः १७

यश्च पश्यत्यदृश्यान् वै दृश्यान् यश्च न पश्यति  
तावुभौ पश्यतः क्षिप्रं यमक्षयमसंशयम् १८

अशब्दस्य च यः श्रोता शब्दान् यश्च न बुध्यते  
द्वावप्येतौ यथा प्रेतौ तथा ज्ञेयौ विजानता १९

संवृत्याङ्गुलिभिः कर्णौ ज्वालाशब्दं य आतुरः  
न शृणोति गतासुं तं बुद्धिमान् परिवर्जयेत् २०

विपर्ययेण यो विद्याद्वन्धानां साध्वसाधुताम्  
न वा तान् सर्वशो विद्यात्तं विद्याद्विगतायुषम् २१

यो रसान्न विजानाति न वा जानाति तत्त्वतः  
मुखपाकादृते पक्वं तमाहुः कुशला नरम् २२

उष्णाञ्छीतान् खराञ्छ्लक्ष्णान्मृदूनपि च दारुणान्  
स्पृश्यान् स्पृष्ट्वा ततोऽन्यत्वं मुमूर्षुस्तेषु मन्यते २३

अन्तरेण तपस्तीव्रं योगं वा विधिपूर्वकम्  
इन्द्रियैरधिकं पश्यन् पञ्चत्वमधिगच्छति २४

इन्द्रियाणामृते दृष्टेरिन्द्रियार्थानदोषजान्  
नरः पश्यति यः कश्चिदिन्द्रियैर्न स जीवति २५

स्वस्थाः प्रज्ञाविपर्यासैरिन्द्रियार्थेषु वैकृतम्  
पश्यन्ति येऽसद्वहुशस्तेषां मरणमादिशेत् २६

तत्र श्लोकः--

एतदिन्द्रियविज्ञानं यः पश्यति यथातथम्  
मरणं जीवितं चैव स भिषक् ज्ञातुमर्हति २७

इत्यग्निवेशकृते तन्त्रे चरकप्रतिसंस्कृते इन्द्रियस्थाने इन्द्रियानीकमिन्द्रियं  
नाम चतुर्थोऽध्यायः ४

## पञ्चमोऽध्यायः

अथातः पूर्वरूपीयमिन्द्रियं व्याख्यास्यामः १

इति ह स्माह भगवानात्रेयः २

पूर्वरूपाण्यसाध्यानां विकाराणां पृथक् पृथक्  
भिन्नाभिन्नानि वक्ष्यामो भिषजां ज्ञानवृद्धये ३

पूर्वरूपाणि सर्वाणि ज्वरोक्तान्यतिमात्रया  
यं विशन्ति विशत्येनं मृत्युर्ज्वरपुरःसरः ४

अन्यस्यापि च रोगस्य पूर्वरूपाणि यं नरम्  
विशन्त्यनेन कल्पेन तस्यापि मरणं ध्रुवम् ५

पूर्वरूपैकदेशांस्तु वक्ष्यामोऽन्यान् सुदारुणान्  
ये रोगाननुबध्नन्ति मृत्युर्यैरनुबध्यते ६

बलं च हीयते यस्य प्रतिश्यायश्च वर्धते  
तस्य नागीप्रसक्तस्य शोषोऽन्तायोपजायते ७

श्चभिरुष्टैः खरैर्वाऽपि याति यो दक्षिणां दिशम्  
स्वप्ने यक्ष्माणमासाद्य जीवितं स विमुञ्चति ८

प्रेतैः सह पिबेन्मद्यं स्वप्ने यः कृष्यते शुना  
सुघोरं ज्वरमासाद्य जीवितं स विमुञ्चति ९

लाक्षारक्ताम्बराभं यः पश्यत्यम्बरमन्तिकात्  
स रक्तपितमासाद्य तेनैवान्ताय नीयते १०

रक्तस्त्रग्रक्तसर्वाङ्गो रक्तवासा मुहुर्हसन्

यः स्वप्ने हियते नार्या स रक्तं प्राप्य सीदति ११

शूलाटोपान्नकूजाश्च दौर्बल्यं चातिमात्रया  
नखादिषु च वैवर्यं गुल्मेनान्तकरो ग्रहः १२

लता कण्टकिनी यस्य दारुणा हृदि जायते  
स्वप्ने गुल्मस्तमन्ताय क्रूरो विशति मानवम् १३

कायेऽल्पमपि संस्पृष्टं सुभृशं यस्य दीर्यते  
क्षतानि च न रोहन्ति कुष्ठैर्मृत्युर्हिनस्ति तम् १४

नग्नस्याज्यावसिक्तस्य जुह्वतोऽग्निमनर्चिषम्  
पद्मान्युरसि जायन्ते स्वप्ने कुष्ठैर्मरिष्यतः १५

स्नातानुलिप्तगात्रेऽपि यस्मिन् गृध्रन्ति मक्षिकाः  
स प्रमेहेण संस्पर्शं प्राप्य तेनैव हन्यते १६

स्नेहं बहुविधं स्वप्ने चण्डालैः सह यः पिबेत्  
बध्यते स प्रमेहेण स्पृश्यतेऽन्ताय मानवः १७

ध्यानायासौ तथोद्वेगो मोहश्चास्थानसंभवः  
अरतिर्बलहानिश्च मृत्युरुन्मादपूर्वकः १८

आहारद्वेषिणं पश्यन् लुप्तचित्तमुदर्दितम्  
विद्याद्धीरो मुमूर्षु तमुन्मादेनातिपातिना १९

क्रोधनं त्रासबहुलं सकृत्प्रहसिताननम्  
मूर्च्छापिपासाबहुलं हन्त्युन्मादः शरीरिणम् २०

नृत्यन् रक्षोगणैः साकं यः स्वप्नेऽम्भसि सीदति  
स प्राप्य भृशमुन्मादं याति लोकमतः परम् २१

असत्तमः पश्यति यः शृणोत्यप्यसतः स्वनान्  
बहून् बहुविधान् जाग्रत्सोऽपस्मारेण बध्यते २२

मत्तं नृत्यन्तमाविध्य प्रेतो हरति यं नरम्  
स्वप्ने हरति तं मृत्युरपस्मारपुरःसरः २३

स्तभ्येते प्रतिबुद्धस्य हनू मन्ये तथाऽक्षिणी  
यस्य तं बहिरायामो गृहीत्वा हन्त्यसंशयम् २४

शष्कुलीर्वाऽप्यपूपान् वा स्वप्ने खादति यो नरः  
स चेत्तादृक् छर्दयति प्रतिबुद्धो न जीवति २५

एतानि पूर्वरूपाणि यः सम्यगवबुध्यते  
स एषामनुबन्धं च फलं च ज्ञातुमर्हति २६

इमांश्चाप्यपरान् स्वप्नान् दारुणानुपलक्षयेत्  
व्याधितानां विनाशाय क्लेशाय महतेऽपि वा २७

यस्योत्तमाङ्गे जायन्ते वंशगुल्मलतादयः  
वयांसि च विलीयन्ते स्वप्ने मौण्ड्यमियाच्च यः २८

गृध्रोलूकश्वकाकाद्यैः स्वप्ने यः परिवार्यते  
रक्षःप्रेतपिशाचस्त्रीचण्डालद्रविडान्ध्रकैः २९

वंशवेत्रलतापाशतृणकण्टकसङ्कटे  
संसज्जति हि यः स्वप्ने यो गच्छन् प्रपतत्यपि ३०

भूमो पांशूपधानायां वल्मीके वाऽथ भस्मनि  
श्मशानायतने श्वप्ने स्वप्ने यः प्रपतत्यपि ३१

कलुषेऽम्भसि पङ्के वा कूपे वा तमसाऽऽवृते

स्वप्ने मज्जति शीघ्रेण स्रोतसा हियते च यः ३२

स्नेहपानं तथाऽभ्यङ्गः प्रच्छर्दनविरेचने  
हिरण्यलाभः कलहः स्वप्ने बन्धपराजयौ ३३

उपानद्युगनाशश्च प्रपातः पादचर्मणोः  
हर्षः स्वप्ने प्रकुपितैः पितृभिश्चावभर्त्सनम् ३४

दन्तचन्द्रार्कनक्षत्रदेवतादीपचक्षुषाम्  
पतनं वा विनाशो वा स्वप्ने भेदो नगस्य वा ३५

रक्तपुष्पं वनं भूमिं पापकर्मालयं चिताम्  
गुहान्धकारसंबाधं स्वप्ने यः प्रविशत्यपि ३६

रक्तमाली हसन्नुच्चैर्दिग्वासा दक्षिणां दिशम्  
दारुणामटवीं स्वप्ने कपियुक्तेन याति वा ३७

काषायिणामसौम्यानां नग्नानां दण्डधारिणाम्  
कृष्णानां रक्तनेत्राणां स्वप्ने नेच्छन्ति दर्शनम् ३८

कृष्णा पापा निराचारा दीर्घकेशनखस्तनी  
बिरागमाल्यवसना स्वप्ने कालनिशा मता ३९

एत्येते दारुणाः स्वप्ना रोगी यैर्याति पञ्चताम्  
अरोगः संशयं गत्वा कश्चिदेव प्रमुच्यते ४०

मनोवहानां पूर्णत्वाद्दोषैरतिबलैस्त्रिभिः  
स्रोतसां दारुणान् स्वप्नान् काले पश्यति दारुणे ४१

नातिप्रसुप्तः पुरुषः सफलानफलांस्तथा  
इन्द्रियेशेन मनसा स्वप्नान् पश्यत्यनेकधा ४२



दृष्टं श्रुतानुभूतं च प्रार्थितं कल्पितं तथा  
भाविकं दोषजं चैव स्वप्नं सप्तविधं विदुः ४३

तत्र पञ्चविधं पूर्वमफलं भिषगादिशेत्  
दिवास्वप्नमतिह्रस्वमतिदीर्घं च बुद्धिमान् ४४

दृष्टः प्रथमरात्रे यः स्वप्नः सोऽल्पफलो भवेत्  
स स्वपेद्यं पुनर्दृष्ट्वा स सद्यः स्यान्महाफलः ४५

अकल्याणमपि स्वप्नं दृष्ट्वा तत्रैव यः पुनः  
पश्येत् सौम्यं शुभाकारं तस्य विद्याच्छुभं फलम् ४६

तत्र श्लोकः--

पूर्वरूपाण्यथ स्वप्नान् य इमान् वेत्ति दारुणान्  
न स मोहादसाध्येषु कर्माण्यारभते भिषक् ४७

इत्यग्निवेशकृते तन्त्रे चरकप्रतिसंस्कृते इन्द्रियस्थाने पूर्वरूपीयमिन्द्रियं नाम  
पञ्चमोऽध्यायः ५

## षष्ठोऽध्यायः

अथातः कतमानिशरीरीयमिन्द्रियं व्याख्यास्यामः १

इति ह स्माह भगवानात्रेयः २

कतमानि शरीराणि व्याधिमन्ति महामुने  
यानि वैद्यः परिहरेद्येषु कर्म न सिध्यति ३

इत्यात्रेयोऽग्निवेशेन प्रश्नं पृष्टः सुदुर्वचम्  
आचक्षते यथा तस्मै भगवांस्तन्निबोधत ४

यस्य वै भाषमाणस्य रुजत्वूर्ध्वमुरो भृशम्  
अन्नं च च्यवते भुक्तं स्थितं चापि न जीर्यति ५

बलं च हीयते शीघ्रं तृष्णा चातिप्रवर्धते  
जायते हृदि शूलं च तं भिषक् परिवर्जयेत् ६

हिक्का गम्भीरजा यस्य शोणितं चातिसार्यते  
न तस्मै भेषजं दद्यात् स्मरन्नात्रेयशासनम् ७

आनाहश्चातिसारश्च यमेतौ दुर्बलं नरम्  
व्याधितं विशतो रोगौ दुर्लभं तस्य जीवितम् ८

आनाहश्चातितृष्णा च यमेतौ दुर्बलं नरम्  
विशतो विजहत्येनं प्राणा नातिचिरान्नरम् ९

ज्वरः पौर्वाह्निको यस्य शुष्ककासश्च दारुणः  
बलमांसविहीनस्य यथा प्रेतस्तथैव सः १०

यस्य मूत्रं पुरीषं च ग्रथितं संप्रवर्तते

निरूष्मणो जठरिणः श्वसनो न स जीवति ११

श्वयथुर्यस्य कुक्षिस्थो हस्तपादं विसर्पति  
जातिसङ्घं स संक्लेश्य तेन रोगेण हन्यते १२

श्वयथुर्यस्य पादस्थस्तथा स्त्रस्ते च पिण्डके  
सीदतश्चाप्युभे जङ्घे तं भिषक् परिवर्जयेत् १३

शूनहस्तं शूनपादं शूनगुह्योदरं नरम्  
हीनवर्णबलाहारमौषधैर्नोपपादयेत् १४

उरोयुक्तो बहुश्लेष्मा नीलः पीतः सलोहितः  
सततं च्यवते यस्य दूरात्तं परिवर्जयेत् १५

हृष्टरोमा सान्द्रमूत्रः शूनः कासज्वरार्दितः  
क्षीणमांसो नरो दूराद्बुध्यो वैद्येन जानता १६

त्रयः प्रकुपिता यस्य दोषाः कष्टाभिलक्षिताः  
कृशस्य बलहीनस्य नास्ति तस्य चिकित्सितम् १७

ज्वरातिसारौ शोफान्ते श्वयथुर्वा तयोः क्षये  
दुर्बलस्य विशेषेण नरस्यान्ताय जायते १८

पाण्डुरश्च कृशोऽत्यर्थं तृष्णयाऽभिपरिप्लुतः  
डम्बरी कुपितोच्छ्वासः प्रत्याख्येयो विजानता १९

हनुमन्याग्रहस्तृष्णा वलहासोऽतिमात्रया  
प्राणाश्चोरसि वर्तन्ते यस्य तं परिवर्जयेत् २०

ताम्यत्यायच्छते शर्म न किञ्चिदपि विन्दति  
क्षीणमांसबलाहारो मुमूर्षुरचिरान्नरः २१

विरुद्धयोनयो यस्य विरुद्धोपक्रमा भृशम्  
वर्धन्ते दारुणा रोगाः शीघ्रं शीघ्रं स हन्यते २२

बलं विज्ञानमारोग्यं ग्रहणी मांसशोणितम्  
एतानि यस्य क्षीयन्ते क्षिप्रं क्षिप्रं स हन्यते २३

आरोग्यं हीयते यस्य प्रकृतिः परिहीयते  
सहसा सहसा तस्य मृत्युर्हरति जीवितम् ॥ २४

तत्र श्लोकः--

इत्येतानि शरीराणि व्याधिमन्ति विवर्जयेत्  
न ह्येषु धीराः पश्यन्ति सिद्धिं काञ्चिदुपक्रमात् २५

इत्यग्निवेशकृते तन्त्रे चरकप्रतिसंस्कृते इन्द्रियस्थाने कतमानिशरीरीयमिन्द्रियं  
नाम षष्ठोऽध्यायः ६

## सप्तमोऽध्यायः

अथातः पन्नरूपीयमिन्द्रियं व्याख्यास्यामः १

इति ह स्माह भगवानात्रेयः २

दृष्ट्यां यस्य विजानीयात् पन्नरूपां कुमारिकाम्  
प्रतिच्छायामयीमक्षणेनैवमिच्छेच्चिकित्सितुम् ३

ज्योत्स्नायामातपे दीपे सलिलादर्शयोरपि  
अङ्गेषु विकृता यस्य छाया प्रेतस्तथैव सः ४

छिन्ना भिन्नाऽऽकुला छाया हीना वाऽप्यधिकाऽपि वा  
नष्टा तन्वी द्विधा च्छिन्ना विकृता विशिरा च या ५

एताश्चान्याश्च याः काश्चित् प्रतिच्छाया विगर्हिताः  
सर्वा मुमूर्षतां ज्ञेया न चेल्लक्ष्यनिमित्तजाः ६

संस्थानेन प्रमाणेन वर्णेन प्रभया तथा  
छाया विवर्तते यस्य स्वस्थोऽपि प्रेत एव सः ७

संस्थानमाकृतिर्ज्ञेया सुषमा विषमा च सा  
मध्यमल्पं महद्योक्तं प्रमाणं त्रिविधं नृणाम् ८

प्रतिप्रमाणसंस्थाना जलादर्शातपादिषु  
छाया या सा प्रतिच्छाया छाया वर्णप्रभाश्रया ९

खादीनां पञ्च पञ्चानां छाया विविधलक्षणाः  
नाभसी निर्मला नीला सस्नेहा सप्रभेव च १०

रूक्षा श्यावारुणा या तु वायवी सा हतप्रभा

विशुद्धरक्ता त्वाग्नेयी दीप्ताभा दर्शनप्रिया ११

शुद्धवैदूर्यविमला सुस्निग्धा चाम्भसी मता  
स्थिरा स्निग्धा घना श्लक्ष्णा श्यामा श्वेता च पार्थिवी १२

वायवी गर्हिता त्वासां चतस्रः स्युः सुखोदयाः  
वायवी तु विनाशाय क्लेशाय महतेऽपि वा १३

स्यात्तैजसी प्रभा सर्वा सा तु सप्तविधा स्मृता  
रक्ता पीता सिता श्यावा हरिता पाण्डुराऽसिता १४

तासां याः स्युर्विकासिन्यः स्निग्धाश्च विपुलाश्च याः  
ताः शुभा रूक्षमलिनाः संचिप्ताश्चाशुभोदयाः १५

वर्णमाक्रामति छाया भास्तु वर्णप्रकाशिनी  
आसन्ना लक्ष्यते छाया भाः प्रकृष्टा प्रकाशते १६

नाच्छायो नाप्रभः कश्चिद्विशेषाश्चिह्नयन्ति तु  
नृणां शभाशुभोत्पत्तिं काले छायाप्रभाश्रयाः १७

कामलाऽद्गोर्मुखं पूर्णं शङ्खयोर्मुक्तमांसता  
संत्रासश्चोष्णगात्रत्वं यस्य तं परिवर्जयेत् १८

उत्थाप्यमानः शयनात् प्रमोहं याति यो नरः  
मुहुर्मुहुर्न सप्ताहं स जीवति विकल्थनः १९

संसृष्टा व्याधयो यस्य प्रतिलोमानुलोमगाः  
व्यापन्ना ग्रहणी प्रायः सोऽर्धमासं न जीवति २०

उपरुद्धस्य रोगेण कर्षितस्याल्पमशनतः  
बहु मूत्रपुरीषं स्याद्यस्य तं परिवर्जयेत् २१

दुर्बलो बहु भुङ्क्ते यः प्राग्भुक्तादन्नमातुरः  
अल्पमूत्रपुरीषश्च यथा प्रेतस्तथैव सः २२

इष्टं च गुणसंपन्नमन्नमश्नाति यो नरः  
शश्वच्च बलवर्णाभ्यां हीयते न स जीवति २३

प्रकूजति प्रश्वसिति शिथिलं चातिसार्यते  
बलहीनः पिपासार्तः शुष्कास्यो न स जीवति २४

ह्रस्वं च यः प्रश्वसिति व्याविद्धं स्पन्दते च यः  
मृतमेव तमात्रेयो व्याचक्षते पुनर्वसुः २५

ऊर्ध्वं च यः प्रश्वसिति श्लेष्माणा चाभिभूयते  
हीनवर्णबलाहारो यो नरो न स जीवति २६

ऊर्ध्वाग्रे नयने यस्य मन्ये चारतकम्पने  
बलहीनः पिपासार्तः शुष्कास्यो न स जीवति २७

यस्य गण्डावुपचितौ ज्वरकासौ च दारुणौ  
शूली प्रद्वेष्टि चाप्यन्नं तस्मिन् कर्म न सिध्यति २८

व्यावृत्तमूर्धजिह्वास्यो भ्रुवौ यस्य च विच्युते  
कण्टकैश्चाचिता जिह्वा यथा प्रेतस्तथैव सः २९

शोफश्चात्यर्थमुत्सिक्तं निःसृतौ वृषणौ भृशम्  
अतश्चैव विपर्यासो विकृत्या प्रेतलक्षणम् ३०

निचितं यस्य मांसं स्यात्त्वगस्थिष्वेव दृश्यते  
क्षीणस्यानश्नतस्तस्य मासमायुः परं भवेत् ३१

तत्र श्लोकः--

इदं लिङ्गमरिष्टाख्यमनेकमभिजज्ञिवान्  
आयुर्वेदविदित्याख्यां लभते कुशलो जनः ३२

इत्यग्निवेशकृते तन्त्रे चरकप्रतिसंस्कृते इन्द्रियस्थाने पन्नरूपीयमिन्द्रियं नाम  
सप्तमोऽध्यायः ७



## अष्टमोऽध्यायः

अथातोऽवाकिशरसीयमिन्द्रियं व्याख्यास्यामः १

इति ह स्माह भगवानात्रेयः २

अवाकिशरा वा जिह्वा वा यस्य वा विशिरा भवेत्  
जन्तो रूपप्रतिच्छाया नैनमिच्छेच्चिकित्सितुम् ३

जटीभूतानि पद्माणि दृष्टिश्चापि निगृह्यते  
यस्य जन्तोर्न तं धीरो भेषजेनोपपादयेत् ४

यस्य शूनानि वर्त्मानि न समायान्ति शुष्यतः  
चक्षुषी चोपदिह्येते यथा प्रेतस्तथैव सः ५

भ्रुवोर्वा यदि वा मूर्ध्नि सीमन्तावर्तकान् बहून्  
अपूर्वानकृतान् व्यक्तान् दृष्ट्वा मरणमादिशेत् ६

त्र्यहमेतेन जीवन्ति लक्षणेनातुरा नराः  
अरोगाणां पुनस्त्वेतत् षड्रात्रं परमुच्यते ७

आयम्योत्पाटितान् केशान् यो नरो नावबुध्यते  
अनातुरो वा रोगी वा षड्रात्रं नातिवर्तते ८

यस्य केशा निरभ्यङ्गा दृश्यन्तेऽभ्यक्तसन्निभाः  
उपरुद्धायुषं ज्ञात्वा तं धीरः परिवर्जयेत् ९

ग्लायते नासिकावंशः पृथुत्वं यस्य गच्छति  
अशूनः शूनसंकाशः प्रत्याख्येयः स जानता १०

अत्यर्थविवृता यस्य चात्यर्थसंवृता

जिह्वा वा परिशुष्का वा नासिका न स जीवति ११

मुखं शब्दश्रवावोष्ठौ शुक्लश्यावातिलोहितौ  
विकृत्या यस्य वा नीलौ न स रोगाद्विमुच्यते १२

अस्थिश्वेता द्विजा यस्य पुष्पिताः पङ्कसंवृताः  
विकृत्या न स रोगं तं विहायारोग्यमश्नुते १३

स्तब्धा निश्चेतना गुर्वी कण्टकोपचिता भृशम्  
श्यावा शुष्काऽथवा शूना प्रेतजिह्वा विसर्पिणी १४

दीर्घमुच्छ्वस्य यो ह्रस्वं नरो निःश्वस्य ताम्यति  
उपरुद्धायुषं ज्ञात्वा तं धीरः परिवर्जयेत् १५

हस्तौ पादौ च मन्ये च तालु चैवातिशीतलम्  
भवत्यायुः क्षये क्रूरमथवाऽपि भवेन्मृदु १६

घट्टयञ्जानुना जानु पादावुद्यम्य पातयन्  
योऽपास्यति मुहुर्वक्रमातुरो न स जीवति १७

दन्तैश्छिन्दन्नखाग्राणि नखैच्छिन्दज्जिह्वोरुहान्  
काष्ठेन भूमिं विलिखन्न रोगात् परिमुच्यते १८

दन्तान् खादति यो जाग्रदसाम्ना विरुदन् हसन्  
विजानाति न चेद्दखं न स रोगाद्विमुच्यते १९

मुहुर्हसन् मुहुः क्ष्वेडन् शय्यां पादेन हन्ति यः  
उच्चैश्छिद्राणि विमृशन्नातुरो न स जीवति २०

यैर्विन्दति पुरा भावैः समेतैः परमां रतिम्  
तैरेवारममाणस्य ग्लास्त्रोर्मरणमादिशेत् २१

न बिभर्ति शिरो ग्रीवा न पृष्ठं भारमात्मनः  
न हनू पिण्डमास्यस्थमातुरस्य मुमूर्षतः २२

सहसा ज्वरसंतापस्तृष्णा मूर्च्छा बलक्षयः  
विश्लेषणं च सन्धीनां मुमूर्षोरुपजायते २३

गोसर्गे वदनाद्यस्य स्वेदः प्रच्यवते भृशम्  
लेपज्वरोपतप्तस्य दुर्लभं तस्य जीवितम् २४

नोपैति कण्ठमाहारो जिह्वा कण्ठमुपैति च  
आयुष्यन्तं गते जन्तोर्बलं च परिहीयते २५

शिरो विक्षिपते कृच्छान्मुञ्चयित्वा प्रपाणिकौ  
ललाटस्रुप्रतस्वेदो मुमूर्षुश्च्युतबन्धनः २६

तत्र श्लोकः--

इमानि लिङ्गानि नरेषु बुद्धिमान् विभावयेतावहितो मुमूर्षुषु  
क्षणेन भूत्वा ह्युपयान्ति कानिचिन्नचाफलं लिङ्गमिहास्ति किञ्चन २७

इत्यग्निवेशकृते तन्त्रे चरकप्रतिसंस्कृते इन्द्रियस्थानेऽवाक्शिरसीयमिन्द्रियं  
नामाष्टमोऽध्यायः ८

## नवमोऽध्यायः

अथातो यस्य श्यावनिमित्तीयमिन्द्रियं व्याख्यास्यामः १

इति ह स्माह भगवानात्रेयः २

यस्य श्यावे परिध्वस्ते हरिते चापि दर्शने  
आपन्नो व्याधिरन्ताय ज्ञेयस्तस्य विजानता ३

निःसंज्ञः परिशुष्कास्यः समृद्धो व्याधिभिश्च यः  
उपरुद्धायुषं ज्ञात्वा तं धीरः परिवर्जयेत् ४

हरिताश्च सिरा यस्य लोमकूपाश्च संवृत्ताः  
सोऽम्लाभिलाषी पुरुषः पित्तान्मरणमश्नुते ५

शरीरान्ताश्च शोभन्ते शरीरं चोपशुष्यति  
बलं च हीयते यस्य राजयक्ष्मा हिनस्ति तम् ६

अंसाभितापो हिक्का च छर्दनं शोणितस्य च  
आनाहः पार्श्वशूलं च भवत्यन्ताय शोषिणः ७

वातव्याधिरपस्मारी कुष्ठी शोफी तथोदरी  
गुल्मी च मधुमेही च राजयक्ष्मी च यो नरः ८

अचिकित्स्या भवन्त्येते बलमांसक्षये सति  
अम्येष्वपि विकारेषु तान् भिषक् परिवर्जयेत् ९

विरेचनहतानाहो यस्तृष्णानुगतो नरः  
विरिक्तः पुनराध्माति यथा प्रेतस्तथैव सः १०

पेयं पातुं न शक्नोति कण्ठस्य च मुखस्य च

उरसश्च विशुष्कत्वाद्यो नरो न स जीवति ११

स्वरस्य दुर्बलीभावं हानिं च बलवर्णयोः  
रोगवृद्धिमयुक्त्या च दृष्ट्वा मरणमादिशेत् १२

ऊर्ध्वश्वासं गतोष्माणं शूलोपहतवङ्गणम्  
शर्म चानधिगच्छन्तं बुद्धिमान् परिवर्जयेत् १३

अपस्वरं भाषमाणं प्राप्तं मरणमात्मनः  
श्रोतारं चाप्यशब्दस्य दूरतः परिवर्जयेत् १४

यं नरं सहसा रोगो दुर्बलं परिमुञ्चति  
संशयप्राप्तमात्रेयो जीवितं तस्य मन्यते १५

अथ चेज्ज्ञातयस्तस्य याचेरन् प्रणिपाततः  
रसेनाद्यादिति ब्रूयान्नास्मै दद्याद्विशोधनम् १६

मासेन चेन्न दृश्येत विशेषस्तस्य शोभनः  
रसैश्चान्यैर्बहुविधैर्दुर्लभं तस्य जीवितम् १७

निष्ठ्यूतं च पुरीषं च रेतश्चाम्भसि मज्जति  
यस्य तस्यायुषः प्राप्तमन्तमाहुर्मनीषिणः १८

निष्ठ्यूते यस्य दृश्यन्ते वर्णा बहुविधाः पृथक्  
तच्च सीदत्यपः प्राप्य न स जीवितुमर्हति १९

पित्तमूष्मानुगं यस्य शङ्खौ प्राप्य विमूर्च्छति  
स रोगः शङ्खको नाम्ना त्रिरात्राद्भवति जीवितम् २०

सफेनं रुधिरं यस्य मुहुरास्यात् प्रसिच्यते  
शूलैश्च तुद्यते कुक्षिः प्रत्याख्येयस्तथाविधः २१

बलमांसक्षयस्तीव्रो रोगवृद्धिररोचकः  
यस्यातुरस्य लक्ष्यन्ते त्रीन् पक्षान्न स जिवति २२

तत्र श्लोकौ--  
विज्ञानानि मनुष्याणां मरणे प्रत्युपस्थिते  
भवन्त्येतानि संपश्येदन्यान्येवंविधानि च २३

तानि सर्वाणि लक्ष्यन्ते न तु सर्वाणि मानवम्  
विशन्ति विनशिष्यन्तं तस्माद्बोध्यानि सर्वतः २४

इत्यग्निवेशकृते तन्त्रे चरकप्रतिसंस्कृते इन्द्रियस्थाने  
यस्यश्यावनिमित्तीयमिन्द्रियं नाम नवमोऽध्यायः ६

## दशमोऽध्यायः

अथातः सद्योमरणीयमिन्द्रियं व्याख्यास्यामः १

इति ह स्माह भगवानात्रेयः २

सद्यस्तितीक्ष्णतः प्राणाल्लक्षणानि पृथक् पृथक्  
अग्निवेश प्रवक्ष्यामि संस्पृष्टो यैर्न जीवति ३

वाताष्ठीला सुसंवृद्धा तिष्ठन्ती दारुणा हृदि  
तृष्ण्याऽभिपरीतस्य सद्यो मुष्णाति जीवितम् ४

पिण्डके शिथिलीकृत्य जिह्वीकृत्य च नासिकाम्  
वायुः शरीरे विचरन् सद्यो मुष्णाति जीवितम् ५

भ्रुवौ यस्य च्युते स्थानादन्तर्दाहश्च दारुणः  
तस्य हिक्काकरो रोगः सद्यो मुष्णाति जीवितम् ६

क्षीणशोणितमांसस्य वायुरूर्ध्वगतिश्चरन्  
उभे मन्ये समे यस्य सद्यो मुष्णाति जीवितम् ७

अन्तरेण गुदं गच्छन् नाभिं च सहसाऽनिलः  
कृशस्य वंक्षक्षौ गृह्णन् सद्यो मुष्णाति जीवितम् ८

वितत्य पर्शुकाग्राणि गृहीत्वोरश्च मारुतः  
स्तिमितस्यायताक्षस्य सद्यो मुष्णाति जीवितम् ९

हृदयं च गुदं चोभे गृहीत्वा मारुतो बली  
दुर्बलस्य विशेषेण सद्यो मुष्णाति जीवितम् १०

वंक्षणं च गुदं चोभे गृहीत्वा मारुतो बली

श्वासं संजनयञ्जन्तोः सद्यो मुष्णाति जीवितम् ११

नाभिं मूत्रं वस्तिशीर्षं पुरीषं चापि मारुतः  
प्रच्छिन्नं जनयञ्छूलं सद्यो मुष्णाति जीवितम् १२

भिद्येते वंक्ष्णौ यस्य वातशूलैः समन्ततः  
भिन्नं पुरीषं तृष्णा च सद्यः प्राणाञ्जहाति सः १३

आप्लुतं मारुतेनेह शरीरं यस्य केवलम्  
भिन्नं पुरीषं तृष्णा च सद्यो जह्यात् स जीवितम् १४ ॥

शरीरं शोफितं यस्य वाताशोफेन देहिनः  
भिन्नं पुरीषं तृष्णा च सद्यो जह्यात् स जीवितम् १५

आमाशयसमुत्थाना यस्य स्यात् परिकर्तिका  
भिन्नं पुरीषं तृष्णा च सद्यः प्राणाञ्जहाति सः १६

पक्वाशयसमुत्थाना यस्य स्यात् परिकर्तिका  
तृष्णा गुदग्रहश्चोग्रः सद्यो जह्यात् स जीवितम् १७

पक्वाशयमधिष्ठाय हत्वा संज्ञां च मारुतः  
कण्ठे घुर्घुरकं कृत्वा सद्यो हरति जीवितम् १८

दन्ताः कर्दमदिग्धाभा मुखं चूर्णकसन्निभम्  
सिप्रायन्ते च गात्राणि लिङ्गं सद्यो मरिष्यतः १९

तृष्णाश्वासशिरोरोगमोहदौर्बल्यकूजनैः  
स्पृष्टः प्राणाञ्जहात्याशु शकृद्भेदेन चातुरः २०

तत्र श्लोकः--

एतानि खलु लिङ्गानि यः सम्यगवबुध्यते



स जीवितं च मर्त्यानां मरणं चावबुध्यते २१

इत्यग्निवेशकृते तन्त्रे चरकप्रतिसंस्कृते इन्द्रियस्थाने सद्योमरणीयमिन्द्रियं  
नाम दशमोऽध्यायः १०

## एकादशोऽध्यायः

अथातोऽणुज्योतीयमिन्द्रियं व्याख्यास्यामः १

इति ह स्माह भगवानात्रेयः २

अणुज्योतिरनेकाग्रो दुश्छायो दुर्मनाः सदा  
रतिं न लभते याति परलोकं समान्तरम् ३

बलिं बलिभृतो यस्य प्रणीतं नोपभुञ्जते  
लोकान्तरगतः पिण्डं भुङ्क्ते संवत्सरेण सः ४

सप्तर्षीणां समीपस्थां यो न पश्यत्यरुन्धतीम्  
सं वत्सरान्ते जन्तुः स संपश्यति महत्तमः ५

विकृत्या विनिमित्तं यः शोभामुपचयं धनम्  
प्राप्नोत्यतो वा विभ्रंशं समान्तं तस्य जीवितम् ६

भक्तिः शीलं स्मृतिस्त्यागो बुद्धिर्बलमहेतुकम्  
षडेतानि निवर्तन्ते षड्भिर्मासैर्मरिष्यतः ७

धमनीनामपूर्वाणां जालमत्यर्थशोभनम्  
ललाटे दृश्यते यस्य षण्मासान्न स जीवति ८

लेखाभिश्चन्द्रवक्राभिर्ललाटमुपचीयते  
यस्य तस्यायुषः षड्भिर्मासैरन्तं समादिशेत् ९

शरीरकम्पः संमोहो गतिर्वचनमेव च  
मत्तस्येवोपलभ्यन्ते यस्य मासं न जीवति १०

रेतोमूत्रपुरीषाणि यस्य मज्जन्ति चाम्भसि

स मासात् स्वजनद्वेष्टा मृत्युवारिणि मज्जति ११

हस्तपादं मुखं चोभे विशेषाद्यस्य शुष्यतः  
शूयेते वा विना देहात् स च मासं न जीवति १२

ललाटे मूर्ध्नि बस्तौ वा नीला यस्य प्रकाशते  
राजी बलेन्दुकुटिला न स जीवितुमर्हति १३

प्रवालगुटिकाभासा यस्य गात्रे मसूरिकाः  
उत्पद्याशु विनश्यन्ति न चिरात् स विनश्यति १४

ग्रीवावमर्दो बलवाञ्जिह्वाश्चयथुरेव च  
ब्रध्नास्यगलपाकश्च यस्य पक्वं तमादिशेत् १५

संभ्रमोऽतिप्रलापोऽतिभेदोऽस्थनामतिदारुणः  
कालपाशपरीतस्य त्रयमेतत् प्रवर्तते १६

प्रमुह्य लुञ्चयेत् केशान् परिगृह्णात्यतीव च  
नरः स्वस्थवदाहारमबलः कालचोदितः १७

समीपे चक्षुषोः कृत्वा मृगयेताङ्गुलीकरम्  
स्मयतेऽपि च कालान्ध ऊर्ध्वगानिमिषेक्षणः १८

शयनादासनादङ्गात् काष्ठात् कुड्यादथापि वा  
असन्मृगयते किञ्चित् स मुह्यन् कालचोदितः १९

अहास्यहासी संमुह्यन् प्रलेढि दशनच्छदौ  
शीतपादकरोच्छ्वासो यो नरो न स जीवति २०

अह्वयंस्तं समीपस्थं स्वजनं जनमेव वा  
महामोहावृतमनाः पश्यन्नपि न पश्यति २१

अयोगमतियोगं वा शरीरे मतिमान् भिषक्  
खादीनां युगपद्दृष्ट्वा भेषजं नावचारयेत् २२

अतिप्रवृद्ध्या रोगाणां मनसश्च बलक्षयात्  
वासमुत्सृजति क्षिप्रं शरीरी देहसंज्ञकम् २३

वर्णस्वरावग्निबलं वाग्निन्द्रियमनोबलम्  
हीयतेऽसुक्षये निद्रा नित्या भवति वा न वा २४

भिषम्भेषजपानान्नगुरुमित्रद्विषश्च ये  
वशगाः सर्व एवैते बोद्धव्याः समवर्तिनः २५

एतेषु रोगः क्रमते भेषजं प्रतिहन्यते  
नैषामन्नानि भुञ्जीत न चोदकमपि स्पृशेत् २६

पादाः समेताश्चत्वारः संपन्नाः साधकैर्गुणैः  
व्यर्था गतायुषो द्रव्यं विना नास्ति गुणोदयः २७

परीक्ष्यमायुर्भिषजा नीरुजस्यातुरस्य च  
आयुर्ज्ञानफलं कृत्स्नमायुर्ज्ञे ह्यनुवर्तते २८

तत्र श्लोकः--

क्रियापथमतिक्रान्ताः केवलं देहमाप्लुताः  
चिह्नं कुर्वन्ति यद्दोषास्तदरिष्टं निरुच्यते २९

इत्यग्निवेशकृते तन्त्रे चरकप्रतिसंस्कृते इन्द्रियस्थानेऽणुज्योतीयमिन्द्रियं  
नामैकादशोऽध्यायः ११

## द्वादशोऽध्यायः

अथातो गोमयचूर्णीयमिन्द्रियं व्याख्यास्यामः १

इति ह स्माह भगवानात्रेयः २

यस्य गोमयचूर्णाभं चूर्णं मूर्धनि जायते  
सस्नेहं भ्रश्यते चैव मासान्तं तस्य जीवितम् ३

निकषन्निव यः पादौ च्युतांसः परिधावति  
विकृत्या न स लोकेऽस्मिंश्चिरं वसति मानवः ४

यस्य स्नातानुलिप्तस्य पूर्वं शुष्यत्युरो भृशम्  
आर्द्रेषु सर्वगात्रेषु सोऽर्धमासम् न जीवति ५

यमुद्दिश्यातुरं वैद्यः संवर्तयितुमौषधम्  
यतमानो न शक्नोति दुर्लभं तस्य जीवितम् ६

विज्ञातं बहुशः सिद्धं विधिवच्चावचारितम्  
न सिध्यत्योषधं यस्य नास्ति तस्य चिकित्सितम् ७

आहारमुपयुञ्जानो भिषजा सूपकल्पितम्  
यः फलं तस्य नाप्नोति दुर्लभं तस्य जीवितम् ८

दूताधिकारे वक्ष्यामो लक्षणानि मुमूर्षताम्  
यानि दृष्ट्वा भिषक् प्राज्ञः प्रत्याख्यायादसंयमम् ९

मुक्तकेशेऽथवा नग्ने रुदत्यप्रयतेऽथवा  
भिषगभ्यागतम् दृष्ट्वा दूतं मरणमादिशेत् १०

सुप्ते भिषजि ये दूताश्छिन्दत्यपि च भिन्दति

आगच्छन्ति भिषक् तेषां न भर्तारमनुव्रजेत् ११

जुह्वत्यग्निं तथा पिण्डान् पितृभ्यो निर्वपत्यपि  
वैद्ये दूता य आयान्ति ते घ्नन्ति प्रजिघांसवः १२

कथयत्यप्रशस्तानि चिन्तयत्यथवा पुनः  
वैद्ये दूता मनुष्याणामागच्छन्ति मुमूर्षताम् १३

मृतदग्धविनष्टानि भजति व्याहरत्यपि  
अप्रशस्तानि चान्यानि वैद्ये दूता मुमूर्षताम् १४

विकारसामान्यगुणे देशे कालेऽथवा भिषक्  
दूतमभ्यागतं दृष्ट्वा नातुरं तमुपाचरेत् १५

दीनभीतद्रुतत्रस्तमलिनमसतीं स्त्रियम्  
त्रीन् व्याकृतींश्च षण्डांश्च दूतान् विद्यान्मुमूर्षताम् १६

अङ्गव्यसनिनं दूतं लिङ्गिनं व्याधितं तथा  
संप्रेक्ष्य चोग्रकर्माणं न वैद्यो गन्तुमर्हति १७

आतुरार्थमनुप्राप्तं खरोष्ट्ररथवाहनम्  
दूतं दृष्ट्वा भिषग्विद्यादातुरस्य पराभवम् १८

पलालबुसमांसास्थिकेशलोमनखद्विजान्  
मार्जनीं मुसलं शूर्पमुपानच्चर्म विच्युतम् १९

तृणकाष्ठतुषाङ्गारं स्पृशन्तो लोष्टमश्म च  
तत्पूर्वदर्शने दूता व्याहरन्ति मुमूर्षताम् २०

यस्मिंश्च दूते ब्रुवति वाक्यमातुरसंश्रयम्  
यश्येन्निमित्तमशुभं तं च नानुव्रजेद्भिषक् २१

तथा व्यसनिनं प्रेतं प्रेतालङ्कारमेव वा  
भिन्नं दग्धं विनष्टं वा तदादीनि वचांसि वा २२

रसो वा कटुकस्तीव्रो गन्धो वा कौणपो महान्  
स्पर्शो वा विपुलः क्रूरो यद्वाऽन्यदशुभं भवेत् २३

तत्पूर्वमभितो वाक्यं वाक्यकालेऽथवा पुनः  
दूतानां व्याहतं श्रुत्वा धीरो मरणमादिशेत् २४

इति दूताधिकारोऽयमुक्तः कृत्स्नो मुमूर्षताम्  
पथ्यातुरकुलानां च वक्ष्याम्यौत्पातिकं पुनः २५

अवक्षतमथोत्क्रुष्टं स्वलनं पतनं तथा  
आक्रोशः संप्रहारो च प्रतिषेधो निगर्हणम् २६

वस्त्रोष्णीषोत्तरासङ्गश्छत्रोपानद्युगाश्रयम्  
व्यसनं दर्शनं चापि मृतव्यसिननां तथा २७

चैत्यध्वर्जपताकानां पूर्णानां पतनानि च  
हतानिष्टप्रवादाश्च दूषणं भस्मपांशुभिः २८

पथच्छेदो बिडालेन शुना सर्पेण वा पुनः  
मृगद्विजानां क्रूराणां गिरो दीप्तां दिशं प्रति २९

शयनसनयानानामुत्तानानां च दर्शनम्  
इत्येतान्यप्रशस्तानि सर्वाण्याहुर्मनीषिणः ३०

एतानि पथि वैद्येन पश्यताऽऽतुरवेश्मनि  
शृण्वता च न गन्तव्यं तदागारं विपश्चिता ३१

इत्यौत्पातिकमाख्यातं पथि वैद्यविगर्हितम्

इमामपि च बुध्येत गृहावस्थां मुमूर्षताम् ३२

प्रवेशे पूर्णकुम्भाग्रिमृद्वीजफलसर्पिषां  
वृषब्राह्मणरत्नान्नदेवतानां च निर्गतिम् ३३

अग्निपूर्णानि पात्राणि भिन्नानि विशिखानि च  
भिषङ् मुमूर्षतां वेश्म प्रविशन्नेव पश्यति ३४

छिन्नभिन्नानि दग्धानि भग्नानि मृदितानि च  
दुर्बलानि च सेवन्ते मुमूर्षोर्वैशिमका जनाः ३५

शयनं वसनं यानं गमनं भोजनं रुतम्  
श्रूयतेऽमङ्गलं यस्य नास्ति तस्य चिकित्सितम् ३६

शयनं वसनं यानमन्यं वाऽपि परिच्छदम्  
प्रेतवद्यस्य कुर्वन्ति सुहृदः प्रेत एव सः ३७

अन्नं व्यापद्यतेऽत्यर्थं ज्योतिश्चैवोपशाम्यति  
निवाते सेन्धनं यस्य तस्य नास्ति चिकित्सितम् ३८

आतुरस्य गृहे यस्य भिद्यन्ते वा पतन्ति वा  
अतिमात्रममत्राणि दुर्लभं तस्य जीवितम् ३९

भवन्ति चात्र--  
यदद्वादशभिरध्यायैर्व्यासतः परिकीर्तितम्  
मुमूर्षतां मनुष्याणां लक्षणं जीवितान्तकृत् ४०

तत् समासेन वक्ष्यामः पर्यायान्तरमाश्रितम्  
पर्यायवचनं ह्यर्थविज्ञानायोपपद्यते ४१

अत्यर्थं पुनरेवेयं विवक्षा नो विधीयते



तस्मिन्नेवाधिकरणे यत् पूर्वमभिशब्दितम् ४२

वसतां चरमं कालं शरीरेषु शरीरिणाम्  
अभ्युग्राणां विनाशायु देहेभ्यः प्रविवत्सताम् ४३

इष्टांस्तितिक्षतां प्राणान् कान्तं वासं जिहासताम्  
तन्त्रयन्त्रेषु भिन्नेषु तमोऽन्त्यं प्रविविक्षताम् ४४

अविनाशायेह रूपाणि यान्यवस्थान्तराणि च  
भवन्ति तानि वक्ष्यामि यथोद्देशं यथागमम् ४५

प्राणाः समुपतप्यन्ते विज्ञानमुपरुध्यते  
वमन्ति बलमङ्गानि चेष्टा व्युपरमन्ति च ४६

इन्द्रियाणि विनश्यन्ति खिलीभवति चेतना  
औत्सुक्यं भजते सत्त्वं चेतो भीराविशत्यपि ४७

स्मृतिस्त्यजति मेधा च ह्रीश्रियो चापसर्पतः  
उपप्लवन्ते पाप्मान ओजस्तेजश्च नश्यति ४८

शीलं व्यावर्ततेऽत्यर्थं भक्तिश्च परिवर्तते  
विक्रियन्ते प्रतिच्छायाश्छायाश्च विकृतिं प्रति ४९

शुक्रं प्रच्यवते स्थानादुन्मार्गं भजतेऽनिलः  
क्षयं मांसानि गच्छन्ति गच्छत्यसृगपि क्षयम् ५०

ऊष्माणः प्रलयं यान्ति विश्लेषं यान्ति सन्धयः  
गन्धा विकृतिमायान्ति भेद वर्णस्वरौ तथा ५१

वैवर्यं भजते कायः कायच्छिद्रं विशुष्यति  
धूमः संजायते मूर्ध्नि दारुणाख्यश्च चूर्णकः ५२

सततस्पन्दना देशाः शरीरे येऽभिलक्षिताः  
ते स्तम्भानुगताः सर्वे न चलन्ति कथंचन ५३

गुणाः शरीरदेशानां शीतोष्णमृदुदारुणाः  
विपर्यासेन वर्तन्ते स्थानेष्वन्येषु तद्विधाः ५४

नखेषु जायते पुष्पं पङ्क्तौ दन्तेषु जायते  
जटाः पद्मसु जायन्ते सीमन्ताश्चापि मूर्धनि ५५

भेषजानि न संवृत्तिं प्राप्नुवन्ति यथारुचि  
यानि चाप्युपपद्यन्ते तेषां वीर्यं न सिध्यति ५६

नानाप्रकृतयः क्रूरा विकारा विविधौषधाः  
क्षिप्रं समभिवर्तन्ते प्रतिहत्य बलौजसी ५७

शब्दः स्पर्शो रसो रूपं गन्धश्चेष्टा विचिन्तितम्  
उत्पद्यन्तेऽशुभान्येव प्रतिकर्मप्रवृत्तिषु ५८

दृश्यन्ते दारुणाः स्वप्ना दौरात्म्यमुपजायते  
प्रेष्याः प्रतीषतां यान्ति प्रेताकृतिरुदीर्यते ५९

प्रकृतिर्हीयतेऽत्यर्थं विकृतिश्चाभिवर्धते  
कृत्स्नामौत्पातिकं घोरमरिष्टमुपलक्ष्यते ६०

इत्येतानि मनुष्याणां भवन्ति विनशिष्यताम्  
लक्षणानि यथोद्देशं यान्युक्तानि यथागमम् ६१

मरणायेह रूपाणि पश्यताऽपि भिषग्विदा  
अपृष्टेन न वक्तव्यं मरणं प्रत्युपस्थितम् ६२

पृष्टेनापि न वक्तव्यं तत्र यत्रोपघातकम्

आतुरस्य भवेद्दुःखमथवाऽन्यस्य कस्यचित् ६३

अब्रुवन्मरणं तस्य नैनमिच्छेच्चिकित्सितुम्  
यस्य पश्येद्विनाशाय लिङ्गानि कुशलो भिषक् ६४

लिङ्गेभ्यो मरणाख्येभ्यो विपरीतानि पश्यता  
लिङ्गान्यारोग्यमागन्तु वक्तव्यं भिषजा ध्रुवम् ६५

दूतैरौत्पातिकैर्भावैः पथ्यातुरकुलाश्रयैः  
आतुराचारशीलेष्टद्रव्यसंपत्तिलक्षणैः ६६

स्वाचारं दृष्टमव्यङ्गं यशस्यं शुक्लवाससम्  
अमुण्डमजटं दूतं जातिवेशक्रियासमम् ६७

अनुष्ट्रखरयानस्थमसन्ध्यास्वग्रहेषु च  
अदारुणेषु नक्षत्रेष्वनुग्रेषु ध्रुवेषु च ६८

विना चतुर्थीं नवमीं विना रिक्तां चतुर्दशीम्  
मध्याह्नमर्धरात्रं च भूकम्पं राहुदर्शनम् ६९

विना देशमशस्तं चाशस्तौत्पातिकलक्षणम्  
दूतं प्रशस्तमव्यग्रं निर्दिशेदागतं भिषक् ७०

दध्यक्षतद्विजातीनां वृषभाणां नृपस्य च ७१

रत्नानां पूर्णकुम्भानां सितस्य तुरगस्य च  
सुरध्वजपताकानां फलानां यावकस्य च ७२

कन्यापुंवर्धमानानां बद्धस्यैकपशोस्तस्था  
पृथिव्या उद्धृतायाश्च वह्नेः प्रज्वलितस्य च ७३

मोदकानां सुमनसां शुक्लानां चन्दनस्य च

मनोज्ञस्यान्नपानस्य पूर्णस्य शकटस्य च ७४

नृभिर्धेन्वाः सवत्साया वडवायाः स्त्रियास्तथा  
जीवञ्जीवकसिद्धार्थसारसप्रियवादिनाम् ७५

हंसानां शतपत्राणां चाषाणां शिखिनां तथा  
मत्स्याजद्विजशङ्खानां प्रियङ्गूनां घृतस्य च ७६

रुचकादर्शसिद्धार्थरोचनानां च दर्शनम्  
गन्धः सुरभिर्वर्णश्च सुशुक्लो मधुरो रसः ७७

मृगपक्षिमनुष्याणां प्रशस्ताश्च गिरः शुभाः  
छत्रध्वजपताकानामुत्क्षेपणमभिष्टुतिः ७८

भेरीमृदङ्गशङ्खानां शब्दाः पुण्याहनिस्वनाः  
वेदाध्ययनशब्दाश्च सुखो वायुः प्रदक्षिणः ७९

पथि वेश्मप्रवेशे तु विद्यादारोग्यलक्षणम्  
मङ्गलाचारसंपन्न सातुरो वश्मिको जनः ८०

श्रद्धधानोऽनुकूलश्च प्रभूतद्रव्यसंग्रहः  
धनैश्चर्यसुखावाप्तिरिष्टलाभः सुखेन च ८१

द्रव्याणां तत्र योग्यानां योजना सिद्धिरेव च  
गृहप्रासादशैलानां नागानामृषभस्य च ८२

हयानां पुरुषाणां च स्वप्ने समधिरोहणम्  
सोमार्काग्निद्विजातीनां गवां नराणां पयस्विनाम् ८३

अर्णवानां प्रतरणं वृद्धिः संबाधनिःसृतिः  
स्वप्ने देवैः सपितृभिः प्रसन्नैश्चाभिभाषणम् ८४

दर्शनं शुक्लवस्त्राणां हृदस्य विमलस्य च  
मांसमत्स्यविषामेध्यच्छत्रादर्शपरिग्रहः ८५

स्वप्ने सुमनसां चैव शुक्लानां दर्शनं शुभम्  
अश्वगोरथयानं च यानं पूर्वोत्तरेण च  
रोदनं पतितोत्थानं द्विषतां चावमर्दनम् ८६

सत्त्वलक्षणसंयोगो भक्तिर्वैद्यद्विजातिषु  
साध्यत्वं न च निर्वेदस्तदारोग्यस्य लक्षणम् ८७

आरोग्याद्वलमायुश्च सुखं च लभते महत्  
इष्टांश्चाप्यपरान् भावान् पुरुषः शुभलक्षणः ८८

तत्र श्लोकौ--  
उक्तं गोमयचूर्णीये मरणारोग्यलक्षणम्  
दूतस्वप्नातुरोत्पातयुक्तिसिद्धिव्यपाश्रयम् ८९

इतीदमुक्तं प्रकृतं यथातथं तदन्ववेद्यं सततं भिषग्विदा  
तथा हि सिद्धिं च यशश्च शाश्वतं स सिद्धकर्मा लभते धनानि च ९०

इत्यग्निवेशकृते तन्त्रे चरकप्रतिसंस्कृते इन्द्रियस्थाने गोमयचूर्णीयमिन्द्रियं  
नाम द्वादशोऽध्यायः १२



## चिकित्सास्थानम् प्रथमोऽध्यायः

रसायनाध्याये प्रथमः पादः

अथातोऽभयामलकीयं रसायनपादं व्याख्यास्यामः १

इति ह स्माह भगवानात्रेयः २

चिकित्सितं व्याधिहरं पथ्यं साधनमौषधम्  
प्रायश्चित्तं प्रशमनं प्रकृतिस्थापनं हितम् ३

विद्याद्भेषजनामानि भेषजं द्विदिधं च तत्  
स्वस्थस्योर्जस्करं किञ्चित् किञ्चिदार्तस्य रोगनुत् ४

अभेषजं च द्विविधं वाधनं सानुबाधनम्  
स्वस्थस्योर्जस्करं यत्तु तद्वृष्यं तद्रसायनम् ५

प्रायः प्रायेण रोगानां द्वितीयं प्रशमे मतम्  
प्रायःशब्दो विशेषार्थो ह्युभयं ह्युभयार्थकृत् ६

दीर्घमायुः स्मृतिं मेधामारोग्यं तरुणं वयः  
प्रभावर्णस्वरौदार्यं देहेन्द्रियबलं परम् ७

वाक्सिद्धिं प्रणतिं कान्तिं लभते ना रसायनात्  
लाभोपायो हि शस्तानां रसादीनां रसायनम् ८

अपत्यसंतानकरं यत् सद्यः संप्रहर्षणम्  
वाजीवातिबलो येन यात्यप्रतिहतः स्त्रियः ९

भवत्यतिप्रियः स्त्रीणां येन येनोपचीयते

जीर्यतोऽप्यक्षयं शुक्रं फलवद्येन दृश्यते १०

प्रभूतशाखः शाखीव येन चैत्यो यथा महान्  
भवत्यर्च्यो बहुमतः प्रजानां सुबहुप्रजः ११

संतानमूलं येनेह प्रेत्य चानन्त्यमश्नुते  
यशः श्रियं बलं पुष्टिं वाजीकरणमेव तत् १२

स्वस्थस्योर्जस्करं त्वेतत् द्विविधं प्रोक्तमौषधम्  
यद्व्याधिनिर्घातकरं वक्ष्यते तच्चिकित्सिते १३

चिकित्सितार्थ एतावान् विकाराणां यदौषधम्  
रसायनविधिश्चाग्रे वाजीकरणमेव च १४

अभेषजमिति ज्ञेयं विपरीतं यदौषधात्  
तदसेव्यं निषेव्यं तु प्रवक्ष्यामि यदौषधम् १५

रसायनानां द्विविधं प्रयोगमृषयो विदुः  
कुटीप्रावेशिकं चैव वातातपिकमेव च १६

कुटीप्रावेशिकस्यादौ विधिः समुपदेक्ष्यते  
नृपवैद्यद्विजातीनां साधूनां पुण्यकर्मणाम् १७

निवासे निर्भये शस्ते प्राप्योपकरणे पुरे  
दिशि पूर्वोत्तरस्यां च सुभूमौ कारयेत् कुटीम् १८

विस्तारोत्सेचसंपन्नां त्रिगर्भा सूक्ष्मलोचनाम्  
घनभित्तिमृतसुखां सुस्पष्टां मनसः प्रियाम् १९

शब्दादीनामशस्तानामगम्यां स्त्रीविवर्जिताम्  
इष्टोपकरणोपेतां सञ्जवैद्यौषधद्विजाम् २०



अथोदगयने शुक्ले तिथिनक्षत्रपूजिते  
मुहूर्तकरणोपेते प्रशस्ते कृतवापनः २१

धृतिस्मृतिबलं कृत्वा श्रद्धधानः समाहितः  
विधूय मानसान् दोषान् मैत्रीं भूतेषु चिन्तयन् २२

देवताः पूजयित्वाऽग्रे द्विजार्तींश्च प्रदक्षिणम्  
देवगोब्राह्मणान् कृत्वा ततस्तां प्रविशेत् कुटीम् २३

तस्यां संशोधनैः शुद्धः सुखी जातबलः पुनः  
रसायनं प्रयुञ्जीत तत्प्रवक्ष्यामि शोधनम् २४

हरीतकीनां चूर्णानि सैन्धवामलके गुडम्  
वचां विडङ्गं रजनीं पिप्पलीं विश्वभेषजम् २५

पिबेदुष्णाम्बुना जन्तुः स्नेहस्वेदोपपादितः  
तेन शुद्धशरीराय कृतसंसर्जनाय च २६

त्रिरात्रं यावकं दद्यात् पञ्चाहं वाऽपि सर्पिषा  
सप्ताहं वा पुराणस्य यावच्छुद्धेस्तु वर्चसः २७

शुद्धकोष्ठं तु तं ज्ञात्वा रसायनमुपाचरेत्  
वयःप्रकृतिसात्म्यज्ञो यौगिकं यस्य यद्भवेत् २८

हरीतकीं पञ्चरसामुष्णामलवणां शिवाम्  
दोषानुलोमनीं लध्वीं विद्याद्दीपनपाचनीम् २९

आयुष्यां पौष्टिकीं धन्यां वयसः स्थापनीं पराम्  
सर्वरोगप्रशमनीं बुद्धीन्द्रियबलप्रदाम् ३०

कुष्ठं गुल्ममुदावर्तं शोषं पाण्ड्वामयं मदम्

अर्शांसि ग्रहणीदोषं पुराणं विषमज्वरम् ३१

हृद्रोगं सशिरोरोगमतीसारमरोचकम्  
कासं प्रमेहमानाहं प्लीहानमुदरं नवम् ३२

कफप्रसेकं वैस्वर्यं वैवर्यं कामलां क्रिमीन्  
श्वयथुं तमकं छर्दिं क्लैव्यमङ्गावसादनम् ३३

स्रोतोविबन्धान् विविधान् प्रलेपं हृदयोरसोः  
स्मृतिबुद्धिप्रमोहं च जयेच्छीघ्रं हरीतकी ३४

अजीर्णिनो रुक्षभुजः स्त्रीमद्यविषकर्षिताः  
सेवेरन्नाभयामेते क्षुत्तृष्णोष्णार्दिताश्च ये ३५

तान् गुणांस्तानि कर्माणि विद्यादामलकीष्वपि  
यान्युक्तानि हरीतक्या वीर्यस्य तु विपर्ययः ३६

अतश्चामृतकल्पानि विद्यात् कर्मभिरीदृशैः  
हरीतकीनां शस्यानि भिषगामलकस्य च ३७

ओषधीनां परा भूमिर्हिमवान् शैलसत्तमः  
तस्मात्फलानि तज्जानि ग्राहयेत्कालजानि तु ३८

आपूर्णरसवीर्याणि काले काले यथाविधि  
आदित्यपवनच्छायासलिलप्रीणितानि च ३९

यान्यजग्धान्यपूतीनि निर्वृणान्यगदानि च  
तेषां प्रयोगं वक्ष्यामि फलानां कर्म चोत्तमम् ४०

पञ्चानां पञ्चमूलानां भागान् दशपलोन्मितान्  
हरीतकीसहस्रं च त्रिगुणामलकं नवम् ४१

विदारिगन्धां बृहतीं पृश्निपर्णी निदिग्धिकाम्  
विद्याद्विदारिगन्धाद्यं श्वदंष्ट्रापञ्चमं गणम् ४२

विल्वाम्निमन्थश्योनाकं काश्मर्यमथ पाटलाम्  
पुनर्नवां शूर्पण्यौ बलामेरण्डमेव च ४३

जीवकर्षभकौ मेदां जीवन्तीं सशतावरीम्  
शरेक्षुदर्भकाशानां शालीनां मूलमेव च ४४

इत्येषां पञ्चमूलानां पञ्चानामुपकल्पयेत्  
भागान् यथोक्तांस्तत्सर्वं साध्यं दशगुणेऽम्भसि ४५

दशभागावशेषं तु पूतं तं ग्राहयेद्रसम्  
हरीतकीश्च ताः सर्वाः सर्वाण्यामलकानि च ४६

तानि सर्वाण्यनस्थीनि फलान्यापोथ्य कूर्चनैः  
विनीय तस्मिन्निर्यूहे चूर्णानीमानि दापयेत् ४७

मण्डूकपर्ण्याः पिप्पल्याः शङ्खपुष्प्याः प्लवस्य च  
मुस्तानां सविडङ्गानां चन्दनागुरुणोस्तथा ४८

मधुकस्य हरिद्राया वचायाः कनकस्य च  
भागांश्चतुष्पलान् कृत्वा सूक्ष्मैलायास्त्वचस्तथा ४९

सितोपलासहस्रं च चूर्णितं तुलयाऽधिकम्  
तैलस्य द्व्याढकं तत्र दद्यात्त्रीणि च सर्पिषः ५०

साध्यमौदुम्बरे पात्रे तत् सर्वं मृदुनाऽग्निना  
ज्ञात्वा लेह्यमदग्धं च शीतं क्षौद्रेण संसृजेत् ५१

क्षौद्रप्रमाणं स्नेहार्धं तत् सर्वं घृतभाजने

तिष्ठेत्संमूर्च्छितं तस्य मात्रां काले प्रयोजयेत् ५२

या नोपरुन्ध्यादाहारमेकं मात्रा जरां प्रति  
षष्टिकः पयसा चात्र जीर्णे भोजनमिष्यते ५३

वैखानसा वालखिल्यास्तथा चान्ये तपोधनाः  
रसायनमिदं प्राश्य बभूवुरमितायुषः ५४

मुक्त्वा जीर्णं वपुश्चाग्रयमवापुस्तरुणं वयः  
वीततन्द्राक्लमश्वासा निरातङ्गाः समाहिताः ५५

मेधास्मृतिबलोपेताश्चिररात्रं तपोधनाः  
ब्राह्मं तपो ब्रह्मचर्यं चेरुश्चात्यन्तनिष्ठया ५६

रसायनमिदं ब्राह्ममायुष्कामः प्रयोजयेत्  
दीर्घमायुर्वयश्चाग्रयं कामांश्चेष्टान् समश्नुते ५६  
इति ब्राह्मरसायनम्

यथोक्तगुणानामामलकानां सहस्रं पिष्टस्वेदनविधिना पयस ऊष्मणा सु-  
स्विन्नमनातपशुष्कमनस्थि चूर्णयेत्  
तदामलकसहस्रस्वरसपरिपीतं स्थिरापुनर्नवाजीवन्तीनागबलाब्रह्मसुवर्च-  
लामण्डूकपर्णीशतावरीशङ्खपुष्पीपिप्पलीवचाविडङ्गस्वयङ्गुप्तामृताचन्दनागु-  
रुमधुकमधूकपुष्पोत्पलपद्ममालतीयुवतीयूथिकाचूर्णाष्टभागसंयुक्तं पुनर्नाग-  
बलासहस्रपलस्वरसपरिपीतमनातपशुष्कं द्विगुणितसर्पिषा क्षौद्रसर्पिषा वा  
क्षुद्रगुडाकृतिं कृत्वा शुचौ दृढे घृतभाविते कुम्भे भस्मराशेरधः स्थापयेदन्तर्भू-  
मेः पक्षं कृतरक्षाविधानमथर्ववेदविदा पक्षात्यये चोद्धृत्य कनकरजतताम्र-  
प्रवालकालायसचूर्णाष्टभागसंयुक्तमर्धकर्षवृद्ध्या यथोक्तेन विधिना प्रातः  
प्रातः प्रयुञ्जानोऽग्निबलमभिसमीक्ष्य जीर्णे च षष्टिकं पयसा ससर्पिष्कमुप-  
सेवमानो यथोक्तान् गुणान् समश्नुत इति ५८

भवन्ति चात्र--

इदं रसायनं ब्राह्मं महर्षिगणसेवितम्  
भवत्यरोगो दीर्घायुः प्रयुञ्जानो महाबलः ५९

कान्तः प्रजानां सिद्धार्थश्चन्द्रादित्यसमद्युतिः  
श्रुतं धारयते सत्त्वमार्षं चास्य प्रवर्तते ६०

धरणीधरसारश्च वायुना समविक्रमः  
स भवत्यविषं चास्य गात्रे संपद्यते विषम् ६१  
इति द्वितीयं ब्राह्मरसायनम्

बिल्वोऽग्निमन्थः श्योनाकः काश्मर्यः पाटलिर्बला  
पर्यश्चतस्रः पिप्पल्यः श्वदंष्ट्रा बृहतीद्वयम् ६२

शृङ्गी तामलकी द्राक्षा जीवन्ती पुष्करागुरु  
अभया चामृता ऋद्धिर्जीवकर्षभकौ शटी ६३

मुस्तं पुनर्नवा मेदा सैला चन्दनमुत्पलम्  
विदारी वृषमूलानि काकोली काकनासिका ६४

एषां पलोन्मितान् भागाञ्छतान्यामलकस्य च  
पञ्च दद्यात्तदैकध्यं जलद्रोणे विपाचयेत् ६५

ज्ञात्वा गतरसान्येतान्यौषधन्यथ तं रसम्  
तच्चामलकमुद्धृत्य निष्कुलं तैलसर्पिषोः ६६

पलद्वादशके भृष्टा दत्त्वा चार्धतुलां भिषक्  
मत्स्यशिङकायाः पूताया लेहवत्साधु साधयेत् ६७

षट्पलं मधुनश्चात्र सिद्धशीते प्रदापयेत्  
चतुष्पलं तुगाक्षीर्याः पिप्पलीद्विपलं तथा ६८

पलमेकं निदध्याच्च त्वगेलापत्रकेशरात्  
इत्ययं च्यवनप्राशः परमुक्तो रसायनः ६६

कासश्वासहरश्चैव विशेषेणोपदिश्यते  
क्षोणक्षतानां वृद्धानां बालानां चाङ्गवर्धनः ७०

स्वरक्षयमुरोगं हृद्रोगं वातशोणितम्  
पिपासां मूत्रशुक्रस्थान् दोषांश्चाप्यपकर्षति ७१

अस्य मात्रां प्रयुञ्जीत योपरुन्ध्यान्न भोजनम्  
अस्य प्रयोगाच्च्यवनः सुवृद्धोऽभूत् पुनर्युवा ७२

मेधां स्मृतिं कान्तिमनामयत्वमायुः प्रकर्षं बलमिन्द्रियाणाम्  
स्त्रीषु प्रहर्षं परमग्निवृद्धिं वर्णप्रसादं पवनानुलोम्यम् ७३

रसायनस्यास्य नरः प्रयोगाल्लभेत जीर्णोऽपि कुटीप्रवेशात्  
जराकृतं रूपमपास्य सर्वं बिभर्ति रूपं नवयौवनस्य ७४  
इति च्यवनप्राशः

अथामलकहरीतकीनामामलकबिभीतकानां हरीतकीबिभीतकानामामलक-  
हरीतकीबिभीतकानां वा पलाशत्वगवनद्धानां मृदाऽवल्लिप्तानां कुकूलस्वि-  
न्नानामकुलकानां पलसहस्रमुलूखले संपोथ्य दधिघृतमधुपललतैलशर्करा-  
संयुक्तं भक्षयेदनन्नभुग्यथोक्तेन विधिना तस्यान्ते यवाग्वादिभिः प्रत्यवस्था-  
पनम् अभ्यङ्गोत्सादनं सर्पिषा यवचूर्णैश्च अयं च रसायनप्रयोगप्रकर्षो द्वि-  
स्तावदग्निबलमभिसमीक्ष्य प्रतिभोजनं यूषेण पयसा वा षष्टिकः ससर्पिष्कः  
अतः परं यथासुखविहारः कामभक्ष्यः स्यात्  
अनेन प्रयोगेणर्षयः पुनर्युवत्वमवापुर्बभूवुश्चानेकवर्षशतजीविनो निर्विकाराः  
परं शरीरबुद्धीन्द्रियबलसमुदिताश्चेरुश्चात्यन्तनिष्ठया तपः ७५  
इति चतुर्थामलकरसायनम्

हरीतक्यामलकबिभीतकपञ्चपञ्चमूलनिर्यूहे पिप्पलीमधुकमधूककाकोलीक्षी-

रकाकोल्यात्मगुप्ताजीवकर्षभकक्षीरशुक्लाकल्कसंप्रयुक्तेन विदारीस्वरसेन  
क्षीराष्टगुणसंप्रयुक्तेन च सर्पिषः कुम्भं साधयित्वा प्रयुञ्जानोऽग्निबलसमां मात्रां  
जीर्णे च क्षीरसर्पिभ्यां शालिषष्टिकमुष्णोदकानुपानमश्नञ्जराव्याधि-  
पापाभिचारव्यपगतभयः शरीरेन्द्रियबुद्धिबलमतुलमुपलभ्याप्रतिहतसर्वारम्भः  
परमायुरवाप्नुयात् ७६  
इति पञ्चमो हरीतकीयोगः

हरीतक्यामलकबिभीतकहरिद्रास्थिराबलाविडङ्गामृतवल्लीविश्वभेषजमधु-  
कपिप्पलीसोमवल्कसिद्धेन क्षीरसर्पिषा मधुकशर्कराभ्यामपि च सन्नीयाम-  
लकस्वरसशतपरिपीतमामलकचूर्णमयश्चूर्णचतुर्भागसंप्रयुक्तं पाणितलमात्रं  
प्रातः प्रातः प्राश्य यथोक्तेन विघ्ना सायं मुद्गयूषेण पयसा वा ससर्पिष्कं  
शालिषष्टिकान्नमश्नीयात् त्रिवर्षप्रयोगादस्य वर्षशतमजरं वयस्तिष्ठति श्रुत-  
मवतिष्ठते सर्वामयाः प्रशाम्यन्ति विषमविषं भवति गात्रे गात्रमश्मवत्  
स्थिरीभवति अधृष्यो भूतानां भवति ७७

भवन्ति चात्र--

यथाऽमराणाममृतं यथा भोगवतां सुधा  
तथाऽभवन्महर्षीणां रसायनविधिः पुरा ७८

न जरां न च दौर्बल्यं नातुर्यं निधनं न च  
जग्मुर्वर्षसहस्राणि रसायनपराः पुरा ७९

न केवलं दीर्घमिहायुरश्नुते रसायनं यो विधिवन्निषेवते  
गतिं स देवर्षिनिषेवितां शुभां प्रपद्यते ब्रह्म तथेति चाक्षयम् ८०

तत्र श्लोकः--

अभयामलकीयेऽस्मिन् षड्योगाः परिकीर्तिताः  
रसायनानां सिद्धानामायुर्यैरनुवर्तते ८१  
इत्यग्निवेशकृते तन्त्रे चरकप्रतिसंस्कृते चिकित्सास्थाने  
रसायनाध्यायेऽभयामलकीयो नाम रसायनपादः प्रथमः १

## रसायनाध्याये द्वितीयः पादः

अथातः प्राणकामीयं रसायनपादं व्याख्यास्यामः १

इति ह स्माह भगवानात्रेयः २

प्राणकामाः शुश्रूषध्वमिदमुच्यमानममृतमिवापरमदितिसुतहितकरमचि-  
न्त्याद्भुतप्रभावमायुष्यमारोग्यकरं वयसः स्थापनं निद्रातन्द्राश्रमक्लमालस्य-  
दौर्बल्यापहरमनिलकफपित्तसाम्यकरं स्थैर्यकरमबद्धमांसहरमन्तरग्निसन्धु-  
क्षणं प्रभावर्णस्वरोत्तमकरं रसायनविधानम्  
अनेन च्यवनादयो महर्षयः पुनर्युवत्वमापुनरीणां चेष्टतमा बभूवुः स्थिरसम-  
सुविभक्तमांसाः सुसंहतस्थिरशरीराः सुप्रसन्नबलवर्णेन्द्रियाः सर्वत्राप्रतिहत-  
पराक्रमाः क्लेशसहाश्च  
सर्वे शरीरदोषा भवन्ति ग्राम्याहारादम्ललवणकटुकक्षारशुष्कशाकमांसति-  
लपललपिष्टान्नभोजिनां विरूढनवशूकशमीधान्यविरुद्धासात्म्यरूक्षक्षारा-  
भिष्यन्दिभोजिनां क्लिन्नगुरुपूतिपर्युषितभोजिनां विषमाध्यशनप्रायाणां दि-  
वास्वप्नस्त्रीमद्यनित्यानां बिषमातिमात्रव्यायामसंक्षोभितशरीराणां भयक्रोध-  
शोकलोभमोहायासबहुलानाम् अतोनिमित्तं हि शिथिलीभवन्ति मांसानि  
विमुच्यन्ते सन्धयः विदह्यते रक्तं विष्यन्दते चानल्पं मेदः न सन्धीयतेऽस्थिषु  
मज्जा शुक्रं न प्रवर्तते क्षयमुपैत्योजः स एवंभूतो ग्लायति सीदति निद्रात-  
न्द्रालस्यसमन्वितो निरुत्साहः श्वसिति असमर्थश्चेष्टानां शारीरमानसीनां  
नष्टस्मृतिबुद्धिच्छायो रोगाणामधिष्ठानभूतो न सर्वमायुरवाप्नोति  
तस्मादेतान् दोषानवेक्षमाणः सर्वान् योथोक्तानहितानपास्याहारविहारान् र-  
सायनानि प्रयोक्तुमर्हतीत्युक्त्वा भगवान् पुनर्वसुरात्रेय उवाच ३

आमलकानां सुभूमिजानां कालजानामनुपहतगन्धवर्णरसानामापूर्णरसप्रमाण-  
वीर्याणां स्वरसेन पुनर्नवाकल्कपादसंप्रयुक्तेन सर्पिषः साधयेदाढकम् अतः  
परं विदारीस्वरसेन जीवन्तीकल्कसंप्रयुक्तेन अतः परं चतुर्गुणेन पयसा ब-  
लातिबलाकषायेण शतावरीकल्कसंयुक्तेन अनेन क्रमेणैकैकं शतपाकं सह-  
स्रपाकं वा शर्कराक्षौद्रचतुर्भागसंप्रयुक्तं सौवर्णे राजते मार्तिके वा शुचौ दृढे



घृतभाविते कुम्भे स्थापयेत् तद्यथोक्तेन विधिना यथाग्निं प्रातः प्रातः प्रयोज-  
येत् जीर्णे च क्षीरसर्पिर्भ्यां शालिषष्टिकमश्नीयात्  
अस्य प्रयोगाद्वर्षशतं वयोऽजरं तिष्ठति श्रुतमवतिष्ठते सर्वामयाः प्रशाम्यन्ति  
अप्रतिहतगतिः स्त्रीषु अपत्यवान् भवतीति ४

भवतश्चात्र--

बृहच्छरीरं गिरिसारसारम् स्थिरेन्द्रियं चातिबलेन्द्रियं च  
अधृष्यमन्यैरतिकान्तरूपं प्रशस्तिपूजासुखचित्तभाक् च ५

बलं महद्वर्णविशुद्धिरग्र्या स्वरो घनौघस्तनितानुकारी  
भवत्यपत्यम् विपुलं स्थिरम् च समश्नतो योगमिमं नरस्य ६  
इत्यामलकघृतम्

आमलकसहस्रं पिप्पलीसहस्रसंप्रयुक्तं पलाशतरुणक्षारोदकोत्तरं तिष्ठेत् त-  
दनुगतक्षारोदकमनातपशुष्कमनस्थि चूर्णीकृतं चतुर्गुणाभ्यां मधुसर्पिर्भ्यां  
संनीय शर्कराचूर्णचतुर्भागसंप्रयुक्तं घृतभाजनस्थं षणमासान् स्थापयेदन्तर्भूमेः  
तस्योत्तरकालमग्निबलसमां मात्रां खादेत्  
पौर्वाहिकः प्रयोगो नापराह्निकः सात्म्यापेक्षश्चाहारविधिः  
अस्य प्रयोगाद्वर्षशतमजरं वयस्तिष्ठतीति समानं पूर्वेण ७  
इत्यामलकावलेहः

आमलकचूर्णाढकमेकविंशतिरात्रमामलकस्वरसपरिपीतं मधुघृताढकाभ्यां  
द्वाभ्यामेकीकृतमष्टभागपिप्पलीकं शर्कराचूर्णचतुर्भागसंप्रयुक्तं घृतभाजनस्थं  
प्रावृषि भस्मराशौ निदध्यात् तद्वर्षान्ते सात्म्यपथ्याशी प्रयोजयेत् अस्य प्र-  
योगाद्वर्षशतमजरमायुस्तिष्ठतीति समानं पूर्वेण ८  
इत्यामलकचूर्णम्

विडङ्गतरुण्डुलचूर्णानामाढकमाढकं पिप्पलीतरुण्डुलानामध्यर्धाढकं सितो-  
पलायाः सर्पिस्तैलमध्वाढकैः षड्भरेकीकृतं घृतभाजनस्थं प्रावृषि भस्मरा-  
शाविति सर्वं समानं पूर्वेण यावदाशीः ९

इति विडङ्गावलेहः

यथोक्तगुणानामामलकानां सहस्रमार्द्रपलाशद्रोण्यां सपिधानायां बाष्पमनु-  
द्वमन्त्यामारण्यगोमयाग्निभिरुपस्वेदयेत् तानि सुस्विन्नशीतान्युद्धृतकुलका-  
न्यापोथ्याढकेन पिप्पलीचूर्णानामाढकेन च विडङ्गतण्डुलचूर्णानामध्यर्धेन  
चाढकेन शर्कराया द्वाभ्यां द्वाभ्यामाढकाभ्यां तैलस्य मधुनः सर्पिषश्च संयो-  
ज्य शुचौ दृढे घृतभाविते कुम्भे स्थापयेदेकविंशतिरात्रम् अत ऊर्ध्वं प्रयोगः  
अस्य प्रयोगाद्वर्षशतमजरमायुस्तिष्ठतीति समानं पूर्वेण १०  
इत्यामलकावलेहोऽपरः

धन्वनि कुशास्तीर्णे स्निग्धकृष्णमधुरमृत्तिके सुवर्णवर्णमृत्तिके वा व्यपगत-  
विषश्चापदपवनसलिलाग्निदोषे कर्षणवल्मीकश्मशानचैत्योषरावसथवर्जिते  
देशे यथर्तुसुखपवनसलिलादित्यसेविते जातान्यनुपहतान्यनध्यारूढान्यबा-  
लान्यजीर्णान्यधिगतधीर्याणि शीर्णपुराणपर्णान्यसंजातान्यपर्णानि तपसि त-  
पस्ये वा मासे शुचिः प्रयतः कृतदेवार्चनः स्वस्ति वाचयित्वा द्विजातीन् चले  
सुमुहूर्ते नागबलामूलान्युद्धरेत् तेषां सुप्रक्षालितानां त्वक्पिण्डमाम्रमा-  
त्रमक्षमात्रं वा श्लक्ष्णपिष्टमालोड्य पयसा प्रातः प्रयोजयेत् चूर्णकृतानि वा  
पिबेत् पयसा मधुसर्पिभ्यां वा संयोज्य भक्षयेत् जीर्णे च क्षीरसर्पिभ्यां शा-  
लिषष्टिकमश्नीयात्

संवत्सरप्रयोगादस्यवर्षशतमजरं वयस्तिष्ठतीति समानं पूर्वेण ११

इति नागबलारसायनम्

बलातिवलाचन्दनागुरुधवतिनिशखदिरशिशपासनस्वरसाः पुनर्नवान्ताश्चौ-  
षधयो दश नागबलया व्याख्याताः

स्वरसानामलाभे त्वयं स्वरसविधिः--

चूर्णानामाढकमाढकमुदकस्याहोरात्रस्थितं मृदितपूतं स्वरसवत् प्रयोज्यम् १२

भल्लातकान्यनुपहतान्यनामयान्यापूर्णरसप्रमाणवीर्याणि पक्वजाम्बवप्रका-  
शानि शुचौ शुक्रे वा मासे संगृह्य यवपल्ले माषपल्ले वा निधापयेत् तानि  
चतुर्मासस्थितानि सहसि सहस्ये वा मासे प्रयोक्तुमारभेत शीतस्निग्ध-

मधुरोपस्कृतशरीरः

पूर्वं दशभल्लातकान्यापोथ्याष्टगुणेनाम्भसा साधु साधयेत् तेषां रसमष्टभा-  
गावशेषं पूतं सपयस्कं पिबेत् सर्पिषाऽन्तर्मुखमभ्यज्य

तान्येकैकभल्लातकोत्कर्षापकर्षेण दशभल्लातकान्यात्रिंशतः प्रयोज्यानि  
नातः परमुत्कर्षः

प्रयोगविधानेन सहस्रपर एव भल्लातकप्रयोगः

जीर्णे च ससर्पिषा पयसा शालिपष्टिकाशनमुपचारः प्रयोगान्ते च द्विस्तावत्  
पयसैवौपचारः

तत्प्रयोगाद्वर्षशतमजरं वयस्तिष्ठतीति समानं पूर्वेण १३

इति भल्लातकक्षीरम्

भल्लातकानां जर्जरीकृतानां पिष्टस्वेदनं पूरयित्वा भूमावाकण्ठं निखातस्य  
स्नेहभावितस्य दृढस्योपरि कुम्भस्यारोप्योडुपेनापिधाय कृष्णमृत्तिकावलिप्तं  
गोमयाग्निभिरुपस्वेदयेत् तेषां यः स्वरसः कुम्भं प्रपद्येत तमष्टभागमधुसंप्र-  
युक्तं द्विगुणघृतमद्यात् तत्प्रयोगाद्वर्षशतमजरं वयस्तिष्ठतीति समानं पूर्वेण १४  
इति भल्लातकक्षौद्रम्

भल्लातकतैलपात्रं सपयस्कं मधुकेन कल्केनाक्षमात्रेण शतपाकं कुर्यादिति  
समानं पूर्वेण १५

इति भल्लातकतैलम्

भल्लातकसर्पिः भल्लातकक्षीरं भल्लातकक्षौद्रं गुडभल्लातकं भल्लातक-  
यूषः भल्लातकतैलं भल्लातकपल्लवं भल्लातकसक्तवः भल्लातकलवणं  
भल्लातकतर्पणम् इति भल्लातकविधानमुक्तं भवति १६

भवन्ति चात्र--

भल्लातकानि तीक्ष्णानि पाकीन्यग्निसमानि च  
भवन्त्यमृतकल्पानि प्रयुक्तानि यथाविधि १७

एते दशविधास्त्वेषां प्रयोगाः परिकीर्तिताः

रोगप्रकृतिसात्म्यज्ञस्तान् प्रयोगान् प्रकल्पयेत् १८

कफजो न स रोगोऽस्ति न विबन्धोऽस्ति कश्चन  
यं न भल्लातकं हन्याच्छीघ्रं मेधाग्निवर्धनम् १९  
इति भल्लातकविधिः

प्राणकामाः पुरा जीर्णाश्च्यवनाद्या महर्षयः  
रसायनै शिवैरेतैर्बभूवुरमितायुषः २०

ब्राह्मं तपो ब्रह्मचर्यमध्यात्मध्यानमेव च  
दीर्घायुषो यथाकामं संभृत्य त्रिदिवं गताः २१

तस्मादायुः प्रकर्षार्थं प्राणकामैः सुखार्थिभिः  
रसायनविधिः सेव्यो विधिवत्सुसमाहितैः २२

तत्र श्लोकः--

रसायनानां संयोगाः सिद्धा भूतहितैषिणा  
निर्दिष्टाः प्राणकामीये सप्तत्रिंशन्महर्षिणा २३

इत्यग्निवेशकृते तन्त्रे चरकप्रतिसंस्कृते चिकित्सास्थाने रसायनाध्याये  
प्राणकामीयो नाम रसायनपादो द्वितीयः २

## रसायनाध्याये तृतीयः पादः

अथातः करप्रचितीयं रसायनपादं व्याख्यास्यामः १

इति ह स्माह भगवानात्रेयः २

करप्रचितानां यथोक्तगुणानामामलकानामुद्धृतास्थनां शुष्कचूर्णितानां पुनर्मा-  
घे फाल्गुने वा मासे त्रिःसप्तकृत्वः स्वरसपरिपीतानां पुनः शुष्कचूर्णकृता-  
नामाढकमेकं ग्राहयेत् अथ जीवनीयानां बृंहणीयानां स्तन्यजननानां शुक्र-  
जननानां वयःस्थापनानां षड्विरेचनशताश्रितोक्तानामौषधगणानां चन्द-  
नागुरुधवतिनिशखदिरशिशपासनसाराणां चाणुशः कृत्तानामभयाबिभीत-  
कपिप्पलीवचाचव्यचित्रकविडङ्गानां च समस्तानामाढकमेकं दशगुणेना-  
म्भसा साधयेत् तस्मिन्नाढकावशेषे रसे सुपूते तान्यामलक्तचूर्णानि दत्त्वा गो-  
मयाग्निभिर्विशविदलशरतेजनाग्निभिर्वा साधयेद्यावदपनयाद्रसस्य तमनुपद-  
ग्धमुपहृत्यायसीषुपात्रीष्वास्तीर्य शोषयेत् सुशुष्कं तत् कृष्णाजिनस्योपरि  
दृषदि श्लक्ष्णपिष्टमयःस्थाल्यां निधापयेत् सम्यक् तच्चूर्णमयश्चूर्णाष्टभागसंप्र-  
युक्तं मधुसर्पिर्भ्यामग्निबलमभिसमीक्ष्य प्रयोजयेदिति ३

भवन्ति चात्र--

एतद्रसायनं पूर्वं वसिष्ठः कश्यपोऽङ्गिराः  
जमदग्निर्भरद्वाजो भृगुरन्ये च तद्विधाः ४

प्रयुज्य प्रयता मुक्ताः श्रमव्याधिजराभयात्  
यावदैच्छंस्तपस्तेपुस्तत्प्रभावान्महाबलाः ५

इदं रसायनं चक्रे ब्रह्मा वार्षसहस्रिकम्  
जराव्याधिप्रशमनं बुद्धीन्द्रियबलप्रदम् ६  
इत्यामलकायसं ब्राह्मरसायनम्

तपसा ब्रह्मचर्येण ध्यातेन प्रशमेन च

रसायनविधानेन कालयुक्तेन चायुषा ७

स्थिता महर्षयः पूर्वं नहि किञ्चिद्रसायनम्  
ग्राम्यानामन्यकार्याणां सिध्यत्यप्रयतात्मनाम् ८

संवत्सरं पयोवृत्तिर्गवां मध्ये वसेत् सदा  
सावित्रीं मनसा ध्यायन् ब्रह्मचारी यएन्द्रियः ९

संवत्सरान्ते पौषीं वा माघीं वा फाल्गुनीं तिथिम्  
त्र्यहोपवासी शुक्लस्य प्रविश्यामलकीवनम् १०

बृहत्फलाढ्यमारुह्य द्रुमं शाखागतं फलम्  
गृहीत्वा पाणिना तिष्ठेज्जपन् ब्रह्मामृतागमात् ११

तदा ह्यवश्यममृतं वसत्यामलके क्षणम्  
शर्करामधुकल्पानि स्नेहवन्ति मृदूनि च १२

भवन्त्यमृतसंयोगात्तानि यावन्ति भक्षयेत्  
जीवेद्दूर्षसहस्राणि तावन्त्यागतयौवनः १३

सौहित्यमेषां गत्वा तु भवत्यमरसन्निभः  
स्वयं चास्योपतिष्ठन्ते श्रीर्वेदा वाक् च रूपिणी १४  
इति केवलामलकरसायनम्

त्रिफलाया रसे मूत्रे गवां क्षारे च लावणे  
क्रमेण चेङ्गुदीक्षारे किंशुकक्षार एव च १५

तीक्ष्णायसस्य पत्राणि वह्निवर्णानि साधयेत्  
चतुरङ्गुलदीर्घाणि तिलोत्सेधतनूनि च १६

ज्ञात्वा तान्यञ्जनाभानि सूक्ष्मचूर्णानि कारयेत्

तानि चूर्णानि मधुना रसेनामलकस्य च १७

युक्तानि लेहवत् कुम्भे स्थितानि घृतभाविते  
संवत्सरं निधेयानि यवपल्ले तथैव च १८

दद्यादालोडनं मासे सर्वत्रालोडयन् बुधः  
संवत्सरात्यये तस्य प्रयोगो मधुसर्पिषा १९

प्रातः प्रातर्बलापेक्षी सात्म्यं जीर्णे च भोजनम्  
एष एव च लौहानां प्रयोगः संप्रकीर्तितः २०

नाभिघातैर्न चातङ्कैर्जरया न च मृत्युना  
स धृष्यः स्याद्गजप्राणः सदा चातिबलेन्द्रियः २१

धीमान् यशस्वी वाक्सिद्धः श्रतधारी महाधनः  
भवेत् समां प्रयुञ्जानो नरो लौहरसायनम् २२

अनेनैव विधानेन हेमश्च रजतस्य च  
आयुः प्रकर्षकृत्सिद्धः प्रयोगः सर्वरोगनुत् २३  
इति लौहादिरसायनम्

ऐन्द्री मत्स्याख्यको ब्राह्मी वचा ब्रह्मसुवर्चला  
पिप्पल्यो लवणं हेम शङ्खपुष्पी विषं घृतम् २४

एषां त्रियवकान् भागान् हेमसर्पिविषैर्विना  
द्वौ यवौ तत्र हेमस्तु तिलं दद्याद्विषस्य २५

सर्पिषश्च पलं दद्यात्तदैकध्यं प्रयोजयेत्  
घृतप्रभूतं सक्षौद्रं जीर्णे चान्नं प्रशस्यते २६

जराव्याधिप्रशमनं स्मृतिमेधाकरं परम्

आयुष्यं पौष्टिकं धन्यं स्वरवर्णमसादनम् २७

परमोजस्करं चैतत् सिद्धमैन्द्रं रसायनम्  
नैनत् प्रसहते कृत्या नालक्ष्मीर्न विषं न रुक् २८

श्वित्रं सकुष्ठं जठराणि गुल्माः प्लीहा पुराणो विषमज्वरश्च  
मेधास्मृतिज्ञानहराश्च रोगाः शाम्यन्त्यनेनातिबलाश्च वाताः २९  
इत्यैन्द्रं रसायनम्

मण्डूकपर्ण्याः स्वरसः प्रयोज्यः क्षीरेण यष्टीमधुकस्य चूर्णम्  
रसो गुडूच्यास्तु समूलपुष्पाः कल्कः प्रयोज्यः खलु शङ्खपुष्पाः ३०

आयुः प्रदान्यामयनाशनानि बलाग्निवर्णस्वरवर्धनानि  
मेध्यानि चैतानि रसायनानि मेध्या विशेषेण च शङ्खपुष्पी ३१  
इति मेध्यरसायनानि

पश्चाष्टौ सप्त दश वा पिप्पलीर्मधुसर्पिषा  
रसायनगुणान्वेषी समामेकां प्रयोजयेत् ३२

तिस्रस्तिस्त्रस्तु पूर्वाह्णे भुक्त्वाऽग्रे भोजनस्य च  
पिप्पल्यः किंशुकक्षारभाविता घृतभर्जिताः ३३

प्रयोज्या मधुसंमिश्रा रसायनगुणैषिणा  
जेतुं कासं क्षयं शोषं श्वासं हिक्कां गलामयान् ३४

अर्शांसि ग्रहणीदोषं पाण्डुतां विषमज्वरम्  
वैस्वर्यं पीनसं शोफं गुल्मं वातबलासकम् ३५  
इति पिप्पलीरसायनम्

क्रमवृद्ध्या दशाहानि दशपैप्पलिकं दिनम्  
वर्धयेत् पयसा सार्धं तथैवापनयेत् पुनः ३६



जीर्णे जीर्णे च भुञ्जीत षष्टिकं क्षीरसर्पिषा  
पिप्पलीनां सहस्रस्य प्रयोगोऽयं रसायनम् ३७

पिष्टास्ता बलिभिः सेव्याः शृता मध्यबलैर्नरैः  
चूर्णीकृता ह्रस्वबलैर्योज्या दोषामयान् प्रति ३८

दशपैप्पलिकः श्रेष्ठो मध्यमः षट् प्रकीर्तितः  
प्रयोगो यस्त्रिपर्यन्तः स कनीयान् स चाबलैः ३९

बृंहणं स्वर्यमायुष्यं फलीहोदरविनाशनम्  
वयसः स्थापनं मेध्यं पिप्पलीनां रसायनम् ४०  
इति पिप्पलीवर्धमानं रसायनम्

जरणान्तेऽभयामेकां प्राग्भुक्ताद् द्वे बिभीतके  
भुक्त्वा तु मधु सर्पिभ्यां चत्वार्यामलकानि च ४१

प्रयोजयन् समामेकां त्रिफलाया रसायनम्  
जीवेद्वर्षशतं पूर्णमजरोऽव्याधिरेव च ४२  
इति त्रिफलारसायनम्

त्रैफलेनायसीं पात्रीं कल्केनालेपयेन्नवाम्  
तमहोरात्रिकं लेपं पिबेत् क्षौद्रीदकाप्लुतम् ४३

प्रभूतस्त्रेहमशनं जीर्णे तत्र प्रशस्यते  
अजरोऽरुक् समाभ्यासाज्जीवेच्चैव समाः शतम् ४४  
इति त्रिफलारसायनमपरम्

मधुकेन तुगाक्षीर्या पिप्पल्या क्षौद्रसर्पिषा  
त्रिफला सितया चापि यिक्ता सिद्धं रसायनम् ४५  
इति त्रिफलारसायनमपरम्

सर्वलौहैः सुवर्णेन वचया मधुसर्पिषा  
विडङ्गपिप्पलीभ्यां च त्रिफला लवणेन च ४६

संवत्सरप्रयोगेण मेधास्मृतिबलप्रदा  
भवत्यायुःप्रदा धन्या जरारोगनिबर्हणी ४७  
इति त्रिफलारसायनमपरम्

अनम्लं च कषायं च कटु पाके शिलाजतु  
नात्युष्णशीतं धातुभ्यश्चतुर्भ्यस्तस्य संभवः ४८

हेमश्च रजतात्ताम्राद्वरात् कृष्णायसादपि  
रसायनं तद्विधिभिस्तद्वृष्यं तच्च रोगनुत् ४९

वातपित्तकफघ्नैश्च निर्यूहैस्तत् सुभावितम्  
वीर्योत्कर्षं परं याति सर्वैरेकैकशोऽपि वा ५०

प्रक्षिप्तोद्धृतमप्येनत् पुनस्तत् प्रक्षिपेद्रसे  
कोष्णे सप्ताहमेतेन विधिना तस्य भावना ५१

पूर्वोक्तेन विधानेन लोहैश्चूर्णीकृतैः सह  
तत् पीतं पयसा दद्याद्दीर्घमायुः सुखान्वितम् ५२

जराव्याधिप्रशमनं देहदाढ्यकरं परम्  
मेधास्मृतिकरं धन्यं क्षीराशी तत् प्रयोजयेत् ५३

प्रयोगः सप्तसप्ताहास्त्रयश्चैकश्च सप्तकः  
निर्दिष्टस्त्रिविधस्तस्य परो मध्योऽवरस्तथा ५४

पलमर्धपलं कर्षो मात्रा तस्य त्रिधा मता  
जातेर्विशेषं सविधिं तस्य वक्ष्याम्यतः परम् ५५

हेमाद्याः सूर्यसंतप्ताः स्रवन्ति गिरिधातवः  
जत्वाभं मृदु मृत्स्नाच्छं यन्मलं तच्छिलाजतु ५६

मधुरश्च सतिक्तश्च जपापुष्पनिभश्च यः  
कटुर्विपाके शीतश्च स सुवर्णस्य निस्त्रवः ५७

रूप्यस्य कटुकः श्वेतः शीतः स्वादु विपच्यते  
ताम्रस्य बर्हिकण्ठाभस्तित्तोष्णः पच्यते कटु ५८

यस्तु गुग्गुलुकाभासस्तित्तको लवणान्वितः  
कटुर्विपाके शीतश्च सर्वश्रेष्ठः स चायसः ५९

गोमूत्रगन्धयः सर्वे सर्वकर्मसु यौगिकाः  
रसायनप्रयोगेषु पश्चिमस्तु विशिष्यते ६०

यथाक्रमं वातपित्ते श्लेष्मपित्ते कफे त्रिषु  
विशेषतः प्रशस्यन्ते मला हेमादिधातुजाः ६१

शिलाजतुप्रयोगेषु विदाहीनि गुरूणि च  
वर्जयेत् सर्वकालं तु कुलत्थान् परिवर्जयेत् ६२

ते ह्यत्यन्तविरुद्धत्वादश्मनो भेदनाः परम्  
लोके दृष्टास्ततस्तेषां प्रयोगः प्रतिषिध्यते ६३

पयांसि तक्राणि रसाः सयूषास्तोयं समूत्रा विविधाः कषायाः  
आलोडनार्थं गिरिजस्य शस्तास्ते ते प्रयोज्याः प्रसमीक्ष्य कार्यम् ६४

न सोऽस्ति रोगो भुवि साध्यरूपः शिलाह्वयं यं न जयेत् प्रसह्य  
तत् कालयोगैर्विधिभिः प्रयुक्तं स्वस्थस्य चोर्जा विपुलां ददाति ६५  
इति शिलाजतुरसायनम्

तत्रश्लोकः--

करप्रचितिके पादे दश षट् च महर्षिणा  
रसायनानां सिद्धानां संयोगाः समुदाहताः ६६

इत्यग्निवेशकृते तन्त्रे चरकप्रतिसंस्कृते चिकित्सास्थाने रसायनाध्याये  
करप्रचितीयो नाम रसायनपादस्तृतीयः १

## रसायनाध्याये चतुर्थः पादः

अथात आयुर्वेदसमुत्थानीयं रसायनपादं व्याख्यास्यामः १

इति ह स्माह भगवानात्रेयः २

ऋषयः खलु कदाचिच्छालीना यायावराश्च ग्राम्यौषध्याहाराः सन्तः सांप-  
न्निका मन्दचेष्टा नातिकल्याश्च प्रायेण बभूवुः  
ते सर्वासामितिकर्तव्यतानामसमर्थाः सन्तो ग्राम्यवासकृतमात्मदोषं मत्वा  
पूर्वनिवासमपगतग्राम्यदोषं शिवं पुण्यमुदारं मेध्यमगम्यमसुकृतिभिर्गङ्गाप्र-  
भवममरगन्धर्वकिन्नरानुचरितमनेकरत्नचयमचिन्त्याद्भुतप्रभावं ब्रह्मर्षिसि-  
द्धचारणानुचरितं दिव्यतीर्थौषधिप्रभवमतिशरण्यं हिमवन्तममराधिपतिगुप्तं  
जग्मुर्भृग्वङ्गिराऽत्रिवसिष्ठकश्यपागस्त्यपुलस्त्यवामदेवासितगौतमप्रभृतयो  
महर्षयः ३

तानिन्द्रः सहस्रदृगमरगुरुरब्रवीत् -- स्वागतं ब्रह्मविदां ज्ञानतपोधनानां ब्र-  
ह्मर्षीणाम्

अस्ति ननु वो ग्लानिरप्रभावत्वं वैस्वर्यं वैवर्यं च ग्राम्यवासकृतमसुखम-  
सुखानुबन्धं च ग्राम्यो हि वासो मूलमशस्तानां तत् कृतः पुण्यकृद्भिरनुग्रहः  
प्रजानां स्वशरीरमवेक्षितुं कालः कालश्चायमायुर्वेदोपदेशस्य ब्रह्मर्षीणाम्  
आत्मनः प्रजानां चानुग्रहार्थमायुर्वेदमश्विनौ मह्यं प्रायच्छतां प्रजापतिरश्विभ्यां  
प्रजापतये ब्रह्मा प्रजानामल्पमायुर्जराव्याधिबहुलमसुखमसुखानुबन्धमल्प-  
त्वादल्पतपोदमनियमदानाध्ययनसंचयं मत्वा पुण्यतममायुः प्रकर्षकरं जरा-  
व्याधिप्रशमनमूर्जस्करममृतं शिवं शरण्यमुदारं भवन्तो मत्तः श्रोतुमर्हताथो-  
पधारयितुं प्रकाशयितुं च प्रजानुग्रहार्थमार्षं ब्रह्म च प्रति मैत्रीं कारुण्यमा-  
त्मनश्चानुत्तमं पुण्यमुदारं ब्राह्ममक्षयं कर्मेति ४

तच्छ्रुत्वा विबुधपतिवचनमृषयः सर्व एवामरवरमृग्भिस्तुष्टुवुः प्रहृष्टाश्च तद्व-  
चनमभिननन्दुश्चेति ५

अथेन्द्रस्तदायुर्वेदामृतमृषिभ्यः संक्रम्योवाच--एतत् सर्वमनुष्ठेयम् अयं च शिवः कालो रसायनानां दिव्याश्चौषधयो हिमवत्प्रभवाः प्राप्तवीर्याः तद्यथा-  
-ऐन्द्री ब्राह्मी पयस्या क्षीरपुष्पी श्रावणी महाश्रावणी शतावरी जीवन्ती पु-  
नर्नवा नागबला स्थिरा वचा छत्रा अतिच्छत्रा मेदा मेहामेदा जीवनीयाश्चा-  
न्याः पयसा प्रयुक्ताः षणमासात् परमायुर्बयश्च तरुणमनामयत्वं स्वरवर्णसंप-  
दमुपचयं मेधां स्मृतिमुत्तमबलमिष्टांश्चापरान् भावानावहन्ति सिद्धाः ६  
इतीन्द्रोक्तं रसायनम्

ब्रह्मसुवर्चला नामौषधिर्या हिरण्यक्षीरा पुष्करसदृशपत्रा आदित्यपर्णी ना-  
मौषधिर्या सूर्यकान्ता इति विज्ञायते सुवर्णक्षीरा सूर्यमण्डलाकारपुष्पा च  
नारीनामौषधिः अश्वबला इति विज्ञायते या बल्वजसदृशपत्रा काष्ठगोधा  
नामौषधिर्गोधाकारा सर्पानामौषधिः सर्पाकारा सोमो नामौषधिराजः पञ्चद-  
शपर्वा स सोम इव हीयते वर्धते च पद्मा नामौषधिः पद्माकारा पद्मरक्ता प-  
द्मगन्धा च अजा नामौषधिः अजशृङ्गी इति विज्ञायते नीला नामौषधिस्तु  
नीलक्षीरा नीलपुष्पा लताप्रतानबहुलेति आसामौषधीनां यां यामेवोपलभेत  
तस्यास्तस्याः स्वरसस्य सौहित्यं गत्वा स्नेहभावितायामार्द्रपलाशद्रोण्यां  
सपिधानायां दिग्वासाः शयीत तत्र प्रलीयते षणमासेन पुनः संभवति तस्याजं  
पयः प्रत्यवस्थापनं षणमासेन देवतानुकारी भवति वयोवर्णस्वराकृ-  
तिबलप्रभाभिः स्वयं चास्य सर्ववाचोगतानि प्रादुर्भवन्ति दिव्यं चास्य चक्षुः  
श्रोत्रं च भवति गतिर्योजनसहस्रं दशवर्षसहस्राणयायुरनुपद्रवं चेति ७

भवन्ति चात्र--

दिव्यानामौषधीनां यः प्रभावः स भवद्विधैः  
शक्यः सोढुमशक्यस्तु स्यात् सोढुमकृतात्मभिः ८

ओषधीनां प्रभावेण तिष्ठतां स्वे च कर्मणि  
भवतां निखिलं श्रेयः सर्वमेवोपपत्स्यते ९

वानप्रस्थैर्गृहस्थैश्च प्रयतैर्नियतात्मभिः  
शक्या ओषधयो ह्येताः सेवितुं विषयाभिजाः १०

यास्तु क्षेत्रगुणैस्तेषां मध्यमेन च कर्मणा  
मृदुवीर्यतरास्तासां विधिर्ज्ञेयः स एव तु ११

पर्येष्टुं ताः प्रयक्तुं वा येऽसमर्थाः सुखार्थिनः  
रसायनविधिस्तेषामयमन्यः प्रशस्यते १२

बल्यानां जीवनीयानां बृंहणीयाश्च या दश  
वयसः स्थापनानां च खदिरस्यासनस्य च १३

खजूराणां मधूकानां मुस्तानामुत्पलस्य च  
मृद्वीकानां विडङ्गानां वचायाश्चित्रकस्य च १४

शतावर्याः पयस्यायाः पिप्पल्या जोङ्गकस्य च  
ऋद्ध्या नागबलायाश्च द्वारदाया धवस्य च १५

त्रिफलाकण्टकार्योश्च विदार्याश्चन्दनस्य च  
इक्षूणां शरमूलानां श्रीपर्यास्तिनिशस्य च १६

रसाः पृथक् पृथग् ग्राह्याः पलाशक्षार एव च  
एषां पलोन्मितान् भागान् पयो गव्यं चतुर्गुणम् १७

द्वे पात्रे तिलतैलस्य द्वे च गव्यस्य सर्पिषः  
तत् साध्यं सर्वमेकत्र सुसिद्धं स्नेहमुद्धरेत् १८

तत्रामलकचूर्णानामाढकं शतभावितम्  
स्वरसेनैव दातव्यं क्षौद्रस्याभिनवस्य च १९

शर्कराचूर्णपारं च प्रस्थमेकं प्रदापयेत्  
तुगाक्षीर्याः सपिप्पल्याः स्थाप्यं संमूर्च्छितं च तत् २०

सुचौक्षे मार्तिके कुम्भे मासार्धं घृतभाविते

मात्रामग्निसमां तस्य तत् ऊर्ध्वं प्रयोजयेत् २१

हेमताम्रप्रवालानामयसः स्फटिकस्य च  
मुक्तावैदूर्यशङ्खानां चूर्णानां रजतस्य च २२

प्रक्षिप्य षोडशीं मात्रां विहायायासमैथुनम्  
जीर्णे जीर्णे च भुञ्जीत षष्टिकं क्षीरसर्पिषा २३

सर्वरोगप्रशमनं बृष्यमायुष्यमुत्तमम्  
सत्त्वस्मृतिशरीराग्निबुद्धीन्द्रियबलप्रदम् २४

परमूर्जस्करं चैव वर्णस्वरकरं तथा  
विषालक्ष्मीप्रशमनं सर्ववाचोगतप्रदम् २५

सिद्धार्थतां चाभिनवं वयश्च प्रजाप्रियत्वं च यशश्च लोके  
प्रयोज्यमिच्छद्भिरिदं यथावद्रसायनं ब्राह्ममुदारवीर्यम् २६  
इतीन्द्रोक्तरसायनमपरम्

समर्थानामरोगाणां धीमतां नियतात्मनाम्  
कुटीप्रवेशः क्षणिनां परिच्छदवतां हितः २७

अतोऽन्यथा तु ये तेषां सौर्यमारुतिको विधिः  
तयोः श्रेष्ठतरः पूर्वो विधिः स तु सुदुष्करः २८

रसायनविधिभ्रंशाज्जायेरन् व्याधयो यदि  
यथास्वमौषधं तेषां कार्यं मुक्त्वा रसायनम् २९

सत्यवादिनमक्रोधं निवृत्तं मधमैथुनात्  
अहिंसकमनायासं प्रशान्तं प्रियवादिनम् ३०

जपशौचपरं धीरं दाननित्यं तपस्विनम्



देवगोब्राह्मणाचायगुरुवृद्धार्चने रतम् ३१

आनृशंस्यपरं नित्यं नित्यं करुणवेदिनम्  
समजागरणस्वप्नं नित्यं क्षीरघृताशिनम् ३२

देशकालप्रमाणज्ञं युक्तिज्ञमनहङ्कृतम्  
शस्ताचारमसंकीर्णमध्यात्मप्रवर्णेन्द्रियम् ३३

उपासितारं वृद्धानामास्तिकानां जितात्मनाम्  
धर्मशास्त्रपरं विद्यान्नरं नित्यरसायनम् ३४

गुणैरेतैः समुदितैः प्रयुङ्क्ते यो रसायनम्  
रसायनगुणात् सर्वान् यथोक्तान् स समश्नुते ३५  
इत्याचाररसायनम्

यथास्थूलमनिर्वाह्य दोषाञ्छारीरमानसान्  
रसायनगुणैर्जन्तुर्युज्यते न कदाचन ३६

योगा ह्यायुःप्रकर्षार्था जरारोगनिवर्हणाः  
मनः शरीरशुद्धानां सिध्यन्ति प्रयतात्मनाम् ३७

तदेतन्न भवेद्वाच्यं सर्वमेव हतात्मसु  
अरुजेभ्योऽद्विजातिभ्यः शुश्रूषा येषु नास्ति च ३८

ये रसायनसंयोगा वृष्ययोगाश्च ये मताः  
यच्चौषधं विकाराणां सर्वं तद्वैद्यसंश्रयम् ३९

प्राणाचार्यं बुधस्तस्माद्धीमन्तं वेदपारगम्  
अश्विनाविव देवेन्द्रः पूजयेदतिशक्तितः ४०

अश्विनौ देवभिषजौ यज्ञवाहाविति स्मृतौ

यज्ञस्य हि शिरशिष्ठं पुनस्ताभ्यां समाहितम् ४१

प्रशीर्णा दशनाः पूष्णो नेत्रे नष्टे भगस्य च  
वज्रिणश्च भुजस्तम्भस्ताभ्यामेव चिकित्सितः ४२

चिकित्सितश्च शीतांशुर्गृहीतो राजयक्ष्मणा  
सोमाभिपतितश्चन्द्रः कृतस्ताभ्यां पुनः सुखी ४३

भार्गवश्च्यवनः कामी वृद्धः सन् विकृतिं गतः  
वीतवर्णस्वरोपेतः कृतस्ताभ्यां पुनर्युवा ४४

एतैश्चान्यैश्च बहुभिः कर्मभिर्भिषगुत्तमौ  
बभूवतुर्भृशं पूज्याविन्द्रादीनां महात्मनाम् ४५

ग्रहाः स्तोत्राणि मन्त्राणि तथा नानाहवींषि च  
धूम्राश्च पशवस्ताभ्यां प्रकल्प्यन्ते द्विजातिभिः ४६

प्रातश्च सवने सोमं शक्रोऽश्विभ्यां सहाशनुते  
सौत्रामण्यां च भगवानश्विभ्यां सह मोदते ४७

इन्द्राग्नी चाश्विनौ चैव स्तूयन्ते प्रायशो द्विजैः  
स्तूयन्ते वेदवाक्येषु न तथाऽन्या हि देवताः ४८

अजरैरमरैस्तावद्विबुधैः साधिपैध्रुवैः  
पूज्येते प्रयतैरेवमश्विनौ भिषजाविति ४९

मृत्युव्याधिजरावश्यैर्दुःखप्रायैः सुखार्थिभिः  
किं पुनर्भिषजो मर्त्यैः पूज्याः स्यूनातिशक्तितः ५०

शीलवान्मतिमान् युक्तो द्विजातिः शास्त्रपारगः  
प्राणिभिर्गुरुवत् पूज्यः प्राणाचार्यः स हि स्मृतः ५१

विद्यासमाप्तौ भिषजो द्वितीया जातिरुच्यते  
अश्नुते वैद्यशब्दं हि न वैद्यः पूर्वजन्मना ५२

विद्यासमाप्तौ ब्राह्मं वा सत्त्वमार्षमथापि वा  
ध्रुवमाविशति ज्ञानात्तस्माद्वैद्यो द्विजः स्मृतः ५३

नाभिध्यायेन्न चाक्रोशेदहितं न समाचरेत्  
प्राणाचार्यं बुधः कश्चिदिच्छन्नायुरनित्वरम् ५४

चिकित्सितस्तु संश्रुत्ये यो वाऽसंश्रुत्य मानवः  
नोपाकरोति वैद्याय नास्ति तस्येह निष्कृतिः ५५

भिषगप्यातुरान् सर्वान् स्वसुतानिव यत्नवान्  
आबाधेभ्यो हि संरक्षेदिच्छन् धर्ममनुत्तमम् ५६

धर्मार्थं चार्थकामार्थमायुर्वेदो महर्षिभिः  
प्रकाशितो धर्मपरैरिच्छद्भिः स्थानमक्षरम् ५७

नार्थार्थं नापि कामार्थमथ भूतदयां प्रति  
वर्तते यश्चिकित्सायां स सर्वमतिवर्तते ५८

कुर्वते ये तु वृत्त्यर्थं चिकित्सापण्यविक्रयम्  
ते हित्वा काञ्चनं राशिं पांशुराशिमुपासते ५९

दारुणैः कृष्यमाणानां गदैर्वैवस्वतक्षयम्  
छित्त्वा वैवस्वतान् पाशान् जीवितं यः प्रयच्छति ६०

धर्मार्थदाता सदृशस्तस्य नेहोपलभ्यते  
न हि जीवितदानाद्धि दानमन्यद्विशिष्यते ६१

परो भूतदया धर्म इति मत्वा चिकित्सया

वर्तते यः स सिद्धार्थः सुखमत्यन्तमश्नुते ६२

तत्र श्लोको--

आयुर्वेदसमुत्थानं दिव्यौषधिविधिं शुभम्  
अमृताल्पान्तरगुणं सिद्धं रत्नरसायनम् ६३

सिद्धेभ्यो ब्रह्मचारिभ्यो यदुवाचामरेश्वरः  
आयुर्वेदसमुत्थाने तत् सर्वं संप्रकाशितम् ६४

इत्यग्निवेशकृते तन्त्रे चरकप्रतिसंस्कृते चिकित्सितस्थाने रसायनाध्याये  
आयुर्वेदसमुत्थानीयो नाम रसायनपादश्चतुर्थः ४

समाप्तश्चायं रसायनाध्यायः १

## द्वितीयोऽध्यायः वाजीकरणाध्याये प्रथमः पादः

अथातः संयोगशरमूलीयं वाजीकरणपादं व्याख्यास्यामः १

इति ह स्माह भगवानात्रेयः २

वाजीकरणमन्विच्छेत् पुरुषो नित्यमात्मवान्  
तदायत्तौ हि धर्मार्थौ प्रीतिश्च यश एव च ३

पुत्रस्यायतनं ह्येतद्गुणाश्चेते सुताश्रयाः  
वाजीकरणमग्र्यं च क्षेत्रं स्त्री या प्रहर्षिणी ४

इष्टा ह्यैकैकशोऽप्यर्था परं प्रीतिकरा स्मृताः  
किं पुनः स्त्रीशरीरे ये सङ्घातेन प्रतिष्ठिताः ५

सङ्घातो हीन्द्रियार्थानां स्त्रीषु नान्यत्र विद्यते  
रूपाश्रयो हीन्द्रियार्थो यः स प्रीतिजननोऽधिकम्  
स्त्रीषु प्रीतिर्विशेषेण स्त्रीष्वपत्यं प्रतिष्ठितम् ६

धर्मार्थौ स्त्रीषु लक्ष्मीश्च स्त्रीषु लोकाः प्रतिष्ठिताः  
सुरूपा यौवनस्था या लक्ष्णैर्या विभूषिता ७

या वश्या शिक्षिता या च सा स्त्री वृष्यतमा मता  
नानाभक्त्या तु लोकस्य दैवयोगाच्च योषिताम् ८

तं तं प्राप्य विवर्धन्ते नरं रूपादयो गुणाः  
वयोरुपवचोहावैर्या यस्य परमाङ्गना ९

प्रविशत्याशु हृदयं दैवाद्वा कर्मणोऽपि वा  
हृदयोत्सवरूपा या या समानमनःशया १०

समानसत्त्वा या वश्या या यस्य प्रीयते प्रियैः  
या पाशभूता सर्वेषामिन्द्रियाणां परैर्गुणैः ११

यया वियुक्तो निस्त्रीकमरतिर्मन्यते जगत्  
यस्या ऋते शरीरं ना धत्ते शून्यमिवेन्द्रियैः १२

शोकोद्वेगारतिभयैर्या दृष्ट्वा नाभिभूयते  
याति यां प्राप्य विस्त्रम्भं दृष्ट्वा हृष्यत्यतीव याम् १३

अपूर्वामिव यां याति नित्यं हर्षातिवेगतः  
गत्वा गत्वाऽपि बहुशो यां तृप्तिं नैव गच्छति १४

सा स्त्री वृष्यतमा तस्य नानाभावा हि मानवाः  
अतुल्यगोत्रां वृष्यां च प्रहृष्टां निरुपद्रवाम् १५

शुद्धस्नातां व्रजेन्नारीमपत्यार्थी निरामयः  
अच्छायश्चैकशाखश्च निष्फलश्च यथा द्रुमः १६

अनिष्टगन्धश्चैकश्च निरपत्यस्तथा नरः  
चित्रदीपः सरः शुष्कमधातुर्धातुसन्निभः १७

निष्प्रजस्तृणपूलीति मन्तव्यः पुरुषाकृतिः  
अप्रतिष्ठश्च नग्नश्च शून्यश्चैकेन्द्रियश्च ना १८

मन्तव्यो निष्क्रियश्चैव यस्यापत्यं न विद्यते  
बहुमूर्तिर्बहुमुखो बहुव्यूहो बहुक्रियः १९

बहुचक्षुर्बहुज्ञानो बह्वात्मा च बहुप्रजः  
मङ्गल्योऽयं प्रशस्योऽयं धन्योऽयं वीर्यवानयम् २०

बहुशाखोऽयमिति च स्तूयते ना बहुप्रजः

प्रीतिर्बलं सुखं वृत्तिर्विस्तारो विपुलं कुलम् २१

यशो लोकाः सुखोदकास्तुष्टिश्चापत्यसंश्रिताः  
तस्मादपत्यमन्विच्छन् गुणांश्चापत्यसंश्रितान् २२

वाजीकरणनित्यः स्यादिच्छन् कामसुखानि च  
उपभोगसुखान् सिद्धान् वीर्यापत्यविवर्धनान् २३

वाजीकरणसंयोगान् प्रवक्ष्याम्यत उत्तरम्  
शरमूलेक्षुमूलानि काण्डेक्षुः सेक्षुवाल्कि २४

शतावरी पयस्या च विदारी कण्टकारिका  
जीवन्ती जीवको मेदा वीरा चर्षभको बला २५

ऋद्धिर्गोक्षुरकं रास्त्रा सात्मगुप्ता पुनर्नवा  
एषां त्रिपलिकान् भागान् माषाणामाढकं नवम् २६

विपाचयेज्जलद्रोणे चतुर्भागं च शेषयेत्  
तत्र पेप्याणि मधुकं द्राक्षा फल्गूनि पिप्पली २७

आत्मगुप्ता मधूकानि खर्जूराणि शतावरी  
विदार्यामलकेक्षूणां रसस्य च पृथक् पृथक् २८

सर्पिषश्चाढकं दद्यात् क्षीरद्रोणं च तद्भिषक्  
साधयेद्धृतशेषं च सुपूतं योजयेत् पुनः २९

शर्करायास्तुगाक्षीर्याश्चूर्णैः प्रस्थोन्मितैः पृथक्  
पलैश्चतुर्भिर्मागध्याः पलेन मरिचस्य च ३०

त्वगेलाकेशराणां च चूर्णैर्धपलोन्मितैः  
मधुनः कुडवाभ्यां द्वाभ्यां तत्कारयेद्भिषक् ३१

पलिका गुलिकास्त्यानास्ता यथाग्निं प्रयोजयेत्  
एष वृष्यः परं योगो बृंहणो बलवर्धनः ३२

अनेनाश्व इवोदीर्णो बली लिङ्गं समर्पयेत्  
इति बृंहणीगुटिका  
माषाणामात्मगुप्ताया बीजानामाढकं नवम् ३३

जीवकर्षभकौ वीरां मेदामृद्धिं शतावरीम्  
मधुकं चाश्वगन्धां च साधयेत् कुडवोन्मिताम् ३४

रसे तस्मिन् घृतप्रस्थं गव्यं दशगुणं पयः  
विदारीणां रसप्रस्थं प्रस्थमिक्षुरसस्य च ३५

दत्त्वा मृद्वग्निना साध्यं सिद्धं सर्पिर्निधापयेत्  
शर्करायास्तुगाक्षीर्याः क्षौद्रस्य च पृथक् पृथक् ३६

भागांश्चतुष्पलांस्तत्र पिप्पल्याश्चावपेत् पलम्  
पलं पूर्वमतो लीढ्वा ततोऽन्नमुपयोजयेत् ३७

य इच्छेदक्षयं शुक्रं शेफसश्चोत्तमं बलम्  
इति वाजीकरणं घृतम्  
शर्करा माषविदलास्तुगाक्षीरी पयो घृतम् ३८

गोधूमचूर्णषष्ठानि सर्पिष्युत्कारिकां पचेत्  
तां नातिपक्वां मृदितां कौक्कुटे मधुरे रसे ३९

सुगन्धे प्रक्षिपेदुष्णे यथा सान्द्रीभवेद्रसः  
एष पिण्डरसो वृष्यः पौष्टिको बलवर्धनः ४०

अनेनाश्व इवोदीर्णो बली लिङ्गं समर्पयेत्  
शिखितित्तिरिहंसानामेवं पिण्डरसो मतः



बलवर्णस्वरकरः पुमांस्तेन वृषायते ४१  
इति वाजीकरणपिण्डरसाः

घृतं माषान् सवस्ताण्डान् साधयेन्माहिषे रसे  
भर्जयेत्तं रसं पूतं फलाम्लं नवसर्पिषि ४२

ईषत्सलवणं युक्तं धान्यजीरकनागरैः  
एष वृष्यश्च बल्यश्च बृंहणश्च रसोत्तमः ४३  
इति वृष्यमाहिषरसः

चटकांस्तित्तिररसे तित्तिरीन् कौक्कुटे रसे  
कुक्कुटान् बार्हिणरसे हांसे बार्हिणमेव च ४४

नवसर्पिषि संतप्तान् फलाम्लान् कारयेद्रसान्  
मधुरान् वा यथासात्म्यं गन्धाढ्यान् बलवर्धनान् ४५  
इत्यन्ये वृष्यरसाः

तृप्तिं चटकमांसानां गत्वा योऽनुपिबेत् पयः  
न तस्य लिङ्गशैथिल्यं स्यान्न शुक्रक्षयो निशि ४६  
इति वृष्यमांसम्

माषयूषेण यो भुक्त्वा घृताढ्यं षष्टिकौदनम्  
पयः पिबति रात्रिं स कृत्स्नां जागर्ति वेगवान् ४७  
इति वृष्यमाषयोगः

न ना स्वपिति रात्रिषु नित्यस्तब्धेन शेफसा  
तृप्तः कुक्कुटमांसानां भृष्टानां नक्ररेतसि ४८  
इति वृष्यः कुक्कुटमांसप्रयोगः

निःस्त्राव्य मत्स्याण्डरसं भृष्टं सर्पिषि भक्षयेत्  
हंसबर्हिणदक्षाणामेवमण्डानि भक्षयेत् ४९

इति वृष्योऽण्डरसः

भवतश्चात्र--

स्रोतःसु शुद्धेष्वमले शरीरे वृष्यं यदा ना मितमत्ति काले  
वृषायते तेन परं मनुष्यस्तद्वृंहणं चैव बलप्रदं च ५०

तस्मात् पुरा शोधनमेव कार्यं बलानुरूपं न हि वृष्ययोगाः  
सिध्यन्ति देहे मलिने प्रयुक्ताः क्लिष्टे यथा वाससि रागयोगाः ५१

वाजीकरणसामर्थ्यं क्षेत्रं स्त्री यस्य चैव या  
ये दोषा निरपत्यानां गुणाः पुत्रवतां च ये ५२

दश पञ्च च संयोगा वीर्यापत्यविवर्धनाः  
उक्तास्ते शरमूलीये पादे पुष्टिबलप्रदाः ५३

इत्याग्निवेशकृते तन्त्रे चरकप्रतिसंस्कृते चिकित्सास्थाने वाजीकरणाध्याये  
संयोगशरमूलीयो नाम वाजीकरणपादः प्रथमः १

## वाजीकरणाध्याये द्वितीयः पादः

अथात आसिक्तक्षीरिकं वाजीकरणपादं व्याख्यास्यामः १

इति ह स्माह भगवानात्रेयः २

आसिक्तक्षीरमापूर्णमशुष्कं शुद्धषष्टिकम्  
उदूखले समापोथ्य पीडयेत् क्षीरमर्दितम् ३

गृहीत्वा तं रसं पूतं गव्येन पयसा सह  
बीजानामात्मगुप्ताया धान्यमाषरसेन च ४

बलायाः शूर्पपर्योश्च जीवन्त्या जीवकस्य च  
ऋद्धयर्षभककाकोलीश्वदंष्ट्रामधुकस्य च ५

शतावर्या विदार्याश्च द्राक्षाखर्जूरयोरपि  
संयुक्तं मात्रया वैद्यः साधयेत्तत्र चावपेत् ६

तुगाक्षीर्याः समाषाणां शालीनां षष्टिकस्य च  
गोधूमानां च चूर्णानि यैः स सान्द्रीभवेद्रसः ७

सान्द्रीभूतं च कुर्यात् प्रभूतमधुशर्करम्  
गुटिका बदरैस्तुल्यास्ताश्च सर्पिषि भर्जयेत् ८

ता यथाम्नि प्रयुञ्जानः क्षीरमांसरसाशनः  
पश्यत्यपत्यं विपुलं वृद्धोऽप्यात्मजमक्षयम् ९  
इत्यपत्यकरी षष्टिकादिगुटिका

चटकानां सहंसानां दक्षाणां शिखिनां तथा  
शिशुमारस्य नक्रस्य भिषक् शुक्राणि संहरेत् १०

गव्यं सर्पिर्वराहस्य कुलिङ्गस्य वसामपि  
षष्टिकानां च चूर्णानि चूर्णं गोधूमकस्य च ११

एभिः पूपलिकाः कार्याः शुष्कुल्यो वर्तिकास्तथा  
पूपा धानाश्च विविधा भक्ष्याश्चान्ये पृथग्विधाः १२

एषां प्रयोगाद्भक्ष्याणां स्तब्धेनापूर्णरितसा  
शेफसा वाजिवद्वाति यावदिच्छं स्त्रियो नरः १३  
इति वृष्यपूपलिकादियोगाः

आत्मगुप्ताफलं माषान् खर्जूराणि शतावरीम्  
शृङ्गाटकाणि मृद्वीकां साधयेत् प्रसृतोन्मितम् १४

क्षीरप्रस्थं जलप्रस्थमेतत् प्रस्थावशेषितम्  
शुद्धेन वाससा पूतं योजयेत् प्रसृतैस्त्रिभिः १५

शर्करायास्तुगाक्षीर्याः सर्पिषोऽभिनवस्य च  
तत् पाययेत् सक्षौद्रं षष्टिकान्नं च भोजयेत् १६

जरापरीतोऽप्यबलो योगेनानेन विन्दति  
नरोऽपत्यं सुविपुलं पुत्रेव च स हृष्यति १७  
इत्यपत्यकरः स्वरसः

खर्जूरीमस्तकं माषान् पयस्यां च शतावरीम्  
खर्जूराणि मधूकानि मृद्वीकामजडाफलम् १८

पलोन्मितानि मतिमान् साधयेत् सलिलाढके  
तेन पादावशेषेण क्षीरप्रस्थं विपाचयेत् १९

क्षीरशेषेण तेनाद्याद् घृताढ्यं षष्टिकौदनम्  
सशर्करेण संयोग एष वृष्यः परं स्मृतः २०

इति वृष्यक्षीरम्

जीवकर्षभकौ मेदां जीवन्तीं श्रावणीद्वयम्  
खर्जूरं मधुकं द्राक्षां पिप्पलीं विश्वभेषजम् २१

शृङ्गाटकं विदारीं च नवं सर्पिः पयो जलम्  
सिद्धं घृतावशेषं तच्छर्कराक्षौद्रपादिकम् २२

षष्टिकान्नेन संयुक्तमुपयोज्यं यथाबलम्  
वृष्यं बल्यं च वर्यं च कण्ठ्यं बृंहणमुत्तमम् ३३  
इति वृष्यघृतम्

दध्नः सरं शरच्चन्द्रसन्निभं दोषवर्जितम्  
शर्कराक्षौद्रमरिचैस्तुगाक्षीर्या च बुद्धिमान् २४

युक्त्या युक्तं ससूक्ष्मैलं नवे कुम्भे शुचौ पटे  
मार्जितं प्रक्षिपेच्छीते घृताढ्ये षष्टिकौदने २५

पिबेन्मात्रां रसालायास्तं भुक्त्वा षष्टिकौदनम्  
वर्णस्वरबलोपेतः पुमांस्तेन वृषायते २६  
वृष्यो दधिसरप्रयोगः

चन्द्रांशुकल्पं पयसा घृताढ्यं षष्टिकौदनम्  
शर्करामधुसंयुक्तं प्रयुञ्जानो वृषायते २७  
इति वृष्यः षष्टिकौदनप्रयोगः

तप्ते सर्पिषि नक्राण्डं ताम्रचूडाण्डमिश्रितम्  
युक्तं षष्टिकचूर्णेन सर्पिषाऽभिनवेन च २८

पक्त्वा पूपलिकाः खादेद्धारूणीमण्डपो नरः  
य इच्छेदश्ववद्गन्तुं प्रसेक्तुं गजवच्च यः २९

इति वृष्यपूपलिकाः

भवतश्चात्र--

एतैः प्रयोगैर्विधिवद्वपुष्मान् वीर्योपपन्नो बलवर्णयुक्तः  
हर्षान्वितो वाजिवदष्टवर्षो भवेत् समर्थश्च वराङ्गनासु ३०

यद्यच्च किञ्चिन्मनसः प्रियं स्याद्रम्या वनान्ताः पुलिनानि शैलाः  
इष्टाः स्त्रियो भूषणगन्धमाल्यं प्रिया वयस्याश्च तदत्र योग्यम् ३१

तत्र श्लोकः--

आसिक्तक्षीरिके पादे ये योगाः परिकीर्तिताः  
अष्टावपत्यकामैस्ते प्रयोज्याः पौरुषार्थिभिः ३२

इत्यग्निवेशकृते तन्त्रे चरकप्रतिसंस्कृते चिकित्सास्थाने वाजीकरणाध्याये  
आसिक्तक्षीरिको नाम वाजीकरणपादो द्वितीयः २

## वाजीकरणाध्याये तृतीयः पादः

अथातो माषपर्णभृतीयं वाजीकरणपादं व्याख्यास्यामः १

इति ह स्माह भगवानात्रेयः २

माषपर्णभृतां धेनुं गृष्टिं पुष्टां चतुःस्तनीम्  
समानवर्णवत्सां च जीवद्वत्सां च बुद्धिमान् ३

रोहिणीमथवा कृष्णामूर्द्ध्वशृङ्गीमदारुणाम्  
इक्ष्वादामर्जुनादां वा सान्द्रक्षीरां च धारयेत् ४

केवलं तु पयस्तस्याः शृतं वाऽशृतमेव वा  
शर्कराक्षौद्रसर्पिर्भिर्युक्तं तद्वृष्यमुत्तमम् ५

शुक्रलैर्जीवनीयैश्च बृंहणैर्बलवर्धनैः  
क्षीरसंजननैश्चैव पयः सिद्धं पृथक् पृथक् ६

युक्तं गोधूमचूर्णेन सघृतक्षौद्रशर्करम्  
पर्यायेण प्रयोक्तव्यमिच्छता शुक्रमक्षयम् ७

मेदां पयस्यां जीवन्तीं विदारीं कण्टकारिकाम्  
श्वदंष्ट्रां क्षीरिकां माषान् गोधूमाण्छालिषष्टिकान् ८

पयस्यर्धोदके पक्त्वा कार्षिकानाढकोन्मिते  
विवर्जयेत् पयःशेषं तत् पूतं क्षौद्रसर्पिषा ९

युक्तं सशर्करं पीत्वा वृद्धः सप्ततिकोऽपि वा  
विपुलं लभतेऽपत्यं युवेव च स हृष्यति १०

मण्डलैर्जातरूपस्य तस्या एव पयः शृतम्

अपत्यजननं सिद्धं सघृतक्षौद्रशर्करम् ११

त्रिंशत् सुपिष्टाः पिप्पल्यः प्रकुञ्चे तैलसर्पिषोः  
भृष्टाः सशर्कराक्षौद्राः क्षीरधारावदोहिताः १२

पीत्वा यथाबलं चौर्ध्वं षष्टिकं क्षीरसर्पिषा  
भुक्त्वा न रात्रिमस्तब्धं लिङ्गं पश्यति ना क्षरत् १३  
इति वृष्यः पिप्पलीयोगाः

श्वदंष्ट्राया विदार्याश्च रसे क्षिरचतुर्गुणे  
घृताढ्यः साधितो वृष्यो माषषष्टिकपायसः १४  
इति वृष्यपायसयोगः

फलानां जीवनीयानां स्निग्धानां रुचिकारिणाम्  
कुडवश्चूर्णितानां स्यात् स्वयङ्गुप्ताफलस्य च १५

कुडवश्च माषाणां द्वौ द्वौ च तिलमुद्गयोः  
गोधूमशालिचूर्णानां कुडवः कुडवो भवेत् १६

सर्पिषः कुडवश्चैककस्तत् सर्वं क्षीरमर्दितम्  
पक्त्वा पूपलिकाः खादेद्वह्नयः स्युर्यस्य योषितः १७  
इति वृष्यपूपलिकाः

घृतं शतावरीगर्भं क्षीरे दशगुणे पचेत्  
शर्करापिप्पलीक्षौद्रयुक्तं तद्वृष्यमुत्तमम् १८  
इति वृष्यं शतावरीघृतम्

कर्षं मधुकचूर्णस्य घृतक्षौद्रसमांशिकम्  
प्रयुक्ते यः पयश्चानु नित्यवेगः स ना भवेत् १९  
इति वृष्यमधुकयोगः



घृतक्षीराशनो निम्भीर्निर्व्याधिर्नित्यगो युवा  
सङ्कल्पप्रवणो नित्यं नरः स्त्रीषु वृषायते २०

कृतैककृत्याः सिद्धार्था ये चान्योऽन्यानुवर्तिनः  
कलासु कुशलास्तुल्याः सत्त्वेन वयसा च ये २१

कुलमाहात्म्यदाक्षिण्यशीलशौचसमन्विताः  
ये कामनित्या ये हृष्टा ये विशोका गतव्यथाः २२

ये तुल्यशीला ये भक्ता ये प्रिया ये प्रियंवदाः  
तैर्नरः सह विस्त्रब्धः सुवस्यैर्वृषायते २३

अभ्यङ्गोत्सादनस्नानगन्धमाल्यविभूषणैः  
गृहशय्यासनसुखैर्वासोभिरहतैः प्रियैः २४

विहङ्गानां रुतैरिष्टैः स्त्रीणां चाभरणस्वनैः  
संवाहनैर्वरस्त्रीणामिष्टानां च वृषायते २५

मत्तद्विरेफाचरिताः सपद्माः सलिलाशयाः  
जात्युत्पलसुगन्धीनि शीतगर्भगृहाणि च २६

नद्यः फेनोत्तरीयाश्च गिरयो नीलसानवः  
उन्नतिर्नीलमेघानां रम्यचन्द्रोदया निशाः २७

वायवः सुखसंस्पर्शाः कुमुदाकरगन्धिनः  
रतिभोगक्षमा रात्रयः सङ्कोचागुरुवल्लभाः २८

सुखाः सहायाः परपुष्टघुष्टाः फुल्ला वनान्ता विशदान्नपानाः  
गान्धर्वशब्दाश्च सुगन्धयोगाः सत्त्वं विशालं निरुपद्रवं च २९

सिद्धार्थता चाभिनवश्च कामः स्त्री चायुधं सर्वमिहात्मजस्य

वयो नवं जातमदश्च कालो हर्षस्य योनिः परमा नराणाम् ३०

तत्र श्लोकः--

प्रहर्षयोनयो योगा व्याख्याता दश पञ्च च  
माषपर्णभृतीयेऽस्मिन् पादे शुक्रबलप्रदाः ३१

इत्यग्निवेशकृते तन्त्रे चरकप्रतिसंस्कृते चिकित्सास्थाने वाजीकरणाध्याये  
माषपर्णभृतीयो नाम वाजीकरणपादस्तृतीयः ३

## वाजीकरणाध्याये चतुर्थः पादः

अथातः पुमाञ्जातबलादिकं वाजीकरणपादं व्याख्यास्यामः १

इति ह स्माह भगवानात्रेयः २

पुमान् यथा जातबलो यावदिच्छं स्त्रियो व्रजेत्  
यथा चापत्यवान् सद्यो भवेत्तदुपदेक्ष्यते ३

न हि जातबलाः सर्वे नराश्चापत्यभागिनः  
बृहच्छरीरा बलिनः सन्ति नारीषु दुर्बलाः ४

सन्ति चाल्पाश्रयाः स्त्रीषु बलवन्तो बहुप्रजाः  
प्रकृत्या चाबलाः सन्ति सन्ति चामयदुर्बलाः ५

नराश्चटकवत् केचिद् व्रजन्ति बहुशःस्त्रियम्  
गजवच्च प्रसिञ्चन्ति केचिन्न बहुगामिनः ६

कालयोगबलाः केचित् केचिदभ्यसनध्रुवाः  
केचित् प्रयत्नैर्व्यज्यन्ते वृषाः केचित् स्वभावतः ७

तस्मात् प्रयोगान् वक्ष्यामो दुर्बलानां बलप्रदान्  
सुखोपभोगान् बलिनां भूयश्च बलवर्धनान् ८

पूर्वं शुद्धशरीराणां निरूहैः सानुवासनैः  
बलापेक्षी प्रयुञ्जीत् शुक्रापत्यविवर्धनान् ९

घृततैलरसक्षीरशर्करामधुसंयुताः  
बस्तयः संविधातव्याः क्षीरमांसरसाशिनाम् १०

पिष्ट्वा वराहमांसानि दत्त्वा मरिचसैन्धवे

कोलवद्गुलिकाः कृत्वा तप्ते सर्पिषि वर्तयेत् ११

वर्तनस्तम्बितास्ताश्च प्रक्षेप्याः कौक्कुटे रसे  
घृताढ्ये गन्धपिशुने दधिदाडिमसारिके १२

यथा न भिन्द्याद्गुलिकास्तथा तं साधयेद्रसम्  
तं पिबन् भक्षयंस्ताश्च लभते शुक्रमक्षयम् १३

मांसानामेवमन्येषां मेद्यानां कारयेद्भिषक्  
गुटिकाः सरसास्तासां प्रयोगः शुक्रवर्धनः १४  
इति वृष्या मांसगुटिकाः

माषानङ्कुरिताञ्छुद्धान् वितुषान् साजडाफलान्  
घृताढ्ये माहिषरसे दधिदाडिमसारिके १५

प्रक्षिपेन्मात्रया युक्तो धान्यजीरकनागरैः  
भुक्तः पीतश्च स रसः कुरुते शुक्रमक्षयम् १६  
इति वृष्यो माहिषरसः

आर्द्राणि मत्स्यमांसानि शफरीर्वा सुभर्जिताः  
तप्ते सर्पिषि यः खादेत् स गच्छेत् स्त्रीषु न क्षयम् १७

घृतभृष्टान् रसे च्छागे रोहितान् फलसारिके  
अनुपीतरसान् स्निग्धानपत्यार्थी प्रयोजयेत् १८  
इति वृष्यघृतभृष्टमत्स्यमांसानि

कुट्टकं मत्स्यमांसानां हिङ्गुसैन्धवधान्यकैः  
युक्तं गोधूमचूर्णेन घृते पृथलिकाः पचेत् १९

माहिषे च रसे मत्स्यान् स्निग्धाम्ललवणान् पचेत्  
रसे चानुगते मांसं पोथयेत्तत्र चावपेत् २०

मरिचं जीरकं धान्यमल्पं हिङ्गु नवं घृतम्  
माषपूपलिकानां तद्गर्भार्थमुपकल्पयेत् २१

एतौ पूपलिकायोगौ बृंहणौ बलवर्धनौ  
हर्षसौभाग्यदौ पुत्र्यौ परं शुक्राभिवर्धनौ २२  
इति वृष्यौ पूपलिकायोगौ

माषात्मगुप्तागोधूमशालिषष्टिकपैष्टिकम्  
शर्कराया विदार्याश्च चूर्णमिक्षुरकस्य च २३

संयोज्य मसृणे क्षीरे घृते पूपलिकाः पचेत्  
पयोऽनुपानास्ताः शीघ्रं कुर्वन्ति वृषतां पराम् २४  
इति वृष्या माषादिपूपलिकाः

शर्करायास्तुलैका स्यादेका गव्यस्य सर्पिषः  
प्रस्थो विदार्याश्चूर्णस्य पिप्पल्याःह प्रस्थ एव च २५

अर्धाढकं तुगाक्षीर्याः क्षौद्रस्याभिनवस्य च  
तत्सर्वं मूर्च्छितं तिष्ठेन्मार्तिके घृतभाजने २६

मात्रामग्निसमां तस्य प्रातः प्रातः प्रयोजयेत्  
एष वृष्यः परं योगो बल्यो बृंहण एव च २७

शतावर्या विदार्याश्च तथा माषात्मगुप्तयोः  
श्वदंष्ट्रायाश्च निष्काथाञ्जलेषु च पृथक् पृथक् २८

साधयित्वा घृतप्रस्थं पयस्यष्टगुणे पुनः  
शर्करामधुयुक्तं तदपत्यार्थी प्रयोजयेत् २९  
इत्यपत्यकरं घृतम्

घृतपात्रं शतगुणे विदारीस्वरसे पचेत्

सिद्धं पुनः शतगुणे गव्ये पयसि साधयेत् ३०

शर्करायास्तुगाक्षीर्याः क्षौद्रस्येक्षुरकस्य च  
पिप्पल्याः साजडायाश्च भागैः पादांशिकैर्युतम् ३१

गुटिकाः कारयेद्वैद्यो यथा स्थूलमुदुम्बरम्  
तासां प्रयोगात् पुरुषः कुलिङ्ग इव हृष्यति ३२  
इति वृष्यगुटिकाः

सितोपलापलशतं तदर्धं नवसर्पिषः  
क्षौद्रपादेन संयुक्तं साधयेज्जलपादिकम् ३३

सान्द्रं गोधूमचूर्णानां पादं स्तीर्णे शिलातले  
शुचौ श्लक्ष्णे समुत्कीर्य मर्दनेनोपपादयेत् ३४

शुद्धा उत्कारिकाः कार्याश्चन्द्रमंडलसन्निभाः  
तासां प्रयोगाद्भजवन्नारीः संतर्पयेन्नरः ३५  
इति वृष्योत्कारिका

यत् किञ्चिन्मधुरं स्निग्धं जीवनं बृंहणं गुरु  
हर्षणं मनसश्चैव सर्वं तद्वृष्यमुच्यते ३६

द्रव्यैरेवंविधैस्तस्माद्भावितः प्रमदा व्रजेत्  
आत्मवेगेन चोदीर्णः स्त्रीगुणैश्च प्रहर्षितः ३७

गत्वा स्नात्वा पयः पीत्वा रसं वाऽनुशयीत ना  
तथाऽस्याप्यायते भूयः शुक्रं च बलमेव च ३८

यथा मुकुलपुष्पस्य सुगन्धो नोपलभ्यते  
लभ्यते तद्विकाशात्तु तथा शुक्रं हि देहिनाम् ३९

नर्ते वै षोडशाद्वर्षात् सप्तत्याः परतो न च  
आयुष्कामो नरः स्त्रीभिः संयोगं कर्तुमर्हति ४०

अतिबालो ह्यसंपूर्णसर्वधातुः स्त्रियं व्रजन्  
उपशुष्येत सहसा तडागमिव काजलम् ४१

शुष्कं रूक्षं यथा काष्ठं जन्तुदग्धं विजर्जरम्  
स्पृष्टमाशु विशीर्येत तथा वृद्धः स्त्रियो व्रजन् ४२

जरया चिन्तया शुक्रं व्याधिभिः कर्मकर्षणात्  
क्षयं गच्छत्यनशनात् स्त्रीणां चातिनिषेवणात् ४३

क्षयाद्भयादविश्रम्भाच्छोकात् स्त्रीदोषदर्शनात्  
नारीणामरसज्ञत्वादविचारादसेवनात् ४४

तृप्तस्यापि स्त्रियो गन्तुं न शक्तिरुपजायते  
देहसत्त्वबलापेक्षी हर्षः शक्तिश्च हर्षजा ४५

रस इक्षौ यथा दध्नि सर्पिस्तैलं पिले यथा  
सर्वत्रानुगतं देहे शुक्रं संस्पर्शने तथा ४६

तत् स्त्रीपुरुषसंयोगे चेष्टासंकल्पपीडनात्  
शुक्रं प्रच्यवते स्थानाञ्जलमाद्रात् पटादिव ४७

हर्षात्तर्षात् सरत्वाच्च पैच्छिल्याद्गोरवादपि  
अणुप्रवणभावाच्च द्रुतत्वान्मारुतस्य च ४८

अष्टाभ्य एभ्यो हेतुभ्यः शुक्रं देहात् प्रसिच्यते  
चरतो विश्वरूपस्य रूपद्रव्यं यदुच्यते ४९

बहलं मधुरं स्निग्धमविस्रं गुरु पिच्छिलम्

शुक्लं बहु च यच्छुक्रं फलवत्तदसंशयम् ५०

येन नारीषु सामर्थ्यं वाजीवल्लभते नरः  
व्रजेच्चाभ्यधिकं येन वाजीकरणमेव तत् ५१

तत्र श्लोकौ--

हेतुर्योगोपदेशस्य योगा द्वादश चोत्तमाः  
तत् पूर्वं मैथुनात् सेव्यं सेव्यं यन्मैथुनादनु ५२

यदा न सेव्याः प्रमदाः कृत्स्नः शुक्रविनिश्चयः  
निरुक्तं चेह निर्दिष्टं पुमाञ्जातबलादिके ५३

इत्यग्निवेशकृते तन्त्रे चरकप्रतिसंस्कृते चिकित्सास्थाने वाजीकरणाध्याये  
पुमाञ्जातबलादिको नाम वाजीकरणपादश्चतुर्थः ४

समाप्तश्चायं द्वितीयो वाजीकरणाध्यायः २



## तृतीयोऽध्यायः

अथातो ज्वरचिकित्सितं व्याख्यास्यामः १

इति ह स्माह भगवानात्रेयः २

विज्वरं ज्वरसंदेहं पर्यपृच्छत् पुनर्वसुम्  
विविक्ते शान्तमासीनमग्निवेशः कृताञ्जलिः ३

देहेन्द्रियमनस्तापी सर्वरोगाग्रजो बली  
ज्वरः प्रधानो रोगाणामुक्तो भगवता पुरा ४

तस्य प्राणिसपत्नस्य ध्रुवस्य प्रलयोदये  
प्रकृतिं च प्रवृत्तिं च प्रभावं कारणानि च ५

पूर्वरूपमधिष्ठानं बलकालात्मलक्षणम्  
व्यासतो विधिभेदाच्च पृथग्भिन्नस्य चाकृतिम् ६

लिङ्गमामस्य जीर्णस्य सौषधं च क्रियाक्रमम्  
विमुञ्चतः प्रशान्तस्य चिह्नं यच्च पृथक् पृथक् ७

ज्वरावसृष्टो रक्ष्यश्च यावत्कालं यतो यतः  
प्रशान्तः कारणैर्यैश्च पुनरावर्तते ज्वरः ८

याश्चापि पुनरावृत्तं क्रियाः प्रशमयन्ति तम्  
जगद्धितार्थं तत् सर्वं भगवन् वक्तुमर्हसि ९

तदग्निवेशस्य वचो निशम्य गुरुरब्रवीत्  
ज्वराधिकारे यद्वाच्यं तत् सौम्य निखिलं शृणु १०

ज्वरो विकारो रोगश्च व्याधिरातङ्क एव च

एकोऽथो नामपर्यायैर्विविधैरभिधीयते ११

तस्य प्रकृतिरुद्दिष्टा दोषाः शारीरमानसाः  
देहिनं न हि निर्दोषं ज्वरः समुपसेवते १२

क्षयस्तमो ज्वरः पाप्मा मृत्युश्चोक्ता यमात्मकाः  
पञ्चत्वप्रत्ययान्नृणां क्लिश्यतां स्वेन कर्मणा १३

इत्यस्य प्रकृतिः प्रोक्ता प्रवृत्तिस्तु परिग्रहात्  
निदाने पूर्वमुद्दिष्टा रुद्रकोपाच्च दारुणात् १४

द्वितीये हि युगे शर्वमक्रोधव्रतमास्थितम्  
दिव्यं सहस्रं वर्षाणामसुरा अभिदुद्रुवुः १५

तपोविघ्नाशनाः कर्तुं तपोविघ्नं महात्मनः  
पश्यन् समर्थश्चोपेक्षां चक्रे दक्षः प्रजापतिः १६

पुनर्माहेश्वरं भागं ध्रुवं दक्षः प्रजापतिः  
यज्ञे न कल्पयामास प्रोच्यमानः सुरैरपि १७

ऋचः पशुपतेर्याश्च शैव्य आहुतयश्च याः  
यज्ञसिद्धिप्रदास्ताभिर्हीनं चैव स इष्टवान् १८

अथोत्तीर्णव्रतो देवो बुद्ध्वा दक्षव्यतिक्रमम्  
रुद्रो रौद्रं पुरस्कृत्य भावमात्मविदात्मनः १९

सृष्टा ललाटे चक्षुर्वै दग्ध्वा तानसुरान् प्रभुः  
बालं क्रोधाग्निसन्तप्तमसृजत् सत्रनाशनम् २०

ततो यज्ञः स विध्वस्तो व्यथिताश्च दिवौकसः  
दाहव्यथापरीताश्च भ्रान्ता भूतगणा दिशः २१

अथेश्वरं देवगणः सह सप्तर्षिभिर्विभुम्  
तमृग्भिरस्तुवन् यावच्छैवे भावे शिवः स्थितः २२

शिवं शिवाय भूतानां स्थितं ज्ञात्वा कृताञ्जलिः  
भिया भस्मप्रहरणस्त्रिशिरा नवलोचनः २३

ज्वालामालाकुलो रौद्रो ह्रस्वजङ्घोदरः क्रमात्  
क्रोधाग्निरुक्तवान् देवमहं किं करवाणि ते २४

तमुवाचेश्वरः क्रोधं ज्वरो लोके भविष्यसि  
जन्मादौ निधने च त्वमपचारान्तरेषु च २५

सन्तापः सारुचिस्तृष्णा साङ्गमर्दो हृदि व्यथा  
ज्वरप्रभावो जन्मादौ निधने च महत्तमः २६

प्रकृतिश्च प्रवृत्तिश्च प्रभावश्च प्रदर्शितः  
निदाने कारणान्यष्टौ पूर्वोक्तानि विभागशः २७

आलस्यं नयने सास्त्रे जृम्भणं गौरवं क्लमः  
ज्वलनातपवाय्वम्बुभक्तिद्वेषावनिश्चितौ २८

अविपाकास्यवैरस्ये हानिश्च बलवर्णयोः  
शीलवैकृतमल्पं च ज्वरलक्षणमग्रजम् २९

केवलं समनस्कं च ज्वराधिष्ठानमुच्यते  
शरीरं बलकालस्तु निदाने संप्रदर्शितः ३०

ज्वरप्रत्यात्मिकं लिङ्गं सन्तापो देहमानसः  
ज्वरेणाविशता भूतं न हि किञ्चिन्न तप्यते ३१

द्विविधो विधिभेदेन ज्वरः शरीरमानसः

पुनश्च द्विविधो दृष्टः सौम्यश्चाग्नेय एव वा ३२

अन्तर्वेगो बहिर्वेगो द्विविधः पुनरुच्यते  
प्राकृतो वैकृतश्चैव साध्यश्चासाध्य एव च ३३

पुनः पञ्चविधो दृष्टो दोषकालबलाबलात्  
संततः सततोऽन्येद्युस्तृतीयकचतुर्थकौ ३४

पुनराश्रयभेदेन धातूनां सप्तधा मतः  
भिन्नः कारणभेदेन पुनरष्टविधो ज्वरः ३५

शारीरो जायते पूर्वं देहे मनसि मानसः  
वैचित्त्यमरतिग्लानिर्मनसस्तापलक्षणम् ३६

इन्द्रियाणां च वैकृत्यं ज्ञेयं संतापलक्षणम्  
वातपित्तात्मकः शीतमुष्णं वातकफात्मकः ३७

इच्छत्युभयमेतत्तु ज्वरो व्यामिश्रलक्षणः  
योगवाहः परं वायुः संयोगादुभयार्थकृत् ३८

चाहकृत्तेजसा युक्तः शीतकृत् सोमसंश्रयात्  
अन्तर्दाहोऽधिकस्तृष्णा प्रलापः श्वसनं भ्रमः ३९

सन्ध्यस्थिशूलमस्वेदो दोषवर्चोविनिग्रहः  
अन्तर्वेगस्य लिङ्गानि ज्वरस्यतानि लक्षयेत् ४०

संतापोऽभ्यधिको बाह्यस्तृष्णादीनां च मार्दवम्  
बहिर्वेगस्य लिङ्गानि सुखसाध्यत्वमेव च ४१

प्राकृतः सुखसाध्यस्तु वसन्तशरदुद्भवः  
उष्णमुष्णेन संवृद्धं पित्तं शरदि कुप्यति ४२

चितः शीते कफश्चैवं वसन्ते समुदीर्यते  
वर्षास्वम्लविपाकाभिरद्भिरोषधिभिस्तथा ४३

संचितं पित्तमुद्रितं शरद्यादित्यतेजसा  
ज्वरं संजनयत्याशु तस्य चानुबलः कफः ४४

प्रकृत्यैव विसर्गस्य तत्र नानशनाद्भयम्  
अद्भिरोषधिभिश्चैव मधुराभिश्चितः कफः ४५

हेमन्ते सूर्यसंतप्तः स वसन्ते प्रकुप्यति  
वसन्ते श्लेष्मणा तस्माज्ज्वरः समुपजायते ४६

आदानमध्ये तस्यापि वातपित्तं भवेदनु  
आदावन्ते च मध्ये च बुद्ध्वा दोषबलाबलम् ४७

शरद्वसन्तयोर्विद्वाज्ज्वरस्य प्रतिकारयेत्  
कालप्रकृतिमुद्दिश्य निर्दिष्टः प्राकृतो ज्वरः ४८

प्रायेणानिलजो दुःखः कालेष्वन्येषु वैकृतः  
हेतवो विविधास्तस्य निदाने संप्रदर्शिताः ४९

बलवत्स्वल्पदोषेषु ज्वरः साध्योऽनुपद्रवः  
हेतुभिर्बहुभिर्जातो बलिभिर्बहुलक्षणः ५०

ज्वरः प्राणान्तकृद्यश्च शीघ्रमिन्द्रियनाशनः  
सप्ताहाद्वा दशाहाद्वा द्वादशाहात्तथैव च ५१

सप्रलापभ्रमश्वासस्तीक्ष्णो हन्याज्ज्वरो नरम्  
ज्वरः क्षीणस्य शूनस्य गम्भीरो दैर्घरात्रिकः ५२

असाध्यो बलवान् यश्च केशसीमन्तकृज्ज्वरः

स्रोतोभिर्विसृता दोषा गुरवो रसवाहिभिः ५३

सर्वदेहानुगाः स्तब्धा ज्वरं कुर्वन्ति सन्ततम्  
दशाहं द्वादशाहं वा सप्ताहं वा सुदुःसहः ५४

स शीघ्रं शीघ्रकारित्वात् प्रशमं याति हन्ति वा  
कालदूष्यप्रकृतिभिर्दोषस्तुल्यो हि सन्ततम् ५५

निष्प्रत्यनीकः कुरुते तस्माज्ज्ञेयः सुदुःसहः  
यथा धातूंस्तथा मूत्रं पुरीषं चानिलादयः ५६

युगपच्चानुपद्यन्ते नियमात् सन्तते ज्वरे  
स शुद्ध्या वाऽप्यशुद्ध्या वा रसादीनामशेषतः ५७

सप्ताहादिषु कालेषु प्रशमं याति हन्ति वा  
यदा तु नातिशुध्यन्ति न वा शुध्यन्ति सर्वशः ५८

द्वादशैते समुद्दिष्टाः सन्ततस्याश्रयास्तदा  
विसर्गं द्वादशे कृत्वा दिवसेऽव्यक्तलक्षणम् ५९

दुर्लभोपशमः कालं दीर्घमप्यनुवर्तते  
इति बुद्ध्वा ज्वरं वैद्य उपक्रामेत्तु सन्ततम् ६०

क्रियाक्रमविधौ युक्तः प्रायः प्रागपतर्पणैः  
रक्तधात्वाश्रयः प्रायो दोषः सततकं ज्वरम् ६१

सप्रत्यनीकः कुरुते कालवृद्धिक्षयात्मकम्  
अहोरात्रे सततको द्वौ कालावनुवर्तते ६२

कालप्रकृतिदूष्याणां प्राप्यैवान्यतमाद्वलम्  
अन्येद्युष्कं ज्वरं दोषो रुद्धा मेदोवहाः सिराः ६३

सप्रत्यनीको जनयत्येककालमहर्निशि  
दोषोऽस्थिमज्जगः कुर्यात्तृतीयकचतुर्थकौ ६४

गतिर्ह्येकान्तराऽन्येद्युर्दोषस्योक्तान्यथा परैः  
अन्येद्युष्कं ज्वरं कुर्यादपि संश्रित्य शोणितम् ६५

मांसस्रोतांस्यनुगतो जनयेत्तु तृतीयकम्  
संश्रितो मेदसो मार्गं दोषश्चापि चतुर्थकम् ६६

अन्येद्युष्कः प्रतिदिनं दिनं हित्वा तृतीयकः  
दिनद्वयं यो विश्रम्य प्रत्येति स चतुर्थकः ६७

अधिशेते यथा भूमिं बीजं काले च रोहति  
अधिशेते तथा धातुं दोषः काले च कुप्यति ६८

स वृद्धिं बलकालं च प्राप्य दोषस्तृतीयकम्  
चतुर्थकं च कुरुते प्रत्यनीकबलक्षयात् ६९

कृत्वा वेगं गतबलाः स्वे स्वे स्थाने व्यवस्थिताः  
पुनर्विवृद्धाः स्वे काले ज्वरयन्ति नरं मलाः ७०

कफपित्तात्रिकग्राही पृष्ठाद्वातकफात्मकः  
वातपित्ताच्छिरोग्राही त्रिविधः स्यात्तृतीयकः ७१

चतुर्थको दर्शयति प्रभावं द्विविधं ज्वरः  
जङ्घाभ्यां श्लैष्मिकः पूर्वं शिरस्तोऽनिलसंभवः ७२

विषमज्वर एवान्यश्चतुर्थकविपर्ययः  
त्रिविधो धातुरेकैको द्विधातुस्थः करोति यम् ७३

प्रायशः सन्निपातेन दृष्टः पञ्चविधो ज्वरः

सन्निपाते तु यो भूयान् स दोषः परिकीर्तितः ७४

ऋत्वहोरात्र दोषाणां मनसश्च बलाबलात्  
कालमर्थवशाच्चैव ज्वरस्तं तं प्रपद्यते ७५

गुरुत्वं दैन्यमुद्वेगः सदनं छर्द्यरोचकौ  
रसस्थिते बहिस्तापः साङ्गमर्दो विजृम्भणम् ७६

रक्तोष्णाः पिडकास्तृष्णा सरक्तं ष्ठीवनं मुहुः  
दाहरागभ्रममदप्रलापा रक्तसंस्थिते ७७

अन्तर्दाहः सतृणमोहः सग्लानिः सृष्टविट्कता  
दौर्गन्ध्यं गात्रविक्षेपो ज्वरे मांसस्थिते भवेत् ७८

स्वेदस्तीव्रा पिपासा च प्रलापो वम्यभीक्ष्णशः  
स्वगन्धस्यासहत्वं च मेदःस्थे ग्लानरोचकौ ७९

विरेकवमने चोभे सास्थिभेदं प्रकूजनम्  
विक्षेपणं च गात्राणां श्वासश्चास्थिगते ज्वरे ८०

हिक्का श्वासस्तथा कासस्तमसश्चातिदर्शनम्  
मर्मच्छेदो बहिः शैत्यं दाहोऽन्तश्चैव मज्जगे ८१

शुक्रस्थानगतः शुक्रमोक्षं कृत्वा विनाश्य च  
प्राणं वाय्वग्निसोमैश्च सार्धं गच्छत्यसौ विभुः ८२

रसरक्ताश्रितः साध्यो मेदोमांसगतश्च यः  
अस्थिजगतः कृच्छ्रः शुक्रस्थो नैव सिद्ध्यति ८३

हेतुभिर्लक्षणैश्चोक्तः पूर्वमष्टविधो ज्वरः  
समासेनोपदिष्टस्य व्यासतः शृणु लक्षणम् ८४



शिरोरुक् पर्वणां भेदो दाहो रोम्णां प्रहर्षणम्  
कण्ठास्यशोषो वमथुस्तृष्णा मूर्च्छा भ्रमोऽरुचिः ८५

स्वप्नाशोऽतिवाग्जृम्भा वातपित्तज्वराकृतिः  
शीतको गौरवं तन्द्रा स्तैमित्यं पर्वणां च रुक् ८६

शिरोग्रहः प्रतिश्यायः कासः स्वेदाप्रवर्तनम्  
सन्तापो मध्यवेगश्च वातश्लेष्मज्वराकृतिः ८७

मुहुर्दाहो मुहुः शीतं स्वेदस्तम्भो मुहुर्मुहुः  
मोहः कासोऽरुचिस्तृष्णा श्लेष्मपित्तप्रवर्तनम् ८८

लिप्ततिकास्यता तन्द्रा श्लेष्मपित्तज्वराकृतिः  
इत्येते द्वन्द्वजाः प्रोक्ताः सन्निपातज उच्यते ८९

सन्निपातज्वरस्योर्ध्वं त्रयोदशविधस्य हि  
प्राक् सूत्रितस्य वक्ष्यामि लक्षणं वै पृथक् पृथक् ९०

भ्रमः पिपासा दाहश्च गौरवं शिरसोऽतिरुक्  
वातपित्तोल्बणे विद्याल्लिङ्गं मन्दकफे ज्वरे ९१

शैत्यं कासोऽरुचिस्तन्द्रापिपासादाहरुग्व्यथाः  
वातश्लेष्मोल्बणे व्याधौ लिङ्गं पित्तावरे विदुः ९२

छर्दिः शैत्यं मुहुर्दाहस्तृष्णा मोहोऽस्थिवेदना  
मन्दवाते व्यवस्यन्ति लिङ्गं पित्तकफोल्बणे ९३

सन्ध्यस्थिशिरसः शूलं प्रलापो गौरवं भ्रमः  
वातोल्बणे स्याद्द्वयनुगे तृष्णा कण्ठास्यशुष्कता ९४

रक्तविण्मूत्रता दाहः स्वेदस्तृड् बलसंक्षयः

मूर्च्छा चेति त्रिदोषे स्याल्लिङ्गं पित्ते गरीयसि ६५

आलस्यारुचिहल्लासदाहवम्यरतिभ्रमैः

कफोल्बणं सन्निपातं तन्द्राकासेन चादिशेत् ६६

प्रतिश्या छर्दिरालस्यं तन्द्राऽरुच्यग्निमार्दवम्

हीनवाते पित्तमध्ये लिङ्गं श्लेष्माधिके मतम् ६७

हारिद्रमूत्रनेत्रत्वं दाहस्तृष्णा भ्रमोऽरुचिः

हीनवाते मध्यकफे लिङ्गं पिताधिके मतम् ६८

शिरोरुवेपथुः श्वासः प्रलापश्छर्द्यरोचकौ

हीनपित्ते मध्यकफे लिङ्गं स्यान्मारुताधिके ६९

शीतको गौरवं तन्द्रा प्रलापोऽस्थिशिरोऽतिरुक्

हीनपित्ते वातमध्ये लिङ्गं श्लेष्माधिके विदुः १००

श्वासः कासः प्रतिश्यायो मुखशोषोऽतिपार्श्वरुक्

कफहीने पित्तमध्ये लिङ्गं वाताधिके मतम् १०१

वर्चोभेदोऽग्निदौर्बल्यं तृष्णा दाहोरुचिभ्रमः

कफहीने वातमध्ये लिङ्गं पित्ताधिके विदुः १०२

सन्निपातज्वरस्योर्ध्वमतो वक्ष्यामि लक्षणम्

क्षणे दाहः क्षणे शीतमस्थिसन्धिशिरोरुजा १०३

सास्त्रावे कलुषे रक्ते निर्भुग्ने चापि दर्शने

सस्वनौ सरुजौ कर्णौ कण्ठः शूकैरिवावृतः १०४

तन्द्रा मोहः प्रलापश्च कासः श्वासोऽरुचिभ्रमः

परिदग्धा खरस्पर्शा जिह्वा स्त्रस्ताङ्गता परम् १०५

ष्ठीवनं रक्तपित्तस्य कफेनोन्मिश्रितस्य च  
शिरसो लोठनं तृष्णा निद्रानाशो हृदि व्यथा १०६

स्वेदमूत्रपुरीषाणां चिराद्दर्शनमल्पशः  
कृशत्वं नातिगात्राणां प्रततं कण्ठकूजनम् १०७

कोठानां श्यावरक्तानां मण्डलानां च दर्शनम्  
मूकत्वं स्रोतसां पाको गुरुत्वमुदरस्य च १०८

चिरात् पाकश्च दोषाणां सन्निपातज्वराकृतिः  
दोषे विबद्धे नष्टेऽग्नौ सर्वसंपूर्णलक्षणः १०९

सन्निपातज्वरोऽसाध्यः कृच्छ्रसाध्यस्त्वतोऽन्यथा  
निदाने त्रिविधा प्रोक्ता या पृथग्ज्वराकृतिः ११०

संसर्गसन्निपातानां तथा चोक्तं स्वलक्षणम्  
आगन्तुरष्टमो यस्तु स निर्दिष्टश्चतुर्विधः १११

अभिघाताभिषङ्गाभ्यामभिचारामिश्रापतः  
शस्त्रलोष्टकशाकाष्ठमुष्ट्यरत्नितलद्विजैः ११२

तद्विधैश्च हते गात्रे ज्वरः स्यादभिघातजः  
तत्राभिघातजे वायुः प्रायो रक्तं प्रदूषयन् ११३

सव्यथाशोफवैवर्यं करोति सरुजं ज्वरम्  
कामशोकभयक्रोधैरभिषक्तस्य यो ज्वरः ११४

सोऽभिषङ्गाज्ज्वरो ज्ञेयो यश्च भूताभिषङ्गजः  
कामशोकभयाद्वायुः क्रोधात् पित्तं त्रयो मलाः ११५

भूताभिषङ्गात् कुप्यन्ति भूतसामान्यलक्षणाः

भूताधिकारे व्याख्यातं तदष्टविधलक्षणम् ११६

विषवृक्षानिलस्पर्शान्निधाऽन्यैर्विषसंभवैः  
अभिषक्तस्य चाप्याहुर्ज्वरमेकेऽभिषङ्गजम् ११७

चिकित्सया विषघ्नैव स शमं लभते नरः  
अभिचाराभिशापाभ्यां सिद्धानां यः प्रवर्तते ११८

सन्निपातज्वरो घोरः स विज्ञेयः सुदुःसहः  
सन्निपातज्वरस्योक्तं लिङ्गं यत्तस्य तत् स्मृतम् ११९

चित्तेन्द्रियशरीराणामर्तयोऽन्याश्च नैकशः  
प्रयोगं त्वभिचारस्य दृष्ट्वा शापस्य चैव हि १२०

स्वयं श्रुत्वाऽनुमानेन लक्ष्यते प्रशमेन वा  
वैविध्यादभिचारस्य शापस्य च तदात्मके १२१

यथाकर्मप्रयोगेण लक्षणं स्यात् पृथग्विधम्  
ध्याननिःश्वासबहुलं लिङ्गं कामज्वरे स्मृतम् १२२

शोकजे वाष्पबहुलं त्रासप्रायं भयज्वरे  
क्रोधजे बहुसंरम्भं भतावेशे त्वमानुषम् १२३

मूर्च्छामोहमदग्लानिभूयिष्ठं विषसंभवे  
केषाञ्चिदेषां लिङ्गानां संतापो जायते पुरः १२४

पश्चात्तुल्यं तु केषाञ्चिदेषु कामज्वरादिषु  
कामादिजानामुद्दिष्टं ज्वराणां यद्विशेषणम् १२५

कामादिजानां रोगाणामन्येषामपि तत् स्मृतम्  
मनस्यभिहते पूर्वं कामाद्यैर्न तथा बलम् १२६

ज्वरः प्राप्नोति वाताद्यैर्देहो यावन्न दूष्यति  
देहे वाभिहते पूर्वं वाताद्यैर्न तथा बलम् १२७

ज्वरः प्राप्नोति कामाद्यैर्मनो यावन्न दूष्यति  
ते पूर्वं केवलाः पश्चान्नैवैर्यामिश्रलक्षणाः १२८

हेत्वौषधविशिष्टाश्च भवन्त्यागन्तवो ज्वराः  
संसृष्टाः सन्निपतिताः पृथग्वा कुपिता मलाः १२९

रसाख्यं धतुमन्वेत्य पक्तिं स्थानान्निरस्य च  
स्वेन तेनोष्मणा चैव कृत्वा देहोष्मणो बलम् १३०

स्रोतांसि रुद्ध्वा संप्राप्ताः केवलं देहमुल्बणाः  
संतापमधिकं देहे जनयन्ति नरस्तदा १३१

भवत्यत्युष्णं सर्वाङ्गो ज्वरितस्तेन चोच्यते  
स्रोतसां संनिरुद्धत्वात् स्वेदं ना नाधिगच्छति १३२

स्वस्थानात् प्रच्युते चाग्नौ प्रायस्तरुणे ज्वरे  
अरुचिश्चाविपाकश्च गुरुत्वमुदरस्य च १३३

हृदयस्याविशुद्धिश्च तन्द्रा चालस्यमेव च  
ज्वरोऽविसर्गी बलवान् दोषाणामप्रवर्तनम् १३४

लालाप्रसेको हल्लासः क्षुब्धशो विरसं मुखम्  
स्तब्धसुप्तगुरुत्वं च गात्राणां बहुमूत्रता १३५

न विड्जीर्णा न च ग्लानिर्ज्वरस्यामस्य लक्षणम्  
ज्वरवेगोऽधिकस्तृष्णा प्रलापः श्वसनं भ्रमः १३६

मलप्रवृत्तिरुत्क्लेशः पच्यमानस्य लक्षणम्

क्षुत् क्षामता लघुत्वं च गात्राणां ज्वरमार्दवम् १३७

दोषप्रवृत्तिरष्टाहो निरामज्वरलक्षणम्  
नवज्वरे दिवास्वप्नस्नानाभ्यङ्गान्नमैथुनम् १३८

क्रोधप्रवातव्यायामान् कषायांश्च विवर्जयेत्  
ज्वरे लङ्घनमेवादावुपदिष्टमृते ज्वरात् १३९

क्षयानिलभयक्रोधकामशोकश्रमोद्धवात्  
लङ्घनेन क्षयं नीते दोषे संधुक्षितेऽनले १४०

विज्वरत्वं लघुत्वं च क्षुच्चैवास्योपजायते  
प्राणाविरोधिना चैनं लङ्घनेनोपपादयेत् १४१

बलाधिष्ठानमारोग्यं यदर्थोऽयं क्रियाक्रमः  
लङ्घनं स्वेदनं कालो यवाग्वस्तिक्तको रसः १४२

पाचनान्यविपक्वानां दोषाणां तरुणे ज्वरे  
तृष्यते सलिलं चोष्णं दद्याद्वातकफज्वरे १४३

मद्योत्थे पैत्तिके चाथ शीतलं तिक्तकैः शृतम्  
दीपनं पाचनं चैव ज्वरघ्नमुभयं हि तत् १४४

स्रोतसां शोधनं बल्यं रुचिस्वेदकरं शिवम्  
मुस्तपर्पटकोशीरचन्दनोदीच्यनागरैः १४५

शृतशीतं जलं दद्यात् पिपासाज्वरशान्तये  
कफप्रधानानुत्क्लिष्टान् दोषानामाशयस्थितान् १४६

बुद्ध्वा ज्वरकरान् काले वम्यानां वमनैर्हरित्  
अनुपस्थितदोषाणां वमनं तरुणे ज्वरे १४७

हृद्रोगं श्वासमानाहं मोहं च जनयेद्भृशम्  
सर्वदेहानुगाः सामा धातुस्था असुनिर्हराः १४८

दोषाः फलानामामानां स्वरसा इव सात्ययाः  
वमितं लङ्घितं काले यवागूभिरुपाचरेत् १४९

यथास्वौषधसिद्धाभिर्मण्डपूर्वाभिरादितः  
यावज्ज्वरमृदूभावात् षडहं वा विचक्षणः १५०

तस्याग्निर्दीप्यते ताभिः समिद्भिरिव पावकः  
ताश्च भेषजसंयोगाल्लघुत्वाच्चाग्निदीपनाः १५१

वातमूत्रपुरीषाणां दोषाणां चानुलोमनाः  
स्वेदनाय द्रवोष्णत्वाद्द्रवत्वात्तृट्प्रशान्तये १५२

आहारभावात् प्राणाय सरत्वाल्लाघवाय च  
ज्वरघ्नचोच्चरसात्म्यत्वात्तस्मात् पेयाभिरादितः १५३

ज्वरानुपचरेद्धीमानृते मद्यसमुत्थितात्  
मदात्यये मद्यनित्ये ग्रीष्मे पित्तकफाधिके १५४

ऊर्ध्वगे रक्तपित्ते च यवागूर्न हिता ज्वरे  
तत्र तर्पणमेवाग्रे प्रयोज्यं लाजसक्तुभिः १५५

ज्वरापहैः फलरसैर्युक्तं समधुशर्करम्  
ततः सात्म्यबलापेक्षी भोजयेज्जीर्णतर्पणम् १५६

तनुना मुद्गयूषेण जाङ्गलानां रसेन वा  
अन्नकालेषु चाप्यस्मै विधेयं दन्तधावनम् १५७

योऽस्य वक्त्ररसस्तस्माद्विपरीतं प्रियं च यत्

तदस्य मुखवैशद्यं प्रकाङ्क्षां चान्नपानयोः १५८

धत्ते रसविशेषाणामभिज्ञत्वं करोति यत्  
विशोध्य द्रुमशाखाग्रैरास्यं प्रक्षाल्य चासकृत् १५९

मस्तिवक्षुरसमद्याद्यैर्यथाहारमवाप्नुयात्  
पाचनं शमनीयं वा कषायं पाययेद्विषक् १६०

ज्वरितं षडहेऽतीते लघ्वन्नप्रतिभोजितम्  
स्तभ्यन्ते न विपच्यन्ते कुर्वन्ति विषमज्वरम् १६१

दोषा बद्धाः कषायेण स्तम्भित्वात्तरुणे ज्वरे  
न तु कल्पनमुद्दिश्य कषायः प्रतिषिध्यते १६२

यः कषायः कषायः स्यात् स वर्ज्यस्तरुणज्वरे  
यूपैरम्लैरनम्लैर्वा जाङ्गलैर्वा रसैर्हितैः १६३

दशाहं यावदशनीयाल्लघ्वन्नं ज्वरशान्तये  
अत ऊर्ध्वं कफे मन्दे वातपित्तोत्तरे ज्वरे १६४

परिपक्वेषु दोषेषु सर्पिष्पानं यथाऽमृतम्  
निर्दशाहमपि ज्ञात्वा कफोत्तरमलङ्घितम् १६५

न सर्पिः पाययेद्वैद्यः कषायैस्तमुपाचरेत्  
यावल्लघुत्वादशनं दद्यान्मांसरसेन च १६६

बलं ह्यलं निग्रहाय दोषाणां बलकृच्च तत्  
दाहतृष्णापरीतस्य वातपित्तोत्तरं ज्वरम् १६७

बद्धप्रच्युतदोषं वा निरामं पयसा जयेत्  
क्रियाभिराभिः प्रशमं न प्रयाति यदा ज्वरः १६८



अक्षीणबलमांसाग्नेः शमयेत्तं विरेचनैः  
ज्वरक्षीणस्य न हितं वमनं न विरेचनम् १६६

कामं तु पयसा तस्य निरूहैर्वा हरेन्मलान्  
निरूहो बलमग्निं च विज्वरत्वं मुदं रुचिम् १७०

परिपक्वेषु दोषेषु प्रयुक्तः शीघ्रमावहेत्  
पित्तं वा कफपित्तं वा पित्ताशयगतं हरेत् १७१

स्त्रंसनं त्रीन्मलान् बस्तिहरेत् पक्वाशयस्थितान्  
ज्वरे पुराणे संक्षीणे कफपित्ते दृढाग्नये १७२

रुक्षबद्धपुरीषाय प्रदद्यादनुवासनम्  
गौरवे शिरसः शूले विबद्धेष्विन्द्रियेषु च १७३

जीर्णज्वरे रुचिकरं कुर्यान्मूर्धविरेचनम्  
अभ्यङ्गांश्च प्रदेहांश्च परिषेकावगाहने १७४

विभज्य शीतोष्णकृतं कुर्याज्जीर्णं ज्वरे भिषक्  
तैराशु प्रशमं याति बहिर्मार्गगतो ज्वरः १७५

लभन्ते सुखमङ्गानि बलं वर्णश्च वर्धते  
धूपनाञ्जनयोगैश्च यान्ति जीर्णज्वराः शमम् १७६

त्वङ्गात्रशेषा येषां च भवत्यागन्तुरन्वयः  
इति क्रियाक्रमः सिद्धो ज्वरघ्नः संप्रकाशितः १७७

येषां त्वेष क्रमस्तानि द्रव्याण्यूर्ध्वमतः शृणु  
रक्तशाल्यादयः शस्ताः पुराणाः षष्टिकैः सह १७८

यवाग्वोदनलाजार्थे ज्वरितानां ज्वरापहाः

लाजपेयां सुखजरां पिप्पलीनागरैः शृताम् १७६

पिबेज्ज्वरी ज्वरहरां क्षुद्धानल्पाग्निरादितः  
अम्लाभिलाषी तामेव दाडिमाम्लां सनागराम् १८०

सृष्टविट् पैत्तिको वाऽथ शीतां मधुयुतां पिबेत्  
पेयां वा रक्तशालीनां पार्श्वबस्तिशिरोरुजि १८१

श्वदंष्ट्राकण्टकारिभ्यां सिद्धां ज्वरहरां पिबेत्  
ज्वरातिसारी पेयां वा पिबेत् सम्लां शृतां नरः १८२

पृश्निपर्णीबलाबिल्वनागरोत्पलधान्यकैः  
शृतां विदारीगन्धाद्यैर्दीपनीं स्वेदनीं नरः १८३

कासी श्वासी च हिक्की च यवागूं ज्वरितः पिबेत्  
विबद्धवर्चाः सयवां पिप्पल्यामलकैः शृताम् १८४

सर्पिष्मतीं पिबेत् पेयां ज्वरी दोषानुलोमनीम्  
कोष्ठे विबद्धे सरुजि पिबेत् पेयां शृतां ज्वरी १८५

मृद्वीकापिप्पलीमूलचव्यामलकनागरैः  
पिबेत् सबिल्वां पेयां वा ज्वरे सपरिकर्तिके १८६

बलावृक्षाम्लकोलाम्लकलशीधावनीशृताम्  
अस्वेदनिद्रस्तृष्णार्तः पिबेत् पेयां सशर्कराम् १८७

नागरामलकैः सिद्धां घृतभृष्टां ज्वरापहाम्  
मुद्गान्मसूरांश्चणकान् कुलत्थान् समकुष्ठकान् १८८

यूषार्थे यूषसात्म्यानां ज्वरितानां प्रदापयेत्  
पटोलपत्रं सफलं कुलकं पापचेलिकम् १८९

कर्कोटकं कठिल्लं च विद्याच्छाकं ज्वरे हितम्  
लावान् कपिञ्जलानेणांश्चकोरानुपचक्रकान् १६०

कुरङ्गान् कालपुच्छांश्च हरिणान् पृषताञ्छशान्  
प्रदद्यान्मांससात्म्याय ज्वरिताय ज्वरापहान् १६१

ईषदम्लाननम्लान् वा रसान् काले विचक्षणः  
कुक्कुटांश्च मयूरांश्च तित्तिरिक्रौञ्चवर्तकान् १६२

गुरूष्णत्वान्न शंसन्ति ज्वरे केचिच्चिकित्सकाः  
लङ्घनेनानिलबलं ज्वरे यद्यधिकं भवेत् १६३

भिषङ्गात्राविकल्पज्ञो दद्यात्तानपि कालवित्  
घर्माम्बु चानुपानार्थं तृषिताय प्रदापयेत् १६४

मद्यं वा मद्यसात्म्याय यथादोषं यथाबलम्  
गुरूष्णस्निग्धमधुरान् कषायांश्च नवज्वरे १६५

आहारान् दोषपक्त्यर्थं प्रायशः परिवर्जयेत्  
अन्नपानक्रमः सिद्धो ज्वरघ्नः संप्रकाशितः १६६

अत ऊर्ध्वं प्रवक्ष्यन्ते कषाया ज्वरनाशनाः  
पाक्यं शीतकषायं वा मुस्तपर्पटकं पिबेत् १६७

सनागरं पर्पटकं पिबेद्वा सदुरालभम्  
किराततित्ककं मुस्तं गुडूचीं विश्वभेषजम् १६८

पाठामुशीरं सोदीच्यं पिबेद्वा ज्वरशान्तये  
ज्वरघ्ना दीपनाश्चेते कषाया दोषपाचनाः १६९

तृष्णारुचिप्रशमना मुखवैरस्यनाशनाः

कलिङ्गकाः पटोलस्य परं कटुकरोहिणी २००

पटोलः सारिवा मुस्तं पाठा कटुकरोहिणी  
निम्बः पटोलस्त्रिफला मृद्वीका मुस्तवत्सकौ २०१

किराततिक्तममृता चन्दनं विश्वभेषजम्  
जुडूच्यामलकं मुस्तमर्धश्लोकसमापनाः २०२

कषायाः शमयन्त्याशु पञ्च पञ्चविधाज्वरान्  
संततं सततान्येद्युस्तृतीयकचतुर्थकान् २०३

वत्सकारग्वधौ पाठां षड्ग्रन्थां कटुरोहिणीम्  
मूर्वा सातिविषां निम्बः पटोलं धन्वयासकम् २०४

वचां मुस्तमुशीरं च मधुकं त्रिफलां बलाम्  
पाक्यं शीतकषायं वा पिबेज्ज्वरहरं नरः २०५

मधूकमुस्तमृद्वीकाकाशमर्याणि परूषकम्  
त्रायमाणामुशीरं च रिफलां कटुरोहिणीम् २०६

पीत्वा निशिस्थितं जन्तुर्ज्वराच्छीघ्रं विमुच्यते  
जात्यामलकमुस्तानि तद्वद्धन्वयवासकम् २०७

विबद्धदोषो ज्वरितः कषायं सगुडं पिबेत्  
त्रिफलां त्रायमाणां च मृद्वीकां कटुरोहिणीम् २०८

पित्तश्लेष्महरस्त्वेष कषायो ह्यानुलोमिकः  
त्रिवृताशर्करायुक्तः पित्तश्लेष्मज्वरापहः २०९

बृहत्यौ वत्सकं मुस्तं देवदारु महौषधम्  
कोलवल्ली च योगोऽयं संनिपातज्वरापहः २१०

शटी पुष्करमूलं च व्याघ्री शृङ्गी दुरालभा  
गुडूची नागरं पाठा किरातं कटुरोहिणी २११

एष शट्यादिको वर्गः सन्निपातज्वरापहः  
कासहृद्ग्रहपार्श्वार्तिश्वासतन्द्रासु शस्यते २१२

बृहत्यौ पौष्करं भार्गी शटी शृङ्गी दुरालभा  
वत्सकस्य च बीजानि पटोलं कटुरोहिणी २१३

बृहत्यादिर्गणः प्रोक्तः सन्निपातज्वरापहः  
कासादिषु च सर्वेषु दद्यात् सोपद्रवेषु च २१४

कषायाश्च यवाग्वश्च पिपासाज्वरनाशनाः  
निर्दिष्टा भेषजाध्याये भिषक्तानपि योजयेत् २१५

ज्वराः कषायैर्वमनैर्लङ्घनैर्लघुभोजनैः  
रूक्षस्य ये न शाम्यन्ति सर्पिस्तेषां भिषग्जितम् २१६

रूक्षं तेजो ज्वरकरं तेजसा रूक्षितस्य च  
यः स्यादनुबलो धातुः स्नेहवध्यः स चानिलः २१७

कषायाः सर्व एवैते सर्पिषा सह योजितः  
प्रयोज्या ज्वरशान्त्यर्थमग्निसंधुक्षणाः शिवाः २१८

पिप्पल्यश्चन्दनं मुस्तमुशीरं कटुरोहिणी  
कलिङ्गकास्तामलकी सारिवाऽतिविषा स्थिरा २१९

द्राक्षामलकबिल्वानि त्रायमाणा निदिग्धिका  
सिद्धमेतैर्घृतं सद्यो जीर्णज्वरमपोहति २२०

क्षयं कासं शिरःशूलं पार्श्वशूलं हलीमकम्

अंसाभितापमग्निं च विषमं संनियच्छति २२१

वासां गुडूचीं त्रिफलां त्रायमाणां यवासकम्  
पक्त्वा तेन कषायेण पयसा द्विगुणेन च २२२

पिप्पलीमुस्तमृद्वीकाचन्दनोत्पलनागरैः  
कल्कीकृतैश्च विपचेद्धृतं जीर्णज्वरापहम् २२३

बलां श्वदंष्ट्रां बृहतीं कलसीं धवनीं स्थिराम्  
निम्बं पर्पटकं मुस्तं त्रायमाणां दुरालभाम् २२४

कृत्वा कषायं पेष्प्यार्थे दद्यात्तामलकीं शटीम्  
द्राक्षां पुष्करमूलं च मेदामामलकानि च २२५

घृतं पयश्च तत् सिद्धं सर्पिर्ज्वरहरं परम्  
क्षयकासशिरःशूलपार्श्वशूलांसतापनुत् २२६

ज्वरिभ्यो बहुदोषेभ्य ऊर्ध्वं चाधश्च बुद्धिमान्  
दद्यात् संशोधनं काले कल्पे यदुपदेक्ष्यते २२७

मदनं पिप्पलीभिर्वा कलिङ्गैर्मधुकेन वा  
युक्तमुष्णाम्बुना पेयं वमनं ज्वरशान्तये २२८

क्षौद्राम्बुना रसेनेक्षोरथवा लवणाम्बुना  
ज्वरे प्रच्छर्दनं शस्तं मद्यैर्वा तर्पणेन वा २२९

मृद्वीकामलकानां वा रसं प्रस्कन्दनं पिबेत्  
रसमामलकानां वा घृतभृष्टं ज्वरापहम् २३०

लिह्याद्वा त्रैवृतं चूर्णं संयुक्तं मधुसर्पिषा  
पिबेद्वा क्षौद्रमावाप्य सघृतं त्रिफलारसम् २३१

आरग्वधं वा पयसा मृद्वीकानां रसेन वा  
त्रिवृतां त्रायमाणं वा पयसा ज्वरितः पिबेत् २३२

ज्वराद्विमुच्यते पीत्वा मृद्वीकाभिः सहाभयाम्  
पयोऽनुपानमुष्णं वा पीत्वा द्वाक्षारसं नरः २३३

कासाच्छ्वासाज्छिरःशूलात्पार्श्वशूलाच्चिरज्वरात्  
मुच्यते ज्वरितः पीत्वा पञ्चमूलीशृतं पयः २३४

एरण्डमूलोत्क्वथितं ज्वरात् सपरिकर्तिकात्  
पयो विमुच्यते पीत्वा तद्वद्विल्वशलाटुभिः २३५

त्रिकण्टकबलाव्याघ्रीगुडनागरसाधितम्  
वर्चोमूत्रविबन्धघ्नं शोफज्वरहरं पयः २३६

सनागरं समृद्वीकं सघृतक्षौद्रशर्करम्  
शृतं पयः सखर्जरं पिपासाज्वरनाशनम् २३७

चतुर्गुणेनाम्भसा वा शृतं ज्वरहरं पयः  
धारोष्णं वा पयः सद्यो वातपित्तज्वरं जयेत् २३८

जीर्णज्वराणां सर्वेषां पयः प्रशमनं परम्  
पेयं तदुष्णं शीतं वा यथास्वं भेषजैः शृतम् २३९

प्रयोजयेज्ज्वरहरान्निरूहान् सानुवासनान्  
पक्काशयगते दोषे वक्ष्यन्ते ये च सिद्धिषु २४०

पटोलारिष्टपत्राणि सोशीरश्चतुरङ्गुलः  
हीवेरं रोहिणी तिक्ता श्वदंष्ट्रा मदनानि च २४१

स्थिरा बला च तत् सर्वं पयस्यर्धोदके शतम्

क्षीरावशेषं निर्यूहं संयुक्तं मधुसर्पिषा २४२

कल्कैर्मदनमुस्तानां पिप्पल्या मधुकस्य च  
वत्सकस्य च संयुक्तं बस्ति दद्याज्ज्वरापहम् २४३

शुद्धे मार्गे हते दोषे विप्रसन्नेषु धातुषु  
गताङ्गशूलो लघ्वङ्गः सद्यो भवति विज्वरः २४४

आरग्वधमुशीरं च मदनस्य फलं तथा  
चतस्रः पर्णिनीश्चैव निर्यूहमुपकल्पयेत् २४५

प्रियङ्गुर्मदनं मुस्तं शताह्वा मधुयष्टिका  
कल्कः सर्पिर्गुडः क्षौद्रं ज्वरघ्नो बस्तिरुत्तमः २४६

गुडूचीं त्रायमाणां च चन्दनं मधुकं वृषम्  
स्थिरां बलां पृश्निपर्णी मदनं चेति साधयेत् २४७

रसं जाङ्गलमांसस्य रसेन सहितं भिषक्  
पिप्पलीफलमुस्तानां कल्केन मधुकस्य च २४८

ईषत्सलवणं युक्त्या निर्यूहं मधुसर्पिषा  
ज्वरप्रशमनं दद्याद्वलस्वेदरुचिप्रदम् २४९

जीवन्तीं मधुकं मेदां पिप्पलीं मदनं वचाम्  
ऋद्धिं रास्त्रां बलां विश्वं शतपुष्पां शतावरीम् २५०

पिष्ट्वा क्षीरं जलं सर्पिस्तैलं च विपचेद्भिषक्  
आनुवासनिकं स्नेहमेतं विद्याज्ज्वरापहम् २५१

पटोलपिचुमर्दाभ्यां गुडूच्या मधुकेन च  
मदनैश्च शृतः स्नेहो ज्वरघ्नमनुवासनम् २५२



चन्दनागुरुकाश्मर्यपटोलमधुकोत्पलैः

सिद्धः स्नेहो ज्वरहरः स्नेहबस्तिः प्रशस्यते २५३

यदुक्तं भेषजाध्याये विमाने रोगभेषजे

शिरोविरेचनं कुर्याद्युक्तिज्ञस्तज्ज्वरापहम् २५४

यच्च नावनिकं तैलं याश्च प्राग्धूमवर्तयः

मात्राशितीये निर्दिष्टाः प्रयोज्यास्ता ज्वरेष्वपि २५५

अभ्यङ्गांश्च प्रदेहांश्च परिषेकांश्च कारयेत्

यथाभिलाषं शीतोष्णं विभज्य द्विविधं ज्वरम् २५६

सहस्रधौतं सर्पिर्वा तैलं वा चन्दनादिकम्

दाहज्वरप्रशमनं दद्यादभ्यञ्जनं भिषक् २५७

अथ चन्दनाद्यं तैलमुपदेक्ष्यामः-

चन्दनभद्रश्रीकालानुसार्यकालीयकपद्मापद्मकोशीरसारिवामधुकप्रपौण्डरी-  
कनागपुष्पोदीच्यवन्यपद्मोत्पलनलिनकुमुदसौगन्धिकपुण्डरीकशतपत्रबिस-  
मृणालशालूकशैवालकशेरुकानन्ताकुशकाशेक्षुदर्भशरनलशालिमूलजम्बु-  
वेतसवानीरगुन्द्राककुभासनाश्वकर्णस्यन्दनवातपोथशालतालधवतिनिशख-  
दिरकदरकदम्बकाश्मर्यफलसर्जप्लक्षवटकपीतनोदुम्बराश्वत्थन्यग्रोधधात-  
कीदूर्वेत्कटशृङ्गाटकमञ्जिष्ठाज्योतिष्मतीपुष्करबीजक्रौञ्चादनबदरीकोविदार-  
कदलीसंवर्तकारिष्टशतपर्वाशीतकुम्भिकाशतावरीश्रीपर्णीश्रावणीमहाश्राव-  
णीरोहिणीशीतपाक्योदनपाकीकालाबलापयस्याविदारीजीवकर्षभकमेदाम-  
हामेदामधुरसर्ष्यप्रोक्तातृणशून्यमोचरसाटरूषकबकुलकुटजपटोलनिम्बशा-  
ल्मलीनारिकेलखर्जूरमृद्वीकाप्रियालप्रियङ्गुधन्वनात्मगुप्तामधूकानामन्येषां च  
शीतवीर्याणां यथालाभमौषधानां कषायं कारयेत्  
तेन कषायेण द्विगुणितपयसा तेषामेव च कल्केन कषायार्धमात्रं मृद्वग्निना  
साधयेत्तैलम्

एतत्तैलमभ्यङ्गात् सद्यो दाहज्वरमपनयति

एतैरेव चौषधैरश्लक्ष्णपिष्टैः सुशीतैः प्रदेहं कारयेत्  
एतैरेव च शृतशीतं सलिलमवगाहपरिषेकार्थं प्रयुञ्जीत २५८  
इति चन्दनाद्यं तैलम्

मध्वारनालक्षीरदधिघृतसलिलसेकावगाहाश्च  
सद्यो दाहज्वरमपनयन्ति शीतस्पर्शत्वात् २५९

भवन्ति चात्र--  
पौष्करेषु सुशीतेषु पद्मोत्पलदलेषु च  
कदलीनां च पत्रेषु क्षौमेषु विमलेषु च २६०

चन्दनोदकशीतेषु शीते धारागृहेऽपि वा  
हिमाम्बुसिक्ते सदने दाहार्तः संविशेत् सुखम् २६१

हेमशङ्खप्रवालानां मणीनां मौक्तिकस्य च  
चन्दनोदकशीतानां संस्पर्शानुरसान् स्पृशेत् २६२

स्त्रग्भिर्नीलोत्पलैः पद्मैर्व्यजनैर्विविधैरपि  
शीतवातावहैर्व्यज्ज्येच्चन्दनोदकवर्षिभिः २६३

नद्यस्तडागाः पद्मिन्यो हृदाश्च विमलोदकाः  
अवगाहे हिता दाहतृष्णाग्लानिज्वरापहाः २६४

प्रियाः प्रदक्षिणाचाराः प्रमदाश्चन्दनोक्षिताः  
सान्त्वयेयुः परैः कामैर्मणिमौक्तिकभूषणाः २६५

शीतानि चान्नपानानि शीतान्युपवनानि च  
वायवश्चन्द्रपादाश्च शीता दाहज्वरापहाः २६६

अथोष्णाभिप्रायिणां ज्वरितानामभ्यङ्गादीनुपक्रमानुपदेक्ष्यामः--अगुरुकुष्ठत-  
गरपत्रनलदशैलेयध्यामकहरेणुकास्थौणेयक क्षेमकैलावराङ्गदलपुरतमालप-

त्रभूतीकरोहिषसरलशल्लकीदेवदार्वग्निमन्थबिल्वस्योनाककाशमर्यपाटला-  
पुनर्नवावृश्चीरकण्टकारीबृहतीशालपर्णीपृश्निपर्णीमाषपर्णीमुद्गपर्णीगोक्षुरकै-  
रण्डशोभाञ्जनकवरुणार्कचिरबिल्वतिल्वकशटीपुष्करमूलगण्डीरोरुबूकप-  
त्तूराक्षीवाश्मान्तकशिगुमातुलुङ्गपीलुकमूलकपर्णीतिलपर्णीपीलुपर्णीमेषशृ-  
ङ्गीहिंस्त्रादन्तशठैरावतकभल्लातकास्फोटकाण्डीरात्मजैकेषीकाकरञ्जधान्य-  
काजमोदपृथ्वीकासुमुखसुरसुकुठेरककाल- - मालकपर्णासक्षवकफ-  
णिज्जकभूस्तृणशृङ्गवेरपिप्पलीसर्षपाश्वगन्धारास्नारुहारोहावचाबलातिबला-  
गुडूचीशतपुष्पाशीतवल्लीनाकुलीगन्धनाकुलीश्वेताज्योतिष्मतीचित्रकाध्य-  
ण्डाम्लचाङ्गेरीतिलबदरकुलत्थमाषाणामेवंविधानामन्येषां चोष्णवीर्याणां य-  
थालाभमौषधानां कषायं कारयेत् तेन कषायेण तेषामेव च कल्केन सुरा-  
सौवीरकतुषोदकमैरेयमेदकदधिमण्डारनालकट्वरप्रतिविनीतेन तैलपात्रं  
विपाचयेत् तेन सुखोष्णेन तैलेनोष्णाभिप्रायिणं ज्वरितमभ्यञ्ज्यात् तथा  
शीतज्वरः प्रशाम्यति एतैरेव चौषधैः श्लक्ष्णपिष्टैः सुखोष्णैः प्रदेहं कारयेत्  
एतैरेव च शृतं सुखोष्णं सलिलमवगाहनार्थं परिषेकार्थं च प्रयुञ्जीत  
शीतज्वरप्रशमार्थम् २६७  
इत्यगुर्वाद्यं तैलम्

भवन्ति चात्र--

त्रयोदशविधः स्वेदः स्वेदाध्याये निदर्शितः

मात्राकालविदा युक्तः स च शीतज्वरापहः २६८

सा कुटी तच्च शयनं तच्चावच्छादनं ज्वरम्

शीतं प्रशमयन्त्याशु धूपाश्चागुरुजा घनाः २६९

चारूपचितगात्र्यश्च तरुणयो यौवनोष्मणा

आश्लेषाच्छमयन्त्याशु प्रमदाः शिशिरज्वरम् २७०

स्वेदनान्यन्नपानानि वातश्लेष्महराणि च

शीतज्वरं जयन्त्याशु संसर्गबलयोजनात् २७१

वातजे श्रमजे चैव पुराणे क्षतजे ज्वरे  
लङ्घनं न हितं विद्याच्छमनैस्तानुपाचरेत् २७२

विक्षिप्यामाशयोष्माणं यस्माद्गत्वा रसं नृणाम्  
ज्वरं कुर्वन्ति दोषास्तु हीयतेऽग्निबलं ततः २७३

यथा प्रज्वलितो वह्निः स्थाल्यामिन्धनवानपि  
न पचत्योदनं सम्यगनिलप्रेरितो बहिः २७४

पक्तिस्थानात्तथा दोषैरूष्मा क्षिप्तो बहिर्नृणाम्  
न पचत्यभ्यवहतं कृच्छ्रात् पचति वा लघु २७५

अतोऽग्निबलरक्षार्थं लङ्घनादिक्रमो हितः  
सप्ताहेन हि पच्यन्ते सप्तधातुगता मलाः २७६

निरामश्चाप्यतः प्रोक्तो ज्वरः प्रायोऽष्टमेऽहनि  
उदीर्णदोषस्त्वल्पाग्निरशनन् गुरु विशेषतः २७७

मुच्यते सहसा प्राणैश्चिरं क्लिश्यति वा नरः  
एतस्मात्कारणाद्विद्वान् वातिकेऽप्यादितो ज्वरे २७८

नाति गुर्वति वा स्निग्धं भोजयेत् सहसा नरम्  
ज्वरे मारुतजे त्वादावनपेक्षयापि हि क्रमम् २७९

कुर्यान्निरनुबन्धानामभ्यङ्गादीनुपक्रमान्  
पाययित्वा कषायं च भोजयेद्रसभोजनम् २८०

जीर्णज्वरहरं कुर्यात् सर्वशश्चाप्युपक्रमम्  
श्लेष्मलानामवातानां ज्वरोऽनुष्णः कफाधिक २८१

परिपाकं न सप्ताहेनापि याति मृदूष्मणाम्

तं क्रमेण यथोक्तेन लङ्घनाल्पाशनादिना २८२

आदशाहमुपक्रम्य कषायाद्यैरुपाचरेत्  
सामा ये ये च कफजाः कफपित्तज्वराश्च ये २८३

लङ्घनं लङ्घनीयोक्तं तेषु कार्यं प्रति प्रति  
वमनैश्च विरेकैश्च बस्तिभिश्च यथाक्रमम् २८४

ज्वरानुपचरेद्धीमान् कफपित्तानिलोद्भवान्  
संसृष्टान् सन्निपतितान् बुद्ध्वा तरतमैः समैः २८५

ज्वरान् दोषक्रमापेक्षी यथोक्तैरौषधैर्जयेत्  
वर्धनेनैकदोषस्य क्षपणेनोच्छ्रितस्य वा २८६

कफस्थानानुपूर्व्या वा सन्निपातज्वरं जयेत्  
सन्निपातज्वरस्यान्ते कर्णमूले सुदारुणः २८७

शोथः संजायते तेन कश्चिदेव प्रमुच्यते  
रक्तावसेचनैः शीघ्रं सर्पिष्पानैश्च तं जयेत् २८८

प्रदेहैः कफपित्तघ्नैर्नावनैः कवलग्रहैः  
शीतोष्णस्निग्धरूक्षाद्यैर्ज्वरो यस्य न शाम्यति २८९

शाखानुसारी रक्तस्य सोऽवसेकात् प्रशाम्यति  
विसर्पेणाभिघातेन यश्च विस्फोटकैर्ज्वरः २९०

तत्रादौ सर्पिषः पानं कफपित्तोत्तरो न चेत्  
दौर्बल्याद्देहधातूनां ज्वरो जीर्णोऽनुवर्तते २९१

बल्यैः संबृंहणैस्तस्मादाहारैस्तमुपाचरेत्  
कर्म साधारणं जह्यात्तृतीयकचतुर्थकौ २९२

आगन्तुरनुबन्धो हि प्रायशो विषमज्वरे  
वातप्रधानं सर्पिर्भिर्बस्तिथिः सानुवासनैः २६३

स्निग्धोष्णैरन्नपानैश्च शमयेद्विषमज्वरम्  
विरेचनेन पयसा सर्पिषा संस्कृतेन च २६४

विषमं तिक्तशीतैश्च ज्वरं पित्तोत्तरं जयेत्  
वमनं पाचनं रूक्षमन्नपानं विलङ्घनम् २६५

कषायोष्णं च विषमे ज्वरे शस्तं कफोत्तरे  
योगाः पराः प्रवक्ष्यन्ते विषमज्वरनाशनाः २६६

प्रयोक्तव्या मतिमता दोषादीन् प्रविभज्य ते  
सुरा समण्डा पानार्थे भक्ष्यार्थे चरणायुधः २६७

तित्तिरिश्च मयूरश्च प्रयोज्या विषमज्वरे  
पिबेद्वा षट्पलं सर्पिरभ्यां वा प्रयोजयेत् २६८

त्रिफलायाः कषायं वा गुडूच्या रसमेव वा  
नीलिनीमजगन्धां च त्रिवृतां कटुरोहिणीम् २६९

पिबेज्ज्वरागमे युक्त्या स्नेहस्वेदोपपादितः  
सर्पिषो महतीं मात्रां पीत्वा वा छर्दयेत् पुनः ३००

उपयुज्यान्नपानं वा प्रभूतं पुनरुल्लिखेत्  
सान्नं मद्यं प्रभूतं वा पीत्वा स्वप्याज्ज्वरागमे ३०१

आस्थापनं यापनं वा कारयेद्विषमज्वरे  
पयसा वृषदंशस्य शकृद्वा तदहः पिबेत् ३०२

वृषस्य दधिमण्डेन सुरया वा ससैन्धवम्

पिप्पल्यास्त्रिफलायाश्च दध्नस्तक्रस्य सर्पिषः ३०३

पञ्चगव्यस्य पयसः पर्योगो विषमज्वरे  
रसोनस्य सतैलस्य प्राग्भक्तमुपसेवनम् ३०४

मेघानामुष्णवीर्याणामामिषाणां च भक्षणम्  
हिङ्गुतुल्या तु वैयाघ्री वसा नस्यं ससैन्धवा ३०५

पुराणसर्पिः सिंहस्य वसा तद्वत् ससैन्धवा  
सैन्धवं पिप्पलीनां च तरुण्डुलाः समनः शिलाः ३०६

नेत्राञ्जनं तैलपिष्टं शस्यते विषमज्वरे  
पलङ्कषा निम्बपत्रं वचा कुष्ठं हरीतकी ३०७

सर्षपाः सयवाः सर्पिर्धूपनं ज्वरनाशनम्  
ये धूमा धूपनं यच्च नावनं चाञ्जनं च यत् ३०८

मनोविकारे निर्दिष्टं कार्यं तद्विषमज्वरे  
मणीनामोषधीनां च मङ्गल्यानां विषस्य च ३०९

धारणादगदानां च सेवनान्न भवेज्ज्वरः  
सोमं सानुचरं देवं समातृगणमीश्वरम् ३१०

पूजयन् प्रयतः शीघ्रं मुच्यते विषमज्वरात्  
विष्णुं सहस्रमूर्धानं चराचरपतिं विभुम् ३११

स्तुवन्नामसहस्रेण ज्वरान् सर्वानपोहति  
ब्रह्माणमश्विनाविन्द्रं हुतभक्षं हिमाचलम् ३१२

गङ्गां मरुद्गणांश्चेष्टया पूजयञ्जयति ज्वरान्  
भक्त्या मातुः पितुश्चैव गुरुणां पूजनेन च ३१३

ब्रह्मचर्येण तपसा सत्येन नियमेन च  
जपहोमप्रदानेन वेदानां श्रवणेन च ३१४

ज्वराद्विमुच्यते शीघ्रं साधूनां दर्शनेन च  
ज्वरे रसस्थे वमनमुपवासं च कारयेत् ३१५

सेकप्रदेहौ रक्तस्थे तथा संशमनानि च  
विरेचनं सोपवासं मांसमेदः स्थिते हितम् ३१६

अस्थिमज्जगते देया निरूहाः सानुवासनाः  
शापाभिचाराद्भूतानामभिषङ्गाच्च यो ज्वरः ३१७

दैवव्यपाश्रयं तत्र सर्वमौषधमिष्यते  
अभिघातज्वरो नश्येत् पानाभ्यङ्गेन सर्पिषः ३१८

रक्तावसेकैर्मद्यैश्च सात्त्यैर्मांसरसौदनैः  
सानाहो मद्यसात्त्यानां मदिरारसभोजनैः ३१९

क्षतानां व्रणितानां च क्षतव्रणचिकित्सया  
आश्वासेनेष्टलाभेन वायोः प्रशमनेन च ३२०

हर्षणैश्च शमं यान्ति कामशोकभयज्वराः  
काम्यैरर्थैर्मनोज्ञैश्च पित्तघ्नैश्चाप्युपक्रमैः ३२१

सद्वाक्यैश्च शमं याति ज्वरः क्रोधसमुत्थितः  
कामात् क्रोधज्वरो नाशं क्रोधात् कामसमुद्भवः ३२२

याति ताभ्यामुभाभ्यां च भयशोकसमुत्थितः  
ज्वरस्य वेगं कालं च चिन्तयज्ज्वर्यते तु यः ३२३

तस्येष्टैस्तु विचित्रैश्च विषयैर्नाशयेत् स्मृतिम्



ज्वरप्रमोक्षे पुरुषः कूजन् वमति चेष्टते  
श्वसन्निवर्णः स्विन्नाङ्गो वेपते लीयते मुहुः ३२४

प्रलपत्युष्णसर्वाङ्गः शीताङ्गश्च भवत्यपि  
विसंज्ञो ज्वरवेगार्तः सक्रोध इव वीक्ष्यते ३२५

सदोषशब्दं च शकृद्द्रवं स्रवति वेगवत्  
लिङ्गान्येतानि जानीयाज्ज्वरमोक्षे विचक्षणः ३२६

बहुदोषस्य बलवान् प्रायेणाभिनवो ज्वरः  
सत्क्रियादोषपक्त्या चेद्विमुञ्चति सुदारुणम् ३२७

कृत्वा दोषवशाद्वेगं क्रमादुपरमन्ति ये  
तेषामदारुणो मोक्षो ज्वराणां चिरकारिणाम् ३२८

विगतक्लमसंतापमव्यथं विमलेन्द्रियम्  
युक्तं प्रकृतिसत्त्वेन विद्यात् पुरुषमज्वरम् ३२९

सज्वरो ज्वरमुक्तश्च विदाहीनि गुरूणि च  
असात्म्यान्यन्नपानानि विरुद्धानि च वर्जयेत् ३३०

व्यवायमतिचेष्टाश्च स्नानमत्यशनानि च  
तथा ज्वरः शमं याति प्रशान्तो जायते न च ३३१

व्यायामं च व्यवायं च स्नानं चङ्क्रमणानि च  
ज्वरमुक्तो न सेवेत यावन्न बलवान् भवेत् ३३२

असंजातबलो यस्तु ज्वरमुक्तो निषेवते  
वर्ज्यमेतन्नरस्तस्य पुनरावर्तते ज्वरः ३३३

दुर्हतेषु च दोषेषु यस्य वा विनिवर्तते

स्वल्पेनाप्यपचारेण तस्य व्यावर्तते पुनः ३३४

चिरकालपरिक्लिष्टं दुर्बलं हीनतेजसम्  
अचिरेणैव कालेन स हन्ति पुनरागतः ३३५

अथवाऽपि परीपाकं धातुष्वेव क्रमान्मलाः  
यान्ति ज्वरमकुर्वन्तस्ते तथाऽप्यपकुर्वते ३३६

दीनतां श्वयथुं ग्लानिं पाण्डुतां नान्नकामताम्  
कण्डूरूत्कोठपिडकाः कुर्वन्त्यग्निं च ते मृदुम् ३३७

एवमन्येऽपि च गदा व्यावर्तन्ते पुनर्गताः  
अनिर्घातेन दोषाणामल्पैरप्यहितैर्नृणाम् ३३८

निर्वृत्तेऽपि ज्वरे तस्माद्यथावस्थं यथावलम्  
यथाप्राणं हरेद्दोषं प्रयोगैर्वा शमं नयेत् ३३९

मृदुभिः शोधनैः शुद्धिर्यापना बस्तयो हिताः  
हिताश्च लघवो यूषा जाङ्गलामिषजा रसाः ३४०

अभ्यङ्गोद्वर्तनस्नानधूपनान्यञ्जनानि च  
हितानि पुनरावृत्ते ज्वरे तिक्तघृतानि च ३४१

गुर्व्यभिष्यन्द्यसात्म्यानां भोजनात् पुनरागते  
लङ्घनोष्णोपचारादिः क्रमः कार्यश्च पूर्ववत् ३४२

किराततिक्तकं तिक्ता मुस्तं पर्पटकोऽमृता  
घ्नन्ति पीतानि चाभ्यासात् पुनरावर्तकं ज्वरम् ३४३

तस्यां तस्यामवस्थायां ज्वरितानां विचक्षणः  
ज्वरक्रियाक्रमापेक्षी कुर्यात्तत्तच्चिकित्सितम् ३४४

रोगराट् सर्वभूतानामन्तकृद्दारुणो ज्वरः  
तस्माद्विशेषतस्तस्य यतेत प्रशमे भिषक् ३४५

तत्र श्लोकः--

यथाक्रमं यथाप्रश्नमुक्तं ज्वरचिकित्सितम्  
आत्रेयेणाग्निवेशाय भूतानां हितकाम्यया ३४६

इत्यग्निवेशकृते तन्त्रे चरकप्रतिसंस्कृते चिकित्सितस्थाने ज्वरचिकित्सितं  
नाम तृतीयोऽध्यायः ३

## चतुर्थोऽध्यायः

अथातो रक्तपित्तचिकित्सितं व्याख्यास्यामः १

इति ह स्माह भगवानात्रेयः २

विहरन्तं जितात्मानं पञ्चगङ्गे पुनर्वसुम्  
प्रणम्योवाच निर्मोहमग्निवेशोऽग्निवर्चसम् ३

भगवन् रक्तपित्तस्य हेतुरक्तः सलक्षणः  
वक्तव्यं यत् परं तस्य वक्तुमर्हसि तद्गुरो ४

गुरुरुवाच-

महागदं महावेगमग्निवच्छीघ्रकारि च  
हेतुलक्षणविच्छीघ्रं रक्तपित्तमुपाचरेत् ५

तस्योष्णं तीक्ष्णमम्लं च कटूनि लवणानि च  
घर्मश्चान्नविदाहश्च हेतुः पूर्वं निदर्शितः ६

तैर्हेतुभिः समुत्क्लिष्टं पित्तं रक्तं प्रपद्यते  
तद्योनित्वात् प्रपन्नं च वर्धते तत् प्रदूषयत् ७

तस्योष्मणा द्रवो धातुर्धातोर्धातोः प्रसिच्यते  
स्विद्यतस्तेन संवृद्धिं भूयस्तदधिगच्छति ८

संयोगादूषणात्तत्तु सामान्याद्गन्धवर्णयोः  
रक्तस्य पित्तमाख्यातं रक्तपित्तं मनीषिभिः ९

प्लीहानं च यकृच्चैव तदधिष्ठाय वर्तते  
स्रोतांसि रक्तवाहीनि तन्मूलानि हि देहिनाम् १०

सान्द्रं सपाण्डुं सस्नेहं पिच्छिलं च कफान्वितम्  
श्यावारुणं सफेनं च तनु रूक्षं च वातिकम् ११

रक्तपित्तं कषायाभं कृष्णं गोमूत्रसंनिभम्  
मेचकागारधूमाभमञ्जनाभं च पैत्तिकम् १२

संसृष्टलिङ्गं संसर्गात्रिलिङ्गं सान्निपातिकम्  
एकदोषानुगं साध्यं द्विदोषं याप्यमुच्यते १३

यत्त्रिदोषमसाध्यं तन्मन्दाग्रेरतिवेगवत्  
व्याधिभिः क्षीणदेहस्य वृद्धस्यानश्नतश्च यत् १४

गतिरूर्ध्वमधश्चैव रक्तपित्तस्य दर्शिता  
ऊर्ध्वा सप्तविधद्वारा द्विद्वारा त्वधरा गतिः १५

सप्त च्छिद्राणि शिरसि द्वे चाधः साध्यमूर्ध्वगम्  
याप्यं त्वधोगं मार्गौ तु द्वावसाध्यं प्रपद्यते १६

यदा तु सर्वच्छिद्रेभ्यो रोमकूपेभ्य एव च  
वर्तते तामसङ्ख्येयां गतिं तस्याहुरान्तिकीम् १७

यच्चोभयाभ्यां मार्गाभ्यामतिमात्रं प्रवर्तते  
तुल्यं कुण्ठपगन्धेन रक्तं कृष्णमतीव च १८

संसृष्टं कफवाताभ्यां कण्ठे सञ्जति चापि यत्  
यच्चाप्युपद्रवैः सर्वैर्यथोक्तैः समभिद्रुतम् १९

हारिद्रनीलहरिताम्रैर्वर्णैरुपद्रुतम्  
क्षीणस्य कासमानस्य यच्च तच्च न सिध्यति २०

यदिद्वदोषानुगं यद्वा शान्तं शान्तं प्रकुप्यति

मार्गान्मार्गं चरेद्यद्वा याप्यं पित्तमसृक् च तत् २१

एकमार्गं बलवतो नातिवेगं नवोत्थितम्  
रक्तपित्तं सुखे काले साध्यं स्यान्निरुपद्रवम् २२

स्निग्धोष्णमुष्णरूक्षं च रक्तपित्तस्य कारणम्  
अधोगस्योत्तरं प्रायः पूर्वं स्यादूर्ध्वगस्य तु २३

ऊर्ध्वगं कफसंसृष्टमधोगं मारुतानुगम्  
द्विमार्गं कफवाताभ्यामुभाभ्यामनुबध्यते २४

अक्षीणबलमांसस्य रक्तपित्तं यदश्नतः  
तद्दोषदुष्टमुत्क्लिष्टं नादौ स्तम्भनमर्हति २५

गलग्रहं पूतिनस्यं मूर्च्छायमरुचिं ज्वरम्  
गुल्मं प्लीहानमानाहं किलासं कृच्छ्रमूत्रताम् २६

कुष्ठान्यर्शांसि वीसर्पं वर्णनाशं भगन्दरम्  
बुद्धीन्द्रियोपरोधं च कुर्यात् सम्भितमादितः २७

तस्मादुपेक्ष्यं बलिनो बलदोषविचारिणा  
रक्तपित्तं प्रथमतः प्रवृद्धं सिद्धिमिच्छता २८

प्रायेण हि समुत्क्लिष्टमामदोषाच्छरीरिणाम्  
वृद्धिं प्रयाति पित्तासृक्तस्मात्तल्लङ्घ्यमादितः २९

मार्गौ दोषानुबन्धं च निदानं प्रसमीक्ष्य च  
लङ्घनं रक्तपित्तादौ तर्पणं वा प्रयोजयेत् ३०

ह्रीवेरचन्दनोशीरमुस्तर्पटकैः शृतम्  
केवलं शृतशीतं वा दद्यात्तोयं पिपासवे ३१

ऊर्ध्वगे तर्पणं पूर्वं पेयां पूर्वमधोगते  
कालसात्म्यानुबन्धज्ञो दद्यात् प्रकृतिकल्पवित् ३२

जलं खर्जूरमृद्धीकामधूकैः सपरूषकैः  
शृतशीतं प्रयोक्तव्यं तर्पणार्थं सशर्करम् ३३

तर्पणं सघृतक्षौद्रं लाजचूर्णैः प्रदापयेत्  
ऊर्ध्वगं रक्तपित्तं तत् पीतं काले व्यपोहति ३४

मन्दाग्रेरम्लसात्म्याय तत् साम्लमपि कल्पयेत्  
दाडिमामलकैर्विद्वानम्लार्थं चानुदापयेत् ३५

शालिषष्टिकनीवारकोरदूषप्रशान्तिकाः  
श्यामाकश्च प्रियङ्गुश्च भोजनं रक्तपित्तिनाम् ३६

मुद्गा मसूराश्चणकाः समकुष्ठाढकीफलाः  
प्रशस्ताः सूपयूषार्थं कल्पिता रक्तपित्तिनाम् ३७

पटोलनिम्बवेत्राग्रप्लक्षवेतसपल्लवाः  
किराततित्तकं शाकं गरडीरः सकठिल्लकः ३८

कोविदारस्य पुष्पाणि काश्मर्यस्याथ शाल्मलेः  
अन्नपानविधौ शाकं यच्चान्यद्रक्तपित्तनुत् ३९

शाकार्थं शाकसात्म्यानां तच्छस्तं रक्तपित्तिनाम्  
स्विन्नं वा सर्पिषा भृष्टं यूषवद्वा विपाचितम् ४०

पारावतान् कपोतांश्च लावान् रक्ताक्षवर्तकान्  
शशान् कपिञ्जलानेणान् हरिणान्कालपुच्छकान् ४१

रक्तपित्ते हितान् विद्याद्रसांस्तेषां प्रयोजयेत्

ईषदम्लाननम्लान् वा घृतभृष्टान् सशर्करान् ४२

कफानुगे यूषशाकं दद्याद्वातानुगे रसम्  
रक्तपित्ते यवागूनामतः कल्पः प्रवक्ष्यते ४३

पद्मोत्पलानां किञ्जल्कः पृश्निपर्णी प्रियङ्गुकाः  
जले साध्या रसे तस्मिन् पेया स्याद्रक्तपित्तिनाम् ४४

चन्दनोशीरलोध्राणां रसे तद्वत् सनागरे  
किराततिक्तकोशीरमुस्तानां तद्वदेव च ४५

धातकीधन्वयासाम्बुबिल्वानां वा रसे शृता  
मसूरपृश्निपर्ण्योर्वा स्थिरामुद्गरसेऽथ वा ४६

रसे हरेणुकानां वा सघृते सबलारसे  
सिद्धाः पारावतादीनां रसे वा स्युः पृथक्पृथक् ४७

इत्युक्ता रक्तपित्तघ्न्यः शीताः समधुशर्कराः  
यवाग्वः कल्पना चैषा कार्या मांसरसेष्वपि ४८

शशः सवास्तुकः शस्तो विबन्धे रक्तपित्तिनाम्  
वातोल्बणे तित्तिरिः स्यादुदुम्बररसे शृतः ४९

मयूरः प्लक्षनिर्यूहे न्यग्रोधस्य च कुक्कुटः  
रसे बिल्वोत्पलादीनां वर्तकक्रकरो हितौ ५०

तृष्यते तिक्तकैः सिद्धं तृष्णाघ्नं वा फलोदकम्  
सिद्धं विदारिगन्धाद्यैरथवा शृतशीतलम् ५१

ज्ञात्वा दोषावनुबलौ बलमाहारमेव च  
जलं पिपासवे दद्याद्विसर्गादल्पशोऽपि वा ५२



निदानं रक्तपित्तस्य यत्किञ्चित् संप्रकाशितम्  
जीवितारोग्यकामैस्तन्न सेव्यं रक्तपित्तिभिः ५३

इत्यन्नपानं निर्दिष्टं क्रमशो रक्तपित्तनुत्  
वक्ष्यते बहुदोषाणां कार्यं बलवतां च यत् ५४

अक्षीणबलमांसस्य यस्य संतर्पणोत्थितम्  
बहुदोषं बलवतो रक्तपित्तं शरीरिणः ५५

काले संशोधनार्हस्य तद्धरेन्निरुपद्रवम्  
विरेचनेनोर्ध्वभागमधोगं वमनेन च ५६

त्रिवृतामभयां प्राज्ञः फलान्यारग्वधस्य वा  
त्रायमाणां गवाक्ष्या वा मूलमामलकानि वा ५७

विरेचनं प्रयुञ्जीत प्रभूतमधुशर्करम्  
रसः प्रशस्यते तेषां रक्तपित्ते विशेषतः ५८

वमनं मदनोन्मिश्रो मन्थः सक्षौद्रशर्करः  
सशर्करं वा सलिलमिक्षूणां रस एव वा ५९

वत्सकस्य फलं मुस्तं मदनं मधुकं मधु  
अधोवहे रक्तपित्ते वमनं परमुच्यते ६०

ऊर्ध्वगे शुद्धकोष्ठस्य तर्पणादिः क्रमो हितः  
अधोगते यवाग्वादिर्न चेत्स्यान्मारुतो बली ६१

बलमांसपरिक्षीणं शोकभाराध्वकर्षितम्  
ज्वलनादित्यसंतप्तमन्यैर्वा क्षीणमामयैः ६२

गर्भिणीं स्थविरं बालं रूक्षाल्पप्रमिताशिनम्

अवम्यमविरेच्यं वा यं पश्येद्रक्तपित्तिनम् ६३

शोषेण सानुबन्धं वा तस्य संशमनी क्रिया  
शस्यते रक्तपित्तस्य परं साऽथ प्रवक्ष्यते ६४

अटरूषकमृद्वीकापथ्याक्वाथः सशर्करः  
मधुमिश्रः श्वासकासरक्तपित्तनिर्बहणः ६५

अटरूषकनिर्यूहे प्रियङ्गुं मृत्तिकाञ्जने  
विनीय लोध्रं क्षौद्रं च रक्तपित्तहरं पिबेत् ६६

पद्मकं पद्मकिञ्जल्कं दूर्वा वास्तूकमुत्पलम्  
नागपुष्पं च लोध्रं च तेनैव विधिना पिबेत् ६७

प्रपौण्डरीकं मधुकं मधु चाश्वशकृद्रसे  
यवासभृङ्गरजसोर्मूलं वा गोशकृद्रसे ६८

विनीय रक्तपित्तघ्नं पेयं स्यात्तण्डुलाम्बुना  
युक्तं वा मधुसर्पिर्भ्यां लिह्याद्गोश्वशकृद्रसम् ६९

खदिरस्य प्रियङ्गूणां कोविदारस्य शाल्मलेः  
पुष्पचूर्णानि मधुना लिह्यान्ना रक्तपित्तिकः ७०

शृङ्गाटकानां लाजानां मुस्तखर्जूरयोरपि  
लिह्याच्चूर्णानि मधुना पद्मानां केशरस्य च ७१

धन्वजानामसृग्लिह्यान्मधुना मृगपक्षिणाम्  
सक्षौद्रं ग्रथिते रक्ते लिह्यात् पारावतं शकृत् ७२

उशीरकालीयकलोध्रपद्मकप्रियङ्गुकाकट्फलशङ्खगैरिकाः  
पृथक् पृथक् चन्दनतुल्यभागिकाः सशर्करास्तण्डुलधावनाप्लुताः ७३

रक्तं सपित्तं तमकं पिपासां दाहं च पीताः शमयन्ति सद्यः  
किराततित्तं क्रमुकं समुस्तं प्रपौण्डरीकं कमलोत्पले च ७४

ह्रीवेरमूलानि पटोलपत्रं दुरालभा पर्पटको मृणालम्  
धनञ्जयोदुम्बरवेतसत्वङ्न्यग्रोधशालेययवासकत्वक् ७५

तुगालतावेतसतण्डुलीयं ससारिवं मोचरसः समङ्गाः  
पृथक् पृथक् चन्दनयोजितानि तेनैव कल्पेन हितानि तत्र ७६

निशि स्थिता वा स्वरसीकृता वा कल्कीकृता वा मृदिताः शृता वा  
एते समस्ता गणशः पृथग्वा रक्तं सपित्तं शमयन्ति योगाः ७७

मुद्गाः सलाजाः सयवाः सकृष्णाः सोशीरमुस्ताः सह चन्दनेन  
बलाजले पर्युषिताः कषाया रक्तं सपित्तं शमयन्त्युदीर्णम् ७८

वैदूर्यमुक्तामणिगैरिकाणां मृच्छङ्खहेमामलकोदकानाम्  
मधूदकस्येक्षुरसस्य चैव पानाच्छमं गच्छति रक्तपित्तम् ७९

उशीरपद्मोत्पलचन्दनानां पक्वस्य लोष्टस्य च यः प्रसादः  
सशर्करः क्षोद्रयुतः सुशीतो रक्तातियोगप्रशमाय देयः ८०

प्रियङ्गुकाचन्दनलोध्रसारिवामधूकमुस्ताभयधातकीजलम्  
समृत्प्रसादं सह यष्टिकाम्बुना सशर्करं रक्तनिबर्हणं परम् ८१

कषाययोगैर्विवधैर्यथोक्तैर्दीप्तिऽनले श्लेष्मणि निर्जिते च  
यद्रक्तपित्तं प्रशमं न याति तत्रानिलः स्यादनु तत्र कार्यम् ८२

छागं पयः स्यात् परमं प्रयोगे गव्यं शृतं पञ्चगुणे जले वा  
सशर्करं माक्षिकसंप्रयुक्तं विदारिगन्धादिगणैः शृतं वा ८३

द्राक्षाशृतं नागरकैः शृतं वा बलाशृतं गोक्षुरकैः शृतं वा

सजीवकं सर्षभकं ससर्पिः पयः प्रयोज्यं सितया शृतं वा ८४

शतावरीगोक्षुरकैः शृतं वा शृतं पयो वाऽप्यथ पर्णिनीभिः  
रक्तं निहन्त्याशु विशेषतस्तु यन्मूत्रमार्गात् सरुजं प्रयाति ८५

विशेषतो विट्पथसंवृत्ते पयो मतं मोचरसेन सिद्धम्  
वटावरोहैर्वटशुङ्गकैर्वा ह्रीबेरनीलोत्पलनागरैर्वा ८६

कषाययोगान् पयसा पुरा वा पीत्वाऽनु चाद्यात् पयसैव शालीन्  
कषाययोगैरथवा विपक्वमेतैः पिबेत् सर्पिरतिस्रवे च ८७

वासां सशाखां सपलाशमूलां कृत्वा कषायं कुसुमानि चास्याः  
प्रदाय कल्कं विपचेद्धृतं तत् सक्षौद्रमाश्वेव निहन्ति रक्तम् ८८  
इति वासाघृतम्

पलाशवृन्तस्वरसेन सिद्धं तस्यैव कल्केन मधुद्रवेण  
लिह्याद्धृतं वत्सककल्कसिद्धं तद्वत् समङ्गोत्पललोध्रसिद्धम् ८९

स्यात्त्रायमाणाविधिरेष एव सोदुम्बरे चैव पटोलपत्रे  
सर्पीषि पित्तज्वरनाशनानि सर्वाणि शस्तानि च रक्तपित्ते ९०

अभ्यङ्गयोगाः परिषेचनानि सेकावगाहाः शयनानि वेश्म  
शीतो विधिर्बस्तिविधानमग्र्यं पित्तज्वरे यत् प्रशमाय दिष्टम् ९१

तद्रक्तपित्ते निखिलेन कार्यं कालं च मात्रां च पुरा समीक्ष्य  
सर्पिर्गुडा ये च हिताः क्षतेभ्यस्ते रक्तपित्तं शमयन्ति सद्यः ९२

कफानुबन्धे रुधिरे सपित्ते कण्ठागते स्याद्ग्रथिते प्रयोगः  
युक्तस्य युक्त्या मधुसर्पिषोश्च क्षारस्य चैवोत्पलनालजस्य ९३

मृणालपद्मोत्पलकेशराणां तथा पलाशस्य तथा प्रियङ्गोः

तथा मधूकस्य तथाऽसनस्य क्षाराः प्रयोज्या विधिनैव तेन ६४

शतावरीदाडिमतिन्तिडीकं काकोलिमेदे मधुकं विदारीम्  
पिष्ट्वा च मूलं फलपूरकस्य घृतं पचेत् क्षीरचतुर्गुणं ज्ञः ६५

कासज्वरानाहविबन्धशूलं तद्रक्तपित्तं च घृतं निहन्यात्  
यत् पञ्चमूलैरथ पञ्चभिर्वा सिद्धं घृतं तच्च तदर्थकारि ६६  
इति शतावर्यादिघृतम्

कषाययोगा य इहोपदिष्टास्ते चावपीडे भिषजा प्रयोज्याः  
घ्राणात् प्रवृत्तं रुधिरं सपित्तं यदा भवेन्निःसृतदुष्टदोषम् ६७

रक्ते प्रदुष्टे ह्यवपीडबन्धे दुष्टप्रतिश्यायशिरोविकाराः  
रक्तं सपूयं कुणपश्च गन्धः स्याद् घ्राणनाशः कृमयश्च दुष्टाः ६८

नीलोत्पलं गैरिकशङ्खयुक्तं सचन्दनं स्यात्तु सिताजलेन  
नस्यं तथाऽऽम्रास्थिरसः समङ्गा सधातकीमोचरसः सलोध्रः ६९

द्राक्षारसस्येक्षुरसस्य नस्यं क्षीरस्य दूर्वास्वरसस्य चैव  
यवासमूलानि पलाण्डुमूलं नस्यं तथा दाडिमपुष्पतोयम् १००

प्रियालतैलं मधुकं पयश्च सिद्धं घृतं माहिषमाजिकं वा  
आम्रास्थिपूर्वैः पयसा च नस्यं ससारिवैः स्यात् कमलोत्पलैश्च १०१

भद्रश्रियं लोहितचन्दनं च प्रपौण्डरीकं कमलोत्पले च  
उशीरवानीरजलं मृणालं सहस्रवीर्या मधुकं पयस्या १०२

शालीक्षुमूलानि यवासगुन्द्रामूलं नलानां कुशकाशयोश्च  
कुचन्दनं शैवलामप्यनन्ता कालानुसार्या तृणमूलमृद्धिः १०३

मूलानि पुष्पाणि च वारिजानां प्रलेपनं पुष्करिणीमृदश्च

उदुम्बराश्वत्थमधूकलोध्राः कषायवृक्षाः शिशिराश्च सर्वे १०४

प्रदेहकल्पे परिषेचने च तथाऽवगाहे घृततैलसिद्धौ

रक्तस्य पित्तस्य च शान्तिमिच्छन् भद्रश्रियादीनि भिषक् प्रयुज्यात् १०५

धारागृहं भूमिगृहं सुशीतं वनं च रम्यं जलवातशीतम्  
वैडूर्यमुक्तामणिभाजनानां स्पर्शाश्च दाहे शिशिराम्बुशीताः १०६

पत्राणि पुष्पाणि च वारिजानां क्षौमं च शीतं कदलीदलानि  
प्रछादनार्थं शयनासनानां पद्मोत्पलानां च दलाः प्रशस्ताः १०७

प्रियङ्गुकाचन्दनरूषितानां स्पर्शाः प्रियाणां च वराङ्गनानाम्  
दाहे प्रशस्ताः सजलाः सुशीताः पद्मोत्पलानां च कलापवाताः १०८

सरिद्धदानां हिमवद्दरीणां चन्द्रोदयानां कमलाकराणाम्  
मनोऽनुकूलाः शिशिराश्च सर्वाः कथाः सरक्तं शमयन्ति पित्तम् १०९

तत्र श्लोकौ--

हेतुं वृद्धिं संज्ञां स्थानं लिङ्गं पृथक् प्रदुष्टस्य  
मार्गो साध्यमसाध्यं याप्यं कार्यक्रमं चैव ११०

पानान्नमिष्टमेव च वर्ज्यं संशोधनं च शमनं च  
गुरुरुक्तवान्यथावच्चिकित्सिते रक्तपित्तस्य १११

इत्यग्निवेशकृते तन्त्रे चरकप्रतिसंस्कृते चिकित्सितस्थाने रक्तपित्तचिकित्सतं  
नाम चतुर्थोऽध्यायः ४

## पञ्चमोऽध्यायः

अथातो गुल्मचिकित्सितं व्याख्यास्यामः १

इति ह स्माह भगवानात्रेयः २

सर्वप्रजानां पितृवच्छरण्यः पुनर्वसुर्भूतभविष्यदीशः  
चिकित्सितं गुल्मनिबर्हणार्थं प्रोवाच सिद्धं वदतां वरिष्ठः ३

विट्श्लेष्मपित्तातिपरिस्रवाद्वा तैरेव वृद्धैः परिपीडनाद्वा  
वेगैरुदीर्णैर्विहतैरधो वा बाह्याभिघातैरतिपीडनैर्वा ४

रूक्षान्नपानैरतिसेवितैर्वा शोकेन मिथ्याप्रतिकर्मणा वा  
विचेष्टितैर्वा विषमातिमात्रैः कोष्ठे प्रकोपं समुपैति वायुः ५

कफं च पित्तं च स दुष्टवायुरुद्ध्वय मार्गान् विनिबद्ध्य ताभ्याम्  
हन्नाभिपार्श्वोदरबस्तिशूलं करोत्यथो याति न बद्धमार्गः ६

पक्वाशये पित्तकफाशये वा स्थितः स्वतन्त्रः परसंश्रयो वा  
स्पर्शोपलभ्यः परिपिण्डितत्वादुल्मो यथादोषमुपैति नाम ७

बस्तौ च नाभ्यां हृदि पार्श्वयोर्वा स्थानानि गुल्मस्य भवन्ति पञ्च  
पञ्चात्मकस्य प्रभवं तु तस्य वक्ष्यामि लिङ्गानि चिकित्सितं च ८

रूक्षान्नपानं विषमातिमात्रं विचेष्टितं वेगविनिग्रहश्च  
शोकोऽभिघातोऽतिमलक्षयश्च निरन्नता चानिलगुल्महेतुः ९

यः स्थानसंस्थानरुजां विकल्पं विड्वातसङ्गं गलवक्त्रशोषम्  
श्यावारुणत्वं शिशिरज्वरं च हत्कुक्षिपार्श्वं सशिरोरुजं च १०

करोति जीर्णोऽभ्यधिकं प्रकोपं भुक्ते मृदुत्वं समुपैति यश्च

वातात् स गुल्मो न च तत्र रूक्षं कषायतिक्तं कटु चोपशेते ११

कट्वम्लतीक्ष्णविदाहिरूक्षक्रोधातिमद्यार्कहुताशसेवा  
आमाभिघातो रुधिरं च दुष्टं पैत्तस्य गुल्मस्य निमित्तमुक्तम् १२

ज्वरः पिपासा वदनाङ्गरागः शूलं महज्जीर्यति भोजने च  
स्वेदो विदाहो व्रणवच्च गुल्मः स्पर्शासहः पैत्तिकगुल्मरूपम् १३

शीतं गुरु स्निग्धमचेष्टनं च संपूरनं प्रस्वपनं दिवा च  
गुल्मस्य हेतुः कफसंभवस्य सर्वस्तु दिष्टो निचयात्मकस्य १४

स्तैमित्यशीतज्वरगात्रसादहल्लासकासारुचिगौरवाणि  
शैत्यं रुगल्पा कठिनोन्नतत्वं गुल्मस्य रूपाणि कफात्मकस्य १५

निमित्तलिङ्गान्युपलभ्य गुल्मे द्विदोषजे दोषबलाबलं च  
व्यामिश्रलिङ्गानपरांस्तु गुल्मांस्त्रीनादिशेदौषधकल्पनार्थम् १६

महारुजं दाहपरीतमश्मवद्धनोन्नतं शीघ्रविदाहि दारुणम्  
मनःशरीराग्निबलापहारिणं त्रिदोषजं गुल्ममसाध्यमादिशेत् १७

ऋतावनाहारतया भयेन विरूक्षणैर्वेगविनिग्रहैश्च  
संस्तम्भनोल्लेखनयोनिदोषैर्गुल्मः स्त्रियं रक्तभवोऽभ्युपैति १८

यः स्पन्दते पिण्डित एव नाङ्गैश्चिरात् सशूलः समगर्भलिङ्गः  
स रौधिरः स्त्रीभव एव गुल्मो मासे व्यतीते दशमे चिकित्स्यः १९

क्रियाक्रममतः सिद्धं गुल्मिनां गुल्मनाशनम्  
प्रवक्ष्याम्यत ऊर्ध्वं च योगान् गुल्मनिबर्हणान् २०

रूक्षव्यायामजं गुल्मं वातिकं तीव्रवेदनम्  
बद्धविणमारुतं स्नेहैरादितः समुपाचरेत् २१



भोजनाभ्यञ्जनैः पानैर्निरूहैः सानुवासनैः  
स्निग्धस्य भिषजा स्वेदः कर्तव्यो गुल्मशान्तये २२

स्रोतसां मार्दवं कृत्वा जित्वा मारुतमुल्बणम्  
भित्त्वा विबन्धं स्निग्धस्य स्वेदो गुल्ममपोहति २३

स्नेहपानं हितं गुल्मे विशेषेणोर्ध्वनाभिजे  
पक्वाशयगते बस्तिरुभयं जठराश्रये २४

दीप्तेऽग्नौ वातिके गुल्मे विबन्धेऽनिलवर्चसोः  
बृंहणान्यन्नपापानि स्निग्धोष्णानि प्रयोजयेत् २५

पुनः पुनः स्नेहपानं निरूहाः सानुवासनाः  
प्रयोज्या वातगुल्मेषु कफपित्तानुरक्षिणा २६

कफो वाते जितप्राये पित्तं शोणितमेव वा  
यदि कुप्यति वा तस्य क्रियमाणे चिकित्सिते २७

यथोल्बणस्य दोषस्य तत्र कार्यं भिषग्जितम्  
आदावन्ते च मध्ये च मारुतं परिरक्षता २८

वातगुल्मे कफो वृद्धो हत्वाऽग्निमरुचिं यदि  
हल्लासं गौरवं तन्द्रां जनयेदुल्लिखेत्तु तम् २९

शूलानाहविबन्धेषु गुल्मे वातकफोल्बणे  
वर्तयो गुटिकाश्चूर्णं कफवातहरं हितम् ३०

पित्तं वा यदि संवृद्धं संतापं वातगुल्मिनः  
कुर्याद्विरेच्यः स भवेत् सस्नेहैरानुलोमिकैः ३१

गुल्मो यद्यनिलादीनां कृते सम्यग्भिषग्जिते

न प्रशाम्यति रक्तस्य सोऽवसेकात् प्रशाम्यति ३२

स्निग्धोष्णेनोदिते गुल्मे पैत्तिके स्त्रंसनं हितम्  
रूक्षोष्णेन तु संभूते सर्पिः प्रशमनः परम् ३३

पित्तं वा पित्तगुल्मं वा ज्ञात्वा पक्वाशयस्थितम्  
कालविघ्नहरेत् सद्यः सतिक्तैः क्षीरबस्तिभिः ३४

पयसा वा सुखोष्णेन सतिक्तेन विरेचयेत्  
भिषगग्निबलापेक्षी सर्पिषा तैल्वकेन वा ३५

तृष्णाज्वरपरीदाहशूलस्वेदाग्निमार्दवे  
गुल्मिनामरुचौ चापि रक्तमेवावसेचयेत् ३६

छिन्नमूला विदह्यन्ते न गुल्मा यान्ति च क्षयम्  
रक्तं हि व्यम्लतां याति तच्च नास्ति न चास्ति रुक् ३७

हतदोषं परिम्लानं जाङ्गलैस्तर्पितं रसैः  
समाश्वस्तं सशेषार्तिं सर्पिरभ्यासयेत् पुनः ३८

रक्तपित्तातिवृद्धत्वात् क्रियामनुपलभ्य च  
यदि गुल्मो विदह्येत शस्त्रं तत्र भिषग्जितम् ३९

गुरुः कठिनसंस्थानो गूढमांसान्तराश्रयः  
अविवर्णः स्थिरश्चैव ह्यपक्वो गुल्म उच्यते ४०

दाहशूलार्तिसंक्षोभस्वप्ननाशारतिज्वरैः  
विदह्यमानं जानीयाद्गुल्मं तमुपनाहयेत् ४१

विदाहलक्षणे गुल्मे बहिस्तुङ्गे समुन्नते  
श्यावे सरक्तपर्यन्ते संस्पर्शं बस्तिसंनिभे ४२

निपीडितोन्नते स्तब्धे सुप्ते तत्पार्श्वपीडनात्  
तत्रैव पिण्डिते शूले संपक्वं गुल्ममादिशेत् ४३

तत्र धान्वन्तरीयाणामधिकारः क्रियाविधौ  
वैद्यानां कृतयोग्यानां व्यधशोधनरोपणे ४४

अन्तर्भागस्य चाप्येतत् पच्यमानस्य लक्षणम्  
हृत्क्रोडशूनताऽन्तःस्थे बहिःस्थे पार्श्वनिर्गतिः ४५

पक्वः स्रोतांसि संक्लेद्य व्रजत्यूर्ध्वमधोऽपि वा  
स्वयंप्रवृत्तं तं दोषमुपेक्षेत हिताशनैः ४६

दशाहं द्वादशाहं वा रक्षन् भिषगुपद्रवान्  
अत ऊर्ध्वं हितं पानं सर्पिषः सविशोधनम् ४७

शुद्धस्य तिक्तं सक्षौद्रं प्रयोगे सर्पिरिष्यते  
शीतलैर्गुरुभिः स्निग्धैर्गुल्मे जाते कफात्मके ४८

अवम्यस्याल्पकायाग्नेः कुर्याल्लङ्घनमादितः  
मन्दोऽग्निर्वेदना मन्दा गुरुस्तिमितकोष्ठता ४९

सोत्क्लेशा चारुचिर्यस्य स गुल्मी वमनोपगः  
उष्णैरेवोपचर्यश्च कृते वमनलङ्घने ५०

योज्यश्चाहारसंसर्गो भेषजैः कटुतिक्तकैः  
सानाहं सविबन्धं च गुल्मं कठिनमुन्नतम् ५१

दृष्ट्वाऽऽदौ स्वेदयेद्युक्त्या स्विन्नं च विलयेद्भिषक्  
लङ्घनोल्लेखने स्वेदे कृतेऽग्नौ संप्रधुक्षिते ५२

कफगुल्मी पिबेत् काले सक्षारकटुकं घृतम्

स्थानादपसृतं ज्ञात्वा कफगुल्मं विरेचनैः ५३

सस्नेहैर्बस्तिभिर्वाऽपि शोधयेद्दाशमूलिकैः  
मन्देऽग्नावनिले मूढे ज्ञात्वा सस्नेहमाशयम् ५४

गुटिकाचूर्णनिर्यूहाः प्रयोज्याः कफगुल्मिनाम्  
कृतमूलं महावास्तुं कठिनं स्तिमतिं गुरुम् ५५

जयेत्कफकृतं गुल्मं क्षारारिष्टाग्निकर्मभिः  
दोषप्रकृतिगुल्मर्तुयोगं बुद्ध्वा कफोल्बणे ५६

बलदोषप्रमाणज्ञः क्षारं गुल्मे प्रयोजयेत्  
एकान्तरं द्वयन्तरं वा त्र्यहं विश्रम्य वा पुनः ५७

शरीरबलदोषाणां वृद्धिक्षपणकोविदः  
श्लेष्माणं मधुरं स्निग्धं मांसक्षीरघृताशिनः ५८

छित्त्वा छित्त्वाऽऽशयात् क्षारः क्षरत्वात् क्षारयत्यधः  
मन्देऽग्नावरुचौ सात्त्ये मद्ये सस्नेहमशनताम् ५९

प्रयोज्या मार्गशुद्धयर्थमरिष्टाः कफगुल्मिनाम्  
लङ्घनोल्लेखनैः स्वेदैः सर्पिः पानैर्विरेचनैः ६०

बस्तिभिर्गुटिकाचूर्णक्षारारिष्टगुणैरपि  
श्लैष्मिकः कृतमूलत्वाद्यस्य गुल्मो न शाम्यति ६१

तस्य दाहो हते रक्ते शरलोहादिभिर्हितः  
औष्ण्यात्तैक्षण्याच्च शमयेदग्निर्गुल्मे कफानिलौ ६२

तयोः शमाच्च संघातो गुल्मस्य विनिवर्तते  
दाहे धान्वन्तरीयाणामत्रापि भषजां बलम् ६३

क्षारप्रयोगे भिषजां क्षारतन्त्रविदां बलम्  
व्यामिश्रदोषे व्यामिश्र एष एव क्रियाक्रमः ६४

सिद्धानतः प्रवक्ष्यामि योगान् गुल्मनिवर्हणान्  
त्र्यूषणत्रिफलाधान्यविडङ्गचव्यचित्रकैः ६५

कल्कीकृतैर्घृतं सिद्धं सक्षीरं वातगुल्मनुत्  
इति त्र्यूषणादिघृतम्  
एत एव च कल्काः स्युः कषायः पञ्चमूलिकः ६६

द्विपञ्चमूलिको वाऽपि तद्धृतं गुल्मनुत् परम्  
इति त्र्यूषणादिघृतमपरम्  
षट्पलं वा पिबेत् सर्पिर्यदुक्तं राजयक्ष्मणि ६७

प्रसन्नया वा क्षीरार्थं सुरया दाडिमेन वा  
दध्नः सरेण वा कार्यं घृतं मारुतगुल्मनुत् ६८

हिङ्गुसौवर्चलाजाजीबिडदाडिमदीप्यकैः  
पुष्करव्योषधन्याकवेतसक्षारचित्रकैः ६९

शटीवचाजगन्धैलासुरसैश्च विपाचितम्  
शूलानाहहरं सर्पिर्दध्ना चानिलगुल्मिनाम् ७०  
इति हिङ्गुसौवर्चलाद्यं घृतम्

हपुषाव्योषपृथ्वीकाचव्यचित्रकसैन्धवैः  
साजाजीपिप्पलीमूलदीप्यकैर्विपचेद्धृतम् ७१

सकोलमूलकरसं सक्षीरदधिदाडिमम्  
तत् परं वातगुल्मघ्नं शूलानाहविमोक्षणम् ७२

योन्यर्शोग्रहणीदोषश्वासकासारुचिज्वरान्

बस्तिहृत्पाश्वशूलं च घृतमेतद्व्यपोहति ७३  
इति हपुषाद्यं घृतम्

पिप्पल्या पिचुरध्यधो दाडिमाद्विपलं पलम्  
धान्यात्पञ्चघृताच्छुण्ठ्याः कर्षः क्षीरं चतुर्गुणम् ७४

सिद्धमेतैर्घृतं सद्यो वातगुल्मं व्यपोहति  
योनिशूलं शिरः शूलमर्शांसि विषमज्वरम् ७५  
इति पिप्पल्याद्यं घृतम्

घृतानामौषधगणा य एते परिकीर्तिताः  
ते चूर्णयोगा वर्त्यस्ताः कषायास्ते च गुल्मिनाम् ७६

कोलदाडिमघर्मांभुसुरामण्डाम्लकाञ्जिकैः  
शूलानाहहरी पेया बीजपूरसेन वा ७७

चूर्णानि मातुलुङ्गस्य भावितानि रसेन वा  
कुर्याद्वर्तीः सगुटिका गुल्मानाहार्तिशान्तये ७८

हिङ्गु त्रिकटुकं पाठां हपुषामभयां शटीम्  
अजमोदाजगन्धे च तित्तिडीकाम्लवेतसौ ७९

दाडिमं पुष्करं धान्यमजार्जी चित्रकं वचाम्  
द्वौ क्षारौ लवणे द्वे च चव्यं चैकत्र चूर्णयेत् ८०

चूर्णमेतत् प्रयोक्तव्यमन्नपानेष्वनत्ययम्  
प्राग्भक्तमथवा पेयं मद्येनोष्णोदकेन वा ८१

पार्श्वहृद्वस्तिशूलेषु गुल्मे वातकफात्मके  
आनाहे मूरकृच्छ्रे च शूले च गुदयोनिजे ८२

ग्रहणयशोविकारेषु प्लीहि पाण्ड्वामयेऽरुचौ  
उरोविबन्धे हिक्कायां कासे श्वासे गलग्रहे ८३

भावितं मातुलुङ्गस्य चूर्णमेतद्रसेन वा  
बहुशो गुटिकाः कार्याः कामुकाः स्युस्ततोऽधिकम् ८४  
इति हिङ्वादिचूर्णं गुटिका च

मातुलुङ्गरसो हिङ्गु दाडिमं बिडसैन्धवे  
सुरामण्डेन पातव्यं वातगुल्मरुजापहम् ८५

शटीपुष्करहिङ्गवम्लवेतसक्षारचित्रकान्  
धान्यकं च यवानीं च विडङ्गं सैन्धवं वचाम् ८६

सचव्यपिप्पलीमूलामजगन्धां सदाडिमाम्  
अजार्जीं चाजमोदां च चूर्णं कृत्वा प्रयोजयेत् ८७

रसेन मातुलुङ्गस्य मधुशुक्तेन वा पुनः  
भावितं गुटिकां कृत्वा सुपिष्टां कोलसंमिताम् ८८

गुल्मं प्लीहानमानाहं श्वासं कासमरोचकम्  
हिक्कां हृद्रोगमर्शांसि विविधां शिरसो रुजम् ८९

पाण्ड्वामयं कफोत्क्लेशं सर्वजां च प्रवाहिकाम्  
पार्श्वहृद्वस्तिशूलं च गुटिकैषा व्यपोहति ९०

नागरार्धपलं पिष्ट्वा द्वे पले लुञ्चितस्य च  
तिलस्यैकं गुडपलं क्षीरेणोष्णेन ना पिबेत् ९१

वातगुल्ममुदावर्तं योनिशूलं च नाशयेत्  
पिबेदेरण्डजं तैलं वारुणीमण्डमिश्रितम् ९२

तदेव तैलं पयसा वातगुल्मी पिबेन्नरः  
श्लेष्मण्यनुबले पूर्वं हितं पित्तानुगे परम् ६३

साधयेच्छुद्धशुष्कस्य लशुनस्य चतुष्पलम्  
क्षीरोदकेऽष्टगुणिते क्षीरशेषं च ना पिबेत् ६४

वातगुल्ममुदावर्तं गृध्रसीं विषमज्वरम्  
हृद्रोगं विद्रधिं शोथं साधयत्याशु तत्पयः ६५  
इति लशुनक्षीरम्

तैलं प्रसन्ना गोमूत्रमारनालं यवाग्रजम्  
गुल्मं जठरमानाहं पीतमेकत्र साधयेत् ६६  
इति तैलपञ्चकम्

पञ्चमूलीकषायेण सक्षारेण शिलाजतु  
पिबेत्तस्य प्रयोगेण वातगुल्मात् प्रमुच्यते ६७  
इति शिलाजतुप्रयोगः

वाट्यं पिप्पलीयूषेण मूलकानां रसेन वा  
भुक्त्वा स्निग्धमुदावर्ताद्वातगुल्माद्विमुच्यते ६८

शूलानाहविबन्धार्तं स्वेदयेद्वातगुल्मिनम्  
स्वेदैः स्वेदविधावुक्तैर्नाडीप्रस्तरसङ्करैः ६९

बस्तिकर्म परं विद्याद्गुल्मघ्नं तद्धि मारुतम्  
स्वे स्थाने प्रथमं जित्वा सद्यो गुल्ममपोहति १००

तस्मादभीक्ष्णशो गुल्मा निरूहैः सानुवासनैः  
प्रयुज्यमानः शाम्यन्ति वातपित्तकफात्मकाः १०१

गुल्मघ्ना विविधा दिष्टाः सिद्धाः सिद्धिषु बस्तयः



गुल्मघ्नानि च तैलानि वक्ष्यन्ते वातरोगिके १०२

तानि मारुतजे गुल्मे पानाभ्यङ्गानुवासनैः  
प्रयुक्तान्याशु सिध्यन्ति तैलं ह्यनिलजित्परम् १०३

नीलिनीचूर्णसंयुक्तं पूर्वोक्तं घृतमेव वा  
समलाय प्रदातव्यं शोधनं वातगुल्मिने १०४

नीलिनीत्रिवृतादन्तीपथ्याकम्पिल्लकैः सह  
शोधनार्थं घृतं देयं सबिडच्चारनागरम् १०५

नीलिनीं त्रिफलां रास्नां बलां कटुकरोहिणीम्  
पचेद्विडङ्गं व्याघ्रीं च पलिकानि जलाढके १०६

तेन पादावशेषेण घृतप्रस्थं विपाचयेत्  
दध्नः प्रस्थेन संयोज्य सुधाक्षीरपलेन च १०७

ततो घृतपलं दद्याद्यवागूमण्डमिश्रितम्  
जीर्णे सम्यग्विरिक्तं च भोजयेद्रसभोजनम् १०८

गुल्मकुष्ठोदरव्यङ्गशोफपाण्ड्वामयज्वरान्  
श्वित्रं प्लीहानमुन्मादं घृतमेतद्व्यपोहति १०९  
इति नीलिन्याद्यं घृतम्

कुक्कुटाश्च मयूराश्च तित्तिरिक्कौञ्चवर्तकाः  
शालयो मदिरा सर्पिर्वातगुल्मभिषग्जितम् ११०

हितमुष्णं द्रवं स्निग्धं भोजनं वातगुल्मिनाम्  
समण्डवारुणीपानं पक्वं वा धान्यकैर्जलम् १११

मन्देऽग्नौ वर्धते गुल्मो दीप्ते चाग्नौ प्रशाम्यति

तस्मान्ना नातिसौहित्यं कुर्यान्नातिविलङ्घनम् ११२

सर्वत्र गुल्मे प्रथमं स्नेहस्वेदोपपादिते  
या क्रिया क्रियते सिद्धिं सा याति न विरुद्धिते ११३

भिषगात्ययिकं बुद्ध्वा पित्तगुल्ममुपाचरेत्  
वैरेचनिकसिद्धेन सर्पिषा तिक्तकेन वा ११४

रोहिणीकटुकानिम्बमधुकत्रिफलात्वचः  
कर्षाशास्त्रायमाणा च पटोलत्रिवृतोः पले ११५

द्वे पले च मसूराणां साध्यमष्टगुणेऽम्भसि  
शृताच्छेषं घृतसमं सर्पिषश्च चतुष्पलम् ११६

पिबेत् संमूर्च्छितं तेन गुल्मः शाम्यति पैत्तिकः  
ज्वरस्तृष्णा च शूलं च भ्रमो मूर्च्छाऽरुचिस्तथा ११७  
इति रोहिण्याद्यं घृतम्

जले दशगुणे साध्यं त्रायमाणाचतुष्पलम्  
पञ्चभागस्थितं पूतं कल्कैः संयोज्य कार्षिकैः ११८

रोहिणी कटुका मुस्ता त्रायमाणा दुरालभा  
कल्कैस्तामलकीवीराजीवन्तीचन्दनोत्पलैः ११९

रसस्यामलकानां च क्षीरस्य च घृतस्य च  
पलानि पृथगष्टाष्टौ दत्त्वा सम्यग्विपाचयेत् १२०

पित्तरक्तभवं गुल्मं वीसर्पं पैत्तिकं ज्वरम्  
हृद्रोगं कामलां कुष्ठं हन्यादेतद्धृतोत्तमम् १२१  
इति त्रायमाणाद्यं घृतम्

रसेनामलकेक्षूणां घृतपादं विपाचयेत्  
पथ्यापादं पिबेत्सर्पिस्तत्सिद्धं पित्तगुल्मनुत् १२२  
इत्यामलकाद्यं घृतम्

द्राक्षां मधूकं खर्जूरं विदारीं सशतावरीम्  
परूषकाणि त्रिफलां साधयेत्पलसंमितम् १२३

जलाढके पादशेषे रसमामलकस्य च  
घृतमिक्षुरसं क्षीरमभयाकल्कपादिकम् १२४

साधयेत्तद्धृतं सिद्धं शर्कराक्षौद्रपादिकम्  
प्रयोगात् पित्तगुल्मघ्नं सर्वपित्तविकारनुत् १२५  
इति द्राक्षाद्यं घृतम्

वृषं समूलमापोथ्य पचेदष्टगुणे जले  
शेषेऽष्टभागे तस्यैव पुष्पकल्कं प्रदापयेत् १२६

तेन सिद्धं घृतं शीतं सक्षौद्रं पित्तगुल्मनुत्  
रक्तपित्तज्वरश्वासकासहृद्रोगनाशनम् १२७  
इति वासाघृतम्

द्विपलं त्रायमाणाया जलद्विप्रस्थसाधितम्  
अष्टभागस्थितं पूतं कोष्णं क्षीरसमं पिबेत् १२८

पिबेदुपरि तस्योष्णं क्षीरमेव यथाबलम्  
तेन निर्हतदोषस्य गुल्मः शाम्यति पैत्तिकः १२९

द्राक्षाभयारसं गुल्मे पैत्तिके सगुडं पिबेत्  
लिह्यात्कम्पिल्लकं वाऽपि विरेकार्थं मधुद्रवम् १३०

दाहप्रशमनोऽभ्यङ्गः सर्पिषा पित्तगुल्मिनाम्

चन्दनाद्येन तैलेन तैलेन मधुकस्य वा १३१

ये च पित्तज्वरहराः सतिक्ताः क्षीरबस्तयः  
हितास्ते पित्तगुल्मिभ्यो वक्ष्यन्ते ये च सिद्धिषु १३२

शालयो जाङ्गलं मांसं गव्याजे पयसी घृतम्  
खर्जूरामलकं द्राक्षां दाडिमं सपरूषकम् १३३

आहारार्थं प्रयोक्तव्यं पानार्थं सलिलं शृतम्  
बलाविदारीगन्धाद्यैः पित्तगुल्मचिकित्सितम् १३४

आमान्वये पित्तगुल्मे सामे वा कफवातिके  
यवागूभिः खडैर्यूषैः संधुक्ष्योऽग्निर्विलङ्घिते १३५

शमप्रकीपौ दोषाणां सर्वेषामग्निसंश्रितौ  
तस्मादग्निं सदा रक्षेन्नदानानि च वर्जयेत् १३६

वमनं वमनार्हाय प्रदद्यात् कफगुल्मिने  
स्निग्धस्विन्नशरीराय गुल्मे शैथिल्यमागते १३७

परिवेष्ट्य प्रदीप्तांस्तु बल्वजानथवा कुशान्  
भिषक्कुम्भे समावाप्य गुल्मं घटमुखे न्यसेत् १३८

संगृहीतो यदा गुल्मस्तदा घटमथोद्धरेत्  
वस्त्रान्तरं ततः कृत्वा भिन्द्याद्गुल्मं प्रमाणवित् १३९

विमार्गाजपदादर्शैर्यथालाभं प्रपीडयेत्  
मृद्गायाद्गुल्ममेवैकं न त्वन्नहृदयं स्पृशेत् १४०

तिलैरण्डातसीबीजसर्षपः परिलिप्य च  
श्लेष्मगुल्ममयः पात्रैः सुखोष्णैः स्वेदयेद्भिषक् १४१

सव्योषक्षारलवणं दशमूलीशृतं घृतम्  
कफगुल्मं जयत्याशु सहिङ्गुबिडदाडिमम् १४२  
इति दशमूलीघृतम्

भल्लातकानां द्विपलं पञ्चमूलं पलोन्मितम्  
साध्यं विदारीगन्धाद्यमापोथ्य सलिलाढके १४३

पादशेषे रसे तस्मिन् पिप्पलीं नागरं वचाम्  
विडङ्गं सैन्धवं हिङ्गु यावशृकं बिडं शतीम् १४४

चित्रकं मधुकं रास्नां पिष्ट्वा कर्षसमं भिषक्  
प्रस्थं च पयसो दत्त्वा घृतप्रस्थं विपाचयेत् १४५

एतद्भल्लातकघृतं कफगुल्महरं परम्  
प्लीहापाण्ड्वामयश्वासग्रहणीरोगकासनुत् १४६  
इति भल्लातकाद्यं घृतम्

पिप्पलीपिप्पलीमूलचव्यचित्रकनागरैः  
पलिकैः सयवक्षारैर्घृतप्रस्थं विपाचयेत् १४७

क्षीरप्रस्थं च तत् सर्पिर्हन्ति गुल्मं कफात्मकम्  
ग्रहणीपाण्डुरोगघ्नं प्लीहकासज्वरापहम् १४८  
इति क्षीरषट्पलकं घृतम्

त्रिवृतां त्रिफलां दन्तीं दशमूलं पलोन्मितम्  
जले चतुर्गुणे पक्त्वा चतुर्भागस्थितं रसम् १४९

सर्पिरण्डजं तैलं क्षीरं चैकत्र साधयेत्  
स सिद्धो मिश्रकस्त्रेहः सक्षौद्रः कफगुल्मनुत् १५०

कफवातविबन्धेषु कुष्ठप्लीहोदरेषु च

प्रयोज्यो मिश्रकः स्नेहो योनिशूलेषु चाधिकम् १५१  
इति मिश्रकः स्नेहः

यदुक्तं वातगुल्मघ्नं स्नंसनं नीलिनीघृतम्  
द्विगुणं तद्विरेकार्थं प्रयोज्यं कफगुल्मिनाम् १५२

सुधाक्षीरद्रवे चूर्णं त्रिवृतायाः सुभावितम्  
कार्षिकं मधुसर्पिभ्यां लीढ्वा साधु विरिच्यते १५३

जलद्रोणे विपक्तव्या विंशतिः पञ्च चाभयाः  
दन्त्याः पलानि तावन्ति चित्रकस्य तथैव च १५४

अष्टभागावशेषं तु रसं पूतमधिक्षिपेत्  
दन्तीसमं गुडं पूतं क्षिपेत्तत्राभयाश्च ताः १५५

तैलार्धकुडवं चैव त्रिवृतायाश्चतुष्पलम्  
चूर्णितं पलमेकं तु पिप्पलीविश्वभेषजम् १५६

तत् साध्यं लेहवच्छीते तस्मिंस्तैलसमं मधु  
क्षिपेच्चूर्णपलं चैकं त्वगेलापत्रकेशरात् १५७

ततो लेहपलं लीढ्वा जग्ध्वा चैकां हरीतकीम्  
सुखं विरिच्यते स्निग्धो दोषप्रस्थमनामयम् १५८

गुल्मं श्वयथुमर्शांसि पाण्डुरोगमरोचकम्  
हृद्रोगं ग्रहणीदोषं कामलां विषमज्वरम् १५९

कुष्ठं प्लीहानमानाहमेषा हन्त्युपसेविता  
निरत्ययः क्रमश्चास्या द्रवो मांसरसौदनः १६०  
इति दन्तीहरीतकी

सिद्धाः सिद्धिषु वक्ष्यन्ते निरूहाः कफगुल्मिनाम्  
अरिष्टयोगाः सिद्धाश्च ग्रहणयर्शश्चिकित्सिते १६१

यच्चूर्णं गुटिका याश्च विहिता वातगुल्मिना  
द्विगुणक्षारहिङ्ग्वम्लवेतसास्ताः कफे हिताः १६२

य एव ग्रहणीदोषे क्षारास्ते कफगुल्मिनाम्  
सिद्धा निरत्ययाः शस्ता दाहस्त्वन्ते प्रशस्यते १६३

प्रपुराणानि धान्यानि जाङ्गला मृगपक्षिणः  
कौलत्थो मुद्गयूषश्च पिप्पल्या नागरस्य च १६४

शुष्कमूलकयूषश्च बिल्वस्य वरुणस्य च  
चिरबिल्वाङ्कुराणां च यवान्याश्चित्रकस्य च १६५

बीजपूरकहिङ्ग्वम्लवेतसक्षारदाडिमैः  
तक्रेण तैलसर्पिर्भ्यां व्यञ्जनान्युपकल्पयेत् १६६

पञ्चमूलीशृतं तोयं पुराणं वारुणीरसम्  
कफगुल्मी पिबेत्काले जीर्णं माध्वीकमेव वा १६७

यवानीचूर्णितं तक्रं बिडेन लवणीकृतम्  
पिबेत् संदीपनं वातकफमूत्रानुलोमनम् १६८

संचितः क्रमशो गुल्मो महावास्तुपरिग्रहः  
कृतमूलः सिरानद्धो यदा कूर्म इवोन्नतः १६९

दौर्बल्यारुचिहल्लासकासवम्यरतिज्वरैः  
तृष्णातन्द्राप्रतिश्यायैर्युज्यते न स सिध्यति १७०

गृहीत्वा सज्वरश्वासं वम्यतीसारपीडितम्

हन्नाभिहस्तपादेषु शोफः कर्षति गुल्मिनम् १७१

रौधिरस्य तु गुल्मस्य गर्भकालव्यतिक्रमे  
स्निग्धस्विन्नशरीरायै दद्यात् स्नेहविरेचनम् १७२

पलाशक्षारपात्रे द्वे द्वे पात्र तैलसर्पिषोः  
गुल्मशैथिल्यजननीं पक्त्वा मात्रां प्रयोजयेत् १७३

प्रभिद्येत न यद्येवं दद्याद्योनिविशोधनम्  
क्षारेण युक्तं पललं सुधाक्षीरेण वा पुनः १७४

आभ्यां वा भावितान् दद्याद्योनौ कटुकमत्स्यकान्  
वराहमत्स्यपित्ताभ्यां लक्तकान् वा सुभावितान् १७५

अधोह्रैश्चोर्ध्वह्रैर्भावितान् वा समाक्षिकैः  
किण्वं वा सगुडक्षारं दद्याद्योनिविशोधनम् १७६

रक्तपित्तहरं क्षारं लेहयेन्मधुसर्पिषा  
लशुनं मदिरां तिक्त्यां मत्स्यांश्चास्यै प्रदापयेत् १७७

बस्तिं सक्षीरगोमूत्रं सक्षारं दाशमूलिकम्  
अदृश्यमाने रुधिरे दद्याद्गुल्मप्रभेदनम् १७८

प्रवर्तमाने रुधिरे दद्यान्मांसरसौदनम्  
घृततैलेन चाभ्यङ्गं पानार्थं तरुणीं सुराम् १७९

रुधिरेऽतिप्रवृत्ते तु रक्तपित्तहरीः क्रियाः  
कार्या वातरुगार्तायाः सर्वा वातहरीः पुनः १८०

घृततैलावसेकांश्च तित्तिरींश्चरणायुधान्  
सुरां समण्डां पूर्वं च पानमम्लस्य सर्पिषः १८१



प्रयोजयेदुत्तरं वा जीवनीयेन सर्पिषा  
अतिप्रवृत्ते रुधिरे सतिक्तेनानुवासनम् १८२

तत्र श्लोकाः--

स्नेहः स्वेदः सर्पिर्बस्तिश्चूर्णानि बृंहणं गुडिकाः  
वमनविरेको मोक्षः क्षतजस्य च वातगुल्मवताम् १८३

सर्पिः सतिक्तसिद्धं क्षीरं प्रस्रंसनं निरूहाश्च  
रक्तस्य चावसेवनमाश्वासनसंशमनयोगाः १८४

उपनाहनं सशस्त्रं पक्वस्याभ्यन्तरप्रभिन्नस्य  
संशोधनसंशमने पित्तप्रभवस्य गुल्मस्य १८५

स्नेहः स्वेदो भेदो लङ्घनमुल्लेखनं विरेकश्च  
सर्पिर्बस्तिर्गुटिकाश्चूर्णमरिष्टाश्च सक्षाराः १८६

गुल्मस्यान्ते दाहः कफजस्याग्रेऽपनीतरक्तस्य  
गुल्मस्य रौधिरस्य क्रियाक्रमः स्त्रीभवस्योक्तः १८७

पथ्यान्नपानसेवा हेतूनां वर्जनं यथास्वं च  
नित्यं चाग्निसमाधिः स्निग्धस्य च सर्वकर्माणि १८८

हेतुर्लिङ्गं सिद्धिः क्रियाक्रमः साध्यता न योगाश्च  
गुल्मचिकित्सितसंग्रह एतावान् व्याहतोऽग्निवेशस्य १८९

इत्यग्निवेशकृते तन्त्रे चरकप्रतिसंस्कृते चिकित्सितस्थाने गुल्मचिकित्सितं  
नाम पञ्चमोऽध्यायः ५

## षष्ठोऽध्यायः

अथातः प्रमेहचिकित्सितं व्याख्यास्यामः १

इति ह स्माह भगवानात्रेयः २

निर्मोहमानानुशयो निराशः पुनर्वसुर्ज्ञानतपोविशालः  
कालेऽग्निवेशाय सहेतुलिङ्गानुवाच मेहाञ्जमनं च तेषाम् ३

आस्यासुखं स्वप्नसुखं दधीनि ग्राम्यौदकानूपरसाः पयांसि  
नवान्नपानं गुडवैकृतं च प्रमेहहेतुः कफकृच्च सर्वम् ४

मेदश्च मांसं च शरीरजं च क्लेदं कफो बस्तिगतं प्रदूष्य  
करोति मेहान् समुदीर्णमुष्णैस्तानेव पित्तं परिदूष्य चापि ५

क्षीणेषु दोषेष्ववकृष्य बस्तौ धातून् प्रमेहाननिलः करोति  
दोषो हि बस्तिं समुपेत्य मूत्रं संदूष्य मेहाञ्जनयेद्यथास्वम् ६

साध्याः कफोत्था दश पित्तजाः षट् याप्या न साध्यः पवनाच्चतुष्कः  
समक्रियत्वाद्विषमक्रियत्वान्महात्ययत्वाच्च यथाक्रमं ते ७

कफः सपित्तः पवनश्च दोषा मेदोऽस्त्रशुक्राम्बुवसालसीकाः  
मज्जा रसौजः पिशितं च दूष्याः प्रमेहिणां विंशतिरेव मेहाः ८

जलोपमं चेक्षुरसोपमं वा घनं घनं चोपरि विप्रसन्नम्  
शुक्लं सशुक्रं शिशिरं शनैर्वा लालेव वा वालुकया युतं वा ९

विद्यात् प्रमेहान् कफजान् दशैतान् क्षारोपमं कालमथापि नीलम्  
हारिद्रमाञ्जिष्ठमथापि रक्तमेतान् प्रमेहान् षडुशन्ति पित्तात् १०

मज्जौजसा वा वसयाऽन्वितं वा लसीकया वा सततं विबद्धम्

चतुर्विधं मूत्रयतीह वाताच्छेषेषु धातुष्वपकर्षितेषु ११

वर्णं रसं स्पर्शमथापि गन्धं यथास्वदोषं भजते प्रमेहः  
श्यावारुणो वातकृतः सशूलो मज्जादिसाद्गुणयमुपैत्यसाध्यः १२

स्वेदोऽङ्गगन्धः शिथिलाङ्गता च शय्यासनस्वप्नसुखे रतिश्च  
हन्नेत्रजिह्वाश्रवणोपदेहो घनाङ्गता केशनखातिवृद्धिः १३

शीतप्रियत्वं गलतालुशोषो माधुर्यमास्ये करपाददाहः  
भविष्यतो मेहगदस्य रूपं मूत्रेऽभिधावन्ति पिपीलिकाश्च १४

स्थूलः प्रमेही बलवानिहैकः कृशस्तथैकः परिदुर्बलश्च  
संबृंहणं तत्र कृशस्य कार्यं संशोधनं दोषबलाधिकस्य १५

स्निग्धस्य योगा विविधाः प्रयोज्याः कल्पोपदिष्टा मलशोधनाय  
ऊर्ध्वं तथाऽधश्च मलेऽपनीते मेहेषु संतर्पणमेव कार्यम् १६

गुल्मः क्षयो मेहनबस्तिशूलं मूत्रग्रहश्चाप्यपतर्पणेन  
प्रमेहिणःस्युः परितर्पणानि कार्याणि तस्य प्रसमीक्ष्य वह्निम् १७

संशोधनं नार्हति यः प्रमेही तस्य क्रिया संशमनी प्रयोज्या  
मन्थाः कषाया यवचूर्णलेहाः प्रमेहशान्त्यै लघवश्च भक्ष्याः १८

ये विष्किरा ये प्रतुदा विहङ्गास्तेषां रसैर्जाङ्गलजैर्मनोजैः  
यवौदनं रूक्षमथापि वाट्यमद्यात् ससक्तूनपि चाप्यूपान् १९

मुद्गादियूषैरथ तिक्तशकैः पुराणशाल्योदनमाददीत  
दन्तीङ्गुदीतैलयुतं प्रमेही तथाऽतसीसर्षपतैलयुक्तम् २०

सषष्टिकं स्यात्तृणधान्यमन्नं यवप्रधानस्तु भवेत् प्रमेही  
यवस्य भक्ष्यान् विविधांस्तथाऽद्यात् कफप्रमेही मधुसंप्रयुक्तान् २१

निशिस्थितानां त्रिफलाकषाये स्युस्तर्पणाः क्षौद्रयुता यवानाम्  
तान् सीधुयुक्तान् प्रपिबेत् प्रमेही प्रायोगिकान्मेहवधार्थमेव २२

ये श्लेष्ममेहे विहिताः कषायास्तैर्भावितानां च पृथग्यवानाम्  
सक्तूनूपान् सगुडान् सधानान् भक्ष्यांस्तथाऽन्यान् विविधांश्च खादेत् २३

खराश्वगोहंसपृषद्भृतानां तथा यवानां विविधाश्च भक्ष्याः  
देयास्तथा वेणुयवा यवानां कल्पेन गोधूममयाश्च भक्ष्याः २४

संशोधनोल्लेखनलङ्घनानि काले प्रयुक्तानि कफप्रमेहान्  
जयन्ति पित्तप्रभवान् विरेकः संतर्पणः संशमनो विधिश्च २५

दार्वी सुराह्वां त्रिफलां समुस्तां कषायमुत्क्वाथ्य पिबेत् प्रमेही  
क्षौद्रेण युक्तामथवा हरिद्रां पिबेद्रसेनामलकीफलानाम् २६

हरीतकीकट्फलमुस्तलोध्रं पाठाविडङ्गार्जुनधन्वनाश्च  
उभे हरिद्रे तगरं विडङ्गं कदम्बशालार्जुनदीप्यकाश्च २७

दार्वी विडङ्गं खदिरो धवश्च सुराह्कुष्ठागुरुचन्दनानि  
दार्व्यग्निमन्थौ त्रिफला सपाठा पाठा च मूर्वा च तथा श्वदंष्ट्रा २८

यवान्युशीराण्यभयागुडूचीचव्याभयाचित्रकसप्तपर्णाः  
पादैः कषायाः कफमेहिनां ते दशोपदिष्टा मधुसंप्रयुक्ताः २९

उशीरलोध्राञ्जनचन्दनानामुशीरमुस्तामलकाभयानाम्  
पटोलनिम्बामलकामृतानां मुस्ताभयापद्मकवृक्षकाणाम् ३०

लोध्राम्बुकालीयकधातकीनां निम्बार्जुनाम्रातनिशोत्पलानाम्  
शिरीषसर्जार्जुनकेशराणां प्रियङ्गुपद्मोत्पलकिंशुकानाम् ३१

अश्वत्थपाठासनवेतसानां कटङ्कटैर्युत्पलमुस्तकानाम्

पैत्तेषु मेहेषु दश प्रदिष्टाः पादैः कषाया मधुसंप्रयुक्ताः ३२

सर्वेषु मेहेषु मतौ तु पूर्वौ कषाययोगौ विहितास्तु सर्वे  
मन्थस्य पाने यवभावनायां स्युर्भोजने पानविधौ पृथक् च ३३

सिद्धानि तैलानि घृतानि चैव देयानि मेहेष्वनिलात्मकेषु  
मेदः कफश्चैव कषाययोगैः स्नेहैश्च वायुः शममेति तेषाम् ३४

कम्पिल्लसप्तच्छदशालजानि बैभीतरौहीतककौटजानि  
कपित्थपुष्पाणि च चूर्णितानि क्षौद्रेण लिह्यात् कफपित्तमेही ३५

पिबेद्रसेनामलकस्य चापि कल्कीकृतान्यक्षसमानि काले  
जीर्णे च भुञ्जीत पुराणमन्नं मेही रसैर्जाङ्गलजैर्मनोज्ञैः ३६

दृष्ट्वाऽनुबन्धं पवनात् कफस्य पित्तस्य वा स्नेहविधिर्विकल्प्यः  
तैलं कफे स्यात् स्वकषायसिद्धं पित्ते घृतं पित्तहरैः कषायैः ३७

त्रिकण्टकाश्मन्तकसोमवल्कैर्भल्लातकैः सातिविषैः सलोध्रैः  
वचापटोलार्जुननिम्बमुस्तैर्हरिद्रया पद्मकदीप्यकैश्च ३८

मञ्जिष्ठया चागुरुचन्दनैश्च सर्वैः समस्तैः कफवातजेषु  
मेहेषु तैलं विपचेद् घृतं तु पैत्तेषु मिश्रं त्रिषु लक्षणेषु ३९

फलत्रिकं दारुनिशां विशालां मुस्तां च निःक्वाथ्य निशां सकल्काम्  
पिबेत् कषायं मधुसंप्रयुक्तं सर्वप्रमेहेषु समुद्धतेषु ४०

लोध्रं शटीं पुष्करमूलमेलां मूर्वा विडङ्गं त्रिफलां यमानीम्  
चव्यं प्रियङ्गुं क्रमुकं विशालां किराततित्तं कटुरोहिणीं च ४१

भाङ्गीं नतं चित्रकपिप्पलीनां मूलं सकुष्ठातिविषं सपाठम्  
कलिङ्गकान् केशरमिन्द्रसाह्यां नखं सपत्रं मरिचं प्लवं च ४२

द्रोणेऽम्भसः कर्षसमानि पक्त्वा पूते चतुर्भागजलावशेषे  
रसेऽर्धभागं मधुनः प्रदाय पक्षं निधेयो घृतभाजनस्थः ४३

मध्वासवोऽयं कफपित्तमेहान् क्षिप्रं निहन्यादिद्वपलप्रयोगात्  
पाण्ड्वामयाशांस्यरुचिं ग्रहण्या दोषं किलासं विविधं च कुष्ठम् ४४  
इति मध्वासवः

क्वाथः स एवाष्टपलं च दन्त्या भल्लातकानां च चतुष्पलं स्यात्  
सितोपला त्वष्टपला विशेषः क्षौद्रं च तावत् पृथगासवौ तौ ४५

सारोदकं वाऽथ कुशोदकं वा मधूदकं वा त्रिफलारसं वा  
सोधुं पिबेद्वा निगदं प्रमेही माध्वीकमग्र्यं चिरसंस्थितं वा ४६

मांसानि शूल्यानि मृगद्विजानां खादेद्यवानां विविधांश्च भक्ष्यान्  
संशोधनारिष्टकषायलेहैः संतर्पणोत्थाञ् शमयेत् प्रमेहान् ४७

भृष्टान् यवान् भक्षयतः प्रयोगाच्छुष्कांश्च सक्तून् भवन्ति मेहाः  
श्वित्रं च कृच्छ्रं कफजं च कुष्ठं तथैव मुद्गामलकप्रयोगान् ४८

संतर्पणोत्थेषु गदेषु योगा मेदस्विनां ये च मयोपदिष्टाः  
विरूक्षणार्थं कफपित्तजेषु सिद्धाः प्रमेहेष्वपि ते प्रयोज्याः ४९

व्यायामयोगैर्विविधैः प्रगाढैरुद्वर्तनैः स्नानजलावसेकैः  
सेव्यत्वगेलागुरुचन्दनाधैर्विलेपनैश्चाशु न सन्ति मेहाः ५०

क्लेदश्च मेदश्च कफश्च वृद्धः प्रमेहहेतुः प्रसमीक्ष्य तस्मात्  
वैद्येन पूर्वं कफपित्तजेषु मेहेषु कार्याण्यपतर्पणानि ५१

या वातमेहान् प्रति पूर्वमुक्ता वातोल्बणानां विहिता क्रिया सा  
वायुर्हि मेहेष्वतिकर्षितानां कुप्यत्यसाध्यान् प्रति नास्ति चिन्ता ५२

यैर्हेतुभिर्ये प्रभवन्ति मेहास्तेषु प्रमेहेषु न ते निषेव्याः  
हेतोरसेवा विहिता यथैव जातस्य रोगस्य भवेच्चिकित्सा ५३

हारिद्रवर्णं रुधिरं च मूत्रं विना प्रमेहस्य हि पूर्वरूपैः  
यो मूत्रयेत्तं न वदेत् प्रमेहं रक्तस्य पित्तस्य हि स प्रकोपः ५४

दृष्ट्वा प्रमेहं मधुरं सपिच्छं मधूपमं स्याद्द्विविधो विचारः  
क्षीणेषु दोषेष्वनिलात्मकः स्यात् संतर्पणाद्वा कफसंभवः स्यात् ५५

सपूर्वरूपाः कफपित्तमेहाः क्रमेण ये वातकृताश्च मेहाः  
साध्या न ते पित्तकृतास्तु याप्याः साध्यास्तु मेदो यदि न प्रदुष्टम् ५६

जातः प्रमेही मधुमेहिनो वा न साध्य उक्तः स हि बीजदोषात्  
ये चापि केचित् कुलजा विकारा भवन्ति तांश्च प्रवदन्त्यसाध्यान् ५७

प्रमेहिणां याः पिडका मयोक्ता रोगाधिकारे पृथगेव सप्त  
ताः शल्यविद्भिः कुशलैश्चिकित्स्याः शस्त्रेण संशोधनरोपणैश्च ५८

तत्र श्लोकाः--

हेतुर्दोषो दूष्यं मेहानां साध्यतानुरूपश्च  
मेही द्विविधस्त्रिविधं भिषग्जितमतिक्षपणदोषः ५९

आद्या यवान्नविकृतिर्मन्था मेहापहाः कषायाश्च  
तैलघृतलेहयोगा भक्ष्याः प्रवरासवाः सिद्धाः ६०

व्यायामविधिर्विविधः स्नानान्युद्धर्तनानि गन्धाश्च  
मेहानां प्रशमार्थं चिकित्सिते दिष्टमेतावत् ६१

इत्यग्निवेशकृते तन्त्रे चरकप्रतिसंस्कृते चिकित्सितस्थाने प्रमेहचिकित्सितं  
नाम षष्ठोऽध्यायः ६

## सप्तमोऽध्यायः

अथातः कुष्ठचिकित्सितं व्याख्यास्यामः १

इति ह स्माह भगवानात्रेयः २

हेतुं द्रव्यं लिङ्गं कुष्ठानामाश्रयं प्रशमनं च  
शृण्वग्निवेश सम्यग्विशेषतः स्पर्शनघ्नानाम् ३

विरोधीन्यन्नपानानि द्रवस्निग्धगुरूणि च  
भजतामागतां छर्दि वेगांश्चान्यान्प्रतिघ्नताम् ४

व्यायाममतिसंतापमतिभुक्तवोपसेविनाम्  
शीतोष्णलङ्घनाहारान् क्रमं मुक्त्वा निषेविणाम् ५

घर्मश्रमभयार्तानां द्रुतं शीताम्बुसेविनाम्  
अजीर्णाध्यशिनां चैव पञ्चकर्मापचारिणाम् ६

नवान्नदधिमत्स्यातिलवणाम्लनिषेविणाम्  
माषमूलकपिष्टान्नतिलक्षीरगुडाशिनाम् ७

व्यवायं चाप्यजीर्णेऽन्ने निद्रां च भजतां दिवा  
विप्रान् गुरून् धर्षयतां पापं कर्म च कुर्वताम् ८

वातादयस्त्रयो दुष्टास्त्वग्रक्तं मांसमम्बु च  
दूषयन्ति स कुष्ठानां सप्तको द्रव्यसंग्रहः ९

अतः कुष्ठानि जायन्ते सप्त चैकादशैव च  
न चैकदोषजं किञ्चित् कुष्ठं समुपलभ्यते १०

स्पर्शाज्ञत्वमतिस्वेदो न वा वैवर्ण्यमुन्नतिः



कोष्ठानां लोमहर्षश्च कण्डूस्तोदः श्रमः क्लमः ११

व्रणानामधिकं शूलं शीघ्रोत्पत्तिश्चिरस्थितिः  
दाहः सुप्ताङ्गता चेति कुष्ठलक्षणमग्रजम् १२

अत ऊर्ध्वमष्टादशानां कुष्ठानां कपालोदुम्बरमण्डलर्ष्यजिह्वपुण्डरीकसिध्म-  
काकणकैककुष्ठचर्माख्यकिटिमविपादिकालसकदद्रुचर्मदलपामाविस्कोट-  
कशतारुर्विचर्चिकानां लक्षणान्युपदेक्ष्यामः १३

कृष्णारुणकपालाभं यद्रूक्षं परुषं तनु  
कापालं तोदबहुलं तत्कुष्ठं विषमं स्मृतम् १४

दाहकण्डूरुजारागपरीतं लोमपिञ्जरम्  
उदुम्बरफलाभासं कुष्ठमौदुम्बरं विदुः १५

श्वेतं रक्तं स्थिरं स्त्यानं स्निग्धमुत्सन्नमण्डलम्  
कृच्छ्रमन्योन्यसंसक्तं कुष्ठं मण्डलमुच्यते १६

कर्कशं रक्तपर्यन्तमन्तः श्यावं सवेदनम्  
यदृष्यजिह्वासंस्थानमृष्यजिह्वं तदुच्यते १७

सश्वेतं रक्तपर्यन्तं पुण्डरीकदलोपमम्  
सोत्सेधं च सदाहं च पुण्डरीकं तदुच्यते १८

श्वेतं ताम्रं तनु च यद्रजो घृष्टं विमुञ्चति  
अलाबू पुष्पवर्णं तत् सिध्मं प्रायेण चोरसि १९

यत् काकणन्तिकावर्णमपाकं तीव्रवेदनम्  
त्रिदोषलिङ्गं तत् कुष्ठं काकणं नैव सिध्यति २०  
इति सप्तमहाकुष्ठानि

अस्वेदनं महावास्तु यन्मत्स्यशकलोपमम्  
तदेककुष्ठं चर्माख्यं बहलं हस्तिचर्मवत् २१

श्यावं किणखरस्पर्शं परुषं किटिमं स्मृतम्  
वैपादिकं पाणिपादस्फुटनं तीव्रवेदनम् २२

कण्डूमद्भिः सरागैश्च गरुडैरलसकं चितम्  
सकण्डूरागपिडकं दद्रुमण्डलमुद्गतम् २३

रक्तं सकण्डु सस्फोटं सरुग्दलति चापि यत्  
तच्चर्मदलमाख्यातं संस्पर्शासहमुच्यते २४

पामा श्वेतारुणश्यावाः कण्डूलाः पिडका भृशम्  
स्फोटाः श्वेतारुणाभासो विस्फोटाः स्युस्तनुत्वचः २५

रक्तं श्यावं सदाहार्ति शतारुः स्याद्बहुव्रणम्  
सकण्डूः पिडका श्यावा बहुस्रावा विचर्चिका २६  
इत्येकादश क्षुद्रकुष्ठानि

वातेऽधिकतरे कुष्ठं कापालं मण्डलं कफे  
पित्ते त्वौदुम्बरं विद्यात् काकणं तु त्रिदोषजम् २७

वातपित्ते श्लेष्मपित्ते वातश्लेष्मणि चाधिके  
ऋष्यजिह्वं पुण्डरीकं सिध्मकुष्ठं च जायते २८

चर्माख्यमेककुष्ठं च किटिमं सविपादिकम्  
कुष्ठं चालसकं ज्ञेयं प्रायो वातकफाधिकम् २९

पामा शतारुर्विस्फोटं दद्रुश्चर्मदलं तथा  
पित्तश्लेष्माधिकं प्रायः कफप्राया विचर्चिका ३०

सर्वं त्रिदोषजं कुष्ठं दोषाणां तु बलाबलम्  
यथास्वैर्लक्ष्णैर्बुद्ध्वा कुष्ठानां क्रियते क्रिया ३१

दोषस्य यस्य पश्येत् कुष्ठेषु विशेषलिङ्गमुद्रितम्  
तस्यैव शमं कुर्यात्ततः परं चानुबन्धस्य ३२

कुष्ठविशेषैर्दोषा दोषविशेषैः पुनश्च कुष्ठानि  
ज्ञायन्ते तैर्हेतुहेतुस्तांश्च प्रकाशयति ३३

रौक्ष्यं शोषस्तोदः शूलं संकोचनं तथाऽऽयामः  
पारुष्यं खरभावो हर्षः श्यावारुणत्वं च ३४

कुष्ठेषु वातलिङ्गं दाहो रागः परिस्त्रवः पाकः  
विस्त्रो गन्धः क्लेदस्तथाऽङ्गपतनं च पित्तकृतम् ३५

श्वेत्यं शैत्यं कण्डूः स्थैर्यं चोत्सेधगौरवस्नेहाः  
कुष्ठेषु तु कफलिङ्गं जन्तुभिरभिभक्षणं क्लेदः ३६

सर्वैर्लिङ्गैर्युक्तं मतिमान् विवर्जयेदबलम्  
तृष्णादाहपरीतं शान्ताग्निं जन्तुभिर्जग्धम् ३७

वातकफप्रबलं यद्यदेकदोषोल्बणं न तत् कृच्छ्रम्  
कफपित्त-वातपित्तप्रवलानि तु कृच्छ्रसाध्यानि ३८

वातोत्तरेषु सर्पिर्वमनं श्लेष्मोत्तरेषु कुष्ठेषु  
पित्तोत्तरेषु मोक्षो रक्तस्य विरेचनं चाग्रे ३९

वमनविरेचनयोगाः कल्पोक्ताः कुष्ठिनां प्रयोक्तव्याः  
प्रच्छनमल्पे कुष्ठे महति च शस्तं सिराव्यधनम् ४०

बहुदोषः संशोध्यः कुष्ठी बहुशोऽनुरक्षता प्राणान्

दोषे ह्यतिमात्रहते वायुर्हन्यादबलमाशु ४१

स्नेहस्य पानमिष्टं शुद्धे कोष्ठे प्रवाहिते रक्ते  
वायुर्हि शुद्धकोष्ठं कुष्ठिनमबलं विशति शीघ्रम् ४२

दोषोत्क्लिष्टे हृदये वाम्यः कुष्ठेषु चोर्ध्वभागेषु  
कुटजफलमदनमधुकैः सपटोलैर्निम्बरसयुक्तैः ४३

शीतरसः पक्वरसो मधूनि मधुकं च वमनानि  
कुष्ठेषु त्रिवृता दन्ती त्रिफला च विरेचने शस्ता ४४

सौवीरकं तुषोदकमालोडनमासवाश्च सीधूनि  
शंसन्त्यधोहराणां यथाविरेकं क्रमश्चेष्टः ४५

दार्वीबृहतीसेव्यैः पटोलपिचुमर्दमदनकृतमालैः  
सस्नेहैरास्थाप्यः कुष्ठी सकलिङ्गयवमुस्तैः ४६

वातोल्बणं विरिक्तं निरूढमनुवासनार्हमालक्ष्य  
फलमधुकनिम्बकुटजैः सपटोलैः साधयेत्स्नेहम् ४७

सैन्धवदन्तीमरिचं फणिज्जकः पिप्पली करञ्जफलम्  
नस्यं स्यात्सविडङ्गं क्रिमिकुष्ठकफप्रकोपघ्नम् ४८

वरेचनिकैर्धूमैः श्लोकस्थानेरितैः प्रशाम्यन्ति  
कृमयः कुष्ठकिलासाः प्रयोजितैरुत्तमाङ्गस्थाः ४९

स्थिरकठिनमण्डलानां स्विन्नानां प्रस्तरप्रणाडीभिः  
कूर्चैर्विघट्टितानां रक्तोत्क्लेशोऽपनेतव्यः ५०

आनूपवारिजानां मांसानां पोट्टलैः सुखोष्णैश्च  
स्विन्नोत्सन्नं विलिखेत् कुष्ठं तीक्ष्णेन शस्त्रेण ५१

रुधिरागमार्थमथवा शृङ्गालाबूनि योजयेत् कुष्ठे  
प्रच्छिन्नमल्पं कुष्ठं विरेचयेद्वा जलौकोभिः ५२

ये लेपाः कुष्ठानां युज्यन्ते निर्हतास्त्रदोषाणाम्  
संशोधिताशयानां सद्यः सिद्धिर्भवेत्तेषाम् ५३

येषु न शस्त्रं क्रमते स्पर्शेन्द्रियनाशनानि यानि स्युः  
तेषु निपात्यः क्षारो रक्तं दोषं च विस्त्राव्य ५४

पाषाणकठिनपरुषे सुप्ते कुष्ठे स्थिरे पुराणे च  
पीतागदस्य कार्यो विषैः प्रदेहोऽगदश्चानु ५५

स्तब्धानि सुप्तसुप्तान्यस्वेदनकण्डुलानि कुष्ठानि  
कूर्चैर्दन्तीत्रिवृताकरवीरकरञ्जकुटजानाम् ५६

जात्यर्कनिम्बजैर्वा पत्रैः शस्त्रैः समुद्रफेनैर्वा  
घृष्टानि गोमयैर्वा ततः प्रदेहैः प्रदेह्यानि ५७

मारुतकफकुष्ठघ्नं कर्मोक्तं पित्तकुष्ठिनां कार्यम्  
कफपित्तरक्तहरणं तिक्तकषायैः प्रशमनं च ५८

सर्पीषि तिक्तकानि च यच्चान्यद्रक्तपित्तनुत् कर्म  
बाह्याभ्यन्तरमग्र्यं तत् कार्यं पित्तकुष्ठेषु ५९

दोषाधिक्यविभागादित्येतत् कर्म कुष्ठनुत् प्रोक्तम्  
वक्ष्यामि कुष्ठशमनं प्रायस्त्वग्दोषसामान्यात् ६०

दार्वी रसाञ्जनं वा गोमूत्रेण प्रबाधते कुष्ठम्  
अभया प्रयोजिता वा मासं सव्योषगुडतैला ६१

मूलं पटोलस्य तथा गवाक्ष्याः पृथक् पलांशं त्रिफलात्वचश्च

स्यात्त्रायमाणा कटुरोहिणी च भागार्धिका नागरपादयुक्ता ६२

पलं तथैषां सह चूर्णितानां जले शृतं दोषहरं पिबेन्ना  
जीर्णे रसैर्धन्वमृगद्विजानां पुराणशाल्योदनमाददीत ६३

कुष्ठानि शोफं ग्रहणीप्रदोषमर्शांसि कृच्छ्राणि हलीमकं च  
षट्पात्रयोगेन निहन्ति चैष हृद्वस्तिशूलं विषमज्वरं च ६४

मुस्तं व्योषं त्रिफला मञ्जिष्ठा दारु पञ्चमूल्यौ द्वे  
सप्तच्छदनिम्बत्वक् सविशालश्चित्रको मूर्वा ६५

चूर्णं तर्पणभागैर्नवभिः संयोजितं समध्वाज्यम्  
सिद्धं कुष्ठनिबर्हणमेतत् प्रायोगिकं भक्ष्यम् ६६

श्वयथुं सपाण्डुरोगं श्वित्रं ग्रहणीप्रदोषमर्शांसि  
ब्रघ्नभगन्दरपिडकाकण्डूकोठांश्च विनिहन्ति ६७  
इति मुस्तादिचूर्णम्

त्रिफलातिविषाकटुकानिम्बकलिङ्गकवचापटोलानाम्  
मागधिकारजनीद्वयपद्मकमूर्वाविशालानाम् ६८

भूनिम्बपलाशानां दद्याद्विपलं ततस्त्रिवृद्द्विगुणा  
तस्याश्च पुनर्ब्राह्मी तच्चूर्णं सुप्तिनुत् परमम् ६९

लेलीतकप्रयोगो रसेन जात्याः समान्निकं परमः  
सप्तदशकुष्ठघाती मान्निकधातुश्च मूत्रेण ७०

श्रेष्ठं गन्धकयोगात् सुवर्णमान्निकप्रयोगाद्वा  
सर्वव्याधिनिबर्हणमद्यात् कुष्ठी रसं च निगृहीतम् ७१

वज्रशिलाजतुसहितं सहितं वा योगराजेन

सर्वव्याधिप्रशमनमद्यात्कुष्ठी निगृह्य नित्यं च ७२

खदिरसुरदारुसारं श्रपयित्वा तद्रसेन तोयार्थः  
क्षौद्रप्रस्थे कार्यः कार्यं ते चाष्टपलिके च ७३

तत्रायश्चूर्णानामष्टपलं प्रक्षिपेत्तथाऽमूनि  
त्रिफलैले त्वङ्गरिचं पत्रं कनकं च कर्षाशम् ७४

मत्स्यगिडका मधुसमा तन्मासं जातमायसे भाण्डे  
मध्वासवमाचरतः कुष्ठकिलासे शमं यातः ७५  
इति मध्वासवः

खदिरकषायद्रोणं कुम्भे घृतभाविते समावाप्य  
द्रव्याणि चूर्णितानि च षट्पलिकान्यत्र देयानि ७६

त्रिफलाव्योषविडङ्गरजनीमुस्ताटरूषकेन्द्रयवाः  
सौवर्णी च तथा त्वक् छिन्नरुहा चेति तन्मासम् ७७

निदधीत धान्यमध्ये प्रातः प्रातः पिबेत्ततो युक्त्या  
मासेन महाकुष्ठं हन्त्येवाल्पं तु पक्षेण ७८

अर्शःश्वासभगन्दरकासकिलासप्रमेहशोषांश्च  
ना भवति कनकवर्णः पीत्वाऽरिष्टं कनकबिन्दुम् ७९  
इति कनकबिन्दुरिष्टम्

कुष्ठेष्वनिलकफकृतेष्वेवं पेयस्तथाऽपि पैत्तेषु  
कृतमालक्वाथश्चाप्येष विशेषात् कफकृतेषु ८०

त्रिफलासवश्च गौडः सचित्रकः कुष्ठरोगविनिहन्ता  
क्रमुकदशमूलदन्तीवराङ्गमधुयोगसंयुक्तः ८१

लघूनि चान्नानि हितानि विद्यात् कुष्ठेषु शाकानि च तिक्तकानि  
भल्लातकैः सत्रिफलैः सनिम्बैर्युक्तानि चान्नानि घृतानि चैव ८२

पुराणधान्यान्यथ जाङ्गलानि मांसानि मुद्गाश्च पटोलयुक्ताः  
शस्ता न गुर्वम्लपयोदधीनि नानूपमत्स्या न गुडस्तिलाश्च ८३

एला कुष्ठं दावीं शतपुष्पा चित्रको विडङ्गश्च  
कुष्ठालेपनमिष्टं रसाञ्जनं चाभया चैव ८४

चित्रकमेलां बिम्बीं वृषकं रिवृदर्कनागरकम्  
चूर्णीकृतमष्टाहं भावयितव्यं पलाशस्य ८५

क्षारेण गवां मूत्रस्रुतेन तेनास्य मण्डलान्याशु  
भिद्यन्ते विलयन्ति च लिप्तान्यर्काभितप्तानि ८६

मांसी मरिचं लवणं रजनी तगरं सुधा गृहाद्धूमः  
मूत्रं पित्तं क्षारः पालाशः कुष्ठहा लेपः ८७

त्रपु सीसमयश्चूर्णं मण्डलनुत् फल्गुचित्रकौ बृहती  
गोधारसः सलवणो दारु च मूत्रं च मण्डलनुत् ८८

कदलीपलाशपाटलिनिचुलक्षाराम्भसा प्रसन्नेन  
मांसेषु तोयकार्यं कार्यं पिष्टे च किण्वे च ८९

तैर्मेदकः सुजातः किण्वैर्जनितं प्रलेपनं शस्तम्  
मण्डलकुष्ठविनाशनमातपसंस्थं कृमिघ्नं च ९०

मुस्तं मदनं त्रिफला करञ्ज आरग्वधकलिङ्गयवाः  
दावीं ससप्तपर्णा स्नानं सिद्धार्थकं नाम ९१

एष कषायो वमनं विरेचनं वर्णकस्तथोद्वर्षः



त्वग्दोषकुष्ठशोफप्रबोधनः पाण्डुरोगघ्नः ६२

कुष्ठं करञ्जबीजान्येडगजः कुष्ठसूदनो लेपः  
प्रपुन्नाडबीजसैन्धवरसाञ्जनकपित्थलोध्राश्च ६३

श्वेतकरवीरमूलं कुटजकरञ्जयोः फलं त्वचो दाव्याः  
सुमनः प्रवालयुक्तो लेपः कुष्ठापहः सिद्धः ६४

लोध्रस्य धातकीनां वत्सकबीजस्य नक्तमालस्य  
कल्कश्च मालतीनां कुष्ठेषून्मर्दनालेपौ ६५

शैरीषी त्वक् पुष्पं कार्पास्या राजवृक्षपत्राणि  
पिष्टा च काकमाची चतुर्विधः कुष्ठनुल्लेपः ६६  
इति लेपाः

दाव्या रसाञ्जनस्य च निम्बपटोलस्य खदिरसारस्य  
आरग्वधवृक्षकयोस्त्रिफलायाः सप्तपर्णस्य ६७

इति षट् कषाययोगाः कुष्ठघ्नाः सप्तमश्च तिनिशस्य  
स्नाने पाने च हितास्तथाऽष्टमश्चाश्वमारस्य ६८

आलेपनं प्रघर्षणमवचूर्णनमेत एव च कषायाः  
तैलघृतपाकयोगे चेष्ट्यन्ते कुष्ठशान्त्यर्थम् ६९

त्रिफला निम्बपटोलं मञ्जिष्ठा रोहिणी वचा रजनी  
एष कषायोऽभ्यस्तो निहन्ति कफपित्तजं कुष्ठम् १००

एतैरेव च सर्पिः सिद्धं वातोल्बणं जयति कुष्ठम्  
एष च कल्पो दिष्टः खदिरासनदारुनिम्बानाम् १०१

कुष्ठार्कतुत्थकट्फलमूलकबीजानि रोहिणी कटुका

कुटजफलोत्पलमुस्तं बृहतीकरवीरकासीसम् १०२

एडगजनिम्बपाठा दुरालभा चित्रको विडङ्गश्च  
तिक्तालाबुकबीजं कम्पिल्लकसर्षपौ वचा दार्वी १०३

एतैस्तैलं सिद्धं कुष्ठघ्नं योग एष चालेपः  
उद्वर्तनं प्रघर्षणमवचूर्णनमेष एवेष्टः १०४

श्वेतकरवीरकरसो गोमूत्रं चित्रको विडङ्गश्च  
कुष्ठेषु तैलयोगः सिद्धोऽयं संमतो भिषजाम् १०५  
इति श्वेतकरवीराद्यं तैलम्

श्वेतकरवीरपल्लवमूलत्वग्वत्सको विडङ्गश्च  
कुष्ठार्कमूलसर्षपशिग्रुत्वग्रोहिणी कटुका १०६

एतैस्तैलं सिद्धं कल्कैः पादांशिकर्गवां मूत्रम्  
दत्त्वा तैलचतुर्गुणमभ्यङ्गात् कुष्ठकण्डूघ्नम् १०७  
इति श्वेतकरवीरपल्लवाद्यं तैलम्

तिक्तालाबुकबीजं द्वे तुत्थे रोचना हरिद्रे द्वे  
बृहतीफलमेरुण्डः सविशालश्चित्रको मूर्वा १०८

कासीसहिङ्गुशिग्रुत्र्यूषणसुरदारुतुम्बुरुविडङ्गम्  
लाङ्गलकं कुटजत्वक् कटुकाख्या रोहिणी चैव १०९

सर्षपतैलं कल्कैरेतैर्मूत्रे चतुर्गुणे साध्यम्  
कण्डूकुष्ठविनाशनमभ्यङ्गान्मारुतकफहन्तृ ११०  
इति तिक्तेद्ववाक्वादितैलम्

कनकक्षीरी शैला भार्गी दन्त्याः फलानि मूलं च  
जातीप्रवालसर्षपलशुनविडङ्गं करञ्जत्वक् १११

सप्तच्छदार्कपल्लवमूलत्वङ्गिम्बचित्रकास्फोताः  
गुञ्जैरण्डं बृहतीमूलकसुरसार्जकफलानि ११२

कुष्ठं पाठा मुस्तं तुम्बुरुमूर्वावचाः सषड्ग्रन्थाः  
एङ्गजकुटजशिग्रुत्र्यूषणभल्लातकक्षवकाः ११३

हरितालमवाक्पुष्पी तुत्थं कम्पिल्लकोऽमृतासंज्ञः  
सौराष्ट्री कासीसं दार्वीत्वक् सर्जिकालवणम् ११४

कल्कैरेतैस्तैलं करवीरकमूलपल्लवकषाये  
सार्षपमथवा तैलं गोमूत्रचतुर्गुणं साध्यम् ११५

स्थाप्यं कटुकालाबुनि तत्सिद्धं तेन मण्डलान्याशु  
भिन्द्याद्विषगभ्यङ्गात्कृमींश्च कण्डूं च विनिहन्यात् ११६  
इति कनकक्षीरीतैलम्

कुष्ठं तमालपत्रं मरिचं समनःशिलं सकासीसम्  
तैलेन युक्तमुषितं सप्ताहं भाजने ताम्रे ११७

तेनालिप्तं सिद्धं सप्ताहाद्वयेति तिष्ठतो घर्मे  
मासान्नवं किलासं स्नानं मुक्त्वा विशुद्धतनोः ११८  
इति सिद्धे लेपः

सर्षपकरञ्जकोषातकीनां तैलान्यथेङ्गुदीनां च  
कुष्ठेषु हितान्याहुस्तैलं यच्चापि खदिरसारस्य ११९

जीवन्ती मंजिष्ठा दार्वी कम्पिल्लकः पयस्तुत्थम्  
एष घृततैलपाकः सिद्धः सिद्धे च सर्जरसः १२०

देयः समधूच्छिष्टो विषादिका तेन शाम्यतेऽभ्यक्ता  
चर्मैककुष्ठकिटिमं कुष्ठं शाम्यत्यलसकं च १२१

इति विपादिकाहरघृततैले

किण्वं वराहरुधिरं पृथ्वीका सैन्धवं च लेपः स्यात्  
लेपो योज्यः कुस्तुम्बुरुणि कुष्ठं च मण्डलनुत् १२२

पूतीकदारुजटिलाः पक्वसुरा क्षौद्रमुद्गपर्यौ च  
लेपः सकाकनासो मण्डलकुष्ठापहः सिद्धः १२३

चित्रकशोभाञ्जनको गुडूच्यपामार्गदेवदारुणि  
खदिरो धवश्च लेपः श्यामा दन्ती द्रवन्ती च १२४

लाक्षारसाञ्जनैलाः पुनर्नवा चेति कुष्ठिनो लेपाः  
दधिमण्डयुताः सर्वे देयाः षण्मासकफकुष्ठघ्नाः १२५

एङ्गजकुष्ठसैन्धवसौवीरकसर्षपैः कृमिघ्नैश्च  
कृमिकुष्ठमण्डलाख्यं दद्रुकुष्ठं च शममुपैति १२६

एङ्गजः सर्जरसो मूलकबीजं च सिध्मकुष्ठानाम्  
काञ्जिकयुक्तं तु पृथङ्गतमिदमुद्धर्तनं लेपाः १२७

वासा त्रिफला पाने स्नाने चोद्धर्तने प्रलेपे च  
वृहतीसेव्यपटोलाः ससारिवा रोहिणी चैव १२८

खदिरावघातककुभरोहीतकलोध्रकुटजधवनिम्बाः  
सप्तच्छदकरवीराः शस्यन्ते स्नानपानेषु १२९

जलवाप्यलोहकेशरपत्रप्लवचन्दनं मृणालानि  
भागोत्तराणि सिद्धं प्रलेपनं पित्तकफकुष्ठे १३०

यष्ट्याह्वलोध्रपद्मकपटोलपिचुमर्दचंदनरसाश्च  
स्नाने पाने च हिताः सुशीतलाः पित्तकुष्ठिभ्यः १३१

आलेपनं प्रियङ्गुहरेणुका वत्सकस्य च फलानि  
सातिविषा च ससेव्या सचन्दना रोहिणी कटुका १३२

तिक्तघृतैर्धौतघृतैरभ्यङ्गो दह्यमानकुष्ठेषु  
तैलैश्चन्दनमधुकप्रपौण्डरीकोत्पलयुतैश्च १३३

क्लेदे प्रपतति चाङ्गे दाहे विस्फोटके सचर्मदले  
शीताः प्रदेहसेका व्यधो विरेको घृतं तिक्तम् १३४

खदिरघृतं निम्बघृतं दावीघृतमुत्तमं पटोलघृतम्  
कुष्ठेषु रक्तपित्तप्रबलेषु भिषग्जितं सिद्धम् १३५

त्रिफलात्वचोऽर्धपलिकाः पटोलपत्रं च कार्षिकाः शेषाः  
कटुरोहिणी सनिम्बा यष्ट्याह्वा त्रायमाणा च १३६

एष कषायः साध्यो दत्त्वा द्विपलं मसूरविदलानाम्  
सलिलाढकेऽष्टभागे शेषे पूतो रसो ग्राह्यः १३७

ते च कषायेऽष्टपले चतुष्पलं सर्पिषश्च पक्तव्यम्  
यावत्स्यादष्टपलं शेषं पेयं ततः कोष्णम् १३८

तद्वातपित्तकुष्ठं वीसर्पं वातशोणितं प्रबलम्  
ज्वरदाहगुल्मविद्राधिविभ्रमविस्फोटकान् हन्ति १३९

निम्बपटोलं दावीं दुरालभां तिक्तरोहिणीं त्रिफलाम्  
कुर्यादर्धदलांशं पर्पटकं त्रायमाणां च १४०

सलिलाढकसिद्धानां रसेऽष्टभागस्थिते क्षिपेत् पूते  
चंदनकिराततिक्तकमागधिकास्त्रायमाणां च १४१

मुस्तं वत्सकबीजं कल्कीकृत्यार्धकार्षिकान् भागान्

नवसर्पिषश्च षट्पलमेतत्सिद्धं घृतं पेयम् १४२

कुष्ठज्वरगुल्माशोग्रहणीपाण्ड्वामयश्चयथुहारि  
पामाविसर्पपिडकाकण्डूमदगण्डनुत्सिद्धम् १४३  
इति तिक्तषट्पलकं घृतम्

सप्तच्छदं प्रतिविषां सम्पाकं तिक्तरिणीं पाठाम्  
मुस्तमुशीरं त्रिफलां पटोलपिचुमर्दपर्पटकम् १४४

धन्वयवासं चंदनमुपकुल्यां पद्मकं हरिद्रे द्वे  
षड्ग्रन्थां सविशालां शतावरीं सारिवे चोभे १४५

वत्सकबीजं यासं मूर्वाममृतां किराततिक्तं च  
कल्कान् कुर्यान्मतिमान्यष्ट्याह्वं त्रायमाणां च १४६

कल्कश्चातुर्भागो जलमष्टगुणं रसोऽमृतफलानाम्  
द्विगुणो घृतात्प्रदेयस्तत्सर्पिः पाययेत्सिद्धम् १४७

कुष्ठानि रक्तपित्तप्रबलान्यर्शांसि रक्तवाहीनि  
विसर्पमम्लपित्तं वातासृक् पाण्डुरोगं च १४८

विस्फोटकान्सपामानुन्मादं कामलां ज्वरं कण्डूम्  
हृद्रोगगुल्मपिडका असृग्दरं गण्डमालां च १४९

हन्यादेतत् सर्पिः पीतं काले यथाबलं सद्यः  
योगशतैरप्यजितान्महाविकारान्महातिक्तम् १५०  
इति महातिक्तकं घृतम्

दोषे हतेऽपनीते रक्ते बाह्यान्तरे कृते शमने  
स्नेहे च कालयुक्ते न कुष्ठमनुवर्तते साध्यम् १५१

खदिरस्य तुलाः पञ्च शिंशपासनयोस्तुले  
तुलार्धाः सर्वे एवैते करञ्जारिष्टवेतसाः १५२

पर्पटः कुटजश्चैव वृषः कृमिहरस्तथा  
हरिद्रे कृतमालश्च गुडूची त्रिफला त्रिवृत् १५३

सप्तपर्णश्च सन्तुगणा दशद्रोणेषु वारिणः  
अष्टभागावशेषं तु कषायमवतारयेत् १५४

धात्रीरसं च तुल्यांशं सर्पिषाश्चढकं पचेत्  
महातिक्तककल्कैस्तु यथोक्तैः पलसंमितैः १५५

निहन्ति सर्वकुष्ठानि पानाभ्यङ्गनिषेवणात्  
महाखदिरमित्येतत् परं कुष्ठविकारनुत् १५६  
इति महाखदिरं घृतम्

प्रपतत्सु लसीकाप्रस्रुतेषु गात्रेषु जन्तुजग्धेषु  
मूत्रं निम्बविडङ्गे स्नानं पानं प्रदेहश्च १५७

वृषकुटजसप्तपर्णाः करवीरकरंजनिम्बखदिराश्च  
स्नाने पाने लेपे क्रिमिकुष्ठनुदः सगोमूत्राः १५८

पानाहारविधाने प्रसेवने धूपने प्रदेहे च  
कृमिनाशनं विडङ्गं विशिष्यते कुष्ठहा खदिरः १५९

एडगजः सविडङ्गो मूलान्यारग्वधस्य कुष्ठानाम्  
उद्दालनं श्वदन्ता गोश्ववराहोष्ट्रदन्ताश्च १६०

एडगजः सविडङ्गो द्वे च निशे राजवृक्ष मूलं च  
कुष्ठोद्दालनमग्र्यं सपिप्पलीपाकलं योज्यम् १६१

श्वित्राणां सविशेषं योक्तव्यं सर्वतो विशुद्धानाम्  
श्वित्रे स्नंसनमग्र्यं मलपूयूरस इष्यते सगुडः १६२

तं पीत्वा सुस्निग्धो यथाबलं सूर्यपादसंतापम्  
संसेवेत विरिक्तस्त्र्यहं पिपासुः पिबेत् पेयाम् १६३

श्वित्रेऽङ्गे ये स्फोटा जायन्ते कण्डकेन तान्मिन्द्यात्  
स्फोटेषु विस्त्रुतेषु प्रातः प्रातः पिबेत् पक्षम् १६४

मलयूपमसनं प्रियङ्गुं शतपुष्पां चाम्भसा समुत्क्वाथ्य  
पालाशं वा क्षारं यथाबलं फाणितोपेतम् १६५

यच्चान्यत् कुष्ठं श्वित्राणां सर्वमेव तच्छस्तम्  
खदिरोदकसंयुक्तं खदिरोदकपानमग्र्यं वा १६६

समनः शिलं विडङ्गं कासीसं रोचनां कनकपुष्पीम्  
श्वित्राणां प्रशमार्थं ससैन्धवं लेपनं दद्यात् १६७

कदलीक्षारयुतं वा खरास्थि दग्धं गवां रुधिरयुक्तम्  
हस्तिमदाध्युषितं वा मालत्याः कोरकक्षारम् १६८

नीलोत्पलम् संकुष्ठं ससैन्धवं हस्तिमूत्रपिष्टं वा  
मूलकबीजावल्गुजलेपः पिष्टो गवां मूत्रे १६९

काकोदुम्बरिका वा सावल्गुजचित्रका गवां मूत्रे  
पिष्टा मनःशिला वा संयुक्ता बर्हिपित्तेन १७०

लेपः किलासहन्ता बीजान्यावल्गुजानि लाक्षा च  
गोपित्तमञ्जने द्वे पिप्पल्यः काललोहरजः १७१

शुद्ध्या शोणितमोक्षैर्विरूक्षणैश्च सक्तूनाम्



श्वित्रं कस्यचिदेव प्रणश्यति क्षीणपापस्य १७२

दारुणं चारुणं श्वित्रं किलासं नामभिस्त्रिभिः  
विज्ञेयं त्रिविधं तच्च त्रिदोषं प्रायशश्च तत् १७३

दोषे रक्ताश्रिते रक्तं ताम्रं मांससमाश्रिते  
श्वेतं मेदः श्रिते श्वित्रं गुरु तच्चोत्तरोत्तरम् १७४

यत् परस्परतोऽभिन्नं बहु यद्रक्तलोमवत्  
यच्च वर्षगणोत्पन्नं तच्छ्वित्रं नैव सिध्यति १७५

अरक्तलोम तनु यत् पाण्डु नातिचिरोत्थितम्  
मध्यावकाशे चोच्छूनं श्वित्रं तत्साध्यमुच्यते १७६

वचांस्यतथ्यानि कृतघ्नभावो निन्दा सुराणां गुरुधर्षणं च  
पापक्रिया पूर्वकृतं च कर्म हेतुः किलासस्य विरोधि चान्नम् १७७

तत्र श्लोकाः --  
हेतुद्रव्यं लिङ्गं विविधं ये येषु चाधिका दोषाः  
कुष्ठेषु दोषलिङ्गं समासतो दोषनिर्देशः १७८

साध्यमसाध्यं कृच्छ्रं कुष्ठं कुष्ठापहाश्च ये योगाः  
सिद्धाः किलासहेतुर्लिङ्गं गुरुलाघवं तथा शान्तिः १७९

इति संग्रहः प्रणितो महर्षिणा कुष्ठनाशनेऽध्याये  
स्मृतिबुद्धिवर्धनार्थं शिष्याय हुताशवेशाय १८०

इत्यग्निवेशकृते तन्त्रे चरकप्रतिसंस्कृते चिकित्सितस्थाने कुष्ठचिकित्सितं  
नाम सप्तमोऽध्यायः

## अष्टमोऽध्यायः

अथातो राजयक्ष्मचिकित्सितं व्याख्यास्यामः १

इति ह स्माह भगवानात्रेयः २

दिवौकसां कथयतामृषिभिर्वै श्रुता कथा  
कामव्यसनसंयुक्ता पौराणी शशिनं प्रति ३

रोहिण्यामतिसक्तस्य शरीरं नानुरक्ततः  
आजगामाल्पतामिन्दोर्देहः स्नेहपरिज्ञयात् ४

दुहितृणामसंभोगाच्छेषाणां च प्रजापतेः  
क्रोधो निःश्वासरूपेण मूर्तिमान् निःसृतो मुखात् ५

प्रजापतेर्हि दुहितृष्टाविंशतिमं शुमान्  
भार्यार्थं प्रतिजग्राह न च सर्वास्ववर्तत ६

गुरुणा तमवध्यातं भार्यास्वसमवर्तिनम्  
रजःपरीतमबलं यक्ष्मा शशिनमाविशत् ७

सोऽभिभूतोऽतिमहता गुरुक्रोधेन निष्प्रभः  
देवदेवर्षिसहितो जगाम शरणं गुरुम् ८

अथ चन्द्रमसः शुद्धां मतिं बुद्ध्वा प्रजापतिः  
प्रसादं कृतवान् सोमस्ततोऽश्विभ्यां चिकित्सितः ९

स विमुक्तरहश्चन्द्रो विरराज विशेषतः  
ओजसा वर्धितोऽश्विभ्यां शुद्धं सत्त्वमवाप च १०

क्रोधो यक्ष्मा ज्वरो रोग एकार्थो दुःखसंज्ञकः

यस्मात् स राज्ञः प्रागासीद्राजयक्ष्मा ततो मतः ११

स यक्ष्मा हुङ्गतोऽश्विभ्यां मानुषं लोकमागतः  
लब्ध्वा चतुर्विधं हेतुं समाविशति मानवान् १२

अथथाबलमारम्भं वेगसंधारणं क्षयम्  
यक्ष्मणः कारणं विद्याचतुर्थं विषमाशनम् १३

युद्धाध्ययनभाराध्वलङ्घनप्लवनादिभिः  
पतनैरभिघातैर्वा साहसैर्वा तथाऽपरैः १४

अथथाबलमारम्भैर्जन्तोरुरसि विक्षते  
वायुः प्रकुपितो दोषावुदीर्योमौ प्रधावति १५

स शिरःस्थः शिरःशूलं करोति गलमाश्रितः  
कण्ठोद्ध्वंसं च कासं च स्वरभेदमरोचकम् १६

पार्श्वशूलं च पार्श्वस्थो वर्चोभेदं गुदे स्थितः  
जृम्भां ज्वरं च सन्धिस्थ उरःस्थश्चोरसो रुजम् १७

क्षणादुरसः कासात् कफं ष्ठीवेत् सशोणितम्  
जर्जरणोरसा कृच्छ्रमुरःशूलातिपीडितः १८

इति साहसिको यक्ष्मा रूपैरेतैः प्रपद्यते  
एकादशभिरात्मज्ञो भजेत्तस्मान्न साहसम् १९

हीमत्त्वाद्वा घृणित्वाद्वा भयाद्वा वेगमागतम्  
वातमूत्रपुरीषाणां निगृह्णाति यदा नरः २०

तदा वेगप्रतीघातात् कफपित्ते समीरयन्  
ऊर्ध्वं तिर्यगधश्चैव विकारान् कुरुतेऽनिलः २१

प्रतिश्यायं च कासं च स्वरभेदमरोचकम्  
पार्श्वशूलं शिरःशूलं ज्वरमंसावमर्दनम् २२

अङ्गमर्दं मुहुश्छर्दिं वर्चोभेदं त्रिलक्षणम्  
रूपाण्येकादशैतानि यक्ष्मा यैरुच्यते महान् २३

ईष्योत्कण्ठाभयत्रासक्रोधशोकातिकर्शनात्  
अतिव्यवायानशनाच्छुक्रमोजश्च हीयते २४

ततः स्नेहक्षयाद्वायुर्वृद्धो दोषावुदीरयन्  
प्रतिश्यायं ज्वरं कासमङ्गमर्दं शिरोरुजम् २५

श्वासं विडभेदमरुचिं पार्श्वशूलं स्वरक्षयम्  
करोति चांससंतापमेकादशगदानिमान् २६

लिङ्गान्यावेदयन्त्येतान्येकादश महागदम्  
संप्राप्तं राजयक्ष्माणं क्षयात् प्राणक्षयप्रदम् २७

विविधान्यन्नपानानि वैषम्येण समश्नतः  
जनयन्त्यामयान् घोरान्विषमान्मारुतादयः २८

स्रोतांसि रुधिरादीनां वैषम्याद्विषमं गताः  
रुद्ध्वा रोगाय कल्पन्ते पुष्यन्ति च न धातवः २९

प्रतिश्यायं प्रसेकं च कासं छर्दिमरोचकम्  
ज्वरमंसाभितापं च छर्दनं रुधिरस्य च ३०

पार्श्वशूलं शिरःशूलं स्वरभेदमथापि च  
कफपित्तानिलकृतं लिङ्गं विद्याद्यथाक्रमम् ३१

इति व्याधिसमूहस्य रोगराजस्य हेतुजम्

रूपमेकादशविधं हेतुश्चोक्तश्चतुर्विधः ३२

पूर्वरूपं प्रतिश्यायो दौर्बल्यं दोषदर्शनम्  
अदोषेष्वपि भावेषु काये बीभत्सदर्शनम् ३३

घृणित्वमश्नतश्चापि बलमांसपरिहृत्यः  
स्त्रीमद्यमांसप्रियता प्रियता चावगुण्ठने ३४

मक्षिकाघुण्णकेशानां तृणानां पतनानि च  
प्रायोऽन्नपाने केशानां नखानां चाभिवर्धनम् ३५

पतत्रिभिः पतङ्गैश्च श्वापदैश्चाभिधर्षणम्  
स्वप्ने केशास्थिराशीनां भस्मनश्चाधिरोहणम् ३६

जलाशयानां शैलानां वनानां ज्योतिषामपि  
शुष्यतां क्षीयमाणानां पततां यच्च दर्शनम् ३७

प्राग्रूपं बहुरूपस्य तज्ज्ञेयं राजयक्ष्मणः  
रूपं त्वस्य यथोद्देशं निर्देक्ष्यामि सभेषजम् ३८

यथास्वेनोष्मणा पाकं शारीरा यान्ति धातवः  
स्रोतसा च यथास्वेन धातुः पुष्यति धातुतः ३९

स्रोतसां संनिरोधाच्च रक्तादीनां च संक्षयात्  
धातूष्मणां चापचयाद्राजयक्ष्मा प्रवर्तते ४०

तस्मिन् काले पचत्यग्निर्यदन्नं कोष्ठसंश्रितम्  
मलीभवति तत् प्रायः कल्पते किञ्चिदोजसे ४१

तस्मात् पुरीषं संरक्ष्यं विशेषाद्राजयक्ष्मणः  
सर्वधातुक्षयार्तस्य बलं तस्य हि विड्बलम् ४२

रसः स्रोतःसु रुद्धेषु स्वस्थानस्थो विदह्यते  
स ऊर्ध्वं कासवेगेन बहुरूपः प्रवर्तते ४३

जायन्ते व्याधयश्चातः षडेकादश वा पुनः  
येषां संघातयोगेन राजयक्ष्मेति कथ्यते ४४

कासोऽसतापो वैस्वर्यं ज्वरः पार्श्वशिरोरुजा  
छर्दनं रक्तकफयोः श्वासवर्चोगदोऽरुचिः ४५

रूपाण्येकादशतानि यक्ष्मणः षडिमानि वा  
कासो ज्वरः पार्श्वशूलं स्वरवर्चोगदोऽरुचिः ४६

सर्वैरधैस्त्रिभिर्वाऽपि लिङ्गैर्मासबलक्षये  
युक्तो वर्ज्यश्चिकित्स्यस्तु सर्वरूपोऽप्यतोऽन्यथा ४७

घ्राणमूले स्थितः श्लेष्मा रुधिरं पित्तमेव वा  
मारुताध्मातशिरसो मारुतं श्यायते प्रति ४८

प्रतिश्यायस्ततो घोरो जायते देहकर्शनः  
तस्य रूपं शिरःशूलं गौरवं घ्राणविप्लवः ४९

ज्वरः कासः कफोत्क्लेशः स्वरभेदोऽरुचिः क्लमः  
इन्द्रियाणामसामर्थ्यं यक्ष्मा चातः प्रजायते ५०

पिच्छलं बहलं विस्त्रं हरितं श्वेतपीतकम्  
कासमानो रसं यक्ष्मी निष्ठीवति कफानुगम् ५१

अंसपार्श्वाभितापश्च संतापः करपादयोः  
ज्वरः सर्वाङ्गश्चेति लक्षणं राजयक्ष्मणः ५२

वातात्पित्तात्कफाद्रक्तात् कासवेगात् सपीनसात्

स्वरभेदो भवेद्वाताद्रूक्षः क्षामश्चलः स्वरः ५३

तालुकण्ठपरिप्लोषः पित्ताद्वक्तुमसूयते  
कफाद्भेदो विबद्धश्च स्वरः खुरखुरायते ५४

सन्नो रक्तविबद्धत्वात् स्वरः कृच्छ्रात् प्रवर्तते  
कासातिवेगात् कषणः पीनसात्कफवातिकः ५५

पार्श्वशूलं त्वनियतं संकोचायामलक्षणम्  
शिरःशूलं ससंतापं यद्धिमणः स्यात्सगौरवम् ५६

अभिसन्ने शरीरे तु यद्धिमणो विषमाशनात्  
कण्ठात्प्रवर्तते रक्तं श्लेष्मा चोत्क्लिष्टसंचितः ५७

रक्तं विबद्धमार्गत्वान्मांसादीन्नानुपद्यते  
आमाशयस्थमुत्क्लिष्टं बहुत्वात् कण्ठमेति च ५८

वातश्लेष्मविबद्धत्वादुरसः श्वासमृच्छति  
दोषैरुपहते चाग्नौ सपिच्छमतिसार्यते ५९

पृथग्दोषैः समस्तैर्वा जिह्वाहृदयसंश्रितैः  
जायतेऽरुचिराहारे द्विष्टैरर्थैश्च मानसैः ६०

कषायतिक्तमधुरैर्विद्यान्मुखरसैः क्रमात्  
वाताद्यैरुचिं जातां मानसीं दोषदर्शनात् ६१

अरोचकात् कासवेगाद्दोषोत्क्लेशाद्भयादपि  
छर्दिर्या सा विकाराणामन्येषामप्युपद्रवः ६२

सर्वस्त्रिदोषजो यद्धमा दोषाणां तु बलाबलम्  
परीक्ष्यावस्थिकं वैद्यः शोषिणं समुपाचरेत् ६३

प्रतिश्याये शिरःशूले कासे श्वासे स्वरक्षये  
पार्श्वशूले च विविधाः क्रियाः साधारणीः शृणु ६४

पीनसे स्वेदमभ्यङ्गं धूममालेपनानि च  
परिषेकावगाहांश्च यावकं वाट्यमेव च ६५

लवणाम्लकटूष्णांश्च रसान् स्नेहोपबृंहितान्  
लावतित्तिरिदक्षाणां वर्तकानां च कल्पयेत् ६६

सपिप्पलीकं सयवं सकुलत्थं सनागरम्  
दाडिमामलकोपेतं स्निग्धमाजं रसं पिबेत् ६७

तेन षड्विनिवर्तन्ते विकाराः पीनसादयः  
मूलकानां कुलत्थानां यूषैर्वा सूपकल्पितैः ६८

यवगोधूमशाल्यन्नैर्यथासात्म्यमुपाचरेत्  
पिबेत्प्रसादं वारुण्या जलं वा पाञ्चमूलिकम् ६९

धान्यनागरसिद्धं वा तामलक्याऽथवा शृतम्  
पर्णिनीभिश्चतसृभिस्तेन चान्नानि कल्पयेत् ७०

कृशरोत्कारिकामाषकुलत्थयवपायसैः  
संकरस्वेदविधिना कण्ठं पार्श्वमुरः शिरः ७१

स्वेदयेत् पत्रभङ्गेण शिरश्च परिषेचयेत्  
बलागुडूचीमधुकशृतैर्वा वारिभिः सुखैः ७२

बस्तमत्स्यशिरोभिर्वा नाडीस्वेदं प्रयोजयेत्  
कण्ठे शिरसि पार्श्वे च पयोभिर्वा सवातिकैः ७३

औदकानूपमांसानि सलिलं पाञ्चमूलिकम्



सस्नेहमारनालं वा नाडीस्वेदे प्रयोजयेत् ७४

जीवन्त्याः शतपुष्पाया बलाया मधुकस्य च  
वचाया वेशवारस्य विदार्या मूलकस्य च ७५

औदकानूपमांसानामुपनाहाः सुसंस्कृताः  
शस्यन्ते सचतुःस्नेहाः शिरःपार्श्वसशूलिनाम् ७६

शतपुष्पा समधुकं कुष्ठं तगरचन्दने  
आलेपनं स्यात् सघृतं शिरःपार्श्वसशूलनुत् ७७

बला रास्त्रा तिलाः सर्पिर्मधुकं नीलमुत्पलम्  
पलङ्कषा देवदारु चन्दनं केशरं घृतम् ७८

वीरा बला विदारी च कृष्णगन्धा पुनर्नवा  
शतावरी पयस्या च कत्तृणं मधुकं घृतम् ७९

चत्वार एते श्लोकधैः प्रदेहाः परिकीर्तिताः  
शस्ताः संसृष्टदोषाणां शिरःपार्श्वसशूलिनाम् ८०

नावनं धूमपानानि स्नेहाश्चौत्तरभक्तिकाः  
तैलान्यभ्यङ्गयोगीनि बस्तिकर्म तथा परम् ८१

शृङ्गालाबुजलौकोभिः प्रदुष्टं व्यधनेन वा  
शिरःपार्श्वसशूलेषु रुधिरं तस्य निर्हरेत् ८२

प्रदेहः सघृतश्चेष्टः पद्मकोशीरचन्दनैः  
दूर्वामधुकमञ्जिष्ठाकेशरैर्वा घृताप्लुतैः ८३

प्रपौण्डरीकनिर्गुण्डीपद्मकेशरमुत्पलम्  
कशेरुकाः पयस्या च ससर्पिष्कं प्रलेपनम् ८४

चन्दनाद्येन तैलेन शतधौतेन सर्पिषा  
अभ्यङ्गः पयसा सेकः शस्तश्च मधुकाम्बुना ८५

माहेन्द्रेण सुशीतेन चन्दनादिशृतेन वा  
परिषेकः प्रयोक्तव्य इति संशमनी क्रिया ८६

दोषाधिकानां वमनं शस्यते सविरेचनम्  
स्नेहस्वेदोपपन्नानां सस्नेहं यन्न कर्शनम् ८७

शोषी मुञ्चति गात्राणि पुरीषस्रंसनादपि  
अबलापेक्षिणीं मात्रां किं पुनर्यो विरिच्यते ८८

योगान् संशुद्धकोष्ठानां कासे श्वासे स्वरक्षये  
शिरःपार्श्वसशूलेषु सिद्धानेतान्प्रयोजयेत् ८९

बलाविदारिगन्धाद्यैर्विदार्या मधुकेन वा  
सिद्धं सलवणं सर्पिर्नस्यं स्यात्स्वर्यमुत्तमम् ९०

प्रपौण्डरीकं मधुकं पिप्पली बृहती बला  
क्षीरं सर्पिश्च तत्सिद्धं स्वर्यं स्यान्नावनं परम् ९१

शिरःपार्श्वसशूलघ्नं कासश्वासनिबर्हणम्  
प्रयुज्यमानं बहुशो घृतं चौत्तरभक्तिकम् ९२

दशमूलेन पयसा सिद्धं मांसरसेन च  
बलागर्भं घृतं सद्यो रोगानेतान् प्रबाधते ९३

भक्तस्योपरि मध्ये वा यथाग्न्यभ्यवचारितम्  
रास्नाघृतं वा सक्षीरं सक्षीरं वा बलाघृतम् ९४

लेहान् कासापहान् स्वर्याञ्श्वासहिक्कानिबर्हणान्

शिरःपार्श्वसशूलघ्नान् स्नेहांश्चातः परं शृणु ६५

घृतं खर्जूरमृद्धीकाशर्कराक्षौद्रसंयुतम्  
सपिप्पलीकं वैस्वर्यकासश्वासज्वरापहम् ६६

दशमूलशृतात् क्षीरात् सर्पिर्यदुदियान्नवम्  
सपिप्पलीकं सक्षौद्रं तत् परं स्वरबोधनम् ६७

शिरःपार्श्वसशूलघ्नं कासश्वासज्वरापहम्  
पञ्चभिः पञ्चमूलैर्वा शृताद्यदुदियाद्धृतम् ६८

पञ्चानां पञ्चमूलानां रसे क्षीरचतुर्गुणे  
सिद्धं सर्पिर्जयत्येतद्यक्ष्मणः सप्तकं बलम् ६९

खर्जूरं पिप्पली द्राक्षा पथ्या शृङ्गी दुरालभा  
त्रिफला पिप्पली मुस्तं शृङ्गाटगुडशर्कराः १००

वीरा शटी पुष्कराख्यं सुरसः शर्करा गुडः  
नागरं चित्रको लाजाः पिप्पल्यामलकं गुडः १०१

श्लोकाधैर्विहितानेतांल्लिह्यान्ना मधुसर्पिषा  
कासश्वासापहान्स्वर्यान्पार्श्वशूलापहांस्तथा १०२

सित्पोपलां तुगाक्षीरीं पिप्पलीं बहुलां त्वचम्  
अन्त्यादूर्ध्वं द्विगुणितं लेहयेन्मधुसर्पिषा १०३

चूर्णितं प्राशयेद्वा तच्छ्वासकासकफातुरम्  
सुप्तजिह्वारोचकिनमल्पाग्निं पार्श्वशूलिनम् १०४

हस्तपादाङ्गदाहेषु ज्वरे रक्ते तथोर्ध्वगे  
वासाघृतं शतावर्या सिद्धं वा परमं हितम् १०५

दुरालभां श्वदंष्ट्रां च चतस्रः पर्णिनीर्बलाम्  
भागान्पलोन्मितान् कृत्वा पलं पर्पटकस्य च १०६

पचेद्दशगुणे तोये दशभागावशेषिते  
रसे सुपूते द्रव्याणामेषां कल्कान् समावपेत् १०७

शट्याः पुष्करमूलस्य पिप्पलीत्रायमाणयोः  
तामलक्याः किरातानां तिक्तस्य कुटजस्य च १०८

फलानां सारिवायाश्च सुपिष्टान् कर्षसंमितान्  
ततस्तेन घृतप्रस्थं क्षीरद्विगुणितं पचेत् १०९

ज्वरं दाहं भ्रमं कासमंसपार्श्वशिरोरुजम्  
तृष्णां छर्दिमतीसारमेतत् सर्पिर्व्यपोहति ११०

जीवन्ती मधुकं द्राक्षां फलानि कुटजस्य च  
शटीं पुष्करमूलं च व्याघ्रीं गोक्षुरकं बलाम् १११

नीलोत्पलं तामलकीं त्रायमाणां दुरालभाम्  
पिप्पलीं च समं पिष्ट्वा घृतं वैद्यो विपाचयेत् ११२

एतद्व्याधिसमूहस्य रोगेशस्य समुत्थितम्  
रूपमेकादशविधं सर्पिरग्र्यं व्यपोहति ११३

बलां स्थिरां पृश्निपर्णीं बृहतीं सनिदिग्धिकाम्  
साधयित्वा रसे तस्मिन्पयो गव्यं सनागरम् ११४

द्राक्षाखर्जूरसर्पिर्भिः पिप्पल्या च शृतं सह  
सक्षौद्रं ज्वरकासघ्नं स्वर्यं चैतत् प्रयोजयेत् ११५

आजस्य पयसश्चैवं प्रयोगो जाङ्गला रसाः

यूषार्थे चणका मुद्गा मकुष्ठाश्चोपकल्पिताः ११६

ज्वराणां शमनीयो यः पूर्वमुक्तः क्रियाविधिः  
यक्ष्मिणां ज्वरदाहेषु ससर्पिष्कः प्रशस्यते ११७

कफप्रसेके बलवाञ् श्लैष्मिकश्छर्दयेन्नरः  
पयसा फलयुक्तेन माधुकेन रसेन वा ११८

सर्पिष्मत्या यवाग्वा वा वमनीयोपसिद्धया  
वान्तोऽन्नकाले लघ्वन्नमाददीत सदीपनम् ११९

यवगोधूममाध्वीकसिध्वरिष्टसुरासवान्  
जाङ्गलानि च शूल्यान्नि सेवमानः कफं जयेत् १२०

श्लेष्मणोऽतिप्रसेकेन वायुः श्लेष्माणमस्यति  
कफप्रसेकं तं विद्वान् स्निग्धोष्णेनैव निर्जयेत् १२१

क्रिया कफप्रसेके या वम्यां सैव प्रशस्यते  
हृद्यानि चान्नपानानि वातघ्नानि लघूनि च १२२

प्रायेणोपहताग्नित्वात् सपिच्छमतिसार्यते  
प्राप्नोति चास्यवैरस्यं न चान्नमभिनन्दति १२३

तस्याग्निदीपनान् योगानतीसारनिबर्हणान्  
वक्त्रशुद्धिकरान् कुर्यादरुचिप्रतिषाधकान् १२४

सनागरानिन्द्रयवान् पाययेत्तण्डुलाम्बुना  
सिद्धां यवागूं जीर्णे च चाङ्गेरीतक्रदाडिमैः १२५

पाठा बिल्वं यमानी च पातव्यं तक्रसंयुतम्  
दुरालभा शृङ्गवेरं पाठा च सुरया सह १२६

जम्ब्वाम्रमध्यं बिल्वं च सकपित्थं सनागरम्  
पेयामण्डेन पातव्यमतीसारनिवृत्तये १२७

एतानेव च योगांस्त्रीन् पाठादीन् कारयेत् खडान्  
ससूप्यधान्यान्सस्त्रेहान् साम्लान्संग्रहणान् परम् १२८

वेतसार्जुनजम्बूनां मृणालीकृष्णगन्धयोः  
श्रीपर्ण्या मलयन्त्याश्च यूथिकायाश्च पल्लवान् १२९

मातुलुङ्गस्य धातक्या दाडिमस्य च कारयेत्  
स्त्रेहाम्ललवणोपेतान् खडान् सांग्राहिकान् परम् १३०

चाङ्गेर्याश्चक्रिकायाश्च दुग्धिकायाश्च कारयेत्  
खडान्दधिसरोपेतान् ससर्पिष्कान्सदाडिमान् १३१

मांसानां लघुपाकानां रसाः सांग्राहिकैर्युताः  
व्यञ्जनार्थं प्रशस्यन्ते भोज्यार्थं रक्तशालयः १३२

स्थिरादिपञ्चमूलेन पाने शस्तं शृतं जलम्  
तक्रं सुरा सचुक्रीका दाडिमस्याथवा रसः १३३

इत्युक्तं भिन्नशकृतां दीपनं ग्राहि भेषजम्  
परं मुखस्य वैरस्यनाशनं रोचनं शृणु १३४

द्वौ कालौ दन्तपवनं भक्षयेन्मुखधावनम्  
तद्वत् प्रक्षालयेदास्यं धारयेत् कवलग्रहान् १३५

पिबेद्धूमं ततो मृष्टमद्यादीपनपाचनम्  
भेषजं पानमन्नं च हितमिष्टोपकल्पितम् १३६

त्वङ्गुस्तमेला धान्यानि मुस्तमामलकं त्वचम्

दार्वीत्वचो यवानी च तेजोह्वा पिप्पली तथा १३७

यवानी तित्तिडीकं च पञ्चैते मुखधावनाः  
श्लोकपादेष्वभिहिता रोचना मुखशोधनाः १३८

गुटिकां धारयेदास्ये चूर्णैर्वा शोधयेन्मुखम्  
एषामालोडितानां वा धारयेत् कवलग्रहान् १३९

सुरामाध्वीकसीधूनां तैलस्य मधुसर्पिषोः  
कवलान् धारयेदिष्टान् क्षीरस्येक्षुरसस्य च १४०

यवानीं तित्तिडीकं च नागरं साम्लवेतसम्  
दाडिमं बदरं चाम्लं कार्षिकं चोपकल्पयेत् १४१

धान्यसौवर्चलाजाजीवराङ्गं चार्धकार्षिकम्  
पिप्पलीनां शतं चैकं द्वे शते मरिचस्य च १४२

शर्करायाश्च चत्वारि पलान्येकत्र चूर्णयेत्  
जिह्वाविशोधनं हृद्यं तच्चूर्णं भक्तरोचनम् १४३

हृत्प्लीहपार्श्वशूलघ्नं विबन्धानाहनाशनम्  
कासश्वासहरं ग्राहि ग्रहण्यर्शोविकारनुत् १४४  
इति यवानीषाडवम्

तालीशपत्रं मरिचं नागरं पिप्पली शुभा  
यथोत्तरं भागवृद्ध्या त्वगेले चार्धभागिके १४५

पिप्पल्यष्टगुणा चार प्रदेया सितशर्करा  
कासश्वासारुचिहरं तच्चूर्णं दीपनं परम् १४६

हृत्पाण्डुग्रहणीदोषशोषप्लीहज्वरापहम्

वम्यतीसारमूलघ्नं मूढवातानुलोमनम् १४७

कल्पयेद्गुटिकां चैतच्चूर्णं पक्त्वा सितोपलाम्  
गुटिका ह्यग्निसंयोगाच्चूर्णाल्लघुतराः स्मृताः १४८  
इति तालीशाद्यं चूर्णं गुटिकाश्च

शुष्यतां क्षीणमांसानां कल्पितानि विधानवित्  
दद्यान्मांसादमांसानि बृंहणानि विशेषतः १४९

शोषिणे बार्हिणं दद्याद्बर्हिशब्देन चापरान्  
गृधानुलूकांश्चाषांश्च विधिवत् सूपकल्पितान् १५०

काकास्तित्तिरिशब्देन वर्मिशब्देन चोरगान्  
भृष्टान् मत्स्यान्त्रशब्देन दद्याद्गण्डूपदानपि १५१

लोपाकान् स्थूलनकुलान् बिडालांश्चोपकल्पितान्  
शृङ्गालशावांश्च भिषक् शशशब्देन दापयेत् १५२

सिंहानृक्षांस्तरुक्षूश्च व्याघ्रानेवंविधांस्तथा  
मांसादान् मृगशब्देन दद्यान्मांसाभिवृद्धये १५३

गजखङ्गितुरङ्गाणां वेशवारीकृतं भिषक्  
दद्यान्महिषशब्देन मांसं मांसाभिवृद्धये १५४

मांसेनोपचिताङ्गानां मांसं मांसकरं परम्  
तीक्ष्णोष्णलाघवाच्छस्तं विशेषान्मृगपक्षिणाम् १५५

मांसानि यान्यनभ्यासादनिष्ठानि प्रयोजयेत्  
तेषूपधा सुखं भोक्तुं तथा शक्यानि तानि हि १५६

जानञ्जुगुप्सन्नैवाद्याञ्जग्धं वा पुनरुल्लिखेत्



तस्माच्छोपसिद्धानि मांसान्येतानि दापयेत् १५७

बर्हितित्तिरिदक्षाणां हंसानां शूकरोष्ट्रयोः  
खरगोमहिषाणां च मांसं मांसकरं परम् १५८

योनिरष्टविधा चोक्ता मांसानामन्नपानिके  
तां परीक्ष्य भिषग्विद्वान् दद्यान्मांसानि शोषिणे १५९

प्रसहा भूशयानूपवारिजा वारिचारिणः  
आहारार्थं प्रदातव्या मात्रया वातशोषिणे १६०

प्रतुदा विष्कराश्चैव धन्वजाश्च मृगद्विजाः  
कफपित्तपरीतानां प्रयोज्याः शोषरोगिणाम् १६१

विधिवत्सूपसिद्धानि मनोज्ञानि मृदूनि च  
रसवन्ति सुगन्धीनि मांसान्येतानि भक्षयेत् १६२

मांसमेवाश्नतः शोषो माध्वीकं पिबतोऽपि च  
नियतानल्पचित्तस्य चिरं काये न तिष्ठति १६३

वारुणीमण्डनित्यस्य बहिर्मार्जनसेविनः  
अविधारितवेगस्य यक्ष्मा न लभतेऽन्तरम् १६४

प्रसन्नां वारुणीं सीधुमरिष्टानासवान्मधु  
यथार्हमनुपानार्थं पिबेन्मांसानि भक्षयन् १६५

मद्यं तैक्षयौष्यवैशद्यसूक्ष्मत्वात् स्रोतसां मुखम्  
प्रमथ्य विवृणोत्याशु तन्मोक्षात् सप्त धातवः १६६

पुष्यन्ति धातुपोषाश्च शीघ्रं शोषः प्रशाम्यति  
मांसादमांसस्वरसे सिद्धं सर्पिः प्रयोजयेत् १६७

सक्षौद्रं पयसा सिद्धं सर्पिर्दशगुणेन वा  
सिद्धं मधुरकैर्द्रव्यैर्दशमूलकषायकैः १६८

क्षीरमांसरसोपेतैर्घृतं शोषहरं परम्  
पिप्पलीपिप्पलीमूलचव्यचित्रकनागरैः १६९

सयावशूकैः सक्षीरैः स्रोतसां शोधनं घृतम्  
रास्नाबलागोक्षुरकस्थिरावर्षाभुसाधितम् १७०

जीवन्तीपिप्पलीगर्भं सक्षीरं शोषनुद्धृतम्  
यवाग्वा वा पिबेन्मात्रां लिह्याद्वा मधुना सह १७१

सिद्धानां सर्पिषामेषामद्यादन्नेन वा सह  
शुष्यतामेष निर्दिष्टो विधिराभ्यवहारिकः १७२

बहिःस्पर्शनमाश्रित्य वक्ष्यतेऽतः परं विधिः  
स्नेहक्षीराम्बुकोष्ठेषु स्वभ्यक्तमवगाहयेत् १७३

स्रोतोविबन्धमोक्षार्थं बलपुष्ट्यर्थमेव च  
उत्तीर्णं मिश्रकैः स्नेहैः पुनराक्तैः सुखैः करैः १७४

मृद्वीयात् सुखमासीनं सुखं चोत्सादयेन्नरम्  
जीवन्तीं शतवीर्यां च विकसां सपुनर्नवाम् १७५

अश्वगन्धामपामार्गं तर्कारीं मधुकं बलाम्  
विदारीं सर्षपं कुष्ठं तण्डुलानतसीफलम् १७६

माषांस्तिलांश्च किरवं च सर्वमेकत्र चूर्णयेत्  
यवचूर्णत्रिगुणितं दध्ना युक्तं समान्निकम् १७७

एतदुत्सादनं कार्यं पुष्टिवर्णबलप्रदम्

गौरसर्षपकल्केन कल्कैश्चापि सुगन्धिभिः १७८

स्नायादृतुसुखैस्तोयैर्जीवनीयौषधैः शृतैः  
गन्धैः समाल्यैर्वासोभिर्भूपणैश्च विभूषितः १७९

स्पृश्यान् संस्पृश्य संपूज्य देवताः सभिषगिद्वजाः  
इष्टवर्णरसस्पर्शगन्धवत् पानभोजनम् १८०

इष्टमिष्टैरुपहितं सुखमद्यात् सुखप्रदम्  
समातीतानि धान्यानि कल्पनीयानि शुष्यताम् १८१

लघून्यहीनवीर्याणि स्वादूनि गन्धवन्ति च  
यानि प्रहर्षकारीणि तानि पथ्यतमानि हि १८२

यच्चोपदेक्ष्यते पथ्यं क्षतक्षीणचिकित्सिते  
यक्ष्मिणस्तत् प्रयोक्तव्यं बलमांसाभिवृद्धये १८३

अभ्यङ्गोत्सादनैश्चैव वासोभिरहतैः प्रियैः  
यथर्तुविहितैः स्नानैरवगाहैर्विमार्जनैः १८४

बस्तिभिः क्षीरसर्पिर्भिर्मांसैर्मांसरसौदनैः  
इष्टैर्मद्यैर्मनोज्ञानां गन्धानामुपसेवनैः १८५

सुहृदां रमणीयानां प्रमदानां च दर्शनैः  
गीतवादित्रशब्दैश्च प्रियश्रुतिभिरेव च १८६

हर्षणाश्वासनैर्नित्यं गुरूणां समुपासनैः  
ब्रह्मचर्येण दानेन तपसा देवतार्चनैः १८७

सत्येनाचारयोगेन मङ्गल्यैरप्यहिंसया  
वैद्यविप्रार्चनाञ्चैव रोगराजो निवर्तते १८८

यया प्रयुक्तया चेष्टया राजयक्ष्मा पुरा जितः  
तां वेदविहितामिष्टिमारोग्यार्थी प्रयोजयेत् १८६

तत्र श्लोकौ--

प्रागुत्पत्तिर्निमित्तानि प्राग्रूपं रूपसंग्रहः  
समासाद् व्यासतश्चोक्तं भेषजं राजयक्ष्मणः १८०

नामहेतुरसाध्यत्वं साध्यत्वं कृच्छ्रसाध्यता  
इत्युक्तः संग्रहः कृत्स्नो राजयक्ष्मचिकित्सिते १८१

इत्यग्निवेशकृते तन्त्रे चरकप्रतिसंस्कृते चिकित्सास्थाने राजयक्ष्मचिकित्सितं  
नामाष्टमोऽध्यायः ८

## नवमोऽध्यायः

अथात उन्मादचिकित्सितं व्याख्यास्यामः १

इति ह स्माह भगवानात्रेयः २

बुद्धिस्मृतिज्ञानतपोनिवासः पुनर्वसुः प्राणभृतां शरण्यः  
उन्मादहेत्वाकृतिभेषजानि कालेऽग्निवेशाय शशंस पृष्ठः ३

विरुद्धदुष्टाशुचिभोजनानि प्रधर्षणं देवगुरुद्विजानाम्  
उन्मादहेतुर्भयहर्षपूर्वो मनोऽभिघातो विषमाश्च चेष्टाः ४

तैरल्पसत्त्वस्य मलाः प्रदुष्टा बुद्धेर्निवासं हृदयं प्रदूष्य  
स्रोतांस्यधिष्ठाय मनोवहानि प्रमोहयन्त्याशु नरस्य चेतः ५

धीविभ्रमः सत्त्वपरिप्लवश्च पर्याकुला दृष्टिरधीरता च  
अबद्धवाक्त्वं हृदयं च शून्यं सामान्यमुन्मादगदस्य लिङ्गम् ६

स मूढचेता न सुखं न दुःखं नाचारधर्मो कुत एव शान्तिम्  
विन्दत्यपास्तस्मृतिबुद्धिसंज्ञो भ्रमत्ययं चेत इतस्ततश्च ७

समुद्भ्रमं बुद्धिमनः स्मृतीनामुन्मादमागन्तुनिजोत्थमाहुः  
तस्योद्भवं पञ्चविधं पृथक् तु वक्ष्यामि लिङ्गानि चिकित्सितं च ८

रूक्षाल्पशीतान्नविरैकधातुक्षयोपवासैरनिलोऽतिवृद्धः  
चिन्तादिजुष्टं हृदयं प्रदूष्य बुद्धिं स्मृतिं चाप्युपहन्ति शीघ्रम् ९

अस्थानहासस्मितनृत्यगीतवागङ्गविक्षेपणरोदनानि  
पारुष्यकाश्र्यारुणवर्णताश्च जीर्णैर्बलं चानिलजस्य रूपम् १०

अजीर्णकट्वम्लविदाह्यशीतैर्भोज्यैश्चितं पित्तमुदीर्णवेगम्

उन्मादमत्युग्रमनात्मकस्य हृदि श्रितं पूर्ववदाशु कुर्यात् ११

अमर्षसंरम्भविनग्रभावाः संतर्जनातिद्रवणौष्णयरोषाः  
प्रच्छायशीतान्नजलाभिलाषाः पीता च भाः पित्तकृतस्य लिङ्गम् १२

संपूरणैर्मन्दविचेष्टितस्य सोष्मा कफो मर्मणि संप्रवृद्धः  
बुद्धिं स्मृतिं चाप्युपहत्य चित्तं प्रमोहयन् संजनयेद्विकारम् १३

वाक्चेष्टितं मन्दमरोचकश्च नारीविविक्तप्रियताऽतिनिद्रा  
छर्दिश्च लाला च बलं च भुङ्क्ते नखादिशौकल्यं च कफात्मकस्य १४

यः सन्निपातप्रभवोऽतिघोरः सर्वैः समस्तैः स च हेतुभिः स्यात्  
सर्वाणि रूपाणि बिभर्ति तादृग्विरुद्धभैषज्यविधिर्विवर्ज्यः १५

देवर्षिगन्धर्वपिशाचयक्षरक्षःपितृणामभिधर्षणानि  
आगन्तुहेतुर्नियमव्रतादि मिथ्याकृतं कर्म च पूर्वदेहे १६

अमर्त्यवाग्विक्रमवीर्यचेष्टो ज्ञानादिविज्ञानबलादिभिर्यः  
उन्मादकालोऽनियतश्च यस्य भूतोत्थमुन्मादमुदाहरेत्तम् १७

अदूषयन्तः पुरुषस्य देहं एवादयः स्वैस्तु गुणप्रभावैः  
विशन्त्यदृश्यास्तरसा यथैव छायातपौ दर्पणसूर्यकान्तौ १८

आघातकालो हि सपूर्वरूपः प्रोक्तो निदानेऽथ सुरादिभिश्च  
उन्मादरूपाणि पृथङ्निबोध कालं च गम्यान् पुरुषांश्च तेषाम् १९

तद्यथा--सौम्यदृष्टिं गम्भीरमधृष्यमकोपनमस्वप्नभोजनाभिलाषिणमल्पस्वे-  
दमूत्रपुरीषवातं शुभगन्धं फुल्लपद्मवदनमिति देवोन्मत्तं विद्यात् गुरुवृद्धसि-  
द्धर्षिणामभिशापाभिचाराभिध्यानानुरूपचेष्टाहारव्याहारं तैरुन्मत्तं विद्यात्  
अप्रसन्नदृष्टिमपश्यन्तं निद्रालुं प्रतिहतवाचमनन्नाभिलाषमरोचकाविपाकप-  
रीतं च पितृभिरुन्मत्तं विद्यात् चण्डं साहसिकं तीक्ष्णं गम्भीरमधृष्यं मुख-

वाद्यनृत्यगीतान्नपानस्नानमाल्यधूपगन्धरतिं रक्तवस्त्रबलिकर्महास्यकथानु-  
योगप्रियं शुभगन्धं च गन्धर्वोन्मत्तं विद्यात् असकृत्स्वप्नरोदनहास्यं नृत्यगी-  
तवाद्यपाठकथान्नपानस्नानमाल्यधूपगन्धरतिं रक्तविप्लुताक्षं द्विजातिवैद्यप-  
रिवादिनं रहस्यभाषिणं च यक्षोन्मत्तं विद्यात् नष्टनिद्रमन्नपानद्वेषिणमनाहार-  
मप्यतिबलिनं शस्त्रशोणितमांसरक्तमाल्याभिलाषिणं संतर्जकं च राक्षरोन्मत्तं  
विद्यात् प्रहासनृत्यप्रधानं देवविप्रवैद्यद्वेषावज्ञाभिः स्तुतिवेदमन्त्रशास्त्रोदाह-  
रणैः काष्ठादिभिरात्मपीडनेन च ब्रह्मराक्षसोन्मत्तं विद्यात् अवस्थचित्तं स्था-  
नमलभमानं नृत्यगीतहासिनं बद्धाबद्धप्रलापिनं संकरकूटमलिनरथ्याचेल-  
तृणाश्मकाष्ठाधिरोहणरतिं भिन्नरूक्षस्वरं नग्नं विधावन्तं नैकत्र तिष्ठन्तं दुः-  
खान्यावेदयन्तं नष्टस्मृतिं च पिशाचोन्मत्तं विद्यात् १०

तत्र चौक्षाचारं तपःस्वाध्यायकोविदं नरं प्रायः शुक्लप्रतिपदि त्रयोदश्यां च  
छिद्रमवेक्ष्याभिधर्षयन्ति देवाः स्नानशुचिविविक्तसेविनं धर्मशास्त्रश्रुतिवा-  
क्यकुशलं प्रायः षष्ठ्यां नवम्यां चर्षयः मातृपितृगुरुवृद्धसिद्धाचार्योपसेविनं  
प्रायो दशम्याममावस्यायां च पितरः गन्धर्वाः स्तुतिगीतवादित्ररतिं परदारग-  
न्धमाल्यप्रियं चौक्षाचारं प्रायो द्वादश्यां चतुर्दश्यां च सत्त्वबलरूपगर्वशौर्य-  
युक्तं माल्यानुलेपनहास्यप्रियमतिवाक्करणं प्रायः शुक्लैकादश्यां सप्तम्यां च  
यक्षाः स्वाध्यायतपोनियमोपवासब्रह्मचर्यदेवयतिगुरुपूजाऽरतिं भ्रष्टशौचं  
ब्राह्मणमब्राह्मणं वा ब्राह्मणवादिनं शूरमानिनं देवागारसलिलक्रीडनरतिं प्रायः  
शुक्लपञ्चम्यां पूर्णचन्द्रप्रदर्शने च ब्रह्मराक्षसाः रक्षःपिशाचास्तु हीनसत्त्वं पिशुनं  
स्त्रैणं लुब्धं शठं प्रायो द्वितीयातृतीयाष्टमीषु इत्यपरिसंख्येयानां ग्रहाणामावि-  
ष्कृततमा ह्यष्टावेते व्याख्याताः २१

सर्वेष्वपि तु खल्वेषु यो हस्तावुद्यम्य रोषसंरम्भान्निःशङ्कमन्येष्वात्मनि वा  
निपातयेत् स ह्यसाध्यो ज्ञेयः तथा यः साश्रुनेत्रो मेढ्रप्रवृत्तरक्तः क्षतजिह्वः प्र-  
स्त्रतनासिकश्छिद्यमानचर्माऽप्रतिहन्यमानवाणिः सततं विकूजन् दुर्वर्णस्तृ-  
षार्तः पूतिगन्धश्च स हिंसार्थिनोन्मत्तो ज्ञेयः तं परिवर्जयेत् २२

रत्यर्चनाकामोन्मादिनौ तु भिषगभिप्रायाचाराभ्यां बुद्ध्वा तदङ्गोपहारबलि-  
मिश्रेण

मन्त्रभैषज्यविधिनोपक्रमेत् २३

तत्र द्वयोरपि निजागन्तुनिमित्तयोरुन्मादयोः समासविस्तराभ्यां भैषजविधि-  
मनुव्याख्यास्यामः २४

उन्मादे वातजे पूर्वं स्नेहपानं विशेषवित्  
कुर्यादावृतमार्गे तु सस्नेहं मृदुशोधनम् २५

कफपित्तोद्भवेऽप्यादौ वमनं सविरेचनम्  
स्निग्धस्विन्नस्य कर्तव्यं शुद्धे संसर्जनक्रमः २६

निरूहं स्नेहबस्तिं च शिरसश्च विरेचनम्  
ततः कुर्याद्यथादोषं तेषां भूयस्त्वमाचरेत् २७

हृदिन्द्रियशिरःकोष्ठे संशुद्धे वमनादिभिः  
मनःप्रसादमाप्नोति स्मृतिं संज्ञां च विन्दति २८

शुद्धस्याचारविभ्रंशे तीक्ष्णं नावनमञ्जनम्  
ताडनं च मनोबुद्धिदेहसंवेजनं हितम् २९

यः सक्तोऽविनये पट्टैः संयम्य सुदृढैः सुखैः  
अपेतलोहकाष्ठाद्ये संरोध्यश्च तमोगृहे ३०

तर्जनं त्रासनं दानं हर्षणं सान्त्वनं भयम्  
विस्मयो विस्मृतेर्हेतोर्नयन्ति प्रकृतिं मनः ३१

प्रदेहोत्सादनाभ्यङ्गधूमाः पानं च सर्पिषः  
प्रयोक्तव्यं मनोबुद्धिस्मृतिसंज्ञाप्रबोधनम् ३२

सर्पिःपानादिरागन्तोर्मन्त्रादिश्रेष्यते विधिः  
अतः सिद्धतमान्योगाञ्छूणून्मादविनाशनान् ३३



हिङ्गुसौवर्चलव्योषैर्द्विपलांशैर्घृताढकम्  
चतुर्गुणे गवां मूत्रे सिद्धमुन्मादनाशनम् ३४

विशाला त्रिफला कौन्ती देवदार्वेलवालुकम्  
स्थिरा नतं रजन्यौ द्वे सारिवे द्वे प्रियङ्गुका ३५

नीलोत्पलैलामञ्जिष्ठादन्तीदाडिमकेशरम्  
तालीशपत्रं बृहती मालत्याः कुसुमं नवम् ३६

विडङ्गं पृश्निपर्णी च कुष्ठं चन्दनपद्मकौ  
अष्टाविंशतिभिः कल्कैरेतैरक्षसमन्वितैः ३७

चतुर्गुणे जले सम्यग्घृतप्रस्थं विपाचयेत्  
अपस्मारे ज्वरे कासे शोषे मन्देऽनले क्षये ३८

वातरक्ते प्रतिश्याये तृतीयकचतुर्थके  
छर्द्यशोमूत्रकृच्छ्रेषु विसर्पोपहतेषु च ३९

कण्डूपाण्ड्वामयोन्मादविषमेहगदेषु च  
भूतोपहतचित्तानां गद्गदानामचेतसाम् ४०

शस्तं स्त्रीणां च वन्ध्यानां धन्यमायुर्बलप्रदम्  
अलक्ष्मीपापरक्षोभं सर्वग्रहविनाशनम् ४१

कल्याणकमिदं सर्पिः श्रेष्ठं पुंसवनेषु च  
इति कल्याणकं घृतम्  
एभ्य एव स्थिरादीनि जले पक्त्वैकविंशतिम् ४२

रसे तस्मिन् पचेत् सर्पिर्गृष्टिक्षीरे चतुर्गुणे  
वीरार्द्रमाषकाकोलीस्वयंगुप्तर्षभर्धिभिः ४३

मेदया च समैः कल्कैस्तत् स्यात् कल्याणकं महत्  
बृंहणीयं विशेषेण सन्निपातहरं परम् ४४  
इति महाकल्याणकं घृतम्

जटिलां पूतनां केशीं चारटीं मर्कटीं वचाम्  
त्रायमाणां जयां वीरां चोरकं कटुरोहिणीम् ४५

वयःस्थां शूकरीं छत्रामतिच्छत्रां पलङ्कषाम्  
महापुरुषदन्तां च कायस्थां नाकुलीद्वयम् ४६

कटम्भरां वृश्चिकालीं स्थिरां चाहृत्य तैर्घृतम्  
सिद्धं चातुर्थकोन्मादग्रहापस्मारनाशनम् ४७

महापैशाचिकं नाम घृतमेतद्यथाऽमृतम्  
बुद्धिस्मृतिकरं चैव बालानां चाङ्गवर्धनम् ४८  
इति महापैशाचिकं घृतम्

लशुनानां शतं त्रिंशदभयास्त्र्यूषणात् पलम्  
गवां चर्ममसीप्रस्थो द्व्याढकं क्षीरमूत्रयोः ४९

पुराणसर्पिषः प्रस्थ एभिः सिद्धं प्रयोजयेत्  
हिङ्गुचूर्णपलं शीते दत्त्वा च मधुमाणिकाम् ५०

तद्दोषागन्तुसंभूतानुन्मादान् विषमज्वरान्  
अपस्मारांश्च हन्त्याशु पानाभ्यञ्जननावनैः ५१  
इति लशुनाद्यं घृतम्

लशुनस्याविनष्टस्य तुलार्धं निस्तुषीकृतम्  
तदर्धं दशमूलस्य द्व्याढकेऽपां विपाचयेत् ५२

पादशेषे घृतप्रस्थं लशुनस्य रसं तथा

कोलमूलकवृक्षाम्लमातुलुङ्गार्द्रकै रसैः ५३

दाडिमाम्बुसुरामस्तुकाञ्जिकाम्लैस्तदर्धिकैः  
साधयेत्त्रिफलादारुलवणव्योषदीप्यकैः ५४

यवानीचव्यहिङ्ग्वम्लवेतसैश्च पलार्धिकैः  
सिद्धमेतत् पिबेच्छूलगुल्मार्शोजठरापहम् ५५

ब्रध्मपाण्ड्वामयप्लीहयोनिदोषज्वरकृमीन्  
वातश्लेष्मामयान् सर्वानुन्मादांश्चापकर्षति ५६  
इत्यपरं लशुनाद्यं घृतम्

हिङ्गुना हिङ्गुपर्या च सकायस्थवयःस्थया  
सिद्धं सर्पिर्हितं तद्वद्वयःस्थाहिङ्गुचोरकैः ५७

केवलं सिद्धमेभिर्वा पुराणं पाययेद्धृतम्  
पाययित्वोत्तमां मात्रां श्वभ्रे रुन्ध्याद्गृहेऽपि वा ५८

विशेषतः पुराणं च घृतं तं पाययेद्विषक्  
त्रिदोषघ्नं पवित्रत्वाद्विशेषाद्ग्रहनाशनम् ५९

गुणकर्माधिकं पानादास्वादात् कटुतिक्तकम्  
उग्रगन्धं पुराणं स्याद्दशवर्षस्थितं घृतम् ६०

लाक्षारसनिभं शीतं तद्धि सर्वग्रहापहम्  
मेध्यं विरेचनेष्वग्र्यं प्रपुराणमतः परम् ६१

नासाध्यं नाम तस्यास्ति यत् स्याद्वर्षशतस्थितम्  
दृष्टं स्पृष्टमथाघ्रातं तद्धि सर्वग्रहापहम् ६२

अपस्मारग्रहोन्मादवतां शस्तं विशेषतः

एतानौषधयोगान् वा विधेयत्वमगच्छति ६३

अञ्जनोत्सादनालेपनावनादिषु योजयेत्  
शिरीषो मधुकं हिङ्गु लशुनं तगरं वचा ६४

कुष्ठं च बस्तमूत्रेण पिष्टं स्यान्नावनाञ्जनम्  
तद्वद्वयोषं हरिद्रे द्वे मञ्जिष्ठाहिङ्गुसर्षपाः ६५

शिरीषबीजं चोन्मादग्रहापस्मारनाशनम्  
पिष्ट्वा तुल्यमपामार्गं हिङ्गुवालं हिङ्गुपत्रिकाम् ६६

वर्तिःस्यान्मरिचार्धांशा पित्ताभ्यां गोशृगालयोः  
तयाऽञ्जयेदपस्मारभूतोन्मादज्वरार्दितान् ६७

भूतार्तानमरातार्तश्च नरांश्चैव दृगामये  
मरिचं चातपे मासं सपित्तं स्थितमञ्जनम् ६८

वैकृतं पश्यतः कार्यं दोषभूतहतस्मृतेः  
सिद्धार्थको वचा हिङ्गु करञ्जो देवदारु च ६९

मञ्जिष्ठा त्रिफला श्वेता कटभीत्वक् कटुत्रिकम्  
समांशानि प्रियङ्गुश्च शिरीषो रजनीद्वयम् ७०

बस्तमूत्रेण पिष्टोऽयमगदः पानमञ्जनम्  
नस्यमालेपनं चैव स्नानमुद्वर्तनं तथा ७१

अपस्मारविषोन्मादकृत्यालक्ष्मीज्वरापहः  
भूतेभ्यश्च भयं हन्ति राजद्वारे च शस्यते ७२

सर्पिरेतेन सिद्धं वा सगोमूत्रं तदर्थकृत्  
प्रसेके पीनसे गन्धैर्धूमवर्ति कृतां पिबेत् ७३

वैरेचनिकधूमोक्तैः श्वेताद्यैर्वा सहिङ्गुभिः  
शल्लकोलूकमार्जारजम्बूकवृकबस्तजैः ७४

मूत्रपित्तशकृल्लोमनखैश्चर्मभिरेव च  
सेकाञ्जनं प्रधमनं नस्यं धूमं च कारयेत् ७५

वातश्लेष्मात्मके प्रायः पैत्तिके तु प्रशस्यते  
तिक्तकं जीवनीयं च सर्पिः स्नेहश्च मिश्रकः ७६

शीतानि चान्नपानानि मधुराणि मृदूनि च  
शङ्खकेशान्तसन्धौ वा मोक्षयेज्जो भिषक् सिराम्  
उन्मादे विषमे चैव ज्वरेऽपस्मार एव च ७७

घृतमांसवितृप्तं वा निवाते स्थापयेत् सुखम्  
त्यक्त्वा मतिस्मृतिभ्रंशं संज्ञां लब्ध्वा प्रमुच्यते ७८

आश्वासयेत् सुहृद्वा तं वाक्यैर्धर्मार्थसंहितैः  
ब्रूयादिष्टविनाशं वा दर्शयेद्बुद्धानि वा ७९

बद्धं सर्षपतैलाक्तं न्यसेद्बोत्तानमातपे  
कपिकच्छ्वाऽथवा तप्तैर्लोहतैलजलैः स्पृशेत् ८०

कशाभिस्ताडयित्वा वा सुबद्धं विजने गृहे  
रुन्ध्याच्चेतो हि विभ्रान्तं व्रजत्यस्य तथा शमम् ८१

सर्पेणोद्धृतदंष्ट्रेण दान्तैः सिंहैर्गजैश्च तम्  
त्रासयेच्छस्त्रहस्तैर्वा तस्करैः शरुभिस्तथा ८२

अथवा राजपुरुषा बहिर्नीत्वा सुसंयतम्  
त्रासयेयुर्वधेनैनं तर्जयन्तो नृपाज्ञया ८३

देहदुःखभयेभ्यो हि परं प्राणभयं स्मृतम्  
तेन याति शमं तस्य सर्वतो पिप्लुतं मनः ८४

इष्टद्रव्यविनाशात्तु मनो यस्योपहन्यते  
तस्य तत्सदृशप्राप्तिसान्त्वाश्वासैः शमं नयेत् ८५

कामशोकभयक्रोधहर्षेर्ष्यालोभसंभवान्  
परस्परप्रतिद्वन्द्वैरेभिरेव शमं नयेत् ८६

बुद्ध्वा देशं वयः सात्म्यं दोषं कालं बलाबले  
चिकित्सितमिदं कुर्यादुन्मादे भूतदोषजे ८७

देवर्षिपितृगन्धर्वैरुन्मत्तस्य तु बुद्धिमान्  
वर्जयेदञ्जनादीनि तीक्ष्णानि क्रूरकर्म च ८८

सर्पिष्पानादि तस्येह मृदु भैषज्यमाचरेत्  
पूजां बल्युपहारांश्च मन्त्राञ्जनविधींस्तथा ८९

शान्तिकर्मेष्टिहोमांश्च जपस्वस्त्ययनानि च  
वेदोक्तान् नियमांश्चापि प्रायश्चित्तानि चाचरेत् ९०

भूतानामधिपं देवमीश्वरं जगतः प्रभुम्  
पूजयन् प्रयतो नित्यं जयत्युन्मादजं भयम् ९१

रुद्रस्य प्रमथा नाम गणा लोके चरन्ति ये  
तेषां पूजां च कुर्वाण उन्मादेभ्यः प्रमुच्यते ९२

बलिभिर्मङ्गलैर्होमैरोषध्यगदधारणैः  
सत्याचारतपोज्ञानप्रदाननियमव्रतैः ९३

देवगोब्राह्मणानां च गुरूणां पूजनेन च

आगन्तुः प्रशमं याति सिद्धैर्मन्त्रौषधैस्तथा ६४

यच्चोपदेक्ष्यते किञ्चिदपस्मारचिकित्सिते  
उन्मादे तच्च कर्तव्यं सामान्याद्धेतुदूष्ययोः ६५

निवृत्तामिषमद्यो यो हिताशी प्रयतः शुचिः  
निजागन्तुभिरुन्मादैः सत्त्ववान् न स युज्यते ६६

प्रसादश्चेन्द्रियार्थानां बुद्ध्यात्ममनसां तथा  
धातूनां प्रकृतिस्थत्वं विगतोन्मादलक्षणम् ६७

तत्र श्लोकः--

उन्मादानां समुत्थानं लक्षणं सचिकित्सितम्  
निजागन्तुनिमित्तानामुक्तवान् भिषगुत्तमः ६८

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलपूरिते चिकित्सास्थाने  
उन्मादचिकित्सितं नाम नवमोऽध्यायः ६

## दशमोऽध्यायः

अथातोऽपस्मारचिकित्सितं व्याख्यास्यामः १

इति ह स्माह भगवानात्रेयः २

स्मृतेरपगमं प्राहुरपस्मारं भिषग्विदः  
तमःप्रवेशं बीभत्सचेष्टं धीसत्त्वसंप्लवात् ३

विभ्रान्तबहुदोषाणामहिताशुचिभोजनात्  
रजस्तमोभ्यां विहते सत्त्वे दोषावृते हृदि ४

चिन्ताकामभयक्रोधशोकोद्वेगादिभिस्तथा  
मनस्यभिहते नृणामपस्मारः प्रवर्तते ५

धमनीभिः श्रिता दोषा हृदयं पीडयन्ति हि  
संपीड्यमानो व्यथते मूढो भ्रान्तेन चेतसा ६

पश्यत्यसन्ति रूपाणि पतति प्रस्फुरत्यपि  
जिह्वाक्षिभ्रूः स्त्रवल्लालो हस्तौ पादौ च विक्षिपन् ७

दोषवेगे च विगते सुप्तवत् प्रतिबुद्ध्यते  
पृथग्दोषैः समस्तैश्च वक्ष्यते स चतुर्विधः ८

कम्पते प्रदशेदन्तान् फेनोद्वामी श्वसित्यपि  
परुषारुणकृष्णानि पश्येद्रूपाणि चानिलात् ९

पीतफेनाङ्गवक्त्राक्षः पीतासृगूपदर्शनः  
सतृष्णोष्णानलव्याप्तलोकदर्शी च पैत्तिकः १०

शुक्लफेनाङ्गवक्त्राक्षः शीतो हृष्टाङ्गजो गुरुः



पश्यञ्छुक्लानि रूपाणि श्लैष्मिको मुच्यते चिरात् ११

सर्वैरैतैः समस्तैस्तु लिङ्गैर्ज्ञेयस्त्रिदोषजः

अपस्मारः स चासाध्यो यः क्षीणस्यानवश्च यः १२

पक्षाद्वा द्वादशाहाद्वा मासाद्वा कुपिता मलाः

अपस्माराय कुर्वन्ति वेगं किञ्चिदथान्तरम् १३

तैरावृतानां हृत्स्रोतोमनसां संप्रबोधनम्

तीक्ष्णैरादौ भिषक् कुर्यात् कर्मभिर्वमनादिभिः १४

वातिकं बस्तिभूयिष्ठैः पैतृं प्रायो विरेचनैः

श्लैष्मिकं वमनप्रायैरपरस्मारमुपाचरेत् १५

सर्वतः सुविशुद्धस्य सम्यगाश्वासितस्य च

अपस्मारविमोक्षार्थं योगान् संशमनाञ्छृणु १६

गोशकृद्रसदध्यम्लक्षीरमूत्रैः समैर्घृतम्

सिद्धं पिबेदपस्मारकामलाज्वरनाशनम् १७

इति पञ्चगव्यं घृतम्

द्वे पञ्चमूल्यौ त्रिफला रजन्यौ कुटजत्वचम्

सप्तपर्णमपामार्गं नीलिनीं कटुरोहिणीम् १८

सम्पाकं फल्गुमूलं च पौष्करं सदुरालभम्

द्विपलानि जलद्रोणे पक्त्वा पादावशेषिते १९

भार्गी पाठां त्रिकटुकं त्रिवृतां निचुलानि च

श्रेयसीमाढकीं मूर्वा दन्तीं भूनिम्बचित्रकौ २०

द्वे सारिवे रोहिषं च भूतीकं मदयन्तिकाम्

क्षिपेत्पिष्ट्वाऽक्षमात्राणि तेन प्रस्थं घृतात् पचेत् २१

गोशकृद्रसदध्यम्लक्षीरमूत्रैश्च तत्समैः  
पञ्चगव्यमिति ख्यातं महत्तदमृतोपमम् २२

अपस्मारे तथोन्मादे श्वयथावदरेषु च  
गुल्मार्शःपाण्डुरोगेषु कामलायां हलीमके २३

शस्यते घृतमेतत्तु प्रयोक्तव्यं दिने दिने  
अलक्ष्मीग्रहरोगघ्नं चातुर्थकविनाशनम् २४  
इति महापञ्चगव्यं घृतम्

ब्राह्मीरसवचाकुष्ठशङ्खपुष्पीभिरेव च  
पुराणं घृतमुन्मदालक्ष्म्यपस्मारपापनुत् २५

घृतं सैन्धवहिङ्गुभ्यां वार्षे बास्ते चतुर्गुणे  
मूत्रे सिद्धमपस्मारहृदग्रहामयनाशनम् २६

वचाशम्पाककैटर्यवयःस्थाहिङ्गुचोरकैः  
सिद्धं पलङ्कषायुक्तैर्वातश्लेष्मात्मके घृतम् २७

तैलप्रस्थं घृतप्रस्थं जीवनीयैः पलोन्मितैः  
क्षीरद्रोणे पचेत् सिद्धमपस्मारविनाशनम् २८

कंसे क्षीरेक्षुरसयोः काश्मर्येऽष्टगुणे रसे  
कार्षिकैर्जीवनीयैश्च घृतप्रस्थं विपाचयेत् २९

वातपित्तोद्भवं क्षिप्रमपस्मारं नियच्छति  
तद्वत् काशविदारीक्षुकुशक्वाथशृतं घृतम् ३०

मधुकद्विपले कल्के द्रोणे चामलकीरसात्

तद्वत् सिद्धो घृतप्रस्थः पित्तापस्मारभेषजम् ३१

अभ्यङ्गः सार्षपं तैलं बस्तमूत्रे चतुर्गुणे  
सिद्धं स्याद्गोशकृन्मूत्रैः स्नानोत्सादनमेव च ३२

कटभीनिम्बकट्वङ्गमधुशिग्रत्वचां रसे  
सिद्धं मूत्रसमं तैलमभ्यङ्गार्थे प्रशस्यते ३३

पलङ्कषावचापथ्यावृश्चिकाल्यर्कसर्षपैः  
जटिलापूतनाकेशीनाकुलीहिङ्गुचोरकैः ३४

लशुनातिरसाचित्राकुष्ठैर्विड्भिश्च पक्षिणाम्  
मांसाशिनां यथालाभं बस्तमूत्रे चतुर्गुणे ३५

सिद्धमभ्यञ्जनं तैलमपस्मारविनाशनम्  
एतैश्चैवौषधैः कार्यं धूपनं सप्रलेपनम् ३६

पिप्पलीं लवणं चित्रां हिङ्गु हिङ्गुशिवाटिकाम्  
काकोलीं सर्षपान् काकनासां कैटर्यचन्दने ३७

शुनः स्कन्धास्थिनखरान् पर्शुकां चेति पेषयेत्  
वस्तमूत्रेण पुष्यर्क्षे प्रदेहः स्यात् सधूपनः ३८

अपेतराक्षसीकुष्ठपूतनाकेशिचोरकैः  
उत्सादनं मूत्रपिष्टैर्मूत्रैरेवावसेचनम् ३९

जलौकःशकृता तद्वद्गधैर्वा बस्तरोमभिः  
खरास्थिभिर्हस्तिनखैस्तथा गोपुच्छलोमभिः ४०

कपिलानां गवां मूत्रं नावनं परमं हितम्  
श्वशृगालबिडालानां सिंहादीनां च शस्यते ४१

भार्गी वचा नागदन्ती श्वेता श्वेता विषाणिका  
ज्योतिष्मती नागदन्ती पादोक्ता मूत्रपेषिताः ४२

योगास्त्रपोऽतः षड्बिन्दून् पञ्च वा नावयेद्भिषक्  
त्रिफलाव्योषपीतद्रुयवक्षारफणिज्झकैः ४३

श्यामापामार्गकारञ्जफलैर्मूत्रेऽथ बस्तजे  
साधितं नावनं तैलमपस्मारविनाशनम् ४४

पिप्पली वृश्चिकाली च कुष्ठं च लवणानि च  
भार्गी च चूर्णितं नस्तः कार्यं प्रधमनं परम् ४५

कायस्थां शारदान्मुद्गान्मुस्तोशीरयवांस्तथा  
सव्योषान् बस्तमूत्रेण पिष्ट्वा वर्तीः प्रकल्पयेत् ४६

अपस्मारे तथोन्मादे सर्पदुष्टे गरादिते  
विषपीते जलमृते चैताः स्युरमृतोपमाः ४७

मुस्तं वयःस्थां त्रिफलां कायस्थां हिङ्गुं शाद्वलम्  
व्योषं माषान् यवान्मूत्रैर्बास्तमैषार्षभैस्त्रिभिः ४८

पिष्ट्वा कृत्वा च तां वर्तिमपस्मारे प्रयोजयेत्  
किलासे च तथोन्मादे ज्वरेषु विषमेषु च ४९

पुष्योद्धृतं शुनः पित्तमपस्मारघ्नमञ्जनम्  
तदेव सर्पिषा युक्तं धूपनं परमं मतम् ५०

नकुलोलूकमार्जारगृध्रकीटाहिकाकजैः  
तुण्डैः पक्षैः पुरीषैश्च धूपनं कारयेद्भिषक् ५१

आभिः क्रियाभिः सिद्धाभिर्हृदयं संप्रबुध्यते

स्रोतांसि चापिशुध्यन्ति ततः संज्ञां स विन्दति ५२

यस्यानुबन्धस्त्वागन्तुर्दोषलिङ्गाधिकाकृतिः  
दृश्येत तस्य कार्यं स्यादागन्तून्मादभेषजम् ५३

अनन्तरमुवाचेदमग्निवेशः कृताञ्जलि  
भगवन् प्राक् समुद्दिष्टः श्लोकस्थाने महागदः ५४

अतत्त्वाभिनिवेशो यस्तद्धेत्वाकृतिभेषजम्  
तत्र नोक्तमतः श्रोतुमिच्छामि तदिहोच्यताम् ५५

शुश्रूषवे वचः श्रुत्वा शिष्यायाह पुनर्वसुः  
महागदं सौम्य शृणु सहेत्वाकृतिभेषजम् ५६

मलिनाहारशीलस्य वेगान् प्राप्तान्निगृह्यतः  
शीतोष्णस्निग्धरूक्षाद्यैर्हेतुभिश्चातिसेवितैः ५७

हृदयं समुपाश्रित्य मनोबुद्धिवहाः सिराः  
दोषाः संदूष्य तिष्ठन्ति रजोमोहावृतात्मनः ५८

रजस्तमोभ्यां वृद्धाभ्यां बुद्धौ मनसि चावृते  
हृदये व्याकुले दोषैरथ मूढोऽल्पचेतनः ५९

विषमां कुरुते बुद्धिं नित्यानित्ये हिताहिते  
अतत्त्वाभिनिवेशं तमाहुराप्ता महागदम् ६०

स्नेहस्वेदोपपन्नं तं संशोध्य वमनादिभिः  
कृतसंसर्जनं मेध्यैरन्नपानैरुपाचरेत् ६१

ब्राह्मीस्वरसयुक्तं यत् पञ्चगव्यमुदाहृतम्  
तत् सेव्यं शङ्खपुष्पी च यच्च मेध्यं रसायनम् ६२

सुहृदश्चानुकूलास्तं स्वाप्ता धर्मार्थवादिनः  
संयोजयेयुर्विज्ञानधैर्यस्मृतिसमाधिभिः ६३

प्रयुञ्ज्यात्तैललशुनं पयसा वा शतावरीम्  
ब्राह्मीरसं कुष्ठरसं वचां वा मधुसंयुताम् ६४

दुश्चिकित्स्यो ह्यपस्मारश्चिरकारी कृतास्पदः  
तस्माद्रसायनैरेनं प्रायशः समुपाचरेत् ६५

जलाग्निद्रुमशैलेभ्यो विषमेभ्यश्च तं सदा  
रक्षेदुन्मादिनं चैव सद्यः प्राणहरा हि ते ६६

तत्र श्लोकौ--

हेतुं कुर्वन्त्यपस्मारं दोषाः प्रकुपिता यथा  
सामान्यतः पृथक्त्वाच्च लिङ्गं तेषां च भेषजम् ६७

महागदसमुत्थानं लिङ्गं चीवाच सौषधम्  
मुनिर्व्याससमासाभ्यामपस्मारचिकित्सिते ६८

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते  
चिकित्सास्थानेऽपस्मारचिकित्सितं नाम दशमोऽध्यायः १०

## एकादशोऽध्यायः

अथातः क्षतक्षीणचिकित्सितं व्याख्यास्यामः १

इति ह स्माह भगवानात्रेयः २

उदारकीर्तिर्ब्रह्मर्षिरात्रेयः परमार्थवित्  
क्षतक्षीणचिकित्सार्थमिदमाह चिकित्सितम् ३

धनुषाऽऽयस्यतोऽत्यर्थं भारमुद्धहतो गुरुम्  
पततो विषमोच्चेभ्यो बलिभिः सह युध्यतः ४

वृषं हयं वा धावन्तं दम्यं वाऽन्यं निगृह्णतः  
शिलाकाष्ठाश्मनिर्घातान् क्षिपतो निघ्नतः परान् ५

अधीयानस्य वाऽत्युच्चैर्दूरं वा ब्रजतो द्रुतम्  
महानदीं वा तरतो हयैर्वा सह धावतः ६

सहस्रोत्पततो दूरं तूर्णं चातिप्रनृत्यतः  
तथाऽन्यैः कर्मभिः क्रूरैर्भृशमभ्याहतस्य च ७

विक्षते वक्षसि व्याधिर्बलवान् समुदीर्यते  
स्त्रीषु चातिप्रसक्तस्य रूक्षाल्पप्रमिताशिनः ८

उरो विरुज्यते तस्य भिद्यतेऽथ विभज्यते  
प्रपीड्येते ततः पार्श्वे शुष्यत्यङ्गं प्रवेपते ९

क्रमाद्वीर्यं बलं वर्णं रुचिरग्निश्च ह्रीयते  
ज्वरो व्यथा मनोदैन्यं विड्भेदोऽग्निवधादपि १०

दुष्टः श्यावः सुदुर्गन्धः पीतो विग्रथितो बहुः

कासमानस्य च श्लेष्मा सरक्तः संप्रवर्तते ११

सक्षतः क्षीयतेऽत्यर्थं तथा शुक्रौजसोः क्षयात्  
अव्यक्तं लक्षणं तस्य पूर्वरूपमिति स्मृतम् १२

उरोरुक्शोणितच्छर्दिः कासो वैशेषिकः क्षते  
क्षीणे सरक्तमूत्रत्वं पार्श्वपृष्ठकटिग्रहः १३

अल्पलिङ्गस्य दीप्ताग्नेः साध्यो बलवतो नवः  
परिसंवत्सरो याप्यः सर्वलिङ्गं तु वर्जयेत् १४

उरो मत्वा क्षतं लाक्षां पयसा मधुसंयुताम्  
सद्य एव पिबेज्जीर्णे पयसाऽद्यात् सशर्करम् १५

पार्श्वबस्तिरुजी चाल्पपित्ताग्निस्तां सुरायुताम्  
भिन्नविट्कः समुस्तातिविषापाठां सवत्सकाम् १६

लाक्षां सर्पिर्मधूच्छिष्टंजीवनीयगणं सिताम्  
त्वक्क्षीरीं समितां क्षीरे पक्त्वा दीप्तानलः पिबेत् १७

इक्ष्वालिकाबिसग्रन्थिपद्मकेशरचन्दनैः  
शृतं पयो मधुयुतं सन्धानार्थं पिबेत् क्षती १८

यवानां चूर्णमादाय क्षीरसिद्धं घृतप्लुतम्  
ज्वरे दाहे सिताक्षौद्रसक्तून् वा पयसा पिबेत् १९

मधूकमधुकद्राक्षात्वक्क्षीरीपिप्पलीबलाः  
कासी पार्श्वास्थिशूली च लिह्यात्सघृतमाक्षिकाः २०

एलापत्रत्वचोऽर्धाक्षाः पिप्पल्यर्धपलं तथा  
सितामधुकखर्जूरमृद्धीकाश्च पलोन्मिताः २१



संचूर्य मधुना युक्ता गुटिकाः संप्रकल्पयेत्  
अक्षमात्रां ततश्चैकां भक्षयेन्ना दिने दिने २२

कासं श्वासं ज्वरं हिक्कां छर्दि मूर्च्छां मदं भ्रमम्  
रक्तनिष्ठीवनं तृष्णां पार्श्वशूलमरोचकम् २३

शोषप्लीहाढ्यवातांश्च स्वरभेदं क्षतं क्षयम्  
गुटिका तर्पणी वृष्या रक्तपित्तं च नाशयेत् २४  
इत्येलादिगुटिका

रकेऽतिवृत्ते दक्षारण्डं यूषैस्तोयेन वा पिबेत्  
चटकाण्डरसं वाऽपि रक्तं वा छागजाङ्गलम् २५

चूर्णं पौनर्नवं रक्तशालितण्डुलशर्करम्  
रक्तष्ठीवी पिबेत् सिद्धं द्राक्षारसपयोधृतैः २६

मधूकमधुकक्षीरसिद्धं वा तण्डुलीयकम्  
मूढवातस्त्वजामेदः सुराभृष्टं ससैन्धवम् २७

क्षामः क्षीणः क्षतोरस्कस्त्वनिद्रः सबलेऽनिले  
शृतक्षीरसरेणाद्यात् सक्षौद्रघृतशर्करम् २८

शर्करां यवगोधूमौ जीवकर्षभकौ मधु  
शृतक्षीरानुपानं वा लिह्यात् क्षीणः क्षती कृशः २९

क्रव्यादमांसनिर्यूहं घृतभृष्टं पिबेच्च सः  
पिप्पलीक्षौद्रसंयुक्तं मांसशोणितवर्धनम् ३०

न्यग्रोधोदुम्बराश्वत्थप्लक्षशालप्रियङ्गुभिः  
तालमस्तकजम्बूत्वक्प्रियालैश्च सपद्मकैः ३१

साश्वकर्णैः शृतात् क्षीरादद्याज्जातेन सर्पिषा  
शाल्योदनं क्षतोरस्कः क्षीणशुक्रश्च मानवः ३२

यष्ट्याह्वनागबलयोः क्वाथे क्षीरसमं घृतम्  
पयस्यापिप्पलीवांशीकल्कसिद्धं क्षते शुभम् ३३

कोललाक्षारसे तद्वत् क्षीराष्टगुणसाधितम्  
कल्कैः कट्वङ्गदार्वीत्वग्त्वत्सकत्वक्फलैर्घृतम् ३४

जीवकर्षभकौ वीरां जीवन्तीं नागरं शटीम्  
चतस्रः पर्णिनीर्मदे काकोल्यौ द्वे निदिग्धिके ३५

पुनर्नवे द्वे मधुकमात्मगुप्तां शतावरीम्  
ऋद्धिं परूषकं भार्गी मृद्वीकां बृहतीं तथा ३६

शृङ्गाटकं तामलकीं पयस्यां पिप्पलीं बलाम्  
बदराक्षोटखर्जूरवातामाभिषुकाण्यपि ३७

फलानि चैवमादीनि कल्कान् कुर्वीत कार्षिकान्  
धात्रीरसविदारीक्षुच्छागमांसरसं पयः ३८

कुर्यात् प्रस्थोन्मितं तेन घृतप्रस्थं विपाचयेत्  
प्रथार्धं मधुनः शीते शर्करार्धतुलां तथा ३९

द्विकार्षिकाणि पत्रैलाहेमत्वङ्गारिचानि च  
विनीय चूर्णितं तस्माल्लिह्यान्मात्रां सदा नरः ४०

अमृतप्राशमित्येतन्नराणाममृतं घृतम्  
सुधामृतरसं प्राश्यं क्षीरमांसरसाशिना ४१

नष्टशुक्रक्षतक्षीणदुर्बलव्याधिकर्षितान्

स्त्रीप्रसक्तान् कृशान् वर्णस्वरहीनाश्च बृंहयेत् ४२

कासहिकाज्वरश्वासदाहतृष्णास्रपित्तनुत्  
पुत्रदं वमिमूर्च्छाहृद्योनिमूत्रामयापहम् ४३  
इत्यमृतप्राशघृतम्

श्वदंष्ट्रोशीरमञ्जिष्ठाबलाकाश्मर्यकतृणम्  
दर्भमूलं पृथक्पर्णी पलाशर्षभकौ स्थिराम् ४४

पलिकं साधयेत्तेषां रसे क्षीरचतुर्गुणे  
कल्कः स्वगुप्ताजीवन्तीमेदर्षभकजीवकैः ४५

शतावृत्यृद्धिमृद्वीकाशर्कराश्रावणीबिसैः  
प्रस्थः सिद्धो घृताद्वातपित्तहृद्रवशूलनुत् ४६

मूत्रकृच्छ्रप्रमेहार्शःकासशोषक्षयापहः  
धनुस्त्रीमद्यभाराध्वखिन्नानां बलमांसदः ४७  
इति श्वदंष्ट्रादिघृतम्

मधुकाष्ठपलद्राक्षाप्रस्थक्वाथे घृतं पचेत्  
पिप्पल्यष्टपले कल्के प्रस्थं सिद्धे च शीतले ४८

पृथगष्टपलं क्षौद्रशर्कराभ्यां विमिश्रयेत्  
समसक्तु क्षतक्षीणे रक्तगुल्मे च तद्धितम् ४९

धात्रीफलविदारीक्षुजीवनीयरसैर्घृतम्  
अजागोपयसोश्चैव सप्त प्रस्थान् पचेद्भिषक् ५०

सिद्धशीते सिताक्षौद्रद्विप्रस्थं विनयेच्च तत्  
यक्ष्मापस्मारपित्तासृक्कासमेहक्षयापहम् ५१

वयःस्थापनमायुष्यं मांसशुक्रबलप्रदम्  
घृतं तु पित्तेऽभ्यधिके लिह्याद्वातेऽधिके पिबेत् ५२

लीढं निर्वापयेत् पित्तमल्पत्वाद्धन्ति नानलम्  
आक्रामत्यनिलं पीतमूष्माणं निरुणाद्धि च ५३

क्षामक्षीणकृशाङ्गानामेतान्येव घृतानि तु  
त्वक्क्षीरीशर्करालाजचूर्णैः स्त्यानानि योजयेत् ५४

सर्पिर्गुडान् समध्वंशाञ्जग्ध्वा चानु पयः पिबेत्  
रेतो वीर्यं बलं पुष्टिं तैराशुतरमाप्नुयात् ५५  
इति सर्पिर्गुडाः

बला विदारी ह्रस्वा च पञ्चमूली पुनर्नवा  
पञ्चानां क्षीरिवृक्षाणां शुङ्गा मुष्टयंशका अपि ५६

एषां कषाये द्विक्षीरे विदार्याजरसांशिके  
जीवनीयैः पचेत् कल्कैरक्षमात्रैर्घृताढकम् ५७

सितापलानि पूते च शीते द्वात्रिंशतं क्षिपेत्  
गोधूमपिप्पलीवांशीचूर्णं शृङ्गाटकस्य च ५८

समाक्षिकं कौडविकं तत् सर्वं खजमूर्च्छितम्  
स्त्यानं सर्पिर्गुडान् कृत्वा भूर्जपत्रेण वेष्टयेत् ५९

ताञ्जग्ध्वा पलिकान् क्षीरं मद्यं वाऽनुपिबेत् कफे  
शोषे कासे क्षते क्षीणे श्रमस्त्रीभारकश्चित् ६०

रक्तनिष्ठीवने तापे पीनसे चोरसि स्थिते  
शस्ताः पार्श्वशिरःशूले भेदे च स्वरवर्णयोः ६१  
इति द्वितीयसर्पिर्गुडाः

त्वक्क्षीरीश्रावणीद्राक्षामूर्वर्षभकजीवकैः  
वीरर्धिक्षीरकाकोलीबृहतीकपिकच्छुभिः ६२

खर्जूरफलमेदाभिः क्षीरषिष्टैः पलोन्मितैः  
धात्रीविदारीक्षुरसप्रस्थैः प्रस्थं घृतात् पचेत् ६३

शर्करार्धतुलां शीते क्षौद्रार्धप्रस्थमेव च  
दत्त्वा सर्पिर्गुडान् कुर्यात्कासहिक्काज्वरापहान् ६४

यक्ष्माणं तमकं श्वासं रक्तपित्तं हलीमकम्  
शुक्रनिद्राक्षयं तृष्णां हन्युः काश्यं सकामलम् ६५  
इति तृतीयाः सर्पिर्गुडाः

नवमामलकं द्राक्षामात्मगुप्तां पुनर्नवाम्  
शतावरीं विदारीं च समङ्गां पिप्पलीं तथा ६६

पृथग्दशपलान् भागान् पलान्यष्टौ च नागरात्  
यष्ट्याह्वसौवर्चलयोर्द्विपलं मरिचस्य च ६७

क्षीरतैलघृतानां च त्र्याढके शर्कराशते  
क्वथिते तानि चूर्णानि दत्त्वा बिल्वसमान् गुडान् ६८

कुर्यात्तान् भक्षयेत् क्षीणः क्षतः शुष्कश्च मानवः  
तेन सद्यो रसादीनां वृद्ध्या पुष्टिं स विन्दति ६९  
इति चतुर्थसर्पिर्गुडाः

गोक्षीरार्धाढकं सर्पिः प्रस्थमिक्षुरसाढकम्  
विदार्याः स्वरसात्प्रस्थं रसात्प्रस्थं च तैत्तिरात् ७०

दद्यात् सिध्यति तस्मिंस्तु पिष्टानिक्षुरसैरिमान्  
मधूकपुष्पकुडवं प्रियालकुडवं तथा ७१

कुडवार्धं तुगाक्षीर्याः खर्जूराणां च विंशतिम्  
पृथाग्बिभीतकानां च पिप्पल्याश्च चतुर्थिकाम् ७२

त्रिंशत्पलानि खण्डाच्च मधुकात् कर्षमेव च  
तथाऽर्धपलिकान्यत्र जीवनीयानि दापयेत् ७३

सिद्धेऽस्मिन् कुडवं क्षौद्रं शीते क्षिप्त्वाऽथ मोदकान्  
कारयेन्मरिचाजाजीपलचूर्णावचूर्णितान् ७४

वातासृक्पित्तरोगेषु क्षतकासक्षयेषु च  
शुष्यतां क्षीणशुक्राणां रक्ते चोरसि संस्थिते ७५

कृशदुर्बलवृद्धानां पुष्टिवर्णबलार्थिनाम्  
योनिदोषकृतस्त्रावहतानां चापि योषिताम् ७६

गर्भार्थिनीनां गर्भश्च स्त्रवेद्यासां म्रियेत वा  
धन्या बल्या हितास्ताभ्यः शुक्रशोणितवर्धनाः ७७  
इति पञ्चमसर्पिर्मोदकाः

बस्तिदेशे विकुर्वाणे स्त्रीप्रसक्तस्य मारुते  
वातघ्नान् बृंहणान् वृष्यान् योगांस्तस्य प्रयोजयेत् ७८

शर्करापिप्पलीचूर्णैः सर्पिषा माक्षिकेण च  
संयुक्तं वा शृतं क्षीरं पिबेत् कासज्वरापहम् ७९

फलाम्लं सर्पिषा भृष्टं विदारीक्षुरसे शृतम्  
स्त्रीषु क्षीणः पिबेद्यूषं जीवनं बृंहणं परम् ८०

सक्तूनां वस्त्रपूतानां मन्थं क्षौद्रघृतान्वितम्  
यवान्नसात्म्यो दीप्ताग्निः क्षतक्षीणः पिबेन्नरः ८१

जीवनीयोपसिद्धं वा जाङ्गलं घृतभर्जितम्  
रसं प्रयोजयेत् क्षीणे व्यञ्जनार्थं सशर्करम् ८२

गोमहिष्यश्चनागाजैः क्षीरैर्मांसरसैस्तथा  
यवान्नं भोजयेद्वृषैः फलाम्लैर्घृतसंस्कृतैः ८३

दीप्तेऽग्नौ विधिरेषः स्यान्मन्दे दीपनपाचनः  
यक्ष्मिणां विहितो ग्राही भिन्ने शकृति चेष्ट्यते ८४

पलिकं सैन्धवं शुण्ठी द्वे च सौवर्चलात् पले  
कुडवांशानि वृक्षाम्लं दाडिमं पत्रमर्जकात् ८५

एकैकं मरिचाजाज्योर्धान्यकाद् द्वे चतुर्थिके  
शर्करायाः पलान्यत्र दश द्वे च प्रदापयेत् ८६

कृत्वा चूर्णमतो मात्रामन्नपाने प्रयोजयेत्  
रोचनं दीपनं बल्यं पार्श्वार्तिश्वासकासनुत् ८७  
इति सैन्धवादिचूर्णम्

एका षोडशिका धान्याद् द्वे द्वेऽजाज्यजमोदयोः  
ताभ्यां दाडिमवृक्षाम्लं द्विर्द्विः सौवर्चलात्पलम् ८८

शुण्ठ्याः कर्षं कपित्थस्य मध्यात् पञ्च पलानि च  
तच्चूर्णे षोडशपले शर्कराया विमिश्रयेत् ८९

षाडवोऽयं प्रदेयः स्यादन्नपानेषु पूर्ववत्  
मन्दानले शकृद्भेदे यक्ष्मिणामग्निवर्धनः ९०  
इति षाडवः

पिबेन्नागबलामूलमर्धकर्षविवर्धितम्  
पलं क्षीरयुतं मासं क्षीरवृत्तिरनन्नभुक् ९१

एष प्रयोगः पुष्ट्यायुर्बलारोग्यकरः परः  
मण्डूकपर्याः कल्पोऽयं शुण्ठीमधुकयोस्तथा ६२

यद्यत् संतर्पणं शीतमविदाहि हितं लघु  
अन्नपानं निषेव्यं तत्क्षतक्षीणैः सुखार्थिभिः ६३

यद्योक्तं यद्धिमणां पथ्यं कासिनां रक्तपित्तिनाम्  
तच्च कुर्यादवेक्ष्याग्निं व्याधिं सात्म्यं बलं तथा ६४

उपेक्षिते भवेत्तस्मिन्ननुबन्धो हि यद्धमणः  
प्रागेवागमनात्तस्य तस्मात् त्वरया जयेत् ६५

तत्र श्लोकौ--  
क्षतक्षयसमुत्थानं सामान्यपृथगाकृतिम्  
असाध्ययाप्यसाध्यत्वं साध्यानां सिद्धिमेव च ६६

उक्तवाञ्छ्येष्टशिष्याय क्षतक्षीणचिकित्सिते  
तत्त्वार्थविद्वीतरजस्तमोदोषः पुनर्वसुः ६७

इत्याग्निवेशकृते तन्त्रेऽप्राप्ते दृढबलपूरिते चिकित्सितस्थाने  
क्षतक्षीणचिकित्सितं नामैकादशोऽध्यायः ११



## द्वादशोऽध्यायः

अथातः श्वयथुचिकित्सितं व्याख्यास्यामः १

इति ह स्माह भगवानात्रेयः २

भिषग्वरिष्ठं सुरसिद्धजुष्टं मुनीन्द्रमत्र्यात्मजमग्निवेशः  
महागदस्य श्वयथोर्यथावत् प्रकोपरूपप्रशमानपृच्छत् ३

तस्मै जगादागदवेदसिन्धुप्रवर्तनाद्रिप्रवरोऽत्रिजस्तान्  
वातादिभेदात्रिविधस्य सम्यङ्निजानिजैकाङ्गजसर्वजस्य ४

शुद्ध्यामयाभक्तकृशाबलानां क्षाराम्लतीक्ष्णगुरूपसेवा  
दध्याममृच्छाकविरोधिदुष्टगरोपसृष्टान्ननिषेवणं च ५

अर्शास्यचेष्टा न च देहशुद्धिर्मर्मोपघातो विषमा प्रसूतिः  
मिथ्योपचारः प्रतिकर्मणां च निजस्य हेतुः श्वयथोः प्रदिष्टः ६

बाह्यास्त्वचो दूषयिताऽभिघातः काष्ठाश्मशस्त्राग्निविषायसाद्यैः  
आगन्तुहेतुः त्रिविधो निजश्च सर्वार्धगात्रावयवाश्रितत्वात् ७

बाह्याः सिराः प्राप्य यदा कफासृक्पित्तानि संदूषयतीह वायुः  
तैर्बद्धमार्गः स तदा विसर्पन्नुत्सेधलिङ्गं श्वयथुं करोति ८

उरःस्थितैरूर्ध्वमधस्तु वायोः स्थानस्थितैर्मध्यगतैस्तु मध्ये  
सर्वाङ्गगः सर्वगतैः क्वचित्स्थैर्दोषैः क्वचित् स्याच्छ्वयथुस्तदाख्यः ९

ऊष्मा तथा स्याद्वयथुः सिराणामायाम इत्येव च पूर्वरूपम्  
सर्वस्त्रिदोषोऽधिकदोषलिङ्गैस्तच्छब्दमभ्येति भिषग्विजितं च १०

सगौरवं स्यादनवस्थितत्वं सोत्सेधमुष्माऽथ सिरातनुत्वम्

सलोमहर्षाऽङ्गविवर्णता च सामान्यलिङ्गं श्वयथोः प्रदिष्टम् ११

चलस्तनुत्वक्पुरुषोऽणोऽसितः प्रसुप्तिहर्षार्तियुतोऽनिमित्ततः  
प्रशाम्यति प्रोन्नमति प्रपीडितो दिवाबली च श्वयथुः समीरणात् १२

मृदुः सगन्धोऽसितपीतरागवान् भ्रमज्वरस्वेदतृषामदान्वितः  
य उष्यते स्पर्शरुगक्षिरागकृत् स पित्तशोथो भृशदाहपाकवान् १३

गुरुः स्थिरः पाण्डुरोचकान्वितः प्रसेकनिद्रावमिवह्निमान्द्यकृत्  
स कृच्छ्रजन्मप्रशमो निपीडितो न चोन्नमेद्रात्रिवली कफात्मकः १४

कृशस्य रोगैरबलस्य यो भवेदुपद्रवैर्वा वमिपूर्वकैर्युतः  
स हन्ति मर्मानुगतोऽथ राजिमान् परिस्त्रवेद्धीनबलस्य सर्वगः १५

अहीनमांसस्य य एकदोषजो नवो बलस्थस्य सुखः स साधने  
निदानदोषर्तुविपर्ययक्रमैरुपाचरेत्तं बलदोषकालवित् १६

अथामजं लङ्घनपाचनक्रमैर्विशोधनैरुल्बणदोषमादितः  
शिरोगतं शीर्षविरेचनैरधो विरेचनैरूर्ध्वहरैस्तथोर्ध्वजम् १७

उपाचरेत् स्नेहभवं विरूक्षणैः प्रकल्पयेत् स्नेहविधिं च रूक्षजे  
विबद्धविट्केऽनिलजे निरूहणं घृतं तु पित्तानिलजे सतिक्तकम् १८

पयश्च मूर्च्छारतिदाहतर्षिते विशोधनीये तु समूत्रमिष्यते  
कफोत्थितं क्षारकटूष्णसंयुतैः समूत्रतक्रासवयुक्तिभिर्जयेत् १९

ग्राम्याब्जानूपं पिशितमबलं शुष्कशाकं नवान्नं  
गौडं पिष्टान्नं दधि तिलकृतं विज्जलं मद्यमम्लम्  
धाना वल्लूरं समशनमथो गुर्वसात्म्यं विदाहि  
स्वप्नं चारात्रौ श्वयथुगदवान् वर्जयेन्मैथुनं च २०

व्योषं त्रिवृत्तित्तकरोहिणी च सायोरजस्का त्रिफलारसेन  
पीतं कफोत्थं शमयेत्तु शोफं गव्येन मूत्रेण हरीतकी च २१

हरीतकीनागरदेवदारु सुखाम्बुयुक्तं सपुनर्नवं वा  
सर्वं पिबेत्त्रिष्वपि मूत्रयुक्तं स्नातश्च जीर्णे पयसाऽन्नमद्यात् २२

पुनर्नवानागरमुस्तकल्कान् प्रस्थेन धीरः पयसाऽक्षमात्रान्  
मयूरकं मागधिकां समूलां सनागरां वा प्रपिबेत् सवाते २३

दन्तीत्रिवृत्तयूषणचियकैर्वा पयः शृतं दोषहरं पिबेन्ना  
द्विप्रस्थमात्रं तु पलार्धिकैस्तैरर्धावशिष्टं पवने सपित्ते २४

सशुण्ठिपीतद्वुरसं प्रयोज्यं श्यामोरुबूकोषणसाधितं वा  
त्वग्दारुवर्षाभुमहौषधैर्वा गुडूचिकानागरदन्तिभिर्वा २५

सप्ताहमौष्ट्रं त्वथवाऽपि मासं पयः पिबेद्भोजनवारिवर्जी  
गव्यं समूत्रं महिषीपयो वा क्षीराशनो मूत्रमथो गवां वा २६

तक्रं पिबेद्वा गुरुभिन्नवर्चाः सव्योषसौवर्चलमाक्षिकं च  
गुडाभ्यां वा गुडनागरं वा सदोषभिन्नामविबद्धवर्चाः २७

विड्वातसङ्गो पयसा रसैर्वा प्राग्भक्तमद्यादुरुबूकतैलम्  
स्रोतोविबन्धेऽग्निरुचिप्रणाशे मद्यान्यरिष्टांश्च पिबेत् सुजातान् २८

गण्डीरभल्लातकचित्रकांश्च व्योषं विडङ्गं बृहतीद्वयं च  
द्विप्रस्थिकं गोमयपावकेन द्रोणे पचेत् कूर्चिकमस्तुनस्तु २९

त्रिभागशेषं च सुपूतशीतं द्रोणेन तत् प्राकृतमस्तुना च  
सितोपलायाश्च शतेन युक्तं लिप्ते घटे चित्रकपिप्पलीनाम् ३०

वैहायसे स्थापितमादशाहात् प्रयोजयंस्तद्विनिहन्ति शोफान्

भगन्दरार्शःक्रिमिकुष्ठमेहान् वैवर्यकाश्यानिलहिक्कनं च ३१  
इति गरडीराद्यरिष्टः

काश्मर्यधात्रीमरिचाभयाक्षद्राक्षफलानां च सपिप्पलीनाम्  
शतं शतं जीर्णगुडात्तुलां च संक्षुद्य कुम्भे मधुना प्रलिप्ते ३२

सप्ताहमुष्णे द्विगुणं तु शीते स्थितं जलद्रोणयुतं पिबेन्ना  
शोफान् विबन्धान् कफवातजांश्च निहन्त्यरिष्टोऽष्टशतोऽग्निकृच्च ३३  
इत्यष्टशतोऽरिष्टः

पुनर्नवे द्वे च बले सपाठे दन्तीं गुडूचीमथ चित्रकं च  
निदिग्धिकां च त्रिपलानि पक्त्वा द्रोणावशेषे सलिले ततस्तम् ३४

पूत्वा रसं द्वे च गुडात् पुराणात्तुले मधुप्रस्थयुतं सुशीतम्  
मासंनिदध्याद्धृतभाजनस्थं पल्ले यवानां परस्तस्तु मासात् ३५

चूर्णीकृतैरर्धपलांशिकैस्तं पत्रत्वगेलामरिचाम्बुलोहैः  
गन्धान्वितं क्षौद्रघृतप्रदिग्धे जीर्णे पिबेद् व्याहिबलं समीक्ष्य ३६

हृत्पाण्डुरोगं श्वयथुं प्रवृद्धं प्लीहज्वरारोचकमेहगुल्मान्  
भगन्दरं षड्जटराणि कासं श्वासं ग्रहणयामयकुष्ठकण्डूः ३७

शाखानिलं बद्धपुरीषतां च हिक्कां किलासं च हलीमकं च  
क्षिप्रं जयेद्वर्णबलायुरोजस्तेजोन्विते मांसरसान्नभोजी ३८  
इति पुनर्नवाद्यरिष्टः

फलत्रिकं दीप्यकचित्रकौ च सपिप्पलीलोहरजो विडङ्गम्  
चूर्णीकृतं कौडविकं द्विरंशं क्षौद्रं पुराणस्य तुलां गुडस्य ३९

मासं निदध्याद्धृतभाजनस्थं यवेषु तानेव निहन्ति रोगान्  
ये चार्शसां पाण्डुविकारिणां च प्रोक्ता हिताः शोफिषु तेऽप्यरिष्टाः ४०

इति त्रिफलाद्यरिष्टः

कृष्णा सपाठा गजपिप्पली च निदिग्धिका चित्रकनागरे च  
सपिप्पलीमूलरजन्यजाजीमुस्तं च चूर्णं सुखतोयपीतम् ४१

हन्यात्त्रिदोषं चिरजं च शोफं कल्कश्च भूनिम्बमहौषधस्य  
अयोरजरूयूषण्यावशूकचूर्णं च पीतं त्रिफलारसेन ४२

क्षारद्वयं स्याल्लवणानि चत्वार्ययोरजो व्योषफलत्रिके च  
सपिप्पलीमूलविडङ्गसारं मुस्ताजमोदामरदारुबिल्वम् ४३

कलिङ्गकाश्चित्रकमूलपाठे यष्ट्याह्वयं सातिविषं पलांशम्  
सहिङ्गुकर्षं त्वणुशुष्कचूर्णं द्रोणं तथा मूलकशुण्ठकानाम् ४४

स्याद्भस्मनस्तत् सलिलेन साध्यमालोड्य यावद्धनमप्रदग्धम्  
स्त्यानं ततः कोलसमां तु मात्रां कृत्वा सुशुष्कां विधिनोपयुज्यात् ४५

प्लीहोदरश्चित्रहलीमकार्शःपाण्ड्वामयारोचकशोषशोफान्  
विसूचिकागुल्मगराश्मरीश्च सश्वासकासाः प्रणुदेत् सकुष्ठाः ४६  
इति क्षारगुडिका

प्रयोजयेदार्द्रकनागरं वा तुल्यं गुडेनार्धपलाभिवृद्ध्या  
मात्रा परं पञ्चपलानि मासं जीर्णे पयो यूषरसाश्च भक्तम् ४७

गुल्मोदरार्शःश्वयथुप्रमेहाज् श्वासप्रतिश्यालसकाविपाकान्  
सकामलाशोषमनोविकारान् कासं कफं चैव जयेत् प्रयोगः ४८

रसस्तथैवार्द्रकनागरस्य पेयोऽथ जीर्णे पयसाऽन्नमद्यात्  
जत्वश्मजं च त्रिफलारसेन हन्यात्त्रिदोषं श्वयथुं प्रसह्य ४९  
इति शिलाजतुप्रयोगः

द्विपञ्चमूलस्य पचेत् कषाये कंसेऽभयानां च शतं गुडस्य  
लेहे सुसिद्धेऽथ विनीय चूर्णं व्योषं त्रिसौगन्ध्यमुषास्थिते च ५०

प्रस्थार्धमात्रं मधुनः सुशीते किञ्चिच्च चूर्णादपि यावशूकात्  
एकाभयां प्राश्य ततश्च लेहाच्छुक्तिं निहन्ति श्वयथुं प्रवृद्धम् ५१

श्वासज्वरारोचकमेहगुल्मप्लीहत्रिदोषोदरपाण्डुरोगान्  
काश्यामवातावसृगम्लपित्तवैवर्यमूत्रानिलशुक्रदोषान् ५२  
इति कंसहरीतकी

पटोलमूलामरदारुदन्तीत्रायन्तिपिप्पल्यभयाविशालाः  
यष्ट्याह्वयं तिक्तकरोहिणी च सचन्दना स्यान्निचुलानि दार्वी ५३

कर्षोन्मितैस्तैः क्वथितः कषायो घृतेन पेयः कुडवेन युक्तः  
वीसर्पदाहज्वरसन्निपाततृष्णाविषाणि श्वयथुं च हन्ति ५४

सचित्रकं धान्ययवान्यजाजीसौवर्चलं त्र्यूषणवेतसाम्लम्  
बिल्वात् फलं दाडिमयावशूकौ सपिप्पलीमूलमथापि चव्यम् ५५

पिष्ट्वाऽक्षमात्राणि जलाढकेन पक्त्वा घृतप्रस्थमथ प्रयुज्यात्  
अर्शांसि गुल्मं श्वयथुं च कृच्छ्रं निहन्ति वह्निं च करोति दीप्तम् ५६

पिबेद्धृतं वाऽष्टगुणाम्बुसिद्धं सचित्रकक्षारमुदारवीर्यम्  
कल्याणकं वाऽपि सपञ्चगव्यं तिक्तं महद्वाऽप्यथ तिक्तकं वा ५७

क्षीरं घटे चित्रककल्कलिप्ते दध्यागतं साधुविमथ्य तेन  
तज्जं घृतं चित्रकमूलगर्भं तक्रेण सिद्धं श्वयथुघ्नमग्रयम् ५८

अर्शोऽतिसारानिलगुल्ममेहांश्चैतन्निहन्त्यग्निबलप्रदं च  
तक्रेण चाद्यात् सघृतेन तेन भोज्यानि सिद्धामथवायवागूम् ५९  
इति चित्रकघृतम्

जीवन्त्यजाजीशटिपुष्कराहैः सकारवीचित्रकबिल्वमध्येः  
सयावशूकैर्बदरप्रमाणैर्वृक्षाम्लयुक्ता घृततैलभृष्टा ६०

अर्शोऽतिसारानिलगुल्मशोफहृद्रोगमन्दाग्निहिता यवागूः  
या पञ्चकोलेर्विधिनैव तेन सिद्धा भवेत् सा च समा तयैव ६१

कुलत्थयूषश्च सपिप्पलीको मौद्गश्च सत्र्यूषण्यावशूकः  
रसस्तथा विष्किरजाङ्गलानां सकूर्मगोधाशिखिशल्लकानाम् ६२

सुवर्चला गृञ्जनकं पटोलं सवायसीमूलकवेत्रनिम्बम्  
शाकार्थिनां शाकमिति प्रशस्तं भोज्ये पुराणश्च यवः सशालिः ६३

आभ्यन्तरं भेषजमुक्तमेतद्वर्हिर्हितं यच्छृणु तद्यथावत्  
स्नेहान् प्रदेहान् परिषेचनानि स्वेदांश्च वातप्रबलस्य कुर्यात् ६४

शैलेयकुष्ठागुरुदारुकौन्तीत्वक्पद्मकैलाम्बुपलाशमुस्तैः  
प्रियङ्गुथौणेयकहेममांसीतालीशपत्रप्लवपत्रधान्यैः ६५

श्रीवेष्टकध्यामकपिप्पलीभिः स्पृक्कानखैश्चैव यथोपलाभम्  
बातान्वितेऽभ्यङ्गमुशन्ति तैलं सिद्धं सुपिष्टैरपि च प्रदेहम् ६६

जलैश्च वासार्ककरञ्जशिग्रुकाश्मर्यपत्रार्जकजैश्च सिद्धैः  
स्विन्नो मृदूष्णै रवितप्तोयैः स्नातश्च गन्धैरनुलेपनीयः ६७

सवेतसा क्षीरवतां द्रुमाणां त्वचः समञ्जिष्ठलतामृणालाः  
सचन्दनाः पद्मकवालकौ च पैत्ते प्रदेहस्तु सतैलपाकः ६८

आक्तस्य तेनाम्बु रविप्रतप्तं सचन्दनं साभयपद्मकं च  
स्नाने हितं क्षीरवतां कषायः क्षीरोदकं चन्दनलेपनं च ६९

कफे तु कृष्णासिकतापुराणपिण्याकशिग्रुत्वगुमाप्रलेपः

कुलत्थशुण्ठीजलमूत्रसेकश्चण्डागुरुभ्यामनुलेपनं च ७०

विभीतकानां फलमध्यलेपः सर्वेषु दाहार्तिहरः प्रदिष्टः  
यष्ट्याह्वमुस्तैः सकपित्थपत्रैः सचन्दनैस्तत्पिडकासु लेपः ७१

रास्त्रावृषार्कत्रिफलाविडङ्गं शिग्रुत्वचो मूषिकपर्णिका च  
निम्बार्जकौ व्याघ्रनखः सदूर्वा सुवर्चला तिक्तकरोहिणी च ७२

सकाकमाची बृहती सकुष्ठा पुनर्नवा चित्रकनागरे च  
उन्मर्दनं शोफिषु मूत्रपिष्टं शस्तस्तथा मूलकतोयसेकः ७३

शोफास्तु गात्रावयवाश्रिता ये ते स्थानदूष्याकृतिनामभेदात्  
अनेकसंख्याः कतिचिच्च तेषां निदर्शनार्थं गदतो निबोध ७४

दोषास्त्रयः स्वैः कुपिता निदानैः कुर्वन्ति शोफं शिरसः सुघोरम्  
अन्तर्गले घुर्घुरिकान्वितं च शालूकमुच्छ्वासनिरोधकारि ७५

गलस्य सन्धौ चिबुके गले च सदाहरागः श्वसनासु चोग्रः  
शोफो भृशार्तिस्तु विडालिका स्याद्धन्याद्गले चेद्वलयीकृता सा ७६

स्यात्तालुविद्रध्यपि दाहरागपाकान्वितस्तालुनि सा त्रिदोषात्  
जिह्वोपरिष्ठादुपजिह्विका स्यात् कफादधस्तादधिजिह्विका च ७७

यो दन्तमांसेषु तु रक्तपित्तात् पाको भवेत् सोपकुशः प्रदिष्टः  
स्याद्दन्तविद्रधिष्वपि दन्तमांसे शोफः कफाच्छोणितसंचयोत्थः ७८

गलस्य पार्श्वे गलगण्ड एकः स्याद्गण्डमाला बहुभिस्तु गण्डैः  
साध्याः स्मृताः पीनसपार्श्वशूलकासज्वरच्छर्दियुतास्त्वसाध्याः ७९

तेषां सिराकायशिरोविरेका धूमः पुराणस्य घृतस्य पानम्  
स्याल्लङ्घनं वक्रभवेषु चापि प्रघर्षणं स्यात् कवलग्रहश्च ८०



अङ्गैकदेशेष्वनिलादिभिः स्यात् स्वरूपधारी स्फुरणः सिराभिः  
ग्रन्थिर्महान्मांसभवस्त्वनर्तिर्मेदोभवः स्निग्धतमश्चलश्च ८१

संशोधिते स्वेदितमश्मकाष्ठैः साङ्गुष्ठदण्डैर्विलयेदपक्वम्  
विपाट्य चोद्धृत्य भिषक् सकोशं शस्त्रेण दग्ध्वा ब्रणवच्चिकित्सेत् ८२

अदग्ध ईषत् परिशेषितश्च प्रयाति भूयोऽपि शनैर्विवृद्धिम्  
तस्मादशेषः कुशलैः समन्ताच्छेद्यो भवेद्वीक्ष्य शरीरदेशान् ८३

शेषे कृते पाकवशेन शीर्यात्ततः क्षतोत्थः प्रसरेद्विसर्पः  
उपद्रवं तं प्रविचार्य तज्ज्ञस्तैर्भेषजैः पूर्वतरैर्यथोक्तैः ८४

निवारयेदादित एव यत्नाद्विधानवित् स्वस्वविधिं विधाय  
ततः क्रमेणास्य यथाविधानं व्रणं व्रणज्ञस्त्वरया चिकित्सेत् ८५

विवर्जयेत् कुक्ष्युदराश्रितं च तथा गले मर्मणि संश्रितं च  
स्थूलः खरश्चापि भवेद्विवर्ज्यो यश्चापि बालस्थविराबलानाम् ८६

ग्रन्थ्यर्बुदानां च यतोऽविशेषः प्रदेशहेत्वाकृतिदोषदूष्यैः  
ततश्चिकित्सेद्भिषगर्बुदानि विधानविद्ग्रन्थिचिकित्सितेन ८७

ताम्रा सशूला पिडका भवेद्या सा चालजी नाम परिस्रुताग्रा  
शोफोऽक्षतश्चर्मनखान्तरे स्यान्मांसास्त्रदूषी भृशशीघ्रपाकः ८८

ज्वरान्विता वङ्गणकक्षजा या वर्तिर्निरर्तिः कठिनायता च  
विदारिका सा कफमारुताभ्यां तेषां यथादोषमुपक्रमः स्यात् ८९

विस्रावणं पिण्डकयोपनाहः पक्वैषु चैव व्रणवच्चिकित्सा  
विस्फोटकाः सर्वशरीरगास्तु स्फोटा सरागज्वरतर्षयुक्ताः ९०

यज्ञोपवीतप्रतिमाः प्रभूताः पित्तानिलाभ्यां जनितास्तु कक्षाः

याश्चापराः स्युः पिडकाः प्रकीर्णाः स्थूलाणुमध्या अपि पित्तजास्ताः ६१

क्षुद्रप्रमाणाः पिडकाः शरीरे सर्वाङ्गाः सज्जरदाहतृष्णाः  
कण्डूयुताः सारुचिसप्रसेका रोमान्तिकाः पित्तकफात् प्रदिष्टाः ६२

याः सर्वगात्रेषु मसूरमात्रा मसूरिकाः पित्तकफात् प्रदिष्टाः  
वीसर्पशान्त्यै विहिता क्रिया या तां तेषु कुष्ठे च हितां विदध्यात् ६३

ब्रध्मोऽनिलाद्यैर्वृषणे स्वलिङ्गैरन्त्रं निरेति प्रविशेन्मुहुश्च  
मूत्रेण पूर्णं मृदु मेदसा चेत् स्निग्धं च विद्यात् कठिनं च शोथम् ६४

विरेचनाभ्यङ्गनिरूहलेपाः पक्वेषु चैव व्रणवच्चिकित्सा  
स्यान्मूत्रसेकः कफजं विपाट्य विशोध्य सीव्येद्व्रणवच्च पक्वम् ६५

क्रिम्यस्थिसूक्ष्मक्षणनव्यवायुप्रवाहणान्युत्कटकाश्चपृष्ठैः  
गुदस्य पार्श्वे पिडका भृशार्तिः पक्वप्रभिन्ना तु भगन्दरः स्यात् ६६

विरेचनं चैषणपाटनं च विशुद्धमार्गस्य च तैलदाहः  
स्यात् क्षारसूत्रेण सुपाचितेन छिन्नस्य चास्य व्रणवच्चिकित्सा ६७

जङ्घासु पिण्डीप्रपदोपरिष्ठात् स्याच्छ्लीपदं मांसकफास्त्रदोषात्  
सिराकफघ्नश्च विधिः समग्रस्तत्रेष्यते सर्षपलेपनं च ६८

मन्दास्तु पित्तप्रबलाः प्रदुष्टा दोषाः सुतीव्रं तनुरक्तपाकम्  
कुर्वन्ति शोथं ज्वरतर्षयुक्तं विसर्पणं जालकगर्दभाख्यम् ६९

विलङ्घनं रक्तविमोक्षणं च विरूक्षणं कायविशोधनं च  
धात्रीप्रयोगाञ् शिशिरान् प्रदेहान् कुर्यात् सदा जालकगर्दभस्य १००

एवंविधांश्चाप्यपरान् परीक्ष्य शोथप्रकाराननिलादिलिङ्गैः  
शान्तिं नयेद्दोषहरैर्यथास्वमालेपनच्छेदनभेददाहैः १०१

प्रायोऽभिघातादनिलः सरक्तः शोथं सरागं प्रकरोति तत्र  
वीसर्पनुम्मारुतरक्तनुच्च कार्यं विषघ्नं विषजे च कर्म १०२

तत्र श्लोकः--

त्रिविधस्य दोषभेदात् सर्वार्धावयवगात्रभेदाच्च  
श्वयथोर्द्विविधस्य तथा लिङ्गानि चिकित्सितं चोक्तम् १०३

इत्यग्निवेशकृते तन्त्रेऽप्राप्ते दृढबलसंपूरिते चिकित्सास्थाने श्वयथुचिकित्सितं  
नाम द्वादशोऽध्यायः १२

## त्रयोदशोऽध्यायः

अथात उदरचिकित्सितं व्याख्यास्यामः १

इति ह स्माह भगवानात्रेयः २

सिद्धविद्याधराकीर्णे कैलासे नन्दनोपमे  
तप्यमानं तपस्तीव्रं साक्षाद्धर्ममिव स्थितम् ३

आयुर्वेदविदां श्रेष्ठं भिषग्विद्याप्रवर्तकम्  
पुनर्वसुं जितात्मानमग्निवेशोऽब्रवीद्वचः ४

भगवन्नुदरैर्दुःखैर्दृश्यन्ते ह्यर्दिता नराः  
शुष्कवक्त्राः कृशैर्गात्रैराध्मातोदरकुक्षयः ५

प्रनष्टाग्निबलाहाराः सर्वचेष्टास्वनीश्वराः  
दीनाः प्रतिक्रियाभावाज्जहतोऽसूननाथवत् ६

तेषामायतनं संख्यां प्राग्रूपाकृतिभेषजम्  
यथावच्छ्रोतुमिच्छामि गुरुणा सम्यगीरितम् ७

सर्वभूतहितायर्षिः शिष्येणैवं प्रचोदितः  
सर्वभूतहितं वाक्यं व्याहर्तुमुपचक्रमे ८

अग्निदोषान्मनुष्याणां रोगसङ्घाः पृथग्विधाः  
मलवृद्ध्या प्रवर्तन्ते विशेषेणोदराणि तु ९

मन्देऽग्नौ मलिनैर्भुक्तैरपाकाद्दोषसंचयः  
प्राणाग्न्यपानान् संदूष्य मार्गान्नुद्ध्वाऽधरोत्तरान् १०

त्वङ्मांसान्तरमागम्य कुक्षिमाध्मापयन् भृशम्

जनयत्युदरं तस्य हेतुं शृणु सलक्षणम् ११

अत्युष्णलवणक्षारविदाह्यम्लगराशनात्  
मिथ्यासंसर्जनाद्रक्षविरुद्धाशुचिभोजनात् १२

प्लीहाशोग्रहणीदोषकर्शनात् कर्मविभ्रमात्  
क्लिष्टानामप्रतीकाराद्रौक्ष्याद्वेगविधारणात् १३

स्रोतसां दूषणादामात् संक्षोभादतिपूरणात्  
अशोबालशकृद्रोधादन्त्रस्फुटनभेदनात् १४

अतिसंचितदोषाणां पापं कर्म च कुर्वताम्  
उदराण्युपजायन्ते मन्दाग्नीनां विशेषतः १५

क्षुन्नाशः स्वाद्वतिस्निग्धगुर्वन्नं पच्यते चिरात्  
भुक्तं विदह्यते सर्वं जीर्णाजीर्णं न वेत्ति च १६

सहते नातिसौहित्यमीषच्छोफश्च पादयोः  
शश्वद्ब्रलक्षयोऽल्पेऽपि व्यायामे श्वासमृच्छति १७

वृद्धिः पुरीषनिचयो रुक्षोदावर्तहेतुका  
बस्तिसन्धौ रुगाध्मानं वर्धते पाटयतेऽपि च १८

आतन्यते च जठरमपि लघ्वल्पभोजनात्  
राजीजन्म वलीनाश इति लिङ्गं भविष्यताम् १९

रुद्ध्वा स्वेदाम्बुवाहीनि दोषाः स्रोतांसि संचिताः  
प्राणाग्न्यपानान् संदूष्य जनयन्त्युदरं नृणाम् २०

कुक्षेराध्मानमाटोपः शोफः पादकरस्य च  
मन्दोऽग्निः श्लक्ष्णगरुडत्वं काश्यं चोदरलक्षणम् २१

पृथग्दोषैः समस्तैश्च प्लीहबद्धक्षतोदकैः  
संभवन्त्युदराण्यष्टौ तेषां लिङ्गं पृथक् शृणु २२

रुक्षाल्पभोजनायासवेगोदावर्तकशनैः  
वायुः प्रकुपितः कुक्षिहृद्वस्तिगुदमार्गगः २३

हत्वाऽग्निं कफमुद्धूय तेन रुद्धगतिस्ततः  
आचिनोत्युदरं जन्तोस्त्वङ्मांसान्तरमाश्रितः २४

तस्य रूपाणि -- कुक्षिपाणिपादवृषणश्चयथुः उदरविपाटनम् अनियतौ च  
वृद्धिहासौ कुक्षिपार्श्वशूलोदावर्ताङ्गमर्दपर्वभेदशुष्ककासकाश्यदौर्बल्यारो-  
चकाविपाकाः अधोगुरुत्वं वातवर्चोमूत्रसङ्गः श्यावारुणत्वं च नखनयनव-  
दनत्वङ्मूत्रवर्चसाम् अपि चोदरं तन्वसितराजीसिरासंततम् आहतमाध्मातृ-  
तिशब्दवद्भवति वायुश्चोर्ध्वमधस्तिर्यक् च सशूलशब्दश्चरति एतद्वातोदरमि-  
ति विद्यात् २५

कट्वम्ललवणात्युष्णतीक्ष्णाग्न्यातपसेवनैः  
विदाह्यध्यशनाजीर्णैश्चाशु पित्तं समाचितम् २६

प्राप्यानिलकफौ रुद्ध्वा मार्गमुन्मार्गमास्थितम्  
निहन्त्यामाशये वह्निं जनयत्युदरं ततः २७

तस्य रूपाणि -- दाहज्वरतृष्णामूर्च्छातीसारभ्रमाः कटुकास्यत्वं हरितहा-  
रिद्रत्वं च नखनयनवदनत्वङ्मूत्रवर्चसाम् अपि चोदरं नीलपीतहारिद्रहरित-  
ताम्रराजीसिरावनद्धं दह्यते दूयते धूप्यते ऊष्मायते स्विद्यते क्लिद्यते मृदुस्पर्-  
शं क्षिप्रपाकं च भवति एतत् पित्तोदरमिति विद्यात् २८

अव्यायामदिवास्वप्नस्वाद्वतिस्निग्धपिच्छिलैः  
दधिदुग्धौदकानूपमांसैश्चात्यतिसेवितैः २९

क्रुद्धेन श्लेष्मणा स्रोतःस्वावृतेष्ववृतोऽनिलः

तमेव पीडयन् कुर्यादुदरं बहिरन्त्रगः ३०

तस्य रूपाणि--गौरवारोचकाविपाकाङ्गमर्दाः सुप्तिः पाणिपादमुष्कोरुशोफः  
उत्क्लैशनिद्राकासश्वासाः शुक्लत्वं च नखनयनवदनत्वङ्मूत्रवर्चसाम् अपि  
चोदरं शुक्लराजीसिरासंततं गुरु स्तिमितं स्थिरं कठिनं च भवति एत-  
च्छ्लेष्मोदरमिति विद्यात् ३१

दुर्बलाग्नेरपथ्यामविरोधिगुरुभोजनैः  
स्त्रीदत्तैश्च रजोरोमविण्मूत्रास्थिनखादिभिः ३२

विषैश्च मन्दैर्वाताद्याः कुपिताः संचयं त्रयः  
शनैः कोष्ठे प्रकुर्वन्तो जनयन्त्युदरं नृणाम् ३३

तस्य रूपाणि--सर्वेषामेव दोषाणां समस्तानि लिङ्गान्युपलभ्यन्ते वर्णाश्च  
सर्वे नखादिषु उदरमपि नानावर्णराजीसिरासंततं भवति एतत् सन्निपातोद-  
रमिति विद्यात् ३४

अशितस्यातिसंक्षोभाद्यानयानातिचेष्टितैः  
अतिव्यवायभाराध्ववमनव्याधिकशनैः ३५

वामपार्श्वाश्रितः प्लीहा च्युतः स्थानात् प्रवर्धते  
शोणितं वा रसादिभ्यो विवृद्धं तं विवर्धयेत् ३६

तस्य प्लीहा कठिनोऽष्टीलेवादौ वर्धमानः कच्छपसंस्थान उपलभ्यते स  
चोपेक्षितः क्रमेण कुक्षिं जठरमग्न्यधिष्ठानं च परिक्षिपन्नुदरमभिनिर्वर्तयति  
३७

तस्य रूपाणि--  
दौर्बल्यारोचकाविपाकवर्चोमूत्रग्रहतमः प्रवेशपिपासाङ्गमर्दच्छर्दिमूर्च्छाङ्गसा-  
दकासश्वासमृदुज्वरानाहाग्निनाशकाश्यास्यवैरस्यपर्वभेदकोष्ठवातशूलानि  
अपि चोदरमरुणवर्णं विवर्णं वा नीलहरितहारिद्रराजिमद्भवति एवमेव य-

कृदपि दक्षिणपार्श्वस्थं कुर्यात् तुल्यहेतुलिङ्गौषधत्वात्तस्य प्लीहजठर एवा-  
वरोध इति एतत् प्लीहोदरमिति विद्यात् ३८

पद्मबालैः सहान्नेन भुक्तैर्बद्धायने गुदे  
उदावर्तैस्तथाऽशोभिरन्त्रसंमूर्च्छनेन वा ३९

अपानो मार्गसंरोधाद्धत्वाऽग्निं कुपितोऽनिलः  
वर्चःपित्तकफान् रुद्ध्वा जनयत्युदरं ततः ४०

तस्य रूपाणि--तृष्णादाहज्वरमुखतालुशोषोरुसादकासश्वासदौर्बल्यारोच-  
काविपाकवर्चोमूत्रसङ्गाध्मानच्छर्दिक्षवथुशिरोहन्नाभिगुदशूलानि अपि चोदरं  
मूढवातं स्थिरमरुणं नीलराजि सिरावनद्धराजिकं वा प्रायो नाभुपरि गोपु-  
च्छवदभिनिर्वर्तत इति एतद्ब्रह्मगुदोदरमिति विद्यात् ४१

शर्करातृणकाष्ठास्थिकण्टकैरन्नसंयुतैः  
भिद्येतान्त्रं यदा भुक्तैर्जृम्भयाऽत्यशनेन वा ४२

पाकं गच्छेद्रसस्तेभ्यश्छिद्रेभ्यः प्रस्रवद्बहिः  
पूरयन् गुदमन्त्रं च जनयत्युदरं ततः ४३

तस्य रूपाणि--तदधो नाभ्याः प्रायोऽभिवर्धमानमुदकोदरं भवति यथाबलं च  
दोषाणां रूपाणि दर्शयति अपि चातुरः सलोहितनीलपीतपिच्छिलकुणपग-  
न्ध्यामवर्च उपवेशते हिक्काश्वासकासतृष्णाप्रमेहारोचकाविपाकदौर्बल्यपरी-  
तश्च भवति एतच्छिद्रोदरमिति विद्यात् ४४

स्नेहपीतस्य मन्दाग्नेः क्षीणस्यातिकृशस्य वा  
अत्यम्बुपानान्नष्टेऽग्नौ मारुतः क्लोमि संस्थितः ४५

स्रोतःसु रुद्धमार्गेषु कफश्चोदकमूर्च्छितः  
वर्धयेतां तदेवाम्बु स्वस्थानादुदराय तौ ४६



तस्य रूपाणि--अनन्नकाङ्क्षापिपासागुदस्त्रावशूलश्वासकासदौर्बल्यानि अपि  
चोदरं नानावर्णराजिसिरासंततमुदकपूर्णदृतिक्षोभसंस्पर्शं भवति एतदुदकोद-  
रमिति विद्यात् ४७

तत्र अचिरोत्पन्नमनुपद्रवमनुदकमप्राप्तमुदरं त्वरमाणश्चिकित्सेत् उपेक्षितानां  
ह्येषां दोषाः स्वस्थानादपवृत्ता परिपाकाद्द्रवीभूताः सन्धीन् स्रोतांसि चोप-  
क्लेदयन्ति स्वेदश्च बाह्येषु स्रोतःसु प्रतिहतगतिस्तिर्यगवतिष्ठमानस्तदेवोद-  
कमाप्याययति तत्र पिच्छोत्पत्तौ मण्डलमुदरं गुरु स्तिमितमाकोठितमशब्दं  
मृदुस्पर्शमपगतराजीकमाक्रान्तं नाभ्यामेवोपसर्पति

ततोऽनन्तरमुदकप्रादुर्भावः

तस्य रूपाणि--कुक्षेरतिमात्रवृद्धिः सिरान्तर्धानगमनम् उदकपूर्णदृति संक्षो-  
भसंस्पर्शत्वं च ४८

तदाऽऽतुरमुपद्रवाः स्पृशन्ति--

छर्द्यतीसारतमकतृष्णाश्वासकासहिक्कादौर्बल्यपार्श्वशूलारुचिस्वरभेदमूत्रस-  
ङ्गादयः तथाविधमचिकित्स्यं विद्यादिति ४९

भवन्ति चात्र--

वातात्पित्तात्कफात् प्लीहः सन्निपातात्तथोदकात्  
परं परं कृच्छ्रतरमुदरं भिषगादिशेत् ५०

पक्षाद्बद्धगुदं तूर्ध्वं सर्वं जातोदकं तथा  
प्रायो भवत्यभावाय छिद्रान्नं चोदरं नृणाम् ५१

शूनाक्षं कुटिलोपस्थमुपक्लिन्नतनुत्वचम्  
बलशोणितमांसाग्निपरिक्षीणं च वर्जयेत् ५२

श्वयथुः सर्वमर्मोत्थः श्वासो हिक्काऽरुचिः सतृट्  
मूर्च्छा च्छर्दि रतीसारो निहन्त्युदरिणं नरम् ५३

जन्मनैवोदरं सर्वं प्रायः कृच्छ्रतमं मतम्

बलिनस्तदजाताम्बु यत्रसाध्यं नवोत्थितम् ५४

अजातशोथमरुणं सशब्दं नातिभारिकम्  
सदा गुडगुडायच्च सिराजालगवाक्षितम् ५५

नाभिं विष्टभ्य पायौ तु वेगं कृत्वा प्रणश्यति  
हन्नाभिवङ्गणकटीगुदप्रत्येकशूलिनः ५६

कर्कशं सृजतो वातं नातिमन्दे च पावके  
लोलस्याविरसे चास्ये मूत्रेऽल्पे संहते विषि ५७

अजातोदकमित्येतैर्लिङ्गैर्विज्ञाय तत्त्वतः  
उपाक्रमेद्भिषग्दोषबलकालविशेषवित् ५८

वातोदरं बलमतः पुर्वं स्नेहैरुपाचरेत्  
स्निग्धाय स्वेदिताङ्गाय दद्यात् स्नेहविरेचनम् ५९

हृते दोषे परिम्लानं वेष्टयेद्वाससोदरम्  
तथाऽस्यानवकाशत्वाद्वायुर्नाध्मापयेत् पुनः ६०

दोषातिमात्रोपचयात् स्रोतोमार्गनिरोधनात्  
सम्भवत्युदरं तस्मान्नित्यमेव विरेचयेत् ६१

शुद्धं संसृज्य च क्षीरं बलार्थं पाययेत्तु तम्  
प्रागुत्प्लैशान्निवर्त्य च बले लब्धे क्रमात् पयः ६२

यूषै रसैर्वा मन्दाम्ललवणैरेधितानलम्  
सोदावर्त पुनः स्निग्धं स्विन्नमास्थापयेन्नरम् ६३

स्फुरणाक्षेपसन्ध्यस्थिपार्श्वपृष्ठत्रिकार्तिषु  
दीप्ताग्निं बद्धविड्वातं रूक्षमप्यनुवासयेत् ६४

तीक्ष्णाधोभागयुक्तोऽस्य निरूहो दाशमूलिकः  
वातघ्नाम्लशृतैरण्डतिलतैलानुवासनम् ६५

अविरेच्यं तु यं विद्यादुर्बलं स्थविरं शिशुम्  
सुकुमारं प्रकृत्याऽल्पदोषं वाऽथोल्बणानिलम् ६६

तं भिषक् शमनैः सर्पिर्यूषमांसरसौदनैः  
बस्त्यभ्यङ्गानुवासैश्च क्षीरैश्चोपाचरेद्बुधः ६७

पित्तोदरे तु बलिनं पूर्वमेव विरेचयेत्  
दुर्बलं त्वनुवास्यादौ शोधयेत् क्षीरबस्तिना ६८

संजातबलकायाग्निं पुनः स्निग्धं विरेचयेत्  
पयसा सत्रिवृत्कल्केनोरुबूकशृतेन वा ६९

सातलात्रायमाणाभ्यां शृतेनारग्वधेन वा  
सकफे वा समूत्रेण सवाते तिक्तसर्पिषा ७०

पुनः क्षीरप्रयोगं च बस्तिकर्म विरेचनम्  
क्रमेण ध्रुवमातिष्ठन् युक्तः पित्तोदरं जयेत् ७१

स्निग्धं स्विन्नं विशुद्धं तु कफोदरिणमातुरम्  
संसर्जयेत् कटुक्षारयुक्तैरन्नैः कफापहैः ७२

गोमूत्रारिष्टपानैश्च चूर्णायस्कृतिभिस्तथा  
सक्षारैस्तैलपानैश्च शमयेत्तु कफोदरम् ७३

सन्निपातोदरे सर्वा यथोक्ताः कारयेत् क्रियाः  
सोपद्रवं तु निर्वृत्तं प्रत्याख्येयं विजानता ७४

उदावर्तरुजानाहैर्दाहमोहतृषाज्वरैः

गौरवारुचिकाठिन्यैश्चानिलादीन् यथाक्रमम् ७५

लिङ्गैःप्लीहचधिकान् दृष्ट्वारक्तं चापि स्वलक्ष्णैः  
चिकित्सां संप्रकुर्वीत यथादोषं यथाबलम् ७६

स्नेहं स्वेदं विरेकं च निरूहमनुवासनम्  
समीक्ष्य कारयेद्वाहौ वामे वा व्यधयेत् सिराम् ७७

षट्पलं पाययेत् सर्पिः पिप्पलीर्वा प्रयोजयेत्  
सगुडामभयां वाऽपि क्षारारिष्टगुणांस्तथा ७८

एष क्रियाक्रमः प्रोक्तो योगान् संशमनाञ्छृणु  
पिप्पली नागरं दन्ती चित्रकं द्विगुणाभयम् ७९

विडङ्गांशयुतं चूर्णमेतदुष्णाम्बुना पिबेत्  
विडङ्गं चित्रकं शुण्ठीं सघृतां सैन्धवं वचाम् ८०

दग्ध्वा कपाले पयसा गुल्मप्लीहापहं पिबेत्  
रोहीतकलतानां तु काण्डकानभयाजले ८१

मूत्रे वा सुनुयात्तच्च सप्तरात्रस्थितं पिबेत्  
कामलागुल्ममेहार्शःप्लीहसर्वोदरक्रिमीन् ८२

स हन्याज्जाङ्गलरसैर्जीर्णे स्याच्चात्र भोजनम्  
रोहीतकत्वचः कृत्वा पलानां पञ्चविंशतिम् ८३

कोलद्विप्रस्थसंयुक्तं कषायमुपकल्पयेत्  
पलिकैःपञ्चकोलैस्तु तैः सर्वैश्चापि तुल्यया ८४

रोहीतकत्वचा पिष्टैर्घृतप्रस्थं विपाचयेत्  
प्लीहाभिवृद्धिं शमयत्येतदाशु प्रयोजितम् ८५

तथा गुल्मोदरश्वासक्रिमिपाण्डुत्वकामलाः  
अग्निकर्म च कुर्वीत भिषग्वातकफोल्बणे ८६

पैत्तिके जीवनीयानि सर्पीषि क्षीरबस्तयः  
रक्तावसेकः संशुद्धिः क्षीरपानं च शस्यते ८७

यूषैर्मांसरसैश्चापि दीपनीयसमायुतैः  
यकृति प्लीहवत् सर्वं तुल्यत्वाद्भेषजं मतम् ८८

लघून्यन्नानि संसृज्य दद्यात् प्लीहोदरे भिषक्  
स्विन्नाय बद्धोदरिणे मूत्रतीक्ष्णौषधान्वितम् ८९

सतैललवणं दद्यान्निरूहं सानुवासनम्  
परिस्त्रंसीनि चान्नानि तीक्ष्णं चैव विरेचनम् ९०

उदावर्तहरं कर्म कार्यं वातघ्नमेव च  
छिद्रोदरभृते स्वेदाच्छ्लेष्मोदरवदाचरेत् ९१

जातं जातं जलं स्त्राव्यमेवं तद्यापयेद्भिषक्  
तृष्णाकासज्वरार्तं तु क्षीणमांसाग्निभोजनम् ९२

वर्जयेच्छ्वासिनं तद्वच्छूलिनं दुर्बलेन्द्रियम्  
अपां दोषहराण्यादौ प्रदद्यादुदकोदरे ९३

मूत्रयुक्तानि तीक्ष्णानि विविधक्षारवन्ति च  
दीपनीयैः कफघ्नैश्च तमाहारैरुपाचरेत् ९४

द्रवेभ्यश्चोदकादिभ्यो नियच्छेदनुपूर्वशः  
सर्वमेवोदरं प्रायो दोषसङ्घातजं मतम् ९५

तस्मात्त्रिदोषशमनीं क्रियां सर्वत्र कारयेत्

दोषैः कुक्षौ हि संपूर्णे वह्निर्मन्दत्वमृच्छति ६६

तस्माद्भोज्यानि भोज्यानि दीपनानि लघूनि च  
रक्तशालीन् यवान्मुद्गाञ्जलांश्च मृगद्विजान् ६७

पयोमूत्रासवारिष्टान्मधुसीघुं तथा सुराम्  
यवागूमोदनं वाऽपि पूषैरद्याद्रसैरपि ६८

मन्दाम्लस्नेहकटुभिः पञ्चमूलोपसाधितैः  
औदकानूपजं मांसं शाकं पिष्टकृतं तिलान् ६९

व्यायामाध्वदिवास्वप्नं यानयानं च वर्जयेत्  
तथोष्णलवणाम्लानि विदाहीनि गुरूणि च १००

नाद्यादन्नानि जठरी तोयपानं च वर्जयेत्  
नातिसान्द्रं हितं पाने स्वादु तक्रमपेलवम् १०१

त्र्यूषणक्षारलवणैर्युक्तं तु निचयोदरी  
वातोदरी पिबेत्तक्रं पिप्पलीलवणान्वितम् १०२

शर्करामधुकोपेतं स्वादु पित्तोदरी पिबेत्  
यवानीसैन्धवाजाजीव्योषयुक्तं कफोदरी १०३

पिबेन्मधुयुतं तक्रं कवोष्णं नातिपेलवम्  
मधुतैलवचाशुण्ठीशताह्वाकुष्ठसैन्धवैः १०४

युक्तं प्लीहोदरी जातं सव्योषं तूदकोदरी  
बद्धोदरी तु हपुषायवान्यजाजिसैन्धवैः १०५

पिबेच्छिद्रोदरी तक्रं पिप्पलीक्षौद्रसंयुतम्  
गौरवारोचकार्तानां समन्दाग्न्यतिसारिणाम् १०६

तक्रं वातकफार्तानाममृतत्वाय कल्पते  
शोफानाहार्तितृणमूर्च्छापीडिते कारभं पयः १०७

शुद्धानां क्षामदेहानां गव्यं छागं समाहिषम्  
देवदारुपलाशार्कहस्तिपिप्पलिशिग्रुकैः १०८

साश्वगन्धैः सगोमूत्रैः प्रदिह्यादुदरं समैः  
वृश्चिकालीं वचां कुष्ठं पञ्चमूलीं पुनर्नवाम् १०९

भूतीकं नागरं धान्यं जले पक्त्वाऽवसेचयेत्  
पलाशं कतृणं रास्नां तद्वत् पक्त्वाऽवसेचयेत् ११०

मूत्राण्यष्टावुदरिणां सेके पाने च योजयेत्  
रूक्षाणां बहुवातानां तथा संशोधनार्थिनाम् १११

दीपनीयानि सर्पीषि जठरघ्नानि चक्ष्महे  
पिप्पलीपिप्पलीमूलचव्यचित्रकनागरैः ११२

सक्षारैरर्धपलिकैर्द्विप्रस्थं सर्पिषः पचेत्  
कल्कैर्द्विपञ्चमूलस्य तुलार्धस्वरसेन च ११३

दधिमण्डाढकोपेतं तत् सर्पिर्जठरापहम्  
श्वयथुं वातविष्टम्भं गुल्मार्शांसि च नाशयेत् ११४

नागरत्रिफलाप्रस्थं घृततैलात्तथाऽऽढकम्  
मस्तुनः साधयित्वैतत् पिबेत् सर्वोदरापहम् ११५

कफमारुतसंभूते गुल्मे चैतत् प्रशस्यते  
चतुर्गुणे जले मूत्रे द्विगुणे चित्रकात् पले ११६

कल्के सिद्धं घृतप्रस्थं सक्षारं जठरी पिबेत्

यवकोलकुलत्थानां पञ्चमूलरसेन च ११७

सुरासौवीरकाभ्यां च सिद्धं वाऽपि पिबेद्धृतम्  
एभिः स्निग्धाय संजाते बले शान्ते च मारुते ११८

स्त्रस्ते दोषाशये दद्यात् कल्पदिष्टं विरेचनम्  
पटोलमूलं रजनीं विडङ्गं त्रिफलात्वचम् ११९

कम्पिल्लकं नीलिनीं च त्रिवृतां चेति चूर्णयेत्  
षडाद्यान् कार्षिकानन्त्यांस्त्रींश्च द्वित्रिचतुर्गुणान् १२०

कृत्वा चूर्णमतो मुष्टिं गवां मूत्रेण ना पिबेत्  
विरक्तो मृदु भुञ्जीत भोजनं जाङ्गलै रसैः १२१

मण्डं पेयां च पीत्वा ना सव्योषं षडहं पयः  
शृतं पिबेत्ततश्चूर्णं पिबेदेवं पुनः पुनः १२२

हन्ति सर्वोदराण्येतच्चूर्णं जातोदकान्यपि  
कामलां पाण्डुरोगं च श्वयथुं चापकर्षति १२३

पटोलाद्यमिदं चूर्णमुदरेषु प्रपूजितम्  
गवाक्षीं शङ्खिनीं दन्तीं तिल्वकस्य त्वचं वचाम् १२४

पिबेद्द्राक्षाम्बुगोमूत्रकोलकर्कन्धुसीधुभिः  
यवानी हपुषा धान्यं त्रिफला चोपकुञ्चिका १२५

कारवी पिप्पलीमूलमजगन्धा शटी वचा  
शताह्वा जीरकं व्योषं स्वर्णक्षीरी सचित्रका १२६

द्वौ क्षारौ पौष्करं मूलं कुष्ठं लवणपञ्चकम्  
विडङ्गं च समांशानि दन्त्या भागत्रयं तथा १२७



त्रिवृद्विशाले द्विदुणे सातला स्याच्चतुर्गुणा  
एतन्नारायणं नाम चूर्णं रोगगणापहम् १२८

नैनत् प्राप्यातिवर्तन्ते रोगा विष्णुमिवासुराः  
तक्रेणोदरिभिः पेयं गुल्मिभिर्बदराम्बुना १२९

आनद्धवाते सुरया वातरोगे प्रसन्नया  
दधिमण्डेन विट्सङ्गे दाडिमाम्बुभिरर्शसैः १३०

परिकर्ते सवृक्षाम्लमुष्णाम्बुभिरजीर्णके  
भगन्दरे पाण्डुरोगे श्वासे कासे गलग्रहे १३१

हृद्रोगे ग्रहणीदोषे कुष्ठे मन्देऽनले ज्वरे  
दंष्ट्राविषे मूलविषे सगरे कृत्रिमे विषे १३२

यथार्हं स्निग्धकोष्ठेन पैयमेतद्विरेचनम्  
इति नारायणचूर्णम्  
हपुषां काञ्चनक्षीरीं त्रिफलां कटुरोहिणीम् १३३

नीलिनीं त्रायमाणां च सातलां त्रिवृतां वचाम्  
सैन्धवं काललवणं पिप्पलीं चेति चूर्णयेत् १३४

दाडिमत्रिफलामांसरसमूत्रसुखोदकैः  
पेयोऽयं सर्वगुल्मेषु प्लीहि सर्वोदरेषु च १३५

श्वित्रे कुष्ठे सरुजके सवाते विषमाग्निषु  
शोथार्शःपाण्डुरोगेषु कामलायां हलीमके १३६

वातं पित्तं कफं चाशु विरेकात् संप्रसाधयेत्  
इति हपुषाद्यं चूर्णम्  
नीलिनीं निचुलं व्योषं द्वौ क्षारौ लवणानि च १३७

चित्रकं च पिबेच्चूर्णं सर्पिषोदरगुल्मनुत्  
इति नीलिन्याद्यं चूर्णम्  
क्षीरद्रोणं सुधाक्षीरप्रस्थार्धसहितं दधि १३८

जातं विमथ्य तद्युक्त्या त्रिवृत्सिद्धं पिबेद्धृतम्  
तथा सिद्धं घृतप्रस्थं पयस्यष्टगुणे पिबेत् १३९

स्रुक्क्षीरपलकल्केन त्रिताषट्पलेन च  
गुल्मानां गरदोषाणामुदराणां च शान्तये १४०

दधिमण्डाढके सिद्धात् स्रुक्क्षीरपलकल्कितात्  
घृतप्रस्थात् पिबेन्मात्रां तद्वज्रठरशान्तये १४१

एषां चानु पिबेत् पेयां पयो वा स्वादु वा रसम्  
घृते जीर्णे विरक्तस्तु कोष्णं नागरकैः शृतम् १४२

पिबेदम्बु ततः पेयां यूषं कोलत्थकं ततः  
पिबेद्रूक्षसूयहं त्वेवं भूयो वा प्रतिभोजितः १४३

पुनः पुनः पिबेत् सर्पिरानुपूर्व्या तयैव च  
घृतान्येतानि सिद्धानि विदध्यात् कुशलो भिषक् १४४

गुल्मानां गरदोषाणामुदराणां च शान्तये  
इति स्रुहीक्षीरघृतम्  
पीलुकल्कोपसिद्धं वा घृत्मानाहभेदनम् १४५

गुल्मघ्नं नीलिनीसर्पिः स्नेहं वा मिश्रकं पिबेत्  
क्रमान्निर्हृतदोषाणां जाङ्गलप्रतिभोजिनाम् १४६

दोषशेषनिवृत्त्यर्थं योगान् वक्ष्याम्यतः परम्  
चित्रकामरदारुभ्यां कल्कं क्षीरेण ना पिबेत् १४७

मासं युक्तस्तथा हस्तिपिप्पली विश्वभेषजम्  
विडङ्गं चित्रकं दन्ती चव्यं व्योषं च तैः पयः १४८

कल्कैः कोलसमैः पीत्वा प्रवृद्धमुदरं जयेत्  
पिबेत् कषायं त्रिफलादन्तीरोहितकैः शृतम् १४९

व्योषक्षारयुतं जीर्णे रसैरद्यात्तु जाङ्गलैः  
मांसं वा भोजनं भोज्यं सुधाक्षीरघृतान्वितम् १५०

क्षीरानुपानां गोमूत्रेणाभयां वा प्रयोजयेत्  
सप्ताहं माहिषं मूत्रं क्षीरं चानन्नभुक् पिबेत् १५१

मासमौष्ट्रं पयश्छागं त्रीन्मासान् व्योषसंयुतम्  
हरीतकीसहस्रं वा क्षीराशी वा शिलाजतु १५२

शिलाजतुविधानेन गुग्गुलुं वा प्रयोजयेत्  
शृङ्गवेरार्द्रकरसः पाने क्षीरसमो हितः १५३

तैलं रसेन तेनैव सिद्धं दशगुणेन वा  
दन्तीद्रवन्तीफलजं तैलं दूष्योदरे हितम् १५४

शूलानाहविबन्धेषु मस्तुयूषरसादिभिः  
सरलामधुशिग्रूणां बीजेभ्यो मूलकस्य च १५५

तैलान्यभ्यङ्गपानार्थं शूलघ्नान्यनिलोदरे  
स्तैमित्यारुचिहल्लासे मन्देऽग्नौ मद्यपाय च १५६

अरिष्टान् दापयेत् क्षारान् कफस्त्यानस्थिरोदरे  
श्लेष्मणो विलयार्थं तु दोषं वीक्ष्य भिषग्वरः १५७

पिप्पलीं तिल्वकं हिङ्गु नागरं हस्तिपिप्पलीम्

भल्लातकं शिग्रुफलं त्रिफलां कटुरोहिणीम् १५८

देवदारु हरिद्रे द्वे सरलातिविषे वचाम्  
कुष्ठं मुस्तं तथा पञ्च लवणानि प्रकल्प्य च १५९

दधिसर्पिर्वसामञ्जतैलयुक्तानि दाहयेत्  
अन्नादूर्ध्वमतः क्षाराद्विडालकपदं पिबेत् १६०

मदिरादधिमण्डोष्णजलारिष्टसुरासवैः  
हृद्रोगं श्वयथुं गुल्मं प्लीहाशोऽजठराणि च १६१

विसूचिकामुदावर्तं वाताष्टीलां च नाशयेत्  
क्षारं चाजकरीषाणां स्नुतं मूत्रैर्विपाचयेत् १६२

कार्षिकं पिप्पलीमूलं पञ्चैव लवणानि च  
पिप्पलीं चिरकं शुण्ठीं त्रिफलां त्रिवृतां वचाम् १६३

द्वौ क्षारौ सातलां दन्तीं स्वर्णक्षीरीं विषाणिकाम्  
कोलप्रमाणां वटिकां पिबेत् सौवीरसंयुताम् १६४

श्वयथावविपाके च प्रवृद्धे च दकोदरे  
भावितानां गवां मूत्रे षष्टिकानां तु तण्डुलैः १६५

यवागूं पयसा सिद्धां प्रकामं भोजयेन्नरम्  
पिबेदिक्षुरसं चानु जठराणां निवृत्तये १६६

स्वं स्वं स्थानं व्रजन्त्येवं तथा पित्तकफानिलाः  
शङ्खिनीस्नुक्त्रिवृद्धन्तीचिरबिल्वादिपल्लवैः १६७

शाकं गाढपुरीषाय प्राग्भक्तं दापयेद्विषक्  
ततोऽस्मै शिथिलीभूतवर्चोदोषाय शास्त्रवित् १६८

दद्यान्मूत्रयुतं क्षीरं दोषशेषहरं शिवम्  
पार्श्वशूलमुपस्तम्भं हृद्ग्रहं चापि मारुतः १६६

जनयेद्यस्य तं तैलं बिल्वक्षारेण पाययेत्  
तथाऽग्निमन्थस्योनाकपलाशतिलनालजैः १७०

बलाकदल्यपामार्गक्षारैः प्रत्येकशः स्रुतैः  
तैलं पक्त्वा भिषग्दद्यादुदराणां प्रशान्तये १७१

निवर्तते चोदरिणां हृद्ग्रहश्चानिलोद्भवः  
कफे वातेन पित्तेन ताभ्यां वाऽप्यावृतेऽनिले १७२

बलिनः स्वौषधयुतं तैलमेरण्डजं हितम्  
सुविरिक्तो नरो यस्तु पुनराध्मापितो भवेत् १७३

सुस्निग्धैरम्ललवणैर्निरूहैस्तमुपाचरेत्  
सोपस्तम्भोऽपि वा वायुराध्मापयति यं नरम् १७४

तीक्ष्णैः सक्षारगोमूत्रैर्बस्तिभिस्तमुपाचरेत्  
क्रियातिवृत्ते जठरे त्रिदोषे चाप्रशाम्यति १७५

ज्ञातीन् ससुहृदो दारान् ब्राह्मणानृपतीन् गुरुन्  
अनुज्ञाप्य भिषक् कर्म विदध्यात् संशयं ब्रुवन् १७६

अक्रियायां ध्रुवो मृत्युः क्रियायां संशयो भवेत्  
एवमारुखाय तस्येदमनुज्ञातः सुहृद्गणैः १७७

पानभोजनसंयुक्तं विषमस्मै प्रयोजयेत्  
यस्मिन् वा कुपितः सर्पो विसृजेद्धि फले विषम् १७८

भोजयेत्तदुदरिणां प्रविचार्य भिषग्वरः

तेनास्य दोषसङ्घातः स्थिरो लीनो विमार्गगः १७६

विषेणाशुप्रमाथित्वादाशु भिन्नः प्रवर्तते  
विषेण हतदोषं तं शीताम्बुपरिषेचितम् १८०

पाययेत् भिषग्दुग्धं यवागूं वा यथाबलम्  
त्रिवृन्मण्डूकपर्योश्च शाकं सयववास्तुकम् १८१

भक्षयेत् कालशाकं वा स्वरसोदकसाधितम्  
निरम्ललवणस्नेहं स्विन्नास्विन्नमनन्नभुक् १८२

मासमेकं ततश्चैव तृषितः स्वरसं पिबेत्  
एवं विनिर्हते दोषे शाकैर्मासात् परं ततः १८३

दुर्बलाय प्रयुञ्जीत प्राणभृत् कारभं पयः  
इदं तु शल्यहर्तृणां कर्म स्याद्दृष्टकर्मणाम् १८४

वामं कुक्षिं मापयित्वा नाभ्यधश्चतुरङ्गुलम्  
मात्रायुक्तेन शस्त्रेण पाटयेन्मतिमान् भिषक् १८५

विपाटयान्नं ततः पश्चाद्वीक्ष्य बद्धक्षतान्त्रयोः  
सर्पिषाऽभ्यज्य केशादीनवमृज्य विमोक्षयेत् १८६

मूर्च्छनाद्यच्च संमूढमन्त्रं तच्च विमोक्षयेत्  
भिद्राणयन्त्रस्य तु स्थूलैर्दशयित्वा पिप्पीलिकैः १८७

बहुशः संगृहीतानि ज्ञात्वा च्छित्वा पिपीलिकान्  
प्रतियोगैः प्रवेशयान्नं प्रेयैः सीव्येद्द्रुणं ततः १८८

तथा जातोदकं सर्वमुदरं व्यधयेद्भिषक्  
वामपार्श्वे त्वधो नाभेर्नाडीं दत्त्वा च गालयेत् १८९

विस्त्राव्य च विमृद्यैतद्वेष्टयेद्वाससोदरम्  
तथा बस्तिविरेकाद्यैर्म्लानं सर्वं च वेष्टयेत् १६०

निःस्रुते लङ्घितः पेयामस्नेहलवणां पिबेत्  
अतः परं तु षणमासान् क्षीरवृत्तिर्भवेन्नरः १६१

त्रीन् मासान् पयसा पेयां पिबेत्त्रींश्चापि भोजयेत्  
श्यामाकं कोरदूषं वा क्षीरेणालवणं लघु १६२

नरः संवत्सरेणैवं जयेत् प्राप्तं जलोदरम्  
प्रयोगाणां च सर्वेषामनु क्षीरं प्रयोजयेत् १६३

दोषानुबन्धरक्षार्थं बलस्थैर्यार्थमेव च  
प्रयोगापचिताङ्गानां हितं ह्युदरिणां पयः  
सर्वधातुक्षयार्तानां देवानाममृतं यथा १६४

तत्र श्लोकौ--

हेतुं प्राग्रूपमष्टानां लिङ्गं व्याससमासतः  
उपद्रवान् गरीयस्त्वं साध्यासाध्यत्वमेव च १६५

जाताजाताम्बुलिङ्गानि चिकित्सां चोक्तवानृषिः  
समासव्यासनिर्देशैरुदराणां चिकित्सिते १६६

इत्यग्निवेशकृते तन्त्रेऽप्राप्ते दृढबलपूरिते चिकित्सास्थाने उदरचिकित्सितं  
नाम त्रयोदशोऽध्यायः १३

## चतुर्दशोऽध्यायः

अथातोऽर्शाश्चिकित्सितं व्याख्यास्यामः १

इति ह स्माह भगवानात्रेयः २

आसीनं मुनिमव्यग्रं कृतजाप्यं कृतक्षणम्  
पृष्ठवानर्शसां युक्तमग्निवेशः पुनर्वसुम् ३

प्रकोपहेतुं संस्थानं स्थानं लिङ्गं चिकित्सितम्  
साध्यासाध्यविभागं च तस्मै तन्मुनिरब्रवीत् ४

इह खल्वग्निवेश द्विविधान्यर्शांसि-कानिचित् सहजानि कानिचिज्जातस्यो-  
त्तरकालजानि

तत्र बीजं गुदवलिबीजोपतप्तमायतनमर्शसां सहजानाम्  
तत्र द्विविधो बीजोपतप्तौ हेतुः-मातापित्रोरपचारः पूर्वकृतं च कर्म तथाऽन्ये-  
षामपि सहजानां विकाराणाम्

तत्र सहजानि सह जातानि शरीरेण अर्शासीत्यधिमांसविकाराः ५

सर्वेषां चार्शसां क्षेत्रं--गुदस्यार्धपञ्चमाङ्गुलावकाशे त्रिभागान्तरास्तिस्त्रो गु-  
दवलयः क्षेत्रमिति केचित्तु भूयांसमेव देशमुपदिशन्त्यर्शसां-शिशनमपत्यपथं  
गलतालुमुखनासिकाकर्णाक्षिवर्त्मानि त्वक् चेति

तदस्त्यधिमांसदेशतया गुदवलिजानां त्वर्शासीति संज्ञा तन्त्रेऽस्मिन्  
सर्वेषां चार्शसामधिष्ठानं-मेदो मांसं त्वक् च ६

तत्र सहजान्यर्शांसि कानिचिदणूनि कानिचिन्महान्ति कानिचिद्दीर्घाणि का-  
निचिद्ध्रस्वानि कानिचिद्धृतानि कानिचिद्विषमविसृतानि कानिचिदन्तः  
कुटिलानि कानिचिद्वहिःकुटिलानि कानिचिज्जटिलानि कानिचिदन्तर्मुखा-  
नि यथास्व दोषानुबन्धवर्णानि ७

तैरुपहतो जन्मप्रभृति भवत्यतिकृशो विवर्णः क्षामो दीनः प्रचुरविबद्धवात-



मूत्रपुरीषः शर्कराश्मरीमान् तथाऽनियतविबद्धमुक्तपक्वामशुष्कभिन्नवर्चा  
अन्तराऽन्तरा श्वेतपाण्डुहरितपीतरक्तारुणतनुसान्द्रपिच्छिलकुण्ठपगन्ध्यामपुरी-  
षोपवेशी नाभिबस्तिवङ्कणोद्देशे प्रचुरपरिकर्तिकान्वितः सगुदशूलप्रवाहि-  
कापरिहर्षप्रमेहप्रसक्तविष्टम्भान्त्रकूजोदावर्तहृदयेन्द्रियोपलेपः प्रचुरविबद्ध-  
तिक्ताम्लोद्गारः सुदुर्बलः सुदुर्बलाग्निः अल्पशुक्रः क्रोधनो दुःखोपचारशीलः  
कासश्वासतमकतृष्णाहल्लासच्छर्द्यरोचकाविपाकपीनसक्षवथुपरीतः तैमि-  
रिकः शिरःशूली क्षामभिन्नसन्नसक्तजर्जरस्वरः कर्णरोगी शूनपाणिपादवद-  
नाक्षिकूटः सज्वरः साङ्गमर्दः सर्वपर्वास्थिशूली च अन्तराऽन्तरा पार्श्वकुक्षि-  
बस्तिहृदयपृष्ठत्रिकग्रहोपतप्तः प्रध्यानपरः परमालसश्चेति जन्मप्रभृत्यस्य गुद-  
जैरावृतो मार्गोपरोधाद्यायुरपानः प्रत्यारोहन् समानव्यानप्राणोदानान् पित्त-  
श्लेष्माणौ च प्रकोपयति एते सर्व एव प्रकुपिताः पञ्च वायवः पित्तश्लेष्मा-  
णौ चार्शसमभिद्रवन्त एतान् विकारानुपजनयन्ति इत्युक्तानि सहजान्यर्शांसि  
॥ ८

अत ऊर्ध्वं जातस्योत्तरकालजानि व्याख्यास्यामः -  
गुरुमधुरशीताभिष्यन्दिविदाहिविरुद्धाजीर्णप्रमिताशनासात्म्यभोजनाद्रव्यमा-  
त्स्यवाराहमाहिषाजाविकपिशितभक्षणात् कृशशुष्कपूतिमांसपैष्टिकपरमान्न-  
क्षीरदधिमण्डतिलगुडविकृतिसेवनान्माषयूषेक्षुरसपिण्याकपिण्डालुकशु-  
ष्कशाकशुक्ललशुनकिलाटतक्रपिण्डकबिसमृणालशालूकक्रौञ्चादनकशेरु-  
कशृङ्गाटकतरूटविरूढनवशूकशमीधान्याममूलकोपयोगाद्गुरुफलशाक-  
रागहरितकमर्दकवसाशिरस्पदपर्युषितपूतिशीतसङ्कीर्णात्राभ्यवहारान्मन्दका-  
तिक्रान्तमद्यपानाद्व्यापन्नगुरुसलिलपानादतिस्नेहपानादसंशोधनाद्वस्तिकर्म-  
विभ्रमादव्यायामादव्यवायाद्विवास्वप्रात् सुखशयनासनस्थानसेवनाच्चोप-  
हताग्नेर्मलोपचयो भवत्यतिमात्रं तथोत्कटकविषमकठिनासनसेवनादुद्भ्रान्त-  
यानोष्ट्रयानादतिव्यवायाद्वस्तिनेत्रासम्यक्प्रणिधानाद्गुदक्षणादभीक्ष्णं  
शीताम्बुसं-स्पर्शाच्चेललोष्टतृणादिघर्षणात् प्रततातिनिर्वाहणाद्वातमूत्रपुरीष-  
वेगोदीरणात् समुदीर्णवेगविनिग्रहात् स्त्रीणां चामगर्भभ्रंशाद्गर्भोत्पीडनाद्विष-  
मप्रसूतिभिश्च प्रकुपितो वायुरपानस्तं मलमुपचितमधोगमासाद्य गुदवलिष्वा-  
धत्ते ततस्तास्वर्शांसि प्रादुर्भवन्ति ६

सर्षपमसूरमाषमुद्गमकुष्ठकयवकलायपिशिडटिशिटकेरकेबुकतिन्दुककर्क-  
न्धुकाकणान्तिकाबिम्बीबदरकरीरोदुम्बरखर्जूरजाम्बवगोस्तनाङ्गुष्ठकशेरुशृङ्गा-  
टकशृङ्गीदक्षशिखिशुकतुण्डजिह्वापद्ममुकुलकर्णिकासंस्थानानि सामान्या-  
द्वातपित्तकफप्रबलानि १०

तेषामयं विशेषः--शुष्कम्लानकठिनपरुषरूक्षश्यावानि तीक्ष्णाग्राणि व-  
क्राणि स्फुटितमुखानि विषमविसृतानि शूलाक्षेपतोदस्फुरणचिमिचिमासं-  
हर्षपरीतानि स्निग्धोष्णोपशयानि प्रवाहिकाध्मानशिशनवृषणबस्तिबङ्गणह-  
द्ग्रहाङ्गमर्दहृदयद्रवप्रबलानि प्रततविबद्धवातमूत्रवर्चांसि ऊरुकटीपृष्ठत्रिक-  
पार्श्वकुक्षिबस्तिशूलशिरोऽभितापक्षवथूद्गारप्रतिश्यायकासोदावर्तायामशोष-  
शोथमूर्च्छारोचकमुखवैरस्यतैमिर्यकण्डूनासाकर्णशङ्खशूलस्वरोपघातकराणि  
श्यावारुणपरुषनखनयनवदनत्वङ्मूत्रपुरीषस्य वातोल्बणान्यर्शासीति विद्यात्  
॥ ११

भवतश्चात्र--

कषायकटुतिक्तानि रूक्षशीतलघूनि च  
प्रमिताल्पाशनं तीक्ष्णमद्यमैथुनसेवनम् १२

लङ्घनं देशकालौ च शीतौ व्यायामकर्म च  
शोको वातातपस्पर्शो हेतुर्वातार्शसां मतः १३

मृदुशिथिलसुकुमाराण्यस्पर्शसहानि रक्तपीतनीलकृष्णानि स्वेदोपक्लेदबहु-  
लानि विस्त्रगन्धितनुपीतरक्तस्त्रावीणि रुधिरवहानि दाहकण्डूशूलनिस्तोद-  
पाकवन्ति शीतोपशयानि संभिन्नपीतहरितवर्चांसि पीतविस्त्रगन्धिप्रचुरवि-  
ण्मूत्राणि पिपासाज्वरतमकसंमोहभोजनद्वेषकराणि पीतनखनयनत्वङ्मूत्रपुरी-  
षस्य पित्तोल्बणान्यर्शासीति विद्यात् १४

भवतश्चात्र--

कटूष्णलवणक्षारव्यायामाग्न्यातपप्रभाः  
देशकालावशिशिरौ क्रोधो मद्यमसूयनम् १५

विदाहि तीक्ष्णमुष्णं च सर्वं पानान्नभेषजम्  
पित्तोल्बणानां विज्ञेयः प्रकोपे हेतुरर्शसाम् १६

तत्र यानि प्रमाणवन्ति उपचितानि श्लक्ष्णानि स्पर्शसहानि स्निग्धश्वेतपा-  
ण्डुपिच्छिलानि स्तब्धानि गुरूणि स्तिमितानि सुप्तसुप्तानि स्थिरश्चयथूनि  
कण्डूबहुलानि बहुप्रतपिञ्जरश्चेतरक्तपिच्छास्त्रावीणि गुरुपिच्छिलश्वेतमूत्रपु-  
रीषाणि रूक्षोष्णोपशयानि प्रवाहिकातिमात्रोत्थानवङ्गणानाहवन्ति परिकर्ति-  
काहल्लासनिष्ठीविकाकासारोचकप्रतिश्यायगौरवच्छर्दिमूत्रकृच्छ्रशोषशो-  
थपाण्डुरोगशीतज्वराश्मरीशर्कराहृदयेन्द्रियोपलेपास्यमाधुर्यप्रमेहकराणि  
दीर्घकालानुबन्धीनि अतिमात्रमग्निमार्दवक्लैब्यकराणि आमविकारप्रबला-  
नि शुक्लनखनयनवदनत्वङ्मूत्रपुरीषस्य श्लेष्मोल्बणान्यर्शासीति विद्यात् १७

भवतश्चात्र--

मधुरस्निग्धशीतानि लवणाम्लगुरूणि च  
अव्यायामो दिवास्वप्नः शय्यासनसुखे रतिः १८

प्राग्वातसेवा शीतौ च देशका लावचिन्तनम्  
श्लैष्मिकाणां समुद्दिष्टमेतत् कारणमर्शसाम् १९

हेतुलक्षणसंसर्गाद्विद्याद्वन्द्वोल्बणानि च  
सर्वो हेतुस्त्रिदोषाणां सहजैर्लक्षणैः समम् २०

विष्टम्भोऽन्नस्य दौर्बल्यं कुक्षेराटोप एव च  
काश्यमुद्गारबाहुल्यं सक्थिसादोऽल्पविट्कता २१

ग्रहणीदोषपाण्ड्वर्तेराशङ्का चोदरस्य च  
पूर्वरूपाणि निर्दिष्टान्यर्शसामभिवृद्धये २२

अर्शांसि खलु जायन्ते नासन्निपतितैस्त्रिभिः  
दोषैर्दोषविशेषात्तु विशेषः कल्प्यतेऽर्शसाम् २३

पञ्चात्मा मारुतः पित्तं कफो गुदवलित्रयम्  
सर्व एव प्रकुप्यन्ति गुदजानां समुद्भवे २४

तस्मादर्शांसि दुःखानि बहुव्याधिकराणि च  
सर्वदेहोपतापीनि प्रायः कृच्छ्रतमानि च २५

हस्ते पादे मुखे नाभ्यां गुदे वृषणयोस्तथा  
शोथो हृत्पार्श्वशूलं च यस्यासाध्योऽर्शसो हि सः २६

हृत्पार्श्वशूलं संमोहश्छर्दिर्ङ्गस्य रुग् ज्वरः  
तृष्णा गुदस्य पाकश्च निहन्युर्गुदजातुरम् २७

सहजानि त्रिदोषाणि यानि चाभ्यन्तरां बलिम्  
जायन्तेऽर्शांसि संश्रित्य तान्यसाध्यानि निर्दिशेत् २८

शेषत्वादायुषस्तानि चतुष्पादसमन्विते  
याप्यन्ते दीप्तकायाग्रे प्रत्याख्येयान्यतोऽन्यथा २९

द्वन्द्वजानि द्वितीयायां वलौ यान्याश्रितानि च  
कृच्छ्रसाध्यानि तान्याहुः परिसंवत्सराणि च ३०

बाह्यायां तु वलौ जातान्येकदोषोल्बणानि च  
अर्शांसि सुखसाध्यानि न चिरोत्पाततानि च ३१

तेषां प्रशमने यत्नमाशु कुर्याद्विचक्षणः  
तान्याशु हि गुदं वद्ध्वा कुयुर्बद्धगुदोदरम् ३२

तत्राहुरेके शस्त्रेण कर्तनं हितमर्शसाम्  
दाहं क्षारेण चाप्येके दाहमेके तथाऽग्निना ३३

अस्त्येतद्भूरितन्त्रेण धीमता दृष्टकर्मणा

क्रियते त्रिविधं कर्म भ्रंशस्तत्र सुदारुणः ३४

पुंस्त्वोपघातः श्वयथुर्गुदे वेगविनिग्रहः  
आध्मानं दारुणं शूलं व्यथा रक्ततिवर्तनम् ३५

पुनर्विरोहो रूढानां क्लेदो भ्रंशो गुदस्य च  
मरणं वा भवेच्छीघ्रं शस्त्रक्षाराग्निविभ्रभात् ३६

यत्तु कर्म सुखोपायमल्पभ्रंशमदारुणम्  
तदर्शसां प्रवक्ष्यामि समूलानां निवृत्तये ३७

वातर्श्लेष्मोल्बणान्याहुः शुष्काण्यर्शांसि तद्विदः  
प्रस्नावीणि तथाऽऽर्द्राणि रक्तपित्तोल्बणानि च ३८

तत्र शुष्कार्शसां पूर्वं प्रवक्ष्यामि चिकित्सितम्  
स्तब्धानि स्वेदयेत् पूर्वं शोफशूलान्वितानि च ३९

चित्रकक्षारबिल्वानां तैलेनाभ्यज्य बुद्धिमान्  
यवमाषकुलत्थानां पुलाकानां च पोट्टलैः ४०

गोखराश्वशकृत्पिण्डैस्तिलकल्कैस्तुषैस्तथा  
वचाशताह्वापिण्डैर्वा सुखोष्णैः स्नेहसंयुतैः ४१

शक्तूनां पिण्डिकाभिर्वा स्निग्धानां तैलसर्पिषा  
शुष्कमूलकपिण्डैर्वा पिण्डैर्वा कार्ष्णागन्धिकैः ४२

रास्नापिण्डैः सुखोष्णैर्वा सस्नेहैर्हापुषैरपि  
इष्टकस्य खराह्वायाः शाकैर्गृञ्जनकस्य वा ४३

अभ्यज्य कुष्ठतैलेन स्वेदयेत् पोट्टलीकृतैः  
वृषाकैरगडबिल्वानां पत्रोत्क्वाथैश्च सेचयेत् ४४

मूलकत्रिफलार्काणां वेणूनां वरुणस्य च  
अग्निमन्थस्य शिग्रोश्च पत्रायश्मन्तकस्य च ४५

जलेनोत्क्वाथ्य शूलार्तं स्वभ्यक्तमवगाहयेत्  
कोलोत्क्वाथेऽथवा कोष्णे सौवीरकतुषोदके ४६

बिल्वक्वाथेऽथवा तक्रे दधिमण्डाम्लकाञ्जिके  
गोमूत्रे वा सुखोष्णे तं स्वभ्यक्तमवगाहयेत् ४७

कृष्णसर्पवराहोष्ट्रजतुकावृषदंशजाम्  
वसामभ्यञ्जने दद्याद्धूपनं चार्शसां हितम् ४८

नृकेशाः सर्पनिर्मोको वृषदंशस्य चर्म च  
अर्कमूलं शमीपत्रमर्शोभ्यो धूपनं हितम् ४९

तुम्बुरूणि विडङ्गानि देवदार्वक्षता घृतम्  
बृहती चाश्वगन्धा च पिप्पल्यः सुरसा घृतम् ५०

वराहवृषविट् चैव धूपनं सक्तवो घृतम्  
कुञ्जरस्य पुरीषं तु घृतं सर्जरसस्तथा ५१

हरिद्राचूर्णसंयुक्तं सुधाक्षीरं प्रलेपनम्  
गोपित्तपिष्टाः पिप्पल्यः सहरिद्राः प्रलेपनम् ५२

शिरीषबीजं कुष्ठं च पिप्पल्यः सैन्धवं गुडः  
अर्कक्षीरं सुधाक्षीरं त्रिफला च प्रलेपनम् ५३

पिप्पल्यश्चित्रकः श्यामा किरवं मदनतरुडुलाः  
प्रलेपः कुक्कुटशकृद्धरिद्रागुडसंयुतः ५४

दन्ती श्यामाऽमृतासङ्गः पारावतशकृद्गुडः

प्रलेपः स्याद्द्रुजास्थीनि निम्बो भल्लातकानि च ५५

प्रलेपः स्यादलं कोष्णं वासन्तकवसायुतम्  
शूलश्वयथुहृद्युक्तं चुलूकीवसयाऽथवा ५६

आर्कं पयः सुधाकाण्डं कटुकालाबुपल्लवाः  
करञ्जो बस्तमूत्रं च लेपनं श्रेष्ठमर्शसाम् ५७

अभ्यङ्गाद्याः प्रदेहान्ता य एते परिकीर्तिताः  
स्तम्भश्वयथुकण्डवर्तिशमनास्तेऽर्शसां मताः ५८

प्रदेहान्तैरुपक्रान्तान्यर्शांसि प्रस्रवन्ति हि  
सञ्चितं दुष्टरुधिरं ततः संपद्यते सुखी ५९

शीतोष्णस्निग्धरूक्षैर्हि न व्याधिरुपशाम्यति  
रक्ते दुष्टे भिषक् तस्माद्रक्तमेवावसेचयेत् ६०

जलौकोभिस्तथा शस्त्रैः सूचीभिर्वा पुनः पुनः  
अवर्तमानं रुधिरं रक्तार्शोभ्यः प्रवाहयेत् ६१

गुदश्वयथुशूलार्तं मन्दाग्निं पाययेत्तु तम्  
त्र्यूषणं पिप्पलीमूलं पाठां हिङ्गुं सचित्रकम् ६२

सौवर्चलं पुष्कराख्यमजार्जीं बिल्वपेषिकाम्  
बिडं यवानीं हपुषां विडङ्गं सैन्धवं वचाम् ६३

तिन्तिडीकं च मण्डेन मद्येनोष्णोदकेन वा  
तथाऽर्शोग्रहणीदोषशूलानाहाद्विमुच्यते ६४

पाचनं पाययेद्वा तद्यदुक्तं ह्यातिसारिके  
सगुडामभयां वाऽपि प्राशयेत् पौर्वभक्तिकीम् ६५

पाययेद्वा त्रिवृच्चूर्णं त्रिफलारससंयुतम्  
हृते गुदाश्रये दोषे गच्छन्त्यर्शांसि सङ्गमम् ६६

गोमूत्राध्युषितां दद्यात् सगुडां वा हरीतकीम्  
हरीतकीं तक्रयुतां त्रिफलां वा प्रयोजयेत् ६७

सनागरं चित्रकं वा सीधुयुक्तं प्रयोजयेत्  
दापयेच्चव्ययुक्तं वा सीधुं साजाजिचित्रकम् ६८

सुरां सहपुषापाठां दद्यात् सौवर्चलान्विताम्  
दधित्थबिल्वसंयुक्तं युक्तं वा चव्यचित्रकैः ६९

भल्लातकयुतं वाऽपि प्रदद्यात्तक्रतर्पणम्  
बिल्वनागरयुक्तं वा यवान्या चित्रकेण च ७०

चित्रकं हपुषां हिङ्गुं दद्याद्वा तक्रसंयुतम्  
पञ्चकोलयुतं वाऽपि तक्रमस्मै प्रदापयेत् ७१

हपुषां कुञ्चिकां धान्यमजार्जीं कारवीं शटीम्  
पिप्पलीं पिप्पलीमूलं चित्रकं हस्तिपिप्पलीम् ७२

यवानीं चाजमोदां च चूर्णितं तक्रसंयुतम्  
मन्दाम्लकटुकं विद्वान् स्थापयेद्धृतभाजने ७३

व्यक्ताम्लकटुकं जातं तक्रारिष्टं मुखप्रियम्  
प्रपिबेन्मात्रया कालेष्वन्नस्य तृपितस्त्रिषु ७४

दीपनं रोचनं वर्यं कफवातानुलोमनम्  
गुदश्चयथुकण्ड्वर्तिनाशनं बलवर्धनम् ७५  
इति तक्रारिष्टः



त्वचं चित्रकमूलस्य पिष्ट्वा कुम्भं प्रलेपयेत्  
तक्रं वा दधि वा तत्र जातमर्शोहरं पिबेत् ७६

वातश्लेष्मार्शसां तक्रात् परं नास्तीह भेषजम्  
तत् प्रयोज्यं यथादोषं सस्त्रेहं रूक्षमेव वा ७७

सप्ताहं वा दशाहं वा पक्षं मासमथापि वा  
बलकालविशेषज्ञो भिषक् तक्रं प्रयोजयेत् ७८

अत्यर्थमृदुकायाग्रेस्तक्रमेवावचारयेत्  
सायं वा लाजशक्तूनां दद्यात्तक्रावलेहिकाम् ७९

जीर्णे तक्रे प्रदद्याद्वा तक्रपेयां ससैन्धवाम्  
तक्रानुपानं सस्त्रेहं तक्रौदनमतः परम् ८०

यूषैर्मांसरसैर्वाऽपि भोजयेत्तक्रसंयुतैः  
यूषै रसेन वाऽप्यूर्ध्वं तक्रसिद्धेन भोजयेत् ८१

कालक्रमज्ञः सहसा न च तक्रं निवर्तयेत्  
तक्रप्रयोगो मासान्तः क्रमेणोपरमो हितः ८२

अपकर्षो यथोत्कर्षो न त्वन्नादपकृष्यते  
शक्त्यागमनरक्षार्थं दाढ्यार्थमनलस्य च ८३

बलोपचयवर्णार्थमेष निर्दिश्यते क्रमः  
रूक्षमर्धोद्धृतस्त्रेहं यतश्चानुद्धृतं घृतम् ८४

तक्रं दोषाग्निबलवित्त्रिविधं तत् प्रयोजयेत्  
हतानि न विरोहन्ति तक्रेण गुदजानि तु ८५

भूमावपि निषिक्तं तद्दहेत्तक्रं तृणोलुपम्

किं पुनर्दीप्तकायाग्नेः शुष्काण्यर्शांसि देहिनः ८६

स्रोतःसु तक्रशुद्धेषु रसः सम्यगुपैति यः  
तेन पुष्टिर्बलं वर्णः प्रहर्षश्चोपजायते ८७

वातश्लेष्मविकाराणां शतं चापि निवर्तते  
नास्ति तक्रात् परं किञ्चिदौषधं कफवातजे ८८

पिप्पलीं पिप्पलीमूलं चित्रकं हस्तिपिप्पलीम्  
शृङ्गवेरमजार्जीं च कारवीं धान्यतुम्बुरु ८९

बिल्वं कर्कटकं पाठां पिष्ट्वा पेयां विपाचयेत्  
फलाम्लां यमकैर्भृष्टां तां दद्याद्गुदजापहाम् ९०

एतैश्चैव खडान् कुर्यादेतैश्च विपचेज्जलम्  
एतैश्चैव घृतं साध्यमर्शसां विनिवृत्तये ९१

शटीपलाशसिद्धां वा पिप्पल्या नागरेण वा  
दद्याद्यवागूं तक्राम्लां मरिचैरवचूर्णिताम् ९२

शुष्कमूलकयूषं वा यूषं कौलत्थमेव वा  
दधित्थबिल्वयूषं वा सकुलत्थमकुष्ठकम् ९३

छागलं वा रसं दद्याद्द्यूषैरेभिर्विमिश्रितम्  
लावादीनां फलाम्लं वा सतक्रं ग्राहिभिर्युतम् ९४

रक्तशालिर्महाशालि कलमो लाङ्गलः सितः  
शारदः षष्टिकश्चैव स्यादन्नविधिरर्शसाम् ९५

इत्युक्तो भिन्नशकृतामर्शसां च क्रियाक्रमः  
येऽत्यर्थं गाढशकृतस्तेषां वक्ष्यामि भेषजम् ९६

सस्त्रेहैः शक्तुभिर्युक्तां प्रसन्नां लवणीकृताम्  
दद्यान्मत्स्यगिडकां पूर्वं भक्षयित्वा सनागराम् ६७

गुडं सनागरं पाठां फलाम्लं पाययेच्च तम्  
गुडं घृतयवक्षारयुक्तं वाऽपि प्रयोजयेत् ६८

यवानीं नागरं पाठां दाडिमस्य रसं गुडम्  
सतक्रलवणं दद्याद्वातवर्चोऽनुलोमनम् ६९

दुःस्पर्शकेन बिल्वेन यवान्या नागरेण वा  
एकैकेनापि संयुक्ता पाठा हन्त्यर्शसां रुजम् १००

प्राग्भक्तं यमके भृष्टान् सक्तुभिश्चावचूर्णितान्  
करञ्जपल्लवान् दद्याद्वातवर्चोऽनुलोमनान् १०१

मदिरां वा सलवणां सीधुं सावीरकं तथा  
गुडनागरसंयुक्तं पिबेद्वा पौर्वभक्तिकम् १०२

पिप्पलीनागरक्षारकारवीधान्यजीरकैः  
फाणितेन च संयोज्य फलाम्लं दापयेद्धृतम् १०३

पिप्पलीपिप्पलीमूलं चित्रको हस्तिपिप्पली  
शृङ्गवेरयवक्षारौ तः सिद्धं वा पिबेद्धृतम् १०४

चव्यचित्रकसिद्धं वा गुडक्षारसमन्वितम्  
पिप्पलीमूलसिद्धं वा सगुडक्षारनागरम् १०५

पिप्पलीपिप्पलीमूलदधिदाडिमधान्यकैः  
सिद्धं सर्पिर्विधातव्यं वातवर्चोविबन्धनुत् १०६

चव्यं त्रिकटुकं पाठां क्षारं कुस्तुम्बुरुणि च

यवानीं पिप्पलीमूलमुभे च विडसैन्धवे १०७

चित्रकं बिल्वमभयां पिष्ट्वा सर्पिर्विपाचयेत्  
शकृद्वातानुलोम्यार्थं जाते दधि चतुर्गुणे १०८

प्रवाहिकां गुदभ्रंशं मूत्रकृच्छ्रं परिस्रवम्  
गुदवङ्कणशूलं च घृतमेतद्व्यपोहति १०९

नागरं पिप्पलीमूलं चित्रको हस्तिपिप्पली  
श्वदंष्ट्रा पिप्पली धान्यं बिल्वं पाठा यवानिका ११०

चाङ्गेरीस्वरसे सर्पिः कल्कैरेतैर्विपाचयेत्  
चतुर्गुणेन दध्ना च तद्धृतं कफवातनुत् १११

अर्शांसि ग्रहणीदोषं मूत्रकृच्छ्रं प्रवाहिकाम्  
गुदभ्रंशार्तिमानाहं घृतमेतद्व्यपोहति ११२

पिप्पलीं नागरं पाठां श्वदंष्ट्रां च पृथक् पृथक्  
भागांस्त्रिपलिकान् कृत्वा कषायमुपकल्पयेत् ११३

गरडीरं पिप्पलीमूलं व्योषं चव्यं च चित्रकम्  
पिष्ट्वा कषाये विनयेत् पूते द्विपलिकं भिषक् ११४

पलानि सर्पिषस्तस्मिंश्चत्वारिंशत् प्रदापयेत्  
चाङ्गेरीस्वरसं तुल्यं सर्पिषा दधि षड्गुणम् ११५

मृद्वग्निना ततः साध्यं सिद्धं सर्पिर्निधापयेत्  
तदाहारे विधातव्यं पाने प्रायोगिके विधौ ११६

ग्रहण्यशोर्विकारघ्नं गुल्महृद्रोगनाशनम्  
शोथप्लीहोदरानाहमूत्रकृच्छ्रज्वरापहम् ११७

कासहिक्कारुचिश्वाससूदनं पार्श्वशूलनुत्  
बलपुष्टिकरं वर्यमग्निसंदीपनं परम् ११८

सगुडां पिप्पलीयुक्तां घृतभृष्टां हरीतकीम्  
त्रिवृहन्तीयुतां वाऽपि भक्षयेदानुलोमिकीम् ११९

विड्वातकफपित्तानामानुलोम्येऽथ निवृते  
गुदेऽर्शांसि प्रशाम्यन्ति पावकश्चाभिवर्धते १२०

बर्हितित्तिरिलावानां रसान्म्लान् सुसंस्कृतान्  
दक्षाणां वर्तकानां च दद्याद्विड्वातसंग्रहे १२१

त्रिवृहन्तीपलाशानां चाङ्गेर्याश्चित्रकस्य च  
यमके भर्जितं दद्याच्छाकं दधिसमन्वितम् १२२

उपोदिकां तण्डुलीयं वीरां वास्तुकपल्लवान्  
सुवर्चलां सलोणीकां यवशाकमवल्युजम् १२३

काकमार्चीं रुहापत्रं महापत्रं तथाऽम्लिकाम्  
जीवन्तीं शटिशकं च शाकं गृञ्जनकस्य च १२४

दधिदाडिमसिद्धानि यमके भर्जितानि च  
धान्यनागरयुक्तानि शाकान्येतानि दापयेत् १२५

गोधालोपाकमार्जारश्वाविदुष्ट्रगवामपि  
कूर्मशल्लकयोश्चैव साधयेच्छाकवद्रसान् १२६

रक्तशाल्योदनं दद्याद्रसैस्तैर्वातशान्तये  
ज्ञात्वा वातोल्बणं रूक्षं मन्दाग्निं गुदजातुरम् १२७

मदिरां शार्करं जातं सीधुं तक्रं तुषोदकम्

अरिष्टं दधिमण्डं वा शृतं वा शिशिरं जलम् १२८

कण्टकार्या शृतं वाऽपि शृतं नागरधान्यकैः  
अनुपानं भिषग्दद्याद्वातवर्चोऽनुलोमनम् १२९

उदावर्तपरीता ये ये चात्यर्थं विरुक्षिताः  
विलोमवाताः शूलार्तास्तेष्विष्टमनुवासनम् १३०

पिप्पलीं मदनं बिल्वं शताह्वां मधुकं वचाम्  
कुष्ठं शटीं पुष्कराख्यं चित्रकं देवदारु च १३१

पिष्ट्वा तैलं विपक्तव्यं पयसा द्विगुणेन च  
अर्शसां मूढवातानां तच्छ्रेष्ठमनुवासनम् १३२

गुदनिःसरणं शूलं मूत्रकृच्छ्रं प्रवाहिकाम्  
कट्यूरुपृष्ठदौर्बल्यमानाहं वङ्गणाश्रयम् १३३

पिच्छास्त्रावं गुदे शोफं वातवर्चोविनिग्रहम्  
उत्थानं बहुशो यच्च जयेत्तच्चानुवासनात् १३४

आनुवासनिकैः पिष्टैः सुखोष्णैः स्नेहसंयुतैः  
दार्वनैः स्तब्धशूलानि गुदजानि प्रलेपयेत् १३५

दिग्धास्तैः प्रस्रवन्त्याशु श्लेष्मपिच्छां सशोणिताम्  
कण्डूः स्तम्भः सरुक् शोफः स्त्रुतानां विनिवर्तते १३६

निरूहं वा प्रयुञ्जीत सक्षीरं दाशमूलिकम्  
समूत्रस्नेहलवणं कल्कैर्युक्तं फलादिभिः १३७

हरीतकीनां प्रस्थार्धं प्रस्थमामलकस्य च  
स्यात् कपित्थाद्दशपलं ततोऽर्धा चेन्द्रवारुणी १३८

विडङ्गं पिप्पली लोध्रं मरिचं सैलवालुकम्  
द्विपलांशं जलस्यैतच्चतुर्द्रोणे विपाचयेत् १३६

द्रोणशेषे रसे तस्मिन् पूते शीते समावपेत्  
गुडस्य द्विशतं तिष्ठेत्तत् पक्षं घृतभाजने १४०

पक्षादूर्ध्वं भवेत् पेया ततो मात्रा यथाबलम्  
अस्याभ्यासादरिष्टस्य गुदजा यान्ति संङ्ख्यम् १४१

ग्रहणीपाण्डुहृद्रोगप्लीहगुल्मोदरापहः  
कुष्ठशोफारुचिहरो बलवर्णाग्निवर्धनः १४२

सिद्धोऽयमभयारिष्टः कामलाश्वित्रनाशनः  
कृमिग्रन्थ्यर्बुदव्यङ्गराजयक्ष्मज्वरान्तकृत् १४३  
इत्यभयारिष्टः

दन्तीचित्रकमूलानामुभयोः पञ्चमूलयोः  
भागान् पलांशानापोथ्य जलद्रोणे विपाचयेत् १४४

त्रिपलं त्रिफलायाश्च दलानां तत्र दापयेत्  
रसे चतुर्थशेषे तु पूते शीते समावपेत् १४५

तुलां गुडस्य तत्तिष्ठेन्मासार्धं घृतभाजने  
तन्मात्रया पिबन्नित्यमर्शोभ्यो विप्रमुच्यते १४६

ग्रहणीपाण्डुरोगघ्नं वातवर्चोऽनुलोमनम्  
दीपनं चारुचिघ्नं च दन्त्यरिष्टमिमं विदुः १४७  
इति दन्त्यरिष्टः

हरीतकीफलप्रस्थं प्रस्थमामलकस्य च  
विशालाया दधित्थस्य पाठाचित्रकमूलयोः १४८

द्वे द्वे पले समापोथ्य द्विद्रोणे साधयेदपाम्  
पादावशेषे पूते च रसे तस्मिन् प्रदापयेत् १४६

गुडस्यैकां तुलां वैद्यस्तत् स्थाप्यं घृतभाजने  
पक्षस्थितं पिबेदेनं ग्रहण्यर्शोविकारवान् १५०

हृत्पाण्डुरोगं प्लीहानं कामलां विषमज्वरम्  
वर्चोमूत्रानिलकृतान् विबन्धानग्निमार्दवम् १५१

कासं गुल्ममुदावर्तं फलारिष्टो व्यपोहति  
अग्निसंदीपनो ह्येष कृष्णात्रेयेण भाषितः १५२  
इति फलारिष्टः

दुरालभायाः प्रस्थः स्याच्चित्रकस्य वृषस्य च  
पथ्यामलकयोश्चैव पाठाया नागरस्य च १५३

दन्त्याश्च द्विपलान् भागाञ्जलद्रोणे विपाचयेत्  
पादावशेषे पूते च सुशीते शर्कराशतम् १५४

प्रक्षिप्य स्थापयेत् कुम्भे मासार्धं घृतभाविते  
प्रलिप्ते पिप्पलीचव्यप्रियङ्गुक्षौदर्सर्पिषा १५५

तस्य मात्रां पिबेत् काले शार्करस्य यथाबलम्  
अर्शांसि ग्रहणीदोषमुदावर्तमरोचकम् १५६

शकृन्मूत्रानिलोद्गारविबन्धानग्निमार्दवम्  
हृद्रोगं पाण्डुरोगं च सर्वमेतेन साधयेत् १५७  
इति द्वितीयफलारिष्टः

नवस्यामलकस्यैकां कुर्याञ्जर्जरितां तुलाम्  
कुडवांशाश्च पिप्पल्यो विडङ्गं मरिचं तथा १५८



पाठां च पिप्पलीमूलं क्रमुकं चव्यचित्रकौ  
मञ्जिष्ठैल्वालुकं लोध्रं पलिकानुपकल्पयेत् १५६

कुष्ठं दारुहरिद्रां च सुराह्वं सारिवाढ्यम्  
इन्द्राह्वं भद्रमुस्तं च कुर्यादर्धपलोन्मितम् १६०

चत्वारि नागपुष्पस्य पलान्यभिनवस्य च  
द्रोणाभ्यामम्भसो द्वाभ्यां साधयित्वाऽवतारयेत् १६१

पादावशेषे पूते च शीते तस्मिन् प्रदापयेत्  
मृद्वीकाद्व्याढकरसं शीतं निर्यूहसंमितम् १६२

शर्करायाश्च भिन्नाया दद्याद्विगुणितां तुलाम्  
कुसुमस्य रसस्यैकमर्धप्रस्थं नवस्य च १६३

त्वगेलाप्लवपत्राम्बुसेव्यक्रमुककेशरान्  
चूर्णयित्वा तु मतिमान् कार्षिकानत्र दापयेत् १६४

तत् सर्वं स्थापयेत् पक्षं सुचौक्षे घृतभाजने  
प्रलिप्ते सर्पिषा किञ्चिच्छर्करागुरुधूपिते १६५

पक्षादूर्ध्वमरिष्टोऽयं कनको नाम विश्रुतः  
पेयः स्वादुरसो हृद्यः प्रयोगाद्भक्तरोचनः १६६

अर्शांसि ग्रहणीदोषमानाहमुदरं ज्वरम्  
हृद्रोगं पाण्डुतां शोथं गुल्मं वर्चोविनिग्रहम् १६७

कासं श्लेष्मामयांश्चोग्रान् सर्वानिवापकर्षति  
वलीपलितखालित्यं दोषजं च व्यपोहति १६८  
इति कनकारिष्टः

पत्रभङ्गोदकैः शौचं कुर्यादुष्णेन वाऽम्भसा  
इति शुष्कार्शसां सिद्धमुक्तमेतच्चिकित्सितम् १६६

चिकित्सितमिदं सिद्धं स्त्राविणां शृणवतः परम्  
तत्रानुबन्धो द्विविधः श्लेष्मणो मारुतस्य च १७०

विट्श्यावं कठिनं रूक्षं चाधो वायुर्न वर्तते  
तनु चारुणवर्णं च फेनिलं चासृगर्शसाम् १७१

कट्यूरुगुदशूलं च दौर्बल्यं यदि चाधिकम्  
तत्रानुबन्धो वातस्य हेतुर्यदि च रूक्षणम् १७२

शिथिलं श्वेतपीतं च विट् स्निग्धं गुरु शीतलम्  
यद्यर्शसां घनं चासृक्तन्तुमत् पाण्डु पिच्छिलम् १७३

गुदं सपिच्छं स्तिमितं गुरु स्निग्धं च कारणम्  
श्लेष्मानुबन्धो विज्ञेयस्तत्र रक्तार्शसां बुधैः १७४

स्निग्धशीतं हितं वाते रूक्षशीतं कफानुगे  
चिकित्सितमिदं तस्मात् संप्रधार्य प्रयोजयेत् १७५

पित्तश्लेष्माधिकं मत्वा शोधनेनोपपादयेत्  
स्त्रवणं चाप्युपेक्षेत लङ्घनैर्वा समाचरेत् १७६

प्रवृत्तमादावर्शोभ्यो यो निगृह्णात्यबुद्धिमान्  
शोणितं दोषमलिनं तद्रोगाञ्जनयेद्बहून् १७७

रक्तपित्तं ज्वरं तृष्णामग्निसादमरोचकम्  
कामलां श्वयथुं शूलं गुदवङ्क्षणसंश्रयम् १७८

करङ्गवरुःकोठपिडकाः कुष्ठं पाण्ड्वाह्वयं गदम्

वातमूत्रपुरीषाणां विबन्धं शिरसो रुजम् १७६

स्तैमित्यं गुरुगात्रत्वं तथाऽन्यान् रक्तजान् गदान्  
तस्मात् स्रुते दुष्टरक्ते रक्तसंग्रहणं हितम् १८०

हेतुलक्षणकालज्ञो बलशोणितवर्णवित्  
कालं तावदुपेक्षेत यावन्नात्ययमाप्नुयात् १८१

अग्निसंदीपनार्थं च रक्तसंग्रहणाय च  
दोषाणां पाचनार्थं च परं तित्तेरुपाचरेत् १८२

यत्तु प्रक्षीणदोषस्य रक्तं वातोल्बणस्य च  
वर्तते स्नेहसाध्यं तत् पानाभ्यङ्गानुवासनैः १८३

यत्तु पित्तोल्बणं रक्तं घर्मकाले प्रवर्तते  
स्तम्भनीयं तदेकान्तान्न चेद्वातकफानुगम् १८४

कुटजत्वङ्निर्यूहः सनागरः स्निग्धरक्तसंग्रहणः  
त्वग्दाडिमस्य तद्वत् सनागरश्चन्दनरसश्च १८५

चन्दनकिराततित्तकधन्वयवासाः सनागराः क्वथिताः  
रक्तार्शसां प्रशमना दार्वीत्वगुशीरनिम्बाश्च १८६

सातिविषा कुटजत्वक्फलं च सरसाञ्जनं मधुयुतानि  
रक्तापहानि दद्यात् पिपासवे तण्डुलजलेन १८७

कुटजत्वचो विपाच्यं पलशतमार्द्रं महेन्द्रसलिलेन  
यावत्स्याद्गतरसं तद्द्रव्यं पूतो रसस्ततो ग्राह्यः १८८

मोचरसः ससमङ्गः फलिनी च समांशिकैस्त्रिभिस्तैश्च  
वत्सकबीजं तुल्यं चूर्णितमत्र प्रदातव्यम् १८९

पूतोत्क्वथितः सान्द्रः स रसो दर्वीप्रलेपनो ग्राह्यः  
मात्राकालोपहिता रसक्रियैषा जयत्यसृक्स्त्रावम् १६०

छगलीपयसा पीता पेयामण्डेन वा यथाग्निवलम्  
जीर्णैषधश्च शालीन् पयसा छागेन भुञ्जीत १६१

रक्तार्शास्यतिसारं रक्तं सासृगुजो निहन्त्याशु  
बलवच्च रक्तपित्तं रसक्रियैषा जयत्युभयभागम् १६२  
इति कुटजादिरसक्रिया

नीलोत्पलं समङ्गा मोचरसश्चन्दनं तिला लोध्रम्  
पीत्वा छगलीपयसा भोज्यं पयसैव शाल्यन्नम् १६३

छागलिपयः प्रयुक्तं निहन्ति रक्तं सवास्तुकरसं च  
धन्वविहङ्गमृगाणां रसो निरम्लः कदम्लो वा १६४

पाठा वत्सकबीजं रसाञ्जनं नागरं यवान्यश्च  
बिल्वमिति चार्शसैश्चूर्णितानि पेयानि शूलेषु १६५

दार्वी किराततिकं मुस्तं दुःस्पर्शकश्च रुधिरघ्नम्  
रक्तेऽतिवर्तमाने शूले च घृतं विधातव्यम् १६६

कुटजफलवल्ककेशरनीलोत्पललोध्रधातकीकल्कैः  
सिद्धं घृतं विधेयं शूले रक्तार्शसां भिषजा १६७

सर्पिः सदाडिमरसं सयावशूकं शृतं जयत्याशु  
रक्तं सशूलमथवा निदिग्धिकादुग्धिकासिद्धम् १६८

लाजापेया पीता सचुक्रिका केशरोत्पलैः सिद्धा  
हन्त्याश्वस्त्रस्त्रावं तथा बलापृश्निपर्णीभ्याम् १६९

ह्रीवेरबिल्वनागरनिर्यूहे साधितां सनवनीताम्  
वृक्षाम्लदाडिमाम्लामल्लीकाम्लां सकोलाम्लाम् २००

गृञ्जनकसुरासिद्धां दद्याद्यमकेन भर्जितां पेयाम्  
रक्तातिसारशूलप्रवाहिकाशोथनिग्रहणीम् २०१

काश्मर्यामलकानां सकर्बुदारान् फलाम्लांश्च  
गृञ्जनकशाल्मलीनां क्षीरिण्याश्चक्रिकायाश्च २०२

न्यग्रोधशुङ्गकानां खण्डांस्तथा कोविदारपुष्पाणाम्  
दध्नः सरेण सिद्धान् दद्याद्रक्ते प्रवृत्तेऽति २०३

सिद्धं पलाण्डुशाकं तक्रेणोपोदिकां सबदराम्लाम्  
रुधिरस्त्रवे प्रदद्यान्मसूरसूपं च तक्राम्लम् २०४

पयसा शृतेन यूपैर्मसूरमुद्गाढकीमकुष्ठानाम्  
भोजनमद्यादम्लैः शालिश्यामाककोद्रवजम् २०५

शशहरिणलावमांसैः कपिञ्जलैरण्यकैः सुसिद्धैश्च  
भोजनमद्यादम्लैर्मधुरैरीषत् समरिचैर्वा २०६

दक्षशिखितित्तिरिसैर्द्विककुदलोपाकजैश्च मधुराम्लैः  
अद्याद्रसैरतिवहेष्वर्शःस्वनिलोल्बणशरीरः २०७

रसखड्यूषयवागूसंयोगतः केवलोऽथवा जयति  
रक्तमतिवर्तमानं वातं च पलाण्डुरुपयुक्तः २०८

छागान्तराधि तरुणं सरुधिरमुपसाधितं बहुपलाण्डु  
व्यत्यासान्मधुराम्लं विट्शोणितसंक्षये देयम् २०९

नवनीततिलाभ्यासात् केशरनवनीतशर्कराभ्यासात्

दधिसरमथिताभ्यासादर्शास्यपयान्ति रक्तानि २१०

नवनीतघृतं छागं मांसं च सषष्टिकः शालिः  
तरुणश्च सुरामण्डस्तरुणी च सुरा निहन्त्यस्त्रम् २११

प्रायेण वातबहुलान्यर्शासि भवन्त्यतिस्त्रुते रक्ते  
दुष्टेऽपि च कफपित्ते तस्मादनिलोऽधिको ज्ञेयः २१२

दृष्ट्वा तु रक्तपित्तं प्रबलं कफवातलिङ्गमल्पं च  
शीता क्रिया प्रयोज्या यथेरिता वक्ष्यते चान्या २१३

मधुकं सपञ्चवल्कं बदरीत्वगुदुम्बरं धवपटोलम्  
परिषेचने विदध्याद्वृषककुभयवासनिम्बांश्च २१४

रक्तेऽतिवर्तमाने दाहे क्लेदेऽवगाहयेच्चापि  
मधुकमृणालपद्मकचन्दनकुशकाशनिष्कवाथे २१५

इक्षुरसमधुकवेतसनिर्यूहे शीतले पयसि वा तम्  
अवगाहयेत् प्रदिग्धं पूर्वं शिशिरेण तैलेन २१६

दत्त्वा घृतं सशर्करमुपस्थदेशे गुदे त्रिकदेशे च  
शिशिरजलस्पर्शसुखा धारा प्रस्तम्भनी योज्या २१७

कदलीदलैरभिनवैः पुष्करपत्रैश्च शीतजलसिक्तैः  
प्रच्छादनं मुहुर्मुहुरिष्टं पद्मोत्पलदलैश्च २१८

दूर्वाघृतप्रदेहः शतधौतसहस्रधौतमपि सर्पिः  
व्यजनपवनः सुशीतो रक्तस्त्रावं जयत्याशु २१९

समङ्गामधुकाभ्यां तिलमधुकाभ्यां रसाञ्जनघृताभ्याम्  
सर्जरसघृताभ्यां वा निम्बघृताभ्यां मधुघृताभ्यां वा २२०

दार्वीत्वक्सर्पिर्भ्यां सचन्दनाभ्यामथोत्पलघृताभ्याम्  
दाहे क्लेदे च गुदभ्रंशे गुदजाः प्रतिसारणीयाः स्युः २२१

आभिः क्रियाभिरथवा शीताभिर्यस्य तिष्ठति न रक्तम्  
तं काले स्निग्धोष्णैर्मांसरसैस्तर्पयेन्मतिमान् २२२

अवपीडकसर्पिर्भिः कोष्णैर्घृततैलकैस्तथाऽभ्यङ्गैः  
क्षीरघृततैलसेकैः कोष्णैस्तमुपाचरेदाशु २२३

कोष्णेन वातप्रबले घृतमण्डेनानुवासयेच्छीघ्रम्  
पिच्छाबस्तिं दद्यात् काले तस्याथवा सिद्धम् २२४

यवासकुशकाशानां मूलं पुष्पं च शाल्मलम्  
न्यग्रोधोदुम्बराश्वत्थशुङ्गाश्च द्विपलोन्मिताः २२५

त्रिप्रस्थं सलिलस्यैतत् क्षीरप्रस्थं च साधयेत्  
क्षीरशेषं कषायं च पूतं कल्कैर्विमिश्रयेत् २२६

कल्काः शाल्मलिनिर्याससमङ्गाचन्दनोत्पलम्  
वत्सकस्य च बीजानि प्रियङ्गुः पद्मकेशरम् २२७

पिच्छाबस्तिरयं सिद्धः सघृतक्षौद्रशर्करः  
प्रवाहिकागुदभ्रंशरक्तस्रावज्वरापहः २२८

प्रपौण्डरीकं मधुकं पिच्छाबस्तौ यथेरितान्  
पिष्ट्वाऽनुवासनं स्नेहं क्षीरद्विगुणितं पचेत् २२९  
इति पिच्छाबस्तिः

हीवेरमुत्पलं लोध्रं समङ्गाचव्यचन्दनम्  
पाठा सातिविषा बिल्वं धातकी देवदारु च २३०

दार्वीत्वङ् नागरं मांसी मुस्तं क्षारो यवाग्रजः  
चित्रकश्चेति पेण्याणि चाङ्गेरीस्वरसे घृतम् २३१

ऐकध्यं साधयेत् सर्वं तत् सर्पिः परमौषधम्  
अर्शोतिसारग्रहणीपाण्डुरोगे ज्वरेऽरुचौ २३२

मूत्रकृच्छ्रे गुदभ्रंशे बस्त्यानाहे प्रवाहणे  
पिच्छास्त्रावेऽर्शसां शूले योज्यमेतत्त्रिदोषनुत् २३३  
इति ह्रीवेरादिघृतम्

अवाक्पुष्पी बला दार्वी पृश्निपर्णी त्रिकण्टकः  
न्यग्रोधोदुम्बराश्वत्थशुङ्गाश्च द्विपलोन्मिताः २३४

कषाय एषां पेण्यास्तु जीवन्ती कटुरोहिणी  
पिप्पली पिप्पलीमूलं नागरं सुरदारु च २३५

कलिङ्गाः शाल्मलं पुष्पं वीरा चन्दनमुत्पलम्  
कट्फलं चित्रको मुस्तं प्रियङ्ग्वतिविषास्थिराः २३६

पद्मोत्पलानां किञ्जल्कः समङ्गा सनिदिग्धिका  
बिल्वं मोचरसः पाठा भागाः कर्षसमन्विताः २३७

चतुष्प्रस्थे शृतं प्रस्थं कषायमवतारयेत्  
त्रिंशत्पलानि प्रस्थोऽत्र विज्ञेयो द्विपलाधिकः २३८

सुनिषण्णकचाङ्गेर्योः प्रस्थौ द्वौ स्वरसस्य च  
सर्वैरैतैर्यथोद्दिष्टैर्घृतप्रस्थं विपाचयेत् २३९

एतदर्शःस्वतीसारे रक्तस्त्रावे त्रिदोषजे  
प्रवाहणे गुदभ्रंशे पिच्छासु विविधासु च २४०



उत्थाने चातिबहुशः शोथशूले गुदाश्रये  
मूत्रग्रहे मूढवाते मन्देऽग्नावरुचावपि २४१

प्रयोज्यं विधिवत् सर्पिर्बलवर्णाग्निवर्धनम्  
विविधेष्वन्नपानेऽ केवलं वा निरत्ययम् २४२  
इति सुनिषण्णकचाङ्गेरीघृतम्

भवन्ति चात्र--

व्यत्यासान्धुराम्लानि शीतोष्णानि च योजयेत्  
नित्यमग्निबलापेक्षी जयत्यर्शःकृतान् गदान् २४३

त्रयो विकाराः प्रायेण य परस्परहेतवः  
अर्शांसि चातिसारश्च ग्रहणीदोष एव च २४४

एषामग्निबले हीने वृद्धिर्वृद्धे परिक्षयः  
तस्मादग्निबलं रक्ष्यमेषु त्रिषु विशेषतः २४५

भृष्टैः शाकैर्यवागूभिर्यूषैर्मांसरसैः खडैः  
क्षीरतक्रप्रयोगैश्च विविधैर्गुदजाञ्जयेत् २४६

यद्वायोरानुलोम्याय यदग्निबलवृद्धये  
अन्नपानौषधद्रव्यं तत् सेव्यं नित्यमर्शसैः २४७

यदतो विपरीतं स्यान्निदाने यच्च दर्शितम्  
गुदजाभिपरीतेन तत् सेव्यं न कदाचन २४८

तत्र श्लोकाः--

अर्शसां द्विविधं जन्म पृथगायतनानि च  
स्थानसंस्थानलिङ्गानि साध्यासाध्यविनिश्चयः २४९

अभ्यङ्गाः स्वेदनं धूमाः सावगाहाः प्रलेपनाः

शोणितस्यावसेकश्च योगा दीपनपाचनाः २५०

पानान्नविधिरग्र्यश्च वातवर्चोऽनुलोमनः  
योगाः संशमनीयाश्च सर्पीषि विविधानि च २५१

बस्तयस्तक्रयोगाश्च वरारिष्टाः सशर्कराः  
शुष्काणामर्शसां शस्ताः स्त्राविणां लक्षणानि च २५२

द्विविधं सानुबन्धानां तेषां चेष्टं यदौषधम्  
रक्तसंग्रहणाः क्वाथाः पेण्याश्च विविधात्मकाः २५३

स्नेहाहारविधिश्चाग्र्यो योगाश्च प्रतिसारणाः  
प्रक्षालनावगाहाश्च प्रदेहाः सेचनानि च २५४

अतिवृत्तस्य रक्तस्य विधातव्यं यदौषधम्  
तत्सर्वमिह निर्दिष्टं गुदजानां चिकित्सिते २५५

इत्यग्निवेशकृते तन्त्रे चरकप्रतिसंस्कृते चिकित्सास्थानेऽर्शश्चिकित्सितं नाम  
चतुर्दशोऽध्यायः १४

## पञ्चदशोऽध्यायः

अथातो ग्रहणीदोषचिकित्सितं व्याख्यास्यामः १

इति ह स्माह भगवानात्रेयः २

आयुर्वर्णो बलं स्वास्थ्यमुत्साहोपचयौ प्रभा  
ओजस्तेजोऽग्नयः प्राणाश्चोक्ता देहाग्निहेतुकाः ३

शान्तेऽग्नौ म्रियते युक्ते चिरं जीवत्यनामयः  
रोगी स्याद्विकृते मूलमग्निस्तस्मान्निरुच्यते ४

यदन्नं देहधात्वोजोबलवर्णादिपोषकम्  
तत्राग्निर्हेतुराहारान्न ह्यपक्वाद्रसादयः ५

अन्नमादानकर्मा तु प्राणः कोष्ठं प्रकर्षति  
तद्वैर्भिन्नसंघातं स्नेहेन मृदुतां गतम् ६

समानेनावधूतोऽग्निरुदर्यः पवनेन तु  
काले भुक्तं समं सम्यक् पचत्यायुर्विवृद्धये ७

एवं रसमलायान्नमाशयस्थमधःस्थितः  
पचत्यग्निर्यथा स्थाल्यामोदनायाम्बुतण्डुलम् ८

अन्नस्य भुक्तमात्रस्य षड्रसस्य प्रपाकतः  
मधुराख्यात् कफो भावात् फेनभूत उदीर्यते ९

परं तु पच्यमानस्य विदग्धस्याम्लभावतः  
आशयाच्च्यवमानस्य पित्तमच्छमुदीर्यते १०

पक्वाशयं तु प्राप्तस्य शोष्यमाणस्य वह्निना

परिपिण्डितपक्वस्य वायुः स्यात् कटुभावतः ११

अन्नमिष्टं ह्युपहितमिष्टैर्गन्धादिभिः पृथक्  
देहे प्रीणाति गन्धादीन् घ्राणादीनीन्द्रियाणि च १२

भौमाप्याग्नेयवायव्याः पञ्चोष्माणः सनाभसाः  
पञ्चाहारगुणान्स्वान्स्वान्पार्थिवादीन्यचन्ति हि १३

यथास्वं स्वं च पुष्णान्ति देहे द्रव्यगुणाः पृथक्  
पार्थिवाः पार्थिवानेव शेषाः शेषांश्च कृत्स्नशः १४

सप्तभिर्देहधातारो धातवो द्विविधं पुनः  
यथास्वमग्निभिः पाकं यान्ति किट्टप्रसादवत् १५

रसाद्रक्तं ततो मांसं मांसान्मेदस्ततोऽस्थि च  
अस्थ्नो मज्जा ततः शुक्रं शुक्राद्गर्भः प्रसादजः १६

रसात् स्तन्यं स्त्रियाः रक्तमसृजः कण्डराः सिराः  
मांसाद्वसा त्वचः षट् च मेदसः स्नायुसंधयः १७

किट्टमन्नस्य विण्मूत्रं रसस्य तु कफोऽसृजः  
पित्तं मांसस्य खमलाः मलः स्वेदस्तु मेदसः १८

स्यात्किट्टं केशलोमास्थ्नो मज्जः स्नेहोऽक्षिविद्वत्त्वचाम्  
प्रसादकिट्टे धातूनां पाकादेवं विधर्च्छतः १९

परस्परोपसंस्तम्भाद्धातुसाम्यपरम्परा  
वृष्यादीनां प्रभावस्तु पुष्णाति बलमाशु हि २०

षड्भिः केचिदहोरात्रैरिच्छन्ति परिवर्तनम्  
संतत्या भोज्यधातूनां परिवृत्तिस्तु चक्रवत् २१

इत्युक्तवन्तमाचार्यं शिष्यस्त्वदमचोदयत्  
रसाद्रक्तं विसदृशात् कथं देहेऽभिजायते २२

रसस्य च न रागोऽस्ति स कथं याति रक्तताम्  
द्रवादृक्तात्स्थिरं मांसं कथं तज्जायते नृणाम् २३

द्रवधातोः स्थिरान्मांसान्मेदसः संभवः कथम्  
श्लक्ष्णाभ्यां मांसमेदोभ्यां खरत्वं कथमस्थिषु २४

खरेष्वस्थिषु मज्जा च केन स्निग्धो मृदुस्तथा  
मज्जश्च परिणामेन यदि शुक्रं प्रवर्तते २५

सर्वदेहगतं शुक्रं प्रवदन्ति मनीषिणः  
तथाऽस्थिमध्यमज्जश्च शुक्रं भवति देहिनाम् २६

छिद्रं न दृश्यतेऽस्थनां च तन्निःसरति वा कथम्  
एवमुक्तस्तु शिष्येण शुरुः प्राहेदमुत्तरम् २७

तेजो रसानां सर्वेषां मनुजानां यदुच्यते  
पित्तोष्मणः स रागेण रसो रक्तत्वमृच्छति २८

वाय्वम्बुतेजसा रक्तमूष्मणा चाभिसंयुतम्  
स्थिरतां प्राप्य मांसं स्यात् स्वोष्मणा पक्वमेव तत् २९

स्वतेजोऽम्बुगुणस्निग्धोद्रिक्तं मेदोऽभिजायते  
पृथिव्यग्न्यनिलादीनां संघातः स्वोष्मणा कृतः ३०

खरत्वं प्रकरोत्यस्य जायतेऽस्थि ततो नृणाम्  
करोति तत्र सौषिर्यमस्थनां मध्ये समीरणः ३१

मेदसस्तानि पूर्यन्ते स्नेहो मज्जा ततः स्मृतः

तस्मान्मज्जस्तु यः स्नेहः शुक्रं संजायते ततः ३२

वाय्वाकाशादिभिर्भावैः सौषिर्यं जायतेऽस्थिषु  
तेन स्रवति तच्छुक्रं नवात् कुम्भादिवोदिकम् ३३

स्रोतोभिः स्यन्दते देहात् समन्ताच्छुक्रवाहिभिः  
हर्षेणोदीरितं वेगात् संकल्पाच्च मनोभवात् ३४

विलीनं घृतवद्व्यायामोष्मणा स्थानविच्युतम्  
बस्तौ संभृत्य निर्याति स्थलं निम्नमिवोदकम् ३५

व्यानेन रसधातुर्हि विक्षेपोचितकर्मणा  
युगपत् सर्वतोऽजस्रं देहे विक्षिप्यते सदा ३६

क्षिप्यमाणः खवैगुण्याद्रसः सञ्जति यत्र सः  
करोति विकृतिं तत्र खे वर्षमिव तोयदः ३७

दोषाणामपि चैवं स्यादेकदेशप्रकोपणम्  
इति भौतिकधात्वन्नपक्वृणां कर्म भाषितम् ३८

अन्नस्य पक्ता सर्वेषां पक्वृणामधिपो मतः  
तन्मूलास्ते हि तद्वृद्धिन्नयवृद्धिन्नयात्मकाः ३९

तस्मात्तं विधिवद्युक्तैरन्नपानेन्धनैर्हितैः  
पालयेत् प्रयतस्तस्य स्थितौ ह्यायुर्बलस्थितिः ४०

यो हि भुङ्क्ते विधिं त्यक्त्वा ग्रहणीदोषजान् गदान्  
स लौल्याल्लभते शीघ्रं वक्ष्यन्तेऽतः परं तु ते ४१

अभोजनादजीर्णातिभोजनाद्विषमाशनात्  
असात्म्यगुरुशीतातिरूक्षसंदुष्टभोजनात् ४२

विरेकवमनस्नेहविभ्रमाद्व्याधिकर्षणात्  
देशकालर्तुवैषम्याद्वेगानां च विधारणात् ४३

दुष्यत्यग्निः स दुष्टोऽन्नं न तत् पचति लघ्वपि  
अपच्यमानं शुक्तत्वं यात्यन्नं विषरूपताम् ४४

तस्य लिङ्गमजीर्णस्य विष्टम्भः सदनं तथा  
शिरसो रुक् च मूर्च्छा च भ्रमः पृष्ठकटिग्रहः ४५

जृम्भाऽङ्गमर्दस्तृष्णा च ज्वरश्छर्दिः प्रवाहणम्  
अरोचकोऽविपाकश्च घोरमन्नविषं च तत् ४६

संसृज्यमानं पित्तेन दाहं तृष्णां मुखामयान्  
जनयत्यम्लपित्तं च पित्तजांश्चापरान् गदान् ४७

यक्ष्मपीनसमेहादीन् कफजान् कफसङ्गतम्  
करोति वातसंसृष्टं वातजांश्च गदान् बहून् ४८

मूत्ररोगांश्च मूत्रस्थं कुक्षिरोगान् शकृद्गतम्  
रसादिभिश्च संसृष्टं कुर्याद्रोगान् रसादिजान् ४९

विषमो धातुवैषम्यं करोति विषमं पचन्  
तीक्ष्णा मन्देन्धनो धातून् विशोषयति पावकः ५०

युक्तं भुक्तवतो युक्तो धातुसाम्यं समं पचन्  
दुर्बलो विदहत्यन्नं तद्यात्यूर्ध्वमधोऽपि वा ५१

अधस्तु पक्वमामं वा प्रवृत्तं ग्रहणीगदः  
उच्यते सर्वमेवान्नं प्रायो ह्यस्य विदह्यते ५२

अतिसृष्टं विबद्धं वा द्रवं तदुपदिश्यते

तृष्णारोचकवैरस्यप्रसेकतमकान्वितः ५३

शूनपादकरः शास्थिपर्वरुक् छर्दनं ज्वरः  
लोहामगन्धिस्तित्ताम्ल उद्गारश्चास्य जायते ५४

पूर्वरूपं तु तस्येदं तृष्णाऽऽलस्यं बलक्षयः  
विदाहोऽन्नस्य पाकश्च चिरात् कायस्य गौरवम् ५५

अग्र्यधिष्ठानमन्नस्य ग्रहणाद्ग्रहणी मता  
नाभेरुपर्यग्निबलेनोपष्टब्धोपबृंहिता ५६

अपक्वं धारयत्यन्नं पक्वं सृजति पार्श्वतः  
दुर्बलाग्निबला दुष्टा त्वाममेव विमुञ्चति ५७

वातात् पित्तात् कफाच्च स्यात्तद्रोगस्त्रिभ्य एव च  
हेतुं लिङ्गं चिकित्सां च शृणु तस्य पृथक् पृथक् ५८

कटुतिक्तकषायातिरूक्षशीतलभोजनैः  
प्रमितानशनात्यध्ववेगनिग्रहमैथुनैः ५९

करोति कुपितो मन्दमग्निं संछाद्य मारुतः  
तस्यान्नं पच्यते दुःखं शुक्तपाकं खराङ्गता ६०

कण्ठास्यशोषः क्षुत्तृष्णा तिमिरं कर्णयोः स्वनः  
पार्श्वोरुवङ्कणग्रीवारुजोऽभीक्ष्णं विसूचिका ६१

हृत्पीडा काश्यदौर्बल्यं वैरस्यं परिकर्तिका  
गृद्धिः सर्वरसानां च मनसः सदनं तथा ६२

जीर्णे जीर्यति चाध्मानं भुक्ते स्वास्थ्यमुपैति च  
स वातगुल्महृद्रोगप्लीहाशङ्की च मानवः ६३



चिरादुःखं द्रवं शुष्कं तन्वामं शब्दफेनवत्  
पुनः पुनः सृजेद्वर्चः कासश्वासादितोऽनिलात् ६४

कट्वजीर्णविदाह्यम्लक्षाराद्यैः पित्तमुल्बणम्  
अग्निमाप्लावयद्धन्ति जलं तप्तमिवानलम् ६५

सोऽजीर्णं नीलपीताभं पीताभः सार्यते द्रवम्  
पूत्यम्लोद्गारहृत्कण्ठदाहारुचितृडर्दितः ६६

गुर्वतिस्निग्धशीतादिभोजनादतिभोजनात्  
भुक्तमात्रस्य च स्वप्नाद्धन्त्यग्निं कुपितः कफः ६७

तस्यान्नं पच्यते दुःखं हल्लासच्छर्द्यरोचकाः  
आस्योपदेहमाधुर्यकासष्ठीवनपीनसाः ६८

हृदयं मन्यते स्त्यानमुदरं स्तिमितं गुरु  
दुष्टो मधुर उद्गारः सदनं स्त्रीष्वहर्षणम् ६९

भिन्नामश्लेष्मसंसृष्टगुरुवर्चः प्रवर्तनम्  
अकृशस्यापि दौर्बल्यमालस्यं च कफात्मके ७०

यश्चाग्निः पूर्वमुद्दिष्टो रोगानीके चतुर्विधः  
तं चापि ग्रहणीदोषं समवर्जं प्रचक्ष्महे ७१

पृथग्वातादिनिर्दिष्टहेतुलिङ्गसमागमे  
त्रिदोषं निर्दिशेत्तेषां भेषजं शृण्वतः परम् ७२

ग्रहणीमाश्रितं दोषं विदग्धाहारमूर्च्छितम्  
सविष्टम्भप्रसेकार्तिविदाहारुचिगौरवैः ७३

आमलिङ्गान्वितं दृष्ट्वा सुखोष्णेनाम्बुनोद्धरेत्

फलानां वा कषायेण पिप्पलीसर्षपैस्तथा ७४

लीनं पक्वाशयस्थं वाऽऽप्यामं स्नाव्यं सदीपनैः  
शरीरानुगते सामे रसे लङ्घनपाचनम् ७५

विशुद्धामाशयायास्मै पञ्चकोलादिभिः शृतम्  
दद्यात् पेयादिलघ्वन्नं पुनर्योगांश्च दीपनान् ७६

ज्ञात्वा तु परिपक्वामं मारुतग्रहणीगदम्  
दीपनीययुतं सर्पिः पाययेताल्पशो भिषक् ७७

किञ्चित्सन्धुक्षिते त्वग्रौ सक्तविण्मूत्रमारुतम्  
द्वयहं त्रयहं वा संस्नेह्य स्विन्नाभ्यक्तं निरूहयेत् ७८

तत एरण्डतैलेन सर्पिषा तैल्वकेन वा  
सक्षारेणानिले शान्ते स्रस्तदोषं विरेचयेत् ७९

शुद्धं रूक्षाशयं बद्धवर्चसं चानुवासयेत्  
दीपनीयाम्लवातघ्नसिद्धतैलेन मात्रया ८०

निरूढं च विरिक्तं च सम्यक् चैवानुवासितम्  
लघ्वन्नं प्रतिसंभुक्तं सर्पिरभ्यासयेत् पुनः ८१

द्वे पञ्चमूले सरलं देवदारु सनागरम्  
पिप्पलीं पिप्पलीमूलं चित्रकं हस्तिपिप्पलीम् ८२

शण्बीजं यवान् कोलान् कुलत्थान् सुरभिं तथा  
पाचयेदारनालेन दध्ना सौवीरकेण वा ८३

चतुर्भागावशेषेण पचेत्तेन घृताढकम्  
स्वर्जिकायावशूकाख्यौ क्षारौ दत्त्वा च युक्तितः ८४

सैन्धवौद्धिदसामुद्रविडानां रोमकस्य च  
ससौवर्चलपाक्यानां भागान्द्विपलिकान् पृथक् ८५

विनीय चर्णितान् तस्मात् पाययेत् प्रसृतं बुधः  
करोत्यग्निं बलं वर्णं वातघ्नं भुक्तपाचनम् ८६  
इति दशमूलाद्यं घृतम्

त्र्यूषणत्रिफलाकल्के बिल्वमात्रे गुडात् पले  
सर्पिषोऽष्टपलं पक्त्वा मात्रां मन्दानलः पिबेत् ८७  
इति त्र्यूषणाद्यं घृतम्

पञ्चमूलाभयाव्योषपिप्पलीमूलसैन्धवैः  
रास्नाक्षारद्वयाजाजीविडङ्गशटिभिर्घृतम् ८८

शुक्तेन मातुलुङ्गस्य स्वरसेनार्द्रकस्य च  
शुष्कमूलककोलाम्लचुक्रिकादाडिमस्य च ८९

तक्रमस्तुसुरामण्डसौवीरकतुषोदकैः  
काञ्जिकेन च तत् पक्वमग्निदीप्तिकरं परम् ९०

शूलगुल्मोदरश्वासकासानिलकफापहम्  
सबीजपूरकरसं सिद्धं वा पाययेद्धृतम् ९१

सिद्धमभ्यञ्जनार्थं च तैलमेतैः प्रयोजयेत्  
एतेषामौषधानां वा पिबेच्चूर्णं सुखाम्बुना ९२

वाते श्लेष्मावृते सामे कफे वा वायुनोद्धते  
दद्याच्चूर्णं पाचनार्थमग्निसन्दीपनं परम् ९३  
इति पञ्चमूलाद्यं घृतं चूर्णं च

मज्जत्यामा गुरुत्वाद्विट् पक्वा तूत्प्लवते जले

विनाऽतिद्रवसङ्घातशैत्यश्लेष्मप्रदूषणात् ६४

परीक्ष्यैवं पुरा सामं निरामं चामदोषिणम्  
विधिनोपाचरेत् सम्यक् पाचनेनेतरेण वा ६५

चित्रकं पिप्पलीमूलं द्वौ क्षारौ लवणानि च  
व्योषं हिङ्गवजमोदां च चव्यं चैकत्र चूर्णयेत् ६६

गुटिका मातुलुङ्गस्य दाडिमस्य रसेन वा  
कृता विपाचयत्यामं दीपयत्याशु चानलम् ६७  
इति चित्रकाद्या गुटिका

नागरातिविषामुस्तक्वाथः स्यादामपाचनः  
मुस्तान्तकल्कः पथ्या वा नागरं वोष्णवारिणा ६८

देवदारुवचामुस्तनागरातिविषाभयाः  
वारुण्यामासुतास्तोये कोष्णे वाऽलवणाः पिबेत् ६९

वर्चस्यामे सशूले च पिबेद्वा दाडिमाम्बुना  
विडेन लवणं पिष्टं बिल्वं चित्रकनागरम् १००

सामे वा सकफे वाते कोष्ठशूलकरे पिबेत्  
कलिङ्गहिङ्गवतिविषावचासौवर्चलाभयाः १०१

छर्द्यर्शोग्रन्थिशूलेषु पिबेदुष्णेन वारिणा  
पथ्यासौवर्चलाजाजीचूर्णं मरिचसंयुतम् १०२

अभयां पिप्पलीमूलं वचां कटुकरोहिणीम्  
पाठां वत्सकबीजानि चित्रकं विश्वभेषजम् १०३

पिबेन्निष्कवाथ्य चूर्णं वा कृत्वा कोष्णेन वारिणा

पित्तश्लेष्माभिभूतायां ग्रहण्यां शूलनुद्धितम् १०४

सामे सातिविषं व्योषं लवणक्षारहिङ्गु च  
निःक्वाथ्य पाययेच्चूर्णं कृत्वा वा कोष्णवारिणा १०५

पिप्पलीं नागरं पाठां सारिवां बृहतीद्वयम्  
चित्रकं कौटजं बीजं लवणान्यथ पञ्च च १०६

तच्चूर्णं सयवक्षारं दध्युष्णाम्बुसुरादिभिः  
पिबेदग्निविवृद्धयर्थं कोष्ठवातहरं नरः १०७ इति पिप्पल्याद्यं चूर्णम्

मरिचं कुञ्चिकाम्बष्ठावृक्षाम्लाः कुडवाः पृथक्  
पलानि दश चाम्लस्य वेतसस्य पलार्धिकम् १०८

सौवर्चलं बिडं पाक्यं यवक्षारः ससैन्धवः  
शटीपुष्करमूलानि हिङ्गु हिङ्गुशिवाटिका १०९

तत् सर्वमेकतः सूक्ष्मं चूर्णं कृत्वा प्रयोजयेत्  
हितं वाताभिभूतायां ग्रहण्यामरुचौ तथा ११०  
इति मरिचाद्यं चूर्णम्

चतुर्णां प्रस्थमम्लानां त्र्यूषणस्य पलत्रयम्  
लवणानां च चत्वारि शर्करायाः पलाष्टकम्  
संचूर्ण्य शाकसूपान्नरागादिष्वचारयेत् १११

कासाजीर्णरुचिश्वासहृत्पाण्ड्वामयशूलनुत्  
चव्यत्वक्पिप्पलीमूलधातकीव्योषचित्रकान् ११२

कपित्थं बिल्वमम्बष्ठां शाल्मलं हस्तिपिप्पलीम्  
शिलोद्भेदं तथाऽजार्जीं पिष्ट्वा बदरसंमितम् ११३

परिभर्ज्य घृते दध्ना यवागूं साधयेद्भिषक्  
रसैः कपित्थचुक्रीकावृक्षाम्लैर्दाडिमस्य च ११४

सर्वातिसारग्रहणीगुल्मार्शःप्लीहनाशिनी  
पञ्चकोलकयूषश्च मूलकानां च सोषणः ११५

स्निग्धो दाडिमतक्राम्लो जाङ्गलः संस्कृतो रसः  
क्रव्यादस्वरसः शस्तो भोजनार्थे सदीपनः ११६

तक्रारनालमद्यानि पानायारिष्ट एव च  
तक्रं तु ग्रहणीदोषे दीपनग्राहिलाघवात् ११७

श्रेष्ठं मधुरपाकित्वान्न च पित्तं प्रकोपयेत्  
कषायोष्णविकाशित्वादौक्ष्याच्चैव कफे हितम् ११८

वाते स्वाद्वम्लसान्द्रत्वात् सद्यस्कमविदाहि तत्  
तस्मात् तक्रप्रयोगा ये जठराणां तथाऽर्शसाम् ११९

विहिता ग्रहणीदोषे सर्वशस्तान् प्रयोजयेत्  
यवान्यामलके पथ्या मरिचं त्रिपलांशिकम् १२०

लवणानि पलांशानि पञ्च चैकत्र चूर्णयेत्  
तक्रे तदासुतं जातं तक्रारिष्टं पिबेन्नरः  
दीपनं शोथगुल्मार्शःक्रिमिमेहोदरापहम् १२१ इति तक्रारिष्टः

स्वस्थानगतमुत्किष्टमग्निनिर्वापकं भिषक्  
पित्तं ज्ञात्वा विरेकेण निर्हरेद्वमनेन वा १२२

अविदाहिभिरन्नैश्च लघुभिस्तत्तसंयुतैः  
जाङ्गलानां रसैर्यूषैर्मुद्गादीनां खडैरपि १२३

दाडिमाम्लैः ससर्पिष्वैर्दीपनग्राहिसंयुतैः  
तस्याग्निं दीपयेच्चूर्णैः सर्पिर्भिश्चापि तिक्तकैः १२४

चन्दनं पद्मकोशीरं पाठां मूर्वा कुटन्नटम्  
षड्ग्रन्थासारिवास्फोतासप्तपर्णाटरूषकान् १२५

पटोलोदुम्बराश्वत्थवटप्लक्षकपीतनान्  
कटुकां रोहिणीं मुस्तं निम्बं च द्विपलांशिकम् १२६

द्रोणेऽपां साधयेत् पादशेषे प्रस्थं घृतात् पचेत्  
किराततिक्तेन्द्रयववीरामागधिकोत्पलैः १२७

कल्कैरक्षसमैः पेयं तत् पित्तग्रहणीगदे  
तिक्तकं यद्धृतं चोक्तं कौष्ठिके तच्च दापयेत् १२८  
इति चन्दनाद्यं घृतम्

नागरातिविषे मुस्तं धातकीं च रसाञ्जनम्  
वत्सकत्वक्फलं बिल्वं पाठां कटुकरोहिणीम् १२९

पिबेत् समांशं तच्चूर्णं सक्षौद्रं तण्डुलाम्बुना  
पैत्तिके ग्रहणीदोषे रक्तं यच्चोपवेश्यते १३०

अर्शांसि च गुदे शूलं जयेच्चैव प्रवाहिकाम्  
नागराद्यमिदं चूर्णं कृष्णात्रेयेण पूजितम् १३१  
इति नागराद्यं चूर्णम्

भूनिम्बकटुकाव्योषमुस्तकेन्द्रयवान् समान्  
द्वौ चित्रकाद्वत्सकत्वग्भागान् षोडश चूर्णयेत् १३२

गुडशीताम्बुना पीतं ग्रहणीदोषगुल्मनुत्  
कामलाज्वरपाण्डुत्वमेहारुच्यतिसारनुत् १३३

इति भूनिम्बाद्यं चूर्णम्

वचामतिविषां पाठां सप्तपर्णं रसाञ्जनम्

श्योनाकोदीच्यकट्वङ्गवत्सकत्वग्दुरालभाः १३४

दार्वीं पर्पटकं पाठां यवानीं मधुशिग्रुकम्  
पटोलपत्रं सिद्धार्थान् यूथिकां जातिपल्लवान् १३५

जम्ब्वाम्रबिल्वमध्यानि निम्बशाकफलानि च  
तद्रोगशममन्विच्छन् भूनिम्बाद्येन योजयेत् १३६

किराततित्तः षड्ग्रन्था त्रायमाणा कटुत्रिकम्  
चन्दनं पद्मकोशीरं दार्वीत्वक् कटुरोहिणी १३७

कुटजत्वक्फलं मुस्तं यवानी देवदारु च  
पटोलनिम्बपत्रैलासौराष्ट्रयतिविषात्वचः १३८

मधुशिग्रोश्च बीजानि मूर्वा पर्पटकस्तथा  
तच्चूर्णं मधुना लेह्यं पेयं मद्यैर्जलेन वा १३९

हृत्पाण्डुग्रहणीरोगगुल्मशूलारुचिज्वरान्  
कामलां सन्निपातं च मुखरोगांश्च नाशयेत् १४०  
इति किराताद्यं चूर्णम्

ग्रहरयां श्लेष्मदुष्टायां वमितस्य यथाविधि  
कट्वम्ललवणक्षारैस्तैश्चाग्निं विवर्धयेत् १४१

पलाशं चित्रकं चव्यं मातुलुङ्गं हरीतकीम्  
पिप्पलीं पिप्पलीमूलं पाठां नागरधान्यकम् १४२

कार्षिकाण्युदकप्रस्थे पक्त्वा पादावशेषितम्



पानीयार्थं प्रयुञ्जीत यवागूं तैश्च साधयेत् १४३

शुष्कमूलकयूषेण कौलत्थेनाथवा पुनः  
कट्वम्लक्षारपटुना लघून्यन्नानि भोजयेत् १४४

अम्लं चानुपिबेत्तक्रं तक्रारिष्टमथापि वा  
मदिरां मध्वरिष्टं वा निगदं सीधुमेव वा १४५

द्रोणं मधूकपुष्पाणां विडङ्गानां ततोऽर्धतः  
चित्रकस्य ततोऽर्धं स्यात्तथा भल्लातकाढकम् १४६

मञ्जिष्ठाष्टपलं चैव त्रिद्रोणेऽपां विपाचयेत्  
द्रोणशेषं तु तच्छीतं मध्वर्धाढकसंयुतम् १४७

एलामृणालागुरुभिश्चन्दनेन च रूषिते  
कुम्भे मासस्थितं जातमासवं तं प्रयोजयेत् १४८

ग्रहणीं दीपयत्येव बृंहणः कफपित्तजित्  
शोथं कुष्ठं किलासं च प्रमेहांश्च प्रणाशयेत् १४९  
इति मधूकासवः

मधुकपुष्पस्वरसं शृतमर्धक्षयीकृतम्  
क्षौद्रपादयुतं शीतं पूर्ववत् सन्निधापयेत् १५०

तं पिबन् ग्रहणीदोषाञ्जयेत् सर्वान् हिताशनः  
तद्वद्वाक्षेक्षुखर्जूरस्वरसानासुतान् पिबेत् १५१

प्रस्थौ दुरालभाया द्वौ प्रस्थमामलकस्य च  
दन्तीचित्रकमुष्टी द्वे प्रत्यग्रं चाभयाशतम् १५२

चतुर्द्रोणेऽम्भसः पक्त्वा शीतं द्रोणावशेषितम्

सगुडद्विशतं पूतं मधुनः कुडवायुतम् १५३

तद्वत् प्रियङ्गोः पिप्पल्या विडङ्गानां च चूर्णितैः  
कुडवैर्घृतकुम्भस्थं पक्षाज्जातं ततः पिबेत् १५४

ग्रहणीपाण्डुरोगार्शःकुष्टवीसर्पमेहनुत्  
स्वरवर्णकरश्चैष रक्तपित्तकफापहः १४५ इति दुरालभासवः

हरिद्रापञ्चमूले द्वे वीरर्षभकजीवकम्  
एषां पञ्च पलान् भागांश्चतुर्द्वेणोऽम्भसः पचेत् १५६

द्रोणशेषे रसे पूते गुडस्य द्विशतं भिषक्  
चूर्णितान् कुडवार्धांशान् प्रक्षिपेच्च समाक्षिकान् १५७

प्रियङ्गुमुस्तमञ्जिष्ठाविडङ्गमधुकप्लवान्  
लोध्रं शाबरकं चैव मासार्धस्थं पिबेत्तु तम् १५८

एष मूलासवः सिद्धो दीपनो रक्तपित्तजित्  
आनाहकफहृद्रोगपाण्डुरोगाङ्गसादनुत् १५९ इति मूलासवः

प्रास्थिकं पिप्पलीं पिष्ट्वा गुडं मध्यं बिभीतकान्  
उदकप्रस्थसंयुक्तं यवपल्ले निधापयेत् १६०

तस्मात् पलं सुजातात्तु सलिलाञ्जलिसंयुतम्  
पिबेत्पिण्डासवो ह्येष रोगानीकविनाशनः १६१

स्वस्थोऽप्येनं पिबेन्मासं नरः स्निग्धरसाशनः  
इच्छंस्तेषामनुत्पत्तिं रोगाणां येऽत्र कीर्तिताः १६२ इति पिण्डासवः

नवे पिप्पलीमध्वाक्ते कलसेऽगुरुधूपिते  
मध्वाढकं जलसमं चूर्णानीमानि दापयेत् १६३

कुडवार्धं विडङ्गानां पिप्पल्याः कुडवं तथा  
चतुर्थिकांशां त्वक्क्षीरीं केशरं मरिचानि च १६४

त्वगेलापत्रकशटीक्रमुकातिविषाघनान्  
हरेण्वेल्वालुतेजोह्वापिप्पलीमूलचित्रकान् १६५

कार्षिकांस्तत् स्थितं मासमत ऊर्ध्वं प्रयोजयेत्  
मन्दं संदीपयत्यग्निं करोति विषमं समम् १६६

हृत्पाण्डुग्रहणीरोगकुष्ठार्शःश्वयथुज्वरान्  
वातश्लेष्मामयांश्चान्यान्मध्वरिष्टो व्यपोहति १६७ इति मध्वरिष्टः

समूलां पिप्पलीं क्षारौ द्वौ पञ्च लवणानि च  
मातुलुङ्गाभयारास्त्राशटीमरिचनागरम् १६८

कृत्वा समांशं तच्चूर्णं पिबेत् प्रातः सुखाम्बुना  
श्लैष्मिके ग्रहणीदोषे बलवर्णाग्निवर्धनम् १६९

एतैरेवौषधैः सिद्धं सर्पिः पेयं समारुते  
गौल्मिके षट्पलं प्रोक्तं भल्लातकघृतं च यत् १७०

बिडं कालोत्थलवणं सर्जिकायवशूकजम्  
सप्तलां कण्टकारीं च चित्रकं चेति दाहयेत् १७१

सप्तकृत्वः स्नुतस्यास्य क्षारस्य द्व्याढकेन तु  
आढकं सर्पिषः पक्त्वा पिबेदग्निविवर्धनम् १७२ इति क्षारघृतम्

समूलां पिप्पलीं पाठां चव्येन्द्रयवनागरम्  
चित्रकातिविषे हिङ्गु श्वदंष्ट्रां कटुरोहिणीम् १७३

वचां च कार्षिकं पञ्चलवणानां पलानि च

दध्नः प्रस्थद्वये तैलसर्पिषोः कुडवद्वये १७४

खण्डीकृतानि निष्क्वाथ्य शनैरन्तर्गते रसे  
अन्तर्धूमं ततो दग्ध्वा चूर्णं कृत्वा घृताप्लुतम् १७५

पिबेत् पाणितलं तस्मिञ्जीर्णे स्यान्मधुराशनः  
वातश्लेष्मामयान्सर्वान्हन्याद्विषगरांश्च सः १७६

भल्लातकं त्रिकटुकं त्रिफलां लवणत्रयम्  
अन्तर्धूमं द्विपलिकं गोपुरीषाग्निना दहेत् १७७

स क्षीरः सर्पिषा पीतो भोज्ये वाऽप्यवचूर्णितः  
हृत्पाण्डुग्रहणीदोषगुल्मोदावर्तशूलनुत् १७८

दुरालभां करञ्जौ द्वौ सप्तपर्णं सवत्सकम्  
षड्ग्रन्थां मदनं मूर्वा पाठामारग्वधं तथा १७९

गोमूत्रेण समांशानि कृत्वा चूर्णानि दाहयेत्  
दग्ध्वा च तं पिबेत् क्षारं ग्रहणीबलवर्धनम् १८०

भूनिम्बं रोहिणीं तिक्तां पटोलं निम्बपर्पटम्  
दहेन्माहिषमूत्रेण क्षार एषोऽग्निवर्धनः १८१

द्वे हरिद्रे वचा कुष्ठं चित्रकः कटुरोहिणी  
मुस्तं च बस्तमूत्रेण दहेत् क्षारोऽग्निवर्धनः १८२

चतुष्पलं सुधाकाण्डात्त्रिपलं लवणत्रयात्  
वार्ताकीकुडवं चार्कादष्टौ द्वे चित्रकात् पले १८३

दग्धानि वार्ताकुरसे गुटिका भोजनोत्तराः  
भुक्तं भुक्तं पचन्त्याशु कासश्वासार्षसां हिताः १८४

विसूचिकाप्रतिश्यायहृद्रोगशमनाश्च ताः  
इत्येषा क्षारगुटिका कृष्णात्रेयेण कीर्तिता १८५ इति क्षारगुडिका

वत्सकातिविषे पाठां दुःस्पर्शा हिङ्गु चित्रकम्  
चूर्णीकृत्य पलाशाग्रक्षारे मूत्रस्रुते पचेत् १८६

आयसे भाजने सान्द्रात्तस्मात् कोलं सुखाम्बुना  
मद्यैर्वा ग्रहणीदोषशोथार्शःपाण्डुमान् पिबेत् १८७  
इति चतुर्थक्षारः

त्रिफलां कटभीं चव्यं बिल्वमध्यमयोरजः  
रोहिणीं कटुकां मुस्तं कुष्ठं पाठां च हिङ्गु च १८८

मधुकं मुष्ककयवक्षारौ त्रिकटुकं वचाम्  
विडङ्गं पिप्पलीमूलं स्वर्जिकां निम्बचित्रकौ १८९

मूर्वाजमोदेन्द्रयवान् गुडूचीं देवदारु च  
कार्षिकं लवणानां च पञ्चानां पलिकान्पृथक् १९०

भागान् दध्नि त्रिकुडवे घृततैलेन मूर्च्छितम्  
अन्तर्धूमं शनैर्दग्ध्वा तस्मात् पाणितलं पिबेत् १९१

सर्पिषा कफवाताशोग्रहणीपाण्डुरोगवान्  
प्लीहमूत्रग्रहश्वासहिक्काकासक्रिमिज्वरान् १९२

शोषातिसारौ श्वयथुं प्रमेहानाहहृद्ग्रहान्  
हन्यात् सर्वविषं चैव क्षारोऽग्निजननो वरः १९३

जीर्णे रसैर्वा मधुरैरशनीयात् पयसाऽपि वा इति पञ्चमक्षारः  
त्रिदोषे विधिविद्वैद्यः पञ्च कर्माणि कारयेत् १९४

घृतक्षारासवारिष्टान् दद्याच्चाग्निविवर्धनान्  
क्रिया या चानिलादीनां निर्दिष्टा ग्रहणीं प्रति १९५

व्यत्यासात्तां समस्तां वा कुर्याद्दोषविशेषवित्  
स्नेहनं स्वेदनं शुद्धिर्लङ्घनं दीपनं च यत् १९६

चूर्णानि लवणक्षारमध्वरिष्टसुरासवाः  
विविधास्तक्रयोगाश्च दीपनानां च सर्पिषाम् १९७

ग्रहणीरोगिभिः सेव्याः क्रियां चावस्थिकीं शृणु  
ष्ठीवनं श्लैष्मिके रूक्षं दीपनं तिक्तसंयुतम् १९८

सकृद्रूक्षं सकृत्स्निग्धं कृशे बहुकफे हितम्  
परीक्ष्यामं शरीरस्य दीपनं स्नेहसंयुतम् १९९

दीपनं बहुपित्तस्य तिक्तं मधुरसंयुतम्  
बहुवातस्य तु स्नेहलवणाम्लयुतं हितम् २००

सन्धुक्षति तथा वह्निरेषां विधिवदिन्धनैः  
स्नेहमेव परं विद्याहुर्बलानलदीपनम् २०१

नालं स्नेहसमिद्धस्य शमायान्नं सुगुर्वपि  
मन्दाग्निरविपक्वं तु पुरीषं योऽतिसार्यते २०२

दीपनीयौषधैर्युक्तां घृतमात्रां पिबेत्तु सः  
तथा समानः पवनः प्रसन्नो मार्गमास्थितः २०३

अग्नेः समीपचारित्वादाशु प्रकुरुते बलम्  
काठिन्याद्यः पुरीषं तु कृच्छ्रान्मुञ्चति मानवः २०४

स घृतं लवणैर्युक्तं नरोऽन्नावग्रहं पिबेत्

रौक्ष्यान्मन्द्रे पिबेत्सर्पिस्तैलं वा दीपनैर्युतम् २०५

अतिस्नेहात्तु मन्देऽग्नौ चूर्णारिष्टासवा हिताः  
भिन्ने गुदोपलेपात्तु मले तैलसुरासवाः २०६

उदावर्तात्तु मन्देऽग्नौ निरूहाः स्नेहबस्तयः  
दोषवृद्ध्या तु मन्देऽग्नौ शुद्धो दोषविधिं चरेत् २०७

व्याधिमुक्तस्य मन्दे तु सर्पिरेवाग्निदीपनम्  
उपवासाच्च मन्देऽग्नौ यवागूभिः पिबेद्धृतम् २०८

अन्नावपीडितं बल्यं दीपनं बृंहणं च तत्  
दीर्घकालप्रसङ्गात्तु क्षामक्षीणकृशान्नरान् २०९

प्रसहानां रसैः साम्लैर्भोजयेत् पिशिताशिनाम्  
लघु तीक्ष्णोष्णशोधित्वाद्दीपयन्त्याशु तेऽनलम् २१०

मांसोपचितमांसत्वात्तथाऽऽशुतरबृंहणाः  
नाभोजनेन कायाग्निर्दीप्यते नातिभोजनात् २११

यथा निरिन्धनो वह्निरल्पो वाऽतीन्धनावृतः  
स्नेहान्नविधिभिश्चित्रैश्चूर्णारिष्टसुरासवैः २१२

सम्यक्प्रयुक्तैर्भिषजा बलमग्नेः प्रवर्धते  
यथा हि सारदार्वग्निः स्थिरः सतिष्ठते चिरम् २१३

स्नेहान्नविधिभिस्तद्वदन्तरग्निर्भवेत् स्थिरः  
हितं जीर्णं मितं चाशनंश्चिरमारोग्यमश्नुते २१४

स वैषम्येण धातूनामग्निवृद्धौ यतेत ना  
समैर्दोषैः समो मध्ये देहस्योष्माऽग्निसंस्थितः २१५

पचत्यन्नं तदारोग्यपुष्ट्यायुर्बलवृद्धये  
दोषैर्मन्दोऽतिवृद्धो वा विषमैर्जनयेद्गदान् २१६

वाच्यं मन्दस्य तत्रोक्तमतिवृद्धस्य वक्ष्यते  
नरे क्षीणकफे पित्तं कुपितं मारुतानुगम् २१७

स्वोष्मणा पावकस्थाने बलमग्नेः प्रयच्छति  
तदा लब्धबलो देहे विरुद्धे सानिलोऽनलः २१८

परिभूय पचत्यन्नं तैक्ष्ण्यादाशु मुहुर्मुहुः  
पक्त्वाऽन्नं स ततो धातूञ्छोणितादीन् पचत्यपि २१९

ततो दौर्बल्यमातङ्गान्मृत्युं चोपनयेन्नरम्  
भुक्तेऽन्ने लभते शान्तिं जीर्णमात्रे प्रताम्यति २२०

तृट्श्वासदाहमूर्च्छाद्या व्याधयोऽत्यग्निसंभवाः  
तमत्यग्निं गुरुस्निग्धशीतैर्मधुरविज्रलैः २२१

अन्नपानैर्नयेच्छान्तिं दीप्तमग्निमिवाम्बुभिः  
मुहुर्मुहुरजीर्णेऽपि भोज्यान्त्यस्योपहारयेत् २२२

निरिन्धनोऽन्तरं लब्ध्वा यथैनं न विपादयेत्  
पायसं कृशरां स्निग्धं पैष्टिकं गुडवैकृतम् २२३

अद्यात्तथौदकानूपपिशितानि भृतानि च  
मत्स्यान्विशेषतः श्लक्ष्णान्स्थिरतोयचरांस्तथा २२४

आविकं च भृतं मांसमद्यादत्यग्निनाशनम्  
यवागूं समधूच्छिष्टां घृतं वा क्षुधितः पिबेत् २२५

गोधूमचूर्णमन्थं वा व्यधयित्वा सिरां पिबेत्



पयो वा शर्करासर्पिर्जीवनीयौषधैः शृतम् २२६

फलानां तैलयोनीनामुत्क्रुञ्चाश्च सशर्कराः  
मार्दवं जनयन्त्यग्नेः स्निग्धा मांसरसास्तथा २२७

पिबेच्छीताम्बुना सर्पिर्मधूच्छिष्टेन संयुतम्  
गोधूमचूर्णं पयसा ससर्पिष्कं पिबेन्नरः २२८

आनूपरससिद्धान् वा त्रीन् स्नेहांस्तैलवर्जितान्  
पयसा संमितं चापि घनं त्रिस्नेहसंयुतम् २२९

नारीस्तन्येन संयुक्तां पिबेदौदुम्बरीं त्वचम्  
ताभ्यां वा पायसं सिद्धमद्यादत्यग्निशान्तये २३०

श्यामात्रिवृद्धिपक्वं वा पयो दद्याद्विरेचनम्  
असकृत् पित्तशान्त्यर्थं पायसप्रतिभोजनम् २३१

प्रसमीक्ष्य भिषक् प्राज्ञस्तस्मै दद्याद्विधानवित्  
यत्किञ्चिन्मधुरं मेघं श्लेष्मलं गुरुभोजनम् २३२

सर्वं तदत्यग्निहितं भुक्त्वा प्रस्वपनं दिवा  
मेघान्यन्नानि योऽत्यन्नावप्रतान्तः समश्नुते २३३

न तन्निमित्तं व्यसनं लभते पुष्टिमेव च  
कफे वृद्धे जिते पित्ते मारुते चानलः समः २३४

समधातोः पचत्यन्नं पुष्ट्यायुर्बलवृद्धये  
पथ्यापथ्यमिहैकत्र भुक्तं सशमनं मतम् २३५

विषमं दश वाऽल्पं वाऽप्यप्राप्तातीतकालयोः  
भुक्तं पूर्वान्नशेषे तु पुनरध्यशनं मतम् २३६

त्रीण्यप्येतानि मृत्युं वा घोरान् व्याधीन्सृजन्ति वा  
प्रातराशे त्वजीर्णेऽपि सायमाशो न दुष्यति २३७

दिवा प्रबुध्यतेऽर्केण हृदयं पुण्डरीकवत्  
तस्मिन्विबुद्धे स्रोतांसि स्फुटत्वं यान्ति सर्वशः २३८

व्यायामाच्च विहाराच्च विक्षिप्तत्वाच्च चेतसः  
न क्लेदमुपगच्छन्ति दिवा तेनास्य धातवः २३९

अक्लिन्नेष्वन्नमासिक्तमन्यत्तेषु न दुष्यति  
अविदग्ध इव क्षीरे क्षीरमन्यद्विमिश्रितम् २४०

नैव दुष्यति तेनैव समं संपद्यते यथा  
रात्रौ तु हृदये म्लाने संवृतेष्वयनेषु च  
यान्ति कोष्ठे परिक्लेदं संवृते देहधातवः २४१

क्लिन्नेष्वन्यदपक्वेषु तेष्वसिक्तं प्रदुष्यति  
विदग्धेषु पयःस्वन्यत् पयस्तप्तमिवार्पितम् २४२

नैशेष्वहारजातेषु नाविपक्वेषु बुद्धिमान्  
तस्मादन्यत्समश्नीयात्पालयिष्यन्बलायुषी २४३

तत्र श्लोकाः --

अन्तरग्निगुणा देहं यथा धारयते च सः  
यथाऽन्नं पच्यते यांश्च यथाऽऽहारः करोत्यपि २४४

येऽग्नयो यांश्च पुष्यन्ति यावन्तो ये पचन्ति यान्  
रसादीनां क्रमोत्पत्तिर्मलानां तेभ्य एव च २४५

वृष्याणामाशुकृद्धेतुर्धातुकालोद्भवक्रमः  
रोगैकदेशकृद्धेतुरन्तरग्निर्यथाऽधिकः २४६

प्रदुष्यति यथा दुष्टो यान् रोगाञ्जनयत्यपि  
ग्रहणीं या यथा यच्च ग्रहणीदोषलक्षणम् २४७

पूर्वरूपं पृथक् चैव व्यञ्जनं सचिकित्सितम्  
चतुर्विधस्य निर्दिष्टं तथा चावस्थिकी क्रिया २४८

जायते च यथाऽत्यग्निर्यच्च तस्य चिकित्सितम्  
उक्तवानिह तत् सर्वं ग्रहणीदोषके मुनिः २४९

इत्यग्निवेशकृते तन्त्रेऽप्राप्ते दृढबलसंपूरिते चिकित्सास्थाने  
ग्रहणीदोषचिकित्सितं नाम पञ्चदशोऽध्यायः १५

## षोडशोऽध्यायः

अथातः पाण्डुरोगचिकित्सितं व्याख्यास्यामः १

इति ह स्माह भगवानात्रेयः २

पाण्डुरोगाः स्मृताः पञ्च वातपित्तकफैस्त्रयः  
चतुर्थः सन्निपातेन पञ्चमो भक्षणान्मृदः ३

दोषाः पित्तप्रधानास्तु यस्य कुप्यन्ति धातुषु  
शैथिल्यं तस्य धातूनां गौरवं चोपजायते ४

ततो वर्णबलस्नेहा ये चान्येऽप्योजसो गुणाः  
व्रजन्ति क्षयमत्यर्थं दोषदूष्यप्रदूषणात् ५

सोऽल्परक्तोऽल्पमेदस्को निःसारः शिथिलेन्द्रियः  
वैवर्यं भजते तस्य हेतुं शृणु सलक्षणम् ६

क्षाराम्ललवणात्युष्णविरुद्धासात्म्यभोजनात्  
निष्पावमाषपिण्याकतिलतैलनिषेवणात् ७

विदग्धेऽन्ने दिवास्वप्नाद्व्यायामान्मैथुनात्तथा  
प्रतिकर्मर्तुवैषम्याद्वेगानां च विधारणात् ८

कामचिन्ताभयक्रोधशोकोपहतचेतसः  
समुदीर्णं यदा पित्तं हृदये समवस्थितम् ९

वायुना बलिना क्षिप्तं संप्राप्य धमनीर्दश  
प्रपन्नं केवलं देहं त्वङ्मांसान्तरमाश्रितम् १०

प्रदूष्य कफवातासृक्त्वङ्मांसानि करोति तत्  
पाण्डुहारिद्रहरितान् वर्णान् बहुविधांस्त्वचि ११

स पाण्डुरोग इत्युक्तः तस्य लिङ्गं भविष्यतः  
हृदयस्पन्दनं रौक्ष्यं स्वेदाभावः श्रमस्तथा १२

संभूतेऽस्मिन् भवेत्सर्वः कर्णद्वेडी हतानलः  
दुर्बलः सदनोऽन्नद्विट् श्रमभ्रमनिपीडितः १३

गात्रशूलज्वरश्वासगौरवारुचिमान्नरः  
मृदितैरिव गात्रैश्च पीडितोन्मथितैरिव १४

शूनाक्षिकूटो हरितः शीर्णलोमा हतप्रभः  
कोपनः शिशिरद्वेषी निद्रालुः छीवनोऽल्पवाक् १५

पिण्डकोद्वेष्टकट्यूरुपादरुक्सदनानि च  
भवन्त्यारोहणायासैर्विशेषश्चास्य वक्ष्यते १६

आहारैरुपचारैश्च वातलैः कुपितोऽनिलः  
जनयेत्कृष्णपाण्डुत्वं तथा रूक्षारुणाङ्गताम् १७

अङ्गमर्दं रुजं तोदं कम्पं पार्श्वशिरोरुजम्  
वर्चःशोषास्यवैरस्यशोफानाहबलक्षयान् १८

पित्तलस्याचितं पित्तं यथोक्तैः स्वैः प्रकोपणैः  
दूषयित्वा तु रक्तादीन् पाण्डुरोगाय कल्पते १९

स पीतो हरिताभो वा ज्वरदाहसमन्वितः  
छर्दिमूर्च्छापिपासार्तः पीतमूत्रशकृन्नरः २०

स्वेदनः शीतकामश्च न चान्नमभिनन्दति  
कटुकास्यो न चास्योष्णमुपशेतेऽम्लमेव च २१

उद्गारोऽम्लो विदाहश्च विदग्धेऽन्नेऽस्य जायते

दौर्गन्ध्यं भिन्नवर्चस्त्वं दौर्बल्यं तम एव च २२

विवृद्धः श्लेष्मलैः श्लेष्मा पाण्डुरोगं स पूर्ववत्  
करोति गौरवं तन्द्रां छर्दिं श्वेतावभासताम् २३

प्रसेकं लोमहर्षं च सादं मूर्च्छां भ्रमं क्लमम्  
श्वासं कासं तथाऽऽलस्यमरुचिं वाक्स्वरग्रहम् २४

शुक्लमूत्राक्षिवर्चस्त्वं कटुरूक्षोष्णकामताम्  
श्वयथुं मधुरास्यत्वमिति पाण्ड्वामयः कफात् २५

सर्वान्नसेविनः सर्वे दुष्टा दोषास्त्रिदोषजम्  
त्रिदोषलिङ्गं कुर्वन्ति पाण्डुरोगं सुदुःसहम् २६

मृत्तिकादनशीलस्य कुप्यत्यन्यतमो मलः  
कषाया मारुतं पित्तमूषरा मधुरा कफम् २७

कोपयेन्मृद्रसादींश्च रौक्ष्याद्भुक्तं विरूक्षयेत्  
पूरयत्यविपक्वैव स्रोतांसि निरुणद्धि च २८

इन्द्रियाणां बलं हत्वा तेजो वीर्यौजसी तथा  
पाण्डुरोगं करोत्याशु बलवर्णाग्निनाशनम् २९

शूनगण्डाक्षिकूटभ्रूः शूनपान्नाभिमेहनः  
क्रिमिकोष्ठोऽतिसार्येत मलं सासृक् कफान्वितम् ३०

पाण्डुरोगश्चिरोत्पन्नः खरीभूतो न सिध्यति  
कालप्रकर्षाच्छूनो ना यश्च पीतानि पश्यति ३१

बद्धाल्पविट्कं सकफं हरितं योऽतिसार्यते  
दीनः श्वेतातिदिग्धाङ्गश्छर्दिमूर्च्छातृषादितः ३२

स नास्त्यसृक्क्षयाद्यश्च पाण्डुः श्वेतत्वमाप्नुयात्  
इति पञ्चविधस्योक्तं पाण्डुरोगस्य लक्षणम् ३३

पाण्डुरोगी तु योऽत्यर्थं पित्तलानि निषेवते  
तस्य पित्तमसृग्मांसं दग्ध्वा रोगाय कल्पते ३४

हारिद्रनेत्रः स भृशं हारिद्रत्वङ्नखाननः  
रक्तपीतशकृन्मूत्रो भेकवर्णो हतेन्द्रियः ३५

दाहाविपाकदौर्बल्यसदनारुचिकर्षितः  
कामला बहुपित्तैषा कोष्ठशाखाश्रया मता ३६

कालान्तरात् खरीभूता कृच्छ्रा स्यात् कुम्भकामला  
कृष्णपीतशकृन्मूत्रो भृशं शूनश्च मानवः ३७

सरक्ताक्षिमुखच्छर्दिविरमूत्रो यश्च ताम्यति  
दाहारुचितृषानाहतन्द्रामोहसमन्वितः ३८

नष्टाग्निसंज्ञः क्षिप्रं हि कामलावान् विपद्यते  
साध्यानामितरेषां तु प्रवक्ष्यामि चिकित्सितम् ३९

तत्र पाण्ड्वामयी स्निग्धस्तीक्ष्णैरूर्ध्वानुलोमिकैः  
संशोध्यो मृदुभिस्तैः कामली तु विरेचनैः ४०

ताभ्यां संशुद्धकोष्ठाभ्यां पथ्यान् यन्नानि दापयेत्  
शालीन् सयवगोधूमान् पुराणान् यूषसंहितान् ४१

मुद्गाढकीमसूरैश्च जाङ्गलैश्च रसैर्हितैः  
यथादोषं विशिष्टं च तयोर्भैषज्यमाचरेत् ४२

पञ्चगव्यं महातिक्तं कल्याणकमथापि वा

स्नेहनार्थं घृतं दद्यात् कामलापाण्डुरोगिणे ४३

दाडिमात् कुडवो धान्यात् कुडवार्धं पलं पलम्  
चित्रकाच्छृङ्गवेराच्च पिप्पल्यष्टमिका तथा ४४

तैः कल्कैर्विंशतिपलं घृतस्य सलिलाढके  
सिद्धं हृत्पाण्डुगुल्मार्शः प्लीहवातकफार्तिनुत् ४५

दीपनं श्वासकासघ्नं मूढवाते च शस्यते  
दुःखप्रसविनीनां च बन्ध्यानां चैव गर्भदम् ४६  
इति दाडिमाद्यं घृतम्

कटुका रोहिणी मुस्तं हरिद्रे वत्सकात्पलम्  
पटोलं चन्दनं मूर्वा त्रायमाणा दुरालभा ४७

कृष्णा पर्पटको निम्बो भूनिम्बो देवदारु च  
तैः कार्ष्णिकैर्घृतप्रस्थः सिद्धः क्षीरचतुर्गुणः ४८

रक्तपित्तं ज्वरं दाहं श्वयथुं सुभगन्दरम्  
अर्शोऽस्यसृग्दरं चैव हन्ति विस्फोटकांस्तथा ४९  
इति कटुकाद्यं घृतम्

पथ्याशतरसे पथ्यावृन्तार्धशतकल्कवान्  
प्रस्थः सिद्धो घृतात् पेयः स पाण्ड्वामयगुल्मनुत् ५०  
इति पथ्याघृतम्

दन्त्याश्चतुष्पलरसे पिष्टैर्दन्तीशलाटुभिः  
तद्वत्प्रस्थो घृतात्सिद्धः प्लीहपाण्ड्वर्तिशोफजित् ५१  
इति दन्तीघृतम्

पुराणसर्पिषः प्रस्थो द्राक्षार्धप्रस्थसाधितः



कामलागुल्मपाण्ड्वर्तिज्वरमेहोदरापहः ५२  
इति द्राक्षाघृतम्

हरिद्रात्रिफलानिम्बबलामधुकसाधितम्  
सक्षीरं माहिषं सर्पिः कामलाहरमुत्तमम् ५३  
इति हरिद्रादिघृतम्

गोमूत्रे द्विगुणे दाव्याः कल्काक्षद्वयसाधितः  
दाव्याः पञ्चपलक्वाथे कल्के कालीयके परः ५४

माहिषात्सर्पिषः प्रस्थः पूर्वः पूर्वे परे परः  
स्नेहैरेभिरुपक्रम्य स्निग्धं मत्वा विरेचयेत् ५५

पयसा मूत्रयुक्तेन बहुशः केवलेन वा  
दन्तीफलरसे कोष्णे काश्मर्याञ्जलिना शृतम् ५६

द्राक्षाञ्जलिं मृदित्वा वा दद्यात्पाण्ड्वामयापहम्  
द्विशर्करं त्रिवृच्चूर्णं पलार्धं पैत्तिकः पिबेत् ५७

कफपाण्डुस्तु गोमूत्रक्लिन्नयुक्तां हरीतकीम्  
आरग्वधं रसेनेक्षोर्विदार्यामलकस्य च ५८

सत्र्यूषणं बिल्वपत्रं पिबेन्ना कामलापहम्  
दन्त्यर्धपलकल्कं वा द्विगुडं शीतवारिणा ५९

कामली त्रिवृतां वाऽपि त्रिफलाया रसैः पिबेत्  
विशालात्रिफलामुस्तकुष्ठदारुकलिङ्गकान् ६०

कार्षिकानर्धकर्षां कुर्यादतिविषां तथा  
कर्षौ मधुरसाया द्वौ सर्वमेतत्सुखाम्बुना ६१

मृदितं तं रसं पूतं पीत्वा लिह्याच्च मध्वनु  
कासं श्वासं ज्वरं दाहं पाण्डुरोगमरोचकम् ६२

गुल्मानाहामवातांश्च रक्तपित्तं च नाशयेत्  
त्रिफलाया गुडूच्या वा दाव्या निम्बस्य वा रसम् ६३

शीतं मधुयुतं प्रातः कामलार्तः पिबेन्नरः  
क्षीरमूत्रं पिबेत्पक्षं गव्यं माहिषमेव वा ६४

पाण्डुर्गोमूत्रयुक्तं वा सप्ताहं त्रिफलारसम्  
तरुजान् ज्वलितान्मूत्रे निर्वाप्यामृद्य चाङ्कुरान् ६५

मातुलुङ्गस्य तत्पूतं पाण्डुशोथहरं पिबेत्  
स्वर्णक्षीरी त्रिवृच्छ्यामे भद्रदारु सनागरम् ६६

गोमूत्राञ्जलिना पिष्टं मूत्रे वा क्वथितं पिबेत्  
क्षीरमेभिः शृतं वाऽपि पिबेद्दोषानुलोमनम् ६७

हरीतकीं प्रयोगेण गोमूत्रेणाथवा पिबेत्  
जीर्णे क्षीरेण भुञ्जीत रसेन मधुरेण वा ६८

सप्तरात्रं गवां मूत्रे भावितं वाऽप्ययोरजः  
पाण्डुरोगप्रशान्त्यर्थं पयसा पाययेद्भिषक् ६९

त्र्यूषणत्रिफलामुस्तविडङ्गचित्रकाः समाः  
नवायोरजसो भागास्तच्चूर्णं क्षौद्रसर्पिषा ७०

भक्षयेत्पाण्डुहृद्रोगकुष्ठार्शः कामलापहम्  
नवायसमिदं चूर्णं कृष्णात्रेयेण भाषितम् ७१  
इति नवायसचूर्णम्

गुडनागरमण्डूरतिलांशान्मानतः समान्  
पिप्पलीद्विगुणं कुर्याद्दुटिकां पाण्डुरोगिणे ७२

त्र्यूषणं त्रिफला मुस्तं विडङ्गं चव्यचित्रकौ  
दार्वीत्वङ्गाक्षिको धातुर्ग्रन्थिकं देवदारु च ७३

एतान् द्विपलिकान्भागांश्चूर्णं कुर्यात्पृथक्पृथक्  
मण्डूरं द्विगुणं चूर्णाच्छुद्धमञ्जनसन्निभम् ७४

गोमूत्रेऽष्टगुणे पक्त्वा तस्मिंस्तत्प्रक्षिपेत्ततः  
उदुम्बरसमान्कृत्वा वटकांस्तान् यथाग्निना ७५

उपयुञ्जीत तत्रेण सात्म्यं जीर्णे च भोजनम्  
मण्डूरवटका ह्येते प्राणदाः पाण्डुरोगिणाम् ७६

कुष्ठान्यजीर्णकं शोथमूरुस्तम्भं कफामयान्  
अर्शांसि कामलां मेहं प्लीहानं शमयन्ति च ७७  
इति मण्डूरवटकाः

ताप्याद्रिजतुरूप्यायोमलाः पञ्चपलाः पृथक्  
चित्रकत्रिफलाव्योषविडङ्गैः पलिकैः सह ७८

शर्कराष्टपलोन्मिश्राश्चूर्णिता मधुनाऽऽप्लुताः  
अभ्यस्यास्त्वक्षमात्रा हि जीर्णे हितमिताशिना ७९

कुलत्थकाकमाच्यादिकपोतपरिहारिणा  
त्रिफलायास्त्रयो भागास्त्रयस्त्रिकटुकस्य च ८०

भगश्चित्रकमूलस्य विडङ्गानां तथैव च  
पञ्चाशमजतुनो भागास्तथा रूप्यमलस्य च ८१

माक्षिकस्य च शुद्धस्य लौहस्य रजसस्तथा  
अष्टौ भागाः सितायाश्च तत्सर्वं सूक्ष्मचूर्णितम् ८२

माक्षिकेणाप्लुतं स्थाप्यमायसे भाजने शुभे  
उदुम्बरसमां मात्रां ततः खादेद्यथाग्नि ना ८३

दिने दिने प्रयुञ्जीत जीर्णे भोज्यं यथेप्सितम्  
वर्जयित्वा कुलत्थानि काकमार्चीं कपोतकम् ८४

योगराज इति ख्यातो योगोऽयममृतोपमः  
रसायनमिदं श्रेष्ठं सर्वरोगहरं शिवम् ८५

पाण्डुरोगं विषं कासं यक्ष्माणं विषमज्वरम्  
कुष्ठान्यजीर्णकं मेहं शोषं श्वासमरोचकम् ८६

विशेषाद्धन्त्यपस्मारं कामलां गुदजानि च  
इति योगराजः  
कौटजत्रिफलानिम्बपटोलघननागरैः ८७

भावितानि दशाहानि रसैर्द्वित्रिगुणानि वा  
शिलाजतुपलान्यष्टौ तावती सितशर्करा ८८

त्वक्क्षीरी पिप्पली धात्री कर्कटाख्या पलोन्मिता  
निदिग्ध्याः फलमूलाभ्यां पलं युक्त्या त्रिगन्धकम् ८९

चूर्णितं मधुनः कुर्यात्त्रिपलेनाक्षिकान् गुडान्  
दाडिमाम्बुपयःपक्षिरसतोयसुरासवान् ९०

तान् भक्षयित्वाऽनुपिबेन्निरन्नो भुक्त एव वा  
पाण्डुकुष्ठज्वरप्लीहतमकार्शोभगन्दरान् ९१

हृद्रोगशुक्रमूत्राग्निदोषशोषगरोदरान्  
कासासृग्दरपित्तोसृक्शोथगुल्मगलामयान् ६२

ते च सर्वव्रणान् हन्युः सर्वरोगहराः शिवाः  
इति शिलाजतुवटकाः  
पुनर्नवा त्रिवृद्व्योषविडङ्गं दारु चित्रकम् ६३

कुष्ठं हरिद्रे त्रिफला दन्ती चव्यं कलिङ्गकाः  
पिप्पली पिप्पलीमूलं मुस्तं चेति पलोन्मितम् ६४

मण्डूरं द्विगुणं चूर्णाद्भिर्मूत्रे द्व्याढके पचेत्  
कोलवद्भुटिकाः कृत्वा तक्रेणालोडय ना पिबेत् ६५

ताः पाण्डुरोगान् प्लीहानमर्शांसि विषमज्वरम्  
श्वयथुं ग्रहणीदोषं हन्युः कुष्ठं क्रिमींस्तथा ६६  
इति पुनर्नवामण्डूरम्

दार्वीत्वक् त्रिफला व्योषं विडङ्गमयसो रजः  
मधुसर्पिर्युतं लिह्यात्कामलापाण्डुरोगवान् ६७

तुल्या अयोरजःपथ्याहरिद्राः क्षौद्रसर्पिषा  
चूर्णिताः कामली लिह्याद्भुडक्षौद्रेण वाऽभयाः ६८

त्रिफला द्वे हरिद्रे च कटुरोहिण्ययोरजः  
चूर्णितं क्षौद्रसर्पिर्भ्यां स लेहः कामलापहः ६९

द्विपलांशां तुगाक्षीरीं नागरं मधुयष्टिकाम्  
प्रास्थिकीं पिप्पलीं द्राक्षां शर्करार्धतुलां शुभाम् १००

धात्रीफलरसद्रोणे चूर्णितं लेहवत्पचेत्  
शीतं मधुप्रस्थयुतं लिह्यात्पाणितलं ततः १०१

हन्त्येष कामलां पित्तं पाण्डुं कासं हलीमकम्  
इति धात्र्यवलेहः

त्र्यूषणं त्रिफला चव्यं चित्रको देवदारु च १०२

विडङ्गान्यथ मुस्तं च वत्सकं चेति चूर्णयेत्  
मण्डूरतुल्यं तच्चूर्णं गोमूत्रेऽष्टगुणे पचेत् १०३

शनैः सिद्धास्तथा शीताः कार्याः कर्षसमा गुडाः  
यथाग्नि भक्षणीयास्ते प्लीहपाण्ड्वामयापहाः १०४

ग्रहण्यर्शोनुदश्चैव तक्रवाट्याशिनः स्मृताः  
इति मण्डूरवटकाः  
मञ्जिष्ठा रजनी द्राक्षा बलामूलान्ययोरजः १०५

लोध्रं चैतेषु गौडः स्यादरिष्टः पाण्डुरोगिणाम्  
इति गौडोऽरिष्टः  
बीजकात्षोडशपलं त्रिफलायाश्च विंशतिः १०६

द्राक्षायाः पञ्च लाक्षायाः सप्त द्रोणे जलस्य तत्  
साध्यं पादावशेषे तु पूतशेषे समावपेत् १०७

शर्करायास्तुलां प्रस्थं माक्षिकस्य च कार्षिकम्  
व्योषं व्याघ्रनखोशीरं क्रमुकं सैलवालुकम् १०८

मधुकं कुष्ठमित्येतच्चूर्णितं घृतभाजने  
यवेषु दशरात्रं तद्ग्रीष्मे द्विः शिशिरे स्थितम् १०९

पिबेत्तद्ग्रहणीपाण्डुरोगार्शः शोथगुल्मनुत्  
मूत्रकृच्छ्राश्मरीमेहकामलासन्निपातजित् ११०

बीजकारिष्ट इत्येष आत्रेयेण प्रकीर्तितः

इति बीजकारिष्टः

धात्रीफलसहस्रे द्वे पीडयित्वा रसं तु तम् १११

क्षौद्राष्टांशेन संयुक्तं कृष्णार्धकुडवेन च

शर्करार्धतुलोन्मिश्रं पक्षं स्निग्धघटे स्थितम् ११२

प्रपिबेन्मात्रया प्रातर्जर्णैः हितमिताशनः

कामलापाण्डुहृद्रोगवातासृग्विषमज्वरान् ११३

कासहिक्कारुचिश्वासांश्चैषोऽरिष्टः प्रणाशयेत्

इति धात्र्यरिष्टः

स्थिरादिभिः शृतं तोयं पानाहारे प्रशस्यते ११४

पाण्डूनां कामलार्तानां मृद्वीकामलकीरसः

पाण्डुरोगप्रशान्त्यर्थमिति प्रोक्तं महर्षिणा ११५

विकल्प्यमेतद्विषजा पृथग्दोषबलं प्रति

वातिके स्नेहभूयिष्ठं पैत्तिके तिक्तशीतलम् ११६

श्लैष्मिके कटुरूक्षोष्णं विमिश्रं सान्निपातिके

निपातयेच्छरीरात्तु मृत्तिकां भक्षितां भिषक् ११७

युक्तिज्ञः शोधनैस्तीक्ष्णैः प्रसमीक्ष्य बलाबलम्

शुद्धकायस्य सर्पीषि बलाधानानि योजयेत् ११८

व्योषं बिल्वं हरिद्रे द्वे त्रिफला द्वे पुनर्नवे

मुस्तान्ययोरजः पाठा विडङ्गं देवदारु च ११९

वृश्चिकाली च भार्गी च सक्षारैस्तैः समैर्घृतम्

साधयित्वा पिबेद्युक्त्या नरो मृदोषपीडितः १२०

तद्वत् केशरयष्ट्याहपिप्पलीक्षारशाद्वलैः  
मृद्धक्षणादातुरस्य लौल्यादविनिवर्तिनः १२१

द्वेष्यार्थं भावितां कामं दद्यात्तदोषनाशनैः  
विडङ्गैलातिविषया निम्बपत्रेण पाठया १२२

वार्ताकैः कटुरोहिण्या कौटजैर्मूर्वयाऽपि वा  
यथादोषं प्रकुर्वीत भैषज्यं पाण्डुरोगिणाम् १२३

क्रियाविशेष एषोऽस्य मतो हेतुविशेषतः  
तिलपिष्टनिभं यस्तु वर्चः सृजति कामली १२४

श्लेष्मणा रुद्धमार्गं तत्पित्तं कफहरैर्जयेत्  
रूक्षशीतगुरुस्वादुव्यायामैर्वेगनिग्रहैः १२५

कफसंमूर्च्छितो वायुः स्थानात्पित्तं क्षिपेद्वली  
हारिद्रनेत्रमूत्रत्वक् श्वेतवर्चास्तदा नरः १२६

भवेत् साटोपविष्टम्भो गुरुणा हृदयेन च  
दौर्बल्याल्पाग्निपार्श्वार्तिहिक्काश्वासारुचिज्वरैः १२७

क्रमेणाल्पेऽनुसज्येत पित्ते शाखासमाश्रिते  
बर्हितित्तिरिदक्षाणां रूक्षाम्लैः कटुकै रसैः १२८

शुष्कमूलककौलत्थैर्यूषैश्चान्नानि भोजयेत्  
मातुलुङ्गरसं क्षौद्रपिप्पलीमरिचान्वितम् १२९

सनागरं पिबेत्पित्तं तथाऽस्यैति स्वमाशयम्  
कटुतीक्ष्णोष्णलवणैर्भृशाम्लैश्चाप्युपक्रमः १३०

आपित्तरागाच्छकृतो वायोश्चाप्रशमाद्भवेत्



स्वस्थानमागते पित्ते पुरीषे पित्तरञ्जिते १३१

निवृत्तोपद्रवस्य स्यात्पूर्वः कामलिको विधिः  
यदा तु पाण्डोर्वर्णः स्याद्धरितश्यावपीतकः १३२

बलोत्साहक्षयस्तन्द्रा मन्द्राग्नित्वं मृदुज्वरः  
स्त्रीष्वहर्षोऽङ्गमर्दश्च श्वासस्तृष्णाऽरुचिर्भ्रमः १३३

हलीमकं तदा तस्य विद्यादनिलपित्ततः  
गुडूचीस्वरसक्षीरसाधितं माहिषं घृतम् १३४

स पिबेत्त्रिवृतां स्निग्धो रसेनामलकस्य तु  
विरिक्तो मधुरप्रायं भजेत् पित्तानिलापहम् १३५

द्राक्षात्लेहं च पूर्वोक्तं सर्पीषि मधुराणि च  
यापनान् क्षीरबस्तींश्च शीलयेत्सानुवासनान् १३६

मार्द्वीकारिष्टयोगांश्च पिबेद्युक्त्याऽग्निवृद्धये  
कासिकं चाभयात्लेहं पिप्पलीं मधुकं बलाम् १३७

पयसा च प्रयुञ्जीत यथादोषं यथाबलम्  
तत्र श्लोकौ  
पाण्डोः पञ्चविधस्योक्तं हेतुलक्षणभेषजम् १३८

कामला द्विविधा तेषां साध्यासाध्यत्वमेव च  
तेषां विकल्पो यश्चान्यो महाव्याधिर्हलीमकः  
तस्य चोक्तं समासेन व्यञ्जनं सचिकित्सितम् १३९

इत्यग्निवेशकृते तन्त्रेऽप्राप्ते दृढबलसंपूरिते चिकित्सास्थाने  
पाण्डुरोगचिकित्सितं नाम षोडशोऽध्यायः १६

## सप्तदशोऽध्यायः

अथातो हिक्काश्वासचिकित्सितं व्याख्यास्यामः १

इति ह स्माह भगवानात्रेयः २

वेदलोकार्थतत्त्वज्ञमात्रेयमृषिमुत्तमम् ।

अपृच्छत् संशयं धीमानग्निवेशः कृताञ्जलिः ३

य इमे द्विविधाः प्रोक्तास्त्रिदोषास्त्रिप्रकोपणाः

रोगा नानात्मकास्तेषां कस्को भवति दुर्जयः ४

अग्निवेशस्य तद्वाक्यं श्रुत्वा मतिमतां वरः

उवाच परमप्रीतः परमार्थविनिश्चयम् ५

कामं प्राणहरा रोगा बहवो न तु ते तथा

यथा श्वासश्च हिक्का च प्राणानाशु निकृन्ततः ६

अन्यैरप्युपसृष्टस्य रोगैर्जन्तोः पृथग्विधैः

अन्ते संजायते हिक्का श्वासो वा तीव्रवेदनः ७

कफवातात्मकावेतौ पित्तस्थानसमुद्भवौ

हृदयस्य रसादीनां धातूनां चोपशोषणौ ८

तस्मात् साधारणावेतौ मतौ परमदुर्जयौ

मिथ्योपचरितौ क्रुद्धौ हत आशीविषाविव ९

पृथक् पञ्चविधावेतौ निर्दिष्टौ रोगसंग्रहे

तयोः शृणु समुत्थानं लिङ्गं च सभिषग्जितम् १०

रजसा धूमवाताभ्यां शीतस्थानाम्बुसेवनात्

व्यायामाद्ग्राम्यधर्माध्वरूक्षान्नविषमाशनात् ११

आमप्रदोषादानाहाद्रौक्ष्यादत्यपतर्पणात्  
दौर्बल्यान्मर्मणो घाताद्द्वन्द्वाच्छुद्धयतियोगतः १२

अतीसारज्वरच्छर्दिप्रतिश्यायक्षतक्षयात्  
रक्तपित्तादुदावर्ताद्विसूच्यलसकादपि १३

पाण्डुरोगाद्विषाच्चैव प्रवर्तेते गदाविमौ  
निष्पावमाषपिण्याकतिलतैलनिषेवणात् १४

पिष्टशालूकविष्टम्भिविदाहिगुरुभोजनात्  
जलजानूपपिशितदध्यामक्षीरसेवनात् १५

अभिष्यन्द्युपचाराच्च श्लेष्मलानां च सेवनात्  
कण्ठोरसः प्रतीघाताद्विबन्धैश्च पृथग्विधैः १६

मारुतः प्राणवाहीनि स्रोतांस्याविश्य कुप्यति  
उरःस्थः कफमुद्ध्वय हिक्काश्वासान् करोति सः १७

घोरान् प्राणोपरोधाय प्राणिनां पञ्च पञ्च च  
उभयोः पूर्वरूपाणि शृणु वक्ष्याम्यतः परम् १८

कण्ठोरसोर्गुरुत्वं च वदनस्य कषायता  
हिक्कानां पूर्वरूपाणि कुक्षेराटोप एव च १९

आनाहः पार्श्वशूलं च पीडनं हृदयस्य च  
प्राणस्य च विलोमत्वं श्वासानां पूर्वलक्षणम् २०

प्राणोदकान्नवाहीनि स्रोतांसि सकफोऽनिलः  
हिक्काः करोति संरुध्य तासां लिङ्गं पृथक् शृणु २१

क्षीणमांसबलप्राणतेजसः सकफोऽनिलः  
गृहीत्वा सहसा कण्ठमुच्चैर्घोषवतीं भृशम् २२

करोति सततं हिक्कामेकद्वित्रिगुणां तथा  
प्राणः स्रोतांसि मर्माणि संरुध्योष्माणमेव च २३

संज्ञां मुष्णाति गात्राणां स्तम्भं संजनयत्यपि  
मार्गं चैवान्नपानानां रुणद्ध्युपहतस्मृतेः २४

साश्रुविप्लुतनेत्रस्य स्तब्धशङ्खच्युतभ्रुवः  
सक्तजल्पप्रलापस्य निर्वृतिं नाधिगच्छतः २५

महामूला महावेगा महाशब्दा महाबला  
महाहिक्केति सा नृणां सद्यः प्राणहरा मता २६ इति महाहिक्का

हिक्कते यः प्रवृद्धस्तु कृशो दीनमना नरः  
जर्जरणोरसा कृच्छ्रं गम्भीरमनुनादयन् २७

संजृम्भन् संच्छिपंश्चैव तथाऽङ्गानि प्रसारयन्  
पार्श्वे चोभे समायम्य कूजन् स्तम्भरुगर्दितः २८

नाभेः पक्वाशयाद्वाऽपि हिक्का चास्योपजायते  
क्षोभयन्ती भृशं देहं नामयन्तीव ताम्यतः २९

रुणद्ध्युच्छ्वासमार्गं तु प्रणष्टबलचेतसः  
गम्भीरा नाम सा तस्य हिक्का प्राणान्तिकी मता ३०  
इति गम्भीरा हिक्का

व्यपेता जायते हिक्का याऽन्नपाने चतुर्विधे  
आहारपरिणामान्ते भूयश्च लभते बलम् ३१

प्रलापवम्यतीसारतृष्णार्तस्य विचेतसः  
जृम्भिणो विप्लुताक्षस्य शुष्कास्यस्य विनामिवः ३२

पर्याध्मातस्य हिक्का या जत्रुमूलादसन्तता  
सा व्यपेतेति विज्ञेया हिक्का प्राणोपरोधिनी ३३  
इति व्यपेता हिक्का

क्षुद्रवातो यदा कोष्ठाद्व्यायामपरिघट्टितः  
कण्ठे प्रपद्यते हिक्कां तदा क्षुद्रां करोति सः ३४

अतिदुःखा न सा चोरः शिरोमर्मप्रबाधिनी  
न चोच्छ्वासान्नपानानां मार्गमावृत्य तिष्ठति ३५

वृद्धिमायस्यतो याति भुक्तमात्रे च मार्दवम्  
यतः प्रवर्तते पूर्वं तत एव निवर्तते ३६

हृदयं क्लोम कण्ठं च तालुकं च समाश्रिता  
मृद्वी सा क्षुद्रहिक्केति नृणां साध्या प्रकीर्तिता ३७ इति क्षुद्रहिक्का

सहसाऽत्यभ्यवहृतैः पानान्नैः पीडितोऽनिलः  
ऊर्ध्वं प्रपद्यते कोष्ठान्मद्यैर्वाऽतिमदप्रदैः ३८

तथाऽतिरोषभाष्याध्वहास्यभारातिवर्तनैः  
वायुः कोष्ठगतो धावन् पानभोज्यप्रपीडितः ३९

उरःस्रोतः समाविश्य कुर्याद्विक्कां ततोऽन्नजाम्  
तथा शनैरसंबन्धं क्षुवंश्चापि स हिक्कते ४०

न मर्मबाधाजमनी नेन्द्रियाणां प्रबाधिनी  
हिक्का पीते तथा भुक्ते शमं याति च साऽन्नजा ४१  
इत्यन्नजा हिक्का

अतिसंचितदोषस्य भक्तच्छेदकृशस्य च  
व्याधिभिः क्षीणदेहस्य वृद्धस्यातिव्यवायिनः ४२

आसां या सा समुत्पन्ना हिक्का हन्त्याशु जीवितम्  
यमिका च प्रलापार्तितृष्णामोहसमन्विता ४३

अक्षीणश्चाप्यदीनश्च स्थिरधात्विन्द्रियश्च यः  
तस्य साधयितुं शक्या यमिका हन्त्यतोऽन्यथा ४४

यदा स्रोतांसि संरुध्य मारुतः कफपूर्वकः  
विष्वग्ब्रजति संरुद्धस्तदा श्वासान्करोति सः ४५

उद्ध्वयमानवातो यः शब्दबहुः खितो नरः  
उच्चैः श्वसिति संरुद्धो मत्तर्षभ इवानिशम् ४६

प्रणष्टज्ञानविज्ञानस्तथा विभ्रान्तलोचनः  
विकृताक्ष्याननो बद्धमूत्रवर्चा विशीर्णवाक् ४७

दीनः प्रश्वसितं चास्य दूराद्विज्ञायते भृशम्  
महाश्वासोपसृष्टः स क्षिप्रमेव विपद्यते ४८ इति महाश्वासः

दीर्घं श्वसिति यस्तूर्ध्वं न च प्रत्याहरत्यधः  
श्लेष्मावृतमुखस्रोताः क्रुद्धगन्धवहार्दितः ४९

ऊर्ध्वदृष्टिर्विपश्यंश्च विभ्रान्ताक्ष इतस्ततः  
प्रमुह्यन् वेदनार्तश्च शुष्कास्योऽरतिपीडितः ५०

ऊर्ध्वश्वासे प्रकुपिते ह्यधःश्वासो निरुध्यते  
मुह्यतस्ताम्यतश्चोर्ध्वं श्वासस्तस्यैव हन्त्यसून् ५१ इत्यूर्ध्वश्वासः

यस्तु श्वसिति विच्छिन्नं सर्वप्राणेन पिडितः

न वा श्वसिति दुःखार्तो मर्मच्छेदरुगर्दितः ५२

आनाहस्वेदमूर्च्छार्तो दह्यमानेन बस्तिना  
विप्लुताक्षः परिक्षीणः श्वसन् रक्तैकलोचनः ५३

विचेताः परिशुष्कास्यो विवर्णः प्रलपन्नरः  
छिन्नश्वासेन विच्छिन्नः स शीघ्रं प्रजहात्यसून् ५४  
इति छिन्नश्वासः

प्रतिलोमं यदा वायुः स्रोतांसि प्रतिपद्यते  
ग्रीवां शिरश्च संगृह्य श्लेष्माणं समुदीर्य च ५५

करोति पीनसं तेन रुद्धो घुर्घुरुकं तथा  
अतीव तीव्रवेगं च श्वासं प्राणप्रपीडकम् ५६

प्रताम्यत्यतिवेगाच्च कासते सन्निरुध्यते  
प्रमोहं कासमानश्च स गच्छति मुहुर्मुहुः ५७

श्लेष्मण्यमुच्यमाने तु भृशं भवति दुःखितः  
तस्यैव च विमोक्षान्ते मुहूर्तं लभते सुखम् ५८

अथास्योद्ध्वंसते कण्ठः कृच्छ्राच्छक्नोति भाषितुम्  
न चापि निद्रां लभते शयानः श्वासपीडितः ५९

पार्श्वे तस्यावगृह्णाति शयानस्य समीरणः  
आसीनो लभते सौख्यमुष्णं चैवाभिनन्दति ६०

उच्छ्रिताक्षो ललाटेन स्विद्यता भृशमर्तिमान्  
विशुष्कास्यो मुहुः श्वासो मुहुश्चैवावधम्यते ६१

मेघाम्बुशीतप्राग्वातैः श्लेष्मलैश्चाभिवर्धते

स याप्यस्तमकश्वासः साध्यो वा स्यान्नवोत्थितः ६२  
इति तमकश्वासः

ज्वरमूर्च्छापरीतस्य विद्यात् प्रतमकं तु तम्  
उदावर्तरजोऽजीर्णक्लिन्नकायनिरोधजः ६३

तमसा वर्धतेऽत्यर्थं शीतैश्चाशु प्रशाम्यति  
मज्जतस्तमसीवाऽस्य विद्यात् संतमकं तु तम् ६४  
इति प्रतमकसंतमकश्वासौ

रुक्षायासोद्भवः कोष्ठे क्षुद्रो वात उदीरयन्  
क्षुद्रश्वासो न सोऽत्यर्थं दुःखेनाङ्गप्रबाधकः ६५

हिनस्ति न स गात्राणि न च दुःखो यथेतरे  
न च भोजनपानानां निरुणद्ध्युचितां गतिम् ६६

नेन्द्रियाणां व्यथां नापि कांचिदापादयेद्भुजम्  
स साध्य उक्तो बलिनः सर्वे चाव्यक्तलक्षणाः ६७

इति श्वासाः समुद्दिष्टा हिक्काश्चापि स्वलक्षणैः  
एषां प्राणहरा वर्ज्या घोरास्ते ह्याशुकारिणः ६८

भेषजैः साध्ययाप्यांस्तु क्षिप्रं भिषगुपाचरेत्  
उपेक्षिता दहेयुर्हि शुष्कं वृक्षमिवानलः ६९

कारणस्थानमूलैक्यादेकमेव चिकित्सितम्  
द्वयोरपि यथादृष्टमृषिभिस्तन्निबोधत ७०

हिक्काश्वासादितं स्निग्धैरादौ स्वेदैरुपाचरेत्  
आक्तं लवणतैलेन नाडीप्रस्तरसंकरैः ७१



तैरस्य ग्रथितः श्लेष्मा स्रोतःस्वभिविलीयते  
खानि मार्दवमायान्ति ततो वातानुलोमता ७२

यथाऽद्रिकुञ्जेष्वर्काशुतप्तं विष्यन्दते हिमम्  
श्लेष्मा तप्तः स्थिरो देहे स्वेदैर्विष्यन्दते तथा ७३

स्विन्नं ज्ञात्वा ततस्तूर्णं भोजयेत् स्निग्धमोदनम्  
मत्स्यानां सूकराणां वा रसैर्दध्युत्तरेण वा ७४

ततः श्लेष्मणि संवृद्धे वमनं पाययेत्तु तम्  
पिप्पलीसैन्धवक्षौद्रैर्युक्तं वाताविरोधि यत् ७५

निर्हते सुखमाप्नोति स कफे दुष्टविग्रहे  
स्रोतःसु च विशुद्धेषु चरत्यविहतोऽनिलः ७६

लीनश्चेद्दोषशेषः स्याद्धूमैस्तं निर्हरेद्बुधः  
हरिद्रां पत्रमेरुगडमूलं लाक्षां मनःशिलाम् ७७

सदेवदार्वलं मांसीं पिष्ट्वा वर्तिं प्रकल्पयेत्  
तां घृताक्तां पिबेद्धूमं यवैर्वा घृतसंयुतैः ७८

मधूच्छिष्टं सर्जरसं घृतं मल्लकसंपुटे  
कृत्वा धूमं पिबेच्छृङ्गं बालं वा स्नायु वा गवाम् ७९

श्योनाकवर्धमानानां नाडीं शुष्कां कुशस्य वा  
पद्मकं गुग्गुलुं लोहं शल्लकीं वा घृताप्लुतम् ८०

स्वरक्षीणातिसारासृक्पित्तदाहानुबन्धजान्  
मधुरस्निग्धशीताद्यैर्हिक्काश्वासानुपाचरेत् ८१

न स्वेद्याः पित्तदाहार्ता रक्तस्वेदातिवर्तिनः

क्षीणधातुबला रूक्षा गर्भिण्यश्चापि पित्तलाः ८२

कोष्णैः काममुरःकरां स्नेहसेकैः सशर्करैः  
उत्कारिकोपनाहैश्च स्वेदयेन् मृदुभिः क्षणम् ८३

तिलोमामाषगोधूमचूर्णैर्वातहरैः सह  
स्नेहैश्चोत्कारिका साम्लैः सक्षरैर्वा कृता हिता ८४

नवज्वरामदोषेषु रूक्षस्वेदं विलङ्घनम्  
समीक्ष्योल्लेखनं वाऽपि कारयेल्लवणाम्बुना ८५

अतियोगोद्धतं वातं दृष्ट्वा वातहरैर्भिषक्  
रसाद्यैर्नातिशीतोष्णैरभ्यङ्गैश्च शमं नयेत् ८६

उदावर्ते तथाऽऽध्माने मातुलुङ्गाम्लवेतसैः  
हिङ्गुपीलुबिडैश्चान्नं युक्तं स्यादनुलोमनम् ८७

हिक्काश्वासामयी ह्येको बलवान् दुर्बलोऽपरः  
कफाधिकस्तथैवैको रूक्षो बह्वनिलो परः ८८

कफाधिके बलस्थे च वमनं सविरेचनम्  
कुर्यात् पथ्याशिने धूमलेहादिशमनं ततः ८९

वातिकान् दुर्बलान् बालान् वृद्धांश्चानिलसूदनैः  
तर्पयेदेव शमनैः स्नेहयूषरसादिभिः ९०

अनुत्कलिष्टकफास्विन्नदुर्बलानां विशोधनात्  
वायुर्लब्धास्पदो मर्म संशोष्याशु हरेदसून् ९१

दृढान् बहुकफांस्तस्माद्रसैरानूपवारिजैः  
तृप्तान्विशोधयेत्स्विन्नान् बृंहयेदितरान् भिषक् ९२

बर्हितित्तिरिदक्षाश्च जाङ्गलाश्च मृगद्विजाः  
दशमूलीरसे सिद्धाः कौलत्थे वा रसे हिताः ६३

निदिग्धिकां बिल्वमध्यं कर्कटाख्यां दुरालभाम्  
त्रिकण्टकं गुडूचीं च कुलत्थांश्च सचित्रकान् ६४

जले पक्त्वा रसः पूतः पिप्पलीघृतभर्जितः  
सनागरः सलवणः स्याद्यूषो भोजने हितः ६५

रास्त्रां बलां पञ्चमूलं ह्रस्वं मुद्गान् सचित्रकान्  
पक्त्वाऽम्भसि रसे तस्मिन् यूषः साध्यश्च पूर्ववत् ६६

पल्लवान्मातुलुङ्गस्य निम्बस्य कुलकस्य च  
पक्त्वा मुद्गांश्च सव्योषक्षारान् यूष विपाचयेत् ६७

दत्त्वा सलवणं क्षारं शिग्रूणि मरिचानि च  
युक्त्या संसाधितो यूषो हिक्काश्वासविकारनुत् ६८

कासमर्दकपत्राणां यूषः शोभाञ्जनस्य च  
शुष्कमूलकयूषश्च हिक्काश्वासनिवारणः ६९

सदधिव्योषसर्पिष्को यूषो वार्ताकजो हितः  
शालिषष्टिकगोधूमयवान्नान्यनवानि च १००

हिङ्गुसौवर्चलाजाजीबिडपौष्करचित्रकैः  
सिद्धा कर्कटशृङ्ग्या च यवागूः श्वासहिक्किनाम् १०१

दशमूलीशटीरास्त्रापिप्पलीमूलपौष्करैः  
शृङ्गीतामलकीभार्गीगुडूचीनागराम्बुभिः १०२

यवागूं विधिना सिद्धां कषायं वा पिबेन्नरः

कासहृद्ग्रहपाश्वर्तिहिक्राश्वासप्रशान्तये १०३

पुष्कराह्वशटीव्योषमातुलुङ्गाम्लवेतसैः  
योजयेदन्नपानानि ससर्पिर्बिडहिङ्गुभिः १०४

दशमूलस्य वा क्वाथमथवा देवदारुणः  
तृषितो मदिरां वाऽपि हिक्काश्वासो पिबेन्नरः १०५

पाठां मधुरसां रास्त्रां सरलं देवदारु च  
प्रक्षाल्य जर्जरीकृत्य सुरामण्डे निधापयेत् १०६

तं मन्दलवणं कृत्वा भिषक् प्रसृतसंमितम्  
पाययेत्तु ततो हिक्काश्वासश्चैवोपशाम्यति १०७

हिङ्गु सौवर्चलं कोलं समङ्गां पिप्पलीं बलाम्  
मातुलुङ्गरसे पिष्टमारनालेन वा पिबेत् १०८

सौवर्चलं नागरं च भार्गी द्विशर्करायुतम्  
उष्णाम्बुना पिबेदेतद्विक्काश्वासविकारनुत् १०९

भार्गीनागरयोः कल्कं मरिचक्षारयोस्तथा  
पीतद्रुचित्रकास्फोतामूर्वाणां चाम्बुना पिबेत् ११०

मधूलिका तुगाक्षीरी नागरं पिप्पली तथा  
उत्कारिका घृते सिद्धाश्वासे पित्तानुबन्धजे १११

श्वाविधं शशमांसं च शल्लकस्य च शोणितम्  
पिप्पलीघृतसिद्धानि श्वासे वातानुबन्धजे ११२

सुवर्चलारसो दुग्धं घृतं त्रिकटुकान्वितम्  
शाल्योदनस्यानुपानं वातपित्तानुगे हितम् ११३

शिरीषपुष्पस्वरसः सप्तपर्णस्य वा पुनः  
पिप्पलीमधुसंयुक्तः कफपित्तानुगे मतः ११४

मधुकं पिप्पलीमूलं गुडो गोश्वशकृद्रसः  
घृतं क्षौद्रं कासश्वासहिक्काभिष्यन्दिनां शुभम् ११५

खराश्वोष्ट्रवराहाणां मेषस्य च गजस्य च  
शकृद्रसं बहुकफे चैकैकं मधुना पिबेत् ११६

क्षारं चाप्यश्वगन्धाया लिह्यान्ना क्षौद्रसर्पिषा  
मयूरपादनालं वा शकलं शल्लकस्य वा ११७

श्वाविज्जाहकचाषाणां रोमाणि कुररस्य वा  
शृङ्गये कद्विशफानां वा चर्मास्थीनि खुरांस्तथा ११८

सर्वाण्येकैकशो वाऽपि दग्ध्वा क्षौद्रघृतान्वितम्  
चूर्णं लीढ्वा जयेत् कासं हिक्कां श्वासं च दारुणम् ११९

एते हि कफसंरुद्धगतिप्राणप्रकोपजाः  
तस्मात्तन्मार्गशुद्ध्यर्थं देया लेहा न निष्कफे १२०

कासिने च्छर्दनं दद्यात् स्वरभङ्गे च बुद्धिमान्  
वातश्लेष्महरैर्युक्तं तमके तु विरेचनम् १२१

उदीर्यते भृशतरं मार्गरोधाद्ब्रह्मजलम्  
यथा तथाऽनिलस्तस्य मार्गं नित्यं विशोधयेत् १२२

शटीचोरकजीवन्तीत्वङ्गुस्तं पुष्कराह्वयम्  
सुरसं तामलक्येला पिप्पल्यगुरु नागरम् १२३

बालकं च समं चूर्णं कृत्वाऽष्टगुणशर्करम्

सर्वथा तमके श्वासे हिक्कायां च प्रयोजयेत् १२४  
इति शट्यादिचूर्णम्

मुक्ताप्रवालवेदूर्यशङ्खस्फटिकमञ्जनम्  
ससारगन्धकाचार्कसूक्ष्मैलालवणद्वयम् १२५

ताम्रायोरजसी रूप्यं ससौगन्धिकसीसकम्  
जातीफलं शणाद्वीजमपामार्गस्य तरडुलाः १२६

एषां पाणितलं चूर्णं तुल्यानां क्षौद्रसर्पिषा  
हिक्कां श्वासं च कासं च लीढमाशु नियच्छति १२७

अञ्जनात्तिमिरं काचं नीलिकां पुष्पकं तमः  
पिल्लं कण्डूमभिष्यन्दमर्म चैव प्रणाशयेत् १२८  
इति मुक्ताद्यं चूर्णम्

शटीपुष्करमूलानां चूर्णमामलकस्य च  
मधुना संयुतं लेह्यं चूर्णं वा काललोहजम् १२९

सशर्करां तामलकीं द्राक्षां गोश्वशकृद्रसम्  
तुल्यं गुडं नागरं च प्राशयेन्नावयेत्तथा १३०

लशुनस्य पलाण्डोर्वा मूलं गृञ्जनकस्य वा  
नावयेच्चन्दनं वाऽपि नारीक्षीरेण संयुतम् १३१

सुखोष्णं घृतमण्डं वा सैन्धवेनावचूर्णितम्  
नावयेन्माक्षिकीं विष्टामलक्तकरसेन वा १३२

नारीक्षीरेण सिद्धं वा सर्पिर्मधुरकैरपि  
पीतं नस्तो निषिक्तं वा सद्यो हिक्कां नियच्छति १३३

सकृदुष्णं सकृच्छीतं व्यत्यासाद्विक्किनां पयः  
पाने नस्तःक्रियायां वा शर्करामधुसंयुतम् १३४

अधोभागैर्घृतं सिद्धं सद्यो हिक्कां नियच्छति  
पिप्पलीमधुयुक्तौ वा रसौ धात्रीकपित्थयोः १३५

लाजालाक्षामधुद्राक्षापिप्पल्यश्वशकृद्रसान्  
लिह्यात् कोलमधुद्राक्षापिप्पलीनागराणि वा १३६

शीताम्बुसेकः सहसा त्रासो विस्मापनं भयम्  
क्रोधहर्षप्रियोद्वेगा हिक्काप्रच्यावना मताः १३७

हिक्काश्वासविकाराणां निदानं यत् प्रकीर्तितम्  
वर्ज्यमारोग्यकामैस्तद्विक्काश्वासविकारिभिः १३८

हिक्काश्वासानुबन्धा ये शुष्कोरःकण्ठतालुकाः  
प्रकृत्या रूक्षदेहाश्च सर्पिर्भिस्तानुपाचरेत् १३९

दशमूलरसे सर्पिर्दधिमण्डे च साधयेत्  
कृष्णासौवर्चलक्षारवयःस्थाहिङ्गुचोरकैः १४०

कायस्थया च तत् पानाद्विक्काश्वासौ प्रणाशयेत्  
तेजोवत्यभया कुष्ठं पिप्पली कटुरोहिणी १४१

भूतीकं पौष्करं मूलं पलाशश्चित्रकः शटी  
सौवर्चलं तामलकी सैन्धवं बिल्वपेशिका १४२

तालीसपत्रं जीवन्ती वचा तैरक्षसंमितैः  
हिङ्गुपादैर्घृतप्रस्थं पचेत्तोये चतुर्गुणे १४३

एतद्यथाबलं पीत्वा हिक्काश्वासौ जयेन्नरः

शोथानिलाशोर्ग्रहणीहृत्पार्श्वरुज एव च १४४  
इति तेजोवत्यादिघृतम्

मनःशिलासर्जरसलाक्षारजनिपद्मकैः  
मञ्जिष्ठैलैश्च कर्षाशैः प्रस्थः सिद्धो घृताद्धितः १४५  
इति मनःशिलादिघृतम्

जीवनीयोपसिद्धं वा सक्षौद्रं लेहयेद्धृतम्  
त्र्यूषणं दाधिकं वाऽपि पिबेद्वासाघृतं तथा १४६

यत्किञ्चित् कफवातघ्नमुष्णं वातानुलोमनम्  
भेषजं पानमन्नं वा तद्धितं श्वासहिक्किने १४७

वातकृद्वा कफहरं कफकृद्वाऽनिलापहम्  
कार्यं नैकान्तिकं ताभ्यां प्रायः श्रेयोऽनिलापहम् १४८

सर्वेषां बृंहणे ह्यल्पः शक्यश्च प्रायशो भवेत्  
नात्यर्थं शमनेऽपायो भृशोऽशक्यश्च कर्शने १४९

तस्माच्छुद्धानशुद्धांश्च शमनैर्बृंहणैरपि  
हिक्काश्वासार्दिताञ्जन्तून् प्रायशः समुपाचरेत् १५०

तत्र श्लोकः--  
दुर्जयत्वे समुत्पत्तौ क्रियेकत्वे च कारणम्  
लिङ्गं पथ्यं च हिक्कानां श्वासानां चेह दर्शितम् १५१

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते चिकित्सास्थाने  
हिक्काश्वासचिकित्सितं नाम सप्तदशोऽध्यायः १७



## अष्टादशोऽध्यायः

अथातः कासचिकित्सितं व्याख्यास्यामः १

इति ह स्माह भगवानात्रेयः २

तपसा यशसा धृत्या धिया च परयाऽन्वितः  
आत्रेयः कासशान्त्यर्थं प्राह सिद्धं चिकित्सितम् ३

वातादिजास्त्रयो ये च क्षतजः क्षयजस्तथा  
पञ्चैते स्युर्नृणां कासा वर्धमानाः क्षयप्रदाः ४

पूर्वरूपं भवेत्तेषां शूकपूर्णगलास्यता  
कण्ठे कण्ठूश्च भोज्यानामवरोधश्च जायते ५

अधःप्रतिहतो वायुरूर्ध्वस्रोतःसमाश्रितः  
उदानभावमापन्नः कण्ठे सक्तस्तथोरसि ६

आविश्य शिरसः खानि सर्वाणि प्रतिपूरयन्  
आभञ्जन्नाक्षिपन् देहं हनुमन्ये तथाऽक्षिणी ७

नेत्रे पृष्ठमुरःपार्श्वे निर्भुज्य स्तम्भयंस्ततः  
शुष्को वा सकफो वाऽपि कसनात्कास उच्यते ८

प्रतिघातविशेषेण तस्य वायोः सरंहसः  
वेदनाशब्दवेशिष्टं कासानामुपजायते ९

रूक्षशीतकषायाल्पप्रमितानशनं स्त्रियः  
वेगधारणमायासो वातकासप्रवर्तकाः १०

हृत्पार्श्वोरःशिरःशूलस्वरभेदकरो भृशम्

शुष्कोरः कण्ठवक्रस्य हृष्टलोम्नः प्रताम्यतः ११

निर्घोषदैन्यस्तननदौर्बल्यक्षोभमोहकृत्  
शुष्ककासः कफं शुष्कं कृच्छ्रान्मुक्त्वाऽल्पतां व्रजेत् १२

स्निग्धाम्ललवणोष्णैश्च भुक्तपीतैः प्रशाम्यति  
ऊर्ध्ववातस्य जीर्णेऽन्ने वेगवान्मारुतो भवेत् १३

कटुकोष्णविदाह्यम्लक्षाराणामतिसेवनम्  
पित्तकासहरं क्रोधः संतापश्चाग्निसूर्यजः १४

पीतनिष्ठीवनाक्षित्वं तिक्तास्यत्वं स्वरामयः  
उरोधूमायनं तृष्णा दाहो मोहोऽरुचिर्भ्रमः १५

प्रतप्तं कासमानश्च ज्योतींषीव च पश्यति  
श्लेष्माणं पित्तसंसृष्टं निष्ठीवति च पैत्तिके १६

गुर्वभिष्यन्दिमधुरस्निग्धस्वप्राविचेष्टनैः  
वृद्धः श्लेष्माऽनिलं रुद्ध्वा कफकासं करोति हि १७

मन्दाग्नित्वारुचिच्छर्दिपीनसोत्क्लेशगौरवैः  
लोमहर्षास्यमाधुर्यक्लेदसंसदनैर्युतम् १८

बहुलं मधुरं स्निग्धं निष्ठीवति घनं कफम्  
कासमानो ह्यरुग् वक्षः संपूर्णमिव मन्यते १९

अतिव्यवायभाराध्वयुद्धाश्च गजविग्रहैः  
रूक्षस्योरः क्षतं वायुर्गृहीत्वा कासमावहेत् २०

स पूर्वं कासते शुष्कं ततः ष्ठीवेत् सशोणितम्  
कण्ठेन रुजतात्यर्थं विरुग्णेनेव चोरसा २१

सूचीभिरिव तीक्ष्णाभिस्तुद्यमानेन शूलिना  
दुःखस्पर्शेन शूलेन भेदपीडाभितापिना २२

पर्वभेदज्वरश्वासतृष्णावैस्वर्यपीडितः  
पारावत इवाकूजन् कासवेगात्क्षतोद्भवात् २३

विषमासात्म्यभोज्यातिव्यवायाद्वेगनिग्रहात्  
घृणिनां शोचतां नृणां व्यापन्नेऽग्नौ त्रयो मलाः २४

कुपिताः क्षयजं कासं कुर्युर्देहक्षयप्रदम्  
दुर्गन्धं हरितं रक्तं ष्ठीवेत् पूयोपमं कफम् २५

स्थानादुत्कासमानश्च हृदयं मन्यते च्युतम्  
अकस्मादुष्णशीतार्तो बह्वाशी दुर्बलः कृशः २६

स्निग्धाच्छमुखवर्णत्वक् श्रीमद्दर्शनलोचनः  
पाणिपादतलैः श्लक्ष्णैः सततासूयको घृणी २७

ज्वरो मिश्राकृतिस्तस्य पार्श्वरुक् पीनसोऽरुचिः  
भिन्नसंहतवर्चस्त्वं स्वरभेदोऽनिमित्ततः २८

इत्येष क्षयजः कासः क्षीणानां देहनाशनः  
साध्यो बलवतां वा स्याद्याप्यस्त्वेवं क्षतोत्थितः २९

नवौ कदाचित् सिध्येतामेतौ पादगुणान्वितौ  
स्थविराणां जराकासः सर्वो याप्यः प्रकीर्तितः ३०

त्रीन्साध्यान्साधयेत्पूर्वान् पथ्यैर्याप्यांश्च यापयेत्  
चिकित्सामत ऊर्ध्वं तु शृणुकासनिबर्हिणीम् ३१

रूक्षस्यानिलजं कासमादो स्नेहैरुपाचरेत्

सर्पिर्भिर्बस्तिभिः पेयायूषक्षीररसादिभिः ३२

वातघ्नसिद्धैः स्नेहाद्यैर्धूमैर्लेहैश्च युक्तितः  
अभ्यङ्गैः परिषेकैश्च स्निग्धैः स्वेदैश्च बुद्धिमान् ३३

बस्तिभिर्बद्धविड्वातं शुष्कोर्ध्वं चोर्ध्वभक्तिकैः  
घृतैः सपित्तं सकफं जयेत् स्नेहविरेचनैः ३४

कण्टकारीगुडूचीभ्यां पृथक् त्रिंशत्पलाद्रसे  
प्रस्थः सिद्धो घृताद्वातकासनुद्वहिदीपनः ३५  
इति कण्टकारीघृतम्

पिप्पलीपिप्पलीमूलचव्यचित्रकनागरैः  
धान्यपाठावचारास्नायष्ट्याह्वक्षारहिङ्गुभिः ३६

कोलमात्रैर्घृतप्रस्थाद्दशमूलीरसाढके  
सिद्धाच्चतुर्थिकां पीत्वा पेयामण्डं पिबेदनु ३७

तच्छ्वासकासहृत्पाश्वर्ग्रहणीदोषगुल्मनुत्  
पिप्पल्याद्यं घृतं चैतदात्रेयेण प्रकीर्तितम् ३८  
इति पिप्पल्याद्यं घृतम्

त्र्यूषणं त्रिफलां द्राक्षां काश्मर्याणि परूषकम्  
द्वे पाठे देवदार्वृद्धिं स्वगुप्तां चित्रकं शटीम् ३९

व्याघ्रीं तामलकीं मेदां काकनासां शतावरीम्  
त्रिकण्टकं विदारीं च पिष्ट्वा कर्षसमं घृतात् ४०

प्रस्थं चतुर्गुणे क्षीरे सिद्धं कासहरं पिबेत्  
ज्वरगुल्मारुचिप्लीहशिरोहृत्पाश्वर्शूलनुत् ४१

कामलाशोऽनिलाष्ठीलाक्षतशोषक्षयापहम्  
त्र्यूषणं नाम विख्यातमेतद्धृतमनुत्तमम् ४२ इति त्र्यूषणाद्यं घृतम्

द्रोणेऽपां साधयेद्रास्त्रां दशमूलीं शतावरीम्  
पलिकां माणिकांशांस्तु कुलत्थान्बदरान्यवान् ४३

तुलार्धं चाजमांसस्य पादशेषेण तेन च  
घृताढकं समक्षीरं जीवनीयैः पलोन्मितैः ४४

सिद्धं तद्दशभिः कल्कैर्नस्यपानानुवासनैः  
समीक्ष्य वातरोगेषु यथावस्थं प्रयोजयेत् ४५

पञ्च कासान् शिरःकम्पं शूलं वङ्गणयोनिजम्  
सर्वाङ्गैकाङ्गरोगांश्च सप्लीहोर्ध्वानिलाञ्जयेत् ४६ इति रास्त्राघृतम्

विडङ्गं नागरं रास्त्रा पिप्पली हिङ्गु सैन्धवम्  
भार्गी क्षारश्च तच्चूर्णं पिबेद्वा घृतमात्रया ४७

सकफेऽनिलजे कासे श्वासहिक्काहताग्निषु  
द्वौ क्षारौ पञ्चकोलानि पञ्चैव लवणानि च ४८

शटीनागरकोदीच्यकल्कं वा वस्त्रगालितम्  
पाययेत् घृतोन्मिश्रं वातकासनिबर्हणम् ४९

दुरालभां शटीं द्राक्षां शृङ्गवेरं सितोपलाम्  
लिह्यात् कर्कटशृङ्गीं च कासे तैलेन वातजे ५०

दुःस्पर्शां पिप्पलीं मुस्तं भार्गीं कर्कटकीं शटीम्  
पुराणगुडतैलाभ्यां चूर्णितं वाऽपि लेहयेत् ५१

विडङ्गं सैन्धवं कुष्ठं व्योषं हिङ्गु मनःशिलाम्

मधुसर्पिर्युतं कासहिक्काश्वासं जयेल्लिहन् ५२

चित्रकं पिप्पलीमूलं व्योषं हिङ्गुं दुरालभाम्  
शटीं पुष्करमूलं च श्रेयसीं सुरसां वचाम् ५३

भार्गी छिन्नरुहां रास्नां शृङ्गीं द्राक्षां च कार्षिकान्  
कल्कानर्धतुलाक्वाथे निदिग्ध्याः पलविंशतिम् ५४

दत्त्वा मत्स्यण्डिकायाश्च घृताञ्च कुडवं पचेत्  
सिद्धं शीतं पृथक् क्षौद्रपिप्पलीकुडवान्वितम् ५५

चतुष्पलं तुगाक्षीर्याश्चूर्णितं तत्र दापयेत्  
लेहयेत् कासहृद्रोगश्वासगुल्मनिवारणम् ५६ इति चित्रकादिलेहः

दशमूलीं स्वयङ्गुप्तां शङ्खपुष्पीं शटीं बलाम्  
हस्तिपिप्पल्यपामार्गपिप्पलीमूलचित्रकान् ५७

भार्गी पुष्करमूलं च द्विपलांशं यवाढकम्  
हरीतकीशतं चैकं जले पञ्चाढके पचेत् ५८

यवैः स्विन्नैः कषायं तं पूतं तच्चाभयाशतम्  
पचेद्भुडतुलां दत्त्वा कुडवं च पृथग्घृतात् ५९

तैलात् सपिप्पलीचूर्णात् सिद्धशीते च मक्षिकात्  
लेह्याद्द्वे चाभये नित्यमतः खादेद्रसायनात् ६०

तद्वलीपलितं हन्ति वर्णायुर्बलवर्धनम्  
पञ्च कासान् क्षयं श्वासं हिक्कां च विषमज्वरम् ६१

हन्यात्तथाऽशोऽग्रहणीहृद्रोगारुचिपीनसान्  
अगस्त्यविहितं श्रेष्ठं रसायनमिदं शुभम् ६२ इत्यगस्त्यहरीतकी

सैन्धवं पिप्पलीं भार्गीं शृङ्गवेरं दुरालभाम्  
दाडिमाम्लेन कोष्णेन भार्गीं नागरमम्बुना ६३

पिबेत् खदिरसारं वा मदिरादधिमस्तुभिः  
अथवा पिप्पलीकल्कं घृतभृष्टं ससैन्धवम् ६४

शिरसः पीडने स्त्रावे नासाया हृदि ताम्यति  
कासप्रतिश्यायवतां धूमं वैद्यः प्रयोजयेत् ६५

दशाङ्गुलोन्मितां नाडीमथवाऽष्टाङ्गुलोन्मिताम्  
शरावसंपुटच्छिद्रे कृत्वा जिह्वां विचक्षणः ६६

वैरेचनं मुखेनैव कासवान् धूममापिबेत्  
तमुरः केवलं प्राप्तं मुखेनैवोद्वमेत् पुनः ६७

स ह्यस्य तैक्ष्ण्याद्विच्छिद्य श्लेष्माणमुरसि स्थितम्  
निष्कृष्य शमयेत् कासं वातश्लेष्मसमुद्भवम् ६८

मनः शिलालमधुकमांसीमुस्तेङ्गुदैः पिबेत्  
धूमं तस्यानु च क्षीरं सुखोष्णं सगुडं पिबेत् ६९

एष कासान् पृथग्दोषसन्निपातसमुद्भवान्  
धूमो हन्यादसंसिद्धानन्यैर्योगशतैरपि ७०

प्रपौण्डरीकं मधुकं शार्ङ्गेष्टां समनःशिलाम्  
मरिचं पिप्पलीं द्राक्षामेलां सुरसमञ्जरीम् ७१

कृत्वा वर्तिं पिबेद्धूमं क्षौमचेलानुवर्तिताम्  
घृताक्तामनु च क्षीरं गुडोदकमथापि वा ७२

मनःशिलैलामरिचक्षाराञ्जनकुटन्नटैः

वंशलोचनशैवालक्षौमलक्तकरोहिषैः ७३

पूर्वकल्पेन धूमोऽयं सानुपानो विधीयते  
मनःशिलाले तद्वच्च पिप्पलीनागरैः सह ७४

त्वगैङ्गुदी बृहत्यौ द्वे तालमूली मनःशिला  
कार्पासास्थ्यश्वगन्धा च धूमः कासविनाशन ७५

ग्राम्यानूपौदकैः शालियवगोधूमषष्टिकान्  
रसैर्माषात्मगुप्मानां यूषैर्वा भोजयेद्धितान् ७६

यवानीपिप्पलीबिल्वमध्यनागरचित्रकैः  
रास्त्राजाजीपृथक्पर्णीपलाशशटिपौष्करैः ७७

स्निग्धाम्ललवणां सिद्धां पेयामनिलजे पिबेत्  
कटीहृत्पार्श्वकोष्ठार्तिश्वासहिक्काप्रणाशिनीम् ७८

दशमूलरसे तद्वत्पञ्चकोलगुडान्विताम्  
सिद्धां समतिलां दद्यात्क्षीरे वाऽपि ससैन्धवाम् ७९

मात्स्यकौक्कुटवाराहैरामिषैर्वा घृतान्विताम्  
सिद्धां ससैन्धवां पेयां वातकासी पिबेन्नरः ८०

वास्तुको वायसीशाकं मूलकं सुनिषण्णकम्  
स्नेहास्तैलादयो भक्ष्याः क्षीरेक्षुरसगौडिकाः ८१

दध्यारनालाम्लफलप्रसन्नापानमेव च  
शस्यते वातकासे तु स्वाद्वाम्ललवणानि च ८२  
इति वातकासचिकित्सा

पैत्तिके सकफे कासे वमनं सर्पिषा हितम्



तथा मदनकाशमर्यमधुकक्वथितैर्जलैः ८३

यष्ट्याह्वफलकल्कैर्वा विदारीक्षुरसायुतैः  
हतदोषस्ततः शीतं मधुरं च क्रमं भजेत् ८४

पैत्ते तनुकफे कासे त्रिवृतां मधुरैर्युताम्  
दद्याद्धनकफे तित्तैर्विरेकार्थे युतां भिषक् ८५

स्निग्धशीतस्तनुकफे रूक्षशीतः कफे घने  
क्रमः कार्यः परं भोज्यैः स्नेहैर्लेहैश्च वक्ष्यते ८६

शृङ्गाटकं पद्मबीजं नीली वारणपिप्पली  
पिप्पलीमुस्तयष्ट्याह्वद्राक्षामूर्वामहौषधम् ८७

लाजाऽमृतफला द्राक्षा त्वक्क्षीरी पिप्पली सिता  
पिप्पलीपद्मकद्राक्षा बृहत्याश्च फलाद्रसः ८८

खर्जूरं पिप्पली वांशी श्वदंष्ट्रा चेति पञ्च ते  
घृतक्षौद्रयुता लेहाः श्लोकार्धैः पित्तकासिनाम् ८९

शर्कराचन्दनद्राक्षामधुधात्रीफलोत्पलैः  
पैत्ते समुस्तमरिचः सकफे सघृतोऽनिले ९०

मृद्वीकार्धशतं त्रिंशत्पिप्पलीः शर्करापलम्  
लेहयेन्मधुना गोर्वा क्षीरे पक्त्वा शकृद्रसम् ९१

त्वगेलाव्योषमृद्वीकापिप्पलीमूलपौष्करैः  
लाजामुस्तशटीरास्त्राधात्रीफलबिभीतकैः ९२

शर्कराक्षौद्रसर्पिर्भिर्लेहः कासविनाशनः  
श्वासं हिक्कां क्षयं चैव हृद्रोगं च प्रणाशयेत् ९३

पिप्पल्यामलकं द्राक्षां लाक्षां लाजां सितोपलाम्  
क्षीरे पक्त्वा घनं शीतं लिह्यात् क्षौद्राष्टभागिकम् ६४

विदारीक्षुमृणालानां रसान् क्षीरं सितोपलाम्  
पिबेद्वा मधुसंयुक्तं पित्तकासहरं परम् ६५

मधुरैर्जाङ्गलरसैः श्यामाकयवकोद्रवाः  
मुद्गादियूषैः शाकैश्च तिक्तकैर्मात्रया हिताः ६६

घनश्लेष्मणि लेहास्तु तिक्तका मधुसंयुताः  
शालयः स्युस्तनुकफे षष्टिकाश्च रसादिभिः ६७

शर्कराम्भोऽनुपानार्थं द्राक्षेक्षूणां रसाः पयः  
सर्वं च मधुरं शीतमविदाहि प्रशस्यते ६८

काकोलीबृहतीमेदायुग्मैः सवृषणागरैः  
पित्तकासे रसान् क्षीरं यूषांश्चाप्युपकल्पयेत् ६९

शरादिपञ्चमूलस्य पिप्पलीद्राक्षयोस्तथा  
कषायेण शृतं क्षीरं पिबेत् समधुशर्करम् १००

स्थिरासितापृश्निपर्णीश्रावणीबृहतीयुगैः  
जीवकर्षभकाकोलीतामलक्यृद्धिवृद्धिकैः १०१

शृतं पयः पिबेत् कासी ज्वरी दाही क्षतक्षयी  
तज्जं वा साधयेत् सर्पिः सक्षीरेक्षुरसं भिषक् १०२

जीवकाद्यैर्मधुरकैः फलैश्चाभिषुकादिभिः  
कल्कैस्त्रिकार्षिकैः सिद्धे पूतशीते प्रदापयेत् १०३

शर्करां पिप्पलीचूर्णं त्वक्क्षीर्या मरिचस्य च

शृङ्गाटकस्य चावाप्य क्षौद्रगर्भान्पलोन्मितान् १०४

गुडान् गोधूमचूर्णेन कृत्वा खादेद्धिताशनः  
शुक्रासृग्दोषशोषेषु कासे क्षीणक्षतेषु च १०५

शर्करानागरोदीच्यं कण्टकारीं शटीं समम्  
पिष्ट्वा रसं पिबेत्पूतं वस्त्रेण घृतमूर्च्छितम् १०६

महिष्यजाविगोक्षीरधात्रीफलरसैः समैः  
सर्पिः सिद्धं पिबेद्युक्त्या पित्तकासनिबर्हणम् १०७  
इति पित्तकासचिकित्सा

बलिनं वमनैरादौ शोधितं कफकासिनम्  
यवान्नैः कटुरुक्षोष्णैः कफघ्नैश्चाप्युपाचरेत् १०८

पिप्पलीक्षारिकैर्यूषैः कौलत्थैर्मूलकस्य च  
लघून्यन्नानि भुञ्जीत रसैर्वा कटुकान्वितैः १०९

धान्वबैलरसैः स्नेहैस्तिलसर्षपबिल्वजैः  
मध्वम्लोष्णाम्बुतक्रं वा मद्यं वा निगदं पिबेत् ११०

पौष्करारग्वधं मूलं पटोलं तैर्निशास्थितम्  
जलं मधुयुतं पेयं कालेष्वन्नस्य वा त्रिषु १११

कट्फलं कत्तृणं भार्गी मुस्तं धान्यं वचाभया  
शुण्ठी पर्पटकं शृङ्गी सुराहं च शृतं जले ११२

मधुहिङ्गुयुतं पेयं कासे वातकफात्मके  
कण्ठरोगे मुखे शूने श्वासहिक्काज्वरेषु च ११३

पाठां शुण्ठीं शटीं मूर्वा गवाक्षीं हस्तिपिप्पलीम्

पिष्ट्वा घर्माम्बुना हिङ्गुसैन्धवाभ्यां युतां पिबेत् ११४

नागरातिविषे मुस्तं शृङ्गीं कर्कटकस्य च  
हरीतकीं शटीं चैव तेनैव विधिना पिबेत् ११५

तैलभृष्टं च पिप्पल्याः कल्काक्षं ससितोपलम्  
पबेद्वा श्लेष्मकासघ्नं कुलत्थरससंयुतम् ११६

कासमर्दाश्वविट्भृङ्गराजवार्ताकजो रसः  
सक्षौद्रः कफकासघ्नः सुरसस्यासितस्य च ११७

देवदारु शटी रास्त्रा कर्कटाख्या दुरालभा  
पिप्पली नागरं मुस्तं पथ्याधात्रीसितोपलाः ११८

मधुतैलयुतावेतौ लेहौ वातानुगे कफे  
पिप्पली पिप्पलीमूलं चित्रको हस्तिपिप्पली ११९

पथ्या तामलकी धात्री भद्रमुस्ता च पिप्पली  
देवदार्वभया मुस्तं पिप्पली विश्वभेषजम् १२०

विशाला पिप्पली मुस्तं त्रिवृता चेति लेहयेत्  
चतुरो मधुना लेहान् कफकासहरान् भिषक् १२१

सौवर्चलाभयाधात्रीपिप्पलीक्षारनागरम्  
चूर्णितं सर्पिषा वातकफकासहरं पिबेत् १२२

दशमूलाढके प्रस्थं घृतस्याक्षसमैः पचेत्  
पुष्कराह्वशटीबिल्वसुरसव्योषहिङ्गुभिः १२३

पेयानुपानं तत् पेयं कासे वातकफात्मके  
श्वासरोगेषु सर्वेषु कफवातात्मकेषु च १२४

इति दशमूलादिघृतम्

समूलफलपत्रायाः कण्टकार्या रसाढके  
घृतप्रस्थं बलाव्योषविडङ्गशटिचित्रकैः १२५

सौवर्चलयवक्षारपिप्पलीमूलपौष्करैः  
वृश्चीरबृहतीपथ्यायवानीदाडिमर्द्धिभिः १२६

द्राक्षापुनर्नवाचव्यदुरालम्भाम्लवेतसैः  
शृङ्गीतामलकीभार्गीरास्त्रागोक्षुरकैः पचेत् १२७

कल्कैस्तत् सर्वकासेषु हिक्काश्वासेषु शस्यते  
कण्टकारीघृतं ह्येतत् कफव्याधिनिसूदनम् १२८  
इति कण्टकारीघृतम्

कुलत्थरसयुक्तं वा पञ्चकोलशृतं घृतम्  
पाययेत् कफजे कासे हिक्काश्वासे च शस्यते १२९  
इति कुलत्थादिघृतम्

धूमांस्तानेव दद्याच्च ये प्रोक्ता वातकासिनाम्  
कोशातकीफलान्मध्यं पिबेद्वा समनःशिलम् १३०

तमकः कफकासे तु स्याच्चेत् पित्तानुबन्धजः  
पित्तकासक्रियां तत्र यथावस्थं प्रयोजयेत् १३१

वाते कफानुबन्धे तु कुर्यात् कफहरीं क्रियाम्  
पित्तानुबन्धयोर्वातकफयोः पित्तनाशिनीम् १३२

आद्रे विरूक्षणं शुष्के स्निग्धं वातकफात्मके  
कासेऽन्नपानं कफजे सपित्ते तिक्तसंयुतम् १३३  
इति कफजकासचिकित्सा

कासमात्ययिकं मत्वा क्षतजं त्वरया जयेत्  
मधुरैर्जीवनीयैश्च बलमांसविवर्धनैः १३४

पिप्पली मधुकं पिष्टं कार्षिकं ससितोपलम्  
प्रास्थिकं गव्यमाजं च क्षीरमिक्षुरसस्तथा १३५

यवगोधूममृद्धीकाचूर्णमामलकाद्रसः  
तैलं च प्रसृतांशानि तत् सर्वं मृदुनाऽग्निना १३६

पचेल्लेहं घृतक्षौद्रयुक्तः स क्षतकासहा  
श्वासहृद्रोगकाश्येषु हितो वृद्धेऽल्परेतसि १३७

क्षतकासाभिभूतानां वृत्तिः स्मात् पित्तकासिकी  
क्षीरसर्पिर्मधुप्राया संसर्गे तु विशेषणम् १३८

वातपित्तादितेऽभ्यङ्गो गात्रभेदे घृतैर्हितः  
तैलैर्मारुतरोगघ्नैः पीड्यमाने च वायुना १३९

हृत्पाश्चात्तिषु पानं स्याज्जीवनीयस्य सर्पिषः  
सदाहं कासिनो रक्तं ष्ठीवतः सबलेऽनले १४०

मांसोचितेभ्यः क्षामेभ्यो लावादीनां रसा हिताः  
तृष्णार्तानां पयश्छागं शरमूलादिभिः शृतम् १४१

रक्ते स्रोतोभ्य अस्याद्वाऽप्यागते क्षीरजं घृतम्  
नस्यं पानं यवागूर्वा श्रान्ते क्षामे हतानले १४२

स्तम्भायामेषु महतीं मात्रां वा सर्पिषः पिबेत्  
कुर्याद्वा वातरोगघ्नं पित्तरक्ताविरोधि यत् १४३

निवृत्ते क्षतदोषे तु कफे वृद्ध उरः शिरः

दाल्यते कासिनो यस्य स धूमान्ना पिबेदिमान् १४४

द्वे मेदे मधुकं द्वे च बले तैः क्षौमलक्तकैः  
वर्तितैर्धूममापीय जीवनीयघृतं पिबेत् १४५

मनःशिलापलाशाजगन्धात्वक्क्षीरिनागरैः  
भावयित्वा पिबेत् क्षौममनु चेक्षुगुडोदकम् १४६

पिष्ट्वा मनःशिलां तुल्यामार्द्रया वटशुङ्गया  
ससर्पिष्कं पिबेद्धूमं तित्तिरिप्रतिभोजनम् १४७

भावितं जीवनीयैर्वा कुलिङ्गाण्डरसायुतैः  
क्षौमं धूमं पिबेत् क्षीरं शृतं चायोगुडैरनु १४८  
इति क्षतजकासचिकित्सा

संपूर्णरूपं क्षयजं दुर्बलस्य विवर्जयेत्  
नवोत्थितं बलवतः प्रत्याख्यायाचरेत् क्रियाम् १४९

तस्मै बृंहणमेवादौ कुर्यादग्नेश्च दीपनम्  
बहुदोषाय सस्नेहं मृदु दद्याद्विरेचनम् १५०

शम्पाकेन त्रिवृतया मृद्वीकारसयुक्तया  
तिल्वकस्य कषायेण विदारीस्वरसेन च १५१

सर्पिः सिद्धं पिबेद्युक्त्या क्षीणदेहो विशोधनम्  
हितं तदेहबलयोरस्य संरक्षणं मतम् १५२

पित्ते कफे च संक्षीणे परिक्षीणेषु धातुषु  
घृतं कर्कटकीक्षीरद्विबलासाधितं पिबेत् १५३

विदारीभिः कदम्बैर्वा तालसस्यैस्तथा शृतम्

घृतं पयश्च मूत्रस्य वैवर्ण्ये कृच्छ्रनिर्गमे १५४

शूने सवेदने मेढे पायौ सश्रोणिवन्दणे  
घृतमण्डेन लघुनाऽनुवास्यो मिश्रकेण वा १५५

जाङ्गलैः प्रतिभुक्तस्य वर्तकाद्या बिलेशयाः  
क्रमशः प्रसहाश्चैव प्रयोज्याः पिशिताशिनः १५६

औष्ण्यात् प्रमाथिभावाच्च स्रोतोभ्यश्चयावयन्ति ते  
कफं शुद्धैश्च तैः पुष्टिं कुर्यात्सम्यग्वहन्नसः १५७

द्विपञ्चमूलीत्रिफलाचविकाभार्गिचित्रकैः  
कुलत्थपिप्पलीमूलपाठाकोलयवैर्जले १५८

शृते नागरदुःस्पर्शापिप्पलीशटिपौष्करैः  
कल्कैः कर्कटशृङ्गा च समैः सर्पिर्विपाचयेत् १५९

सिद्धेऽस्मिंश्चूर्णितौ क्षारौ द्वौ पञ्च लवणानि च  
दत्त्वा युक्त्या पिबेन्मात्रां क्षयकासनिपीडितः १६०  
इति द्विपञ्चमूलादिघृतम्

गुडूचीं पिप्पलीं मूर्वां हरिद्रां श्रेयसीं वचाम्  
निदिग्धिकां कासमर्दं पाठां चित्रकनागरम् १६१

जले चतुर्गुणे पक्त्वा पादशेषेण तत्समम्  
सिद्धं सर्पिः पिबेद्गुल्मश्वासार्तिक्षयकासनुत् १६२  
इति गुडूच्यादिघृतम्

कासमर्दाभयामुस्तपाठाकट्फलनागरैः  
पिप्पलीकटुकाद्राक्षाकाश्मर्यसुरसैस्तथा १६३



अक्षमात्रैर्घृतप्रस्थं क्षीरद्राक्षारसाढके  
पचेच्छोषज्वरप्लीहसर्वकासहरं शिवम् १६४

धात्रीफलैः क्षीरसिद्धैः सर्पिर्वाऽप्यवचूर्णितम्  
द्विगुणे दाडिमरसे विपक्वं व्योषसंयुतम् १६५

पिबेदुपरि भक्तस्य यवक्षारघृतं नरः  
पिप्पलीगुडसिद्धं वा छागक्षीरयुतं घृतम् १६६

एतान्यग्निविवृद्धयर्थं सर्पीषि क्षयकासिनाम्  
स्युदौषबद्धकोष्ठोरःस्रोतसां च विशुद्धये १६७

हरीतकीर्यवक्वाथद्व्याढके विंशतिं पचेत्  
स्विन्ना मृदित्वा तास्तस्मिन् पुराणं गुडषट्पलम् १६८

दद्यान्मनःशिलाकर्षं कर्षार्धं च रसाञ्जनात्  
कुडवार्धं च पिप्पल्याः स लेहः श्वासकासनुत् १६९  
इति हरीतकीलेहः

श्वाविधः सूचयो दग्धाः सघृतक्षौद्रशर्कराः  
श्वासकासहरा बर्हिपादौ वा क्षौद्रसर्पिषा १७०

एरण्डपत्रक्षारं वा व्योषतैलगुडान्वितम्  
लिह्यादेतेन विधिना सुरसैरण्डपत्रजम् १७१

द्राक्षापद्मकवार्ताकपिप्पलीः क्षौद्रसर्पिषा  
लिह्यात्त्यूषणचूर्णं वा पुराणगुडसर्पिषा १७२

चित्रकं त्रिफलाजाजी कर्कटाख्या कटुत्रिकम्  
द्राक्षां च क्षौद्रसर्पिर्भ्यां लिह्यादद्याद्गुडेन वा १७३

पद्मकं त्रिफलां व्योषं विडङ्गं सुरदारु च  
बलां रास्नां च तुल्यानि सूक्ष्मचूर्णानि कारयेत् १७४

सर्वैरेभिः समं चूर्णैः पृथक् क्षौद्रं घृतं सिताम्  
विमथ्य लेहयेल्लेहं सर्वकासहरं शिवम् १७५

जीवन्तीं मधुकं पाठां त्वक्क्षीरीं त्रिफलां शटीम्  
मुस्तैले पद्मकं द्राक्षां द्वे बृहत्यौ वितुन्नकम् १७६

सारिवां पौष्करं मूलं कर्कटाख्यां रसाञ्जनम्  
पुनर्नवां लोहरजस्त्रायमाणां यवानिकाम् १७७

भार्गी तामलकीमृद्धिं विडङ्गं धन्वयासकम्  
क्षारचित्रकचव्याम्लवेतसव्योषदारु च १७८

चूर्णीकृत्य समांशानि लेहयेत् क्षौद्रसर्पिषा  
चूर्णात्पाणितलम् पञ्च कासानेतद् व्यपोहति १७९  
इति पद्मकादिलेहः

लिह्यान्मरिचचूर्णं वा सघृतक्षौद्रशर्करम्  
बदरीपत्रकल्कं वा घृतभृष्टं ससैन्धवम् १८०

स्वरभेदे च कासे च लेहमेतं प्रयोजयेत्  
पत्रकल्कं घृतैर्भृष्टं तिल्वकस्य सशर्करम् १८१

पेया चोत्कारिकाच्छर्दितृट्कासामातिसारनुत्  
गौरसर्षपगण्डीरविडङ्गव्योषचित्रकान्  
साभयान् साधयेत्तोये यवागूं तेन चाम्भसा १८२

ससर्पिलवणां कासे हिक्काश्वासे सपीनसे  
पाण्ड्वामये क्षये शोषे कर्णशूले च दापयेत् १८३

कण्टकारीरसे सिद्धो मुद्गयूषः सुसंस्कृतः  
सगौरामलकः साम्लः सर्वकासभिषग्जितम् १८४

वातघ्नौषधनिष्कवाथं क्षीरं यूषान् रसानपि  
वैष्किरप्रतुदान् बैलान् दापयेत् क्षयकासिने १८५

क्षतकासे च ये धूमाः सानुपाना निदर्शिताः  
क्षयकासे तानेव यथावस्थं प्रयोजयेत् १८६

दीपनं बृंहणं चैव स्रोतसां च विशोधनम्  
व्यत्यासात्क्षयकासिभ्यो बल्यं सर्वं हितं भवेत् १८७

सन्निपातभवोऽप्येष क्षयकासः सुदारुणः  
सन्निपातहितं तस्मात् सदा कार्यं भिषग्जितम् १८८

दोषानुबलयोगाच्च हरेद्रोगबलाबलम्  
कासेष्वेषु गरीयांसं जानीयादुत्तरोत्तरम् १८९

भोज्यं पानानि सर्पीषि लेहाश्च सह पानकैः  
क्षीरं सर्पिर्गुडा धूमाः कासभैषज्यसंग्रहः १९०

तत्र श्लोकः--

संख्या निमित्तं रूपाणि साध्यासाध्यत्वमेव च  
कासानां भेषजं प्रोक्तं गरीयस्त्वं च कासिनः १९१

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते चिकित्सास्थाने

कासचिकित्सितं नामाष्टादशोऽध्यायः १८

एकोनविंशोऽध्यायः

अथातोऽतीसारचिकित्सितं व्याख्यास्यामः १

इति ह स्माह भगवानात्रेयः २

भगवन्तं खल्वात्रेयं कृताह्निकं हुताग्निहोत्रमासीनमृषिगणपरिवृतमुत्तरे हिम-  
वतः पार्श्वे विनयादुपेत्याभिवाद्य चाग्निवेश उवाच--भगवन् अतीसारस्य  
प्रागुत्पत्तिनिमित्तलक्षणोपशमनानि प्रजानुग्रहार्थमाख्यातुमर्हसीति ३

अथ भगवान् पुनर्वसुरात्रेयस्तदग्निवेशवचनमनुनिशम्योवाच --श्रूयताम-  
ग्निवेश सर्वमेतदखिलेन व्याख्यायमानम्

आदिकाले खलु यज्ञेषु पशवः समालभनीया बभूवुर्नालम्भाय प्रक्रियन्ते स्म।  
ततो दक्षयज्ञं प्रत्यवरकालं मनोः पुत्राणां नरिष्यन्नाभागेक्ष्वाकुनृगशर्यात्या-  
दीनां क्रतुषु पशूनामेवाभ्यनुज्ञानात् पशवः प्रोक्षणमवापुः ।

अतश्च प्रत्यवरकालं पृषध्रेण दीर्घसत्रेण यजता पशूनामलाभाद्भवामालम्भः प्र-  
वर्तितः ।

तं दृष्ट्वा प्रव्यथिता भूतगणाः तेषां चोपयोगादुपाकृतानां गवां गौरवादौष्ण्या-  
दसात्म्यत्वादशस्तोपयोगाच्चोपहताग्नीनामुपहतमनसां चातीसारः पूर्वमुत्पन्नः  
पृषध्रयज्ञे ४

अथावरकालं वातलस्य वातातपव्यायामातिमात्रनिषेविणो रूक्षाल्पप्रमिता-  
शिनस्तीक्ष्णमद्यव्यवायनित्यस्योदावर्तयतश्च वेगान् वायुः प्रकोपमापद्यते प-  
क्ता चोपहन्यन्ते स वायुः कुपितोऽग्नावुपद्यते मूत्रस्वेदौ पुरीषाशयमुपहत्य  
ताभ्यां पुरीषं द्रवीकृत्य अतीसाराय प्रकल्पते ।

तस्य रूपाणि विज्जलमामं विप्लुतमवसादि रूक्षं द्रवं सशूलमामगन्धमीष-  
च्छब्दमशब्दं वा विबद्धमूत्रवातमतिसार्यते पुरीषं वायुश्चान्तःकोष्ठे सशब्द-  
शूलस्तिर्यक् चरति विबद्ध इत्यामातिसारो वातात् ।

पक्वं वा विबद्धमल्पाल्पं सशब्दं सशूलफेनपिच्छापरिकर्तिकं हृष्टरोमा  
विनिःश्वसज् शुष्कमुखः कटचूरुत्रिकजानुपृष्ठपार्श्वशूली भ्रष्टगुदो मुहुर्मुहुर्वि-

ग्रथितमुपवेश्यते पुरीषं वातात् तमाहुरनुग्रथितमित्येके वातानुग्रथितवर्च-  
स्त्वात् ५

पित्तलस्य पुनरम्ललवणकटुकक्षारोष्णतीक्ष्णातिमात्रनिषेविणः प्रतताग्निसूर्य-  
संतापोष्णमारुतोपहतगात्रस्य क्रोधेर्ष्याबहुलस्य पित्तं प्रकोपमापद्यते ।  
तत्प्रकुपितं द्रवत्वादूष्माणमुपहत्य पुरीषाशयविसृतमौष्ण्याद् द्रवत्वात् स-  
रत्वाच्च भित्त्वा पुरीषमतिसाराय प्रकल्पते ।  
तस्य रूपाणि हारिद्रं हरितं नीलं कृष्णं रक्तपित्तोपहितमतिदुर्गन्धमतिसार्यते  
पुरीषं तृष्णादाहस्वेदमूर्च्छाशूलब्रध्नसंतापपाकपरीत इति पित्तातिसारः॥ ६

श्लेष्मलस्य तु गुरुमधुरशीतस्निग्धोपसेविनः संपूरकस्याचिन्तयतो दिवा-  
स्वप्नपरस्यालसस्य श्लेष्मा प्रकोपमाद्यते ।  
स स्वभावाद् गुरुमधुरशीतस्निग्धः स्रस्तोऽग्निमुपहत्य सौम्यस्वभावात् पुरी-  
षाशयमुपहत्योपक्लेद्य पुरीषमतिसाराय कल्पते ।  
तस्य रूपाणि स्निग्धं श्वेतं पिच्छिलं तन्तुमदामं गुरु दुर्गन्धं श्लेष्मोपहितम-  
नुबद्धशूलमल्पाल्पमभीक्ष्णमतिसार्यते सप्रवाहिकं गुरुदरगुदबस्तिवृन्दण-  
देशः कृतेऽप्यकृतसंज्ञःसलोमहर्षः सोत्क्लेशो निद्रालस्यपरीतः सदनोऽन्नद्वेषी  
चेति श्लेष्मातिसारः ७

अतिशीतस्निग्धरूक्षोष्णगुरुखरकठिनविषमविरुद्धासात्म्यभोजनात् काला-  
तीतभोजनाद् यत्किंचिदभ्यवहरणात् प्रदुष्टमद्यपानीयपानादतिमद्यपानादसं-  
शोधनात् प्रतिकर्मणां विषमगमनादनुपचाराज्ज्वलनादित्यपवनसलिलाति-  
सेवनादस्वप्नादतिस्वप्नाद्वेगविधारणादृतुविपर्ययादयथाबलमारम्भाद्भयशो-  
कचित्तोद्वेगातियोगात् कृमिशोषज्वराशोविकारातिकर्षणाद्वा व्यापन्नाग्नेस्त्रयो-  
दोषाः प्रकुपिता भूय एवाग्निमुपहत्य पक्काशयमनुप्रविश्यातीसारं सर्वदोष-  
लिङ्गं जनयन्ति ८

अपि च शोणितादीन् धातूनतिप्रकृष्टं दूषयन्तो  
धातुदोषस्वभावकृतानतीसारवर्णानुपदर्शयन्ति ।  
तत्र शोणितादिषु धातुष्वतिप्रदुष्टेषु हारिद्रहरितनीलमाञ्जिष्ठमांसधावनसन्नि-

काशं रक्तं कृष्णं श्वेतं वराहमेदःसदृशमनुबद्धवेदनमवेदनं वा समासव्य-  
त्यासादुपवेश्यते शकृद् ग्रथितमामं सकृत् सकृदपि पक्कमनतिक्षीणमांस-  
शोणितबलो मन्दाग्निर्विहतमुखरसश्च तादृशमातुरं कृच्छ्रसाध्यं विद्यात् ।  
एभिर्वर्णैरतिसार्यमाणं सोपद्रवमातुरमसाध्योऽयमिति प्रत्याचक्षीत तद्यथा प-  
क्वशोणिताभं यकृतखण्डोपमं मेदोमांसोदकसन्निकाशं दधिघृतमज्जतैलव-  
साक्षीरवेसवाराभमतिनीलमतिरक्तमतिकृष्णमुदकमिवाच्छं पुनर्मेचकाभम-  
तिस्त्रिगुणं हरितनीलकषायवर्णं कर्बुरमाविलं पिच्छिलं तन्तुमदामं चन्द्रको-  
पगतमतिकुणपपूतिपूयगन्ध्यामाममत्स्यगन्धि मक्षिकाक्रान्तं कुथितबहुधा-  
तुस्त्रावमल्पपुरीषमपुरीषं वाऽतिसार्यमाणं तृष्णादाहज्वरभ्रमतमकहिक्काश्वा-  
सानुबन्धमतिवेदनमवेदनं वा स्रस्तपक्वगुदं पतितगुदवलिं मुक्तनालमति-  
क्षीणबलमांसशोणितं सर्वपर्वास्थिशूलिनमरोचकारतिप्रलापसंमोहपरीतं  
सहसोपरतविकारमतिसारिणमचिकित्स्यं विद्यात् इति सन्निपातातिसारः ६

तमसाध्यतामसंप्राप्तं चिकित्सेद् यथाप्रधानोपक्रमेण हेतूपशयदोषविशेषप-  
रीक्षया चेति १०

आगन्तू द्वावतीसारौ मानसौ भयशोकजौ  
तत्तयोर्लक्षणं वायोर्यदतीसारलक्षणम् ११

मारुतो भयशोकाभ्यां शीघ्रं हि परिकुप्यति  
तयोः क्रिया वातहरी हर्षणाश्वासनानि च १२

इत्युक्ताः षडतीसाराः साध्यानां साधनं त्वतः  
प्रवक्ष्याम्यनुपूर्वेण यथावत्तन्निबोधत १३

दोषा सन्निचिता यस्य विदग्धाहारमूर्च्छिताः  
अतीसाराय कल्पन्ते भूयस्तान् संप्रवर्तयेत् १४

न तु संग्रहणं देयं पूर्वमामातिसारिणे  
विबध्यमानाः प्राग्दोषा जनयन्त्यामयान् बहून् १५

दण्डकालसकाध्मानग्रहण्यर्शोगदांस्तथा  
शोथपाङ्चामयप्लीहकुष्ठगुल्मोदरज्वरान् १६

तस्मादुपेक्षेतोत्क्लिष्टान् वर्तमानान् स्वयं मलान्  
कृच्छ्रं वा वहतां दद्यादभयां संप्रवर्तिनीम् १७

तथा प्रवाहिते दोषे प्रशाम्यत्युदरामयः  
जायते देहलघुता जठराग्निश्च वर्धते १८

प्रमथ्यां मध्यदोषाणां दद्याद्दीपनपाचनीम्  
लङ्घनं चाल्पदोषाणां प्रशस्तमतिसारिणाम् १९

पिप्पली नागरं धान्यं भूतीकमभया वचा  
ह्रीवेरं भद्रमुस्तानि बिल्वं नागरधान्यकम् २०

पृश्निपर्णी श्वदंष्ट्रा च समङ्गा कण्टकारिका  
तिस्रः प्रमथ्या विहिताः श्लोकार्धैरतिसारिणाम् २१

वचाप्रतिविषाभ्यां वा मुस्तपर्पटकेन वा  
ह्रीवेरशृङ्गवेराभ्यां पक्वं वा पाययेज्जलम् २२

युक्तेऽन्नकाले क्षुत्क्षामं लघून्यन्नानि भोजयेत्  
तथा स शीघ्रमाप्नोति रुचिमग्निबलं बलम् २३

तक्रेणावन्तिसोमेन यवाग्वा तर्पणेन वा  
सुरया मधुना चादौ यथासात्म्यमुपाचरेत् २४

यवागूभिर्विलेपीभिः खडैर्यूषैरसौदनैः  
दीपनग्राहिसंयुक्तैः क्रमश्च स्यादतः परम् २५

शालपर्णी पृश्निपर्णी बृहती कण्टकारिकाम्

बलां श्वदंष्ट्रां बिल्वानि पाठां नागरधान्यकम् २६

शटीं पलाशं हपुषां वचां जीरकपिप्पलीम्  
यवानीं पिप्पलीमूलं चित्रकं हस्तिपिप्पलीम् २७

वृक्षाम्लं दाडिमाम्लं च सहिङ्गु विडसैन्धवम्  
प्रयोजयेदन्नपाने विधिना सूपकल्पितम् २८

वातश्लेमहरो ह्येष गणो दीपनपाचनः  
ग्राही बल्यो रोचनश्च तस्माच्छस्तोऽतिसारिणाम् २९

आमे परिणते यस्तु विबद्धमतिसार्यते  
सशूलपिच्छमल्पाल्पं बहुशः सप्रवाहिकम् ३०

यूषेण मूलकानां तं बदराणामथापि वा  
उपोदिकायाः क्षीरिण्या यवान्या वास्तुकस्य वा ३१

सुवर्चलायाश्चञ्चोर्वा शाकेनावल्गुजस्य वा  
शट्याः कर्कारुकाणां वा जीवन्त्याश्चिर्भटस्य वा ३२

लोणिकायाः सपाठायाः शुष्कशाकेन वा पुनः  
दधिदाडिमसिद्धेन बहुस्त्रेहेन भोजयेत् ३३

कल्कः स्याद्बालबिल्वानां तिलकल्कश्च तत्समः  
दध्नः सरोऽम्लस्त्रेहाढ्यः खडो हन्यात् प्रवाहिकाम् ३४

यवानां मुद्गमाषाणां शालीनां च तिलस्य च  
कोलानां बालबिल्वानां धान्ययूषं प्रकल्पयेत् ३५

ऐकध्यं यमके भृष्टं दधिदाडिमसारिकम्  
वर्चःक्षये शुष्कमुखं शाल्यन्नं तेन भोजयेत् ३६



दध्नः सरं वा यमके भृष्टं सगुडनागरम्  
सुरां वा यमके भृष्टां व्यञ्जनार्थं प्रदापयेत् ३७

फलाम्लं यमके भृष्टं यूषं गृञ्जनकस्य वा  
लोपाकरसमम्लं वा स्निग्धाम्लं कच्छपस्य वा ३८

बर्हितित्तिरिदक्षाणां वर्तकानां तथा रसाः  
स्निग्धाम्लाः शालयश्चाग्रया वर्चःक्षयरुजापहाः ३९

अन्तराधिरसं पूत्वा रक्तं मेषस्य चोभयम्  
पचेद्दाडिमसाराम्लं सधान्यस्नेहनागरम् ४०

ओदनं रक्तशालीनां तेनाद्यात् प्रपिबेच्च तत्  
तथा वर्चःक्षयकृतैर्व्याधिभिर्विप्रमुच्यते ४१

गुदनिःसरणे शूले पानमम्लस्य सर्पिषः  
प्रशस्यते निरामाणामथवाऽप्यनुवासनम् ४२

चाङ्गेरीकोलदध्यम्लनागरक्षारसंयुतम्  
घृतमुत्व्वथितं पेयं गुदभ्रंशरुजापहम् ४३ इति चाङ्गेरीघृतम्

सचव्यपिप्पलीमूलं सव्योषविडदाडिमम्  
पेयमम्लं घृतं युक्त्या सधान्याजाजिचित्रकम् ४४  
इति गुदभ्रंशे चव्यादिघृतम्

दशमूलोपसिद्धं वा सबिल्वमनुवासनम्  
शटीशताह्वाबिल्वैर्वा वचया चित्रकेण वा ४५  
इति गुदभ्रंशेऽनुवासनम्

स्तब्धभ्रष्टगुदे पूर्वं स्नेहस्वेदौ प्रयोजयेत्  
सुस्विन्नं तं मृदूभूतं पिचुना संप्रवेशयेत् ४६

विबद्धवातवर्चास्तु बहुशूलप्रवाहिकः  
सरक्तपिच्छस्तृष्णार्तः क्षीरसौहित्यमर्हति ४७

यमकस्योपरि क्षीरं धारोष्णं वा पिबेन्नरः  
शृतमेरण्डमूलेन बालबिल्वेन वा पयः ४८

एवं क्षीरप्रयोगेण रक्तं पिच्छा च शाम्यति  
शूलं प्रवाहिका चैव विबन्धश्चोपशाम्यति ४९

पित्तातिसारं पुनर्निदानोपशयाकृतिभिरामान्वयमुपलभ्य यथाबलं लङ्घनपा-  
चनाभ्यामुपाचरेत् ।

तृष्यतस्तु मुस्तपर्पटकोशीरसारिवाचन्दनकिराततित्तकोदीच्यवारिभिरुपचारः  
लङ्घितस्य चाहारकाले बलातिबलासूर्पपर्णीशालपर्णीपृश्निपर्णीबृहतीक-  
ण्टकारिकाशतावरीश्वदंष्ट्रानिर्यूहसंयुक्तेन यथासात्म्यं यवागूमण्डादिना त-  
र्पणादिना वा क्रमेणोपचारः ।

मुद्गमसूरहरेणुमकुष्ठकाढकीयूषैर्वा लावकपिञ्जलशशहरिणैश्चकालपुच्छकर-  
सैरीषदम्लैरनम्लैर्वा क्रमशोऽग्निं सन्धुक्षयेत् ।

अनुबन्धे त्वस्य दीपनीयपाचनीयोपशमनीयसंग्रहणीयान् योगान् संप्रयोज-  
येदिति ५०

सक्षौद्रातिविषां पिष्ट्वा वत्सकस्य फलत्वचम्  
पिबेत् पित्तातिसारघ्नं तण्डुलोदकसंयुक्तम् ५१

किराततित्तको मुस्तं वत्सकः सरसाञ्जनः  
बिल्वं दारुहरिद्रात्वक् ह्रीबेरं सदुरालभम् ५२

चन्दनं च मृणालं च नागरं लोध्रमुत्पलम्  
तिला मोचरसो लोध्रं समङ्गा कमलोत्पलम् ५३

उत्पलं धातकीपुष्पं दाडिमत्वङ्गहौषधम्  
कट्फलं नागरं पाठा जम्बवाम्रास्थिदुरालभाः ५४

योगाः षडेते सक्षौद्रास्तरुडुलोदकसंयुताः  
पेयाः पित्तातिसारघ्नाः श्लोकार्धेन निदर्शिताः ५५

जीर्णोषधानां शस्यन्ते यथायोगं प्रकल्पितैः  
रसैः सांग्राहिकैर्युक्ता पुराणा रक्तशालयः ५६

पित्तातिसारो दीप्ताग्नेः क्षिप्रं समुपशाम्यति  
अजाक्षीरप्रयोगेण बलं वर्णश्च वर्धते ५७

बहुदोषस्य दीप्ताग्नेः सप्राणस्य न तिष्ठति  
पैत्तिको यद्यतीसारः पयसा तं विरेचयेत् ५८

पलाशफलनिर्यूहं पयसा सह पाययेत्  
ततोऽनुपाययेत् कोष्णं क्षीरमेव यथाबलम् ५९

पलाशवत् प्रयोज्या वा त्रायमाणा विशोधिनी  
प्रवाहिते तेन मले प्रशाम्यत्युदरामयः ६०

सांसर्ग्या क्रियमाणायां शूलं यद्यनुवर्तते  
स्रुतदोषस्य तं शीघ्रं यथावदनुवासयेत् ६१

शतपुष्पावरीभ्यां च पयसा मधुकेन च  
तैलपादं घृतं सिद्धं सबिल्वमनुवासनम् ६२

कृतानुवासनस्यास्य कृतसंसर्जनस्य च  
वर्तते यद्यतीसारः पिच्छाबस्तिरतः परम् ६३

परिवेष्ट्य कुशैराद्रैरार्द्रवृन्तानि शाल्मलेः  
कृष्णमृत्तिकयाऽऽलिप्य स्वेदयेद्गोमयाग्निना ६४

सुशुष्कां मृत्तिकां ज्ञात्वा तानि वृन्तानि शाल्मलेः

शृते पयसि मृद्वीयादापोथ्योलूखले ततः ६५

पिण्डं मुष्टिसमं प्रस्थे तत् पूतं तैलसर्पिषोः  
योजितं मात्रया युक्तं कल्केन मधुकस्य च ६६

बस्तिमभ्यक्तगात्राय दद्यात् प्रत्यागते ततः  
स्नात्वा भुञ्जीत पयसा जाङ्गलानां रसेन वा ६७

पित्तातिसारज्वरशोथगुल्मजीर्णातिसारग्रहणीप्रदोषान्  
जयत्ययं शीघ्रमतिप्रवृद्धान् विरेचनास्थापनयोश्च बस्तिः ६८

पित्तातिसारी यस्त्वेतां क्रियां मुक्त्वा निषेवते  
पित्तलान्यन्नपानानि तस्य पित्तं महाबलम् ६९

कुर्याद्रक्तातिसारं तु रक्तमाशु प्रदूषयत्  
तृष्णां शूलं विदाहं च गुदपाकं च दारुणम् ७०

तत्र च्छागं पयः शस्तं शीतं समधुशर्करम्  
पानार्थं भोजनार्थं च गुदप्रक्षालने तथा ७१

ओदनं रक्तशालीनां पयसा तेन भोजयेत्  
रसैः पारावतादीनां घृतभृष्टैः सशर्करैः ७२

शशपक्षिमृगाणां च शीतानां धन्वचारिणाम्  
रसैरनम्लैः सघृतैर्भोजयेत्तं सशर्करैः ७३

रुधिरं मार्गमाजं वा घृतभृष्टं प्रशस्यते  
काश्मर्यफलयूषो वा किञ्चिदम्लः सशर्करः ७४

नीलोत्पलं मोचरसं समङ्गा पद्मकेशरम्  
अजाक्षीरयुतं दद्याज्जीर्णे च पयसौदनम् ७५

दुर्बलं पाययित्वा वा तस्यैवोपरि भोजयेत्  
प्राग्भक्तं नवनीतं वा दद्यात् समधुशर्करम् ७६

प्राश्य क्षीरोत्थितं सर्पिः कपिञ्जलरसाशनः  
त्र्यहादारोग्यमाप्नोति पयसा क्षीरभुक् तथा ७७

पीत्वा शतावरीकल्कं पयसा क्षीरभुग्जयेत्  
रक्तातिसारं पीत्वा वा तथा सिद्धं घृतं नरः ७८

घृतं यवागूमण्डेन कुटजस्य फलैः शृतम्  
पेयं तस्यानु पातव्या पेया रक्तोपशान्तये ७९

त्वक् च दारुहरिद्रायाः कुटजस्य फलानि च  
पिप्पली शृङ्गवेरं च द्राक्षा कटुकरोहिणी ८०

षड्भिरेतैर्घृतं सिद्धं पेयामण्डावचारितम्  
अतीसारं जयेच्छीघ्रं त्रिदोषमपि दारुणम् ८१

कृष्णमृन्मधुकं शङ्खं रुधिरं तण्डुलोदकम्  
पीतमेकत्र सक्षौद्रं रक्तसंग्रहणं परम् ८२

पीतः प्रियङ्गुकाकल्कः सक्षौद्रस्तण्डुलाम्भसा  
रक्तस्त्रावं जयेच्छीघ्रं धन्वमांसरसाशिनः ८३

कल्कस्तिलानां कृष्णानां शर्करापञ्चभागिकः  
आजेन पयसा पीतः सद्यो रक्तं नियच्छति ८४

पलं वत्सकबीजस्य श्रपयित्वा रसं पिबेत्  
यो रसाशी जयेच्छीघ्रं स पैतं जठरामयम् ८५

पीत्वा सशर्कराक्षौद्रं चन्दनं तण्डुलाम्भसा

दाहतृष्णाप्रमेहेभ्यो रक्तस्त्रावाच्च मुच्यते ८६

गुदो बहुभिरुत्थानैर्यस्य पित्तेन पच्यते  
सेचयेत्तं सुशीतेन पटोलमधुकाम्बुना ८७

पञ्चवल्कमधूकानां रसैरिक्षुरसैर्घृतैः  
छागैर्गव्यैः पयोभिर्वा शर्कराक्षौद्रसंयुतैः ८८

प्रक्षालनानां कल्कैर्वा ससर्पिष्कैः प्रलेपयेत्  
एषां वा सुकृतैश्चूर्णैस्तं गुदं प्रतिसारयेत् ८९

धातकीलोध्रचूर्णैर्वा समांशैः प्रतिसारयेत्  
तथा स्रवति नो रक्तं गुदं तैः प्रतिसारितम् ९०

पक्वता प्रशमं याति वेदना चोपशाम्यति  
यथोक्तैः सेचनैः शीतैः शोणितेऽतिस्त्रवत्यपि ९१

गुदवङ्गणकट्यूरु सेचयेद्धतभावितम्  
चन्दनाद्येन तैलेन शतधौतेन सर्पिषा ९२

कार्पाससंगृहीतेन सेचयेद्गुदवङ्गणम्  
अल्पाल्पं बहुशो रक्तं सशूलमुपवेश्यते ९३

यदा वायुर्विबद्धश्च कृच्छ्रं चरति वा न वा  
पिच्छाबस्तिं तदा तस्य यथोक्तमुपकल्पयेत् ९४

प्रपौण्डरीकसिद्धेन सर्पिषा चानुवासयेत्  
प्रायशो दुर्बलगुदाश्चिरकालातिसारिणः ९५

तस्मादभीक्ष्णशस्तेषां गुदे स्नेहं प्रयोजयेत्  
पवनोऽतिप्रवृत्तो हि स्वे स्थाने लभतेऽधिकम् ९६

बलं तस्य सपित्तस्य जयार्थं बस्तिरुत्तमः  
रक्तं विट्सहितं पूर्वं पश्चाद्वा योऽतिसार्यते ६७

शतावरीघृतं तस्य लेहार्थमुपकल्पयेत्  
शर्करार्धाशिकं लीढं नवनीतं नवोद्धृतम् ६८

क्षौद्रपादं जयेच्छीघ्रं तं विकारं हिताशिनः  
न्यग्रोधोदुम्बराश्वत्थशुङ्गानापोथ्य वासयेत् ६९

अहोरात्रं जले तप्ते घृतं तेनाम्भसा पचेत्  
तदर्धशर्करायुक्तं लिह्यात् सक्षौद्रपादिकम् १००

अधो वा यदि वाऽप्यूध्वं यस्य रक्तं प्रवर्तते  
यस्त्वेवं दुर्बलो मोहात् पित्तलान्येव सेवते १०१

दारुणं स बलीपाकं प्राप्य शीघ्रं विपद्यते  
श्लेष्मातिसारे प्रथमं हितं लङ्घनपाचनम् १०२

योज्यश्चामातिसारघ्नो यथोक्तो दीपनो गणः  
लङ्घितस्यानुपूर्व्या च कृतायां न निवर्तते १०३

कफजो यद्यतीसारः कफघ्नैस्तमुपाचरेत्  
बिल्वकर्कटिका मुस्तमभया विश्वभेषजम् १०४

वचा विडङ्गं भूतीकं धान्यकं देवदारु च  
कुष्ठं सातिविषा पाठा चव्यं कटुकरोहिणी १०५

पिप्पली पिप्पलीमूलं चित्रकं हस्तिपिप्पली  
योगाञ्छलोकार्धाविहितांश्चतुरस्तान् प्रयोजयेत् १०६

शृताञ्छलेष्मातिसारेषु कायग्निलवर्धनान्

अजाजीमसितां पाठां नागरं मरिचानि च १०७

धातकीद्विगुणं दद्यान्मातुरलुङ्गरसाप्लुतम्  
रसाञ्जनं सातिविषं कुटजस्य फलानि च १०८

धातकीद्विगुणं दद्यात् पातुं सक्षौद्रनागरम्  
धातकी नागरं बिल्वं लोध्रं पद्मस्य केशरम् १०९

जम्बूत्वङ्नागरं धान्यं पाठा मोचरसो बला  
समङ्गा धातकी बिल्वमध्यं जम्ब्वाम्रयोस्त्वचः ११०

कपित्थानि विडङ्गानि नागरं मरिचानि च  
चाङ्गेरीकोलतक्राम्लाश्चतुरस्तान् कफोत्तरे १११

श्लोकार्धविहितान् दद्यात् सस्नेहलवणान् खडान्  
कपित्थमध्यं लीढ्वा तु सव्योषक्षौद्रशर्करम् ११२

कट्फलं मधुयुक्तं वा मुच्यते जठरामयात्  
कणां मधुयुतां लीढ्वा तक्रं पीत्वा सचित्रकम् ११३

जग्ध्वा वा बालबिल्वानि मुच्यते जठरामयात्  
बालबिल्वं गुडं तैलं पिप्पलीं विश्वभेषजम्  
लिह्याद्वाते प्रतिहते सशूलं सप्रवाहिकः ११४

भोज्यं मूलकषायेण वातघ्नैश्चोपसेवनैः  
वातातिसारविहितैर्यूषैर्मासरसैः खडैः ११५

पूर्वोक्तमम्लसर्पिर्वा षट्पलं वा यथाबलम्  
पुराणं वा घृतं दद्याद्यवागूमण्डमिश्रितम् ११६

वातश्लेष्मविबन्धे वा कफे वाऽतिस्रवत्यपि



शूले प्रवाहिकायां वा पिच्छाबस्तिं प्रयोजयेत् ११७

पिप्पलीबिल्वकुष्ठानां शताह्वावचयोरपि  
कल्कैः सलवणैर्युक्तं पूर्वोक्तं सन्निधापयेत् ११८

प्रत्यागते सुखं स्नातं कृताहारं दिनात्यये  
बिल्वतैलेन मतिमान्सुखोष्णेनानुवासयेत् ११९

वचान्तरथवा कल्कैस्तैलं पक्त्वाऽनुवासयेत्  
बहुशः कफवातार्तस्तथा स लभते सुखम् १२०

स्वे स्थाने मारुतोऽवश्यं वर्धते कफसंक्षये  
स वृद्धः सहसा हन्यात्तस्मात्तं त्वरया जयेत् १२१

वातस्यानु जयेत् पित्तं पित्तस्यानु जयेत् कफम्  
त्रयाणां वा जयेत् पूर्वं यो भवेद्बलवत्तमः १२२

तत्र श्लोकः--

प्रागुत्पत्तिनिमित्तानि लक्षणं साध्यता न च  
क्रिया चावस्थिकी सिद्धा निर्दिष्टा ह्यतिसारिणाम् १२३

इत्यग्निवेशकृते तन्त्रे चरकप्रतिसंस्कृते चिकित्सास्थानेऽतिसारचिकित्सितं  
नामैकोनविंशोऽध्यायः १६

विंशोऽध्यायः

अथातश्छर्दिचिकित्सितं व्याख्यास्यामः १

इति ह स्माह भगवानात्रेयः २

यशस्विनं ब्रह्मतपोद्युतिभ्यां ज्वलन्तमग्न्यर्कसमप्रभावम्  
पुनर्वसुं भूतहिते निविष्टं प्रपच्छ शिष्योऽत्रिजमग्निवेशः ३

याश्छर्दयः पञ्च पुरा त्वयोक्ता रोगाधिकार भिषजां वरिष्ठः  
तासां चिकित्सां सनिदानलिङ्गां यथावदाचक्ष्व नृणां हितार्थम् ४

तदग्निवेशस्य वचो निशम्य प्रीतो भिषक्श्रेष्ठ इदं जगाद  
याश्छर्दयः पञ्च पुरा मयोक्तास्ता विस्तरेण ब्रुवतो निबोध ५

दोषैः पृथक् त्रिप्रभवा चतुर्थी द्विष्टार्थयोगादपि पञ्चमी स्यात्  
ताषां हृदुत्क्लेशकफप्रसेकौ द्वेषोऽशने चैव हि पूर्वरूपम् ६

व्यायामतीक्ष्णौषधशोकरोगभयोपवासाद्यतिकर्षितस्य  
वायुर्महास्रोतसि संप्रवृद्ध उत्क्लेश्य दोषांस्तत ऊर्ध्वमस्यन् ७

आमाशयोत्क्लेशकृतां च मर्म प्रपीडयंश्छर्दिमुदीरयेत्तु  
हृत्पार्श्वपीडामुखशोषमूर्धनाभ्यर्तिकासस्वरभेदतोदैः ८

उद्गारशब्दप्रबलं सफेनं विच्छिन्नकृष्णं तनुकं कषायम्  
कृच्छ्रेण चाल्पं महता च वेगेनार्तोऽनिलाच्छर्दयतीह दुःखम् ९

अजीर्णकट्वम्लविदाह्यशीतैरामाशये पित्तमुदीर्णवेगम्  
रसायनीभिर्विसृतं प्रपीड्य मर्मोर्ध्वमागम्य वमिं करोति १०

मूर्च्छापिपासामुखशोषमूर्धताल्वक्षिसन्तापतमोभ्रमार्तः  
पीतं भृशोष्णं हरितं सतिक्तं धूम्रं च पित्तेन वमेत् सदाहम् ११

स्निग्धातिगुर्वामविदाहिभोज्यैः स्वप्नादिभिश्चैव कफोऽतिवृद्धः  
उरः शिरो मर्म रसायनीश्च सर्वाः समावृत्य वमिं करोति १२

तन्द्रास्यमाधुर्यकफप्रसेकसंतोषनिद्रारुचिगौरवार्तः  
स्निग्धं घनं स्वादु कफाद्विशुद्धं सलोमहर्षोऽल्परुजं वमेत्तु १३

समश्नतः सर्वरसान् प्रसक्तमामप्रदोषर्तुविपर्ययैश्च  
सर्वे प्रकोपं युगपत् प्रपन्नाश्छर्दिं त्रिदोषां जनयन्ति दोषाः १४

शूलाविपाकारुचिदाहतृष्णाश्वासप्रमोहप्रबला प्रसक्तम्  
छर्दिस्त्रिदोषाल्लवणाम्लनीलसान्द्रोष्णरक्तं वमतां नृणां स्यात् १५

विट्स्वेदमूत्राम्बुवहानि वायुः स्रोतांसि संरुध्य यदोर्ध्वमेति  
उत्सन्नदोषस्य समाचितं तं दोषं समुद्धूय नरस्य कोष्ठात् १६

विण्मूत्रयोस्तत् समवर्णगन्धं तृट्श्वासहिक्कार्तियुतं प्रसक्तम्  
प्रच्छर्दयेद्दुष्टमिहातिवेगात्तयाऽर्दितश्चाशु विनाशमेति १७

द्विष्टप्रतीपाशुचिपूत्यमेध्यबीभत्सगन्धाशनदर्शनैश्च  
यच्छर्दयेत्तप्तमना मनोघ्नैर्द्विष्टार्थसंयोगभवा मता सा १८

क्षीणस्य या छर्दिरतिप्रवृद्धा सोपद्रवा शोणितपूययुक्ता  
सचन्द्रिकां तां प्रवदन्त्यसाध्यां साध्यां चिकित्सेदनुपद्रवां च १९

आमाशयोत्क्लेशभवा हि सर्वाश्छर्द्यो मता लङ्घनमेव तस्मात्  
प्राक्कारयेन्मारुतजां विमुच्य संशोधनं वा कफपित्तहारि २०

चूर्णानि लिह्यान्मधुनाऽभयानां हृद्यानि वा यानि विरेचनानि  
मद्यैः पयोभिश्च युतानि युक्त्या नयन्त्यधो दोषमुदीर्णमूर्ध्वम् २१

वल्लीफलाद्यैर्वमनं पिबेद्वा यो दुर्बलस्तं शमनैश्चिकित्सेत्

रसैर्मनोजैर्लघुभिर्विशुष्कैर्भक्ष्यैः सभोज्यैर्विविधैश्च पानैः २२

सुसंस्कृतास्तित्तिरिबर्हिलावरसा व्यपोहन्त्यनिलप्रवृत्ताम्  
छर्दिं तथा कोलकुलत्थधान्यबिल्वादिमूलाम्लयवैश्च यूषः २३

वातात्मिकायां हृदयद्रवार्तो नरः पिबेत् सैन्धववद्धृतं तु  
सिद्धं तथा धान्यकनागराभ्यां दध्ना च तोयेन च दाडिमस्य २४

व्योषेण युक्तां लवणैस्त्रिभिश्च घृतस्य मात्रामथवा विदध्यात्  
स्निग्धानि हृद्यानि च भोजनानि रसैः सयूषैर्दधिदाडिमाम्लैः २५

पित्तात्मिकायामनुलोमनार्थं द्राक्षाविदारीक्षुरसैस्त्रिवृत् स्यात्  
कफाशयस्थं त्वतिमात्रवृद्धं पित्तं हरेत् स्वादुभिरूर्ध्वमेव २६

शुद्धाय काले मधुशर्कराभ्यां लाजैश्च मन्थं यदि वाऽपि पेयाम्  
प्रदापयेन्मुद्गरसेन वाऽपि शाल्योदनं जाङ्गलजै रसैर्वा २७

सितोपलामाक्षिकपिप्पलीभिः कुल्माषलाजायवसक्तुगृञ्जान्  
खर्जूरमांसान्यथ नारिकेलं द्राक्षामथो वा बदराणि लिह्यात् २८

स्रोतो जलाजोत्पलकोलमज्जचूर्णानि लिह्यान्मधुनाऽभ्यां वा  
कोलास्थिमजाञ्जनमक्षिकाविड्लाजासितामागधिकाकणान् वा २९

द्राक्षारसं वाऽपि पिबेत् सुशीतं मृद्भृष्टलोष्टप्रभवं जलं वा  
जम्ब्वाम्रयोः पल्लवजं कषायं पिबेत् सुशीतं मधुसंयुतं वा ३०

निशि स्थितं वारि समुद्रकृष्णं सोशीरधान्यं चणकोदकं वा  
गवेधुकामूलजलं गुडूच्या जलं पिबेदिक्षुरसं पयो वा ३१

सेव्यं पिबेत् काञ्चनगैरिकं वा सबालकं तण्डुलधावनेन  
धात्रीरसेनोत्तमचन्दनं वा तृष्णावमिघ्नानि समाक्षिकाणि ३२

कल्कं तथा चन्दनचव्यमांसीद्राक्षोत्तमाबालकगैरिकाणाम्  
शीताम्बुना गैरिकशालिचूर्णं मूर्वा तथा तरुडुलधावनेन ३३

कफात्मिकायां वमनं प्रशस्तं सपिप्पलीसर्षपनिम्बतोयैः  
पिण्डीतकैः सैन्धवसंप्रयुक्तैर्वम्यां कफामाशयशोधनार्थम् ३४

गोधूमशालीन् सयवान् पुराणान् यूषैः पटोलामृतचित्रकाणाम्  
व्योषस्य निम्बस्य च तक्रसिद्धैर्यूषैः फलाम्लैः कटुभिस्तथाऽद्यात् ३५

रसांश्च शूल्यानि च जाङ्गलानां मांसानि जीर्णान्मधुसीध्वरिष्टान्  
रागांस्तथा षाडवपानकानि द्राक्षाकपित्थैः फलपूरकैश्च ३६

मुद्गान्मसूरांश्चणकान् कलायान् भृष्टान् युतान्नागरमाक्षिकाभ्याम्  
लिह्यात्तथैव त्रिफलाविडङ्गचूर्णं विडङ्गप्लवयोरथो वा ३७

सजाम्बवं वा बदरस्य चूर्णं मुस्तायुतां कर्कटकस्य शृङ्गीम्  
दुरालभां वा मधुसंप्रयुक्तां लिह्यात् कफच्छर्दिनिग्रहार्थम् ३८

मनशिलायाः फलपूरकस्य रसैः कपित्थस्य च पिप्पलीनाम्  
क्षौद्रेण चूर्णं मरिचैश्च युक्तं लिह्यञ्जयेच्छर्दिमुदीर्णवेगाम् ३९

यैषा पृथक्त्वेन मया क्रियोक्ता तां सन्निपातेऽपि समस्य बुद्ध्या  
दोषर्तरोगाग्निबलान्यवेक्ष्य प्रयोजयेच्छास्त्रविदप्रमत्तः ४०

मनोभिघाते तु मनोनुकूला वाचः समाश्वासनहर्षणानि  
लोकप्रसिद्धाः श्रुतयो वयस्याः शृङ्गारिकाश्चैव हिता विहाराः ४१

गन्धा विचित्रा मनसोऽनुकूला मृत्पुष्पशुक्ताम्लफलादिकानाम्  
शाकानि भोज्यान्यथ पानकानि सुसंस्कृताः षाडवरागलेहाः ४२

यूषा रसाः काम्बलिका खडाश्च मांसानि धाना विविधाश्च भक्ष्याः

फलानि मूलानि च गन्धर्वर्णरसैरुपेतानि वमिं जयन्ति ४३

गन्धं रसं स्पर्शमथापि शब्दं रूपं च यद्यत् प्रियमप्यसात्म्यम्  
तदेव दद्यात् प्रशमाय तस्यास्तज्जो हि रोगः सुख एव जेतुम् ४४

छर्द्युत्थितानां च चिकित्सितात् स्वाच्चिकित्सितं कार्यमुपद्रवाणाम्  
अतिप्रवृत्तासु विरेचनस्य कर्मातियोगे विहितं विधेयम् ४५

वमिप्रसङ्गात् पवनोऽप्यवश्यं धातुक्षयाद्वृद्धिमुपैति तस्मात्  
चिरप्रवृत्तास्वनिलापहानि कार्याण्युपस्तम्भनबृंहणानि ४६

सर्पिर्गुडाः क्षीरविधिघृतानि कल्याणकत्र्यूषणजीवनानि  
वृष्यास्तथा मांसरसाः सलेहाश्चिरप्रसक्तां च वमिं जयन्ति ४७

तत्र श्लोकाः--

हेतं संख्यां लक्षणमुपद्रवान् साध्यतां न योगांश्च  
छर्दीनां प्रशमार्थं प्राह चिकित्सितं मुनिवर्यः ४८

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते चिकित्सास्थाने

छर्दिचिकित्सितं नाम विंशोऽध्यायः २०

## एकविंशोऽध्यायः

अथातो विसर्पचिकित्सितं व्याख्यास्यामः १

इति ह स्माह भगवानात्रेयः २

कैलासे किन्नराकीर्णे बहुप्रस्रवणौषधे  
पादपैर्विविधैः स्निग्धैर्नित्यं कुसुमसंपदा ३

वमद्भिर्मधुरान् गन्धान् सर्वतः स्वभ्यलङ्कृते  
विहरन्तं जितात्मानमात्रेयमृषिवन्दितम् ४

महर्षिभिः परिवृतं सर्वभूतहिते रतम्  
अग्निवेशो गुरुं काले विनयादिदमुक्तवान् ५

भगवन् दारुणं रोगमाशीविषविषोपमम्  
विसर्पन्तं शरीरेषु देहिनामुपलक्षये ६

सहसैव नरास्तेन परीताः शीघ्रकारिणा  
विनश्यन्त्यनुपक्रान्तास्तत्र नः संशयो महान् ७

स नाम्ना केन विज्ञेयः संज्ञितः केन हेतुना  
कतिभेदः कियद्भातुः किंनिदानः किमाश्रयः ८

सुखसाध्यः कृच्छ्रसाध्यो ज्ञेयो यश्चानुपक्रमः  
कथं कैर्लक्षणैः किं च भगवन् तस्य भेषजम् ९

तदग्निवेशस्य वचः श्रुत्वाऽऽत्रेयः पुनर्वसुः  
यथावदखिलं सर्वं प्रोवाच मुनिसत्तमः १०

विविधं सर्पति यतो विसर्पस्तेन स स्मृतः

परिसर्पोऽथवा नाम्ना सर्वतः परिसर्पणात् ११

स च सप्तविधो दोषैर्विज्ञेयः सप्तधातुकः  
पृथक् त्रयस्त्रिभिश्चैको विसर्पो द्वन्द्वजास्त्रयः १२

वातिकः पैत्तिकश्चैव कफजः सान्निपातिकः  
चत्वार एते वीसर्पा वक्ष्यन्ते द्वन्द्वजास्त्रयः १३

आग्नेयो वातपित्ताभ्यां ग्रन्थ्याख्यः कफवातजः  
यस्तु कर्दमको घोरः स पित्तकफसंभवः १४

रक्तं लसीका त्वङ्मांसं दूष्यं दोषास्त्रयो मलाः  
विसर्पाणां समुत्पत्तौ विज्ञेयाः सप्त धातवः १५

लवणाम्लकटूष्णानां रसानामतिसेवनात्  
दध्यम्लमस्तुशुक्तानां सुरासौवीरकस्य च १६

व्यापन्नबहुमद्योष्णरागषाडवसेवनात्  
शाकानां हरितानां च सेवनाच्च विदाहिनाम् १७

कूर्चिकानां किलाटानां सेवनान्मन्दकस्य च  
दध्नः शाण्डाकिपूर्वाणामासुतानां च सेवनात् १८

तिलमाषकुलत्थानां तैलानां पैष्टिकस्य च  
ग्राम्यानूपौदकानां च मांसानां लशुनस्य च १९

प्रक्लिन्नानामसात्म्यानां विरुद्धानां च सेवनात्  
अत्यादानाहिवास्वप्नादजीर्णाध्यशनात् क्षतात् २०

क्षतबन्धप्रपतनाद्धर्मकर्मातिसेवनात्  
विषवाताग्निदोषाच्च विसर्पाणां समुद्भवः २१



एतैर्निदानैर्व्यामिश्रैः कुपिता मारुतादयः  
दूष्यान् संदूष्य रक्तादीन् विसर्पन्त्यहिताशिनाम् २२

बहिःश्रितः श्रितश्चान्तस्तथा चोभयसंश्रितः  
विसर्पो बलमेतेषां ज्ञेयं गुरु यथोत्तरम् २३

बहिर्मार्गाश्रितं साध्यमसाध्यमुभयाश्रितम्  
विसर्पं दारुणं विद्यात् सुकृच्छ्रं त्वन्तराश्रयम् २४

अन्तः प्रकुपिता दोषा विसर्पन्त्यन्तराश्रये  
बहिर्बहिःप्रकुपिताः सर्वत्रोभयसंश्रिताः २५

मर्मोपघातात् संमोहादयनानां विघट्टनात्  
तृष्णातियोगाद्वेगानां विषमाणां प्रवर्तनात् २६

विद्याद्विसर्पमन्तर्जमाशु चाग्निबलक्षयात्  
अतो विपर्ययाद्वाह्यमन्यैर्विद्यात् स्वलक्षणैः २७

यस्य सर्वाणि लिङ्गानि बलवद्यस्य कारणम्  
यस्य चोपद्रवाः कष्टा मर्मगो यश्च हन्ति सः २८

रूक्षोष्णैः केवलो वायुः पूरणैर्वा समावृतः  
प्रदुष्टो दूषयन् दूष्यान् विसर्पति यथाबलम् २९

तस्य रूपाणि --

भ्रमदवथुपिपासानिस्तोदशूलाङ्गमर्दोद्विष्टनकम्पज्वरतमककासास्थिसंधिभेद-  
विश्लेषणवेपनारोचकाविपाकाश्चक्षुषोराकुलत्वमस्त्रागमनं पिपीलिकासंचार-  
इव चाङ्गेषु यस्मिंश्चावकाशे विसर्पो विसर्पति सोऽवकाशः श्यावारुणाभा-  
सः श्वयथुमान् निस्तोदभेदशूलायामसंकोचहर्षस्फुरणैरतिमात्रं प्रपीडयते अ-  
नुपक्रान्तश्चोपचीयते शीघ्रभेदैः स्फोटकैस्तनुभिररुणाभैः श्यावैर्वा तनुविशदा-  
रुणाल्पास्त्रावैः विबद्धवातमूत्रपुरीषश्च भवति निदानोक्तानि चास्य नोपशेरते

विपरीतानि चोपशेरत इति वातविसर्पः ३०

पित्तमुष्णोपचारेण विदाह्यम्लाशनैश्चितम्  
दूष्यान् संदूष्य धमनीः पूरयन् वै विसर्पति ३१

तस्य रूपाणि--ज्वरस्तृष्णा मूर्च्छा मोहश्छर्दिरोचकोऽङ्गभेदः स्वेदोऽतिमात्रमन्तर्दाहः प्रलापः शिरोरुक् चक्षुषोराकुलत्वमस्वप्नमरतिभ्रमः शीतवातवारितर्षोऽतिमात्रं हरितहारिद्रनेत्रमूत्रवर्चस्त्वं हरितहारिद्ररूपदर्शनं च यस्मिंश्चावकाशे विसर्पोऽनुसर्पति सोऽवकाशस्ताम्रहरितहारिद्रनीलकृष्णरक्तानां वर्णानामन्यतमं पुष्यति सोत्सेधैश्चातिमात्रं दाहसंभेदनपरीतैः स्फोटकैरुपचीयते तुल्यवर्णास्त्रावैरचिरपाकैश्च निदानोक्तानि चास्य नोपशेरते विपरीतानि चोपशेरत इति पित्तविसर्पः ३२

स्वाद्वम्ललवणस्निग्धगुर्वन्नस्वमसंचितः  
कफः संदूषयन् दूष्यान् कृच्छ्रमङ्गे विसर्पति ३३

तस्य रूपाणि--शीतकः शीतज्वरो गौरवं निद्रा तन्द्राऽरोचको मधुरास्यत्वमास्योपलेपो निष्ठीविका छर्दिरालस्यं स्तैमित्यमग्निनाशो दौर्बल्यं च यस्मिंश्चावकाशे विसर्पोऽनुसर्पति सोऽवकाशः श्वयथुमान् पाण्डुर्नातिरक्तः स्नेहसुप्तिस्तम्भगौरवैरन्वितोऽल्पवेदनः कृच्छ्रपाकैश्चिरकारिभिर्बहुलत्वगुपलेपैः स्फोटैः श्वेतपाण्डुभिरनुबध्यते प्रभिन्नस्तु श्वेतं पिच्छिलं तन्तुमद्धनमनुबद्धं स्निग्धमास्त्रावं स्रवति ऊर्ध्वं च गुरुभिः स्थिरैर्जालावततैः स्निग्धैर्बहुलत्वगुपलेपैर्वर्णैरनुबध्यतेऽनुषङ्गी च भवति श्वेतनखनयनवदनत्वङ्मूत्रवर्चस्त्वं निदानोक्तानि चास्य नोपशेरते विपरीतानि चोपशेरत इति श्लेष्मविसर्पः ३४

वातपित्तं प्रकुपितमतिमात्रं स्वहेतुभिः  
परस्परं लब्धबलं दहद्वात्रं विसर्पति ३५

तदुपतापादातुरः सर्वशरीरमङ्गारैरिवाकीर्यमाण मन्यते छर्द्यतीसारमूर्च्छादाहमोहज्वरतमकारोचकास्थिसंधिभेदतृष्णाविपाकाङ्गभेदादिभिश्चाभिभूयते यं यं चावकाशं विसर्पोऽनुसर्पति सोऽवकाशः शान्ताङ्गारप्रकाशोऽतिरक्तो वा भ-

वति अग्निदग्धप्रकारैश्च स्फोटैरुपचीयते स शीघ्रगत्वादाश्चैव मर्मानुसारी भवति मर्मणि चोपतप्ते पवनोऽतिबलो भिनत्यङ्गान्यतिमात्रं प्रमोहयति संज्ञां हिक्काश्वासौ जनयति नाशयति निद्रां स नष्टनिद्रः प्रमूढसंज्ञो व्यथितचेता न क्वचन सुखमुपलभते अरतिपरीतः स्थानादासनाच्छय्यां क्रान्तुमिच्छति क्लिष्टभूयिष्ठश्चाशु निद्रां भजति दुर्बलो दुःखप्रबोधश्च भवति तमेवंविधमग्नि-विसर्पपरीतमचिकित्स्यं विद्यात् ३६

कफपित्तं प्रकुपित्तं बलवत् स्वेन हेतुना  
विसर्पत्येकदेशे तु प्रक्लेदयति देहिनम् ३७

तद्विकाराः -- शीतज्वरः शोरोगुरुत्वं दाहः स्तैमित्यमङ्गावसदनं निद्रा तन्द्रा मोहोऽन्नद्वेषः प्रलापोऽग्निनाशो दौर्बल्यमस्थिभेदो मूर्च्छा पिपासा स्रोतसां प्रलेपो जाड्यमिन्द्रियाणां प्रायोपवेशनमङ्गमर्दोऽरतिरौत्सुक्यं चोपजायते प्रायश्चामाशये विसर्पत्यलसक एकदेशग्राही च यस्मिंश्चावकाशे विसर्पो विसर्पति सोऽवकाशो रक्तपीतपाण्डुपिडकावकीर्ण इव मेचकाभः कालो मलिनः स्निग्धो बहूष्मा गुरुः स्तिमितवेदनः श्वयथुमान् गम्भीरपाको निरास्त्रावः शीघ्रक्लेदः स्विन्नक्लिन्नपूतिमांसत्वक् क्रमेणाल्परुक् परामृष्टोऽवदीर्यते कर्दम इवावपीडितोऽन्तरं प्रयच्छत्युपक्लिन्नपूतिमांसत्यागी सिरास्त्रायुसंदर्शी कुणपगन्धी च भवति संज्ञास्मृतिहन्ता च तं कर्दमविसर्पपरीतमचिकित्स्यं विद्यात् ३८

स्थिरगुरुकठिनमधुरशीतस्निग्धान्नपानाभिष्यन्दिसेविनामव्यायामादिसेविनामप्रतिकर्मशीलानां श्लेष्मा वायुश्च प्रकोपमापद्यते तावुभौ दुष्टप्रवृद्धावतिबलौ प्रदूष्य दूष्यान् विसर्पाय कल्पेते तत्र वायुः श्लेष्मणा विबद्धमार्गस्तमेव श्लेष्माणमनेकधा मिन्दन् क्रमेण ग्रन्थिमालां कृच्छ्रपाकसाध्यां कफाशये संजनयति उत्सन्नरक्तस्य वा प्रदूष्य रक्तं सिरास्त्रायुमांसत्वगाश्रितं ग्रन्थीनां मालां कुरुते तीव्ररुजानां स्थूलानामणूनां वा दीर्घवृत्तरक्तानां तदुपतापाज्ज्वरातिसारकासहिक्काश्वासशोषप्रमोहवैवर्यारोचकाविपाकप्रसेकच्छर्दिर्मूर्च्छाङ्गभङ्गनिदारतिसदनाद्याः प्रादुर्भवन्त्युपद्रवाः स एतैरुपद्रुतः सर्वकर्मणां विषयमतिपतितो विवर्जनीयो भवतीति ग्रन्थिविसर्पः ३९

उपद्रवस्तु खलु रोगोत्तरकालजो रोगाश्रयो रोग एव स्थूलोऽणुर्वा रोगात् प-  
श्चाज्जायत इत्युपद्रवसंज्ञः

तत्र प्रधानो व्याधिः व्याधेर्गुणभूत उपद्रवः तस्य प्रायः प्रधानप्रशमे प्रशमो  
भवति ।

स तु पीडाकरतरो भवति पश्चादुत्पद्यमानो व्याधिपरिक्लिष्टशरीरत्वात् त-  
स्मादुपद्रवं त्वरमाणोऽभिबाधेत ४०

सर्वायतनसमुत्थं सर्वलिङ्गव्यापिनं सर्वधात्वनुसारिणमाशुकारिणं महात्य-  
यिकमिति सन्निपातविसर्पमचिकित्स्यं विद्यात् ४१

तत्र वातपित्तश्लेष्मनिमित्ता विसर्पास्त्रयः साध्या भवन्ति अग्निकर्दमारुख्यौ  
पुनरनुपसृष्टे मर्मणि अनुपगते वा सिरास्त्रायुमांसक्लेदे साधारणक्रियाभिरु-  
भावेवाभ्यस्यमानौ प्रशान्तिमापद्येयुताम् अनादरोपक्रान्तः पुनस्तयोरन्यतरो  
हन्याहेहमाश्वेवाशीविषवत् तथा ग्रन्थिविसर्पमजातोपद्रवमारभेत चिकि-  
त्सितुम् उपद्रवोपद्रुतं त्वेनं परिहरेत् सन्निपातजं तु सर्वधात्वनुसारित्वादा-  
शुकारित्वाद्विरुद्धोपक्रमत्वाच्चासाध्यं विद्यात् ४२

तत्र साध्यानां साधनमनुव्याख्यामः ४३

लङ्घनोल्लेखने शस्ते तिक्तकानां च सेवनम्  
कफस्थानगते सामे रूक्षशीतैः प्रलेपनम् ४४

पित्तस्थानगतेऽप्येतत् सामे कुर्याच्चिकित्सितम्  
शोणितस्यावसेकं च विरेकं च विशेषतः ४५

मारुताशयसंभूतेऽप्यादितः स्याद्विरूक्षणम्  
रक्तपित्तान्वयेऽप्यादौ स्नेहनं न हितं मतम् ४६

वातोल्बणे तिक्तघृतं पैत्तिके च प्रशस्यते  
लघुदोषे महादोषे पैत्तिके स्याद्विरेचनम् ४७

न घृतं बहुदोषाय देयं यन्न विरेचयेत्  
तेन दोषो ह्युपष्टब्धस्त्वङ्गांसरुधिरं पचेत् ४८

तस्माद्विरेकमेवादौ शस्तं विद्याद्विसर्पिणः  
रुधिरस्यावसेकं च तद्ध्यस्याश्रयसंज्ञितम् ४९

इति वीसर्पनुत् प्रोक्तं समासेन चिकित्सितम्  
एतदेव पुनः सर्व व्यासतः संप्रवक्ष्यते ५०

मदनं मधुकं निम्बं वत्सकस्य फलानि च  
वमनं संप्रदातव्यं विसर्पे कफपित्तजे ५१

पटोलपिचुमर्दाभ्यां पिप्पल्या मदनेन च  
विसर्पे वमनं शस्तं तथा चेन्द्रयवैः सह ५२

यांश्च योगान् प्रवक्ष्यामि कल्पेषु कफपित्तिनाम्  
विसर्पिणां प्रयोज्यास्ते दोषनिर्हरणाः शिवाः ५३

मुस्तनिम्बपटोलानां चन्दनोत्पलयोरपि  
सारिवामलकोशीरमुस्तानां वा विचक्षणः ५४

कषायान् पाययेद्वैद्यः सिद्धान् वीसर्पनाशनान्  
किराततित्तकं लोध्रं चन्दनं सदुरालभम् ५५

नागरं पद्मकिञ्जल्कमुत्पलं सविभीतकम्  
मधुकं नागपुष्पं च दद्याद्वीसर्पशान्तये ५६

प्रपौण्डरीकं मधुकं पद्मकिञ्जल्कमुत्पलम्  
नागपुष्पं च लोध्रं च तेनैव विधिना पिबेत् ५७

द्राक्षां पर्पटकं शुण्ठीं गुडूचीं धन्वयासकम्

निशापर्युषितं दद्यात्तृष्णावीसर्पशान्तये ५८

पटोलं पिचुमर्दं च दार्वी कटुकरोहिणीम्  
यष्ट्याह्नां त्रायमाणं च दद्याद्वीसर्पशान्तये ५९

पटोलादिकषायं वा पिबेत्त्रिफलया सह  
मसूरविदलैर्युक्तं घृतमिश्रं प्रदापयेत् ६०

पटोलपत्रमुद्गानां रसमामलकस्य च  
पाययेत् घृतोन्मिश्रं नरं वीसर्पपीडितम् ६१

यच्च सर्पिर्महातित्तं पित्तकुष्ठनिबर्हणम्  
निर्दिष्टं तदपि प्राज्ञो दद्याद्वीसर्पशान्तये ६२

त्रायमाणाघृतं सिद्धं गौल्मिके यदुदाहतम्  
विसर्पाणां प्रशान्त्यर्थं दद्यात्तदपि बुद्धिमान् ६३

त्रिवृच्चूर्णं समालोडय सर्पिषा पयसाऽपि वा  
घर्मांम्बुना वा संयोज्य मृद्वीकानां रसेन वा ६४

विरेकार्थं प्रयोक्तव्यं सिद्धं वीसर्पनाशनम्  
त्रायमाणाशृतं वाऽपि पयो दद्याद्विरेचनम् ६५

त्रिफलारससंयुक्तं सर्पिस्त्रिवृतया सह  
प्रयोक्तव्यं विरेकार्थं विसर्पज्वरनाशनम् ६६

रसमामलकानां वा घृतमिश्रं प्रदापयेत्  
स एव गुरुकोष्ठाय त्रिवृच्चूर्णयुतो हितः ६७

दोषे कोष्ठगते भूय एतत् कुर्याच्चिकित्सितम्  
शाखादुष्टे तु रुधिरे रक्तमेवादिनो हरेत् ६८

भिषग्वातान्वितं रक्तं विषाणेन विनिर्हरेत्  
पित्तान्वितं जलौकोभिः कफान्वितमलाबुभिः ६६

यथासन्नं विकारस्य व्यधयेदाशु वा सिराम्  
त्वङ्मांसस्नायुसंक्लेदो रक्तक्लेदाद्धि जायते ७०

अन्तःशरीरे संशुद्धे दोषे त्वङ्मांससंश्रिते  
आदितो वाऽल्पदोषाणां क्रिया बाह्या प्रवक्ष्यते ७१

उदुम्बरत्वङ्मधुकं पद्मकिञ्जल्कमुत्पलम्  
नागपुष्पं प्रियङ्गुश्च प्रदेहः सघृतो हितः ७२

न्यग्रोधपादास्तरुणाः कदलीगर्भसंयुताः  
बिसग्रन्थिश्च लेपः स्याच्छतधौतघृताप्लुतः ७३

कालीयं मधुकं हेम वन्यं चन्दनपद्मकौ  
एला मृणालं फलिनी प्रलेपः स्याद्धृताप्लुतः ७४

शाद्वलं च मृणालं च शङ्खं चन्दनमुत्पलम्  
वेतसस्य च मूलानि प्रदेहः स्यात् सतरङ्गुलः ७५

सारिवा पद्मकिञ्जल्कमुशीरं नीलमुत्पलम्  
मञ्जिष्ठा चन्दनं लोध्रमभया च प्रलेपनम् ७६

नलदं च हरेणुश्च लोध्रं मधुकपद्मकौ  
दूर्वा सर्जरसश्चैव सघृतं स्यात् प्रलेपनम् ७७

यावकाः सक्तवश्चैव सर्पिषा सह योजिताः  
प्रदेहो मधुकं वीरा सघृता यवसक्तवः ७८

बलामुत्पलशालूकं वीरामगुरुचन्दनम्

कुर्यादालेपनं वैद्यो मृणालं च बिसान्वितम् ७६

यवचूर्णं समधुकं सघृतं च प्रलेपनम्  
हरेणवो मसूराश्च समुद्रा श्वेतशालयः ८०

पृथक् पृथक् प्रदेहाः स्युः सर्वे वा सर्पिषा सह  
पद्मिनीकर्दमः शीतो मौक्तिकं पिष्टमेव वा ८१

शङ्खः प्रवालः शुक्तिर्वा गैरिकं वा घृताप्लुतम्  
पृथगेते प्रदेहाश्च हिता ज्ञेया विसर्पिणाम्  
प्रपौण्डरीकं मधुकं बला शालूकमुत्पलम् ८२

न्यग्रोधपत्रदुग्धीके सघृतं स्यात् प्रलेपनम्  
बिसानि च मृणालं च सघृताश्च कशेरुकाः ८३

शतावरीविदार्योश्च कन्दौ धौतघृताप्लुतौ  
शैवालं नलमूलानि गोजिह्वा वृषकर्णिका ८४

इन्द्राणिशाकं सघृतं शिरीषत्वग्बलाघृतम्  
न्यग्रोधोदुम्बरप्लक्षवेतसाश्चत्थपल्लवैः ८५

कल्कितैर्बहुसर्पिर्भिः शीतैरालेपनं हितम्  
प्रदेहाः सर्व एवैते वातपित्तोल्बणे शुभाः ८६

सकफे तु प्रवक्ष्यामि प्रदेहानपरान् हितान्  
त्रिफलां पद्मकोशीरं समङ्गां करवीरकम् ८७

नलमूलान्यनन्तां च प्रदेहमुपकल्पयेत्  
खदिरं सप्तपर्णं च मुस्तमारग्वधं धवम् ८८

कुरण्टकं देवदारु दद्यादालेपनं भिषक्



आरग्वधस्य पत्राणि त्वचं श्लेष्मातकस्य च ८६

इन्द्राणिशाकं काकाह्वां शिरीषकुसुमानि च  
शैवालं नलमूलानि वीरां गन्धप्रियङ्गुकाम् ८७

त्रिफलां मधुकं वीरां शिरीषकुसुमानि च  
प्रपौण्डरीकं ह्रीबेरं दार्वीत्वङ्गधुकं बलाम् ८८

पृथगालेपनं कुर्याद्द्वन्द्वशः सर्वशोऽपि वा  
प्रदेहा सर्व एवैते देयाः स्वल्पघृताप्लुताः ८९

वातपित्तोल्बणे ये तु प्रदेहास्ते घृताधिकाः  
घृतेन शतघौतेन प्रदिह्यात् केवलेन वा ९०

घृतमण्डेन शीतेन पयसा मधुकाम्बुना  
पञ्चवल्ककषायेण सेचयेच्छीतलेन वा ९१

वातासृक्पित्तबहुलं विसर्पं बहुशो भिषक्  
सेचनास्ते प्रदेहा ये त एव घृतसाधनाः ९२

ते चूर्णयोगा वीसर्पव्रणानामवचूर्णनाः  
दूर्वास्वरससिद्धं च घृतं स्याद्व्रणरोपणम् ९३

दार्वीत्वङ्गधुकं लोध्रं केशरं चावचूर्णनम्  
पटोलः पिचुमर्दश्च त्रिफला मधुकोत्पले ९४

एतत् प्रक्षालनं सर्पिर्व्रणचूर्णं प्रलेपनम्  
प्रदेहाः सर्व एवैते कर्तव्याः संप्रसादनाः ९५

क्षणे क्षणे प्रयोक्तव्याः पूर्वमुद्धृत्य लेपनम्  
अधावनोद्धृते पूर्वे प्रदेहा बहुशोऽघनाः ९६

देयाः प्रदेहाः कफजे धावनेनोद्धृते घनाः  
त्रिभागाङ्गुष्ठमात्रः स्यात् प्रलेपः कल्कपेषितः १००

नाति स्निग्धो न रूक्षश्च न पिण्डो न द्रवः समः  
न च पर्युषितं लेपं कदाचिदवचारयेत् १०१

न च तेनैव लेपेन पुनर्जातु प्रलेपयेत्  
क्लेदवीसर्पशूलानि सौष्यभावात् प्रवर्तयेत् १०२

लेपो ह्युपरि पट्टस्य कृतः स्वेदयति व्रणम्  
स्वेदजाः पिडकास्तस्य कण्डूश्चैवोपजायते १०३

उपर्युपरि लेपस्य लेपो यद्यवचार्यते  
तानेव दोषाञ्जनयेत् पट्टस्योपरि यान् कृतः १०४

अतिस्निग्धोऽतिद्रवश्च लेपो यद्यवचार्यते  
त्वचि न श्लिष्यते सम्यङ् न दोषं शमयत्यपि १०५

तन्वालिप्तं न कुर्वीत संशुष्को ह्यापुटायते  
न चौषधिरसो व्याधिं प्राप्नोत्यपि च शुष्यति १०६

तन्वालिप्तेन ये दोषास्तानेव जनयेद्भृशम्  
संशुष्कः पीडयेद्व्याधिं निःस्नेहो ह्यवचारितः १०७

अन्नपानानि वक्ष्यामि विसर्पाणां निवृत्तये  
लङ्घितेभ्यो हितो मन्थो रूक्षः सक्षौद्रशर्करः १०८

मधुरः किञ्चिदम्लो वा दाडिमामलकान्वितः  
सपरूषकमृद्धीकः सखर्जूरः शृताम्बुना १०९

तर्पणैर्यवशालीनां सस्नेहा चावलेहिका

जीर्णे पुराणशालीनां यूषैर्भुञ्जीत भोजनम् ११०

मुद्गान्मसूरांश्चणकान् यूषार्थमुपकल्पयेत्  
अनम्लान् दाडिमाम्लान् वा पटोलामलकैः सह १११

जाङ्गलानां च मांसानां रसांस्तस्योपकल्पयेत्  
रूक्षान् परूषकद्राक्षादाडिमामलकान्वितान् ११२

रक्ताः श्वेता महाह्वाश्च शालयः षष्टिकैः सह  
भोजनार्थे प्रशस्यन्ते पुराणाः सुपरिस्तुताः ११३

यवगोधूमशालीनां सात्म्यान्येव प्रदापयेत्  
येषां नात्युचितः शालिर्नरा ये च कफाधिकाः ११४

विदाहीन्यन्नपानानि विरुद्धं स्वपनं दिवा  
क्रोधव्यायामसूर्याग्निप्रवातांश्च विवर्जयेत् ११५

कुर्याच्चिकित्सितादस्माच्छीतप्रायाणि पैत्तिके  
रूक्षप्रायाणि कफजे स्त्रैहिकान्यनिलात्मके ११६

वातपित्तप्रशमनमग्निवीसर्पिणे हितम्  
कफपित्तप्रशमनं प्रायः कर्दमसंज्ञिते ११७

रक्तपित्तोत्तरं दृष्ट्वा ग्रन्थिवीसर्पमादितः  
रूक्षणैर्लङ्घनैः सेकैः प्रदेहैः पाञ्चवल्कलैः ११८

सिरामोक्षैर्जलौकोभिर्वमनैः सविरेचनैः  
घृतैः कषायतित्तैश्च कालज्ञः समुपाचरेत् ११९

ऊर्ध्वं चाधश्च शुद्धाय रक्ते चाप्यवसेचिते  
वातश्लेष्महरं कर्म ग्रन्थिवीसर्पिणे हितम् १२०

उत्कारिकाभिरुष्णाभिरुपनाहः प्रशस्यते  
स्निग्धाभिर्वेशवारैर्वा ग्रन्थिवीसर्पशूलिनाम् १२१

दशमूलोपसिद्धेन तैलेनोष्णेन सेचयेत्  
कुष्ठतैलेन चोष्णेन पाक्यक्षारयुतेन च १२२

गोमूत्रैः पत्रनिर्यूहैरुष्णैर्वा परिषेचयेत्  
सुखोष्ण्या प्रदिह्याद्वा पिष्टया चाश्वगन्धया १२३

शुष्कमूलककल्केन नक्तमालत्वचाऽपि वा  
बिभीतकत्वचां वाऽपि कल्केनोष्णेन लेपयेत् १२४

बलां नागबलां पथ्यां भूर्जग्रन्थिं बिभीतकम्  
वंशपत्राण्यग्निमन्थं कुर्याद्ग्रन्थिप्रलेपनम् १२५

दन्ती चित्रकमूलत्वक् सुधार्कपयसी गुडः  
भल्लातकास्थि कासीसं लेपो भिन्द्याच्छिलामपि १२६

बहिर्मागस्थितं ग्रन्थिं किं पुनः कफसंभवम्  
दीर्घकालस्थितं ग्रन्थिं भिन्द्याद्वा भेषजैरिमैः १२७

मूलकानां कुलत्थानां यूषैः सक्षारदाडिमैः  
गोधूमान्नैर्यवान्नैर्वा ससीधुमधुशर्करैः १२८

सक्षौद्रैर्वारुणीमण्डैर्मातुलुङ्गरसान्वितैः  
त्रिफलायाः प्रयोगैश्च पिप्पलीक्षौद्रसंयुतैः १२९

मुस्तभल्लातसक्तूनां प्रयोगैर्माक्षिकस्य च  
देवदारुगुडूच्योश्च प्रयोगैर्गिरिजस्य च १३०

धूमैर्विरिकैः शिरसः पूर्वोक्तैर्गुल्मभेदनैः

अयोलवणपाषाणहेमताम्रप्रपीडनैः १३१

आभिः क्रियाभिः सिद्धाभिर्विविधाभिर्बली स्थिरः  
ग्रन्थि पाषाणकठिनो यदा नैवोपशाम्यति १३२

अथास्य दाहः क्षारेण शरैर्हेम्नाऽथ वा हितः  
पाकिभिः पाचयित्वा वा पाटयित्वा समुद्धरेत् १३३

मोक्षयेद्बहुशश्चास्य रक्तमुत्क्लेशमागतम्  
पुनश्चापहते रक्ते वातश्लेष्मजिदौषधम् १३४

धूमो विरेकः शिरसः स्वेदनं परिमर्दनम्  
अप्रशाम्यति दोषे च पाचनं वा प्रशस्यते १३५

प्रक्लिन्नं दाहपाकाभ्यां भिषक् शोधनरोपणैः  
बाह्यैश्चाभ्यन्तरैश्चैव व्रणवत् समुपाचरेत् १३६

कम्पिल्लकं विडङ्गानि दावीं कारञ्जकं फलम्  
पिष्ट्वा तैलं विपक्तव्यं ग्रन्थिव्रणचिकित्सितम् १३७

द्विवर्णीयोपदिष्टेन कर्मणा चाप्युपाचरेत्  
देशकालविभागज्ञो व्रणान् वीसर्पजान् बुधः १३८  
इति ग्रन्थिविसर्पचिकित्सा

य एव विधिरुद्दिष्टो ग्रन्थीनां विनिवृत्तये  
स एव गलगण्डानां कफजानां निवृत्तये १३९

गलगण्डास्तु वातोत्था ये कफानुगता नृणाम्  
घृतक्षीरकषायाणामभ्यासान्न भवन्ति ते १४०

यानीहोक्तानि कर्माणि विसर्पाणां निवृत्तये

एकतस्तानि सर्वाणि रक्तमोक्षणमेकतः १४१

विसर्पो न ह्यसंसृष्टो रक्तपित्तेन जायते  
तस्मात् साधारणं सर्वमुक्तमेतच्चिकित्सितम् १४२

विशेषो दोषवैषम्यान् च नोक्तः समासतः  
समासव्यासनिर्दिष्टां क्रियां विद्वानुपाचरेत् १४३

तत्र श्लोकाः--  
निरुक्तं नामभेदाश्च दोषा दूष्याणि हेतवः  
आश्रयो मार्गतश्चैव विसर्पगुरुलाघवम् १४४

लिङ्गान्युपद्रवा ये च यल्लक्षण उपद्रवः  
साध्यत्वं न च साध्यानां साधनं च यथाक्रमम् १४५

इति पिप्रक्षवे सिद्धिमग्निवेशाय धीमते  
पुनर्वसुरुवाचेदं विसर्पाणां चिकित्सितम् १४६

इत्यग्निवेशकृते तन्त्रे चरकप्रतिसंस्कृते चिकित्सास्थाने विसर्पचिकित्सितं

नामैकविंशोऽध्यायः २१

## द्वाविंशोऽध्यायः

अथातस्तृष्णाचिकित्सितं व्याख्यास्यामः १

इति ह स्माह भगवानात्रेयः २

ज्ञानप्रशमतपोभिः ख्यातोऽत्रिसुतो जगद्धितेऽभिरतः  
तृष्णानां प्रशमार्थं चिकित्सितं प्राह पञ्चानाम् ३

क्षोभाद्भयाच्छ्रमादपि शोकात्क्रोधाद्विलङ्घनान्मद्यात्  
क्षाराम्ललवणकटुकोष्णरूक्षशुष्कान्नसेवाभिः ४

धातुक्षयगदकर्षणवमनाद्यतियोगसूर्यसंतापैः  
पित्तानिलौ प्रवृद्धौ सौम्यान्धातूँश्च शोषयतः ५

रसवाहिनीश्च धमनीर्जिह्वामूलगलतालुकक्लोमः  
संशोष्य नृणां देहे कुरुतस्तृष्णां महाबलावेतौ ६

पीतं पीतं हि जलं शोषयतस्तावतो न याति शमम्  
घोरव्याधिकृशानां प्रभवत्युपसर्गभूता सा ७

प्राग्रूपं मुखशोषः स्वलक्षणं सर्वदाऽम्बुकामित्वम्  
तृष्णानां सर्वासां लिङ्गानां लाघवमपायः ८

मुखशोषस्वरभेदभ्रमसंतापप्रलापसंस्तम्भान्  
ताल्वोष्ठकण्ठजिह्वाकर्कशतां चित्तनाशं च ९

जिह्वानिर्गममरुचिं बाधिर्यं मर्मदूयनं सादम्  
तृष्णोद्भूता कुरुते पञ्चविधां लिङ्गतः शृणु ताम् १०

अब्धातुं देहस्थं कुपितः पवनो यदा विशोषयति

अस्मिञ्शुष्के शुष्यत्यबलस्तृष्यत्यथ विशुष्यन् ११

निद्रानाशः शिरसो भ्रमस्तथा शुष्कविरसमुखता च  
स्रोतोऽवरोध इति च स्थाल्लिङ्गं वाततृष्णायाः १२

पित्तं मतमाग्नेयं कुपितं चेत्तापयत्यपां धातुम्  
संतप्तः स हि जनयेत्तृष्णां दाहोल्बणां नृणाम् १३

तिक्तास्यत्वं शिरसो दाहः शीताभिनन्दता मूर्च्छा  
पीताक्षिमूत्रवर्चस्त्वमाकृतिः पित्ततृष्णायाः १४

तृष्णा याऽऽमप्रभवा साऽप्याग्नेयाऽऽमपित्तजनितत्वात्  
लिङ्गं तस्याश्चारुचिराध्मानकफप्रसेकौ च १५

देहो रसजोऽम्बुभवो रसश्च तस्य क्षयाच्च तृष्येद्धि  
दीनस्वरः प्रताम्यन् संशुष्कहृदयगलतालु १६

भवति खलु योपसर्गात्तृष्णा सा शोषिणी कुष्टा  
ज्वरमेहक्षयशोषश्चासाद्युपसृष्टदेहानाम् १७

सर्वास्त्वतिप्रसक्ता रोगकृशानां वमिप्रसक्तानाम्  
घोरोपद्रवयुक्तास्तृष्णा मरणाय विज्ञेयाः १८

नाग्निं विना हि तर्षः पवनाद्वा तौ हि शोषणे हेतू  
अब्धातोरतिवृद्धावपां क्षये तृष्यति हि नरः १९

गुर्वन्नपयः स्नेहैः संमूर्च्छद्भिर्विदाहकाले च  
यस्तृष्येद्भूतमार्गे तत्राप्यनिलानलौ हेतू २०

तीक्ष्णोष्णरूक्षभावान्मद्यं पित्तानिलौ प्रकोपयति  
शोषयतोऽपां धातुं तावेव हि मद्यशीलानाम् २१



तप्तास्विह सिकतासु हि तोयमाशु शुष्यति क्षिप्तम्  
तेषां संतप्तानां हिमजलपानाद्भवति शर्म २२

शिशिरस्त्रातस्योष्मा रुद्धः कोष्ठं प्रपद्य तर्षयति  
तस्मान्नोष्णक्लान्तो भजेत सहसा जलं शीतम् २३

लिङ्गं सर्वास्वेतास्वनिलक्षयपित्तजं भवत्यथ तु  
पृथगागमाच्चिकित्सितमतः प्रवक्ष्यामि तृष्णानाम् २४

अपां क्षयाद्धि तृष्णा संशोष्य नरं प्रणाशयेदाशु  
तस्मादैन्द्रं तोयं समधु पिबेत्तद्गुणं वाऽन्यत् २५

किञ्चित्तुवरानुरसं तनु लघु शीतलं सुगन्धि सुरसं च  
अनभिष्यन्दि च यत्तत्क्षितिगतमप्यैन्द्रवज्जेयम् २६

शृतशीतं ससितोपलमथवा शरपूर्वपञ्चमूलेन  
लाजासक्तुसिताह्वामधुयुतमैन्द्रेण वा मन्थम् २७

वाट्यं वाऽऽमयवानां शीतं मधुशर्करायुतं दद्यात्  
पेयां वा शालीनां दद्याद्वा कोरदूषाणाम् २८

पयसा शृतेन भोजनमथवा मधुशर्करायुतं योज्यम्  
पारावतादिकरसैर्घृतभृष्टैर्वाऽप्यलवणाम्लैः २९

तृणपञ्चमूलमुज्जातकैः प्रियालैश्च जाङ्गलाः सुकृताः  
शस्ता रसाः पयो वा तैः सिद्धं शर्करामधुमत् ३०

शतधौतघृतेनाक्तः पयः पिबेच्छीततोयमवगाह्य  
मुद्गमसूरचणकजा रसास्तु भृष्टा घृते देयाः ३१

मधुरैः सजीवनीयैः शीतैश्च सतिक्तकैः शृतं क्षीरम्

पानाभ्यञ्जनसेकेष्विष्टं मधुशर्करायुक्तम् ३२

तज्जं वा घृतमिष्टं पानाभ्यङ्गेषु नस्यमपि च स्यात्  
नारीपयः सशर्करमुष्ट्र्या अपि नस्यमिन्दुरसः ३३

क्षीरेक्षुरसगुडोदकसितोपलाक्षौद्रसीधुमार्द्विकैः  
वृक्षाम्लमातुलुङ्गैर्गण्डूषास्तालुशोषघ्नाः ३४

जम्ब्वाम्रातकबदरीवेतसपञ्चवल्कपञ्चाम्लैः  
हन्मुखशिरःप्रदेहाः सघृता मूर्च्छाभ्रमतृष्णाघ्नाः स्युः ३५

दाडिमदधित्थलोध्रैः सविदारीबीजपूरकैः शिरसः  
लेपो गौरामलकैर्घृतारनालायुतैश्च हितः ३६

शैवलपङ्काम्बुरुहैः साम्लैः सघृतैश्च सक्तुभिर्लेपः  
मस्त्वारनालार्द्रवसनकमलमणिहारसंस्पर्शाः ३७

शिशिराम्बुचन्दनार्द्रस्तनतटपाणितलगात्रसंस्पर्शाः  
क्षौमार्द्रनिवसनानां वराङ्गनानां प्रियाणां च ३८

हिमवद्दरीवनसरित्सरोऽम्बुजपवनेन्दुपादशिशिराणाम्  
रम्यशिशिरोदकानां स्मरणं कथाश्च तृष्णाघ्नाः ३९

वातघ्नमन्नपानं मृदु लघु शीतं च वाततृष्णायाम्  
क्षयकासनुच्छृतं क्षीरघृतमूर्ध्ववातपित्ततृष्णाघ्नम् ४०

स्याञ्जीवनीयसिद्धं क्षीरघृतं वातपित्तजे तर्षे  
पैत्ते द्राक्षाचन्दनखर्जूरेशीरमधुयुतं तोयम् ४१

लोहितशालितण्डुलखर्जूरपरूषकोत्पलद्राक्षाः  
मधु पक्वामलोष्टजजले स्थितं शीतलं पेयम् ४२

लोहितशालिप्रस्थः सलोध्रमधुकाञ्जनोत्पलः क्षुरणः

पक्वामलोष्टजलमधुसमायुतो मृन्मये पेयः ४३

वटमातुलुङ्गवेतसपल्लवकुशकाशमूलयष्ट्याह्वैः  
सिद्धेऽम्भस्यग्निनिभां कृष्णमृदं कृष्णसिकतां वा ४४

तप्तानि नवकपालान्यथवा निर्वाप्य पाययेताच्छम्  
अपाकशर्करं वाऽमृतवल्ल्युदकं तृषां हन्ति ४५

क्षीरवतां मधुराणां शीतानां शर्करामधुविमिश्राः  
शीतकषाया मृद्भृष्टसंयुताः पित्ततृष्णाघ्नाः ४६

व्योषवचाभल्लातकतिक्तकषायास्तथाऽऽमृतृष्णाघ्नाः  
यद्योक्तं कफजायां वम्यां तच्चैव कार्यं स्यात् ४७

स्तम्भारुच्यविपाकालस्यच्छर्दिषु कफानुगां तृष्णाम्  
ज्ञात्वा दधिमधुतर्पणलवणोष्णजलैर्वमनमिष्टम् ४८

दाडिममम्लफलं वाऽप्यन्यत् सकषायमथ लेह्यम्  
पेयमथवा प्रदद्याद्रजनीशर्करायुक्तम् ४९

क्षयकासेन तु तुल्या क्षयतृष्णा सा गरीयसी नृणाम्  
क्षीणक्षतशोषहितैस्तस्मात्तां भेषजैः शमयेत् ५०

पानतृषार्तः पानं त्वर्धोदकमम्ललवणगन्धाढ्यम्  
शिशिरस्नातः पानं मद्याम्बु गुडाम्बु वा प्रपिबेत् ५१

भक्तोपरोधतृषितः स्नेहतृषार्तोऽथवा तनुयवागूम्  
प्रपिबेद्गुरुणा तृषितो भुक्तेन तदुद्धरेद्भुक्तम् ५२

मद्याम्बु वाऽम्बु कोष्णं बलवांस्तृषितः समुल्लिखेत् पीत्वा

मागधिकाविशदमुखः सशर्करं वा पिबेन्मन्थम् ५३

बलवांस्तु तालुशोषे पिबेद्धृतं तृष्यमद्याच्च  
सर्पिर्भृष्टं क्षीरं मांसरसांश्चाबलः स्निग्धान् ५४

अतिरूक्षदुर्बलानां तर्षं शमयेन्नृणामिहाशु पयः  
छागो वा घृतभृष्टः शीतो मधुरो रसो हृद्यः ५५

स्निग्धेऽन्ने भुक्ते या तृष्णा स्यात्तां गुडाम्बुना शमयेत्  
तर्षं मूर्च्छाभिहतस्य रक्तपित्तापहैर्हन्यात् ५६

तृट्दाहमूर्च्छाभ्रमक्लममदात्ययास्त्रविषपित्ते  
शस्तं स्वभावशीतं शृतशीतं सन्निपातेऽम्भः ५७

हिक्काश्वासनवज्वरपीनसघृतपीतपार्श्वगलरोगे  
कफवातकृते स्त्याने सद्यःशुद्धे च हितमुष्णम् ५८

पाण्डूदरपीनसमेहगुल्ममन्दानलातिसारेषु  
प्लीहि च तोयं न हितं काममसह्ये पिबेदल्पम् ५९

पूर्वामयातुरः सन् दीनस्तृष्णार्दितो जलं काङ्गन्  
नलभेत स चेन्मरणमाश्वेवाप्नुयाद्दीर्घरोगं वा ६०

तस्माद्धान्याम्बु पिबेत्तृष्यन् रोगी सशर्कराक्षौद्रम्  
यद्वा तस्यान्यत्स्यात् सात्म्यं रोगस्य तच्चेष्टम् ६१

तस्यां विनिवृत्तायां तज्जन्य उपद्रवः सुखं जेतुम्  
तस्मात्तृष्णां पूर्वं जयेद्बहुभ्योऽपि रोगेभ्यः ६२

तत्र श्लोकः--

हेतू यथाऽग्निपवनौ कुरुतः सोपद्रवां च पञ्चानाम्

तृष्णानां पृथगाकृतिरसाध्यता साधनं चोक्तम् ६३

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते चिकित्सास्थाने  
तृष्णारोगचिकित्सितं नाम द्वाविंशोऽध्यायः २२

## त्रयोविंशोऽध्यायः

अथातो विषचिकित्सितं व्याख्यास्यामः १

इति ह स्माह भगवानात्रेयः २

प्रागुत्पत्तिं गुणान् योनिं वेगाँल्लिङ्गान्युपक्रमान्  
विषस्य ब्रुवतः सम्यगग्निवेश निबोध मे ३

अमृतार्थं समुद्रे तु मथ्यमाने सुरासुरैः  
जज्ञे प्रागमृतोत्पत्तेः पुरुषो घोरदर्शनः ४

दीप्ततेजाश्चतुर्दंष्ट्रो हरिकेशोऽनलेक्षणः  
जगद्विषरणं तं दृष्ट्वा तेनासौ विषसंज्ञितः ५

जङ्गमस्थावरायां तद्योनौ ब्रह्मा न्ययोजयत्  
तदम्बुसंभवं तस्मादिद्वविधं पावकोपमम् ६

अष्टवेगं दशगुणं चतुर्विंशत्युपक्रमम्  
तद्वर्षास्वम्बुयोनित्वात् संक्लेदं गुडवद्भूतम् ७

सर्पत्यम्बुधरापाये तदगस्त्यो हिनस्ति च  
प्रयाति मन्दवीर्यत्वं विषं तस्माद्धनात्यये ८

सर्पाः कीटोन्दुरा लूता वृश्चिका गृहगोधिकाः  
जलौकामत्स्यमण्डूकाः कणभाः कृकलासकाः ९

श्वसिंहव्याघ्रगोमायुतरक्षुनकुलादयः  
दंष्ट्रिणो ये विषं तेषां दंष्ट्रोत्थं जाङ्गमं मतम् १०

मुस्तकं पौष्करं क्रौञ्चं वत्सनाभं बलाहकम्

कर्कटं कालकूटं च करवीरकसंज्ञकम् ११

पालकेन्द्रायुधं तैलं मेघकं कुशपुष्पकम्  
रोहिषं पुण्डरीकं च लाङ्गलक्यञ्जनाभकम् १२

सङ्कोचं मर्कटं शृङ्गीविषं हालाहलं तथा  
एवमादीनि चान्यानि मूलजानि स्थिराणि च १३

गरसंयोगजं चान्यद्गरसंज्ञं गदप्रदम्  
कालान्तरविपाकित्वान्न तदाशु हरत्यसून् १४

निद्रां तन्द्रां क्लमं दाहं संपाकं लोमहर्षणम्  
शोफं चैवातिसारं च जनयेज्जाङ्गमं विषम् १५

स्थावरं तु ज्वरं हिक्कां दन्तहर्षं गलग्रहम्  
फेनवम्यरुचिश्वासमूर्च्छाश्च जनयेद्विषम् १६

जाङ्गमं स्यादधोभागमूर्ध्वभागं तु मूलजम्  
तस्मादंष्ट्राविषं मौलं हन्ति मौलं च दंष्ट्रजम् १७

तृणमोहदन्तहर्षप्रसेकवमथुक्लमा भवन्त्याद्ये  
वेगे रसप्रदोषादसृक्प्रदोषादिद्वितीये तु १८

वैवर्यभ्रमवेपथुमूर्च्छाजृम्भाङ्गचिमिचिमातमकाः  
दुष्टपिशितातृतीये मण्डलकण्डूश्चयथुकोठाः १९

वातादिजाश्चतुर्थे दाहच्छर्द्यङ्गशूलमूर्च्छाद्याः  
नीलादीनां तमसश्च दर्शनं पञ्चमे वेगे २०

षष्ठे हिक्का भङ्गः स्कन्धस्य तु सप्तमेऽष्टमे मरणम्  
नृणां चतुष्पदां स्याच्चतुर्विधः पक्षिणां त्रिविधः २१

सीदत्याद्ये भ्रमति च चतुष्पदो वेपते ततः शून्यः  
मन्दाहारो म्रियते श्वासेन हि चतुर्थवेगे तु २२

ध्यायति विहगः प्रथमे वेगे प्रभ्राम्यति द्वितीये तु  
स्त्रस्ताङ्गश्च तृतीये विषवेगे याति पञ्चत्वम् २३

लघु रूक्षमाशु विशदं व्यवायि तीक्ष्णं विकासि सूक्ष्मं च  
उष्णमनिर्देश्यरसं दशगुणमुक्तं विषं तज्जैः २४

रौक्ष्याद्वातमशैत्यात्पित्तं सौक्ष्म्यादसृक् प्रकोपयति  
कफमव्यक्तरसत्वादन्नरसांश्चानुवर्तते शीघ्रम् २५

शीघ्रं व्यवायिभावादाशु व्याप्नोति केवलं देहम्  
तीक्ष्णत्वान्मर्मघ्नं प्राणघ्नं तद्विकासित्वात् २६

दुरुपक्रमं लघुत्वाद्वैशद्यात् स्यादसक्तगतिदोषम्  
दोषस्थानप्रकृतीः प्राप्यान्यतमं ह्युदीरयति २७

स्याद्वातिकस्य वातस्थाने कफपित्तलिङ्गमीषत्तु  
तृणमोहारतिमूर्च्छागलग्रहच्छर्दिफेनादि २८

पित्ताशयस्थितं पैत्तिकस्य कफवातयोर्विषं तद्वत्  
तृट्कासज्वरवमथुक्लमदाहतमोतिसारादि २९

कफदेशगं कफस्य च दर्शयेद्वातपित्तयोश्चेषत्  
लिङ्गं श्वासगलग्रहकण्डूलालावमथ्वादि ३०

दूषीविषं तु शोणितदुष्ट्यारुःकिटिभकोठलिङ्गं च  
विषमेकैकं दोषं संदूष्य हरत्यसूनेवम् ३१

क्षरति विषतेजसाऽसृक् तत् खानि निरुध्य मारयति जन्तुम्



पीतं मृतस्य हृदि तिष्ठति दष्टविद्धयोर्दशदेशे स्यात् ३२

नीलौष्ठदन्तशैथिल्यकेशपतनाङ्गभङ्गविक्षेपाः  
शिशिरैर्न लोमहर्षो नाभिहते दण्डराजी स्यात् ३३

क्षतजं क्षताञ्च नायात्येतानि भवन्ति मरणलिङ्गानि  
एभ्योऽन्यथा चिकित्स्यास्तेषां चोपक्रमाञ्छृणु मे ३४

मन्त्रारिष्टोत्कर्तननिष्पीडनचूषणाग्निपरिषेकाः  
अवगाहरक्तमोक्षणवमनविरेकोपधानानि ३५

हृदयावरणाञ्जननस्यधूमलेहौषधप्रधमनानि  
प्रतिसारणं प्रतिविषं संज्ञासंस्थापनं लेपः ३६

मृतसञ्जीवनमेव च विंशतिरेते चतुर्भिरधिकाः  
स्युरुपक्रमा यथा ये यत्र योज्याः शृणु तथा तान् ३७

दंशात्तु विषं दष्टस्याविसृतं वेणिकां भिषग्बद्ध्वा  
निष्पीडयेद्भृशं दंशमुद्धरेन्मर्मवर्जं वा ३८

तं दंशं वा चूषेन्मुखेन यवचूर्णपांशुपूर्णेन  
प्रच्छनशृङ्गजलौकाव्यधनैः स्त्राव्यं ततो रक्तम् ३९

रक्ते विषप्रदुष्टे दुष्येत् प्रकृतिस्ततस्त्यजेत् प्राणान्  
तस्मात् प्रघर्षणैरसृगवर्तमानं प्रवर्त्य स्यात् ४०

त्रिकटुगृहधूमरजनीपञ्चलवणरोचनाः सवार्ताकाः  
घर्षणमतिप्रवृत्ते वटादिभिः शीतलैर्लेपः ४१

रक्तं हि विषाध्मानं वायुरिवाग्नेः प्रदेहसेकैस्तत्  
शीतैः स्कन्दति तस्मिन् स्कन्ने व्यपयाति विषवेगः ४२

विषवेगान्मदमूर्च्छाविषादहृदयद्रवाः प्रवर्तन्ते  
शीतैर्निवर्तयेत्तान् वीज्यश्चालोमहर्षात् स्यात् ४३

तरुरिव मूलच्छेदादंशच्छेदान्न वृद्धिमेति विषम्  
आचूषणमानयनं जलस्य सेतुर्यथा तथाऽरिष्टाः ४४

त्वङ्मांसगतं दाहो दहति विषं स्त्रावरणं हरति रक्तात्  
पीतं वमनैः सद्यो हरेद्विरेकैर्द्वितीये तु ४५

आदौ हृदयं रक्ष्यं तस्यावरणं पिबेद्यथालाभम्  
मधुसर्पिर्मज्जपयोगैरिकमथ गोमयरसं वा ४६

इक्षुं सुपक्वमथवा काकं निष्पीड्य तद्रसं वरणम्  
छागादीनां वाऽसृग्भस्म मृदं वा पिबेदाशु ४७

क्षारागदस्तृतीये शोफहरैर्लेखनं समध्वम्बु  
गोमयरसश्चतुर्थे वेगे सकपित्थमधुसर्पिः ४८

काकाण्डशिरीषाभ्यां स्वरसेनाश्च्योतनाञ्जने नस्यम्  
स्यात्पञ्चमेऽथ षष्ठे संभायाः स्थापनं कार्यम् ४९

गोपित्तयुता रजनी मञ्जिष्ठामरिचपिप्पलीपानम्  
विषपानं दष्टानां विषपीते दंशनं चान्ते ५०

शिखिपित्तार्धयुतं स्यात् पलाशबीजमगदो मृतेषु वरः  
वार्ताकुफाणितागारधूमगोपित्तनिम्बं वा ५१

गोपित्तयुतैर्गुटिकाः सुरसाग्रन्थिद्विरजनीमधुकुष्ठैः  
शस्ताऽमृतेन तुल्या शिरीषपुष्पकाकाण्डकरसैर्वा ५२

काकाण्डसुरसगवाक्षीपुनर्नवावायसीशिरीषफलैः

उद्धन्धविषजलमृते लेपौषधिनस्यपानानि ५३

स्पृक्काप्लवस्थौणेयकांक्षीशैलेयरोचनातगरम्  
ध्यामककुङ्कुममांसीसुरसाग्रैलालकुष्ठघ्नम् ५४

बृहती शिरीषपुष्पं श्रीवेष्टकपद्मचारटिविशालाः  
सुरदारु पद्मकेशरशाबरकमनःशिलाकौन्त्यः ५५

जात्यर्कपुष्परसरजनीद्वयहिङ्गुपिप्पलीलाक्षाः  
जलमुद्गपर्णिचन्दनमधुकमदनसिन्धुवाराश्च ५६

शम्पाकलोध्रमयूरकगन्धफलानाकुलीविडङ्गाश्च  
पुष्ये संहृत्य समं पिष्ट्वा गुटिका विधेयाः स्युः ५७

सर्वविषघ्नो जयकृद्विषमृतसंजीवनो ज्वरनिहन्ता  
घ्रेयविलेपनधारणधूमग्रहणैर्गृहस्थश्च ५८

भूतविषजन्त्वलक्ष्मीकार्मणमन्त्राग्रयशान्यरीन् हन्यात्  
दुःस्वप्नस्त्रीदोषानकालमरणाम्बुचौरभयम् ५९

धनधान्यकार्यसिद्धिः श्रीपुष्ट्यायुर्विवर्धनो धन्यः  
मृतसंजीवन एष प्रागमृताद्ब्रह्मणा विहितः ६०  
इति मृतसंजीवनोऽगदः

मन्त्रैर्धमनीबन्धोऽवमार्जनं कार्यमात्मरक्षा च  
दोषस्य विषं यस्य स्थाने स्यात्तं जयेत्पूर्वम् ६१

वातस्थाने स्वेदो दध्ना नतकुष्ठकल्कपानं च  
घृतमधुपयोऽम्बुपानावगाहसेकाश्च पित्तस्थे ६२

क्षारागदः कफस्थानगते स्वेदस्तथा सिराव्यधनम्

दूषीविषेऽथ रक्तस्थिते सिराकर्म पञ्चविधम् ६३

भेषजमेवं कल्प्यं भिषग्विदाऽऽलक्ष्य सर्वदा सर्वम्  
स्थानं जयेद्धि पूर्वं स्थानस्थस्याविरुद्धं च ६४

विषदूषितकफमार्गः स्रोतःसंरोधरुद्धवायुस्तु  
मृत इव श्वसेन्मर्त्यः स्यादसाध्यलिङ्गैर्विहीनश्च ६५

चर्मकषायाः कल्कं बिल्वसमं मूर्ध्नि काकपदमस्य  
कृत्वा दद्यात्कटभीकटुकटफलप्रधमनं च ६६

छागं गव्यं माहिषं वा मांसं कौक्कुटमेव वा  
दद्यात् काकपदे तस्मिंस्ततः संक्रमते विषम् ६७

नासाक्षिकर्णजिह्वाकण्ठनिरोधेषु कर्म नस्तः स्यात्  
वार्ताकुबीजपूरज्योतिष्मत्यादिभिः पिष्टैः ६८

अञ्जनमक्ष्युपरोधे कर्तव्यं बस्तमूत्रपिष्टैस्तु  
दारुव्योषहरिद्राकरवीरकरञ्जनिम्बसुरसैस्तु ६९

श्वेता वचाऽश्वगन्धा हिङ्गवमृता कुष्ठसैन्धवे लशुनम्  
सर्षपकपित्थमध्यं टुण्टुककरञ्जबीजानि ७०

व्योषं शिरीषपुष्पं द्विरजन्यौ वंशलोचनं च समम्  
पिष्ट्वाऽजस्य मूत्रेण गोश्वपित्तेन सप्ताहम् ७१

व्यत्यासभावितोऽयं निहन्ति शिरसि स्थितं विषं क्षिप्रम्  
सर्वज्वरभूतग्रहविसूचिकाजीर्णमूर्च्छार्तीः ७२

उन्मादापस्मारौ काचपटलनीलिकाशिरोदोषान्  
शुष्काक्षिपाकपिल्लार्बुदार्मकण्डूतमोदोषान् ७३

क्षयदौर्बल्यमदात्ययपाण्डुगदांश्चाञ्जनान्तथा मोहान्

लेपाद्विषदिग्धक्षतलीढदष्टपीतविषघाती ७४

अर्शःस्वानद्धेषु च गुदलेपो योनिलेपनं स्त्रीणाम्  
मूढे गर्भे दुष्टे ललाटलेपः प्रतिश्याये ७५

वृद्धौ किटिभे कुष्ठे श्वित्रविचर्चिकादिषु लेपः  
गज इव तरून् विषगदान्निहन्त्यगदगन्धहस्त्येषः ७६  
इति गन्धहस्तीनामाऽगदः

पत्रागुरुमुस्तैला निर्यासाः पञ्च चन्दनं स्पृक्का  
त्वङ्नलदोत्पलबालकहरेणुकोशीरवन्यनखाः ७७

सुरदारुकनककुङ्कुमध्यामककुष्ठप्रियङ्गवस्तगरम्  
पञ्चाङ्गानि शिरीषाद्वयोषालमनःशिलाजाज्यः ७८

श्वेतकटभीकरञ्जै रक्षोघ्नी सिन्धुवारिका रजनी  
सुरसाञ्जनगैरिकमञ्जिष्ठानिम्बनिर्यासाः ७९

वंशत्वगश्वगन्धाहिङ्गुदधित्थाम्लवेतसं लाक्षा  
मधुमधुकसोमराजीवचारुहारोचनातगरम् ८०

अगदोऽयं वैश्रवणायाख्यातस्त्र्यम्बकेण षष्ट्यङ्गः  
अप्रतिहतप्रभावः ख्यातो महागन्धहस्तीति ८१

पित्तेन गवां पेष्ठ्यो गुटिकाः कार्यास्तु पुष्ययोगेन  
पानाञ्जनप्रलेपैः प्रसाधयेत् सर्वकर्माणि ८२

पिल्लं कण्डूं तिमिरं रात्र्यान्ध्यं काचमर्बुदं पटलम्  
हन्ति सततप्रयोगाद्धितमितपथ्याशिनां पुंसाम् ८३

विषमज्वरानजीर्णान्द्रुं कण्डूं विचर्चिकां पामाम्  
विषमूषिकलूतानां सर्वेषां पन्नगानां च  
आशु विषं नाशयति समूलजमथ कन्दजं सर्वम् ८४

एतेन लिप्तगात्रः सर्पान् गृह्णाति भक्षयेच्च विषम्  
कालपरीतोऽपि नरो जीवति नित्यं निरातङ्कः ८५

आनद्धे गुदलेपो यनौ लेपञ्च मूढगर्भाणाम्  
मूर्च्छार्तिषु च ललाटे प्रलेपनमाहुः प्रधानतमम् ८६

भेरीमृदङ्गपटहाञ्छत्राण्यमुना तथा ध्वजपताकाः  
लिप्त्वाऽहिविषनिरस्त्यै प्रध्वनयेद्दर्शयेन्मतिमान् ८७

यत्र च सन्निहितोऽयं न तत्र बालग्रहा न रक्षांसि  
न च कार्मणवेताला वहन्ति नाथर्वणा मन्त्राः ८८

सर्वग्रहा न तत्र प्रभवन्ति न चाग्निशस्त्रनृपचौराः  
लक्ष्मीश्च तत्र भजते यत्र महागन्धहस्त्यस्ति ८९

पिष्यमाण इमं चात्र सिद्धं मन्त्रमुदीरयेत्  
मम माता जया नाम जयो नामेति मे पिता ९०

सोऽहं जयजयापुत्रो विजयेऽथ जयामि च  
नमः पुरुषसिंहाय विष्णवे विश्वकर्मणे ९१

सनातनाय कृष्णाय भवाय विभवाय च  
तेजो वृषाकपेः साक्षात्तेजो ब्रह्मेन्द्रयोर्यमे ९२

यथाऽहं नाभिजानामि वासुदेवपराजयम्  
मातुश्च पाणिग्रहणं समुद्रस्य च शोषणम् ९३

अनेन सत्यवाक्येन सिध्यतामगदो ह्ययम्  
हिलिमिलिसंस्पृष्टे रक्ष सर्वभेषजोत्तमे स्वाहा ९४  
इति महागन्धहस्तीनामाऽगदः

ऋषभकजीवकभार्गीमधुकोत्पलधान्यकेशराजाज्यः  
ससितगिरिकोलमध्याः पेयाः श्वासज्वरादिहराः ९५

हिङ्गु च कृष्णायुक्तं कपित्थरसयुक्तमग्रचलवणं च  
समधुसितौ पातव्यौ ज्वरहिक्काश्वासकासघ्नौ ९६

लेहः कोलास्थ्यञ्जनलाजोत्पलमधुघृतैर्वम्याम्  
बृहतीद्वयाढकीपत्रधूमवर्तिस्तु हिक्काघ्नी ९७

शिखिबर्हिबलाकास्थीनि सर्षपाश्चन्दनं च घृतयुक्तम्  
धूमो गृहशयनासनवस्त्रादिषु शस्यते विषनुत् ९८

घृतयुक्ते नतकुष्ठे भुजगपतिशिरः शिरीषपुष्पं च  
धूमागदः स्मृतोऽयं सर्वविषघ्नः श्वयथुहृच्च ९९

जतुसेव्यपत्रगुग्गुलुभल्लातकककुभपुष्पसर्जरसाः  
श्वेता च धूम उरगाखुकीटवस्त्रक्रिमिनुदग्रयः १००

तरुणपलाशक्षारं स्त्रुतं पचेच्चूर्णितैः सह समांशैः  
लोहितमृद्रजनीद्वयशुक्लसुरसमञ्जरीमधुकैः १०१

लाक्षासैन्धवमांसीहरेणुहिङ्गुद्विसारिवाकुष्ठैः  
सव्योषैर्बाह्लीकैर्दर्वीविलेपनं घट्टयेद्यावत् १०२

सर्वविषशोफगुल्मत्वग्दोषार्शोभगन्दरप्लीहः  
शोथापस्मारक्रिमिभूतस्वरभेदपाण्डुगदान् १०३

मन्दाग्नित्वं कासं सोन्मादं नाशयेयुरथ पुंसाम्  
गुटिकाश्छायाशुष्काः कोलसमास्ताः समुपयुक्ताः १०४  
इति क्षारागदः

विषपीतदष्टविद्धेष्वेतद्दिग्धे च वाच्यमुद्दिष्टम्  
सामान्यतः पृथक्त्वान्निर्देशमतः शृणु यथावत् १०५

रिपुयुक्तेभ्यो नृभ्यः स्वेभ्यः स्त्रीभ्योऽथवा भयं नृपते  
आहारविहारगतं तस्मात् प्रेष्यान् परीक्षेत १०६

अत्यर्थशङ्कितः स्याद्बहुवागथवाऽल्पवाग्विगतलक्ष्मीः  
प्राप्तः प्रकृतिविकारं विषप्रदाता नरो ज्ञेयः १०७

दृष्टैवं न तु सहसा भोज्यं कुर्यात्तदन्नमग्नौ तु  
सविषं हि प्राप्यान्नं बहून्विकारान् भजत्यग्निः १०८

शिखिबर्हविचित्रार्चिस्तीक्ष्णाक्षमरूक्षकुणपधूमश्च  
स्फुटति च सशब्दमेकावर्तो विहतार्चिरपि च स्यात् १०९

पात्रस्थं च विवर्णं भोज्यं स्यान्मक्षिकांश्च मारयति  
क्षामस्वरांश्च काकान् कुर्याद्विरजेच्चकोराक्षि ११०

पाने नीला राजी वैवर्ण्यं स्वां च नेक्षते दायाम्  
पश्यति विकृतामथवा लवणाक्ते फेनमाला स्यात् १११

पानान्नयोः सविषयोर्गन्धेन शिरोरुग्धृदि च मूर्च्छा च  
स्पर्शेन पाणिशोथः सुप्तचङ्गुलिदाहतोदनखभेदाः ११२

मुखगे त्वोष्ठचिमिचिमा जिह्वा शूना जडा विवर्णा च  
द्विजहर्षहनुस्तम्भास्यदाहलालागलविकाराः ११३



आमाशयं प्रविष्टे वैवर्यं स्वेदसदनमुत्कलेदः  
दृष्टिहृदयोपरोधो बिन्दुशतैश्चीयते चाङ्गम् ११४

पक्वाशयं तु याते मूर्च्छामदमोहदाहबलनाशाः  
तन्द्रा काश्यं च विषे पाण्डुत्वं चोदरस्थे स्यात् ११५

दन्तपवनस्य कूर्चो विशीर्यते दन्तौष्ठमांसशोफश्च  
केशच्युतिः शिरोरुग्रन्थयश्च सविषेऽथ शिरोभ्यङ्गे ११६

दुष्टेऽञ्जनेऽक्षिदाहस्त्रावात्युपदेहशोथरागाश्च  
खाद्यैरादौ कोष्ठः स्पृश्यैस्त्वग्दूष्यते दुष्टैः ११७

स्नानाभ्यङ्गोत्सादनवस्त्रालङ्कारवर्णकैर्दुष्टैः  
कण्ड्वर्तिकोठपिडकारोमोद्गमचिमिचिमाशोथाः ११८

एते करचरणदाहतोदक्लमाविपाकाश्च  
भूपादुकाश्चगजवर्मकेतुशयनासनैर्दुष्टैः ११९

माल्यमगन्धं म्लायति शिरोरुजालोमहर्षकरम्  
स्तम्भयति खानि नासामुपहन्ति दर्शनं च धूमः १२०

कूपतडागादिजलं दुर्गन्धं सकलुषं विवर्णं च  
पीतं श्वयथुं कोठान् पिडकाश्च करोति मरणं च १२१

आदावामाशयगे वमनं त्वक्स्थे प्रदेहसेकादि  
कुर्याद्भिषक् चिकित्सां दोषबलं चैव हि समीक्ष्य १२२

इति मूलविषविशेषाः प्रोक्ताः शृणु जाङ्गमस्यातः  
सविशेषचिकित्सितमेवादौ तत्रोच्यते तु सर्पाणाम् १२३

इह दर्वीकरः सर्पो मण्डली राजीमानिति

त्रयो यथाक्रमं वातपित्तश्लेष्मप्रकोपणाः १२४

दर्वीकरः फणी ज्ञेयो मण्डली मण्डलाफणः  
बिन्दुलेखविचित्राङ्गः पन्नगः स्यात्तु राजिमान् १२५

विशेषाद्रूक्षकटुकमम्लोष्णं स्वादु शीतलम्  
विषं यथाक्रमं तेषां तस्माद्वातादिकोपनम् १२६

दर्वीकरकृतो दंशः सूक्ष्मदंष्ट्रापदोऽसितः  
निरुद्धरक्तः कूर्माभो वातव्याधिकरो मतः १२७

पृथ्वर्पितः सशोथश्च दंशो मण्डलिना कृतः  
पीताभः पीतरक्तश्च सर्वपित्तविकारकृत् १२८

कृतो राजिमता दंशः पिच्छिलः स्थिरशोफकृत्  
स्निग्धः पाण्डुश्च सान्द्रासृक् श्लेष्मव्याधिसमीरणः १२९

वृत्तभोगो महाकायः श्वसन्नूर्ध्वेक्षणः पुमान्  
स्थूलमूर्धा समाङ्गश्च स्त्री त्वतः स्याद्विपर्ययात् १३०

क्लीबस्त्रसत्यधोदृष्टिः स्वरहीनः प्रकम्पते  
स्त्रिया दष्टो विपर्यस्तैरेतैः पुंसा नरो मतः १३१

व्यामिश्रलिङ्गैरेतैस्तु क्लीबदष्टं नरं वदेत्  
इत्येतदुक्तं सर्पाणां स्त्रीपुंक्लीबनिदर्शनम् १३२

पाण्डुवक्त्रस्तु गर्भिण्या शूनौष्ठोऽप्यसितेक्ष्णः  
जृम्भाक्रोधोपजिह्वार्तः सूतया रक्तमूत्रवान् १३३

सर्पो गौधेरको नाम गोधायां स्याच्चतुष्पदः  
कृष्णसर्पेण तुल्यः स्यान्नाना स्युर्मिश्रजातयः १३४

गाढसंपादितोद्धतं पीडितं लम्बितार्पितम्  
सर्पितं च भृशाबाधं दंशा येऽन्ये न ते भृशाः १३५

तरुणाः कृष्णसर्पास्तु गोमसाः स्थविरास्तथा  
राजिमन्तो वयोमध्ये भवन्त्याशीविषोपमाः १३६

सर्पदंष्ट्राश्चतस्रस्तु तासां वामाधरा सिता  
पीता वामोत्तरा दंष्ट्रा रक्तश्यावाऽधरोत्तरा १३७

यन्मात्रः पतते बिन्दुर्गोबालात् सलिलोद्धृतात्  
वामाधरायां दंष्ट्रायां तन्मात्रं स्यादहेर्विषम् १३८

एकद्वित्रिचतुर्वृद्धविषभागोत्तरोत्तराः  
सवर्णास्तत्कृता दंशा बहूत्तरविषा भृशाः १३९

सर्पाणामेव विण्मूत्रात् कीटाः स्युः कीटसंमताः  
दूषीविषाः प्राणहरा इति संक्षेपतो मताः १४०

गात्रं रक्तं सितं कृष्णं श्यावं वा पिडकान्वितम्  
सकरण्डूदाहवीसर्पपाकि स्यात् कुथितं तथा १४१

कीटैर्दूषीविषैर्दष्टं लिङ्गं प्राणहरं शृणु  
सर्पदष्टे यथा शोथो वर्धते सोऽग्रगन्ध्यसृक् १४२

दंशोऽक्षिगौरवं मूर्च्छा स रुगार्तः श्वसित्यपि  
तृष्णारुचिपरीतश्च भवेत्प्राणहरादितः १४३

दंशस्य मध्ये यत् कृष्णं श्यावं वा जालकावृतम्  
दग्धाकृति भृशं पाकि क्लेदशोथज्वरान्वितम् १४४

दूषीविषाभिर्लूताभिस्तं दष्टमिति निर्दिशेत्

सर्वासामेव तासां च दंशे लक्षणमुच्यते १४५

शोफः श्वेतासिता रक्ताः पीता वा पिडका ज्वरः  
प्राणान्तको भवेच्छवासो दाहहिक्काशिरोग्रहाः १४६

आदंशाच्छोणितं पाण्डु मण्डलानि ज्वरोऽरुचिः  
लोमहर्षश्च दाशश्चाप्याखुदूषीविषादिते १४७

मूर्च्छाङ्गशोथवैवर्यक्लेदशब्दाश्रुतिज्वराः  
शिरोगुरुत्वं लालासृक्छर्दिश्चासाध्यमूषिकैः १४८

श्यावत्वमथ काष्ण्यं वा नानावर्णत्वमेव वा  
मोहः पुरीषभेदश्च दष्टे स्यात् कृकलासकैः १४९

दहत्यग्निरिवादौ तु भिनत्तीवोर्ध्वमाशु च  
वृश्चिकस्य विषं याति दंशे पश्चात्तु तिष्ठति १५०

दष्टो साध्येन दृग्घ्राणरसनोपहतो नरः  
मांसैः पतिद्भिरत्यर्थं वेदनार्तो जहात्यसून् १५१

विसर्पः श्वयथुः शूलं ज्वरश्छर्दिरथापि च  
लक्षणं कण्ठभेदष्टे दंशश्चैव विशीर्यते १५२

हृष्टरोमोच्चिटिङ्गेन स्तब्धलिङ्गो भृशार्तिमान्  
दष्टः शीतोदकेनेव सिक्तान्यङ्गानि मन्यते १५३

एकदंष्ट्रार्दितः शूनः सरुक् स्यात् पीतकः सतृट्  
छर्दिर्निद्रा च मण्डूकैः सविषैर्दष्टलक्षणम् १५४

मत्स्यास्तु सविषाः कुर्युर्दाहशोफरुजस्तथा  
कण्डूं शोथं ज्वरं मूर्च्छां सविषास्तु जलौकसः १५५

दाहतोदस्वेदशोथकरी तु गृहगोधिका  
दंशे स्वेदं रुजं दाहं कुर्याच्छतपदीविषम् १५६

कण्डूमान्मशकैरीषच्छोथः स्यान्मन्दवेदनः  
असाध्यकीटसदृशमसाध्यमशकक्षतम् १५७

सद्यःप्रस्त्राविणी श्यावा दाहमूर्च्छाज्वरान्विता  
पिडका मक्षिकादंशे तासां तु स्थगिकाऽसुहृत् १५८

श्मशानचैत्यवल्मीकयज्ञाश्रमसुरालये  
पक्षसन्धिषु मध्याह्ने सार्धरात्रेऽष्टमीषु च १५९

न सिद्ध्यन्ति नराः दष्टाः पाषण्डायतनेषु च  
दृष्टिश्चासमलस्पर्शविषैराशीविषैस्तथा १६०

विनश्यन्त्याशु संप्राप्ता दष्टाः सर्वेषु मर्मसु  
येन केनापि सर्पेण संभवे न च सर्वतः १६१

भीतमत्ताबलोष्णक्षुत्तृषार्ते वर्धते विषम्  
देहप्रकृतिकालौ च तुल्यौ प्राप्याल्पमन्यथा १६२

वारिविप्रहताः क्षीणा भीता नकुलनिर्जिताः  
वृद्धा बालास्त्वचोमुक्ताः सर्पा मन्दविषाः स्मृताः १६३

सर्वदेहाश्रितं क्रोधाद्विषं सर्पो विमुञ्चति  
तदेवाहारहेतोर्वा भयाद्वा न प्रमुञ्चति १६४

वातोल्बणविषाः प्राय उच्चिटिङ्गाः सवृश्चिकाः  
वातपित्तोल्बणाः कीटाः श्लैष्मिकाः कणभादयः १६५

यस्य यस्य हि दोषस्य लिङ्गाधिक्यानि लक्षयेत्

तस्य तस्यौषधैः कुर्याद्विपरीतगुणैः क्रियाम् १६६

हृत्पीडोर्ध्वानिलः स्तम्भः सिरायामोऽस्थिपर्वरुक्  
घूर्णनोद्वेष्टनं गात्रश्यावता वातिके विषे १६७

संज्ञानाशोष्णनिश्वासौ हृद्दाहः कटकास्यता  
दंशावदरणं शोथो रक्तपीतश्च पैत्तिके १६८

वम्यरोचकहृल्लासप्रसेकोत्क्लेशगौरवैः  
सशैत्यमुखमाधुर्यैर्विद्याच्छलेष्माधिकं विषम् १६९

खण्डेन च व्रणालेपस्तैलाभ्यङ्गश्च वातिके  
स्वेदो नाडीपुलाकाद्यैर्बृहणश्च विधिर्हितः १७०

सुशीतैः स्तम्भयेत् सेकैः प्रदेहैश्चापि पैत्तिकम्  
लेखनच्छेदनस्वेदवमनैः श्लैष्मिकं जयेत् १७१

विषेष्वपि च सर्वेषु सर्वस्थानगतेषु च  
अवृश्चिकोच्चिटिङ्गेषु प्रायः शीतो विधिर्हितः १७२

वृश्चिके स्वेदमभ्यङ्गं घृतेन लवणेन च  
सेकांश्चोष्णान् प्रयुञ्जीत भोज्यं पानं च सर्पिषः १७३

एतदेवोच्चिटिङ्गेषुऽपि प्रतिलोमं च पांशुभिः  
उद्धर्तनं सुखाम्बूष्णैस्तथाऽवच्छादनं घनैः १७४

श्वा त्रिदोषप्रकोपात्तु तथा धातुविपर्ययात्  
शिरोऽभितापी लालास्राव्यधोवक्त्रस्तथा भवेत् १७५

अन्येऽप्येवंविधा व्यालाः कफवातप्रकोपणाः  
हृच्छिरोरुग्ज्वरस्तम्भतृषामूर्च्छाकरा मताः १७६

कण्डूनिस्तोदवैवर्यसुप्तिक्लेदोपशोषणम्  
विदाहरागरुक्पाकाः शोफो ग्रन्थिनिकुञ्चनम् १७७

दंशावदरणं स्फोटाः कर्णिका मण्डलानि च  
ज्वरश्च सविषे लिङ्गं विपरीतं तु निर्विषे १७८

तत्र सर्वे यथावस्थं प्रयोज्याः स्युरूपक्रमाः  
पूर्वोक्ता विधिमन्यं च यथावद्ब्रुवतः शृणु १७९

हृद्दिदाहे प्रसेके वा विरेकवमनं भृशम्  
यथावस्थं प्रयोक्तव्यं शुद्धे संसर्जनक्रमः १८०

शिरोगते विषे नस्तः कुर्यान्मूलानि बुद्धिमान्  
बन्धुजीवस्यस् भाग्याश्च सुरसस्यासितस्य च १८१

दक्षकाकमयूराणां मांसासृङ्गस्तके क्षते  
उपधेयमधोदष्टस्योर्ध्वदष्टस्य पादयोः १८२

पिप्पलीमरिचक्षारवचासैन्धवशिग्रुकाः  
पिष्टा रोहितपित्तेन घ्नन्त्यक्षिगतमञ्जनात् १८३

कपित्थमामं ससिताक्षौद्रं कण्ठगते विषे  
लिह्यादामाशयगते ताभ्यां चूर्णपलं नतात् १८४

विषे पक्वाशयगते पिप्पलीं रजनीद्वयम्  
मञ्जिष्ठां च समं पिष्ट्वा गोपित्तेन नरः पिबेत् १८५

रक्तं मांसं च गोधायाः शुष्कं चूर्णीकृतं हितम्  
विषे रसगते पानं कपित्थरससंयुतम् १८६

शेलोर्मूलत्वग्ग्राणि बादरौदुम्बराणि च

कटभ्याश्च पिबेद्रक्तगते मांसगते पिबेत् १८७

सक्षौद्रं खादिरारिष्टकौटजं मूलमम्भसा  
सर्वेषु च बले द्वे तु मधूकं मधुकं नतम् १८८

पिप्पलीं नागरं क्षारं नवनीतेन मूर्च्छितम्  
कफे भिषगुदीर्णे तु विदध्यात्प्रतिसारणम् १८९

मांसीकुङ्कुमपत्रत्वग्रजनीनतचन्दनैः  
मनःशिलाव्याघ्रनखसुरसैरम्बुपेषितैः १९०

पाननस्याञ्जनालेपाः सर्वशोथविषापहाः  
चन्दनं तगरं कुष्ठं हरिद्रे द्वे त्वगेव च १९१

मनःशिला तमालश्च रसः कैशर एव च  
शार्दूलस्य नखश्चैव सुपिष्टं तण्डुलाम्बुना १९२

हन्ति सर्वविषाण्येव वज्रिवज्रमिवासुरान्  
रसे शिरीषपुष्पस्य सप्ताहं मरिचं सितम् १९३

भावितं सर्पदष्टानां नस्यपानाञ्जने हितम्  
द्विपलं नतकुष्ठाभ्यां घृतक्षौद्रचतुष्पलम् १९४

अपि तक्षकदष्टानां पानमेतत् सुखप्रदम्  
सिन्धुवारस्य मूलं च श्वेता च गिरिकर्णिका १९५

पानं दर्वीकरैर्दष्टे नस्यं समधु पाकलम्  
मज्जिष्ठा मधुयष्टी च जीवकर्षभकौ सिता १९६

काश्मर्यं वटशुङ्गानि पानं मण्डलिनां विषे  
व्योषं सातिविषं कुष्ठं गृहधूमो हरैणुका १९७



तगरं कटुका क्षौद्रं हन्ति राजीमतां विषम्  
गृहधूमं हरिद्रे द्वे समूलं तण्डुलीयकम् १९८

अपि वासुकिना दष्टः पिबेन्मधुघृताप्लुतम्  
क्षीरिवृक्षत्वगालेपः शुद्धे कीटविषापहः १९९

मुक्तालपो वरः शोथदाहतोदज्वरापहः  
चन्दनं पद्मकोशीरं शिरीषः सिन्धुवारिका २००

क्षीरशुक्ला नतं कुष्ठं पाटलोदीच्यसारिवाः  
शेलुस्वरसपिष्टोऽयं लूतानां सार्वकार्मिकः २०१

यथायोगं प्रयोक्तव्यः समीक्ष्यालेपनादिषु  
मधूकं मधुकं कुष्ठं शिरीषोदीच्यपाटलाः  
सनिम्बसारिवाक्षौद्राः पानं लूताविषापहम् २०२

कुसुम्भपुष्पं गोदन्तः स्वर्णक्षीरी कपोतविट्  
दन्ती त्रिवृत्सैन्धवं च कर्णिकापातनं तयोः २०३

कटभ्यर्जुनशैरीषशेलुक्षीरिद्रुमत्वचः  
कषायकल्कचूर्णाः स्युः कीटलूताव्रणापहाः २०४

त्वचं च नागरं चैव समांशं श्लक्ष्णपेषितम्  
पेयमुष्णाम्बुना सर्वमूषिकाणां विषापहम् २०५

कुटजस्य फलं पिष्टं तगरं जालमालिनी  
तिक्तेक्ष्वाकुश्च योगोऽयं पानप्रधमनादिभिः २०६

वृश्चिकोन्दुरुलूतानां सर्पाणां च विषं हरेत्  
समानो ह्यमृतेनायं गराजीर्णं च नाशयेत् २०७

सर्वेऽगदा यथादोषं प्रयोज्याः स्युः कृकण्टके  
कपोतविण्मातुलुङ्गं शिरीषकुसुमाद्रसः २०८

शङ्खिन्याकं पयः शुण्ठी करञ्जो मधु वार्श्चिके  
शिरीषस्य फलं पिष्टं स्नुहीक्षीरेण दादुरे २०९

मूलानि श्वेतभण्डीनां व्योषं सर्पिश्च मत्स्यजे  
कीटदष्टक्रियाः सर्वाः समानाः स्युर्जलौकसाम् २१०

वातपित्तहरी चापि क्रिया प्रायः प्रशस्यते  
वार्श्चिको ह्युच्चिटिङ्गस्य कणभस्यौन्दुरोऽगदः २११

वचां वंशत्वचं पाठां नतं सुरसमञ्जरीम्  
द्वे बले नाकुलीं कुष्ठं शिरीषं रजनीद्वयम् २१२

गुहामतिगुहां श्वेतामजगन्धां शिलाजतु  
कत्तृणं कटभीं क्षारं गृहधूमं मनःशिलाम् २१३

रोहितकस्य पित्तेन पिष्ट्वा तु परमोऽगदः  
नस्याञ्जनप्रलेपेषु हितो विश्वम्भरादिषु २१४

स्वर्जिकाऽजशकृत्क्षारः सुरसोऽथाक्षिपीडकः  
मदिरामण्डसंयुक्तो हितः शतपदीविषे २१५

कपित्थमक्षिपीडोऽर्कबीजं त्रिकटुकं तथा  
करञ्जो द्वे हरिद्रे च गृहगोधाविषं जयेत् २१६

काकाण्डरससंयुक्तो विषाणां तण्डुलीयकः  
प्रधानो बर्हिपित्तेन तद्वद्वायसपीलुकः २१७

शिरीषफलमूलत्वक्पुष्पपत्रैः समैघृतैः

श्रेष्ठः पञ्चशिरीषोऽयं विषाणां प्रवरो वधे २१८  
इति पञ्चशिरीषोऽगदः

चतुष्पद्भिर्द्विपद्भिर्वा नखदन्तक्षतं तु यत्  
शूयते पच्यते चापि स्रवति ज्वरयत्यपि २१९

सोमवल्कोऽश्वकर्णश्च गोजिह्वा हंसपद्मपि  
रजन्यौ गैरिकं लेपो नखदन्तविषापहः २२०

दुरन्धकारे विद्धस्य केनचिद्विषशङ्कया  
विषोद्वेगाज्ज्वरश्छर्दिर्मूर्च्छा दाहोऽपि वा भवेत् २२१

ग्लानिर्मोहोऽतिसारश्चाप्येतच्छङ्काविषं मतम्  
चिकित्सितमिदं तस्य कुर्यादाश्वासयन् बुधः २२२

सिता सौगन्धिको द्राक्षा पयस्या मधुकं मधु  
पानं समन्त्रपूताम्बु प्रोक्षणं सान्त्वहर्षणम् २२३

शालयः षष्टिकाश्चैव कोरदूषाः प्रियङ्गवः  
भोजनार्थे प्रशस्यन्ते लवणार्थे च सैन्धवम् २२४

तण्डुलीयकजीवन्तीवार्ताकसुनिषण्णकाः  
चुच्चूर्मण्डूकपर्णी च शाकं च कुलकं हितम् २२५

धात्री दाडिममम्लार्थे यूषा मुद्गहरेणुभिः  
रसाश्चैणशिखिश्चाविल्लावतैत्तिरपार्षताः २२६

विषघ्नौषधसंयुक्ता रसा यूषाश्च संस्कृताः  
अविदाहीनि चान्नानि विषार्तानां भिषग्जितम् २२७

विरुद्धाध्यशनक्रोधक्षुब्धयायासमैथुनम्

वर्जयेद्विषमुक्तोऽपि दिवास्वप्नं विशेषतः २२८

मुहुर्मुहुः शिरोन्यासः शोथः स्रस्तौष्ठकर्णता  
ज्वरः स्तब्धाक्षिगात्रत्वं हनुकम्पोऽङ्गमर्दनम् २२९

रोमापगमनं ग्लानिररतिर्वेपथुर्ध्रमः  
चतुष्पदां भवत्येतद्दृष्टानामिह लक्षणम् २३०

देवदारु हरिद्रे द्वे सरलं चन्दनागुरु  
रास्ना गोरोचनाऽजाजी गुग्गुल्विक्षुरको नतम् २३१

चूर्णं ससैन्धवानन्तं गोपित्तमधुसंयुतम्  
चतुष्पदानां दृष्टानामगदः सार्वकार्मिकः २३२

सौभाग्यार्थं स्त्रियः स्वेदरजोनानाङ्गजान्मलान्  
शत्रुप्रयुक्तांश्च गरान् प्रयच्छन्त्यन्नमिश्रितान् २३३

तैः स्यात् पाण्डुः कृशोऽल्पाग्निर्नश्चास्योपजायते  
मर्मप्रधमनाध्मानं श्वयथुं हस्तपादयोः २३४

जठरं ग्रहणीदोषो यक्ष्मा गुल्मः क्षयो ज्वरः  
एवंविधस्य चान्यस्य व्याधेर्लिङ्गानि दर्शयेत् २३५

स्वप्ने मार्जारगोमायुव्यालान् सनकुलान् कपीन्  
प्रायः पश्यति नद्यादीञ्छुष्कांश्च सवनस्पतीन् २३६

कालश्च गौरमात्मानं स्वप्ने गौरश्च कालकम्  
विकर्णनासिकं वाऽपि प्रपश्येद्विहतेन्द्रियः २३७

तमवेक्ष्य भिषक् प्राज्ञः पृच्छेत् किं कैः कदा सह  
जग्धमित्यवगम्याशु प्रदद्याद्वमनं भिषक् २३८

सूक्ष्मं ताम्ररजस्तस्मै सक्षौद्रं हृद्विशोधनम्  
शुद्धे हृदि ततः शाणं हेमचूर्णस्य दापयेत् २३९

हेम सर्वविषाण्याशु गरांश्च विनियच्छति  
न सज्जते हेमपाङ्गे विषं पद्मदलेऽम्बुवत् २४०

नागदन्तीत्रिवृद्धन्तीद्रवन्तीस्रुक्पयः फलैः  
साधितं माहिषं सर्पिः सगोमूत्राढकं हितम् २४१

सर्पकीटविषार्तानां गरार्तानां च शान्तये  
शिरीषत्वक् त्रिकटुकं त्रिफलां चन्दनोत्पले २४२

द्वे बले सारिवास्फोतासुरभीनिम्बपाटलाः  
बन्धुजीवाढकीमूर्वावासासुरसवत्सकान् २४३

पाठाङ्गोलाश्वगन्धार्कमूलयष्ट्याह्वपद्मकान्  
विशालां बृहतीं लाक्षां कोविदारं शतावरीम् २४४

कटभीदन्त्यपामार्गान् पृश्निपर्णीं रसाञ्जनम्  
श्वेतभण्डयश्चखुरकौ कुष्ठदारुप्रियङ्गुकान् २४५

विदारीं मधुकात् सारं करञ्जस्य फलत्वचौ  
रजन्यौ लोध्रमक्षांशं पिष्ट्वा साध्यं घृताढकम् २४६

तुल्याम्बुच्छागगोमूत्रत्र्याढके तद्विषापहम्  
अपस्मारक्षयोन्मादभूतग्रहगरोदरम् २४७

पाण्डुरोगक्रिमिगुल्मप्लीहोरुस्तम्भकामलाः  
हनुस्कन्धग्रहादींश्च पानाभ्यञ्जननावनैः २४८

हन्यात् संजीवयेच्चापि विषोद्धन्धमृतान्नरान्

नाम्नेदममृतं सर्वविषाणां स्याद्धृतोत्तमम् २४९ इत्यमृतघृतम्

भवन्ति चात्र--

छत्री भर्भरपाणिश्च चरेद्रात्रौ तथा दिवा  
तच्छायाशब्दवित्रस्ताः प्रणश्यन्त्याशु पन्नगाः २५०

दष्टमात्रो दशेदाशु तं सर्पं लोष्टमेव वा  
उपर्यरिष्टां बध्नीयाद्दंशं छिन्द्याद्देहत्तथा २५१

वज्रं मरकतः सारः पिचुको विषमूषिका  
कर्केतनः सर्पमणिर्वैदूर्यं गजमौक्तिकम् २५२

धार्यं गरमणिर्याश्च वरौषध्यो विषापहाः  
खगाश्च सारिकाक्रौञ्चशिखिहंसशुकादयः २५३

तत्र श्लोकः--

इतीदमुक्तं द्विविधस्य विस्तरैर्बहुप्रकारं विषरोगभेषजम्  
अधीत्य विज्ञाय तथा प्रयोजयन् व्रजेद्विषाणामविषह्यतां बुधः २५४

इत्यग्निवेशकृते तन्त्रे चरकप्रतिसंस्कृते चिकित्सास्थाने विषचिकित्सितं नाम

त्रयोविंशोऽध्यायः २३

## चतुर्विंशोऽध्यायः

अथातो मदात्ययचिकित्सितं व्याख्यास्यामः १

इति ह स्माह भगवानात्रेयः २

सुरैः सुरेशसहितैर्या पुरा परिपूजिता  
सौत्रामण्यां हूयते या कर्मभिर्या प्रतिष्ठिता ३

यज्ञौही या यया शक्रः सोमातिपतितो भृशम्  
निरोजस्तमसाऽऽविष्टस्तस्मादुर्गात् समुद्धतः ४

विधिभिर्वेदविहितैर्वा यजद्भिर्महात्मभिः  
दृश्या स्पृश्या प्रकल्प्या च यज्ञीया यज्ञसिद्धये ५

योनिः संस्कारनामाद्यैर्विशेषैर्बहुधा च या  
भूत्वा भवत्येकविधा सामान्यान्मदलक्षणात् ६

या देवानमृतं भूत्वा स्वधा भूत्वा पितृंश्च या  
सोमो भूत्वा द्विजातीन् या युक्ते श्रेयोभिरुत्तमैः ७

आश्विनं या महत्तेजो बलं सारस्वतं च या  
वीर्यमैन्द्रं च या सिद्धा सोमः सौत्रामणौ च या ८

शोकारतिभयोद्वेगनाशिनी या महाबला  
या प्रीतिर्या रतिर्या वाग्या पुष्टिर्या च निर्वृतिः ९

या सुरासुरसन्धर्वयक्षराक्षसमानुषैः  
रतिः सुरेत्यभिहिता तां सुरां विधिना पिबेत् १०

शरीरकृतसंस्कारः शुचिरुत्तमगन्धवान्

प्रावृतो निर्मलैर्वस्त्रैर्यथर्तूद्दामगन्धिभिः ११

विचित्रविविधस्त्रग्वी रत्नाभरणभूषितः  
देवद्विजातीन् संपूज्य स्पृष्ट्वा मङ्गलमुत्तमम् १२

देशे यथर्तुके शस्ते कुसुमप्रकरीकृते  
सरसासंमते मुख्ये धूपसंमोदबोधिते १३

सोपधाने सुसंस्तीर्णे विहिते शयनाशने  
उपविष्टोऽथवा तिर्यक् स्वशरीरसुखे स्थितः १४

सौवर्णे राजतैश्चापि तथा मणिमयैरपि  
भाजनैर्विमलैश्चान्यैः सुकृतैश्च पिबेत् सदा १५

रूपयौवनमत्ताभिः शिक्षिताभिर्विशेषतः  
वस्त्राभरणमाल्यैश्च भूषिताभिर्यथर्तुकैः १६

शौचानुरागयुक्ताभिः प्रमदाभिरितस्ततः  
संवाह्यमान इष्टाभिः पिबेन्मद्यमनुत्तमम् १७

मद्यानुकूलैर्विविधैः फलैर्हरितकैः शुभैः  
लवणैर्गन्धपिशुनैरवदंशैर्यथर्तुकैः १८

भृष्टैर्मासैर्बहुविधैर्भूजलाम्बरचारिणाम्  
पौरोगवर्गविहितैर्भक्ष्यैश्च विविधात्मकैः १९

पूजयित्वा सुरान् पूर्वमाशिषः प्राक् प्रयुज्य च  
प्रदाय सजलं मद्यमर्थिभ्यो वसुधातले २०

अभ्यङ्गोत्सादनस्नानवासोधूपानुलेपनैः  
स्निग्धोष्णैर्भावितश्चान्नैर्वातिको मद्यमाचरेत् २१



शीतोपचारैर्विविधैर्मधुरस्निग्धशीतलैः  
पैत्तिको भावितश्चान्नैः पिबन्मद्यं न सीदति २२

उपचारैरशिशिरैर्यवगोधूमभुक् पिबेत्  
श्लैष्मिको धन्वजैर्मासैर्मद्यं मरिचकैः सह २३

विधिर्वसुमतामेष भविष्यद्विभवाश्च ये  
यथोपपत्ति तैर्मद्यं पातव्यं मात्रया हितम् २४

वातिकेभ्यो हितं मद्यं प्रायो गौडिकपैष्टिकम्  
कफपित्ताधिकेभ्यस्तु मार्द्वीकं माधवं च यत् २५

बहुद्रव्यं बहुगुणं बहुकर्म मदात्मकम्  
गुणैर्दोषैश्च तन्मद्यमुभयं चोपलक्ष्यते २६

विधिना मात्रया काले हितैरन्नैर्यथाबलम्  
प्रहृष्टो यः पिबेन्मद्यं तस्य स्यादमृतं यथा २७

यथोपेतं पुनर्मद्यं प्रसङ्गाद्येन पीयते  
रूक्षव्यायामनित्येन विषवद्याति तस्य तत् २८

मद्यं हृदयमाविश्य स्वगुणैरोजसो गुणान्  
दशभिर्दश संक्षोभ्य चेतो नयति विक्रियाम् २९

लघूष्णतीक्ष्णसूक्ष्माम्लव्यवाय्याशुगमेव च  
रूक्षं विकाशि विशदं मद्यं दशगुणं स्मृतम् ३०

गुरु शीतं मृदु श्लक्ष्णं बहलं मधुरं स्थिरम्  
प्रसन्नं पिच्छिलं स्निग्धमोजो दशगुणं स्मृतम् ३१

गुरुत्वं लाघवाच्छैत्यमौष्ण्यादम्लस्वभावतः

माधुर्यं मार्दवं तैक्ष्ण्यात्प्रसादं चाशुभावनात् ३२

रौक्ष्यात् स्नेहं व्यवयित्वात् स्थिरत्वं श्लक्ष्णतामपि  
विकाशिभावात्पैच्छिल्यं वैशद्यात्सान्द्रतां तथा ३३

सौक्ष्म्यान्मद्यं निहन्त्येवमोजसः स्वगुणैर्गुणान्  
सत्त्वं तदाश्रयं चाशु संक्षोभ्य जनयेन्मदम् ३४

रसवातादिमार्गाणां सत्त्वबुद्धीन्द्रियात्मनाम्  
प्रधानस्यौजसश्चैव हृदयं स्थानमुच्यते ३५

अतिपीतेन मद्येन विहतेनौजसा च तत्  
हृदयं याति विकृतिं तत्रस्था ये च धातवः ३६

ओजस्यविहते पूर्वो हृदि च प्रतिबोधिते  
मध्यमो विहतेऽल्पे च विहते तूत्तमो मदः ३७

नैवं विघातं जनयेन्मद्यं पैष्टिकमोजसः  
विकाशिरूक्षविशदा गुणास्तत्र हि नोल्बणाः ३८

हृदि मद्यगुणाविष्टे हर्षस्तर्षो रतिः सुखम्  
विकाराश्च यथासत्त्वं चित्रा राजसतामसाः ३९

जायन्ते मोहनिद्रान्ता मद्यस्यातिनिषेवणात्  
स मद्यविभ्रमो नाम्ना मद इत्यभिधीयते ४०

पीयमानस्य मद्यस्य विज्ञातव्यास्त्रयो मदाः  
प्रथमो मध्यमोऽन्त्यश्च लक्ष्णैस्तान् प्रचक्ष्महे ४१

प्रहर्षणः प्रीतिकरः पानान्नगुणदर्शकः  
वाद्यगीतप्रहासानां कथानां च प्रवर्तकः ४२

न च बुद्धिस्मृतिहरो विषयेषु न चाक्षमः  
सुखनिद्राप्रबोधश्च प्रथमः सुखदो मदः ४३

मुहुः स्मृतिर्मुहुर्मोहो व्यक्ता सञ्जति वाङ्महः  
युक्तायुक्तप्रलापश्च प्रचलायनमेव च ४४

स्थानपानान्नसांकथ्ययोजना सविपर्यया  
लिङ्गान्येतानि जानीयादाविष्टे मध्यमे मदे ४५

मध्यमं मदमुत्क्रम्य मदमप्राप्य चोत्तमम्  
न किञ्चिन्नाशुभं कुर्युर्नरा राजसतामसाः ४६

को मदं तादृशं विद्वानुन्मादमिव दारुणम्  
गच्छेदध्वानमस्वन्तं बहुदोषमिवाध्वगः ४७

तृतीयं तु मदं प्राप्य भग्नदार्ढ्यं निष्क्रियः  
मदमोहावृतमना जीवन्नपि मृतैः समः ४८

रमणीयान् स विषयान्न वेत्ति न सुहज्जनम्  
यदर्थं पीयते मद्यं रतिं तां च न विदन्ति ४९

कार्याकार्यं सुखं दुःखं लोके यच्च हिताहितम्  
यदवस्थो न जानाति कोऽवस्थां तां व्रजेद्बुधः ५०

स दूष्यः सर्वभूतानां निन्द्यश्चाग्राह्य एव च  
व्यसनित्वादुदर्के च स दुःखं व्याधिमश्नुते ५१

प्रेत्य चेह च यच्छ्रेयः श्रेयो मोक्षे च यत् परम्  
मनःसमाधौ तत् सर्वमायत्तं सर्वदेहिनाम् ५२

मद्येन मनसश्चास्य संक्षोभः क्रियते महान्

महामारुतवेगेन तटस्थस्येव शाखिनः ५३

मद्यप्रसङ्गं तं चाज्ञा महादोषं महागदम्  
सुखमित्यधिगच्छन्ति रजोमोहपराजिताः ५४

मद्योपहतविज्ञाना वियुक्ताः सात्त्विकैर्गुणैः  
श्रेयोभिर्विप्रयुज्यन्ते मदान्धा मदलालसाः ५५

मद्ये मोहो भयं शोकः क्रोधो मृत्युश्च संश्रितः  
सोन्मादमदमूर्च्छायाः सापस्मारापतानकाः ५६

यत्रैकः स्मृतिविभ्रंशस्तत्र सर्वमसाधुवत्  
इत्येवं मद्यदोषज्ञा मद्यं गर्हन्ति यत्नतः ५७

सत्यमेते महादोषा मद्यस्योक्ता न संशयः  
अहितस्यातिमात्रस्य पीतस्य विधिवर्जितम् ५८

किंतु मद्यं स्वभावेन यथैवान्नं तथा स्मृतम्  
अयुक्तियुक्तं रोगाय युक्तियुक्तं यथाऽस्मृतम् ५९

प्राणाः प्राणभृतामन्नं तदयुक्त्या निहन्त्यसून्  
विषं प्राणहरं तच्च युक्तियुक्तं रसायनम् ६०

हर्षमूर्जं मुदं पुष्टिमारोग्यं पौरुषं परम्  
युक्त्या पीतं करोत्याशु मद्यं सुखमदप्रदम् ६१

रोचनं दीपनं हृद्यं स्वरवर्णप्रसादनम्  
प्रीणनं बृंहणं बल्यं भयशोकश्रमापहम् ६२

स्वापनं नष्टनिद्राणां मूकानां वाग्विबोधनम्  
बोधनं चातिनिद्राणां विबद्धानां विबन्धनुत् ६३

बधबन्धपरिक्लेशदुःखानां चाप्यबोधनम्  
मद्योत्थानां च रोगाणां मद्यमेव प्रबाधकम् ६४

रतिर्विषयसंयोगे प्रीतिसंयोगवर्धनम्  
अपि प्रवयसां मद्यमुत्सवामोदकारकम् ६५

पञ्चस्वर्थेषु कान्तेषु या रतिः प्रथमे मदे  
यूनां वा स्थविराणां वा तस्य नास्त्युपमा भुवि ६६

बहुदुःखहतस्यास्य शोकेनोपहतस्य च  
विश्रामो जीवलोकस्य मद्यं युक्त्या निषेवितम् ६७

अन्नपानवयोव्याधिबलकालत्रिकाणि षट्  
त्रीन्दोषांस्त्रिविधं सत्त्वं ज्ञात्वा मद्यं पिबेत्सदा ६८

तेषां त्रिकाणामष्टानां योजना युक्तिरुच्यते  
यया युक्त्या पिबन्मद्यं मद्यदोषैर्न युज्यते ६९

मद्यस्य च गुणान् सर्वान् यथोक्तान् स समश्नुते  
धर्मार्थयोरपीडायै नरः सत्त्वगुणोच्छ्रितः ७०

सत्त्वानि तु प्रबुध्यन्ते प्रायशः प्रथमे मदे  
द्वितीयेऽव्यक्ततां यान्ति मदे चोत्तमकेऽधिकाम् ७१

सस्यसंबोधकं वर्षं हेमप्रकृतिदर्शकः  
हुताशः सर्वसत्त्वानां मद्यं तूभयकारकम् ७२

प्रधानावरमध्यानां रूपाणां व्यक्तिदर्शकः  
यथाऽग्निरेवं सत्त्वानां मद्यं प्रकृतिदर्शकम् ७३

सुगन्धिमाल्यगन्धर्वं सुप्रणीतमनाकुलम्

मिष्टान्नपानं विशदं सदा मधुरसंकथुम् ७४

सुखप्रपानं सुमदं हर्षप्रीतिविवर्धनम्  
स्वन्तं सात्त्विकमापानं न चोत्तममदप्रदम् ७५

वैगुण्यं सहसा यान्ति मद्यदोषैर्न सात्त्विकाः  
मद्यं हि बलवत्सत्त्वं गृह्णाति सहसा न तु ७६

सौम्यासौम्यकथाप्रायं विशदाविशदं क्षणात्  
चित्रं राजसमापानं प्रायेणास्वन्तकाकुलम् ७७

हर्षप्रीतिकथापेतमनुष्टं पानभोजने  
संमोहक्रोधनिद्रान्तमापानं तामसं स्मृतम् ७८

आपाने सात्त्विकान् बुद्ध्वा तथा राजसतामसान्  
जह्यात्सहायान् यैः पीत्वा मद्यदोषानुपाशनुते ७९

सुखशीलाः सुसंभाषाः सुमुखाः संमताः सताम्  
कलास्वबाह्या विशदा विषयप्रवणाश्च ये ८०

परस्परविधेया ये येषामैक्यं सुहृत्तया  
प्रहर्षप्रीतिमाधुर्यैरापानं वर्धयन्ति ये ८१

उत्सवादुत्सवतरं येषामन्योन्यदर्शनम्  
ते सहायाः सुखाः पानै तैः पिबन्सह मोदते ८२

रूपगन्धरसस्पर्शैः शब्दैश्चापि मनोरमैः  
पिबन्ति सुसहाया ये ते वै सुकृतिभिः समाः ८३

पञ्चभिर्विषयैरिष्टैरुपेतैर्मनसः प्रियैः  
देशे काले पिबेन्मद्यं प्रहृष्टेनान्तरात्मना ८४

स्थिरसत्त्वशरीरा ये पूर्वान्ना मद्यपान्वयाः  
बहुमद्योचिता ये च माद्यन्ति सहसा न ते ८५

क्षुत्पिपासापरीताश्च दुर्बला वातपैत्तिकाः  
रूक्षाल्पप्रमिताहारा विष्टब्धाः सत्त्वदुर्बलाः ८६

क्रोधिनोऽनुचिताः क्षीणाः परिश्रान्ता मदक्षताः  
स्वल्पेनापि मदं शीघ्रं यान्ति मद्येन मानवाः ८७

ऊर्ध्वं मदात्ययस्यातः संभवं स्वस्वलक्षणम्  
अग्निवेश चिकित्सां च प्रवक्ष्यामि यथाक्रमम् ८८

स्त्रीशोकभयभाराध्वकर्मभिर्योऽतिकर्षितः  
रूक्षाल्पप्रमिताशी च यः पिबत्यतिमात्रया ८९

रूक्षं परिणतं मद्यं निशि निद्रां विहत्य च  
करोति तस्य तच्छीघ्रं वातप्रायं मदात्ययम् ९०

हिक्काश्वासशिरः कम्पपार्श्वशूलप्रजागरैः  
विद्याद्बहुप्रलापस्य वातप्रायं मदात्ययम् ९१

तीक्ष्णोष्णं मद्यमम्लं च योऽतिमात्रं निषेवते  
अम्लोष्णतीक्ष्णभोजी च क्रोधनोऽग्न्यातपप्रियः ९२

तस्योपजायते पित्ताद्विशेषेण मदात्ययः  
स तु वातोल्बणस्याशु प्रशमं याति हन्ति वा ९३

तृष्णादाहज्वरस्वेदमूर्च्छातीसारविभ्रमैः  
विद्याद्धरितवर्णस्य पित्तप्रायं मदात्ययम् ९४

तरुणं मधुरप्रायं गौडं पैष्टिकमेव वा

मधुरस्निग्धगुर्वाशी यः पिबत्यतिमात्रया ६५

अव्यायामदिवास्वप्नशय्यासनसुखे रतः  
मदात्ययं कफप्रायं स शीघ्रमधिगच्छति ६६

छर्दरोचकहृल्लासतन्द्रास्तैमित्यगौरवैः  
विद्याच्छीतपरीतस्य कफप्रायं मदात्ययम् ६७

विषम्य ये गुणा दृष्टाः सन्निपातप्रकोपणाः  
त एव मद्ये दृश्यन्ते विषे तु बलवत्तराः ६८

हन्त्याशु हि विषं किञ्चित् किञ्चिद्रोगाय कल्पते  
यथा विषं तथैवान्त्यो ज्ञेयो मद्यकृतो मदः ६९

तस्मात् त्रिदोषजं लिङ्गं सर्वत्रापि मदात्यये  
दृश्यते रूपवैशेष्यात् पृथक्त्वं चास्य लक्ष्यते १००

शरीरदुःखं बलवत् संमोहो हृदयव्यथा  
अरुचिः प्रतता तृष्णा ज्वरः शीतोष्णलक्षणः १०१

शिरः पार्श्वास्थिसन्धीनां विद्युत्तुल्या च वेदना  
जायतेऽतिबला जृम्भा स्फुरणं वेपनं श्रमः १०२

उरोविबन्धः कासश्च हिक्का श्वासः प्रजागरः  
शरीरकम्पः कर्णाक्षिमुखरोगस्त्रिकग्रहः १०३

छर्द्यतीसारहृल्लासा वातपित्तकफात्मकाः  
भ्रमः प्रलापो रूपाणामसतां चैव दर्शनम् १०४

तृणभस्मलतापर्णपांशुभिश्चावपूरणम्  
प्रधर्षणं विहङ्गैश्च भ्रान्तचेताः स मन्यते १०५



व्याकुलानामशस्तानां स्वप्नानां दर्शनानि च  
मदात्ययस्य रूपाणि सर्वाण्येतानि लक्षयेत् १०६

सर्वं मदात्ययं विद्यात् त्रिदोषमधिकं तु यम्  
दोषं मदात्यये पश्येत् तस्यादौ प्रतिकारयेत् १०७

कफस्थानानुपूर्व्या च क्रिया कार्या मदात्यये  
पित्तमारुतपर्यन्तः प्रायेण हि मदात्ययः १०८

मिथ्यातिहीनपीतेन यो व्याधिरुपजायते  
समपीतेन तेनैव स मद्येनोपशाम्यति १०९

जीर्णममद्यदोषाय मद्यमेव प्रदापयेत्  
प्रकाङ्गालाघवे जाते यद्यदस्मै हितं भवेत् ११०

सौवर्चलानुसंविद्धं शीतं सबिडसैन्धवम्  
मातुलुङ्गार्द्रकोपेतं जलयुक्तं प्रमाणवत् १११

तीक्ष्णोष्णेनातिमात्रेण पीतेनाम्लविदाहिना  
मद्येनान्नरसोत्क्लेदो विदग्धः क्षारतां गतः ११२

अन्तर्दाहं ज्वरं तृष्णां प्रमोहं विभ्रमं मदम्  
जनयत्याशु तच्छान्त्यै मद्यमेव प्रदापयेत् ११३

क्षारो हि याति माधुर्यं शीघ्रमम्लोपसंहितः  
श्रेष्ठमम्लेषु मद्यं च यैर्गुणैस्तान् परं शृणु ११४

मद्यस्याम्लस्वभावस्य चत्वारोऽनुरसाः स्मृताः  
मधुरश्च कषायश्च तिक्तः कटुक एव च ११५

गुणाश्च दश पूर्वोक्तास्तैश्चतुर्दशभिर्गुणैः

सर्वेषां मद्यमम्लानामुपर्युपरि तिष्ठति ११६

मद्योत्क्लिष्टेन दोषेण रुद्धः स्रोतःसु मारुतः  
करोति वेदनां तीव्रां शिरस्यस्थिषु सन्धिषु ११७

दोषविष्यन्दनार्थं हि तस्मै मद्यं विशेषतः  
व्यवायितीक्ष्णोष्णतया देयमम्लेषु सत्स्वपि ११८

स्रोतोविबन्धनुन्मद्यं मारुतस्यानुलोमनम्  
रोचनं दीपनं चाग्नेरभ्यासात् सात्स्यमेव च ११९

उरःस्रोतःसु शुद्धेषु मारुते चानुलोमिते  
निवर्तन्ते विकाराश्च शाम्यन्त्यस्य मदोदयाः १२०

बीजपूरकवृक्षाम्लकोलदाडिमसंयुतम्  
यवानीहपुषाजाजीशृङ्गवेरावचूर्णितम् १२१

सस्नेहैः सक्तुभिर्युक्तैरवदंशैश्चिरोत्थितम्  
दद्यात् सलवणं मद्यं पैष्टिकं वातशान्तये १२२

दृष्ट्वा वातोल्बणं लिङ्गं रसैश्चैनमुपाचरेत्  
लावतित्तिरदक्षाणां स्निग्धाम्लैः शिखिनामपि १२३

पक्षिणां मृगमत्स्यानामानूपानां च संस्कृतैः  
भूशयप्रसहानां च रसैः शाल्योदनेन च १२४

स्निग्धोष्णलवणाम्लैश्च वेशवारैर्मुखप्रियैः  
चित्रैर्गोधूमिकैश्चान्नैर्वारुणीमण्डसंयुतैः १२५

पिशितार्द्रकगर्भाभिः स्निग्धाभिः पूषवर्तिभिः  
माषपूपलिकाभिश्च वातिकं समुपाचरेत् १२६

नातिस्निग्धं न चाम्लेन युक्तं समरिचार्द्रकम्  
मेघं प्रागुदितं मांसं दाडिमस्वरसेन वा १२७

पृथक्त्रिजातकोपेतं सधान्यमरिचार्द्रकम्  
रसप्रलेपि संपूपैः सुखोष्णैः संप्रदापयेत् १२८

भुक्ते तु वारुणीमण्डं दद्यात् पातुं पिपासवे  
दाडिमस्य रसं वाऽपि जलं वा पाञ्चमूलिकम् १२९

धान्यनागरतोयं च दधिमण्डमथापि वा  
अम्लकाञ्जिकमण्डं वा शुक्तोदकमथापि वा १३०

कर्मणाऽनेन सिद्धेन विकार उपशाम्यति  
मात्राकालप्रयुक्तेन बलं वर्णश्च वर्धते १३१

रागषाडवसंयोगैर्विविधैर्भक्तरोचनैः  
पिशितैः शाकपिष्टान्नैर्यवगोधूमशालिभिः १३२

अभ्यङ्गोत्सादनैः स्नानैरुष्णैः प्रावरणैर्घनैः  
घनैरगुरुपङ्कैश्च धूपैश्चागुरुजैर्घनैः १३३

नारीणां यौवनोष्णानां निर्दयैरुपगूहनैः  
श्रोणयूरुकुचभारैश्च संरोधोष्णसुखावहैः १३४

शयनाच्छादनैरुष्णैरुष्णैश्चान्तर्गृहैः सुखैः  
मारुतप्रबलः शीघ्रं प्रशाम्यति मदात्ययः १३५

भव्यखर्जूरमृद्वीकापरूषकरसैर्युतम्  
सदाडिमरसं शीतं सक्तुभिश्चावचूर्णितम् १३६

सशर्करं शार्करं वा मार्द्वीकमथवाऽपरम्

दद्याद्ब्रह्मदकं काले पातुं पित्तमदात्यये १३७

शशान् कपिञ्जलानेणाल्लावानसितपुच्छकान्  
मधुराम्लान् प्रयुञ्जीत भोजने शालिषष्टिकान् १३८

पटोलयूषमिश्रं वा छागलं कल्पयेद्रसम्  
सतीनमुद्रमिश्रं वा दाडिमामलकान्वितम् १३९

द्राक्षामलकखर्जूरपरूषकरसेन वा  
कव्ययेत्तर्पणान् यूषान् रसांश्च विविधात्मकान् १४०

आमाशयस्थमुत्कलिष्टं कफपित्तं मदात्यये  
विज्ञाय बहुदोषस्य दह्यमानस्य तृष्यतः १४१

मद्यं द्राक्षारसं तोयं दत्त्वा तर्पयमेव वा  
निःशेषं वामयेच्छीघ्रमेवं रोगाद्विमुच्यते १४२

काले पुनस्तर्पणाद्यं क्रमं कुर्यात् प्रकाङ्क्षिते  
तेनाग्निर्दीप्यते तस्य दोषशेषान्नपाचकः १४३

कासे सरक्तनिष्ठीवे पार्श्वस्तनरुजासु च  
तृष्यते सविदाहे च सोत्कलेशे हृदयोरसि १४४

गुडूचीभद्रमुस्तानां पटोलस्याथवा भिषक्  
रसं सनागरं दद्यात् तित्तिरिप्रतिभोजनम् १४५

तृष्यते चातिबलवद्वातपित्ते समुद्धते  
दद्याद्वाक्षारसं पातुं शीतं दोषानुलोमनम् १४६

जीर्णे समधुराम्लेन छागमांसरसेन तम्  
भोजनं भोजयेन्मद्यमनुतर्षं च पाययेत् १४७

अनुतर्षस्य मात्रा सा यया नो दूष्यते मनः  
तृष्यते मद्यमल्पाल्पं प्रदेयं स्याद्ब्रह्मदकम् १४८

तृष्णा येनोपशाम्येत मदं येन च नाप्नुयात्  
परूषकाणां पीलूनां रसं शीतमथापि वा १४९

पर्णिनीनां चतसृणां पिबेद्वा शिशिरं जलम्  
मुस्तदाडिमलाजानां तृष्णाघ्नं वा पिबेद्रसम् १५०

कोलदाडिमवृक्षाम्लचुक्रिकाचुक्रिकारसः  
पञ्चाम्लको मुखालेपः सद्यस्तृष्णां नियच्छति १५१

शीतलान्यन्नपानानि शीतानि सदनानि च  
शीतवातजलस्पर्शाः शीतान्युपवनानि च १५२

क्षौमपद्मोत्पलानां च मणीनां मौक्तिकस्य च  
चन्दनोदकशीतानां स्पर्शाश्चन्द्रांशुशीतलाः १५३

हेमराजतकांस्यानां पात्राणां शीतवारिभिः  
पूर्णानां हिमपूर्णानां दृतीनां पवनाहताः १५४

संस्पर्शाश्चन्दनार्द्राणां नारीणां च समारुताः  
चन्दनानां च मुख्यानां शस्ताः पित्तमदात्यये १५५

शीतवीर्यं यदन्यच्च तत् सर्वं विनियोजयेत्  
कुमुदोत्पलपत्राणां सिक्तानां चन्दनाम्बुना १५६

हिताः स्पर्शा मनोज्ञानां दाहे मद्यसमुत्थिते  
कथाश्च विविधाः चित्राः शब्दाश्च शिखिनां शिवाः १५७

तोयदानां च शब्दा हि शमयन्ति मदात्ययम्

जलयन्त्राभिवर्षीणि वातयन्त्रवहानि च १५८

कल्पनीयानि भिषजा दाहे धारागृहाणि च  
फलिनीसेव्यलोध्राम्बुहेमपुष्पकुटन्नटम् १५९

कालीयकरसोपेतं दाहे शस्तं प्रलेपनम्  
बदरीपल्लवोत्थश्च तथैवारिष्टकोद्भवः १६०

फेनिलायाश्च यः फेनस्तैर्दाहे लेपनं शुभम्  
सुरा समण्डा दध्यम्लं मातुलुङ्गरसो मधु १६१

सेके प्रदेहे शस्यन्ते दाहघ्नाः साम्लकाञ्जिकाः  
परिषेकावगाहेषु व्यजनानां च सेवने १६२

शस्यते शिशिरं तोयं दाहतृष्णाप्रशान्तये  
मात्राकालप्रयुक्तेन कर्मणाऽनेन शाम्यति १६३

धीमतो विद्यवश्यस्य शीघ्रं पित्तमदात्ययः  
उल्लेखनोपवासाभ्यां जयेत् कफमदात्ययम् १६४

तृष्यते सलिलं चास्मै दद्याद्धीबेरसाधितम्  
बलया पृश्निपर्या वा कण्टकार्याऽथवा शृतम् १६५

सनागराभिः सर्वाभिर्जलं वा शृतशीतलम्  
दुःस्पर्शेन समुस्तेन मुस्तपर्पटकेन वा १६६

जलं मुस्तैः शृतं वाऽपि दद्याद्दोषविपाचनम्  
एतदेव च पानीयं सर्वत्रापि मदात्यये १६७

निरत्ययं पीयमानं पिपासाज्वरनाशनम्  
निरामं काङ्क्षितं काले सक्षौद्रं पाययेत्तु तम् १६८

शार्करं मधु वा जीर्णमरिष्टं सीधुमेव वा  
रूक्षतर्पणसंयुक्तं यवानीनागरान्वितम् १६६

यावगौधूमिकं चान्नं रूक्षयूषेण भोजयेत्  
कुलत्थानां सुशुष्काणां मूलकानां रसेन वा १७०

तनुनाऽल्पेन लघुना कट्वम्लेनाल्पसर्पिषा  
पटोलयूषमम्लं वा यूषमामलकस्य वा १७१

प्रभूतकटुसंयुक्तं सयवान्नं प्रदापयेत्  
व्योषयूषमथाम्लं वा यूषं वा साम्लवेतसम् १७२

छागमांसरसं रूक्षमम्लं वा जाङ्गलं रसम्  
स्थाल्यां वाऽथ कपाले वा भृष्टं निर्द्रववर्तितम् १७३

कट्वम्ललवणं मांसं भक्षयन् वृणयान्मधु  
व्यक्तमारीचकं मांसं मातुलुङ्गरसान्वितम् १७४

प्रभूतकटुसंयुक्तं यवानीनागरान्वितम्  
भृष्टं दाडिमसाराम्लमुष्णपूपोपवेष्टितम् १७५

यथाग्निं भक्षयेत् काले प्रभूतार्द्रकपेशिकम्  
पिबेच्च निगदं मद्यं कफप्राये मदात्यये १७६

सौवर्चलमजाजी च वृक्षाम्लं साम्लवेतसम्  
त्वगेलामरिचार्धांशं शर्कराभागयोजितम् १७७

एतल्लवणमष्टाङ्गमग्निसंदीपनं परम्  
मदात्यये कफप्राये दद्यात् स्रोतोविशोधनम् १७८

एतदेव पुनर्युक्त्या मधुराम्लैर्द्रवीकृतम्

गोधूमान्नयवान्नानां मांसानां चातिरोचनम् १७६

पेषयेत् कटुकैर्युक्तां श्वेतां बीजविवर्जिताम्  
मृद्वीकां मातुलुङ्गस्य दाडिमस्य रसेन वा १८०

सौवर्चलैलामरिचैरजाजीभृङ्गदीप्यकैः  
स रागः क्षौद्रसंयुक्तः श्रेष्ठो रोचनदीपनः १८१

मृद्वीकाया विधानेन कारयेत् कारवीमपि  
शुक्तमत्स्यरडिकोपेतं रागं दीपनपाचनम् १८२

आम्रामलकपेशीनां रागान् कुर्यात् पृथक् पृथक्  
धान्यसौवर्चलाजाजीकारवीमरिचान्वितान् १८३

गुडेन मधुशुक्तेन व्यक्ताम्लमधुरीकृतान्  
तैरन्नं रोचते दिग्धं सम्यग्भुक्तं च जीर्यति १८४

रूक्षोष्णेनान्नपानेन स्नानेनाशिशिरेण च  
व्यायामलङ्घनाभ्यां च युक्त्या जागरणेन च १८५

कालयुक्तेन रूक्षेण स्नानेनोद्वर्तनेन च  
प्राणवर्णकराणां च प्रघर्षाणां च सेवया १८६

सेवया वसनानां च गुरूणामगुरोरपि  
संकोचोष्णसुखाङ्गीनामङ्गनानां च सेवया १८७

सुखशिक्षितहस्तानां स्त्रीणां संवाहनेन च  
मदात्ययः कफप्रायः शीघ्रमेवोपशाम्यति १८८

यदिदं कर्म निर्दिष्टं पृथग्दोषबलं प्रति  
सन्निपाते दशविधे तद्विकल्प्यं भिषग्विदा १८९



यस्तु दोषविकल्पज्ञो यश्चौषधिविकल्पवित्  
स साध्यान्साधयेद्व्याधीन् साध्यासाध्यविभागवित् १६०

वनानि रमणीयानि सपद्माः सलिलाशयाः  
विशदान्यन्नपानानि सहायाश्च प्रहर्षणाः १६१

माल्यानि गन्धयोगाश्च वासांसि विमलानि च  
गान्धर्वशब्दाः कान्ताश्च गोष्ठ्यश्च हृदयप्रियाः १६२

संकथाहास्यगीतानां विशदाश्चैव योजनाः  
प्रियाश्चानुगता नार्यो नाशयन्ति मदात्ययम् १६३

नाक्षोभ्य हि मनो मद्यं शरीरमविहत्य च  
कुर्यान्मदात्ययं तस्मादेष्टव्या हर्षणी क्रिया १६४

आभिः क्रियाभिः सिद्धाभिः शमं याति मदात्ययः  
न चेन्मद्यविधिं मुक्त्वा क्षीरमस्य प्रयोजयेत् १६५

लङ्घनैः पाचनैर्दोषशोधनैः शमनैरपि  
विमद्यस्य कफे क्षीणे जाते दौर्बल्यलाघवे १६६

तस्य मद्यविदग्धस्य वातपित्ताधिकस्य च  
ग्रीष्मोपतप्तस्य तरोर्यथा वर्षं तथा पयः १६७

पयसाऽभिहते रोगे बले जाते निवर्तयेत्  
क्षीरप्रयोगं मद्यं च क्रमेणाल्पाल्पमाचरेत् १६८

विच्छिन्नमद्यः सहसा योऽतिमद्यं निषेवते  
ध्वंसको विक्षयश्चैव रोगस्तस्योपजायते १६९

व्याध्युपक्षीणदेहस्य दुश्चिकित्स्यतमौ हि तौ

तयोर्लिङ्गं चिकित्सा च यथावदुपदेक्ष्यते २००

श्लेष्मप्रसेकः कण्ठास्यशोषः शब्दासहिष्णुता  
तन्द्रानिद्रातियोगश्च ज्ञेयं ध्वंसकलक्षणम् २०१

हृत्कण्ठरोगः संमोहश्छर्दिरङ्गरुजा ज्वरः  
तृष्णा कासः शिरःशूलमेतद्विज्ञयलक्षणम् २०२

तयोः कर्म तदेवेष्टं वातिके यन्मदात्यये  
तौ हि प्रक्षीणदेहस्य जायेते दुर्बलस्य वै २०३

बस्तयः सर्पिषः पानं प्रयोगः क्षीरसर्पिषोः  
अभ्यङ्गोद्वर्तनस्नानान्यन्नपानं च वातनुत् २०४

ध्वंसको विज्ञयश्चैव कर्मणाऽनेन शाम्यति  
युक्तमद्यस्य मद्योत्थो न व्याधिरुपजायते २०५

निवृत्तः सर्वमद्येभ्यो नरो यश्च जितेन्द्रियः  
शारीरमानसैर्धीमान् विकारैर्न स युज्यते २०६

तत्र श्लोकाः--

यत्प्रभावा भगवती सुरा पेया यथा च सा  
यद्गुव्या यम्य या चेष्टा योगं चापेक्षते यथा २०७

यथा मदयते यैश्च गुणैर्युक्ता महागुणा  
यो मदो मदभेदाश्च ये त्रयः स्वस्वलक्षणाः २०८

ये च मद्यकृता दोषा गुणा ये च मदात्मकाः  
यच्च त्रिविधमापानं यथासत्त्वं च लक्षणम् २०९

ये सहायाः सुखाः पाने चिरक्षिप्रमदा नराः

मदात्ययस्य यो हेतुर्लक्षणं यद् यथा च यत् २१०

मद्यं मद्योत्थितान् रोगान् हन्ति यश्च क्रियाक्रमः  
सर्वं तदुक्तमखिलं मदात्ययचिकित्सिते २११

इत्यग्निवेशकृते तन्त्रे चरकप्रतिसंस्कृते चिकित्सास्थाने मदात्ययचिकित्सितं

नाम चतुर्विंशोऽध्यायः २४

## पञ्चविंशोऽध्यायः

अथातो द्विव्रणीयचिकित्सितं व्याख्यास्यामः १

इति ह स्माह भगवानात्रेयः २

परावरम्भमात्रेयं गतमानमदव्यथम्  
अग्निवेशो गुरुं काले विनयादिवमब्रवीत् ३

भगवन् पूर्वमुद्दिष्टौ द्वौ व्रणौ रोगसंग्रहे  
तयोर्लिङ्गं चिकित्सां च वक्तुमर्हसि शर्मद ४

इत्यग्निवेशस्य वचो निशम्य गुरुरब्रवीत्  
यौ व्रणौ पूर्वमुद्दिष्टौ निजश्चागन्तुरेव च ५

श्रूयतां विधिवत् सौम्य तयोर्लिङ्गं च भेषजम्  
निजः शरीरदोषोत्थ आगन्तुर्बाह्यहेतुजः ६

बधबन्धप्रपतनादंष्ट्रादन्तनखक्षतात्  
आगन्तवो व्रणास्तद्वद्विषस्पर्शाग्निशस्त्रजाः ७

मन्त्रागदप्रलेपाद्यैर्भेषजैर्हेतुभिश्च ते  
लिङ्गैकदेशैर्निर्दिष्टा विपरीता निजैर्व्रणैः ८

व्रणानां निजहेतूनामागन्तूनामशाम्यताम्  
कुर्याद्दोषबलापेक्षी निजानामौषधं यथा ९

यथास्वैर्हेतुभिर्दुष्टा वातपित्तकफा नृणाम्  
बहिर्मार्गं समाश्रित्य जनयन्ति निजान् व्रणान् १०

स्तब्धः कठिनसंस्पर्शो मन्दस्त्रावोऽतितीव्ररुक्

तुद्यते स्फुरति श्यावो व्रणो मारुतसंभवः ११

संपूरणैः स्नेहपानैः स्निग्धैः स्वेदोपनाहनैः  
प्रदेहैः परिषेकैश्च वातव्रणमुपाचरेत् १२

तृष्णामोहज्वरस्वेददाहदुष्टचवदारणैः  
व्रणं पित्तकृतं विद्याद्गन्धैः स्नावैश्च पूतिकैः १३

शीतलैर्मधुरैस्निग्धैः प्रदेहपरिषेचनैः  
सर्पिष्पानैर्विरिकैश्च पैत्तिकं शमयेद्व्रणम् १४

बहुपिच्छो गुरुः स्निग्धः स्तिमितो मन्दवेदनः  
पाण्डुवर्णोऽल्पसंक्लेदश्चिरकारी कफव्रणः १५

कषायकटुरूक्षोष्णैः प्रदेहपरिषेचनैः  
कफव्रणं प्रशमयेत्तथा लङ्घनपाचनैः १६

तौ द्वौ नानात्वभेदेन निरुक्ता विंशतिर्व्रणाः  
तेषां परीक्षा त्रिविधा प्रदुष्टा द्वादश स्मृताः १७

स्थानान्यष्टौ तथा गन्धाः परिस्त्रावाश्चतुर्दश  
षोडशोपद्रवा दोषाश्चत्वारो विंशतिस्तथा १८

तथा चोपक्रमाः सिद्धाः षट्त्रिंशत् समुदाहृताः  
विभज्यमानाञ्छृणु मे सर्वानितान् यथेरितान् १९

कृत्योत्कृत्यस्तथा दुष्टोऽदुष्टो मर्मस्थितो न च  
संवृतो दारुणः स्त्रावी सविषो विषमस्थितः २०

उत्सङ्ग्युत्सन्न एतांश्च व्रणान् विद्याद्विपर्ययात्  
इति नानात्वभेदेन निरुक्ता विंशतिर्व्रणाः २१

दर्शनप्रश्नसंस्पर्शैः परीक्षा त्रिविधा स्मृता  
वयोवर्णशरीराणामिन्द्रियाणां च दर्शनात् २२

हेत्वर्तिसात्म्याग्निबलं परीक्ष्यं वचनाद्बुधैः  
स्पर्शान्मार्दवशैत्ये च परीक्ष्ये सविपर्यये २३

श्वेतोऽवसन्नवत्माऽतिस्थूलवत्माऽतिपिञ्जरः  
नीलः श्यावोऽतिपिडकोरक्तः कृष्णोऽतिपूतिकः २४

रोप्यः कुम्भीमुखश्चेति प्रदुष्टा द्वादश व्रणाः  
त्वक्सिरामांसमेदोऽस्थिस्त्रायुमर्मान्तराश्रयाः २५

व्रणस्थानानि निर्दिष्टान्यष्टावेतानि संग्रहे  
सर्पिस्तैलवसापूयरक्तशावाम्लपूतिकाः २६

व्रणानां व्रणगन्धज्ञैरष्टौ गन्धाः प्रकीर्तिताः  
लसीकाजलपूयासृग्घारिद्रारुणपिञ्जराः २७

कषायनीलहरितस्त्रिग्वरूक्षसितासिताः  
इति रूपैः समुद्दिष्टा व्रणस्त्रावाश्चतुर्दश २८

वासर्पः पक्षघातश्च सिरास्तम्भोऽपतानकः  
मोहोन्मादव्रणरुजो ज्वरस्तृष्णा हनुग्रहः २९

कासश्छर्दिरतीसारो हिक्का श्वासः सवेपथुः  
षोडशोपद्रवाः प्रोक्ता व्रणानां व्रणचिन्तकैः ३०

चतुर्विंशतिरुद्दिष्टा दोषाः कल्पान्तरेण वै  
स्त्रायुक्लेदात्सिराक्लेदाद्गाम्भीर्यात्कृमिभक्षणात् ३१

अस्थिभेदात् सशल्यत्वात् सविषत्वाच्च सर्पणात्

नखकाष्ठप्रभेदाच्च चर्मलोमातिघट्टनात् ३२

मिथ्याबन्धादतिस्नेहादतिभैषज्यकर्षणात्  
अजीर्णादतिभुक्ताच्च विरुद्धासात्म्यभोजनात् ३३

शोकात् क्रोधाद्विवास्वप्राद्व्यायामान्मैथुनात्तथा  
व्रणा न प्रशमं यान्ति निष्क्रियत्वाच्च देहिनाम् ३४

परिस्त्रावाच्च गन्धाच्च दोषाच्चोपद्रवैः सह  
व्रणानां बहुदोषाणां कृच्छ्रत्वं चोपजायते ३५

त्वङ्मांसजः सुखे देशे तरुणस्यानुपद्रवः  
धीमतोऽभिनवः काले सुखसाध्यः स्मृतो व्रणः ३६

गुणैरन्यतमैर्हीनस्ततः कृच्छ्रो व्रणः स्मृतः  
सर्वैर्विहीनो विज्ञेयस्त्वसाध्यो निरुपक्रमः ३७

व्रणानामादितः कार्यं यथासन्नं विशोधनम्  
ऊर्ध्वभागैरधोभागैः शस्त्रैर्बस्तिभिरेव च ३८

सद्यः शुद्धशरीराणां प्रशमं यान्ति हि व्रणाः  
यथाक्रममतश्चोर्ध्वं शृणु सर्वानुपक्रमान् ३९

शोफघ्नं षड्विधं चैव शस्त्रकर्मावपीडनम्  
निर्वापणं ससन्धानं स्वेदः शमनमेषणम् ४०

शोधनरोपणीयौ च कषायौ सप्रलेपनौ  
द्वे तैले तद्गुणे पत्रच्छादने द्वे च बन्धने ४१

भोज्यमुत्सादनं दाहो द्विविधः सावसादनः  
काठिन्यमार्दवकरे धूपनालेपने शुभे ४२

व्रणावचूर्णनं वर्यं रोपणं लोमरोहणम्  
इति षट्त्रिंशदुद्दिष्टा व्रणानां समुपक्रमाः ४३

पूर्वरूपं भिषग्बुद्ध्वा व्रणानां शोफमादितः  
रक्तावसेचनं कुर्यादजातव्रणशान्तये ४४

शोधयेद्बहुदोषांस्तु स्वल्पदोषान् विलङ्घयेत्  
पूर्वं कषायसर्पिर्भिर्जयेद्वा मारुतोत्तरान् ४५

न्यग्रोधोदुम्बराश्वत्थप्लक्षवेतसवल्कलैः  
ससर्पिष्कैः प्रलेपः स्याच्छोफनिर्वापणः परम् ४६

विजया मधुकं वीरा बिसग्रन्थिः शतावरी  
नीलोत्पलं नागपुष्पं प्रदेहः स्यात् सचन्दनः ४७

सक्तवो मधुकं सर्पिः प्रदेहः स्यात् सशर्करः  
अविदाहीनि चान्नानि शोफे भेषजमुत्तमम् ४८

स चेदेवमुपक्रान्तः शोफो न प्रशमं व्रजेत्  
तस्योपनाहैः पक्वस्य पाटनं हितमुच्यते ४९

तैलेन सर्पिषा वाऽपि ताभ्यां वा सक्तुपिशिडका  
सुखोष्णा शोफपाकार्थमुपनाहः प्रशस्यते ५०

सतिला सातसीबीजा दध्यम्ला सक्तुपिशिडका  
सकिण्वकुष्ठलवणा शस्ता स्यादुपनाहने ५१

रुग्दाहरागतोदैश्च विदग्धं शोफमादिशेत्  
जलबस्तिमस्पर्शं संपक्वं पीडितोन्नतम् ५२

उमाऽथो गुग्गुलुः सौधं पयो दक्षकपोतयोः



विट् पलाशभवः क्षारो हेमक्षीरी मकूलकः ५३

इत्युक्तो भेषजगणः पक्वशोथप्रभेदनः  
सुकुमारस्य कृच्छ्रस्य शस्त्रं तु परमुच्यते ५४

पाटनं व्यधनं चैव छेदनं लेखनं तथा  
प्रच्छनं सीवनं चैव षड्विधं शस्त्रकर्म तत् ५५

नाडीव्रणाः पक्वशोथास्तथा क्षतगुदोदरम्  
अन्तःशल्यश्च ये शोफाः पाट्यास्ते तद्विधाश्च ये ५६

दकोदराणि संपक्वा गुल्मा ये ये च रक्तजाः  
व्यध्याः शोणितरोगाश्च वीसर्पपिडकादयः ५७

उद्धृतान् स्थूलपर्यन्तानुत्सन्नान् कठिनान् व्रणान्  
अर्शःप्रभृत्यधीमांसं छेदनेनोपपादयेत् ५८

किलासानि सकुष्ठानि लिखेल्लेख्यानि बुद्धिमान्  
वातासृग्रन्थिपिडकाः सकोठा रक्तमण्डलम् ५९

कुष्ठान्यभिहतं चाङ्गं शोथांश्च प्रच्छयेद्विषक्  
सीव्यं कुक्ष्युदराद्यं तु गम्भीरं यद्विपाटितम् ६०

इति षड्विधमुद्दिष्टं शस्त्रकर्म मनीषिभिः  
सूक्ष्माननाः कोषवन्तो ये व्रणास्तान्प्रपीडयेत् ६१

कलायाश्च मसूराश्च गोधूमाः सहरेणवः  
कल्कीकृताः प्रशस्यन्ते निःस्नेहा व्रणपीडने ६२

शाल्मलीत्वग्बलामूलं तथा न्यग्रोधपल्लवाः  
न्यग्रोधादिकमुद्दिष्टं बलादिकमथापि वा ६३

आलेपनं निर्वपणं तद्विद्यात्तैश्च सेचनम्  
सर्पिषा शतधौतेन पयसा मधुकाम्बुना ६४

निर्वापयेत् सुशीतेन रक्तपित्तोत्तरान् व्रणान्  
लम्बानि व्रणमांसानि प्रलिप्य मधुसर्पिषा ६५

संदधीत समं वैद्यो बन्धनैश्चोपपादयेत्  
तान्समान्सुस्थिताञ्ज्ञात्वा फलिनीलोद्धकटफलैः ६६

समङ्गाधातकीयुक्तैश्चूर्णितैरवचूर्णयेत्  
पञ्चवल्कलचूर्णैर्वा शुक्तिचूर्णसमायुतैः ६७

धातकीलोद्धचूर्णैर्वा तथा रोहन्ति ते प्रणाः  
अस्थिभग्नं च्युतं सन्धिं संदधीत समं पुनः ६८

समेन सममङ्गेन कृत्वाऽन्येन विचक्षणः  
स्थिरैः कवलिकाबन्धैः कुशिकाभिश्च संस्थितम् ६९

पट्टैः प्रभूतसर्पिष्कैर्बध्नीयादचलं सुखम्  
अविदाहिभिरन्नेश्च पैष्टिकैस्तमुपाचरेत् ७०

ग्लानिर्हि न हिता तस्य सन्धिविश्लेषकारिका  
विच्युताभिहताङ्गानां विसर्पादीनुपद्रवान् ७१

उपाचरेद्यथाकालं कालज्ञः स्वाच्चिकित्सितात्  
शुष्का मारुजाः स्तब्धा ये व्रणा मारुतोत्तराः

स्वेद्याः सङ्करकल्पेन ते स्युः कृशरपायसैः ७२  
ग्राम्यबैलाम्बुजानूपैर्वैशवारैश्च संस्कृतैः

उत्कारिकाभिश्चोष्णाभिः सुखी स्याद्द्रुणितस्तथा ७३

सदाहा वेदनावन्तो ये व्रणा मारुतोत्तराः

तेषामुमां तिलाश्चैव भृष्टान् पयसि निर्वृतान् ७४

तेनैव पयसा पिष्ट्वा कुर्यादालेपनं भिषक्  
बला गुडूची मधुकं पृश्निपर्णी शतावरी ७५

जीवन्ती शर्करा क्षीरं तैलं मत्स्यवसा घृतम्  
संसिद्धा समधूच्छिष्टा शूलघ्नी स्नेहशर्करा ७६

द्विपञ्चमूलक्वथितेनाम्भसा पयसाऽथवा  
सर्पिषा वा सतैलेन कोष्णेन परिषेचयेत् ७७

यवचूर्णं समधुकं सतिलं सह सर्पिषा  
दद्यादालेपनं कोष्णं दाहशूलोपशान्तये ७८

उपनाहश्च कर्तव्यः सतिलो मुद्गपायसः  
रुग्दाहयोः प्रशमनो व्रणेष्वेष विधिर्हितः ७९

सूक्ष्मानना बहुस्त्रावाः कोषवन्तश्च ये व्रणाः  
न च मर्माश्रितास्तेषामेषणं हितमुच्यते ८०

द्विविधामेषणीं विद्यान्मृद्धीं च कठिनामपि  
औद्भिदैर्मृदुभिर्नालैर्लोहानां वा शलाकया ८१

गम्भीरे मांसले देशे पाट्यं लौहशलाकया  
एष्यं विद्याद्गुणं नालैर्विपरीतमतो भिषक् ८२

पूतिगन्धान् विवर्णाश्च बहुस्त्रावान्महारुजः  
व्रणानुशुद्धान् विज्ञाय शोधनैः समुपाचरेत् ८३

त्रिफला खदिरो दावी न्यग्रोधादिर्बला कुशः

निम्बकोलकपत्राणि कषायाः शोधना मताः ८४

तिलकल्कः सलवणो द्वे हरिद्रे त्रिवृद्धतम्  
मधुकं निम्बपत्राणि प्रलेपो व्रणशोधनः ८५

नातिरक्तो नातिपाण्डुर्नातिश्यावो न चातिरुक्  
न चोत्सन्नो च चोत्सङ्गी शुद्धो रोप्यः परं व्रणः ८६

न्यग्रोधोम्बुराश्वत्थकदम्बप्लक्षवेतसाः  
करवीरार्ककुटजाः कषाया व्रणरोपणाः ८७

चन्दनं पद्मकिञ्जल्कं दार्वीत्वङ्नीलमुत्पलम्  
मेदे मूर्वा समङ्गा च यष्ट्याहं व्रणरोपणम् ८८

प्रपौण्डरीकं जीवन्ती गोजिह्वा धातकी बला  
रोपणं सतिलं दद्यात् प्रलेपं सघृतं व्रणे ८९

कम्पिल्लकं विडङ्गानि वत्सकं त्रिफलां बलाम्  
पटोलं पिचुमर्दं च लोध्रं मुस्तं प्रियङ्गुकाम् ९०

खदिरं धातकीं सर्जमेलामगुरुचन्दने  
पिष्ट्वा साध्यं भवेत्तैलं तत् परं व्रणरोपणम् ९१

प्रपौण्डरीकं मधुकं काकोल्यौ द्वे च चन्दने  
सिद्धमेतैः समैस्तैलं परं स्याद्ब्रणरोपणम् ९२

दूर्वास्वरससिद्धं वा तैलं कम्पिल्लकेन वा  
दार्वीत्वचश्च कल्केन प्रधानं व्रणरोपणम् ९३

येनैव विधिना तैलं घृतं तेनैव साधयेत्  
रक्तपित्तोत्तरं दृष्ट्वा रोपणीयं व्रणं भिषक् ९४

कदम्बार्जुननिम्बानां पाटल्याःपिप्पलस्य च  
व्रणप्रच्छादने विद्वान् पत्रायर्कस्य चादिशेत् ६५

वाक्त्रोऽथवाऽऽजिनः क्षौमः पट्टो व्रणहितः स्मृतः  
बन्धश्च द्विविधः शस्तो व्रणानां सव्यदक्षिणः ६६

लवणाम्लकटूष्णानि विदाहीनि गुरूणि च  
वर्जयेदन्नपानानि व्रणी मैथुनमेव च ६७

नातिशीतगुरुस्निग्धमविदाहि यथाव्रणम्  
अन्नपानं व्रणहितं हितं चास्वपनं दिवा ६८

स्तन्यानि जीवनियानि बृंहणीयानि यानि च  
उत्सादनार्थं निम्नानां व्रणानां तानि कल्पयेत् ६९

भूर्जग्रन्थ्यश्मकासीसमधोभागानि गुग्गुलुः  
व्रणावसादनं तद्वत् कलविङ्ककपोतविट् १००

रुधिरेऽतिप्रवृत्ते तु च्छिन्ने च्छेद्येऽधिमांसके  
कफग्रन्थिषु गरङ्गेषु वातस्तम्भानिलार्तिषु १०१

गूढपूयलसीकेषु गम्भीरेषु स्थिरेषु च  
क्लृप्तेषु चाङ्गदेशेषु कर्माग्नेः संप्रशस्यते १०२

मधूच्छिष्टेन तैलेन मज्जक्षौद्रवसाधृतैः  
तप्तैर्वा विविधैर्लोहैर्दहेद्वाहविशेषवित् १०३

रूक्षाणां सुकुमाराणां गम्भीरान्मारुतोत्तरान्  
दहेत् स्नेहमधूच्छिष्टैर्लोहैः क्षौद्रैस्ततोऽन्यथा १०४

बालदुर्बलवृद्धानां गर्भिण्यः रक्तपित्तिनाम्

तृष्णाज्वरपरीतानामबलानां विषादिनाम् १०५

नाग्निकर्मोपदेष्टव्यं स्नायुमर्मव्रणेषु च  
सविषेषु च शल्येषु नेत्रकुष्ठव्रणेषु च १०६

रोगवोषबलापेक्षी मात्राकालाग्निकोविदः  
शस्त्रकर्माग्निकृत्येषु क्षारमप्यवचारयेत् १०७

कठिनत्वं व्रणा यान्ति गन्धैः सारैश्च धूपिताः  
सर्पिर्मज्जवसाधूपैः शैथिल्यं यान्ति हि व्रणाः १०८

रुजः स्नावाश्च गन्धाश्च कृमयश्च व्रणाश्रिताः  
काठिन्यं मार्दवं चापि धूपनेनोपशाम्यति १०९

लोध्रन्यग्रोधशुङ्गानि खदिरस्त्रिफला घृतम्  
प्रलेपो व्रणशैथिल्यसौकुमार्यप्रसाधनः ११०

सरुजः कठिनाः स्तब्धा निरास्नावाश्च ये व्रणाः  
यवचूर्णैः ससर्पिष्कैर्बहुशस्तान् प्रलेपयेत् १११

मुद्गषष्टिकशालीनां पायसैर्वा यथाक्रमम्  
सघृतैर्जीवनीयैर्वा तर्पयेत्तानभीक्ष्णशः ११२

ककुभोदुम्बराश्चत्थलोध्रजाम्बवकट्फलैः  
त्वचमाश्वेव गृह्णन्ति त्वक्चूर्णैश्चूर्णिता व्रणाः ११३

मनःशिलाले मञ्जिष्ठा लाक्षा च रजनीद्वयम्  
प्रलेपः सघृतक्षौद्रस्त्वग्विशुद्धिकरः परः ११४

अयोरजः सकासीसं त्रिफला कुसुमानि च  
करोति लेपः कृष्णत्वं सद्य एव नवत्वचि ११५

कालीयकनताम्रास्थिहेमकालायसोत्तमाः  
लेपः सगोमयरसः सवर्णीकरणः परः ११६

ध्यामकाश्चत्थनिचुलमूलं लाक्षा सगैरिका  
सहेमश्चामृतासङ्गः कासीसं चेति वर्णकृत् ११७

चतुष्पदानां त्वग्लोमखुरशृङ्गास्थिभस्मना  
तैलाक्ता चूर्णिता भूमिर्भवेल्लोमवती पुनः ११८

षोडशोपद्रवा ये च व्रणानां परिकीर्तिताः  
तेषां चिकित्सा निर्दिष्टा यथास्वं स्वे चिकित्सिते ११९

तत्र श्लोकौ--  
द्वौ व्रणौ व्रणभेदाश्च परीक्षा दुष्टिरेव च  
स्थानानि गन्धाः स्नावाश्च सोपसर्गाः क्रियाश्च याः १२०

व्रणाधिकारे सप्रश्नमेतन्नवकमुक्तवान्  
मुनिर्व्याससमासाभ्यामग्निवेशाय धीमते १२१

इत्यग्निवेशकृते तन्त्रे चरकप्रतिसंस्कृते दृढबलसंपूरिते चिकित्सास्थाने

द्विव्रणीयचिकित्सितं नाम पञ्चविंशोऽध्यायः २५

## षड्विंशोऽध्यायः

अथातस्त्रिमर्मीयचिकित्सितमध्यायं व्याख्यास्यामः १

इति ह स्माह भगवानात्रेयः २

सप्तोत्तरं मर्मशतं यदुक्तं शरीरसंख्यामधिकृत्य तेभ्यः  
मर्माणि बस्तिं हृदयं शिरश्च प्रधानभूतानि वदन्ति तज्ज्ञाः ३

प्राणाश्रयात् तानि हि पीडयन्तो वातादयोऽसूनपि पीडयन्ति  
तत्संश्रितानामनुपालनार्थं महागदानां शृणु सौम्य रक्षाम् ४

कषायतिक्तोषणरूक्षभोज्यैः संधारणाभोजनमैथुनैश्च  
पक्वाशये कुप्यति चेदपानः स्रोतांस्यधोगानि बली स रुद्ध्वा ५

करोति विण्मारुतमूत्रसङ्गं क्रमादुदावर्तमतः सुघोरम्  
रुग्बस्तिहृत्कुक्ष्युदरेष्वभीक्ष्णं सपृष्ठपार्श्वेष्वतिदारुणा स्यात् ६

आध्मानहल्लासविकर्तिकाश्च तोदोऽविपाकश्च सबस्तिशोथः  
वर्चोऽप्रवृत्तिर्जठरे च गण्डान्यूर्ध्वश्च वायुर्विहते गुदे स्यात् ७

कृच्छ्रेण शुष्कस्य चिरात् प्रवृत्तिः स्याद्वा तनुः स्यात् खररूक्षशीता  
ततश्च रोगा ज्वरमूत्रकृच्छ्रप्रवाहिकाहृद्ग्रहणीप्रदोषाः ८

वम्यान्ध्यबाधिर्यशिरोऽभितापवातोदराष्ठीलमनोविकाराः  
तृष्णास्त्रपित्तारुचिगुल्मकासश्वासप्रतिश्यादितपार्श्वरोगाः ९

अन्ये च रोगा बहवोऽनिलोत्था भवन्त्युदावर्तकृताः सुघोराः  
चिकित्सितं चास्य यथावदूर्ध्वं प्रवक्ष्यते तच्छृणु चाग्निवेश १०

तं तैलशीतज्वरनाशनाक्तं स्वेदैर्यथोक्तैः प्रविलीनदोषम्  
उपाचरेद्वर्तिनिरूहबस्तिस्नेहैर्विरैकैरनुलोमनाम्नैः ११



श्यामात्रिवृन्मागधिकां सदन्तीं गोमूत्रपिष्टां दशभागमाषाम्  
सनीलिकां द्विर्लवणां गुडेन वर्तिं कराङ्गुष्ठनिभां विदध्यात् १२

पिण्याकसौवर्चलहिङ्गुभिर्वा ससर्षपत्र्यूषण्यावशूकैः  
क्रिमिघ्नकम्पिल्लकशङ्खिनीभिः सुधार्कजक्षीरगुडैर्युताभिः १३

स्यात् पिप्पलीसर्षपराठवेश्मधूमैः सगोमूत्रगुडैश्च वर्तिः  
श्यामाफलालाबुकपिप्पलीनां नाड्याऽथवा तत् प्रधमेत्तु चूर्णम् १४

रक्षोघ्नतुम्बीकरहाटकृष्णाचूर्णं सजीमूतकसैन्धवं वा  
स्निग्धे गुदे तान्यनुलोमयन्ति नरस्य वर्चोऽनिलमूत्रसङ्गम् १५

तेषाम् विघाते तु भिषग्विदध्यात् स्वभ्यक्तसुस्विन्नतनोर्निरूहम्  
ऊर्ध्वानुलोमौषधमूत्रतैलक्षाराम्लवातघ्नयुतं सुतीक्ष्णम् १६

वातेऽधिकेऽम्लं लवणं सतैलं क्षीरेण पित्ते तु कफे समूत्रम्  
स मूत्रवर्चोऽनिलसङ्गमस्यन् गुदं सिराश्च प्रगुणीकरोति १७

त्रिवृत्सुधापत्रतिलादिशाकग्राम्यौदकानूपरसैर्यवान्नम्  
अन्यैश्च सृष्टानिलमूत्रविड्भिर्द्यात् प्रसन्नागुडसीधुपायी १८

भूयोऽनुबन्धे तु भवेद्विरेच्यो मूत्रप्रसन्नादधिमण्डशुक्तैः  
स्वस्थं तु पश्चादनुवासयेत्तं रौक्ष्याद्धि सङ्गोऽनिलवर्चसोश्चेत् १९

द्विरुत्तरं हिङ्गु वचाग्निकुष्ठं सुवर्चिका चैव विडङ्गचूर्णम्  
सुखाम्बुनाऽऽनाहविसूचिकार्तिहृद्रोगगुल्मोर्ध्वसमीरणघ्नम् २०

वचाभयाचित्रकयावशूकान् सप्पिपलीकातिविषान् सकुष्ठान्  
उष्णाम्बुनाऽऽनाहविमूढवातान् पीत्वा जयेदाशु रसौदनाशी २१

हिङ्गुगृगन्धाविडशुण्ठयजाजीहरीतकीपुष्करमूलकुष्ठम्

यथोत्तरं भागविवृद्धमेतत् प्लीहोदराजीर्णविसूचिकाघ्नम् २२

स्थिरादिवर्गस्य पुनर्नवायाः शम्पाकपूतीककरञ्जयोश्च  
सिद्धः कषाये द्विपलांशिकानां प्रस्थो घृतात् स्यात् प्रतिरुद्धवाते २३

फलं च मूलं च विरेचनोक्तं हिङ्गवर्कमूलं दशमूलमग्रयम्  
स्तुक् चित्रकश्चैव पुनर्नवा च तुल्यानि सर्वैर्लवणानि पञ्च २४

स्नेहैः समूत्रैः सह जर्जराणि शरावसन्धौ विपचेत् सुलिप्ते  
पक्वं सुपिष्टं लवणं तदन्नैः पानैस्तथाऽऽनाहरुजाघ्नमद्यात् २५

हृत्स्तम्भमूर्धोदरगौरवाभ्यामुद्गारसङ्गेन सपीनसेन  
आनाहमामप्रभवं जयेत्तु प्रच्छर्दनैर्लङ्घनपाचनैश्च २६ इत्युदावर्तचिकित्सा

व्यायामतीक्ष्णौषधरूक्षमद्यप्रसङ्गनित्यद्रुतपृष्ठयानात्  
आनूपमत्स्याध्यशनादजीर्णात् स्युर्मूत्रकृच्छ्राणि नृणामिहाष्टौ २७

पृथङ्गलाः स्वैः कुपिता निदानैः सर्वेऽथवा कोपमुपेत्य बस्तौ  
मूत्रस्य मार्गं परिपीडयन्ति यदा तदा मूत्रयतीह कृच्छ्रात् २८

तीव्रा रुजो वङ्गणबस्तिमेद्रे स्वल्पं मुहुर्मूत्रयतीह वातात्  
पीतं सरक्तं सरुजं सदाहं कृच्छ्रान्मुहुर्मूत्रयतीह पित्तात् २९

बस्तेः सलिङ्गस्य गुरुत्वशोथौ मूत्रं सपिच्छं कफमूत्रकृच्छ्रे  
सर्वाणि रूपाणि तु सन्निपाताद्भवन्ति तत् कृच्छ्रतमं हि कृच्छ्रम् ३०

विशोषयेद्वस्तिगतं सशुक्रं मूत्रं सपित्तं पवनः कफं वा  
यदा तदाऽश्मर्युपजायते तु क्रमेण पित्तेष्विव रोचना गोः ३१

कदम्बपुष्पाकृतिरश्मतुल्या श्लक्ष्णा त्रिपुट्यप्यथवाऽपि मृद्वी  
मूत्रस्य चेन्मार्गमुपैति रुद्ध्वा मूत्रं रुजं तस्य करोति बस्तौ ३२

ससेवनीमेहनबस्तिशूलं विशीर्णधारं च करोति मूत्रम्  
मृदनाति मेढ्रं स तु वेदनातो मुहुः शकृन्मुञ्चति मेहते च ३३

क्षोभात् क्षते मूत्रयतीह सासृक् तस्याः सुखं मेहति च व्यपायात्  
एषाऽश्मरी मारुतभिन्नमूर्तिः स्याच्छर्करा मूत्रपथात् क्षरन्ती ३४

शुक्रं मलाश्चैव पृथक् पृथग्वा मूत्राशयस्थाः प्रतिवारयन्ति  
तद्व्याहतं मेहनबस्तिशूलं मूत्रं सशुक्रं कुरुते विबद्धम् ३५

स्तब्धश्च शूनो भृशवेदनश्च तुद्येत बस्तिर्वृषणौ च तस्य  
क्षताभिघातात् क्षतजं क्षयाद्वा प्रकोपितं बस्तिगतं विबद्धम् ३६

तीव्रार्ति मूत्रेण सहाश्मरीत्वमायाति तस्मिन्नतिसंचिते च  
आध्माततां विन्दति गौरवं च बस्तेर्लघुत्वं च विनिःसृतेऽस्मिन् ३७ इति  
मूत्रकृच्छ्रनिदानम्

अभ्यञ्जनस्नेहनिरूहबस्तिस्नेहोपनाहोत्तरबस्तिसेकान्  
स्थिरादिभिर्वातहरैश्च सिद्धान् दद्याद्रसांश्चानिलमूत्रकृच्छ्रे ३८

पुनर्नवैरण्डशतावरीभिः पत्तूरवृश्चीरबलाश्मभिद्भिः  
द्विपञ्चमूलेन कुलत्थकोलयवैश्च तोयोत्क्वथिते कषाये ३९

तैलं वराहर्क्षवसा घृतं च तैरेव कल्कैर्लवणैश्च साध्यम्  
तन्मात्रयाऽऽशु प्रतिहन्ति पीतं शूलान्वितं मारुतमूत्रकृच्छ्रम् ४०

एतानि चान्यानि वरौषधानि पिष्टानि शस्तान्यपि चोपनाहे  
स्युर्लाभितस्तैलफलानि चैव स्नेहाम्लयुक्तानि सुखोष्णवन्ति ४१

सेकावगाहाः शिशिराः प्रदेहा ग्रैष्मो विधिर्बस्तिपयोविरेकाः  
द्राक्षाविदारीक्षुरसैर्घृतैश्च कृच्छ्रेषु पित्तप्रभवेषु कार्याः ४२

शतावरीकाशकुशश्वदंष्ट्राविदारीशालीक्षुकशेरुकाणाम्  
क्वाथं सुशीतं मधुशर्कराभ्यां युक्तं पिबेत् पैत्तिकमूत्रकृच्छ्री ४३

पिबेत् कषायं कमलोत्पलानां शृङ्गाटकानामथवा विदार्याः  
दण्डैरकाणामथवाऽपि मूलैः पूर्वेण कल्पेन तथाऽम्बु शीतम् ४४

एवार्बुबीजं त्रपुषात् कुसुम्भात् सुकुङ्कुमः स्याद्रूषकश्च पेयः  
द्राक्षारसेनाश्मरिशर्करासु सर्वेषु कृच्छ्रेषु प्रशस्त एषः ४५

एवार्बुबीजं मधुकं सदारु पैत्ते पिबेत्तण्डुलधावनेन  
दार्वी तथैवामलकीरसेन समाक्षिकां पित्तकृते तु कृच्छ्रे ४६

क्षारोष्णतीक्ष्णौषधमन्नपानं स्वेदो यवान्नं वमनं निरूहाः  
तक्रं सतिक्तौषधसिद्धतैलमभ्यङ्गपानं कफमूत्रकृच्छ्रे ४७

व्योषं श्वदंष्ट्रात्रुटिसारसास्थि कोलप्रमाणं मधुमूत्रयुक्तम्  
पिबेत्त्रुटिं क्षौद्रयुतां कदल्या रसेन कैडर्यरसेन वाऽपि ४८

तक्रेण युक्तं शितिवारकस्य बीजं पिबेत् कृच्छ्रविनाशहेतोः  
पिबेत्तथा तण्डुलधावनेन प्रवालचूर्णं कफमूत्रकृच्छ्रे ४९

सप्तच्छदारग्वधकेबुकैलाधवं करञ्जं कुटजं गुडूचीम्  
पक्त्वा जले तेन पिबेद्यवागूं सिद्धं कषायं मधुसंयुतं वा ५०

सर्वं त्रिदोषप्रभवे तु वायोः स्थानानुपूर्व्या प्रसमीक्ष्य कार्यम्  
त्रिभ्योऽधिके प्राग्वमनं कफे स्यात् पित्ते विरेकः पवने तु बस्तिः ५१  
इति मूत्रकृच्छ्रचिकित्सा

क्रिया हिता साऽश्मरिशर्कराभ्यां कृच्छ्रे यथैवेह कफानिलाभ्याम्  
कार्योऽश्मरीभेदनपातनाय विशेषयुक्तं शृणु कर्म सिद्धम् ५२

पाषाणभेदं वृषकं श्वदंष्ट्रापाठाभयाव्योषशटीनिकुम्भाः  
हिंस्त्राखराह्वाशितिवारकाणामेर्वारुकाणां त्रपुषस्य बीजम् ५३

उत्कुञ्चिका हिङ्गु सवेतसाम्लं स्याद्द्वे बृहत्यौ हपुषा वचा च  
चूर्णं पिबेदश्मरिभेदपक्वं सर्पिश्च गोमूत्रचतुर्गुणं तैः ५४

मूलं श्वदंष्ट्रेक्षुरकोरुबूकात् क्षीरेण पिष्टं बृहतीद्वयाच्च  
आलोड्य दध्ना मधुरेण पेयं दिनानि सप्ताश्मरिभेदनाय ५५

पुनर्नवायोरजनीश्वदंष्ट्राफल्गुप्रवालाश्च सदर्भपुष्पाः  
क्षीराम्बुमद्येक्षुरसैः सुपिष्टं पेयं भवदेश्मरिशर्करासु ५६

त्रुटिं सुराहं लवणानि पञ्च यवाग्रजं कुन्दुरुकाश्मभेदौ  
कम्पिल्लकं गोक्षुरकस्य बीजमेर्वारुबीजं त्रपुषस्य बीजम् ५७

चूर्णीकृतं चित्रकहिङ्गुमांसी यवानितुल्यं त्रिफलाद्विभागम्  
अम्लैरशुक्तै रसमद्ययूषैः पेयं हि गुल्माश्मरिभेदनार्थम् ५८

बिल्वप्रमाणो घृततैलभृष्टो यूषः कृतः शिग्रुकमूलकल्कात्  
शीतोऽश्मभित् स्याद्दधिमण्डयुक्तः पेयः प्रकामं लवणेन युक्तः ५९

जलेन शोभाञ्जनमूलकल्कः शीतो हितश्चाश्मरिशर्करासु  
सितोपला वा समयावशूका कृच्छ्रेषु सर्वेष्वपि भेषजं स्यात् ६०

पीत्वाऽथ मद्यं निगदं रथेन हयेन वा शीघ्रजवेन यायात्  
तैः शर्करा प्रच्यवतेऽश्मरी तु शाम्येन्न चेच्छल्यविदुद्धरेत्ताम् ६१

रेतोभिघातप्रभवे तु कृच्छ्रे समीक्ष्य दोषं प्रतिकर्म कुर्यात्  
कार्पासमूलं वृषकाश्मभेदौ बला स्थिरादीनि गवेधुका च ६२

वृश्चीर ऐन्द्री च पुनर्नवा च शतावरी मध्वसनाख्यपर्यौ

तत्क्वाथसिद्धः पवने रसः स्यात् पित्तेऽधिके क्षीरमथापि सर्पिः ६३

कफे च यूषादिकमन्नपानं संसर्गजे सर्वहितः क्रमः स्यात्  
एवं न चेच्छाम्यति तस्य युञ्ज्यात् सुरां पुराणां मधुकासवं वा ६४

विहङ्गमांसानि च बृंहणाय बस्तींश्च शुक्राशयशोधनार्थम्  
शुद्धस्य तृप्तस्य च वृष्ययोगैः प्रियानुकूलाः प्रमदा विधेयाः ६५

रक्तोद्भवे तूत्पलनालतालकाशेक्षुबालेक्षुकशेरुकाणि  
पिबेत् सिताक्षौद्रयुतानि खादेदिक्षुं विदारीं त्रपुषाणि चैव ६६

घृतं श्वदंष्ट्रास्वरसेन सिद्धं क्षीरेण चैवाष्टगुणेन पेयम्  
स्थिरादिकानां कतकादिकानामेकैकशो वा विधिनैव तेन ६७

क्षीरेण बस्तिर्मधुरौषधैः स्यात्तैलेन वा स्वादुफलोत्थितेन  
यन्मूत्रकृच्छ्रे विहितं तु पैत्ते कार्यं तु तच्छोणितमूत्रकृच्छ्रे ६८

व्यायामसंधारणशुष्करूक्षपिष्टान्नवातार्ककरव्यवायान्  
खर्जूरशालूककपित्थजम्बूबिसं कषायं न रसं भजेत् ६९  
इत्यश्मरीचिकित्सा

व्यायामतीक्ष्णातिविरेकबस्तिचिन्ताभयत्रासगदातिचाराः  
छर्द्यामसंधारणकर्शनानि हृद्रोगकर्तृणि तथाऽभिघातः ७०

वैवर्ण्यमूर्च्छाज्वरकासहिक्काश्वासास्यवैरस्यतृषाप्रमोहाः  
छर्दिः कफोत्क्लेशरुजोऽरुचिश्च हृद्रोगजाः स्युर्विविधास्तथाऽन्ये ७१

हृच्छून्यभावद्रवशोषभेदस्तम्भाः समोहाः पवनाद्विशेषः  
पित्तात्तमोदूयनदाहमोहाः संत्रासतापज्वरपीतभावाः ७२

स्तब्धं गुरु स्यात् स्तिमितं च मर्म कफात् प्रसेकज्वरकासतन्द्राः

विद्यात्रिदोषं त्वपि सर्वलिङ्गं तीव्रातितोदं कृमिजं सकण्डूम् ७३

तैलं ससौवीरकमस्तुतक्रं वाते प्रपेयं लवणं सुखोष्णम्  
मूत्राम्बुसिद्धं लवणैश्च तैलमानाहगुल्मार्तिहदामयघ्नम् ७४

पुनर्नवां दारु सपञ्चमूलं रास्त्रां यवान् बिल्वकुलत्थकोलम्  
पक्त्वा जले तेन विपाच्य तैलमभ्यङ्गपानेऽनिलहृद्गदघ्नम् ७५

हरीतकीनागरपुष्कराह्वैर्वयःकयस्थालवणैश्च कल्कैः  
सहिङ्गुभिः साधितमग्रचसर्पिर्गुल्मे सहत्पार्श्वगदेऽनिलोत्थे ७६

सपुष्कराह्वं फलपूरमूलं महौषधं शट्यभया च कल्काः  
क्षाराम्बुसर्पिलवणैर्विमिश्राः स्युर्वातहृद्रोगविकर्तिकाघ्नाः ७७

क्वाथः कृतः पौष्करमातुलुङ्गपलाशभूतीकशटीसुराह्वैः  
सनागराजाजिवचायवानीक्षारः सुखोष्णो लवणश्च पेयः ७८

पथ्याशटीपौष्करपञ्चकोलात् समातुलुङ्गाद्यमकेन कल्कः  
गुडप्रसन्नालवणैश्च भृष्टो हृत्पार्श्वपृष्ठोदरयोनिशूले ७९

स्यात्त्रयूषणं द्वे त्रिफले सपाठे निदिग्धिकागोक्षुरकौ बले द्वे  
ऋद्धिस्त्रुटिस्तामलकी स्वगुप्ता मेदे मधूकं मधुकं स्थिरा च ८०

शतावरी जीवकपृश्निपर्यौ द्रव्यैरिमैरक्षसमैः सुपिष्टैः  
प्रस्थं घृतस्येह पचेद्विधिज्ञः प्रस्थेन दध्ना त्वथ माहिषेण ८१

मात्रां पलं चार्धपलं पिचुं वा प्रयोजयेन्माक्षिकसंप्रयुक्ताम्  
श्वासे सकासे त्वथ पाण्डुरोगे हलीमके हृद्ग्रहणीप्रदोषे ८२

शीताः प्रदेहाः परिषेचनानि तथा विरेको हृदि पित्तदुष्टे  
द्राक्षासिताक्षौद्रपरूषकैः स्याच्छुद्धे तु पित्तापहमन्नपानम् ८३

यष्ट्याह्निकातिक्तकरोहिणीभ्यां कल्कं पिबेच्चापि सिताजलेन  
क्षते च सर्पीषि हितानि सर्पिर्गुडाश्च ये तान् प्रसमीक्ष्य सम्यक् ८४

दद्याद्भिषग्धन्वरसांश्च गव्यक्षीराशिनां पित्तहृदामयेषु  
तैरेव सर्वे प्रशमं प्रयान्ति पित्तामयाः शोणितसंश्रया ये ८५

द्राक्षाबलाश्रेयसिशर्कराभिः खर्जूरवीरर्षभकोत्पलैश्च  
काकोलिमेदायुगजीवकैश्च क्षीरेण सिद्धं महिषीघृतं स्यात् ८६

कशेरुकाशैवलशृङ्गवेरप्रपौण्डरीकं मधुकं बिसस्य  
ग्रन्थिश्च सर्पिः पयसा पचेत्तैः क्षौद्रान्वितं पित्तहृदामयघ्नम् ८७

स्थिरादिकल्कैः पयसा च सिद्धं द्राक्षारसेनेक्षुरसेन वाऽपि  
सर्पिर्हितं स्वादुफलेक्षुजाश्च रसाः सुशीता हृदि पित्तदुष्टे ८८

स्विन्नस्य वान्तस्य विलङ्घितस्य क्रिया कफघ्नी कफमर्मरोगे  
कौलत्थयूषैश्च रसैर्यवान्नं पानानि तीक्ष्णानि च शङ्कराणि ८९

मूत्रे शृताः कट्फलशृङ्गवेरपीतद्रुपथ्यातिविषाः प्रदेयाः  
कृष्णाशटीपुष्करमूलरास्त्रावचाभयानागरचूर्णकं च ९०

उदुम्बराश्चत्थवटार्जुनाख्ये पालाशरौहीतकखादिरे च  
क्वाथे त्रिवृत्त्यूषणचूर्णसिद्धो लेहः कफघ्नोऽशिशिराम्बुयुक्तः ९१

शिलाह्वयं वा भिषगप्रमत्तः प्रयोजयेत् कल्पविधानदिष्टम्  
प्राशं तथाऽऽगस्त्यमथापि लेहं रसायनं ब्राह्ममथामलक्याः ९२

त्रिदोषजे लङ्घनमादितः स्यादन्नं च सर्वेषु हितं विधेयम्  
हीनातिमध्यत्वमवेक्ष्य चैव कार्यं त्रयाणामपि कर्म शस्तम् ९३

भुक्तेऽधिकं जीर्यति शूलमल्पं जीर्णे स्थितं चेत् सुरदारुकुष्ठम्



सतिल्वकं द्वे लवणे विडङ्गमुष्णाम्बुना सातिविषं पिबेत् सः ७४

जीर्णेऽधिके स्नेहविरेचनं स्यात् फलैर्विरेच्यो यदि जीर्यति स्यात्  
त्रिष्वेव कालेष्वधिके तु शूले तीक्ष्णं हितं मूलविरेचनं स्यात् ७५

प्रायोऽनिलो रुद्धगतिः प्रकुप्यत्यामाशये शोधनमेव तस्मात्  
कार्यं तथा लङ्घनपाचनं च सर्वं कृमिघ्नं कृमिहृद्दे च ६६  
इति हृद्रोगचिकित्सा

संधारणाजीर्णरजोतिभाष्यक्रोधर्तुवैषम्यशिरोभितापैः  
प्रजागरातिस्वपनाम्बुशीर्तैरवश्यया मैथुनबाष्यधूमैः ६७

संस्त्यानदोषे शिरसि प्रवृद्धो वायुः प्रतिश्यायमुदीरयेत्तु  
घ्राणार्तितोदौ क्षवथुर्जलाभः स्त्रावोऽनिलात् सस्वरमूर्धरोगः ६८

नासाग्रपाकज्वरवक्त्रशोषतृष्णोष्णपीतस्त्रवणानि पित्तात्  
कासारुचिस्त्रावघनप्रसेकाः कफादुरुः स्रोतसि चापि कण्डूः ६९

सर्वाणि रूपाणि तु सन्निपातात् स्युः पीनसे तीव्ररुजेऽतिदुःखे  
सर्वोऽतिवृद्धोऽहितभोजनात्तु दुष्टप्रतिश्याय उपेक्षितः स्यात् १००

ततस्तु रोगाः क्षवथुश्च नासाशोषः प्रतीनाहपरिस्त्रवौ च  
घ्राणस्य पूतित्वमपीनसश्च सपाकशोथार्बुदपूयरक्ताः १०१

अरूंषि शीर्षश्रवणाक्षिरोगखालित्यहर्यर्जुनलोमभावाः  
तृट्श्वासकासज्वररक्तपित्तवैस्वर्यशोषाश्च ततो भवन्ति १०२

रोधाभिघातस्त्रवशोषपाकैर्घ्राणं युतं यश्च न वेत्ति गन्धम्  
दुर्गन्धितास्यं बहुशः प्रकोपि दुष्टप्रतिश्यायमुदाहरेत्तम् १०३

संस्पृश्य मर्माण्यनिलस्तु मूर्ध्नि विष्वक्पथस्थः क्षवथुं करोति

क्रुद्धः स संशोष्य कफं तु नासाशृङ्गाटकघ्राणविशोषणं च १०४

उच्छ्वासमार्गं तु कफः सवातो रुन्ध्यात् प्रतीनाहमुदाहरेत्तम्  
यो मस्तुलुङ्गाद्धनपीतपक्वः कफः स्रवेदेष परिस्रवस्तु १०५

वैवर्ण्यदौर्गन्ध्यमुपेक्षया तु स्यात् पूतिनस्यं श्वयथुर्भ्रमश्च  
आनह्यते यस्य विशुष्यते च प्रक्लिद्यते धूप्यति चापि नासा १०६

न वेत्ति यो गन्धरसांश्च जन्तुर्जुष्टं व्यवस्येत्तमपीनसेन  
तं चानिलश्लेष्मभवं विकारं ब्रूयात् प्रतिश्यायसमानलिङ्गम् १०७

सदाहरागः श्वयथुः सपाकः स्याद् घ्राणपाकोऽपि च रक्तपित्तात्  
घ्राणाश्रितासृक्प्रभृतीन् प्रदूष्य कुर्वन्ति नासाश्वयथुं मलाश्च १०८

घ्राणे तथोच्छ्वासगतिं निरुध्य मांसास्त्रदोषादपि चार्बुदानि  
घ्राणात् स्रवेद्वा श्रवणान्मुखाद्वा पूयाक्तमस्रं त्विति पूयरक्तम् १०९

कुर्यात् सपित्तः पवनस्त्वगादीन् संदूष्य चारूंषि सपाकवन्ति  
नासा प्रदीप्तेव नरस्य यस्य दीप्तं तु तं रोगमुदाहरन्ति ११०  
इति नासारोगनिदानम्

भृशार्तिशूलं स्फुरतीह वातात् पित्तात् सदाहार्ति कफाद्गुरु स्यात्  
सर्वैस्त्रिदोषं क्रिमिभिस्तु कण्डूदौर्गन्ध्यतोदार्तियुतं शिरः स्यात् १११ इति  
शिरोरोगनिदानम्

मुखामये मारुतजे तु शोषकार्कश्यरौक्ष्याणि चला रुजश्च  
कृष्णारुणं निष्पतनं सशीतं प्रस्रंसनस्पन्दनतोदभेदाः ११२

तृष्णाज्वरस्फोटकदाहपाकाः धूमायनं चाप्यवदीर्णता च  
पित्तात् समूर्च्छा विविधा रुजश्च वर्णाश्च शुक्लारुणवर्णवर्ज्याः ११३

कण्डूगुरुत्वं सितविज्जलत्वं स्नेहोऽरुचिर्जाड्यकफप्रसेकौ  
उत्क्लेशमन्दानलता च तन्द्रा रुजश्च मन्दाः कफवक्त्ररोगे ११४

सर्वाणि रूपाणि तु वक्त्ररोगे भवन्ति यस्मिन् स तु सर्वजः स्यात्  
संस्थानदूष्याकृतिनामभेदाच्चैते चतुःषष्टिविधा भवन्ति ११५

शालाक्यतन्त्रेऽभिहितानि तेषां निमित्तरूपाकृतिभेषजानि  
यथाप्रदेशं तु चतुर्विधस्य क्रियां प्रवक्ष्यामि मुखामयस्य ११६  
इति मुखरोगनिदानम्

वातादिभिः शोकभयातिलोभक्रोधैर्मनोघ्राशनगन्धरूपैः  
अरोचकाः स्युः परिहृष्टदन्तः कषायवक्त्रश्च मतोऽनिलेन ११७

कट्वम्लमुष्णं विरसं च पूति पित्तेन विद्याल्लवणं च वक्त्रम्  
माधुर्यपैच्छिल्यगुरुत्वशैत्यविबद्धसंबद्धयुतं कफेन ११८

अरोचके शोकभयातिलोभक्रोधाद्यहृद्याशनगन्धजे स्यात्  
स्वाभाविकं वक्त्रमथारुचिश्च त्रिदोषजे नैकरसं भवेत्तु ११९  
इत्यरोचकनिदानम्

नादोऽतिरुक्कर्णमलस्य शोषः स्नावस्तनुश्चाश्रवणं च वातात्  
शोफः सरागो दरुणं विदाहः सपीतपूतिस्त्रवणं च पित्तात् १२०

वैश्रुत्यकण्डूस्थिरशोफशुक्लस्निग्धस्रुतिः श्लेष्मभवेऽल्परुक् च  
सर्वाणि रूपाणि तु सन्निपातात् स्नावश्च तत्राधिकदोषवर्णः १२१  
इति कर्णरोगनिदानम्

अल्पस्तु रागोऽनुपदेहवांश्च सतोदभेदोऽनिलजाक्षिरोगे  
पित्तात् सदाहोऽतिरुजः सरागः पीतोपदेहः सुभृशोष्णवाही १२२

शुक्लोपदेहं बहुपिच्छिलाश्रु नेत्रं कफात् स्याद्गुरुता सकण्डुः

सर्वाणि रूपाणि तु सन्निपातान्नेत्रामयाः षण्णवतिस्तु भेदात् १२३

तेषामभिव्यक्तिरभिप्रदिष्टा शालाक्यतन्त्रेषु चिकित्सितं च  
पराधिकारे तु न विस्तरोक्तिः शस्तेति तेनात्र न नः प्रयासः १२४ इति  
नेत्ररोगनिदानम्

तेजोऽनिलाद्यैः सह केशभूमिं दग्ध्वाऽऽशु कुर्यात् खलतिं नरस्य  
किञ्चित्तु दग्ध्वा पलितानि कुर्याद्धरिप्रभत्वं च शिरोरुहाणाम् १२५ इति  
खालित्यरोगनिदानम्

इत्यूर्ध्वजत्रूथगदैकदेशस्तन्त्रे निबद्धोऽयमशून्यतार्थम्  
अतः परं भेषजसंग्रहं तु निबोध संक्षेपत उच्यमानम् १२६

वातात् सकासवैस्वर्ये सक्षारं पीनसे घृतम्  
पिबेद्रसं पयश्चष्णं स्रैहिकं धूममेव वा १२७

शताह्वा त्वग्बला मूलं श्योनाकैरण्डबिल्वजम्  
सारग्वधं पिबेद्वर्ति मधूच्छिष्टवसाघृतैः १२८

अथवा सघृतान् सक्तून् कृत्वा मल्लकसंपुटे  
नवप्रतिश्यायवतां धूमं वैद्यः प्रयोजयेत् १२९

शङ्खमूर्धललाटार्तो पाणिस्वेदोपनाहनम्  
स्वभ्यक्ते क्षवथुस्त्रावरोधादौ संकरादयः १३०

घ्रेयाश्च रोहिषाजाजीवचातर्कारिचोरकाः  
त्वक्पत्रमरिचैलानां चूर्णा वा सोपकुञ्चिकाः १३१

स्रोतःशृङ्गाटनासाक्षिशोषे तैलं च नावनम्  
प्रभाव्याजे तिलान् क्षीरे तेन पिष्टांस्तदुष्मणा १३२

मन्दस्विन्नान् सयष्ट्याह्वचूर्णास्तेनैव पीडयेत्  
दशमूलस्य निष्कवाथे रास्त्रामधुककल्कवत् १३३

सिद्धं ससैन्धवं तैलं दशकृत्वोऽणु तत् स्मृतम्  
स्निग्धस्यास्थापनैर्दोषं निर्हरेद्वातपीनसे १३४

स्निग्धाम्लोष्णैश्च लघ्वन्नं ग्राम्यादीनां रसैर्हितम्  
उष्णाम्बुना स्नानपाने निवातोष्णप्रतिश्रयः १३५

चिन्ताव्यायामवाक्चेष्टाव्यवायविरतो भवेत्  
वातजे पीनसे धीमानिच्छन्नेवात्मनो हितम् १३६

पैत्ते सर्पिः पिबेत् पिबेत्तित्तं शृङ्गवेरशृतं पयः  
पाचनार्थं ततः पक्वे कार्यं मूर्धविरेचनम् १३७

पाठाद्विरजनीमूर्वापिप्पलीजातिपल्लवैः  
दन्त्या च साधितं तैलं नस्यं स्यात् पक्वपीनसे १३८

पूयास्त्रे रक्तपित्तघ्नाः कषाया नावनानि च  
पाकदाहाद्यरुष्केषु शीता लेपाः ससेचनाः १३९

घ्रेयनस्योपचाराश्च कषायाः स्वादुशीतलाः  
मन्दपित्ते प्रतिश्याये स्निग्धैः कुर्याद्विरेचनम् १४०

घृतं क्षीरं यवाः शालिर्गोधूमा जाङ्गला रसाः  
शीताम्लास्तित्तशाकानि यूषा मुद्गादिभिर्हिताः १४१

गौरवारोचकेष्वादौ लङ्घनं कफपीनसे  
स्वेदाः सेकाश्च पाकार्थं लिप्ते शिरसे सर्पिषा १४२

लशुनं मुद्गचूर्णेन व्योषक्षारघृतैर्युतम्

देयं कफघ्नवमनमुत्क्लिष्टश्लेष्मणे हितम् १४३

अपीनसे पूतिनस्ये घ्राणस्त्रावे सपण्डुके  
धूमः शस्तोऽवपीडश्च कटुभिः कफपीनसे १४४

मनःशिला वचा व्योषं विडङ्गं हिङ्गु गुग्गुलुः  
चूर्णो घ्रेयः प्रधमनं कटुभिश्च फलैस्तथा १४५

भार्गीमदनतर्कारीसुरसादिविपाचिते  
मूत्रे लाक्षा वचा लम्बा विडङ्गं कुष्ठपिप्पली १४६

कृत्वा कल्कं करञ्जं च तैलं तैः सार्षपं पचेत्  
पाकान्मुक्ते घने नस्यमेतन्मेदोनिभे कफे १४७

स्निग्धस्य व्याहते वेगे च्छर्दनं कफपीनसे  
वमनीयशृतक्षीरतिलमाषयवागुना १४८

वार्ताककुलकव्योषकुलत्थाढकिमुद्गजाः  
यूषाः कफघ्नमन्नं च शस्तमुष्णाम्बुसेवनम् १४९

सर्वजित् पीनसे दुष्टे कार्यं शोफे च शोफजित्  
क्षारोऽर्बुदाधिमांसेषु क्रिया शेषेष्ववेक्ष्य च १५०  
इति पीनसनासारोगचिकित्सा

वातिके शिरसो रोगे स्नेहान् स्वेदान् सनावनान्  
पानान्नमुपनाहान्श्च कुर्याद्वातामयापहान् १५१

तैलभृष्टैरगुर्वाद्यैः सुखोष्णैरुपनाहनम्  
जीवनीयैः सुमनसा मत्स्यैर्मांसैश्च शस्यते १५२

रास्त्रास्थिरादिभिः सिद्धं सक्षीरं नस्यमर्तिनुत्

तैलं रास्त्राद्विकाकोलीशर्कराभिरथापि वा १५३

बलामधूकयष्ट्याह्विदारीचन्दनोत्पलैः  
जीवकर्षभकद्राक्षाशर्कराभिश्च साधितः १५४

प्रस्थस्तैलस्य सक्षीरो जाङ्गलार्धतुलारसे  
नस्यं सर्वोर्ध्वजत्रूथवातपित्तामयापहम् १५५

दशमूलबलारास्त्रात्रिफलामधुकैः सह  
मयूरं पक्षपित्तान्त्रशकृत्तुण्डाङ्घ्रिवर्जितम् १५६

जले पक्त्वा घृतप्रस्थं तस्मिन् क्षीरसमं पचेत्  
मधुरैः कार्षिकैः कल्कैः शिरोरोगार्दितापहम् १५७

कर्णाक्षिनासिकाजिह्वाताल्वास्यगलरोगनुत्  
मायूरमिति विख्यातमूर्ध्वजत्रुगदापहम् १५८  
इति मायूरघृतम्

एतेनैव कषायेण घृतप्रस्थं विपाचयेत्  
चतुर्गुणेन पयसा कल्कैरेभिश्च कार्षिकैः १५९

जीवन्तीत्रिफलामेदामृद्वीकर्ध्वपुरुषकैः  
समङ्गाचविकाभार्गीकाश्मरीसुरदारुभिः १६०

आत्मगुप्तामहामेदातालखर्जूरमस्तकैः  
मृणालबिसशालूकशृङ्गीजीवकपद्मकैः १६१

शतावरीविदारीक्षुबृहतीसारिवायुगैः  
मूर्वाश्वदंष्ट्रर्षभकशृङ्गाटककसेरुकैः १६२

रास्त्रास्थिरातामलकीसूक्ष्मैलाशटिपौष्करैः

पुनर्नवातुगाक्षीरीकाकोलीधन्वयासकैः १६३

खजूराक्षोटवाताममुज्जाताभिषुकैरपि  
द्रव्यैरेभिर्यथार्लभं पूर्वकल्पेन साधितम् १६४

नस्ये पाने तथाऽभ्यङ्गे बस्तौ चैव प्रयोजयेत्  
शिरोरोगेषु सर्वेषु कासे श्वासे च दारुणे १६५

मन्यापृष्ठग्रहे शोषे स्वरभेदे तथाऽर्दिते  
योन्यसृक्शुक्रदोषेषु शस्तं वन्ध्यासुतप्रदम् १६६

ऋतुस्नाता तथा नारी पीत्वा पुत्रं प्रसूयते  
महामायूरमित्येतद्धृतमात्रेयपूजितम् १६७

आखुभिः कुक्कुटैर्हंसैः शशैश्चापि हि बुद्धिमान्  
कल्पेनानेन विपचेत् सर्पिरूर्ध्वगदापहम् १६८  
इति महामायूरघृतम्

पैत्ते घृतं पयः सेकाः शीता लेपाः सनावनाः  
जीवनीयानि सर्पींषि पानान्नं चापि पित्तनुत् १७०

चन्दनोशीरयष्ट्याह्वबलाव्याघ्रनखोत्पलैः  
क्षीरपिष्टैः प्रदेहः स्याच्छृतैर्वा परिषेचनम् १७१

त्वक्पत्रशर्कराकल्कः सुपिष्टस्तरुडुलाम्बुना  
कार्योऽवपीडः सर्पिश्च नस्यं तस्यानु पैत्तिके १७२

कफजे स्वेदितं धूमनस्यप्रधमनादिभिः  
शुद्धं प्रलेपपानान्नैः कफघ्नैः समुपाचरेत् १७३

पुराणसर्पिषः पानैस्तीक्ष्णैर्बस्तिभिरेव च



कफानिलोत्थिते दाहः शंखयो रक्तमोक्षणम् १७४

एरण्डनलदक्षौमगुग्गुल्वगुरुचन्दनैः  
धूमवर्ति पिबेद्गन्धैरकुष्ठतगरैस्तथा १७५

सन्निपातभवे कार्या सन्निपातहिता क्रिया  
क्रिमिजे चैव कर्तव्यं तीक्ष्णं मूर्धविरेचनम् १७६

त्वग्दन्तीव्याघ्रकरजविडङ्गनवमालिकाः  
अपामार्गफलं बीजं नक्तमालशिरीषयोः  
क्षवकोऽश्मन्तको बिल्वं हरिदा हिङ्गु यूथिका १७७

फणिज्जकश्च तैस्तैलमविमूत्रे चतुर्गुणे  
सिद्धं स्यान्नावनं चूर्णं चैषां प्रधमनं हितम् १७८

फलं शिग्रुकरञ्जाभ्यां सव्योषं चावपीडकः  
कषायः स्वरसः क्षारश्चूर्णं कल्कोऽवपीडकः १७९  
इति शिरोरोगचिकित्सा

शुक्तितक्तकटुक्षौद्रकषायैः कवलग्रहः  
धूमः प्रधमनं शुद्धिरधश्छर्दनलङ्घनम् १८०

भोज्यं च मुखरोगेषु यथास्वं दोषनुद्धितम्  
पिप्पल्यगुरुदार्वात्वग्यवक्षाररसाञ्जनम् १८१

पाठां तेजोवर्ती पथ्यां समभागं विचूर्णयेत्  
मुखरोगेषु सर्वेषु सक्षौद्रं तद्विधारयेत् १८२

सीधुमाधवमाध्वीकैः श्रेष्ठोऽयं कवलग्रहः  
तेजोह्वामभयामेलां समङ्गां कटुकां घनम् १८३

पाठां ज्योतिष्मतीं लोध्रं दावीं कुष्ठं च चूर्णयेत्  
दन्तानां घर्षणं रक्तस्रावकण्डूरुजापहम् १८४

पञ्चकोलकतालीसपत्रैलामरिचत्वचः  
पलाशमुष्ककक्षारयवक्षाराश्च चूर्णिताः १८५

गुडे पुराणे द्विगुणे क्वथिते गुटिकाः कृताः  
कर्कन्धुमात्राः सप्ताहं स्थिता मुष्ककभस्मनि १८६

कण्ठरोगेषु सर्वेषु धार्याः स्युरमृतोपमाः  
गृहधूमो यवक्षारः पाठा व्योषं रसाञ्जनम् १८७

तेजोह्वा त्रिफला लोध्रं चित्रकश्चेति चूर्णितम्  
सक्षौद्रं धारयेदेतद्रुलरोगविनाशनम् १८८

कालकं नाम तच्चूर्णं दन्तास्यगलरोगनुत्  
इति कालकचूर्णम्  
मनःशिला यवक्षारो हरितालं ससैन्धवम् १८९

दावीत्वक् चेति तच्चूर्णं माक्षिकेण समायुतम्  
मूर्च्छितं घृतमण्डेन कण्ठरोगेषु धारयेत् १९०

मुखरोगेषु च श्रेष्ठं पीतकं नाम कीर्तितम्  
इति पीतकचूर्णम्  
मृद्वीका कटुका व्योषं दावीत्वक् त्रिफला घनम् १९१

मूर्च्छितं घृतमण्डेन कण्ठरोगेषु धारयेत्  
पाठा रसाञ्जनं मूर्वा तेजोह्वेति च चूर्णितम् १९२

क्षौद्रयुक्तं विधातव्यं गलरोगे भिषग्जितम्  
योगास्त्वेते त्रयः प्रोक्ता वातपित्तकफापहाः १९३

कटुकातिविषापाठादावीमुस्तकलिङ्गकाः  
गोमूत्रक्वथिताः पेयाः कण्ठरोगविनाशनाः १६४

स्वरसः क्वथितो दाव्या घनीभूतो रसक्रिया  
सक्षौद्रा मुखरोगासृग्दोषनाडीव्रणापहा १६५

तालुशोषे सतृष्णस्य सर्पिरौत्तरभक्तिकम्  
नावनं मधुराः स्निग्धाः शीताश्चैव रसा हिताः १६६

मुखपाके सिराकर्म शिरःकायविरेचनम्  
मूत्रतैलघृतक्षौद्रक्षीरैश्च कवलग्रहाः १६७

सक्षौद्रास्त्रिफलापाठामृद्धीकाजातिपल्लवाः  
कषायतिक्तकाः शीताः क्वाथाश्च मुखधावनाः १६८

तुलां खदिरसारस्य द्विगुणामरिमेदसः  
प्रक्षाल्य जर्जरीकृत्य चतुर्द्रोणेऽम्भसः पचेत् १६९

द्रोणशेषं कषायं तं पूत्वा भूयः पचेच्छनैः  
ततस्तस्मिन् घनीभूते चूर्णीकृत्याक्षभागिकम् २००

चन्दनं पद्मकोशीरं मञ्जिष्ठा धातकी घनम्  
प्रपौण्डरीकं यष्ट्याह्वत्वेलापद्मकेशरम् २०१

लाक्षां रसाञ्जनं मांसीत्रिफलालोध्रवालकम्  
रजन्यौ फलिनीमेलां समङ्गां कट्फलं वचाम् २०२

यवासागुरुपत्तङ्गैरिकान्जनमावपेत्  
लवङ्गनखकक्कोलजातिकोशान् पलोन्मितान् २०३

कर्पूरकुडवं चापि क्षिपेच्छीतेऽवतारिते

ततस्तु गुटिकाः कार्याः शुष्काश्चास्येन धारयेत् २०४

तैलं चानेन कल्केन कषायेण च साधयेत्  
दन्तानां चलनभ्रंशशौषिर्यक्रिमिरोगनुत् २०५

मुखपाकास्यदौर्गन्ध्यजाड्यारोचकनाशनम्  
स्त्रावोपलेपपैच्छिल्यवैस्वर्यगलशोषनुत् २०६

दन्तास्यगलरोगेषु सर्वेष्वेतत् परायणम्  
खदिरादिगुटीकेयं तैलं च खदिरादिकम् २०७  
इति खदिरादिगुटिका तैलं च इति मुखरोगचिकित्सा

अरुचौ कवलग्राहा धूमाः समुखधावनाः  
मनोज्ञमन्नपानं च हर्षणाश्वासनानि च २०८

कुष्ठसौवर्चलाजाजीशर्करामरिचं बिडम्  
धात्र्येलापद्मकोशीरपिप्पल्युत्पलचन्दनम् २०९

लोध्रं तेजोवती पथ्या त्र्यूषणं सयवाग्रजम्  
आर्द्रदाडिमनिर्यासश्चाजाजीशर्करायुतः २१०

सतैलमाक्षिकास्त्वेते चत्वारः कवलग्राहाः  
चतुरोऽरोचकान् हन्युर्वाताद्येकजसर्वजान् २११

कारवीमरिचाजाजीद्राक्षावृक्षाम्लदाडिमम्  
सौवर्चलं गुडः क्षौद्रं सर्वारोचकनाशनम् २१२

बस्तिं समीरणे पित्ते विरेकं वमनं कफे  
कुर्याद्धृद्धानुकूलानि हर्षणं च मनोग्नजे २१३  
इत्यरोचकचिकित्सा

कर्णशूले तु वातघ्नी हिता पीनसवत् क्रिया  
प्रदेहाः पूरणं नस्यं पाकस्त्रावे व्रणक्रियाः २१४

भोज्यानि च यथादोषं कुर्यात् स्नेहांश्च पूरणान्  
हिङ्गुतुम्बरुशुण्ठीभिस्तैलं तु सार्षपं पचेत् २१५

एतद्धि पूरणं श्रेष्ठं कर्णशूलनिवारणम्  
देवदारुवचाशुण्ठीशताह्वाकुष्ठसैन्धवैः २१६

तैलं सिद्धं बस्तमूत्रे कर्णशूलनिवारणम्  
वराटकान् समाहृत्य दहेन्मृद्भाजने नवे २१७

तद्भस्म श्च्योतयेत्तेन गन्धतैलं विपाचयेत्  
रसाञ्जनस्य शुण्ठ्याश्च कल्काभ्यां कर्णशूलनुत् २१८

बालमूलकशुण्ठानां क्षारो हिङ्गु महौषधम्  
शतपुष्पा वचा कुष्ठं दारु शिग्रु रसाञ्जनम् २१९

सौवर्चलयवक्षारस्वर्जिकोद्भिदसैन्धवम्  
भूर्जग्रन्थिर्बिडं मुस्तं मधुशुक्तं चतुर्गुणम् २२०

मातुलुङ्गरसश्चैव कदल्या रस एव च  
सर्वैरैतैर्यथोदिष्टैः क्षारतैलं विपाचयेत् २२१

बाधिर्यं कर्णनादश्च पूयस्त्रावश्च दारुणः  
क्रिमयः कर्णशूलं च पूरणादस्य नश्यति २२२

मुखकर्णाक्षिरोगेषु यथोक्तं पीनसे विधिम्  
कुर्याद्भिषक् समीक्ष्यादौ दोषकालबलाबलम् २२३  
इति कर्णरोगचिकित्सा

उत्पन्नमात्रे तरुणे नेत्ररोगे बिडालकः

कार्यो दाहोपदेहाश्रुशोफरोगनिवारणः २२४

नागरं सैन्धवं सर्पिर्मण्डेन च रसक्रिया

निघृष्टं वातिके तद्वन्मधुसैन्धवगैरिकम् २२५

तथा शावरकं लोध्रं घृतभृष्टं बिडालकः

तद्वत् कार्यो हरीतक्या घृतभृष्टो रुजापहः २२६

पैत्तिके चन्दनानन्तामञ्जिष्ठाभिर्बिडालकः

कार्यः पद्मकयष्ट्याह्ममांसीकालीयकैस्तथा २२७

गैरिकं सैन्धवं मुस्तं रोचना स रसक्रिया

कफे कार्या तथा क्षौद्रं प्रियङ्गुः समनःशिला २२८

सन्निपाते तु सर्वैः स्याद्वहिरक्षणेः प्रलेपनम्

पद्माणयस्पृश्यता कार्यं संपक्वे त्वञ्जनं त्र्यहात् २२९

आश्च्योतनं मारुतजे क्वाथो बिल्वादिभिर्हितः

कोष्णः सैरगडतर्कारीबृहतीमधुशिग्रुभिः २३०

पृथ्वीकादार्विमञ्जिष्ठालाक्षाद्विमधुकोत्पलैः

क्वाथः सशर्करः शीतः पूरणं रक्तपित्तनुत् २३१

नागरत्रिफलामुस्तनिम्बवासारसः कफे

कोष्णमाश्च्योतनं मिश्रैरोषधैः सान्निपातके २३२

बृहत्येरगडमूलत्वक् शिग्रोः पुष्पं ससैन्धवम्

अजाक्षोरेण पिष्टं स्याद्वर्तिर्वाताक्षिरोगनुत् २३३

सुमनःकोरकाः शङ्खस्त्रिफला मधुकं बला

पित्तरक्तापहा वर्तिः पिष्टा दिव्येन वारिणा २३४

सैन्धवं त्रिफला व्योषं शङ्खनाभिः समुद्रजः  
फेनः शैलेयकं सर्जो वर्तिः श्लेष्माक्षिरोगनुत् २३५

अमृताह्वा बिसं बिल्वं पटोलं छागलं शकृत्  
प्रपौण्डरीकं यष्ट्याहं दार्वी कालानुसारिवा २३७

एषामष्टपलान् भागान् सुधौताञ्जर्जरीकृतान्  
तोये पक्त्वा रसे पूते भूयः पक्वे रसे घने २३८

कर्षं च श्वेतमरिचाञ्जातीपुष्पान्नवात् पलम्  
चूर्णं क्षिप्त्वा कृता वर्तिः सर्वघ्नी दृक्प्रसादनी २३९

शङ्खप्रवालवैदूर्यलौहताम्रप्लवास्थिभिः  
स्रोतोऽजश्वेतमरिचैर्वर्तिः सर्वाक्षिरोगनुत् २४०

शाणार्धं मरिचाद्द्वौ च पिप्पल्यर्णवफेनयोः  
शाणार्धं सैन्धवाच्छाणा नव सौवीरकाञ्जनात् २४१

पिष्टं सुसूक्ष्मं चित्रायां चूर्णाञ्जनमिदं शुभम्  
काण्डूकाचकफार्तानां मलानां च विशोधनम् २४२

बस्तमूत्रे त्र्यहं स्थाप्यमेलाचूर्णं सुभावितम्  
चूर्णाञ्जनं हि तैमिर्यक्रिमिपिल्लमलापहम् २४३

सौवीरमञ्जनं तुत्थं ताप्यो धातुर्मनःशिला  
चक्षुष्या मधुकं लोहा मणयः पौष्पमञ्जनम् २४४

सैन्धवं शौकरी दंष्ट्रा कतकं चाञ्जनं शुभम्  
तिमिरादिषु चूर्णं वा वर्तिर्वेयमनुत्तमा २४५

कतकस्य फलं शङ्खः सैन्धवं त्र्यूषणं सिता  
फेनो रसाञ्जनं क्षौद्रं विडङ्गानि मनःशिला २४६

कुक्कुटाण्डकपालानि वर्तिरेषा व्यपोहति  
तिमिरं पटलं काचं मलं चाशु सुखावती २४७  
इति सुखावती वर्तिः

त्रिफलाकुक्कुटाण्डत्वक्कासीसमयसो रजः  
नीलोत्पलं विडङ्गानि फेनं च सरितां पतेः २४८

आजेन पयसा पिष्ट्वा भावयेत्ताम्रभाजने  
सप्तरात्रं स्थितं भूयः पिष्ट्वा क्षीरेण वर्तयेत् २४९

एषा दृष्टिप्रदा वर्तिरन्धस्याभिन्नचक्षुषः  
इति दृष्टिप्रदा वर्तिः  
वदने कृष्णसर्पस्य निहितं मासमञ्जनम् २५०

ततस्तस्मात् समृद्धत्य सशुष्कं चूर्णयेद्बुधः  
सुमनःकोरकैः शुष्कैरर्धांशैः सैन्धवेन च २५१

एतन्नेत्राञ्जनं कार्यं तिमिरघ्नमनुत्तमम्  
पिप्पल्यः किंशुकरसो वसा सर्पस्य सैन्धवम् २५२

जीर्णं घृतं च सर्वाक्षिरोगघ्नी स्याद्रसक्रिया  
कृष्णसर्पवसा क्षौद्रं रसो धात्र्या रसक्रिया २५३

शस्ता सर्वाक्षिरोगेषु काचारुदमलेषु च  
धात्रीरसाञ्जनक्षौद्रसर्पिर्भिस्तु रसक्रिया २५४

पित्तरक्ताक्षिरोगघ्नी तैमिर्यपटलापहा  
धात्रीसैन्धवपिप्पल्यः सश्वेतमरिचाः समाः २५५



क्षौद्रयुक्ता निहन्त्यान्ध्यं पटलं च रसक्रिया इति नेत्ररोगचिकित्सा  
खालित्ये पलिते वल्यां हरिलोम्नि च शोधितम् २५६

नस्यैस्तैलैः शिरोवक्त्रप्रलेपैश्चाप्युपाचरेत्  
सिद्धं विदारीगन्धाद्यैर्जीवनीयैरथापि च २५७

नस्यं स्यादणुतैलं वा खालित्यपलितापहम्  
क्षीरात् साहचराद्भार्जराजाच्च सौरसाद्रसात् २५८

प्रस्थैस्तु कुडवस्तैलाद्यष्ट्याह्वपलकल्कितः  
सिद्धः शिलासमे मेषशृङ्गादिषु स्थितः २५९

नस्यं स्याद्विषजा सम्यग्योजितं पलितापहम्  
भिषजा क्षीरपिष्टौ वा दुग्धकाकरवीरकौ २६०

उत्पाट्य पलिते देयौ तावुभौ पलितापहौ  
मार्कवस्वरसात् क्षीरादिद्वप्रस्थं मधुकात् पलम् २६१

तैः पचेत् कुडवं तैलात्तन्नस्यं पलितापहम्  
आदित्यवल्ल्या मूलानि कृष्णसैरेयकस्य च २६२

सुरसस्य च पत्राणि पत्रं कृष्णशणस्य च  
मार्कवः काकमाची च मधुकं देवदारु च २६३

पृथग्दशपलांशानि पिप्पल्यस्त्रिफलाऽञ्जनम्  
प्रपौण्डरीकं मञ्जिष्ठा लोध्रं कृष्णागुरुत्पलम् २६४

आम्रास्थि कर्दमः कृष्णो मृणालं रक्तचन्दनम्  
नीली भल्लातकास्थीनि कासीसं मदयन्तिका २६५

सोमराज्यसनः शस्त्रं कृष्णौ पिण्डीतचित्रकौ

पुष्करार्जुनकाशमर्याश्याम्रजम्बूफलानि च २६६

पृथक् पञ्चपलांशानि तैः पिष्टैराढकं पचेत्  
बैभीतकस्य तैलस्य धात्रीरसचतुर्गुणम् २६७

कुर्यादादित्यपाकं वा यावच्छुष्को भवेद्रसः  
लोहपात्रे ततः पूतं संशुद्धसुपयोजयेत् २६८

पाने नस्यक्रियायां च शिरोभ्यङ्गे तथैव च  
एतच्चक्षुष्यमायुष्यं शिरसः सर्वरोगनुत् २६९

महानीलमिति ख्यातं पलितघ्नमनुत्तमम्  
इति महानीलतैलम्  
प्रपौण्डरीकमधुकपिप्पलीचन्दनोत्पलैः २७०

कार्षिकैस्तैलकुडवो द्विगुणामलकीरसः  
सिद्धः स प्रतिमर्शः स्यात् सर्वमूर्धगदापहः २७१

पलितघ्नो विशेषेण कृष्णात्रेयेण भाषितः  
क्षीरं प्रियालयष्ट्याह्वे जीवकाद्यो गणस्तिलाः २७२

कृष्णा वक्त्रे प्रलेपः स्याद्धरिलोमनिवारणः  
तिलाः सामलकाश्चैव किञ्जल्को मधुकं मधु २७३

बृंहयेद्रज्जयेच्चैतत् केशान्मूर्धप्रलेपनात्  
पचेत्सैन्धवशुक्ताम्लैरयश्चूर्णं सतण्डुलम् २७४

तेनालिप्तं शिरः शुद्धमस्त्रिगन्धमुषितं निशि  
तत् प्रातस्त्रिफलाधौतं स्यात् कृष्णमृदुमूर्धजम् २७५

अयश्चूर्णोऽम्लपिष्टश्च रागः सत्रिफलो वरः

कुर्याच्छेषेषु रोगेषु क्रियां स्वां स्वाच्चिकित्सितात्  
शेषेष्वदादौ च निर्दिष्टा सिद्धौ चान्या प्रवक्ष्यते २७६  
इति खालित्यादिचिकित्सा

सर्पिष्युपरिभक्तानि स्वरभेदेऽनिलात्मके  
तैलैश्चतुष्प्रयोगैश्च बलरास्त्रामृताह्वयैः २७७

बर्हितित्तिरिदक्षाणां पञ्चमूलशृतान् रसान्  
मायूरं क्षीरसर्पिर्वा पिबेत्त्यूषणमेव वा २७८

पैत्तिके तु विरेकः स्यात् पयश्च मधुरैः शृतम्  
सर्पिर्गुडा घृतं तिक्तं जीवनीयं वृषस्य वा २७९

कफजे स्वरभेदे तु तीक्ष्णं मूर्धविरेचनम्  
विरेको वमनं धूमो यवान्नकटुसेवनम् २८०

चव्यभार्ग्यभयाव्योषक्षारमाक्षिकचित्रकान्  
लिह्याद्वा पिप्पलीपथ्ये तीक्ष्णं मद्यं पिबेच्च सः २८१

रक्तजे स्वरभेदे तु सघृता जाङ्गला रसाः  
द्राक्षाविदारीक्षुरसाः सघृतक्षौद्रशर्कराः २८२

यद्योक्तं क्षयकासघ्नं तच्च सर्वं चिकित्सितम्  
पित्तजस्वरभेदघ्नं सिरावेधश्च रक्तजे २८३

सन्निपाते हिताः सर्वाः क्रिया न तु सिराव्यधः  
इत्युक्तं स्वरभेदस्य समासेन चिकित्सितम् २८४  
इति स्वरभेदचिकित्सा

भवन्ति चात्र--

वातपित्तकफा नृणां बस्तिहन्मूर्धसंश्रयाः

तस्मात्तत्स्थानसामीप्याद्धर्तव्या वमनादिभिः २८५

अध्यात्मलोको वाताद्यैर्लोको वातरवीन्दुभिः  
पीडयते धार्यते चैव विकृताविकृतैस्तथा २८६

विरुद्धैरपि न त्वेते गुणैर्घ्नन्ति परस्परम्  
दोषाः सहजसात्म्यत्वाद्विषं घोरमहीनिव २८७

तत्र श्लोकः--

त्रिमर्मजानां रोगाणां निदानाकृतिभेषजम्  
विस्तरेण पृथग्दिष्टं त्रिमर्मीये चिकित्सिते २८८

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते चिकित्सास्थाने  
त्रिमर्मीयचिकित्सितं नाम षड्विंशोऽध्यायः २६

## सप्तविंशोऽध्यायः

अथात ऊरुस्तम्भचिकित्सितं व्याख्यास्यामः १

इति ह स्माह भगवानात्रेयः २

श्रिया परमया ब्राह्मया परया च तपःश्रिया  
अहीनं चन्द्रसूर्याभ्यां सुमेरुमिव पर्वतम् ३

धीधृतिस्मृतिविज्ञानज्ञानकीर्तिक्षमालयम्  
अग्निवेशो गुरुं काले संशयं परिपृष्टवान् ४

भगवन् पञ्च कर्माणि समस्तानि पृथक् तथा  
निर्दिष्टान्यामयानां हि सर्वेषामेव भेषजम् ५

दोषजोऽस्त्यामयः कश्चिद्यस्य तानि भिषग्वर  
न स्युः शक्तानि शमने साध्यस्य क्रियया सतः ६

अस्त्यूरुस्तम्भ इत्युक्ते गुरुणा तस्य कारणम्  
सलिङ्गभेषजं भूयः पृष्टस्तेनाब्रवीदुरुः ७

स्निग्धोष्णलघुशीतानि जीर्णाजीर्णे समश्नतः  
द्रवशुष्कदधिक्षीरग्राम्यानूपौदकामिषैः ८

पिष्टव्यापन्नमद्यातिदिवास्वप्नप्रजागरैः  
लङ्घनाध्यशनायासभयवेगविधारणैः ९

स्नेहाच्चापं चितं कोष्ठे वातादीन्मेदसा सह  
रुद्ध्वाऽऽशु गौरवादूरु यात्यधोगैः सिरादिभिः १०

पूरयन् सक्थिजङ्घोरु दोषो मेदोबलोत्कटः

अविधेयपरिस्पन्दं जनयत्यल्पविक्रमम् ११

महासरसि गम्भीरे पूर्णेऽम्बु स्तिमितं यथा  
तिष्ठति स्थिरमक्षोभ्यं तद्वदूरुगतः कफः १२

गौरवायाससङ्कोचदाहरुक्सुप्तिकम्पनैः  
भेदस्फुरणतोदैश्च युक्तो देहं निहन्त्यसून् १३

ऊरू श्लेष्मा समेदस्को वातपित्तेऽभिभूय तु  
स्तम्भयेत्स्थैर्यशैत्याभ्यामूरुस्तम्भस्ततस्तु सः १४

प्राग्रूपं ध्याननिद्रातिस्तैमित्यारोचकज्वराः  
लोमहर्षश्च छर्दिश्च जङ्घोर्वोः सदनं तथा १५

वातशाङ्किभिरज्ञानात्तस्य स्यात् स्नेहनात् पुनः  
पादयोः सदनं सुप्तिः कृच्छ्रादुद्धरणं तथा १६

जङ्घोरुग्लानिरत्यर्थं शश्वच्चादाहवेदना  
पादं च व्यथते न्यस्तं शीतस्पर्शं न वेत्ति च १७

संस्थाने पीडने गत्यां चालने चाप्यनीश्वरः  
अन्यनेयौ हि सं भग्नावूरू पादौ च मन्यते १८

यदा दाहार्तितोदार्यो वेपनः पुरुषो भवेत्  
ऊरुस्तम्भस्तदा हन्यात् साधयेदन्यथा नवम् १९

तस्य न स्नेहनं कार्यं न बस्तिर्न विरेचनम्  
न चैव वमनं यस्मात्तन्निबोधत कारणम् २०

वृद्धये श्लेष्मणो नित्यं स्नेहनं बस्तिकर्म च  
तत्स्थस्योद्धरणे चैव न समर्थं विरेचनम् २१

कफं कफस्थानगतं पित्तं च वमनात् सुखम्  
हर्तुमामाशयस्थौ च स्त्रंसनात्तावुभावपि २२

पक्वाशयस्थाः सर्वेऽपि बस्तिभिर्मूलनिर्जयात्  
शक्या न त्वाममेदोभ्यां स्तब्धा जङ्घोरुसंस्थिताः २३

वातस्थाने हि तच्छैत्याद्वायोः स्तम्भाच्च तद्गताः  
न शक्याः सुखमुद्धर्तुं जलं निम्नादिव स्थलात् २४

तस्य संशमनं नित्यं क्षपणं शोषणं तथा  
युक्त्यपेक्षी भिहषक्कुर्यादधिकत्वात्कफामयोः २५

सदा रूक्षोपचाराय यवश्यामाककोद्रवान्  
शाकैरलवणैर्दद्याज्जलतैलोपसाधितैः २६

सुनिषण्णकनिम्बार्कवेत्रारग्वधपल्लवैः  
वायसीवास्तुकैरन्यैस्तिकैश्च कुलकादिभिः २७

क्षारारिष्टप्रयोगाश्च हरीतक्यास्तथैव च  
गधूदकस्य पिप्पल्या ऊरुस्तम्भविनाशनाः २८

समङ्गां शाल्मलं बिल्वं मधुना सह ना पिबेत्  
तथा श्रीवेष्टकोदीच्यदेवदारुनतान्यपि २९

चन्दनं धातकीं कुष्ठं तालीसं नलदं तथा  
मुस्तं हरीतकीं लोध्रं पद्मकं तिक्तरोहिणीम् ३०

देवदारु हरिद्रे द्वे वचां कटुकरोहिणीम्  
पिप्पलीं पिप्पलीमूलं सरलं देवदारु च ३१

चव्यं चित्रकमूलानि देवदारु हरीतकीम्

भल्लातकं समूलां च पिप्पलीं पञ्च तान् पिबेत् ३२

सक्षौद्रानर्धश्लोकोक्तान् कल्कानूरुग्रहापहान्  
शाङ्गैष्टां मदनं दन्तीं वत्सकस्य फलं वचाम् ३३

मूर्वामारग्वधं पाठां करञ्जं कुलकं तथा  
पिबेन्मधुयुतं तुल्यं चूर्णं वा वारिणाऽऽप्लुतम् ३४

सक्षौद्रं दधिमण्डैर्वाऽप्यूरुस्तम्भविनाशनम्  
मूर्वामतिविषां कुष्ठं चित्रकं कटुरोहिणीम् ३५

पूर्ववद्गुगुलुं मूत्रे रात्रिस्थितमाथापि वा  
स्वर्णक्षीरीमतिविषां मुस्तं तेजोवतीं वचाम् ३६

सुराह्वं चित्रकं कुष्ठं पाठां कटुरोहिणीम्  
लेहयेन्मधुना चूर्णं सक्षौद्रं वा जलाप्लुतम् ३७

फलीं व्याघ्रनखं हेम पिबेद्वा मधुसंयुतम्  
त्रिफलां पिप्पलीं मुस्तं चव्यं कटुरोहिणीम् ३८

लिह्याद्वा मधुना चूर्णमूरुस्तम्भार्दितो नरः  
अपतर्पणजश्चेत् स्याद्दोषः संतर्पयेद्धि तम् ३९

युक्त्या जाङ्गलजैर्मांसैः पुराणैश्चैव शालिभिः  
रूक्षणाद्वातकोपश्चेन्निद्रानाशार्तिपूर्वकः ४०

स्नेहस्वेदक्रमस्तत्र कार्यो वातामयापहः  
पीलुपर्णी पयस्या च रास्ना गोक्षुरको वचा ४१

सरलागुरुपाठाश्च तैलमेभिर्विपाचयेत्  
सक्षौद्रं प्रसृतं तस्मादञ्जलिं वाऽपि नापिबेत् ४२



कुष्ठश्रीवेष्टकोदीच्यसरलं दारु केशरम्  
अजगन्धाऽश्वगन्धा च तैलं तैः सार्षपं पचेत् ४३

सक्षौद्रं मात्रया तच्चाप्यूरुस्तम्भार्दितः पिबेत्  
द्वे पले सैन्धवात् पञ्च शुण्ठ्या ग्रन्थिकचित्रकात् ४४

द्वे द्वे भल्लातकास्थीनि विंशतिर्द्वे तथाऽऽढके  
आरनालात् पचेत् प्रस्थं तैलस्यैतैरपत्यदम् ४५

गृध्रस्यूरुग्रहाशोर्तिसर्ववातविकारनुत्  
पलाभ्यां पिप्पलीमूलनागरादष्टकट्वरः ४६

तैलप्रस्थः समो दध्ना गृध्रस्यूरुग्रहापहः इत्यष्टकट्वरतैलम्  
इत्याभ्यन्तरमुद्दिष्टमूरुस्तम्भस्य भेषजम् ४७

श्लेष्मणः क्षपणं त्वन्यद्वाह्यं शृणु चिकित्सितम्  
वल्मीकमृत्तिका मूलं करञ्जस्य फलं त्वचम् ४८

इष्टकानि ततश्चूर्णैः कुर्यादुत्सादनं भृशम्  
मूलैर्वाऽप्यश्वगन्धाया मूलैरर्कस्य वा भिषक् ४९

पिचुमर्दस्य वा मूलैरथवा देवदारुणः  
क्षौद्रसर्षपवल्मीकमृत्तिकासंयुतैर्भिषक् ५०

गाढमुत्सादनं कुर्यादूरुस्तम्भे प्रलेपनम्  
दन्तीद्रवन्तीसुरसासर्षपैश्चापि बुद्धिमान् ५१

तर्कारीशिगुसुरसाविश्ववत्सकनिम्बजैः  
पत्रमूलफलैस्तोयं शृतमुष्णं च सेचनम् ५२

पिष्टं तु सर्षपं मूत्रेऽध्युषितं स्यात् प्रलेपनम्

वत्सकः सुरसं कुष्ठं गन्धास्तुम्बुरुशिग्रुकौ ५३

हिंस्त्रार्कमूलवल्मीकमृत्तिकाः सकुठेरकाः  
दधिसैन्धवसंयुक्तं कार्यमेतैः प्रलेपनम् ५४

श्योनाकं खदिरं बिल्वं बृहत्यौ सरलासनौ  
शोभाञ्जनकतर्कारीश्वदंष्ट्रासुरसार्जकान् ५५

अग्निमन्थकरञ्जौ च जलेनोत्क्वाथ्य सेचयेत्  
प्रलेपो मूत्रपिष्टैर्वाऽप्यूरुस्तम्भनिवारणः ५६

कफक्षयार्थं शक्येषु व्यायामेष्वनुयोजयेत्  
स्थलान्याक्रामयेत् कल्यं शर्कराः सिकतास्तथा ५७

प्रतारयेत् प्रतिस्रोतो नदीं शीतजलां शिवाम्  
सरश्च विमलं शीतं स्थिरतोयं पुनः पुनः ५८

तथा विशुष्केऽस्य कफे शान्तिमूरुग्रहो ब्रजेत्  
श्लेष्मणः क्षपणं यत् स्यान्न च मारुतकोपनम् ५९

तत् सर्वं सर्वदा कार्यमूरुस्तम्भस्य भेषजम्  
शरीरं बलमग्निं च कार्यैषा रक्षता क्रिया ६०

तत्र श्लोकः--

हेतुः प्राग्रूपलिङ्गानि कर्मयोग्यत्वकारणम्  
द्विविधं भेषजं चोक्तमूरुस्तम्भचिकित्सिते ६१

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते चिकित्सास्थाने

ऊरुस्तम्भचिकित्सितं नाम सप्तविंशोऽध्यायः २७

## अष्टाविंशोऽध्यायः

अथातो वातव्याधिचिकित्सितं व्याख्यास्यामः १

इति ह स्माह भगवानात्रेयः २

वायुरायुर्बलं वायुर्वायुर्धाता शरीरिणाम्  
वायुर्विश्वमिदं सर्वं प्रभुर्वायुश्च कीर्तितः ३

अव्याहतगतिर्यस्य स्थानस्थः प्रकृतौ स्थितः  
वायुः स्यात्सोऽधिकं जीवेद्वीतरोगः समाः शतम् ४

प्राणोदानसमानाख्यव्यानापानैः स पञ्चधा  
देहं तन्त्रयते सम्यक् स्थानेष्वव्याहतश्चरन् ५

स्थानं प्राणस्य मूर्धोरः कण्ठजिह्वास्यनासिकाः  
ष्ठीवनक्षवथूद्वारश्वासाहारादि कर्म च ६

उदानस्य पुनः स्थानं नाभ्युरः कण्ठ एव च  
वाक्प्रवृत्तिः प्रयत्नैर्जोबलवर्णादि कर्म च ७

स्वेददोषाम्बुवाहीनि स्रोतांसि समधिष्ठितः  
अन्तरग्रेष्ठः पार्श्वस्थः समानोऽग्निबलप्रदः ८

देहं व्याप्नोति सर्वं तु व्यानः शीघ्रगतिर्नृणाम्  
गतिप्रसारणाक्षेपनिमेषादिक्रियः सदा ९

वृषणौ बस्तिमेढं च नाभ्यूरू वंक्षणौ गुदम्  
अपानस्थानमन्त्रस्थः शुक्रमूत्रशकृन्ति च १०

सृजत्यार्तवगर्भौ च युक्ताः स्थानस्थिताश्च ते  
स्वकर्म कुर्वते देहो धार्यते तैरनामयः ११

विमार्गस्था ह्ययुक्ता वा रोगैः स्वस्थानकर्मजैः  
शरीरं पीडयन्त्येते प्राणनाशु हरन्ति च १२

सङ्ख्यामप्यतिवृत्तानां तज्जानां हि प्रधानतः  
अशीतिर्नखभेदाद्या रोगाः सूत्रे निदर्शिताः १३

तानुच्यमानान् पर्यायैः सहेतूपक्रमाञ्छृणु  
केवलं वायुमौद्दिश्य स्थानभेदात्तथाऽऽवृतम् १४

रूक्षशीताल्पलघ्वन्नव्यवायातिप्रजागरैः  
विषमादुपचाराच्च दोषासृक्स्त्रवणादति १५

लङ्घनप्लवनात्यध्वव्यायामातिविचेष्टितैः  
धातूनां संक्षयाच्चिन्ताशोकरोगातिकर्षणात् १६

दुःखशय्यासनात् क्रोधाद्विवास्वप्राब्धयादपि  
वेगसंधारणादामादभिघातादभोजनात् १७

मर्माघाताद्गजोष्ट्राश्चशीघ्रयानापतंसनात्  
देहे स्रोतांसि रिक्तानि पूरयित्वाऽनिलो बली १८

करोति विविधान् व्याधीन् सर्वाङ्गैकाङ्गसंश्रितान्  
अव्यक्तं लक्षणं तेषां पूर्वरूपमिति स्मृतम् १९

आत्मरूपं तु तद्व्यक्तमपायो लघुता पुनः  
सङ्कोचः पर्वणां स्तम्भो भेदोऽस्थ्नां पर्वणामपि २०

लोमहर्षः प्रलापश्च पाणिपृष्ठशिरोग्रहः  
खाञ्ज्यपाङ्गुल्यकुब्जत्वं शोषोऽङ्गानामनिद्रता २१

गर्भशुक्ररजोनाशः स्पन्दनं गात्रसुप्तता

शिरोनासान्निजत्रूणां ग्रीवायाश्चापि हुण्डनम् २२

भेदस्तोदार्तिराक्षेपो मोहश्चायास एव च  
एवंविधानि रूपाणि करोति कुपितोऽनिलः २३

हेतुस्थानविशेषाच्च भवेद्रोगविशेषकृत्  
तत्र कोष्ठाश्रिते दुष्टे निग्रहो मूत्रवर्चसोः २४

ब्रध्नहृद्रोगगुल्मार्शः पार्श्वशूलं च मारुते  
सर्वाङ्गकुपिते वाते गात्रस्फुरणभञ्जने २५

वेदनाभिः परीतश्च स्फुटन्तीवास्य सन्धयः  
ग्रहो विरमूत्रवातानां शूलाध्मानाश्मशर्कराः २६

जङ्घोरुत्रिकपात्पृष्ठरोगशोषौ गुदस्थिते

हन्नाभिपार्श्वोदररुक्कृष्णोद्गारविसूचिकाः २७

कासःकण्ठास्यशोषश्च श्वासश्चामाशयस्थिते  
पक्वाशयस्थोऽन्त्रकूजं शूलाटोपौ करोति च २८

कृच्छ्रमूत्रपुरीषत्वमानाहं त्रिकवेदनाम्  
श्रोत्रादिष्विन्द्रियवधं कुर्याद्दुष्टसमीरणः २९

त्वग्रूक्षास्फुटिता सुप्ता कृशा कृष्णा च तुद्यते  
आतन्यते सरागा च पर्वरुक् त्वक्स्थितेऽनिले ३०

रुजस्तीव्राः ससंतापा वैवर्यं कृशताऽरुचिः  
गात्रे चारूषिं भुक्तस्य स्तम्भश्चासृग्गतेऽनिले ३१

गुर्वङ्गं तुद्यतेऽत्यर्थं दण्डमुष्टिहतं तथा  
सरुक् श्रमितमत्यर्थं मांसमेदोगतेऽनिले ३२

भेदोऽस्थिपर्वणां सन्धिशूलं मांसबलक्षयः  
अस्वप्नः संतता रूक् च मज्जास्थिकुपितेऽनिले ३३

क्षिप्रं मुञ्चति बध्नाति शुक्रं गर्भमथापि वा  
विकृतिं जनयेद्यापि शुक्रस्थः कुपितोऽनिलः ३४

बाह्याभ्यन्तरमायामं खल्लिं कुब्जत्वमेव च  
सर्वाङ्गैकाङ्गरोगांश्च कुर्यात् स्नायुगतोऽनिलः ३५

शरीरं मन्दरूक्शोफं शुष्यति स्पन्दते तथा  
सुप्तास्तन्यो महत्यो वा सिरा वाते सिरागते ३६

वातपूर्णदृतिस्पर्शः शोथः सन्धिगतेऽनिले  
प्रसारणाकुञ्चनयोः प्रवृत्तिश्च सवेदना ३७

इत्युक्तं स्थानभेदेन वायोर्लक्षणमेव च  
अतिवृद्धः शरीरार्धमेकं वायुः प्रपद्यते  
यदा तदोपशोष्यासृग्बाहुं पादं च जानु च ३८

तस्मिन् संकोचयत्यर्धे मुखं जिह्वं करोति च  
वक्रीकरोति नासाभ्रूललाटाक्षिहनूस्तथा ३९

ततो वक्रं व्रजत्यास्ये भोजनं वक्रदर्शिनः  
स्तब्धं नेत्रं कथयतः क्षवथुश्च निगृह्यते ४०

भुग्ना जिह्वा समुत्क्षिप्ता कला सञ्जति चास्य वाक्  
दन्ताश्चलन्ति बाध्येते श्रवणौ भिद्यते स्वरः ४१

पादहस्ताक्षिजङ्घोरुशङ्खश्रवणगरुडरूक्  
अर्धे तस्मिन्मुखार्धे वा केवले स्यात्तददितम् ४२

मन्ये संश्रित्य वातोऽन्तर्यदा नाड्यौ प्रपद्यते  
मन्यास्तम्भं तदा कुर्यादन्तरायामसंज्ञितम् ४३

अन्तरायम्यते ग्रीवा मन्या च स्तभ्यते भृशम्  
दन्तानां दंशनं लाला पृष्ठायामः शिरोग्रहः ४४

जृम्भा वदनसङ्गश्चाप्यन्तरायामलक्षणम्  
इत्युक्तस्त्वन्तरायामो बहिरायाम उच्यते ४५

पृष्ठमन्याश्रिता बाह्याः शोषयित्वा सिरा बली  
वायुः कुर्याद्धनुस्तम्भं बहिरायामसंज्ञकम् ४६

चापवन्नाम्यमानस्य पृष्ठतो नीयते शिरः  
उर उत्क्षिप्यते मन्या स्तब्धा ग्रीवाऽवमृद्यते ४७

दन्तानां दशनं जृम्भा लालास्रावश्च वाग्ग्रहः  
जातवेगो निहन्त्येष वैकल्यं वा प्रयच्छति ४८

हनुमूले स्थितो बन्धात् संस्त्रयत्यनिलो हनू  
विवृतास्यत्वमथवा कुर्यात् संवृतवक्रताम् ४९

हनुग्रहं च संस्तभ्य हनुं स्तब्धमवेदनम्  
मुहुराक्षिपति क्रुद्धो गात्राण्यक्षापकोऽनिलः ५०

पाणिपादं च संशोष्य सिराः सस्त्रायुकण्डराः  
पाणिपादशिरःपृष्ठश्रोणीः स्तब्धाति मारुतः ५१

दण्डवत्स्तब्धगात्रस्य दण्डकः सोऽनुपक्रमः  
स्वस्थः स्यादर्दितादीनां मुहुर्वेगे गतेऽगते ५२

पीडयते पीडनैस्तैस्तैर्भिषगेतान् विवर्जयेत्

गृहीत्वाऽर्धं शरीरस्य सिराः स्नायूर्विशोष्य च ५३

हत्वैकं मारुतः पक्षं दक्षिणं वाममेव वा  
कुर्याच्चेष्टानिवृत्तिं हि रुजं वाक्स्तम्भमेव च ५४

पादं संकोचयत्येकं हस्तं वा तोदशूलकृत्  
एकाङ्गरोगं तं विद्यात् सर्वाङ्गं सर्वदेहजम् ५५

स्फिक्पूर्वा कटिपृष्ठोरुजानुजङ्घापदं क्रमात्  
गृध्रसी स्तम्भरुक्तोदैर्गृह्णाति स्पन्दते मुहुः ५६

वाताद्वातकफात्तन्द्रागौरवारोचकान्विता  
खल्ली तु पादजङ्घोरुकरमूलावमोटनी ५७

स्थाननामानुरूपैश्च लिङ्गैः शेषान् विनिर्दिशेत्  
सर्वेष्वेतेषु संसर्गं पित्ताद्यैरुपलक्षयेत् ५८

वायोर्धातुक्षयात् कोपो मार्गस्यावरणेन च  
वातपित्तकफा देहे सर्वस्रोतोऽनुसारिणः ५९

वायुरेव हि सूक्ष्मत्वाद्वायोस्तत्रात्युदीरणः  
कुपितस्तौ समुद्धूय तत्र तत्र क्षिपन् गदान् ६०

करोत्यावृतमार्गत्वाद्रसादींश्चोपशोषयेत्  
लिङ्गं पित्तावृते दाहस्तृष्णा शूलं भ्रमस्तमः ६१

कट्वम्ललवणोष्णैश्च विदाहः शीतकामिता  
शैत्यगौरवशूलानि कट्वाद्युपशयोऽधिकम् ६२

लङ्घनायासरूक्षोष्णकामिता च कफावृते  
रक्तावृते सदाहार्तिस्त्वङ्मांसान्तरजो भृशम् ६३



भवेत् सरागः श्वयथुर्जायन्ते मण्डलानि च  
कठिनाश्च विवर्णाश्च पिडकाः श्वयथुस्तथा ६४

हर्षः पिपीलिकानां च संचार इव मांसगे  
चलः स्निग्धो मृदुः शीतः शोफोऽङ्गेष्वरुचिस्तथा ६५

आढ्यवात इति ज्ञेयः स कृच्छ्रो मेदसाऽऽवृतः  
स्पर्शमस्थनाऽऽवृते तूष्णं पीडनं चाभिनन्दति ६६

संभज्यते सीदति च सूचीभिरिव तद्युते  
मज्जावृते विनामः स्याज्जृम्भणं परिवेष्टनम् ६७

शूलं तु पीड्यमाने च पाणिभ्यां लभते सुखम्  
शुक्रावेगोऽतिवेगो वा निष्फलत्वं च शुक्रगे ६८

भुक्ते कुक्षौ च रुग्जीर्णे शाम्यत्यन्नावृतेऽनिले  
मूत्राप्रवृत्तिराध्मानं बस्तौ मूत्रावृतेऽनिले ६९

वर्चसोऽतिविबन्धोऽधः स्वे स्थाने परिकृन्तति  
व्रजत्याशु जरां स्नेहो भुक्ते चानह्यते नरः ७०

चिरात् पीडितमन्त्रेण दुःखं शुष्कं शकृत्सृजेत्  
श्रोणीवक्ष्णपृष्ठेषु रुग्विलोमश्च मारुतः ७१

अस्वस्थं हृदयं चैव वर्चसा त्वावृतेऽनिले  
सन्धिच्युतिर्हनुस्तम्भः कुञ्चनं कुब्जताऽर्दितः ७२

पक्षाघातोऽङ्गसंशोषः पङ्गुत्वं खडवातता  
स्तम्भनं चाढ्यवातश्च रोगा मज्जास्थिगाश्च ये ७३

एते स्थानस्य गाम्भीर्याद्यत्नात् सिध्यति वा न वा

नवान् बलवतस्त्वेतान् साधयेन्निरुपद्रवान् ७४

क्रियामतः परं सिद्धां वातरोगापहां शृणु  
केवलं निरुपस्तम्भमादौ स्नेहैरुपाचरेत् ७५

वायुं सर्पिर्वसातैलमज्जपानैर्नरं ततः  
स्नेहक्लान्तं समाश्वास्य पयोभिः स्नेहयेत् पुनः ७६

यूषैर्ग्राम्याम्बुजानूपरसैर्वा स्नेहसंयुतैः  
पायसैः कृशरैः साम्ललवणैरनुवासनैः ७७

नावनैस्तर्पणैश्चान्नैः सुस्निग्धं स्वेदयेत्ततः  
स्वभ्यक्तं स्नेहसंयुक्तैर्नाडीप्रस्तरसङ्करैः ७८

तथाऽन्यैर्विविधैः स्वेदैर्यथायोगमुपाचरेत्  
स्नेहाक्तं स्विन्नमङ्गं तु वक्रं स्तब्धमथापि वा ७९

शनैर्नामयितुं शक्यं यथेष्टं शुष्कदारुवत्  
हर्षतोदरुगायामशोथस्तम्भग्रहादयः ८०

स्विन्नस्याशु प्रशाम्यन्ति मार्दवं चोपजायते  
स्नेहश्च धातून्संशुष्कान् पुष्णात्याशु प्रयोजितः ८१

बलमग्निबलं पुष्टिं प्राणांश्चाप्यभिवर्धयेत्  
असकृत् पुनः स्नेहैः स्वेदैश्चाप्युपपादयेत् ८२

तथा स्नेहमृदौ कोष्ठे न तिष्ठन्त्यनिलामयाः  
यद्यनेन सदोषत्वात् कर्मणा न प्रशाम्यति ८३

मृदुभिः स्नेहसंयुक्तैरौषधैस्तं विशोधयेत्  
घृतं तिल्वकसिद्धं वा सातलासिद्धमेव वा ८४

पयसैरण्डतैलं वा पिबेदोषहरं शिवम्  
स्निग्धाम्ललवणोष्णाद्यैराहारैर्हि मलश्चितः ८५

स्रोतो बद्ध्वाऽनिलं रुन्ध्यात्तस्मात्तमनुलोमयेत्  
दुर्बलो योऽविरेच्यः स्यात्तं निरूहैरुपाचरेत् ८६

पाचनैर्दीपनीयैर्वा भोजनैस्तद्युतैर्नरम्  
संशुद्धस्योत्थिते चाग्नौ स्नेहस्वेदौ पुनर्हितौ ८७

स्वादम्ललवणस्निग्धैराहारैः सततं पुनः  
नावनैर्धूमपानैश्च सर्वानेवोपपादयेत् ८८

इति सामान्यतः प्रोक्तं वातरोगचिकित्सितम्  
विशेषतस्तु कोष्ठस्थे वाते क्षारं पिबेन्नरः ८९

पाचनैर्दीपनैर्युक्तैरम्लैर्वा पाचयेन्मलान्  
गुदपक्वाशयस्थे तु कर्मोदावर्तनुद्धितम् ९०

आमाशयस्थे शुद्धस्य यथादोषहरीः क्रियाः  
सर्वाङ्गकुपितेऽभ्यङ्गो बस्तयः सानुवासनाः ९१

स्वेदाभ्यङ्गावगाहाश्च हृद्यं चान्नं त्वगाश्रिते  
शीताः प्रदेहा रक्तस्थे विरेको रक्तमोक्षणम् ९२

विरेको मांसमेदःस्थे निरूहाः शमनानि च  
बाह्याभ्यन्तरतः स्नेहैरस्थिमज्जगतं जयेत् ९३

प्रहर्षोऽन्नश्च शुक्रस्थे बलशुक्रकरं हितम्  
विबद्धमार्गं दृष्ट्वा वा शुक्रं दद्याद्विरेचनम् ९४

विरिक्तप्रतिभुक्तस्य पूर्वोक्तां कारयेत् क्रियाम्

गर्भे शुष्के तु वातेन बालानां चापि शुष्यताम् ६५

सिताकाश्मर्यमधुकैर्हितमुत्थापने पयः  
हृदि प्रकुपिते सिद्धमंशुमत्या पयो हितम् ६६

मत्स्यान्नाभिप्रदेशस्थे सिद्धान् बिल्वशलाटुभिः  
वायुना वेष्टयमाने तु गात्रे स्यादुपनाहनम् ६७

तैलं संकुचितेऽभ्यङ्गो माषसैन्धवसाधितम्  
बाहुशीर्षगते नस्यं पानं चौत्तरभक्तिकम् ६८

बस्तिकर्म त्वधो नाभेः शस्यते चावपीडकः  
अर्दिते नावनं मूर्ध्नि तैलं तर्पणमेव च ६९

नाडीस्वेदोपनाहाश्चाप्यानूपपिशितैर्हिताः  
स्वेदनं स्नेहसंयुक्तं पक्षाघाते विरेचनम् १००

अन्तराकण्डरागुल्फं सिरावेधाग्निकर्म च  
गृध्रसीषु प्रयुञ्जीत खल्ल्यां तूष्णोपनाहनम् १०१

पायसैः कृशरैर्मांसैः शस्तं तैलघृतान्वितैः  
व्यात्तानने हनुं स्विन्नामङ्गुष्ठाभ्यां प्रपीडय च १०२

प्रदेशिनीभ्यां चोन्नाम्य चिबुकोन्नामनं हितम्  
स्त्रस्तं स्वं गमयेत्स्थानं स्तब्धं स्विन्नं विनामयेत् १०३

प्रत्येकं स्थानदूष्यादिक्रियावैशेष्यमाचरेत्  
सर्पिस्तैलवसामज्जसेकाभ्यञ्जनबस्तयः १०४

स्निग्धाः स्वेदा निवातं च स्थानं प्रावरणानि च  
रसाः पयांसि भोज्यानि स्वाद्वम्ललवणानि च १०५

बृहणं यच्च तत् सर्वं प्रशस्तं वातरोगिणाम्  
बलाया पञ्चमूलस्य दशमूलस्य वा रसे १०६

अजशीर्षाम्बुजानूपमांसादपिशितैः पृथक्  
साधयित्वा रसान् स्निग्धान्दध्यम्लव्योषसंस्कृतान् १०७

भोजयेद्वातरोगार्तं तैर्व्यक्तलवणैर्नरम्  
एतैरेवोपनाहांश्च पिशितैः संप्रकल्पयेत् १०८

घृततैलयुतैः साम्लैः क्षुरणस्विन्नैरनास्थिभिः  
पत्रोत्क्वाथपयस्तैलद्रोण्यः स्युरवगाहने १०९

स्वभ्यक्तानां प्रशस्यन्ते सेकाश्चानिलरोगिणाम्  
आनूपौदकमांसानि दशमूलं शतावरीम् ११०

कुलत्थान् बदरान्माषांस्तिलान्नास्त्रां यवान् बलाम्  
वसादध्यारनालाम्लैः सह कुम्भ्यां विपाचयेत् १११

नाडीस्वेदं प्रयुञ्जीत पिष्टैश्चाप्युपनाहनम्  
तैश्च सिद्धं घृतं तैलमभ्यङ्गं पानमेव च ११२

मुस्तं किण्वं तिलाः कुष्ठं सुराहं लवणं नतम्  
दधिक्षीरचतुःस्त्रैः सिद्धं स्यादुपनाहनम् ११३

उत्कारिकावेसवारक्षीरमाषतिलौदनैः  
एण्डबीजगोधूमयवकोलस्थिरादिभिः ११४

सस्त्रैः सरुजं गात्रमालिप्य बहलं भिषक्  
एण्डपत्रैर्बध्नीयाद्रात्रौ कल्यं विमोक्षयेत् ११५

क्षीराम्बुना ततः सिक्तं पुनश्चैवोपनाहितम्

मुञ्चेद्रात्रौ दिवाबद्धं चर्मभिश्च सलोमभिः ११६

फलानां तैलयोनीनामम्लपिष्टान् सुशीतलान्  
प्रदेहानुपनाहान्श्च गन्धैर्वातहरैरपि ११७

पायसैः कृशरैश्चैव कारयेत् स्नेहसंयुतैः  
रूक्षशुद्धानिलार्तानामतः स्नेहान् प्रचक्ष्महे ११८

विविधान् विविधव्याधिप्रशमायामृतोपमान्  
द्रोणेऽम्भसः पचेद्भागान् दशमूलाञ्चतुष्पलान् ११९

यवकोलकुलत्थानां भागैः प्रस्थोन्मितैः सह  
पादशेषे रसे पिष्टैर्जीवनीयैः सशर्करैः १२०

तथा खर्जूरकाश्मर्यद्राक्षाबदरफल्गुभिः  
सर्क्षरैः सर्पिषः प्रस्थः सिद्धः केवलवातनुत् १२१

निरत्ययः प्रयोक्तव्यः पानाभ्यञ्जनबस्तिषु  
चित्रकं नागरं रास्त्रां पौष्करं पिप्पलीं शटीम् १२२

पिष्ट्वा विपाचयेत् सर्पिर्वातरोगहरं परम्  
बलाबिल्वशृते क्षीरे घृतमण्डं विपाचयेत् १२३

तस्य शुक्तिः प्रकुञ्चो वा नस्यं मूर्धगतेऽनिले  
ग्राम्यानूपौदकानां तु भित्त्वाऽस्थीनि पचेज्जले १२४

तं स्नेहं दशमूलस्य कषायेण पुनः पचेत्  
जीवकर्षभकास्फोताविदारीकपिकच्छुभिः १२५

वातघ्नैर्जीवनीयैश्च कल्कैर्द्विद्वीरभागिकम्  
तत्सिद्धं नावनाभ्यङ्गात्तथा पानानुवासनात् १२६

सिरापवास्थिकोष्ठस्थं प्रणुदत्याशु मारुतम्  
ये स्युः प्रक्षीणमज्जानः क्षीणशुक्रौजसश्च ये १२७

बलपुष्टिकरं तेषामेतत् स्यादमृतोपमम्  
तद्वत्सिद्धा वसा नक्रमत्स्यकूर्मचुलूकजा १२८

प्रत्यग्रा विधिनाऽनेन नस्यपानेषु शस्यते  
प्रस्थः स्यात्त्रिफलायास्तु कुलत्थकुडवद्वयम् १२९

कृष्णगन्धात्वगाढक्योः पृथक् पञ्चपलं भवेत्  
रास्त्राचित्रकयोर्द्वे द्वे दशमूलं पलोन्मितम् १३०

जलद्रोणे पचेत् पादशेषे प्रस्थोन्मितं पृथक्  
सुरारनालदध्यम्लसौवीरकतुषोदकम् १३१

कोलदाडिमवृक्षाम्लरसं तैलं वसां घृतम्  
मज्जानं च पयश्चैव जीवनीयपलानि षट् १३२

कल्कं दत्त्वा महास्त्रेहं सम्यगेन विपाचयेत्  
सिरामज्जास्थिगे वाते सर्वाङ्गैकाङ्गरोगिषु १३३

वेपनाक्षेपशूलेषु तदभ्यङ्गे प्रयोजयेत्  
निर्गुण्ड्या मूलपत्राभ्यां गृहीत्वा स्वरसं ततः १३४

तेन सिद्धं समं तैलं नाडीकुष्ठानिलार्तिषु  
हितं पामापचीनां च पानाभ्यञ्जनपूरणम् १३५

कार्पासास्थिकुलत्थानां रसे सिद्धं च वातनुत्  
मूलकस्वसे क्षीरसमे स्थाप्यं त्र्यहं दधि १३६

तस्याम्लस्य त्रिभिः प्रस्थैस्तैलप्रस्थं विपाचयेत्

यष्ट्याह्वशर्करास्त्रालवणार्द्रकनागरैः १३७

सुपिष्टैः पलिकैः पानात्तदभ्यङ्गाच्च वातनुत्  
पञ्चमूलकषायेण पिण्याकं बहुवार्षिकम् १३८

पक्त्वा तस्य रसं पूत्वा तैलप्रस्थं विपाचयेत्  
पयसाऽष्टगुणेनैतत् सर्ववातविकारनुत् १३९

संसृष्टे श्लेष्मणा चैतद्वाते शस्तं विशेषतः  
यवकोलकुलत्थानां श्रेयस्याः शुष्कमूलकात् १४०

बिल्वाच्चाञ्जलिमेकैकं द्रवैरम्लैर्विपाचयेत्  
तेन तैलं कषायेण फलाम्लैः कटुभिस्तथा १४१

पिष्टैः सिद्धं महावातैरार्तः शीते प्रयोजयेत्  
सर्ववातविकाराणां तैलान्यन्यान्यतः शृणु १४२

चतुष्प्रयोगाण्यायुष्यबलवर्णकराणि च  
रजःशुक्रप्रदोषघ्नान्यपत्यजननानि च १४३

निरत्ययानि सिद्धानि सर्वदोषहराणि च  
सहाचरतुलायाश्च रसे तैलाढकं पचेत् १४४

मूलकल्काद्दशपलं पयो दत्त्वा चतुर्गुणम्  
सिद्धेऽस्मिञ्छर्कराचूर्णादष्टादशपलं भिषक् १४५

विनीय दारुणेष्वेतद्वातव्याधिषु योजयेत्  
श्वदंष्ट्रास्वरसप्रस्थौ द्वौ समौ पयसा सह १४६

षट्पलं शृङ्गवेरस्य गुडस्याष्टपलं तथा  
तैलप्रस्थं विपक्वं तैर्दद्यात् सर्वानिलार्तिषु १४७



जीर्णे तैले च दुग्धेन पेयाकल्पः प्रशस्यते  
बलाशतं गुडूच्याश्च पादं रास्नाष्टभागिकम् १४८

जलाढकशते पक्त्वा दशभागस्थिते रसे  
दधिमस्त्वक्षुनिर्यासशुक्तैस्तैलाढकं समैः १४९

पचेत् साजपयोऽर्धाशैः कल्कैरेभिः पलोन्मितैः  
शटीसरलदार्वेलामञ्जिष्ठागुरुचन्दनैः १५०

पद्मकातिविषामुस्तसूर्पपर्णीहरेणुभिः  
यष्ट्याहसुरसव्याघ्रनखर्षभकजीवकैः १५१

पलाशरसकस्तूरीनलिकाजातिकोषकैः  
स्पृक्काकुङ्कुमशैलेयजातीकटुफलाम्बुभिः १५२

त्वचाकुन्दुरुकूर्परतुरुष्कश्रीनिवासकैः  
लवङ्गनखकक्कोलकुष्ठमांसीप्रियङ्गुभिः १५३

स्थौण्येतगरध्यामवचामदनपल्लवैः  
सनागकेशरैः सिद्धे क्षिपेच्चात्रावतारिते १५४

पत्रकल्कं ततः पूतं विधिना तत् प्रयोजयेत्  
श्वासं कासं ज्वरं हिक्कां छर्दिं गुल्मान् क्षतं क्षयम् १५५

प्लीहशोषावपस्मारमलक्ष्मीं च प्रणाशयेत्  
बलातैलमिदं श्रेष्ठं वातव्याधिविनाशनम् १५६

अग्निवेशाय गुरुणा कृष्णात्रेयेण भाषितम् इति बलातैलम्  
अमृतायास्तुलाः पञ्च द्रोणेष्वष्टस्वपां पचेत् १५७

पादशेषे समक्षीरं तैलस्य द्व्याढकं पचेत्

एलामांसीनतोशीरसारिवाकुष्ठचन्दनैः १५८

शतपुष्पाबलामेदामहामेदाधिजीवकैः  
काकोलीक्षीरकाकोलीश्रावणयतिबलानखैः १५९

महाश्रावणिजीवन्तीविदारीकपिकच्छुभिः  
शतावरीमहामेदाकर्कटारण्याहरेणुभिः १६०

वचागोक्षुरकैरगडारास्त्राकालासहाचरैः  
वीराशल्लकिमुस्तत्वक्पत्रर्षभकबालकैः १६१

सहैलाकुङ्कुमस्पृक्कात्रिदशाहैश्च कार्षिकैः  
मञ्जिष्ठायास्त्रिकर्षेण मधुकाष्टपलेन च १६२

कल्कैस्तत् क्षीणवीर्याग्निबलसंमूढचेतसः  
उन्मादारत्यपस्मारैरार्ताश्च प्रकृतिं नयेत् १६३

वातव्याधिहरं श्रेष्ठं तैलाग्रचममृताह्वयम्  
कृष्णात्रेयेण गुरुणा भाषितं वैद्यपूजितम् १६४ इत्यमृताद्यतैलम्

रास्त्रासहस्रनिर्यूहे तैलद्रोणं विपाचयेत्  
गन्धेर्हैमवतैः पिष्टैरेलाद्यैश्चानिलार्तिनुत् १६५

कल्पोऽयमश्वगन्धायां प्रसारण्यां बलाद्वये  
क्वाथकल्कपयोभिर्वा बलादीनां पचेत् पृथक् १६६  
इति रास्त्रातैलम्

मूलकस्वरसं क्षीरं तैलं दध्यम्लकाञ्जिकम्  
तुल्यं विपाचयेत् कल्कैर्बलाचित्रकसैन्धवैः १६७

पिप्पल्यतिविषारास्त्राचविकागुरुशिगुकैः

भल्लातकवचाकुष्ठश्वदंष्ट्राविश्वभेषजैः १६८

पुष्कराह्वशटीबिल्वशताह्वानतदारुभिः  
तत्सिद्धं पीतमत्युग्रान् हन्ति वातात्मकान् गदान् १६९  
इति मूलकाद्यं तैलम्

वृषमूलगुडूच्योश्च द्विशतस्य शतस्य च  
चित्रकात् साश्वगन्धाच्च क्वाथे तैलाढकं पचेत् १७०

सक्षीरं वायुना भग्ने दद्याज्जर्जरिते तथा  
प्राक्तैलावापसिद्धं च भवेदेतद्गुणोत्तरम् १७१  
इति वृषमूलादितैलम्

रास्नाशिरीषयष्ट्याह्वशुण्ठीसहचरामृताः १७२

श्योनाकदारुशम्पाकहयगन्धात्रिकण्टकाः  
एषां दशपलान् भागान् कषायमुपकल्पयेत् १७३

ततस्तेन कषायेण सर्वगन्धैश्च कार्षिकैः  
दध्यारनालमाषाम्बुमूलकेक्षुरसैः शुभैः १७४

पृथक् प्रस्थोन्मितैः सार्धं तैलप्रस्थं विपाचयेत्  
प्लीहमूत्रग्रहश्वासकासमारुतरोगनुत् १७५

एतन्मूलकतैलाख्यं वर्णायुर्बलवर्धनम् इति मूलकतैलम्  
यवकोलकुलत्थानां मत्स्यानां शिगुबिल्वयोः  
रसेन मूलकानां च तैलं दधिपयोन्यितम् १७६

साधयित्वा भिषग्दद्यात् सर्ववातामयापहम्  
लशुनस्वरसे सिद्धं तैलमेभिश्च वातनुत् १७७

तैलान्येतान्यृतुस्नातामङ्गनां पाययेत् च  
पीत्वाऽन्यतममेषां हि बन्ध्याऽपि जनयेत् सुतम् १७८

यच्च शीतज्वरे तैलमगुर्वाद्यमुदाहृतम्  
अनेकशतशस्तच्च सिद्धं स्याद्वातरोगनुत् १७९

वक्ष्यन्ते यानि तैलानि वातशोणितकेऽपि च  
तानि चानिलशान्त्यर्थं सिद्धिकामः प्रयोजयेत् १८०

नास्ति तैलात् परं किञ्चिदौषधं मारुतापहम्  
व्यवाय्युष्णगुरुस्नेहात् संस्काराद्बलत्तरम् १८१

गणैर्वातहरैस्तस्माच्छतशोऽथ सहस्रशः  
सिद्धं क्षिप्रतरं हन्ति सूक्ष्ममार्गस्थितान् गदान् १८२

क्रिया साधारणी सर्वा संसृष्टे चापि शस्यते  
वाते पित्तादिभिः स्रोतःस्वावृतेषु विशेषतः १८३

पित्तावृते विशेषेण शीतामुष्णां तथा क्रियाम्  
व्यत्यासात् कारयेत् सर्पिर्जीवनीयं च शस्यते १८४

धन्वमांसं यवाः शालिर्यापनाः क्षीरबस्तयः  
विरेकं क्षीरपानं च पञ्चमूलीबलाशृतम् १८५

मधुयष्टिबलातैलघृतक्षैश्च सेचनम्  
पञ्चमूलकषायेण कुर्याद्वा शीतवारिणा १८६

कफावृते यवान्नानि जाङ्गला मृगपक्षिणः  
स्वेदास्तीक्ष्णा निरूहाश्च वमनं सविरेचनम् १८७

जीर्णं सर्पिस्तथा तैलं तिलसर्षपजं हितम्

संसृष्टे कफपित्ताभ्यां पित्तमादौ विनिर्जयेत् १८८

आमाशयगतं मत्वा कफं वमनमाचरेत् १८९

पक्वाशये विरेकं तु पित्ते सर्वत्रगे तथा  
स्वेदैर्विष्यन्दितः श्लेष्मा यदा पक्वाशये स्थितः १९०

पित्तं वा दर्शयेल्लिङ्गं बस्तिभिस्तौ विनिर्हरेत्  
श्लेष्मयाऽनुगतं वीतमुष्णैर्गोमूत्रसंयुतैः १९१

निरूहः पित्तसंसृष्टं निर्हरेत् क्षीरसंयुतैः  
मधुरौषधसिद्धैश्च तैलैस्तमनुवासयेत् १९२

शिरोगते तु सकफे धूमनस्यादि कारयेत्  
हृते पित्ते कफे यः स्यादुरःस्रोतोऽनुगोऽनिलः १९३

सशेषः स्यात् क्रिया तत्र कार्या केवलवातिकी  
शोणितेनावृते कुर्याद्वातशोणितकीं क्रियाम् १९४

प्रमेहवातमेदोग्नीमामवाते प्रयोजयेत्  
स्वेदाभ्यङ्गरसक्षीरस्नेहा मांसावृते हिताः १९५

महास्नेहोऽस्थिमज्जस्थे पूर्ववद्रेतसाऽऽवृते  
अन्नावृते तदुल्लेखः पाचनं दीपनं लघु १९६

मूत्रलानि तु मूत्रेण स्वेदाः सोत्तरबस्तयः  
शकृता तैलमैरण्डं स्निग्धोदावर्तवत्क्रिया १९७

स्वस्थानस्थो बली दोषः प्राक् तं स्वैरौषधैर्जयेत्  
वमनैर्वा विरेकैर्वा वस्तिभिः शमनेन वा १९८

इत्युक्तमावृते वाते पित्तादिभिर्यथायथम्

मारुतानां हि पञ्चानामन्योन्यावरणे शृणु १९९

लिङ्गं व्याससमासाभ्यामुच्यमानं मयाऽनघ  
प्राणो वृणोत्युदानादीन् प्राणं वृणवन्ति तेऽपि च २००

उदानाद्यास्तथाऽन्योन्यं सर्व एव यथाक्रमम्  
विंशतिर्वरणान्येतान्युल्बणानां परस्परम् २०१

मारुतानां हि पञ्चानां तानि सम्यक् प्रतर्कयेत्  
सर्वेन्द्रियाणां शून्यत्वं ज्ञात्वा स्मृतिबलक्षयम् २०२

व्याने प्राणावृते लिङ्गं कर्म तत्रोर्ध्वजत्रुकम्  
स्वेदोऽत्यर्थं लोमहर्षस्त्वग्दोषः सुप्तगात्रता २०३

प्राणे व्यानावृते तत्र स्नेहयुक्तं विरेचनम्  
प्राणावृते समाने स्युर्जडगद्गदमूकताः २०४

चतुष्प्रयोगाः शस्यन्ते स्नेहास्तत्र सयापनाः  
समानेनावृतेऽपाने ग्रहणीपार्श्वहृद्गदाः २०५

शूलं चामाशये तत्र दीपनं चर्पिरिष्यते  
शिरोग्रहः प्रतिश्यायो निःश्वासोच्छ्वाससंग्रहः २०६

हृद्रोगो मुखशोषश्चाप्युदाने प्राणसंवृते  
तत्रोर्ध्वभागिकं कर्म कार्यमाश्वासनं तथा २०७

कर्मौजोबलवर्णानां नाशो मृत्युरथापि वा  
उदानेनावृते प्राणे तं शनैः शीतवारिणा २०८

सिञ्चेदाश्वासयेच्चैनं सुखं चैवोपपादयेत्  
ऊर्ध्वगेनावृतेऽपाने छर्दिश्वासादयो गदाः २०९

स्युवति तत्र बस्त्यादि भोज्यं चैवानुलोमनम्  
मोहोऽल्पोऽग्निरतीसार ऊर्ध्वगेऽपानसंवृते २१०

वाते स्याद्वमनं तत्र दीपनं ग्राहि चाशनम्  
वम्याध्मानमुदावर्तगुल्मार्तिपरिकर्तिकाः २११

लिङ्गं व्यानावृतेऽपाने तं स्निग्धैरनुलोमयेत्  
अपानेनावृते व्याने भवेद्विण्मूत्ररेतसाम् २१२

अतिप्रवृत्तिस्तत्रापि सर्वं संग्रहणं मतम्  
मूर्च्छा तन्द्रा प्रलापोऽङ्गसादोऽग्न्योजोबलक्षयः २१३

समानेनावृते व्याने व्यायामो लघुभोजनम्  
स्तब्धताऽल्पाग्निताऽस्वेदश्चेष्टाहानिर्निमीलनम् २१४

उदानेनावृते व्याने तत्र पथ्यं मितं लघु  
पञ्चान्योन्यावृतानेवं वातान् बुध्येत लक्षणैः २१५

एषां स्वकर्मणां हानिर्वृद्धिर्वाऽवरणे मता  
यथास्थूलं समुदिष्टमेतदावरणाष्टकम् २१६

सलिङ्गभेषजं सम्यग्बुधानां बुद्धिवृद्धये  
स्थानान्यवेक्ष्य वातानां वृद्धिं हानिं च कर्मणाम् २१७

द्वादशावरणान्यन्यान्यभिलक्ष्य भिषग्जितम्  
कुर्यादभ्यञ्जनस्नेहपानबस्त्यादि सर्वशः २१८

क्रममुष्णमनुष्णं वा व्यत्यासादवचारयेत्  
उदानं योजयेदूर्ध्वमपानं चानुलोमयेत् २१९

समानं शमयेच्चैव त्रिधा व्यानं तु योजयेत्

प्राणो रक्ष्यश्चतुर्भ्योऽपि स्थाने ह्यम्य स्थितिर्ध्रुवा २२०

स्वं स्थानं गमयेदेवं वृतानेतान् विमार्गगान्  
मूर्च्छा दाहो भ्रमः शूलं विदाहः शीतकामिता २२१

छर्दनं च विदग्धस्य प्राणे पित्तसमावृते  
ष्ठीवनं क्षवथूद्गारनिःश्वासोच्छ्वाससंग्रहः २२२

प्राणे कफावृते रूपाण्यरुचिश्छर्दिरेव च  
मूर्च्छाद्यानि च रूपाणि दाहो नाभ्युरसः क्लमः २२३

ओजोभ्रंशश्च सादश्चाप्युदाने पित्तसंवृते  
आवृते श्लेष्मणोदाने वैवर्यं वाक्स्वरग्रहः २२४

दौर्बल्यं गुरुगात्रत्वमरुचिश्चोपजायते  
अतिस्वेदस्तृषा दाहो मूर्च्छा चारुचिरेव च २२५

पित्तावृते समाने स्यादुपघातस्तथोष्मणः  
अस्वेदो वह्निमान्द्यं च लोमहर्षस्तथैव च २२६

कफावृते समाने स्याद्गात्राणां चातिशीतता  
व्याने पित्तावृते तु स्याद्दाहः सर्वाङ्गः क्लमः २२७

गात्रविक्षेपसङ्गश्च ससंतापः सवेदनः  
गुरुता सर्वगात्राणां सर्वसन्ध्यस्थिजा रुजः २२८

व्याने कफावृते लिङ्गं गतिसङ्गस्तथाऽधिकः  
हारिद्रमूत्रवर्चस्त्वं तापश्च गुदमेढ्रयोः २२९

लिङ्गं पित्तावृतेऽपाने रजसश्चातिवर्तनम्  
भिन्नामश्लेष्मसंसृष्टगुरुवर्चःप्रवर्तनम् २३०



श्लेष्मणा संवृतेऽपाने कफमेहस्य चागमः  
लक्षणानां तु मिश्रत्वं पित्तस्य च कफस्य च २३१

उपलक्ष्य भिषग्विद्वान् मिश्रमावरणं वदेत्  
यद्यस्य वायोर्निर्दिष्टं स्थानं तत्रेतरो स्थितौ २३२

दोषौ बहुविधान् व्याधीन् दर्शयेतां यथानिजान्  
आवृतं श्लेष्मपित्ताभ्यां प्राणं चोदानमेव च २३३

गरीयस्त्वेन पश्यन्ति भिषजः शास्त्रचक्षुषः  
विशेषाज्जीवितं प्राणे उदाने संश्रितं बलम् २३४

स्यात्तयोः पीडनाद्धानिरायुषश्च बलस्य च  
सर्वेऽप्येतेऽपरिज्ञाताः परिसंवत्सरास्तथा २३५

उपेक्षणादसाध्याः स्युरथवा दुरुपक्रमाः  
हृद्रोगो विद्रधिः प्लीहा गुल्मोऽतीसार एव च २३६

भवन्त्युपद्रवास्तेषामावृतानामुपेक्षणात्  
तस्मादावरणं वैद्यः पवनस्योपलक्षयेत् २३७

पञ्चात्मकस्य वातेन पित्तेन श्लेष्मणाऽपि वा  
भिषग्जिमतः सम्यगुपलक्ष्य समाचरेत् २३८

अनभिष्यन्दिभिः स्निग्धैः स्रोतसां शुद्धिकारकैः  
कफपित्ताविरुद्धं यद्यच्च वातानुलोमनम् २३९

सर्वस्थानावृतेऽप्याशु तत् कार्यं मारुते हितम्  
यापना बस्तयः प्रायो मधुराः सानुवासनाः २४०

प्रसमीक्ष्य बलाधिक्यं मृदु वा संसनं हितम्

रसायनानां सर्वेषामुपयोगः प्रशस्यते २४१

शैलस्य जतुनोऽत्यर्थं पयसा गुग्गुलोस्तथा  
लेहं वा भार्गवप्रोक्तमभ्यसेत् क्षीरभुङ्गनरः २४२

अभयामलकीयोक्तमेकादशसिताशतम्  
अपानेनावृते सर्वं दीपनं ग्राहि भेषजम् २४३

वातानुलोमनं यच्च पक्काशयविशोधनम्  
इति संक्षेपतः प्रोक्तमावृतानां चिकित्सितम् २४४

प्राणादीनां भिषक् कुर्याद्वितर्क्य स्वयमेव तत्  
पित्तावृते तु पित्तघ्नैर्मारुतस्याविरोधिभिः २४५

लोके वाय्वर्कसोमानां दुर्विज्ञेया यथा गतिः  
तथा शरीरे वातस्य पित्तस्य च कफस्य च २४६

क्षयं वृद्धिं समत्वं च तथैवावरणं भिषक्  
विज्ञाय पवनादीनां न प्रमुह्यति कर्मसु २४७

तत्र श्लोकौ--

पञ्चात्मनः स्थानवशाच्छरीरे स्थानानि कर्माणि च देहधातोः  
प्रकोपहेतुः कुपितश्च रोगान् स्थानेषु यान्येषु वृतोऽवृतश्च २४८

प्राणेश्वरः प्राणभृतां करोति क्रिया च तेषामखिला निरुक्ता  
तां देशसात्म्यर्तुबलान्यवेक्ष्य प्रयोजयेच्छास्त्रमतानुसारी २४९

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते चिकित्सास्थाने

वातव्याधिचिकित्सितं नामाष्टाविंशोऽध्यायः २८  
एकोनत्रिंशोऽध्यायः

अथातो वातशोणितचिकित्सितं व्याख्यास्यामः १

इति ह स्माह भगवानात्रेयः २

हुताग्निहोत्रमासीनमृषिमध्ये पुनर्वसुम्  
पृष्टवान् गुरुमेकाग्रमग्निवेशोऽग्निवर्चसम् ३

अग्निमारुततुल्यस्य संसर्गस्यानिलासृजोः  
हेतुलक्षणभैषज्यान्यथास्मै गुरुरब्रवीत् ४

लवणाम्लकटुक्षारस्निग्धोष्णाजीर्णभोजनैः  
क्लिन्नशुष्काम्बुजानूपमांसपिण्याकमूलकैः ५

कुलत्थमाषनिष्पावशाकादिपललेक्षुभिः  
दध्यारनालसौवीरशुक्ततक्रसुरासवैः ६

विरुद्धाध्यशनक्रोधदिवास्वप्नप्रजागरैः  
प्रायशः सुकुमाराणां मिष्टान्नसुखभोजिनाम् ७

अचङ्क्रमणशीलानां कुप्यते वातशोणितम्  
अभिघातादशुद्ध्या च प्रदुष्टे शोणिते नृणाम् ८

कषायकटुतिक्ताल्परूक्षाहारादभोजनात्  
हयोष्ट्रयानयानाम्बुक्रीडाप्लवनलङ्घनैः ९

उष्णे चात्यध्वगमनाद्व्यवायाद्वेगनिग्रहात्  
वायुर्विवृद्धो वृद्धेन रक्तेनावारितः पथि १०

कृत्स्नं संदूषयेद्रक्तं तज्ज्ञेयं वातशोणितम्  
खुडं वातबलासारव्यमाढ्यवातं च नामभिः ११

तस्य स्थानं करौ पादावङ्गुल्यः सर्वसन्धयः

कृत्वाऽऽदौ हस्तपादे तु मूलं देहे विधावति १२

सौक्ष्म्यात् सर्वसरत्वाच्च पवनस्यासृजस्तथा  
तद्भूवत्वात् सरत्वाच्च देहं गच्छन् सिरायनैः १३

पर्वस्वभिहतं क्षुब्धं वक्रत्वादवतिष्ठते  
स्थितं पित्तादिसंसृष्टं तास्ताः सृजति वेदनाः १४

करोति दुःखं तेष्वेव तस्मात् प्रायेण सन्धिषु  
भवन्ति वेदनास्तास्ता अत्यर्थं दुःसहा नृणाम् १५

स्वेदोऽत्यर्थं न वा काष्ण्यं स्पर्शाज्ञत्वं क्षतेऽरितुक्  
सन्धिशैथिल्यमालस्यं सदनं पिडकोद्गमः १६

जानुजङ्घोरुकट्यंसहस्तपादाङ्गसन्धिषु  
निस्तोदः स्फुरणं भेदो गुरुत्वं सुप्तिरेव च १७

कण्डूः संधिषु रुग्भूत्वा भूत्वा नश्यति चासकृत्  
वैवर्ण्यं मण्डलोत्पत्तिर्वातासृक्पूर्वलक्षणम् १८

उत्तानमथ गम्भीरं द्विविधं तत् प्रचक्षते  
त्वङ्मांसाश्रयमुत्तानं गम्भीरं त्वन्तराश्रयम् १९

कण्डूदाहरुगायामतोदस्फुरणकुञ्चनैः  
अन्विता श्यावरक्ता त्वग्बाह्ये ताम्रा तथेष्यते २०

गम्भीरे श्वयथुः स्तब्धः कठिनोऽन्तर्भृशार्तिमान्  
श्यावस्ताम्रोऽथवा दाहतोदस्फुरणपाकवान् २१

रुग्विदाहान्वितोऽभीक्ष्णं वायुः सन्ध्यस्थिमज्जसु  
छिन्दन्निव चरत्यन्तर्वक्रीकुर्वश्च वेगवान् २२

करोति खञ्जं पङ्गुं वा शरीरे सर्वतश्चरन्  
सर्वैर्लिङ्गैश्च विज्ञेयं वातासृगुभयाश्रयम् २३

तत्र वातेऽधिके वा स्याद्रक्ते पित्ते कफेऽपि वा  
संसृष्टेषु समस्तेषु यच्च तच्छृणु लक्षणम् २४

विशेषतः सिरायामशूलस्फुरणतोदनम्  
शोथस्य काष्ण्यं रौक्ष्यं च श्यावतावृद्धिहानयः २५

धमन्यङ्गुलिसन्धीनां सङ्कोचोऽङ्गग्रहोऽतिरुक्  
कुञ्चनस्तम्भने शीतप्रद्वेषश्चानिलेऽधिके २६

श्वयथुर्भृशरुक् तोदस्ताम्रश्चिमिचिमायते  
स्निग्धरूक्षैः शमं नैति कण्डूक्लेदान्वितोऽसृजि २७

विदाहो वेदना मूर्च्छा स्वेदस्तृष्णा मदो भ्रमः  
रागः पाकश्च भेदश्च शोषश्चोक्तानि पैत्तिके २८

स्तैमित्यं गौरवं स्नेहः सुप्तिर्मन्दा च रुक् कफे  
हेतुलक्षणसंसर्गाद्विद्याद्बन्धत्रिदोषजम् २९

एकदोषानुगं साध्यं नवं याप्यं द्विदोषजम्  
त्रिदोषजमसाध्यं स्याद्यस्य च स्युरुपद्रवाः ३०

अस्वप्नारोचकश्वासमांसकोथशिरोग्रहाः  
मूर्च्छायमदरुक्तृष्णाज्वरमोहप्रवेपकाः ३१

हिक्कापाङ्गुल्यवीसर्पपाकतोदभ्रमक्लमाः  
अङ्गुलीवक्रता स्फोटा दाहमर्मग्रहार्बुदाः ३२

एतैरुपद्रवैर्वर्ज्यं मोहेनैकेन वाऽपि यत्

संप्रस्त्रावि विवर्णं च स्तब्धमर्बुदकृच्च यत् ३३

वर्जयेच्चैव संकोचकरमिन्द्रियतापनम्  
अकृत्स्नोपद्रवं याप्यं साध्यं स्यान्निरुपद्रवम् ३४

रक्तमार्गं विहत्याशु शाखासन्धिषु मारुतः  
निविश्यान्योन्यमावार्य वेदनाभिर्हरेदसून् ३५

तत्र मुञ्चेदसृक् शृङ्गजलौकःसूच्यलाबुभिः  
प्रच्छनैर्वा सिराभिर्वा यथादोषं यथाबलम् ३६

रुग्दाहतोदरागार्तादसृक् स्त्राव्यं जलौकसा  
शृङ्गैस्तुम्बैर्हरेत् सुप्तिकण्डूचिमिचिमायनात् ३७

देशादेशं व्रजत् स्त्राव्यं सिराभिः प्रछनेन वा  
अङ्गुलानौ न तु स्त्राव्यं रूद्धे वातोत्तरे च यत् ३८

गम्भीरं श्वयथुं स्तम्भं कम्पं स्त्रायुसिरामयान्  
ग्लानिं चापि ससङ्कोचां कुर्याद्वायुरसृक्क्षयात् ३९

खाञ्ज्यादीन् वातरोगांश्च मृत्युं चात्यवसेचनात्  
कुर्यात्तस्मात् प्रमाणेन स्निग्धाद्रक्तं विनिर्हरेत् ४०

विरेच्यः स्नेहयित्वाऽऽदौ स्नेहयुक्तैर्विरेचनैः  
रूक्षैर्वा मृदुभिः शस्तमसकृद्वस्तिकर्म च ४१

सेकाभ्यङ्गप्रदेहान्नस्नेहाः प्रायोऽविदाहिनः  
वातरक्ते प्रशस्यन्ते विशेषं तु निबोध मे ४२

बाह्यमालेपनाभ्यङ्गपरिषेकोपनाहनैः

विरेकास्थापनस्नेहपानैर्गम्भीरमाचरेत् ४३

सर्पिस्तैलवसामज्जपानाभ्यञ्जनबस्तिभिः  
सुखोष्णैरुपनाशैश्च वातोत्तरमुपाचरेत् ४४

विरेचनैर्घृतक्षीरपानैः सेकैः सबस्तिभिः  
शीतैर्निर्वापणैश्चापि रक्तपित्तोत्तरं जयेत् ४५

वमनं मृदु नात्यर्थं स्नेहसेकौ विलङ्घनम्  
कोष्णा लेपाश्च शस्यन्ते वातरक्ते कफोत्तरे ४६

कफवातोत्तरे शीतैः प्रलिप्ते वातशोणिते  
दाहशोथरुजाकण्डूविवृद्धिः स्तम्भनाद्भवेत् ४७

रक्तपित्तोत्तरे चोष्णैर्दाहः क्लेदोऽवदारणम्  
भवेत्तस्माद्भिषग्दोषबलं बुद्ध्वाऽऽचरेत्क्रियाम् ४८

दिवास्वप्नं ससंतापं व्यायामं मैथुनं तथा  
कटूष्णं गुर्वभिष्यन्दि लवणाम्लं च वर्जयेत् ४९

पुराणा यवगोधूमनीवाराः शालिषष्टिकाः  
भोजनार्थं रसार्थं वा विष्किरप्रतुदा हिताः ५०

आढक्यश्चणका मुद्रा मसूराः समकुष्ठकाः  
यूपार्थं बहुसर्पिष्काः प्रशस्ता वातशोणिते ५१

सुनिषण्णकवेत्राग्रकाकमाचीशतावरीः  
वास्तुकोपोदिकाशाकं शाकं सौवर्चलं तथा ५२

घृतमांसरसैर्भृष्टं शाकसात्म्याय दापयेत्  
व्यञ्जनार्थं तथा गव्यं महिषाजं पयो हितम् ५३

इति संक्षेपतः प्रोक्तं वातरक्तचिकित्सितम्

एतदेव पुतः सर्वं व्यासतः संप्रवक्ष्यते ५४

श्रावणीक्षीरकाकोलीजीवकर्षभकैः समैः  
सिद्धं समधुकैः सर्पिः सक्षीरं वातरक्तनुत् ५५

बलामतिबलां मेदामात्मगुप्तां शतावरीम्  
काकोलीं क्षीरकाकोलीं रास्त्रामृद्धिं च पेषयेत् ५६

घृतं चतुर्गुणक्षीरं तैः सिद्धं वातरक्तनुत्  
हृत्पाण्डुरोगवीसर्पकामलाज्वरनाशनम् ५७

त्रायन्तिका तामलकी द्विकाकोली शतावरी  
कशेरुकाकषायेण कल्कैरेभिः पचेद्धृतम् ५८

दत्त्वा परूषकद्राक्षाकाश्मर्येक्षुरसान् समान्  
पृथग्विदार्याः स्वरसं तथा क्षीरं चतुर्गुणम् ५९

एतत् प्रायोगिकं सर्पिः पारूषकमिति स्मृतम्  
वातरक्ते क्षते क्षीणे वीसर्पे पैत्तिके ज्वरे ६०  
इति पारूषकं घृतम्

द्वे पञ्चमूले वर्षाभूमेरण्डं सपुनर्नवम्  
मुद्गपर्णी महामेदां माषपर्णी शतावरीम् ६१

शङ्खपुष्पीमवाक्पुष्पीं रास्त्रामतिबलां बलाम्  
पृथग्विद्वपलिकं कृत्वा जलद्रोणे विपाचयेत् ६२

पादशेषे समान् क्षीरधात्रीक्षुच्छागलान् रसान्  
घृताढकेन संयोज्य शनैर्मृद्वग्निना पचेत् ६३

कल्कानावाप्य मेदे द्वे काश्मर्यफलमुत्पलम्



त्वक्क्षीरीं पिप्पलीं द्राक्षां पद्मबीजं पुनर्नवाम् ६४

नागरं क्षीरकाकोलीं पद्मकं बृहतीद्वयम्  
वीरां शृङ्गाटकं भव्यमुरुमाणं निकोचकम् ६५

खर्जू राक्षोटावातामभुञ्जाताभिषुकांस्तथा  
एतैर्घृताढके सिद्धे क्षौद्रं शीते प्रदापयेत् ६६

सम्यक् सिद्धं च शिज्ञाय सुगुप्तं संनिधापयेत्  
कृतरक्षाविधिं चौक्षे प्राशयेदक्षसंमितम् ६७

पाण्डुरोगं ज्वरं हिक्कां स्वरभेदं भगन्दरम्  
पार्श्वशूलं क्षयं कासं प्लीहानं वातशोणितम् ६८

क्षतशोषमपस्मारमश्मरीं शर्करां तथा  
सर्वाङ्गैकाङ्गरोगांश्च मूत्रसङ्गं च नाशयेत् ६९

बलवर्णकरं धन्यं वलीपलितनाशनम्  
जीवनीयमिदं सर्पिर्वृष्यं वन्ध्यासुतप्रदम् ७०  
इति जीवनीयघृतम्

द्राक्षामधुकतोयाभ्यां सिद्धं वा ससितोपलम्  
पिबेद्धृतं तथा क्षीरं गुदूचीस्वरसे शृतम् ७१

जीवकर्षभकौ मेदा ऋष्यप्रोक्ता शतावरी  
मधुकं मधुपर्णी च काकोलीद्वयमेव च ७२

मुद्गमाषाख्यपर्णिन्यौ दशमूलं पुनर्नवा  
बलामृता विदारी च साश्वगन्धाश्मभेदकः ७३

एषां कषायकल्काभ्यां सर्पिस्तैलं च साधयेत्

लाभतश्च वसामज्जं धान्वप्रातुदवैष्किरम् ७४

चतुर्गुणेन पयसा तत् सिद्धं वातशोणितम्  
सर्वदेहाश्रितं हन्ति व्याधीन् घोरांश्च वातजान् ७५

स्थिरा श्वदंष्ट्रा बृहती सारिवा सशतावरी  
काश्मर्याण्यात्मगुप्ता च वृश्चीरो द्वे बले तथा ७६

एषां क्वाथे चतुःक्षीरं पृथक् तैलं पृथग्घृतम्  
मेदाशतावरीयष्टिजीवन्तीजीवकर्षभैः ७७

पक्त्वा मात्रा ततः क्षीरत्रिगुणाऽध्यर्धशर्करा  
खजेन मथिता पेया वातरक्ते त्रिदोषजे ७८

तैलं पयः शर्करां च पाययेद्वा सुमूर्च्छितम्  
सर्पिस्तैलसिताक्षौद्रैर्मिश्रं वाऽपि पिबेत् पयः ७९

अंशुमत्या शृतः प्रस्थः पयसो द्विसितोपलः  
पाने प्रशस्यते तद्वत् पिप्पलीनागरैः शृतः ८०

बलाशतावरीरास्नादशमूलैः सपीलुभिः  
श्यामैरण्डस्थिराभिश्च वातार्तिघ्नं शृतं पयः ८१

धारोष्णं मूत्रयुक्तं वा क्षीरं दोषानुलोमनम्  
पिबेद्वा सत्रिवृच्चूर्णं पित्तरक्तावृतानिलः ८२

क्षीरेणैरण्डतैलं वा प्रयोगेण पिबेन्नरः  
बहुदोषो विरेकार्थं जीर्णे क्षीरौदनाशनः ८३

कषायमभयानां वा घृतभृष्टं पिबेन्नरः  
क्षीरानुपानं त्रिवृताचूर्णं द्राक्षारसेन वा ८४

काश्मर्यं त्रिवृतां द्राक्षां त्रिफलां सपरूषकाम्  
शृतं पिबेद्विरेकाय लवणक्षौद्रसंयुतम् ८५

त्रिफलायाः कषायं वा पिबेत् क्षौद्रेण संयुतम्  
धात्रीहरिद्रामुस्तानां कषायं वा कफाधिकः ८६

योगैश्च कल्पविहितैरसकृत्तं विरेचयेत्  
मृदुभिः स्नेहसंयुक्तैर्ज्ञात्वा वातं मलावृतम् ८७

निर्हरेद्वा मलं तस्य सघृतैः क्षीरबस्तिभिः  
न हि बस्तिमं किञ्चिद्वातरक्तचिकित्सितम् ८८

बस्तिवन्क्षणपार्श्वोरुपर्वास्थिजठरार्तिषु  
उदावर्ते च शस्यन्ते निरूहाः सानुवासनाः ८९

दद्यात्तैलानि चेमानि बस्तिकर्मणि बुद्धिमान्  
नस्याभ्यञ्जनसेकेषु दाहशूलोपशान्तये ९०

मधुपर्ण्यास्तुलायास्तु कषाये पादशेषिते  
तैलाढकं समक्षीरं पचेत् कल्कैः पलोन्मितैः ९१

शतपुष्पावरीमूर्वापयस्यागुरुचन्दनैः  
स्थिराहंसपदीमांसीद्विमेदामधुपर्णिभिः ९२

काकोलीक्षीरकाकोलीतामलक्यद्विपद्मकैः  
जीवकर्षभजीवन्तीत्वक्पत्रनखवालकैः ९३

प्रपौण्डरीकमञ्जिष्ठासारिवैन्द्रीवितुन्नकैः  
चतुष्प्रयोगात्तद्धन्ति तैलं मारुतशोणितम् ९४

सोपद्रवं साङ्गशूलं सर्वगात्रानुगं तथा

वातासृक्पित्तदाहार्तिज्वरघ्नं बलवर्णकृत् ६५  
इति मधुपर्श्यादितैलम्

मधुकस्य शतं द्राक्षा खर्जूराणि परूषकम्  
मधूकौदनपाक्यौ च प्रस्थं मुञ्जातकन्तथा ६६

काश्मर्याढकमित्येतच्चतुर्दोषे पचेदपाम्  
शेषेऽष्टभागे पूते च तस्मिंस्तैलाढकं पचेत् ६७

तथाऽऽमलककाश्मर्यविदारीक्षुरसैः समैः  
चतुर्दोषेण पयसा कल्कं दत्त्वा पलोन्मितम् ६८

कदम्बामलकाक्षोटपद्मबीजकशेरुकम्  
शृङ्गाटकं शृङ्गवेरं लवणं पिप्पलीं सिताम् ६९

जीवनीयैश्च संसिद्धं क्षौद्रप्रस्थेन संसृजेत्  
नस्याभ्यञ्जनपानेषु बस्तौ चापि नियोजयेत् १००

वातव्याधिषु सर्वेषु मन्यास्तम्भे हनुग्रहे  
सर्वाङ्गैकाङ्गवाते च क्षतक्षीणे क्षतज्वरे १०१

सुकुमारकमित्येतद्वातास्रामयनाशनम्  
स्वरवर्णकरं तैलमारोग्यबलपुष्टिदम् १०२  
इति सुकुमारकतैलम्

गुडूचीं मधुकं ह्रस्वं पञ्चमूलं पुनर्नवाम्  
रास्त्रामेरण्डमूलं च जीवनीयानि लाभतः १०३

पलानां शतकैर्भागेर्बलापञ्चशतं तथा  
कोलबिल्वयवान्माषान्कुलत्थांश्चाढकोन्मितान् १०४

काश्मर्याणां सुशुष्काणां द्रोणं द्रोणशतेऽम्भसि  
साधयेज्जर्जरं धौतं चतुर्द्रोणं च शेषयेत् १०५

तैलद्रोणं पचेत्तेन दत्त्वा पञ्चगुणं पयः  
पिष्ट्वा त्रिपलिकं चैव चन्दनोशीरकेशरम् १०६

पत्रैलागुरुकुष्ठानि तगरं मधुयष्टिकाम्  
मञ्जिष्ठाष्टपलं चैव तत् सिद्धं सार्वयौगिकम् १०७

वातरक्ते क्षतक्षीणे भारार्ते क्षीणरेतसि  
वेपनाक्षेपभग्नानां सर्वाङ्गैकाङ्गरोगिणाम् १०८

योनिदोषमपस्मारमुन्मादं खञ्जपङ्गुताम्  
हन्यात् प्रसवनं चैतत्तैलाग्रचममृताह्वयम् १०९  
इत्यमृताद्यं तैलम्

पद्मवेतसयष्ट्याह्वफेनिलापद्मकोत्पलैः  
पृथक्पञ्चपलैर्दर्भबलाचन्दनकिंशुकैः ११०

जले शृतैः पचेत्तैलप्रस्थं सौवीरसंमितम्  
लोध्रकालीयकोशीरजीवकर्षभकेशरैः १११

मदयन्तीलतापत्रपद्मकेशरपद्मकैः  
प्रपौण्डरीककाश्मर्यमांसीमेदाप्रियङ्गुभिः ११२

कुङ्कुमस्य पलार्धेन मञ्जिष्ठायाः पलेन च  
महापद्ममिदं तैलं वातासृग्ज्वरनाशनम् ११३  
इति महापद्मं तैलम्

पद्मकोशीरयष्ट्याह्वरजनीक्वाथसाधितम्  
स्यात् पिष्टैः सर्जमञ्जिष्ठावीराकाकोलीचन्दनैः ११४

खुड्वाकपद्मकमिदं तैलं वातास्रदाहनुत्  
इति खड्वाकपद्मकं तैलम्  
शतेन यष्टिमधुकात् साध्यं दशगुणं पयः ११५

तस्मिंस्तैले चतुर्दोषे मधुकस्य पलेन तु  
सिद्धं मधुककाश्मर्यरसैर्वा वातरक्तनुत् ११६

मधुपर्ण्याः पलं पिष्ट्वा तैलप्रस्थं चतुर्गुणे  
क्षीरे साध्यं शतं कृत्वा तदेवं मधुकाच्छते ११७

सिद्धं देयं त्रिदोषे स्याद्वातास्रे श्वासकासनुत्  
हृत्पाण्डुरोगवीसर्पकामलादाहनाशनम् ११८  
इति शतपाकं मधुकतैलम्

बलाकषायकल्काभ्यां तैलं क्षीरसमं पचेत्  
सहस्रं शतवारं वा वातासृग्वातरोगनुत् ११९

रसायनमिदं श्रेष्ठमिन्द्रियाणां प्रसादनम्  
जीवनं बृंहणं स्वर्यं शुक्रासृग्दोषनाशनम् १२०  
इति सहस्रपाकं शतपाकं वा बलातैलम्

गुडूक्षीरसदुग्धाभ्यां तैलं द्राक्षासेन वा  
सिद्धं मधुककाश्मर्यरसैर्वा वातरक्तनुत् १२१

आरनालाढके तैलं पादसर्जरसं शृतम्  
प्रभूते खजितं तोये ज्वरदाहार्तिनुत् परम् १२२

समधूच्छिष्टमाञ्जिष्ठं ससर्जरससारिवम्  
पिण्डतैलं तदभ्यङ्गाद्वातरक्तरुजापहम् १२३  
इति पिण्डतैलम्

दशमूलशृतं क्षीरं सद्यः शूलनिवारणम्  
परिषेकोऽनिलप्राये तद्वत् कोष्णेन सर्पिषा १२४

स्नेहैर्मधुरसिद्धैर्वा चतुर्भिः परिषेचयेत्  
स्तम्भाक्षेपकशूलार्तं कोष्णैर्दाहे तु शीतलैः १२५

तद्वद्द्रव्याविकच्छागैः क्षीरैस्तैलविमिश्रितैः  
क्वाथैर्वा जीवनीयानां पञ्चमूलस्य वा भिषक् १२६

द्राक्षेक्षुरसमद्यानि दधिमस्त्वम्लकाञ्जिकम्  
सेकार्थं तण्डुलक्षौद्रशर्कराम्बु च शस्यते १२७

कुमुदोत्पलपद्माद्यैर्मणिहारैः सचन्दनैः  
शीततोयानुगैर्दाहे प्रोक्षणं स्पर्शनं हितम् १२८

चन्द्रपादाम्बुसंसिक्ते क्षौमपद्मदलच्छदे  
शयने पुलिनस्पर्शशीतमारुतवीजिते १२९

चन्दनार्द्रस्तनकराः प्रिया नार्यः प्रियंवदाः  
स्पर्शशीताः सुखस्पर्शा घ्नन्ति दाहं रुजं क्लमम् १३०

सरागे सरुजे दाहे रक्तं विस्त्राव्य लेपयेत्  
मधुकाश्वत्थत्वङ्गांसीवीरोदुम्बरशाद्वलैः १३१

जलजैर्यवचूणैर्वा सयष्ट्याह्वपयोधृतैः  
सर्पिषा जीवनीयैर्वा पिष्टैर्लेपोऽर्तिदाहनुत् १३२

तिलाः प्रियालो मधुकं बिसं मूलं च वेतसात्  
आजेन पयसा पिष्टः प्रलेपो दाहरागनुत् १३३

प्रपौण्डरीकमञ्जिष्ठादार्वामधुकचन्दनैः

सितोपलैरकासक्तुमसूरोशीरपद्मकैः १३४

लेपो रुग्दाहवीसर्परागशोफनिवारणः  
पित्तरक्तोत्तरे त्वेते लेपान् वातोत्तरे शृणु १३५

वातघ्नैः साधितः स्निग्धः कृशरो मुद्गपायसः

तिलसर्षपपिण्डैर्वाऽप्युपनाहो रुजापहः १३६

औदकप्रसहानूपवेशवाराः सुसंस्कृताः  
जीवनीयौषधैः स्नेहयुक्ताः स्युरुपनाहने १३७

स्तम्भतोदरुगायामशोथाङ्गग्रहनाशनाः  
जीवनीयौषधैः सिद्धा सपयस्का वसाऽपि वा १३८

घृतं सहचरान्मूलं जीवन्ती च्छागलं पयः  
लेपः पिष्टास्तिलास्तद्वद्भृष्टाः पयसि निर्वृताः १३९

क्षीरपिष्टामुमां लेपमेरुण्डस्य फलानि च  
कुर्याच्छूलनिवृत्त्यर्थं शताह्वामनिलेऽधिके १४०

समूलाग्रच्छदैरुण्डक्वाथे द्विप्रास्थिकं पृथक्  
घृतं तैलं वसा मज्जा चानूपमृगपक्षिणाम् १४१

कल्कार्थे जीवनीयानि गव्यं क्षीरमथाजकम्  
हरिद्रोत्पलकुष्ठैलाशताह्वाश्वहनच्छदान् १४२

बिल्वमात्रान् पृथक् पुष्पं काकुभं चापि साधयेत्  
मधूच्छिष्टपलान्यष्टौ दद्याच्छीतेऽवतारिते १४३

शूलेनैषोऽर्दिताङ्गानां लेपः सन्धिगतेऽनिले  
वातरक्ते च्युते भग्ने खञ्जे कुब्जे च शस्यते १४४



शोफगौरवकण्ड्वाद्यैर्युक्ते त्वस्मिन् कफोत्तरे  
मूत्रक्षारसुरापक्वं घृतमभ्यञ्जने हितम् १४५

पद्मकं त्वक् समधुकं सारिवा चेति तैर्घृतम्  
सिद्धं समधुशुक्तं स्यात् सेकाभ्यङ्गे कफोत्तरे १४६

क्षारस्तैलं गवां मूत्रं घृतं च कटुकैः शृतम्  
परिषेके प्रसंशन्ति वातरक्ते कफोत्तरे १४७

लेपः सर्षपनिम्बार्कहिंस्त्राक्षीरतिलैर्हितः  
श्रेष्ठः सिद्धः कपित्थत्वग्घृतक्षीरैः ससक्तुभिः १४८

गृहधूमो वचा कुष्ठं शताह्वा रजनीद्वयम्  
प्रलेपः शूलनुद्वातरक्ते वातकफोत्तरे १४९

तगरं त्वक् शताह्वैला कुष्ठं मुस्तं हरेणुका  
दारु व्याघ्रनखं चाम्लपिष्टं वातकफास्त्रनुत् १५०

मधुशिग्रोर्हितं तद्वद्वीजं धान्याम्लपेषितम्  
मुहुर्तं लिप्तमम्लैश्च सिञ्चेद्वातकफोत्तरम् १५१

त्रिफलाव्योषपत्रैलात्वक्क्षीरीचित्रकं वचाम्  
विडङ्गं पिप्पलीमूलं रोमशं वृषकत्वचम् १५२

ऋद्धिं तामलकीं चव्यं समभागानि पेषयेत्  
कल्यं लिप्तमयस्पात्रे मध्याह्ने भक्षयेत्ततः १५३

वर्जयेद्दधिशुक्तानि क्षारं वैरोधिकानि च  
वातास्त्रे सर्वदोषेऽपि हितं शूलार्दिते परम् १५४

बुद्ध्वा स्थानविशेषांश्च दोषाणां च बलाबलम्

चिकित्सितमिदं कुर्यादूहापोहविकल्पवित् १५५

कुपिते मार्गसंरोधान्मेदसो वा कफस्य वा  
अतिवृद्ध्याऽनिले नादौ शस्तं स्नेहनबृंहणम् १५६

व्यायामशोधनारिष्टमूत्रपानैर्विरेचनैः  
तक्राभयाप्रयोगैश्च क्षपयेत् कफमेदसी १५७

बोधिवृक्षकषायं तु प्रपिबेन्मधुना सह  
वातरक्तं जयत्याशु त्रिदोषमपि दारुणम् १५८

पुराणयवगोधूमसीध्वरिष्टसुरासवैः  
शिलाजतुप्रयोगैश्च गुग्गुलोर्माक्षिकस्य च १५९

गम्भीरे रक्तमाक्रान्तं स्याच्चेत्तद्वातवज्रयेत्  
पश्चाद्वाते क्रियां कुर्याद्वातरक्तप्रसादनीम् १६०

रक्तपित्तातिवृद्ध्या तु पाकमाशु नियच्छति  
भिन्नं स्रवति वा रक्तं विदग्धं पूयमेव वा १६१

तयोः क्रिया विधातव्या भेदशोधनरोपणैः  
कुर्यादुपद्रवाणां च क्रियां स्वां स्वाच्चिकित्सितात् १६२

तत्र श्लोकाः--

हेतुः स्थानानि मूलं च यस्मात् प्रायेण सन्धिषु  
कुप्यति प्राक् च यद्रूपं द्विविधस्य च लक्षणम् १६३

पृथग्भिन्नस्य लिङ्गं च दोषाधिक्यमुपद्रवाः  
साध्यं याप्यमसाध्यं च क्रिया साध्यस्य चाखिला १६४

वातरक्तस्य निर्दिष्टा समासव्यासतस्तथा  
महर्षिणाऽग्निवेशाय तथैवावस्थिकी क्रिया १६५

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते चिकित्सास्थाने  
वातशोणितचिकित्सितं नामैकोनत्रिंशोऽध्यायः २६

## त्रिंशोऽध्यायः

अथातो योनिव्यापच्चिकित्सितं व्याख्यास्यामः १

इति ह स्माह भगवानात्रेयः २

दिव्यतीर्थौषधिमतश्चित्रधातुशिलावतः  
पुण्ये हिमवतः पार्श्वे सुरसिद्धर्षिसेविते ३

विहरन्तं तपोयोगात्तत्त्वज्ञानार्थदर्शिनम्  
पुनर्वसुं जितात्मानमग्निवेशोऽनु पृष्टवान् ४

भगवन् यदपत्यानां मूलं नार्यः परं नृणाम्  
तद्विधातो गदैश्चासां क्रियते योनिमाश्रितैः ५

तस्मात्तेषां समुत्पत्तिमुत्पन्नानां च लक्षणम्  
सौषधं श्रोतुमिच्छामि प्रजानुग्रहकाम्यया ६

इति शिष्येण पृष्टस्तु प्रोवाचर्षिवरोऽत्रिजः  
विंशतिर्व्यापदो योनेर्निर्दिष्टा रोगसंग्रहे ७

मिथ्याचारेण ताः स्त्रीणां प्रदुष्टेनार्तवेन च  
जायन्ते दैवाच्च बीजदोषाच्च शृणु ताः पृथक् ८

वातलाहारचेष्टाया वातलायाः समीरणः  
विवृद्धो योनिमाश्रित्य योनेस्तोदं संवेदनम् ९

स्तम्भं पिपीलिकासृष्टिमिव कर्कशतां तथा  
करोति सुप्तिमायासं वातजांश्चापरान् गदान् १०

सा स्यात् सशब्दरुक्फेनतनुरूक्षार्तवाऽनिलात्

व्यापत्कट्वम्ललवणक्षाराद्यैः पित्तजा भवेत् ११

दाहपाकज्वरोष्णार्ता नीलपितासितार्तवा  
भृशोष्णकुणपस्रावा योनिः स्यात्पित्तदूषिता १२

कफोऽभिष्यन्दिभिर्वृद्धो योनिं चेद्दूषयेत् स्त्रियाः  
स कुर्यात् पिच्छलां शीतां कण्डुग्रस्ताल्पवेदनाम् १३

पाण्डुवर्णां तथा पाण्डुपिच्छलार्तववाहिनीम्  
समश्नन्त्या रसान् सर्वान्दूषयित्वा त्रयो मलाः १४

योनिगर्भाशयस्थाः स्वैर्योनिं युञ्जन्ति लक्षणैः  
सा भवेद्दाहशूलार्ता श्वेतपिच्छलवाहिनी १५

रक्तपित्तकरैर्नार्या रक्तं पित्तेन दूषितम्  
अतिप्रवर्तते योन्यां लब्धे गर्भेऽपि सासृजा १६

योनिगर्भाशयस्थं चेत् पित्तं संदूषयेदसृक्  
साऽरजस्का मता काश्यवैवर्यजननी भृशम् १७

योन्यामधावनात् कण्डूं जाताः कुर्वन्ति जन्तवः  
सा स्यादचरणा कण्ड्वा तथाऽतिनरकाङ्क्षिणी १८

पवनोऽतिव्यवायेन शोफसुप्तिरुजः स्त्रियाः  
करोति कुपितो योनौ सा चातिचरणा मता १९

मैथुनादतिबालायाः पृष्ठकट्यूरुवंक्षणम्  
रुजन् दूषयते योनिं वायुः प्राक्चरणा हि सा २०

गर्भिण्याः श्लेष्मलाभ्यासाच्छर्दिनिःश्वासनिग्रहात्  
वायुः क्रुद्धः कफं योनिमुपनीय प्रदूषयेत् २१

पाण्डुं सतोदमास्त्रावं श्वेतं स्रवति वा कफम्  
कफवातामयव्याप्ता सा स्याद्योनिरुपप्लुता २२

पित्तलाया नृसंवासे क्षवथूद्धारधारणात्  
पित्तसंमूर्च्छितो वायुर्योनिं दूषयति स्त्रियाः २३

शूना स्पर्शाक्षमा सार्तिर्नीलपीतमसृक् स्रवेत्  
श्रोणिं क्षणपृष्ठार्तिज्वरार्तायाः परिप्लुता २४

वेगोदावर्तनाद्योनिमुदावर्तयतेऽनिलः  
सा रुगार्ता रजः कृच्छ्रेणोदावृत्तं विमुञ्चति २५

आर्तवे सा विमुक्ते तु तत्क्षणं लभते सुखम्  
रजसो गमनादूर्ध्वं ज्ञेयोदावर्तिनी बुधैः २६

अकाले वाहमानाया गर्भेण पिहितोऽनिलः  
कर्णिकां जनयेद्योनौ श्लेष्मरक्तेन मूर्च्छितः २७

रक्तमार्गावरोधिन्या सा तथा कर्णिनी मता  
रौक्ष्याद्वायुर्यदा गर्भं जातं जातं विनाशयेत् २८

दुष्टशोणितजं नार्याः पुत्रघ्नी नाम सा मता  
व्यवायमतितृप्ताया भजन्त्यास्त्वन्नपीडितः २९

वायुर्मिथ्यास्थिताङ्गाया योनिस्त्रोतसि संस्थितः  
वक्रयत्याननं योन्याः साऽस्थिमांसानिलार्तिभिः ३०

भृशार्तिमैथुनाशक्ता योनिरन्तर्मुखी मता  
गर्भस्थायाः रौक्ष्याद्वायुर्योनिं प्रदूषयन् ३१

मातृदोषादणुद्वारां कुर्यात् सूचीमुखी तु सा

व्यवायकाले रुन्धन्त्या वेगान् प्रकुपितोऽनिलः ३२

कुर्याद्विण्मूत्रसङ्गार्तिं शोषं योनिमुखस्य च  
षडहात् सप्तरात्राद्वा शुक्रं गर्भाशयं गतम् ३३

सरुजं नीरुजं वाऽपि या स्रवेत् सा तु वामिनी  
बीजदोषात्तु गर्भस्थमारुतोपहताशया ३४

नृद्वेषिण्यस्तनी चैव षण्ढी स्यादनुपक्रमा  
विषमं दुःखशय्यायां मैथुनात् कुपितोऽनिलः ३५

गर्भाशयस्य योन्याश्च मुखं विष्टम्भयेत् स्त्रियाः  
असंवृतमुखी सार्ती रूक्षफेनास्रवाहिनी ३६

मांसोत्सन्ना महायोनिः पर्ववक्ष्णशूलिनी  
इत्येतैर्लक्षणैः प्रोक्ता विंशतिर्योनिजा गदाः ३७

न शुक्रं धारयत्येभिर्दोषैर्योनिरुपद्रुता  
तस्माद्गर्भं न गृह्णाति स्त्री गच्छत्यामयान् बहून् ३८

गुल्मार्शःप्रदरादींश्च वाताद्यैश्चातिपीडनम्  
असां षोडश यास्त्वन्त्या आद्ये द्वे पित्तदोषजे ३९

परिप्लुता वामिनी च वातपित्तात्मिके मते  
कर्णिन्युपप्लुते वातकफाच्छेषास्तु वातजाः ४०

देहं वातादयस्तासां स्वैर्लिङ्गैः पीडयन्ति हि  
स्नेहनस्वेदबस्त्यादि वातजास्वनिलापहम् ४१

कारयेद्रक्तपित्तघ्नं शीतं पित्तकृतासु च  
श्लेष्मजासु च रूक्षोष्णं कर्म कुर्याद्विचक्षणः ४२

सन्निपाते विमिश्रं तु संसृष्टासु च कारयेत्  
स्निग्धस्विन्नां तथा योनिं दुःस्थितां स्थापयेत्पुनः ४३

पाणिना नामयेज्जिह्वां संवृतां वर्धयेत् पुनः  
प्रयेशयेन्निःसृतां च विवृतां परिवर्तयेत् ४४

योनिः स्थानापवृत्ता हि शल्यभूता मता स्त्रियाः  
सर्वा व्यापन्नयोनिं तु कर्मभिर्वमनादिभिः ४५

मृदुभिः पञ्चभिर्नारीं स्निग्धस्विन्नामुपाचरेत्  
सर्वतः सुविशुद्धायाः शेषं कर्म विधीयते ४६

वातव्याधिहरं कर्म वातार्तानां सदा हितम्  
अौदकानूपजैर्मांसैः क्षीरैः सतिलतण्डुलैः ४७

सवातघ्नौषधैर्नाडीकुम्भीस्वेदैरुपाचरेत्  
अक्तां लवणतैलेन साश्मप्रस्तरसङ्करैः ४८

स्विन्नां कोष्णाम्बुसिक्ताङ्गीं वातघ्नैर्भोजयेद्रसैः  
बलाद्रोणद्वयक्वाथे घृततैलाढकं पचेत् ४९

स्थिरापयस्याजीवन्तीवीरर्षभकजीवकैः  
श्रावणीपिप्पलीमुद्गपीलुमाषाख्यपर्णिभिः ५०

शर्कराक्षीरकाकोलीकाकनासाभिरेव च  
पिष्टैश्चतुर्गुणक्षीरे सिद्धं पेयं यथाबलम् ५१

वातपित्तकृतान् रोगान् हत्वा गर्भं दधाति तत्  
काश्मर्यत्रिफलाद्राक्षाकासमर्दपरूषकैः ५२

पुनर्नवाद्विरजनीकाकनासासहाचरैः

शतावर्या गुडूच्याश्च प्रस्थमक्षसमैर्घृतात् ५३

साधितं योनिवातघ्नं गर्भदं परमं पिबेत्  
पिप्पलीकुञ्चिकाजाजीवृषकं सैन्धवं वचाम् ५४

यवक्षाराजमोदे च शर्करां चित्रकं तथा  
पिष्ट्वा सर्पिषि भृष्टानि पाययेत प्रसन्नया ५५

योनिपार्श्वार्तिहृद्रोगगुल्मार्शोविनिवृत्तये  
वृषकं मातुलुङ्गस्य मूलानि मदयन्तिकाम् ५६

पिबेत् सलवणैर्मद्यैः पिप्पलीकुञ्चिके तथा  
रास्नाश्वदंष्ट्रावृषकैः पिबेच्छूले शृतं पयः ५७

गुडूचीत्रिफलादन्तीक्वाथैश्च परिषेचयेत्  
सैन्धवं तगरं कुष्ठं बृहती देवदारु च ५८

समांशैः साधितं कल्कैस्तैलं धार्यं रुजापहम्  
गुडूचीमालतीरास्नाबलामधुकचित्रकैः ५९

निदिग्धिकादेवदारुयूथिकाभिश्च कार्षिकैः  
तैलप्रस्थं गवां मूत्रे क्षीरे च द्विगुणे पचेत् ६०

वातार्तायाः पिचुं दद्याद्योनौ च प्रणयेत्ततः  
वातार्तानां च योनीनां सेकाभ्यङ्गपिचुक्रियाः ६१

उष्णाः सिग्धाः प्रकर्तव्यास्तैलानि स्नेहनानि च  
हिंस्त्राकल्कं तु वातार्ता कोष्णमभ्यज्य धारयेत्  
पञ्चवल्कस्य पित्तार्ता श्यामादीनां कफातुरा ६२

पित्तलानां तु योनीनां सेकाभ्यङ्गपिचुक्रियाः



शीताः पित्तहराः कार्याः स्नेहनार्थं घृतानि च ६३

पित्तघ्नौषधसिद्धानि कार्याणि भिषजा तथा  
शतावरीमूलतुलाश्चतस्रः संप्रपीडयेत् ६४

रसेन क्षीरतुल्येन पचेत्तेन घृताढकम्  
जीवनीयैः शतावर्या मृद्वीकाभिः परुषकैः ६५

पिष्टैः प्रियालैश्चाक्षांशैर्द्वियष्टिमधुकैर्भिषक्  
सिद्धे शीते च मधुनः पिप्पल्याश्च पलाष्टकम् ६६

सितादशपलोन्मिश्राल्लिह्यात् पाणितलं ततः  
योन्यसृक्शुक्रदोषघ्नं वृष्यं पुंसवनं च तत् ६७

क्षतं क्षयं रक्तपित्तं कासं श्वासं हलीमकम्  
कामलां वातरक्तं च वीसर्पं हृच्छिरोग्रहम् ६८

उन्मादारत्यपस्मारान् वातपित्तात्मकाञ्जयेत्  
इति बृहच्छतावरीघृतम्  
एवमेव क्षीरसर्पिजीवनीयोपसाधितम् ६९

गर्भदं पित्तलानां च योनीनां स्याद्भिषग्जितम्  
योन्यां श्लेष्मप्रदुष्टायां वर्तिः संशोधनी हिता ७०

वाराहे बहुशः पित्ते भावितैर्लक्तकैः कृता  
भावितं पयसाऽर्कस्य यवचूर्णं ससैन्धवम् ७१

वर्तिः कृता मुहुर्धार्या ततः सेच्या सुखाम्बुना  
पिप्पल्या मरिचैर्मषैः शताह्वाकुष्ठसैन्धवैः ७२

वर्तिस्तुल्या प्रदेशिन्या धार्या योनिविशोधनी  
उदुम्बरशलाटूनां द्रोणमद्ब्रोणसंयुतम् ७३

सपञ्चवल्ककुलकमालतीनिम्बपल्लवम्  
निशां स्थाप्य जले तस्मिंस्तैलप्रस्थं विपाचयेत् ७४

लाक्षाधवपलाशत्वङ्गिनर्यासैः शाल्मलेन च  
पिष्टैः सिद्धस्य तैलस्य पिचुं योनौ निधापयेत् ७५

सशर्करैः कषायैश्च शीतैः कुर्वीत सेचनम्  
पिच्छिला विवृता कालदुष्टा योनिश्च दारुणा ७६

सप्ताहाच्छुध्यति क्षिप्रमपत्यं चापि विदन्ति  
उदुम्बरस्य दुग्धेन षट्कृत्वो भावितात्तिलात् ७७

तैलं क्वाथेन तस्यैव सिद्धं धार्यं च पूर्ववत्  
धातक्यामलकीपत्रस्रोतोजमधुकोत्पलैः ७८

जम्ब्वाम्रमध्यकासीसलोध्रकट्फलतिन्दुकैः  
सौराष्ट्रिकादाडिमत्वगुदुम्बरशलाटुभिः ७९

अक्षमात्रैरजामूत्रे क्षीरे च द्विगुणे पचेत्  
तैलप्रस्थं पिचुं दद्याद्योनौ च प्रणयेत्ततः ८०

कटीपृष्ठत्रिकाभ्यङ्गं स्नेहबस्तिं च दापयेत्  
पिच्छिलस्त्राविणी योनिर्विप्लुतोपप्लुता तथा ८१

उत्ताना चोन्नता शूना सिध्येत् सस्फोटशूलिनी  
करीरधवनिम्बार्कबुकपुल्लासजाम्बवैः ८२

जिङ्गिनीवृषमूलानां क्वाथैर्माद्वीकसीधुभिः  
सशुक्तैर्धावनं मिश्रैर्योन्यास्त्रावविनाशनम् ८३

कुर्यात् सतक्रगोमूत्रशुक्तैर्वा त्रिफलारसैः

पिप्पल्ययोरजःपथ्याप्रयोगा मधुना हिताः ८४

श्लेष्मलायां कटुप्रायाः समूत्रा बस्तयो हिताः  
पित्ते समधुरक्षीरा वाते तैलाम्लसंयुताः ८५

सन्निपातसमुत्थायाः कर्म साधारणं हितम्  
रक्तयोन्यामसृग्वर्णैरनुबन्धं समीक्ष्य च ८६

ततः कुर्याद्यथादोषं रक्तस्थापनमौषधम्  
तिलचूर्णं दधि घृतं फाणितं शौकरी वसा ८७

क्षौद्रेण संयुतं पेयं वातासृग्दरनाशनम्  
वराहस्य रसो मेघः सकौलत्थोऽनिलाधिके ८८

शर्कराक्षौद्रयष्ट्याह्वनागैर्वा युतं दधि  
पयस्योत्पलशालूकबिसकालीयकाम्बुदम् ८९

सपयःशर्कराक्षौद्रं पैत्तिकेऽसृग्दरे पिबेत्  
पाठा जम्ब्वाम्रयोर्मध्यं शिलोद्भेदं रसाञ्जनम् ९०

अम्बुष्ठा शाल्मलीवेष्ठं समङ्गां वत्सकत्वचम्  
बाह्लीकातिविषे बिल्वं मुस्तं लोध्रं सगैरिकम् ९१

कट्वङ्गं मरिचं शुण्ठीं मृद्वीकां रक्तचन्दनम्  
कट्फलं वत्सकानन्ताधातकीमधुकार्जुनम् ९२

पुष्पेणोद्धृत्य तुल्यानि सूक्ष्मचूर्णानि कारयेत्  
तानि क्षौद्रेण संयोज्य पिबेत्तण्डुलवारिणा ९३

अर्शःसु चातिसारेषु रक्तं यच्चोपवेश्यते  
दोषागन्तुकृता ये च बालानां तांश्च नाशयेत् ९४

योनिदोषं रजोदोषं श्वेतं नीलं सपीतकम्  
स्त्रीणां श्यावारुणं यच्च प्रसह्य विनिवर्तयेत् ६५

चूर्णं पुष्यानुगं नाम हितमात्रेयपूजितम् इति पुष्यानुगचूर्णम्  
तण्डुलीयकमूलं तु सक्षौद्रं तण्डुलाम्बुना ६६

रसाञ्जनं च लाक्षां च छागेन पयसा पिबेत्  
पत्रकल्कौ घृते भृष्टौ राजादनकपित्थयोः ६७

पित्तानिलहरौ पैत्ते सर्वथैवास्त्रपित्तजित्  
मधुकं त्रिफलां लोध्रं मुस्तं सौराष्ट्रिकां मधु ६८

मद्यैर्निम्बगुडूच्यौ वा कफजेऽसृग्दरे पिबेत्  
विरेचनं महातिक्तं पैत्तिकेऽसृग्दरे पिबेत् ६९

हितं गर्भपरिस्त्रावे यच्चोक्तं तच्च कारयेत्  
काश्मर्यकुटजक्वाथसिद्धमुत्तरबस्तिना १००

रक्तयोन्यरजस्कानां पुत्रघ्नयाश्च हितं घृतम्  
मृगाजाविवराहासृग्दध्यम्लफलसर्पिषा १०१

अरजस्का पिबेत् सिद्धं जीवनीयैः पयोऽपि वा  
कर्णिन्यचरणाशुष्कयोनिप्राक्चरणासु च १०२

कफवाते च दातव्यं तैलमुत्तरबस्तिना  
गोपित्ते मस्त्यपित्ते वा क्षौमं त्रिःसप्तभावितम् १०३

मधुना किण्वचूर्णं वा दद्यादचरणापहम्  
स्रोतसां शोधनं कण्डूक्लेदशोफहरं च तत् १०४

वातघ्नैः शतपाकैश्च तैलेः प्रागतिचारिणी

आस्थाप्या चानुवास्या च स्वेद्या चानिलसूदनैः १०५

स्नेहद्रव्यैस्तथाऽऽहारैरुपनाहैश्च युक्तितः  
शताह्वयवगोधूमकिण्वकुष्ठप्रियङ्गुभिः १०६

बलाखुपर्णिकाश्रचाह्वैः संयावो धारणः स्मृतः  
वामिन्युपप्लुतानां च स्नेहस्वेदादिकः क्रमः १०७

कार्यस्ततः स्नेहपिचुस्ततः संतर्पणं भवेत्  
शल्लकीजिङ्गिनीजम्बूधवत्वक्पञ्चवल्कलैः १०८

कषायैः साधितः स्नेहपिचुः स्याद्विप्लुतापहः  
कर्णिन्यां वर्तिका कुष्ठपिप्पल्यर्काग्रचसैन्धवैः १०९

बस्तमूत्रकृता धार्या सर्वं च श्लेष्मनुद्धितम्  
त्रैवृतं स्नेहनं स्वेदो ग्राम्यानूपौदका रसाः ११०

दशमूलपयोबस्तिश्चोदावर्तानिलार्तिषु  
त्रैवृतेनानुवास्या च बस्तिश्चोत्तरसंज्ञितः १११

एतदेव महायोन्यां स्रस्तायां च विधीयते  
वसा ऋक्षवराहाणां घृतं च मधुरैः शृतम् ११२

पूरयित्वा महायोनिं बध्नीयात् क्षौमलक्तकैः  
प्रस्रस्तां सर्पिषाऽभ्यज्य क्षीरस्विन्नां प्रवेश्य च ११३

बध्नीयाद्वेशवारस्य पिण्डेनामूत्रकालतः  
यच्च वातविकाराणां कर्मोक्तं तच्च कारयेत् ११४

सर्वव्यापत्सु मतिमान्महायोन्यां विशेषतः  
नहि वातादृते योनिर्नारीणां संप्रदुष्यति ११५

शमयित्वा तमन्यस्य कुर्याद्दोषस्य भेषजम्  
रोहितकान्मूलकल्कं पाण्डुरे प्रदरे पिबेत् ११६

जलेनामलकीबीजकल्कं वा ससितामधुम्  
मधुनाऽऽमलकाच्चूर्णं रसं वा लेहयेच्च ताम् ११७

न्यग्रोधत्वक्कषायेण लोध्रकल्कं तथा पिबेत्  
आस्रावे क्षौमपट्टं वा भावितं तेन धारयेत् ११८

प्लक्षत्वक्चूर्णपिण्डं वा धारयेन्मधुना कृतम्  
योन्या स्नेहाक्तया लोध्रप्रियङ्गुमधुकस्य वा ११९

धार्या मधुयुता वर्तिः कषायाणां च सर्वशः  
स्नावच्छेदार्थमभ्यक्तां धूपयेद्वा घृताप्लुतैः १२०

सरलागुग्गुलुयवैः सतैलकटुमत्स्यकैः  
कासीसं त्रिफला कांक्षी समङ्गाऽऽम्रास्थि धातकी १२१

पैच्छिल्ये क्षौद्रसंयुक्तश्चूर्णो वैशद्यकारकः  
पलाशसर्जजम्बूत्वक्समङ्गामोचधातकीः १२२

सपिच्छिलापरिक्लिन्नास्तम्भनः कल्क इष्यते  
स्तब्धानां कर्कशानां च कार्यं मार्दवकारकम् १२३

धारयेद्वेशवारं वा पायसं कृशरां तथा  
दुर्गन्धानां कषायः स्यात्तौवरः कल्क एव वा १२४

चूर्णं वा सर्वगन्धानां पूतिगन्धापकर्षणम्  
एवं योनिषु शुद्धासु गर्भं विन्दन्ति योषितः १२५

अदुष्टे प्राकृते बीजे जीवोपक्रमणे सति

पञ्चकर्मविशुद्धस्य पुरुषस्यापि चेन्द्रियम् १२६

परीक्ष्य वर्णैर्दोषाणां दुष्टं तद्गैरुपाचरेत्  
सलिङ्गा व्यापदो योनेः सनिदानचिकित्सिताः १२७

उक्ता विस्तरतः सम्यङ्मुनिना तत्त्वदर्शिना  
पुनरेवाग्निवेशस्तु पप्रच्छ भिषजा वरम् १२८

आत्रेयमुपसङ्गम्य शुक्रदोषास्त्वयाऽनघ  
रोगाध्याये समुद्दिष्टा ह्यष्टौ पुंसामशेषतः १२९

तेषां हेतुं भिषक्श्रेष्ठ दुष्टादुष्टस्य चाकृतिम्  
चिकित्सितं च कात्स्नर्येण क्लैब्यं यच्च चतुर्विधम् १३०

उपद्रवेषु योनीनां प्रदरो यश्च कीर्तितः  
तेषां निदानं लिङ्गं च चिकित्सां चैव तत्त्वतः १३१

समासव्यासभेदेन प्रब्रूहि भिषजां वर  
तस्मै शुश्रूषमाणाय प्रोवाच मुनिपुङ्गवः १३२

बीजं यस्माद्व्यवाये तु हर्षयोनिसमुत्थितम्  
शुक्रं पौरुषमित्युक्तं तस्माद्वक्ष्यामि तच्छृणु १३३

यथा बीजमकालाम्बुकृमिकीटाग्निदूषितम्  
न विरोहति संदुष्टं तथा शुक्रं शरीरिणाम् १३४

अतिव्यवायाद्व्यायामादसात्स्यानां च सेवनात्  
अकाले वाऽप्ययोनौ वा मैथुनं न च गच्छतः १३५

रूक्षतित्तकषायातिलवणाम्लोष्णसेवनात्  
नारीणामरसज्ञानां गमनाञ्जरया तथा १३६

चिन्ताशोकादविस्त्रम्भाच्छस्त्रक्षाराग्निविभ्रमात्  
भयात्क्रोधादभीचाराद्व्याधिभिः कर्शितस्य च १३७

वेगाघातात् क्षताद्यापि धातूनां संप्रदूषणात्  
दोषाः पृथक् समस्ता वा प्राप्य रेतोवहाः सिराः १३८

शुक्रं संदूषयन्त्याशु तद्वक्ष्यामि विभागशः  
फेनिलं तनु रूक्षं च विवर्णं पूति पिच्छिलम् १३९

अन्यधातूपसंसृष्टमवसादि तथाऽष्टमम्  
फेनिलं तनु रूक्षं च कृच्छ्रेणाल्पं च मारुतात् १४०

भवत्युपहतं शुक्रं न तद्गर्भाय कल्पते  
सनीलमथवा पीतमत्युष्णं पूतिगन्धि च १४१

दहल्लिङ्गं विनिर्याति शुक्रं पित्तेन दूषितम्  
श्लेष्मणा बद्धमार्गं तु भवत्यत्यर्थपिच्छिलम् १४२

स्त्रीणामत्यर्थगमनादभिघातात् क्षतादपि  
शुक्रं प्रवर्तते जन्तोः प्रायेण रुधिरान्वयम् १४३

वेगसंधारणाच्छुक्रं वायुना विहतं पथि  
कृच्छ्रेण याति ग्रथितमवसादि तथाऽऽष्टमम् १४४

इति दोषाः समाख्याताः शुक्रस्याष्टौ सलक्षणाः  
स्निग्धं घनं पिच्छिलं च मधुरं चाविदाहि च १४५

रेतः शुद्धं विजानीयाच्छ्वेतं स्फटिकसन्निभम्  
वाजीकरणयोगैस्तैरुपयोगसुखैर्हितैः १४६

रक्तपित्तहरैर्योगैर्योनिव्यापदिकैस्तथा



दुष्टं यदा भवेच्छुक्रं तदा तत् समुपाचरेत् १४७

घृतं च जीवनीयं यच्चयवनप्राश एव च  
गिरिजस्य प्रयोगश्च रेतोदोषनपोहति १४८

वातान्विते हिताः शुक्रे निरूहाः सानुवासनाः  
अभयामलकीयं च पैत्ते शस्तं रसायनम् १४९

मागध्यमृतलोहानां त्रिफलाया रसायनम्  
कफोत्थितं शुक्रदोषं हन्याद्भल्लातकस्य च १५०

यदन्यधातुसंसृष्टं शुक्रं तद्वीक्ष्य युक्तितः  
यथादोषं प्रयुञ्जीत दोषधातुभिषग्जितम् १५१

सर्पिः पयो रसाः शालिर्यवगोधूमषष्टिकाः  
प्रशस्ताः शुक्रदोषेषु बस्तिकर्म विशेषतः १५२

इत्यष्टशुक्रदोषाणां मुनिनोक्तं चिकित्सितम्  
रेतोदोषोद्धवं क्लैब्यं यस्माच्छुद्धयैव सिध्यति १५३

ततो वक्ष्यामि ते सम्यगग्निवेश यथातथम्  
बीजध्वजोपघाताभ्यां जरया शुक्रसंक्षयात् १५४

क्लैब्यं संपद्यते तस्य शृणु सामान्यलक्षणम्  
सङ्कल्पप्रवणो नित्यं प्रियां वश्यामपि स्त्रियम् १५५

न याति लिङ्गशैथिल्यात् कदाचिद्याति वा यदि  
श्वासार्तः स्विन्नगात्रश्च मोघसङ्कल्पचेष्टितः १५६

म्लानशिशनश्च निर्बीजः स्यादेतत् क्लैब्यलक्षणम्  
सामान्यलक्षणं ह्येतद्विस्तरेण प्रवक्ष्यते १५७

शीतरूक्षाल्पसंक्लिष्टविरुद्धाजीर्णभोजनात्  
शोकचिन्ताभयत्रासात् स्त्रीणां चात्यर्थसेवनात् १५८

अभिचारादविस्त्रम्भाद्रसादीनां च संक्षयात्  
वातादीनां च वैषम्यात्तथैवानशनाच्छ्रमात् १५९

नारीणामरसज्ञत्वात् पञ्चकर्मापचारतः  
बीजोपघाताद्भवति पाण्डुवर्णः सुदुर्बलः १६०

अल्पप्राणोऽल्पहर्षश्च प्रमदासु भवेन्नरः  
हृत्पाण्डुरोगतमककामलाश्रमपीडितः १६१

छर्द्यतीसारशूलार्तः कासज्वरनिपीडितः  
बीजोपघातजं क्लैब्यं ध्वजभङ्गकृतं शृणु १६२

अत्यम्ललवणक्षारविरुद्धासात्म्यभोजनात्  
अत्यम्बुपानाद्विषमात् पिष्टान्नगुरुभोजनात् १६३

दधिक्षीरानूपमांससेवनाद्व्याधिकर्षणात्  
कन्यानां चैव गमनादयोनिगमनादपि १६४

दीर्घरोगां चिरोत्सृष्टां तथैव च रजस्वलाम्  
दुर्गन्धां दुष्टयोनिं च तथैव च परिस्नुताम् १६५

ईदृशीं प्रमदां मोहाद्यो गच्छेत् कामहर्षितः  
चतुष्पदाभिगमनाच्छेफसश्चाभिघाततः १६६

अधावनाद्वा मेढ्रस्य शस्त्रदन्तनखक्षतात्  
काष्ठप्रहारनिष्पेषाच्छूकानां चातिसेवनात् १६७

रेतसश्च प्रतीघाताद्ध्वजभङ्गः प्रवर्तते

भवन्ति यानि रूपाणि तस्य वक्ष्यामतः परम्  
श्वयथुर्वेदना मेढ्रे रागश्चैवोपलक्ष्यते १६८

स्फोटाश्च तीव्रा जायन्ते लिङ्गपाको भवत्यपि  
मांसवृद्धिर्भवेद्यास्य व्रणाः क्षिप्रं भवन्त्यपि १६९

पुलाकोदकसङ्काशः स्त्रावः श्यावारुणप्रभः  
वलयीकुरुते चापि कठिनश्च परिग्रहः १७०

ज्वरस्तृष्णा भ्रमो मूर्च्छा च्छर्दिश्चास्योपजायते  
रक्तं कृष्णं स्रवेद्यापि नीलमाविललोहितम् १७१

अग्निनेव च दग्धस्य तीव्रो दाहः सवेदनः  
बस्तौ वृषणयोर्वाऽपि सीवन्यां वङ्कणेषु च १७२

कदाचित्पिच्छिलो वाऽपि पाण्डुः स्त्रावश्च जायते  
श्वयथुर्जायते मन्दः स्तिमितोऽल्पपरिस्रवः १७३

चिराच्च पाकं व्रजति शीघ्रं वाऽथ प्रमुच्यते  
जायन्ते क्रिमयश्चापि क्लिद्यते पूतिगन्धि च १७४

विशीर्यते मणिश्चास्य मेढ्रं मुष्कावथापि च  
ध्वजभङ्गकृतं क्लैब्यमित्येतत् समुदाहृतम् १७५

एतं पञ्चविधं केचिद्ध्वजभङ्गं प्रचक्षते  
क्लैब्यं जरासंभवं हि प्रवक्ष्याम्यथ तच्छृणु १७६

जघन्यमध्यप्रवरं वयस्त्रिविधमुच्यते  
अतिप्रवयसां शुक्रं प्रायशः क्षीयते नृणाम् १७६

रसादीनां संक्षयाच्च तथैवावृष्यसेवनात्

बलवीर्येन्द्रियाणां च क्रमेणैव परिक्षयात् १७८

परिक्षयादायुषश्चाप्यनाहाराच्छ्रमात् क्लमात्  
जरासंभवजं क्लैब्यमित्यैर्हेतुभिर्नृणाम् १७९

जायते तेन सोऽत्यर्थं क्षीणधातुः सदुर्बलः  
विवर्णो दुर्बलो दीनः क्षिप्रं व्याधिमथाश्नुते १८०

एतज्जरासंभवं हि चतुर्थं क्षयजं शृणु  
अतीव चिन्तनाच्चैव शोकात्क्रोधाद्भयात्तथा १८१

ईर्ष्योत्क्रांतामदोद्वेगान् सदा विशति यो नरः  
कृशो वा सेवते रूक्षमन्नपानं तथौषधम् १८२

दुर्बलप्रकृतिश्चैव निराहारो भवेद्यदि  
असात्म्यभोजनाच्चापि हृदये यो व्यवस्थितः १८३

रसः प्रधानधातुर्हि क्षीयेताशु ततो नृणाम्  
रक्तादयश्च क्षीयन्ते धातवस्तस्य देहिनः १८४

शुक्रावसानास्तेभ्योऽपि शुक्रं धाम परं मतम्  
चेतसो वाऽतिहर्षेण व्यवायं सेवतेऽति यः १८५

तस्याशु क्षीयते शुक्रं ततः प्राप्नोति संक्षयम्  
घोरं व्याधिमवाप्नोति मरणं वा स गच्छति १८६

शुक्रं तस्माद्विशेषेण रक्ष्यमारोग्यमिच्छता  
एवं निदानलिङ्गाभ्यामुक्तं क्लैब्यं चतुर्विधम् १८७

केचित् क्लैब्ये त्वसाध्ये द्वे ध्वजभङ्गक्षयोद्भवे  
वदन्ति शेफसश्छेदाद्वृषणोत्पाटनेन च १८८

मातापित्रोर्बीजदोषादशुभैश्चाकृतात्मनः  
गर्भस्थस्य यदा दोषाः प्राप्य रेतोवहाः सिराः १८६

शोषयन्त्याशु तन्नाशाद्रेतश्चाप्युपहन्यते  
तत्र संपूर्णसर्वाङ्गः स भवत्यपुमान् पुमान् १८७

एते त्वसाध्या व्याख्याताः सन्निपातसमुच्छ्रयात्  
चिकित्सितमतस्तूर्ध्वं समासव्यासतः शृणु १८८

शुक्रदोषेषु निर्दिष्टं भेषजं यन्मयाऽनघ  
क्लैब्योपशान्तये कुर्यात् क्षतक्षीणहितं च यत् १८९

बस्तयः क्षीरसर्पीषि वृष्ययोगाश्च ये मताः  
रसायनप्रयोगाश्च सर्वानितान् प्रयोजयेत् १९०

समीक्ष्य देहदोषाग्निबलं भेषजकालवित्  
व्यवायहेतुजे क्लैब्ये तथा धातुविपर्यात् १९१

दैवव्यपाश्रयं चैव भेषजं चाभिचारजे  
समासेनैतदुद्दिष्टं भेषजं क्लैब्यशान्तये १९२

विस्तरेण प्रवक्ष्यामि क्लैब्यानां भेषजं पुनः  
सुस्विन्नस्निग्धगात्रस्य स्नेहयुक्तं विरेचनम् १९३

अन्नाशनं ततः कुर्यादथवाऽऽस्थापनं पुनः  
प्रदद्यान्मतिमान् वैद्यस्ततस्तमनुवासयेत् १९४

पलाशैरण्डमुस्ताद्यैः पश्चादास्थापयेत्ततः  
वाजीकरणयोगाश्च पूर्वं ये समुदाहृताः १९५

भिषजा ते प्रयोज्याः स्युः क्लैब्ये बीजोपघातजे

ध्वजभङ्गकृतं क्लैब्यं ज्ञात्वा तस्याचरेत् क्रियाम् १९९

प्रदेहान् परिषेकांश्च कुर्याद्वा रक्तमोक्षणम्  
स्नेहपानं च कुर्वीत स्नेहं च विरेचनम् २००

अनुवासं ततः कुर्यादथवाऽऽस्थापनं पुनः  
व्रणवच्च क्रियाः सर्वास्तत्र कुर्याद्विचक्षणः २०१

जरासंभवजे क्लैब्ये क्षयजे चैव कारयेत्  
स्नेहस्वेदोपपन्नस्य सस्नेहं शोधनं हितम् २०२

क्षीरसर्पिर्वृष्ययोगा बस्तयश्चैव यापनाः  
रसायनप्रयोगाश्च तयोर्भेषजमुच्यते २०३

विस्तरेणैतदुद्दिष्टं क्लैब्यानां भेषजं मया  
यः पूर्वमुक्तः प्रदरः शृणु हेत्वादिभिस्तु तम् २०४

याऽत्यर्थं सेवते नारी लवणाम्लगुरूणि च  
कटून्यथ विदाहीनि स्निग्धानि पिशितानि च २०५

ग्राम्यौदकानि मेद्यानि कृशरां पायसं दधि  
शुक्तमस्तुसुरादीनि भजन्त्याः कुपितोऽनिलः २०६

रक्तं प्रमाणमुष्क्रम्य गर्भाशयगताः सिराः  
रजोवहाः समाश्रित्य रक्तमादाय तद्रजः २०७

यस्माद्विवर्धयत्याशु रसभावाद्विमानतः  
तस्मादसृग्दरं प्राहुरेतत्तन्त्रविशारदाः २०८

रजः प्रदीर्यते यस्मात् प्रदरस्तेन स स्मृतः  
सामान्यतः समुद्दिष्टं कारणं लिङ्गमेव च २०९

चतुर्विधं व्यासतस्तु वाताद्यैः सन्निपाततः  
अतः परं प्रवक्ष्यामि हेत्वाकृतिभिषग्जितम् २१०

रूक्षादिभिर्मारुतस्तु रक्तमादाय पूर्ववत्  
कुपितः प्रदरं कुर्याल्लक्षणं तस्य मे शृणु २११

फेनिलं तनु रूक्षं च श्यावं चारुणमेव च  
किंशुकोदकसङ्काशं सरुजं वाऽथ नीरुजम् २१२

कटिवङ्गणहृत्पार्श्वपृष्ठश्रोणिषु मारुतः  
कुरुते वेदनां तीव्रामेतद्वातात्मकं विदुः २१३

अम्लोष्णलवणक्षारैः पित्तं प्रकुपितं यदा  
पूर्ववत् प्रदरं कुर्यात् पैत्तिकं लिङ्गतः शृणु २१४

सनीलमथवा पीतमप्युष्णमसितं तथा  
नितान्तरक्तं स्रवति मुहुर्मुहुरथार्तिमत् २१५

दाहरागतृषामोहज्वरभ्रमसमायुतम्  
असृग्दरं पैत्तिकं स्याच्छ्लैष्मिकं तु प्रवक्ष्यते २१६

गुर्वादिभिर्हेतुभिश्च पूर्ववत् कुपितः कफः  
प्रदरं कुरुते तस्य लक्षणं तत्त्वतः शृणु २१७

पिच्छिलं पाण्डुवर्णं च गुरु स्निग्धं च शीतलम्  
स्रवत्यसृक् श्लेष्मलं च घनं मन्दरुजाकरम् २१८

छर्द्यरोचकहृल्लासश्वासकाससमन्वितम्  
वक्ष्यते क्षीरदोषाणां सामान्यमिह कारणम् २१९

यत्तदेव त्रिदोषस्य कारणं प्रदरस्य तु

त्रिलिङ्गसंयुतं विद्यान्नैकावस्थमसृग्दरम् २२०

नारी त्वतिपरिक्लिष्टा यदा प्रक्षीणशोणिता  
सर्वहेतुसमाचारादतिवृद्धस्तदाऽनिलः २२१

रक्तमार्गेण सृजति प्रत्यनीकबलं कफम्  
दुर्गन्धं पिच्छलं पीतं विदग्धं पित्ततेजसा २२२

वसां मेदश्च यावद्धि समुपादाय वेगवान्  
सृजत्यपत्यमार्गेण सर्पिर्मज्जवसोपमम् २२३

शश्वत् स्रवत्यथास्त्रावं तृष्णादाहज्वरान्विताम्  
क्षीणरक्तां दुर्बलां स तामसाध्यां विवर्जयेत् २२४

मासान्निषिच्छदाहार्ति पञ्चरात्रानुबन्धि च  
नैवातिबहु नात्यल्पमार्तवं शुद्धमादिशेत् २२५

गुञ्जाफलसवर्णं च पद्मालक्तकसन्निभम्  
इन्द्रगोपकसङ्काशमार्तवं शुद्धमादिशेत् २२६

योनीनां वातलाघानां यदुक्तमिह भेषजम्  
चतुर्णां प्रदराणां च तत् सर्वं कारयेद्भिषक् २२७

रक्तातिसारिणां यच्च तथा शोणितपित्तिनाम्  
रक्तार्शसां च यत् प्रोक्तं भेषजं तच्च कारयेत् २२८

धात्रीस्तनस्तन्यसंपदुक्ता विस्तरतः पुरा  
स्तन्यसंजननं चैव स्तन्यस्य च विशोधनम् २२९

वातादिदुष्टे लिङ्गं च क्षीणस्य च चिकित्सितम्  
तत्सर्वमुक्तं ये त्वष्टौ क्षीरदोषाः प्रकीर्तिताः २३०



वातादिष्वेव तान् विद्याच्छास्त्रचक्षुर्भिषक्तमः  
त्रिविधास्तु यतः शिष्यास्ततो वक्ष्यामि विस्तरम् २३१

अजीर्णासात्म्यविषमविरुद्धात्यर्थभोजनात्  
लवणाम्लकटुक्षारप्रक्लिन्नानां च सेवनात् २३२

मनःशरीरसंतापादस्वप्नान्निशि चिन्तनात्  
प्राप्तवेगप्रतीघातादप्राप्तोदीरणेन च २३३

परमान्नं गुडकृतं कृशरां दधि मन्दकम्  
अभिष्यन्दीनि मांसानि ग्राम्यानूपौदकानि च २३४

भुक्त्वा भुक्त्वा दिवास्वप्नान्मद्यस्यातिनिषेवणात्  
अनायासादभीघातात् क्रोधाच्चातङ्ककर्शनैः २३५

दोषाः क्षीरवहाः प्राप्य सिराः स्तन्यं प्रदूष्य च  
कुर्युरष्टविधं दोषं लिङ्गतस्तन्निबोध मे २३६

वैरस्यं फेनसङ्घातो रौक्ष्यं चेत्यनिलात्मके  
पित्ताद्वैवर्यदौर्गन्ध्ये स्नेहपैच्छिल्यगौरवम् २३७

कफाद्भवति रूक्षाद्यैरनिलः स्वैः प्रकोपणैः  
क्रुद्धः क्षीराशयं प्राप्य रसं स्तन्यस्य दूषयेत् २३८

विरसं वातसंसृष्टं कृशीभवति तत् पिबन्  
न चास्य स्वदते क्षीरं कृच्छ्रेण च विवर्धते २३९

तथैव वायुः कुपितः स्तन्यमन्तर्विलोडयन्  
करोति फेनसङ्घातं तत्तु कृच्छ्रात् प्रवर्तते २४०

तेन क्षामस्वरो बालो बद्धविण्मूत्रमारुतः

वातिकं शीर्षरोगं वा पीनसं वाऽधिगच्छति २४१

पूर्ववत् कुपितः स्तन्ये स्नेहं शोषयतेऽनिलः  
रूक्षं तत् पिबतो रौक्ष्याद्वलहासः प्रजायते २४२

पित्तमुष्णादिभिः क्रुद्धं स्तन्याशयमभिप्लुतम्  
करोति स्तन्यवैवर्यं नीलपीतासितादिकम् २४३

विवर्णगात्रः स्विन्नः स्यात्तृष्णालुर्भिन्नविट् शिशुः  
नित्यमुष्णशरीरश्च नाभिनन्दति तं स्तनम् २४४

पूर्ववत् कुपिते पित्तेदौर्गन्ध्यं क्षीरमृच्छति  
पाण्ड्वामयस्तत्पिबतः कामला च भवेच्छिशोः २४५

क्रुद्धो गुर्वादिभिः श्लेष्मा क्षीराशयगतः स्त्रियाः  
स्नेहान्वितत्वात्तत्क्षीरमतिस्निग्धं करोति तु २४६

छर्दनः कुन्थनस्तेन लालालुर्जायते शिशुः  
नित्योपदिग्धैः स्रोतोभिर्निद्राक्लमसमन्वितः २४७

श्वासकासपरीतस्तु प्रसेकतमकान्वितः  
अभिभूय कफः स्तन्यं पिच्छिलं कुरुते यदा २४८

लालालुः शूनवक्त्राक्षिर्जडः स्यात्तत् पिबञ्छिशुः  
कफः क्षीराशयगतो गुरुत्वात् क्षीरगौरवम् २४९

करोति गुरु तत् पीत्वा बालो हृद्रोगमृच्छति  
अन्ये च विविधाः रोगाः दोषैः क्षीरसमाश्रितैः २५०

क्षीरे वातादिभिर्दुष्टे संभवन्ति तदात्मकाः  
तत्रादौ स्तन्यशुद्ध्यर्थं धात्रीं स्नेहोपपादिताम् २५१

संस्वेद्य विधिवद्वैद्यो वमनेनोपपादयेत्  
वचाप्रियङ्गुयष्ट्याह्वफलवत्सकसर्षपैः २५२

कल्कैर्निम्बपटोलानां क्वाथैः सलवणैर्वमेत्  
सम्यग्वान्तां यथान्यायं कृतसंसर्जनां ततः २५३

दोषकालबलापेक्षी स्नेहयित्वा विरेचयेत्  
त्रिवृतामभयां वाऽपि त्रिफलारससंयुताम् २५४

पाययेन्मधुसंयुक्तामभयां वाऽपि केवलाम्  
पाययेन्मूत्रसंयुक्तां विरेकार्थं च शास्त्रवित् २५५

सम्यग्विरिक्तां मतिमान् कृतसंसर्जनां पुनः  
ततो दोषावशेषघ्नैरन्नपानैरुपाचरेत् २५६

शालयः षष्टिका वा स्युः श्यामाका भोजने हिताः  
प्रियङ्गवः कोरदूषा यवा वेणुयवास्तथा २५७

वंशवेत्रकलायाश्च शाकार्थं स्नेहसंस्कृताः  
मुद्गान् मसूरान् यूषार्थं कुलत्थांश्च प्रकल्पयेत् २५८

निम्बवेत्राग्रकुलकवार्ताकामलकैः शृतान्  
सव्योषसैन्धवान् यूषान्दापयेत्स्तन्यशोधनान् २५९

शशान् कपिञ्जलानेणान् संस्कृतांश्च प्रदापयेत्  
शार्ङ्गेष्टासप्तपर्णत्वगश्चगन्धाशृतं जलम् २६०

पाययेताथवा स्तन्यशुद्धये रोहिणीशृतम्  
अमृतासप्तपर्णत्वक्क्वाथं क्वाथञ्च नागरात् २६१

किराततित्तकक्वाथं श्लोकपादेरितान् पिबेत्

त्रीनेतान्स्तन्यशुद्धयर्थमिति सामान्यभेषजम् २६२

कीर्तितं स्तन्यदोषाणां पृथगन्यं निबोधत  
पाययेद्विरसक्षीरां द्राक्षाधुकसारिवाः २६३

श्लक्ष्णपिष्टां पयस्यां च समालोडय सुखाम्बुना  
पञ्चकोलकुलत्थैश्च पिष्टैरालेपयेत् स्तनौ २६४

शुष्कौ प्रक्षाल्य निर्दुह्यात्तथा स्तन्यं विशुध्यति  
फेनसङ्घातवत्क्षीरं यस्यास्तां पाययेत् स्त्रियम् २६५

पाठानागरशार्ङ्गेष्टामूर्वाः पिष्ट्वा सुखाम्बुना  
अञ्जनं नागरं दारु बिल्वमूलं प्रियङ्गवः २६६

स्तनयोः पूर्ववत् कार्यं लेपनं क्षीरशोधनम्  
किराततित्तकं शुण्ठीं सामृतां क्वाथयेद्विषक् २६७

तं क्वाथं पाययेद्धात्रीं स्तन्यदोषनिबर्हणम्  
स्तनौ चालेपयेत् पिष्टैर्यवगोधूमसर्षपैः २६८

षड्विरेकाश्रितीयोक्तैरौषधैः स्तन्यशोधनैः  
रूक्षक्षीरा पिबेत् क्षीरं तैर्वा सिद्धं घृतं पिबेत् २६९

पूर्ववज्जीवकाद्यं च पञ्चमूलं प्रलेपनम्  
स्तनयोः संविधातव्यं सुखोष्णं स्तन्यशोधनम् २७०

यष्टीमधुकमृद्वीकापयस्यासिन्धुवारिकाः  
शीताम्बुना पिबेत्कल्कं क्षीरविवर्णनाशनम् २७१

द्राक्षाधुककल्केन स्तनौ चास्याः प्रलेपयेत्  
प्रक्षाल्य वारिणा चैव निर्दुह्यातौ पुनः पुनः २७२

विषाणिकाजशृङ्गयौ च त्रिफलां रजनीं वचाम्  
पिबेच्छीताम्बुना पिष्ट्वा क्षीरदौर्गन्ध्यनाशिनीम् २७३

लिह्याद्वाऽप्यभयाचूर्णं सव्योषं माक्षिकप्लुतम्  
क्षीरदौर्गन्ध्यनाशार्थं धात्री पथ्याशिनी तथा २७४

सारिवोशीरमञ्जिष्ठाश्लेष्मातककुचन्दनैः  
पत्राम्बुचन्दनोशीरैः स्तनौ चास्याः प्रलेपयेत् २७५

स्निग्धक्षीरा दारुमुस्तपाठाः पिष्ट्वा सुखाम्बुना  
पीत्वा ससैन्धवाः क्षिप्रं क्षीरशुद्धिमवाप्नुयात् २७६

पाययेत् पिच्छिलक्षीरां शार्ङ्गेष्टामभयां वचाम्  
मुस्तनागरपाठाश्च पीताः स्तन्यविशोधनाः २७७

तक्रारिष्टं पिबेच्चापि यदुक्तं गुदजापहम्  
विदारीबिल्वमधुकैः स्तनौ चास्याः प्रलेपयेत् २७८

त्रायमाणामृतानिम्बिपटोलत्रिफलाशृतम्  
गुरुक्षीरा पिबेदाशु स्तन्यदोषविशुद्ध्ये २७९

पिबेद्वा पिप्पलीमूलचव्यचित्रकनागरम्  
बलानगरशार्ङ्गेष्टामूर्वाभिर्लेपयेत् स्तनौ २८०

पृश्निपर्णीपयस्याभ्यां स्तनौ चास्याः प्रलेपयेत्  
अष्टावेते क्षीरदोषा हेतुलक्षणभेषजैः २८१

निर्दिष्टाः क्षीरदोषोत्थास्तथोक्ताः केचिदामयाः  
दोषदूष्यमलाश्चैव महतां व्याधयश्च ये २८२

त एव सर्वे बालानां मात्रा त्वल्पतरा मता

निवृत्तिर्वमनादीनां मृदुत्वं परतन्त्रताम् २८३

वाक्चेष्टयोरसामर्थ्यं वीक्ष्य बालेषु शास्त्रवित्  
भेषजं स्वल्पमात्रं तु यथाव्याधि प्रयोजयेत् २८४

मधुराणि कषायाणि क्षीरवन्ति मृदूनि च  
प्रयोजयेद्भिषग्बाले मतिमानप्रमादतः २८५

अत्यर्थस्निग्धरूक्षोष्णमम्लं कटुविपाकि च  
गुरु चौषधपानान्नमेतद्बालेषु गर्हितम् २८६

समासात् सर्वरोगाणामेतद्बालेषु भेषजम्  
निर्दिष्टं शास्त्रविद्वैद्यः प्रविविच्य प्रयोजयेत् २८७

भवन्ति चात्र--

इति सर्वविकाराणामुक्तमेतच्चित्सितम्  
स्थानमेतद्धि तन्त्रस्य रहस्यं परमुत्तमम् २८८

अस्मिन् सप्तदशाध्यायाः कल्पाः सिद्धय एव च  
नासाद्यन्तेऽग्निवेशस्य तन्त्रे चरकसंस्कृते २८९

तानेतान् कापिलबलिः शेषान् दृढबलोऽकरोत्  
तन्त्रस्यास्य महार्थस्य पूरणार्थं यथातथम् २९०

रोगा येऽप्यत्र नोद्दिष्टा बहुत्वन्नामरूपतः  
तेषामप्येतदेव स्याद्दोषादीन् वीक्ष्य भेषजम् २९१

दोषदूष्यनिदानानां विपरीतं हितं ध्रुवम्  
उक्तानुक्तान् गदान् सर्वान् सम्यग्युक्तं नियच्छति २९२

देशकालप्रमाणानां सात्म्यासात्म्यस्य चैव हि

सम्यग्योगोऽन्यथा ह्येषां पथ्यमप्यन्यथा भवेत् २९३

आस्यादामाशयस्थान् हि रोगान् नस्तः शिरोगतान्  
गुदात् पक्वाशयस्थांश्च हन्त्याशु दत्तमौषधम् २९४

शरीरावयवात्येषु विसर्पपिडकादिषु  
यथादेशं प्रदेहादि शमनं स्याद्विशेषतः २९५

दिनातुरौषधव्याधिजीर्णलिङ्गत्ववेक्षणम्  
कालं विद्यादिनावेक्षः पूर्वाह्णे वमनं यथा २९६

रोग्यवेक्षो यथा प्रातर्निरन्नो बलवान् पिबेत्  
भेषजं लघुपथ्यान्नैर्युक्तमद्यात्तु दुर्बलः २९७

भैषज्यकालो भुक्तादौ मध्ये पश्चान्मुहुर्मुहुः  
सामुद्रं भक्तसंयुक्तं ग्रासग्रासान्तरे दश २९८

अपाने विगुणे पूर्वं समाने मध्यभोजनम्  
व्याने तु प्रातरशितमुदाने भोजनोत्तरम् २९९

वायौ प्राणे प्रदुष्टे तु ग्रासग्रासान्तरिष्यते  
श्वासकासपिपासासु त्ववचार्यं मुहुर्मुहुः ३००

सामुद्रं हिक्किने देयं लघुनाऽन्नेन संयुतम्  
संभोज्यं त्वौषधं भोज्यैर्विचित्रैररुचौ हितम् ३०१

ज्वरे पेयाः कषायाश्च क्षीरं सर्पिर्विरेचनम्  
षडहे षडहे देयं कालं वीक्ष्यामयस्य च ३०२

क्षुद्रेगमोक्षौ लघुता विशुद्धिर्जीर्णलक्षणम्  
तदा भेषजमादेयं स्याद्वि दोषवदन्यथा ३०३

चयादयश्च दोषाणां वर्ज्यं सेव्यं च यत्र तत्  
ऋताववेक्ष्यं यत् कर्म पूर्वं सर्वमुदाहृतम् ३०४

उपक्रमाणां करणे प्रतिषेधे च कारणम्  
व्याख्यातमेतत् कालस्य सविकल्पमवेक्षणम् ३०५

मुहुर्मुहुश्च रोगाणामवस्थामातुरस्य च  
अवेक्षमाणस्तु भिषक् चिकित्सायां न मुह्यति ३०६

इत्येवं षड्विधं कालमनवेक्ष्य भिषग्जितम्  
प्रयुक्तमहिताय स्यात् सस्यस्याकालवर्षवत् ३०७

व्याधीनामृत्वहोरात्रवयसां भोजनस्य च  
विशेषो भिद्यते यस्तु कालावेक्षः स उच्यते ३०८

वसन्ते श्लेष्मजा रोगाः शरत्काले तु पित्तजाः  
वर्षासु वातिकाश्चैव प्रायः प्रादुर्भवन्ति हि ३०९

निशान्ते दिवसान्ते च वर्धन्ते वातजा गदाः  
प्रातः क्षपादौ कफजास्तयोर्मध्ये तु पित्तजाः ३१०

वयोऽन्तमध्यप्रथमे वातपित्तकफामयाः  
बलवन्तो भवन्त्येव स्वभावाद्द्वयसो नृणाम् ३११

जीर्णान्ते वातजा रोगा जीर्यमाणे तु पित्तजाः  
श्लेष्मजा भुक्तमात्रे तु लभन्ते प्रायशो बलम् ३१२

नाल्पं हन्त्यौषधं व्याधिं यथाऽऽपोऽल्पोऽल्पा महानलम्  
दोषवद्घातिमात्रं स्यात्सस्यस्यात्युदकं यथा ३१३

संप्रधार्य बलं तस्मादामयस्यौषधस्य च



नैवातिबहु नात्यल्पं भैषज्यमवचारयेत् ३१४

औचित्याद्यस्य यत् सात्म्यं देशस्य पुरुषस्य च  
अपथ्यमपि नैकान्तात्तत्त्यजंल्लभते सुखम् ३१५

बाह्लीकाः पल्लवाश्चीनाः शूलीका यवनाः शकाः  
मांसगोधूममाध्वीकशस्त्रवैश्वानरोचिताः ३१६

मत्स्यसात्म्यास्तथा प्राच्याः क्षीरसात्म्याश्च सैन्धवाः  
अश्मकावन्तिकानां तु तैलाम्लं सात्म्यमुच्यते ३१७

कन्दमूलफलं सात्म्यं विद्यान्मलयवासिनाम्  
सात्म्यं दक्षिणतः पेया मन्थश्चोत्तरपश्चिमे ३१८

मध्यदेशे भवेत् सात्म्यं यवगोधूमगोरसाः  
तेषां तत्सात्म्ययुक्तानि भैषजान्यवचारयेत् ३१९

सात्म्यं ह्याशु बलं धत्ते नातिदोषं च बह्वपि  
योगैरेव चिकित्सन् हि देशाद्यज्ञोऽपराध्यति ३२०

वयोबलशरीरादिभेदा हि बहवो मताः  
तथाऽन्तः सन्धिमार्गाणां दोषाणां गूढचारिणाम् ३२१

भवेत् कदाचित् कार्याऽपि विरुद्धाभिमता क्रिया  
पित्तमन्तर्गतं गूढं स्वेदसेकोपनाहनैः ३२२

नीयते बहिरुष्णैर्हि तथोष्णं शमयन्ति ते  
बाह्यैश्च शीतैः सेकाद्यैरूष्माऽन्तर्याति पीडितः ३२३

सोऽन्तर्गूढं कफं हन्ति शीतं शीतैस्तथा जयेत्  
श्लक्ष्णपिष्टो घनो लेपश्चन्दनस्यापि दाहकृत् ३२४

त्वग्गतेस्योष्मणो रोधाच्छीतकृद्धान्यथाऽगुरोः  
छर्दिघ्नी मक्षिकाविष्टा मक्षिकैव तु वामयेत् ३२५

द्रव्येषु स्विन्नजग्धेषु चैव तेष्वेव विक्रिया  
तस्माद्दोषौषाधादीनि परीक्ष्य दश तत्त्वतः ३२६

कुर्याच्चिकित्सितं प्राज्ञो न योगैरेव केवलम्  
निवृत्तोऽपि पुनर्व्याधिः स्वल्पेनायाति हेतुना ३२७

क्षीणे मार्गीकृते देहे शेषः सूक्ष्म इवानलः  
तस्मात्तमनुबध्नीयात् प्रयोगेणानपायिना ३२८

सिद्धयर्थं प्राक्प्रयुक्तस्य सिद्धस्याप्यौषधस्य तु  
काठिन्यादूनभावाद्वा दोषोऽन्तः कुपितो महान् ३२९

पथ्यैर्मृद्वल्पतां नीतो मृदुदोषकरो भवेत्  
पथ्यमप्यशनतस्तस्माद्दो व्याधिरुपजायते ३३०

ज्ञात्वैवं वृद्धिमभ्यासमथवा तस्य कारयेत्  
सातत्यात्स्वाद्भावाद्वा पथ्यं द्वेष्यत्वमागतम् ३३१

कल्पनाविधिभिस्तैस्तैः प्रियत्वं गमयेत् पुनः  
मनसोऽर्थानुकूल्याद्धि तुष्टिरूर्जा रुचिर्बलम् ३३२

सुखोपभोगता च स्याद्द्वयाधेश्चातो बलक्षयः  
लौल्याद्दोषक्षयद्वयाधेर्वैधर्म्याच्चापि या रुचिः ३३३

तासु पथ्योपचारः स्याद्द्योगेनाद्यं विकल्पयेत्  
तत्र श्लोकाः--

विंशतिर्व्यापदो योनेर्निदानं लिङ्गमेव च ३३४

चिकित्सा चापि निर्दिष्टा शिष्याणां हितकाम्यया  
शुक्रदोषास्तथा चाष्टौ निदानाकृतिभेषजैः ३३५

क्लैब्यानुक्तानि चत्वारि चत्वारः प्रदरास्तथा  
तेषां निदानं लिङ्गं च भैषज्यं चैव कीर्तितम् ३३६

क्षीरदोषास्तथा चाष्टौ हेतुलिङ्गभिषग्जितैः  
रेतसो रजसश्चैव कीर्तितं शुद्धिलक्षणम् ३३७

उक्तानुक्तचिकित्सा च सम्यग्योगस्तथैव च  
देशादिगुणशंसा च कालः षड्विध एव च ३३८

देशे देशे च यत् सात्म्यं यथा वैद्योऽपराध्यति  
चिकित्सा चापि निर्दिष्टा दोषाणां गूढचारिणाम् ३३९

यो हि सम्यङ्न जानाति शास्त्रं शास्त्रार्थमेव च  
कुर्यात् स क्रियां चित्रमचक्षुरिव चित्रकृत् ३४०

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते चिकित्सास्थाने

योनिव्यापच्चिकित्सितं नाम त्रिंशोऽध्यायः ३०

अग्निवेशकृते तन्त्रे चरकप्रतिसंस्कृते  
चिकित्सितमिदं स्थानं षष्ठं परिसमापितम् ३४१

## कल्पस्थानम् प्रथमोऽध्यायः

अथातो मदनकल्पं व्याख्यास्यामः १

इति ह स्माह भगवानात्रेयः २

अथ खलु वमनविरेचनार्थं वमनविरेचनद्रव्याणां सुखोपभोगतमैः सहान्यै-  
र्द्रव्यैर्विविधैः कल्पनार्थभेदार्थं विभागार्थं चेत्यर्थः तद्योगानां च क्रियावि-  
धेः सुखोपायस्य सम्यगुपकल्पनार्थं कल्पस्थानमुपदेक्ष्यामोऽग्निवेश ३

तत्र दोषहरणमूर्ध्वभागं वमनसंज्ञकम् अधोभागं विरेचनसंज्ञकम् उभयं वा  
शरीरमलविरेचनाद्विरेचनसंज्ञां लभते ४

तत्रोष्णतीक्ष्णसूक्ष्मव्यवायिविकाशीन्यौषधानि स्ववीर्येण हृदयमुपेत्य धम-  
नीरनुसृत्य स्थूलाणुस्रोतोभ्यः केवलं शरीरगतं दोषसंघातमाग्नेयत्वाद् वि-  
ष्यन्दयन्ति तैक्ष्ण्याद् विच्छिन्दन्ति स विच्छिन्नः परिप्लवन् स्नेहभाविते काये  
स्नेहाक्तभाजनस्थमिव क्षौद्रमसज्जनगुणप्रवणभावादामाशयमागम्योदानप्रणुनो  
ऽग्निवाय्वात्मकत्वादूर्ध्वभागप्रभावादौषधस्योर्ध्वमुत्क्षिप्यते सलिलपृथि-  
व्यात्मकत्वादधोभागप्रभावाच्चौषधस्याधः प्रवर्तते उभयतश्चोभयगुणत्वात् ।  
इति लक्षणोद्देशः ५

तत्र फलजीमूतकेद्ववाकुधामार्गवकुटजकृतवेधनानां श्यामात्रिवृच्चतुरङ्गुल-  
तिल्वकमहावृक्षसप्तलाशङ्खिनीदन्तीद्रवन्तीनां च नानाविधदेशकालसंभवा-  
स्वादरसवीर्यविपाकप्रभावग्रहणाद्देहदोषप्रकृतिवयोबलाग्निभक्तिसात्म्यरो-  
गावस्थादीनां नानाप्रभाववत्त्वाच्च विचित्रगन्धवर्णरसस्पर्शानामुपयोगसुखा-  
र्थमसंख्येयसंयोगानामपि च सतां द्रव्याणां विकल्पमार्गोपदर्शनार्थं षड्वि-  
रेचनयोगशतानि व्याख्यास्यामः ६

तानि तु द्रव्याणि देशकालगुणभाजनसंपद्वीर्यबलाधानात् क्रियासमर्थतमानि  
भवन्ति ७

त्रिविधः खलु देशः जाङ्गलः आनूपः साधारणश्चेति । तत्र जाङ्गलः पर्या-

काशभूयिष्ठः तरुभिरपि च कदरखदिरासनाश्वकर्णधवतिनिशशल्लकीशाल-  
सोमवल्कबदरीतिन्दुकाश्वत्थवटामलकीवनगहनः अनेकशमीककुभशिश-  
पाप्रायः स्थिरशुष्कपवनबलविधूयमानप्रनृत्यत्तरुणविटपः प्रततमृगतृष्णि-  
कोपगूढतनुखरपरुषसिकताशर्कराबहुलः लावतित्तिरिचकोरानुचरितभूमि-  
भागः वातपित्तबहुलः स्थिरकठिनमनुष्यप्रायो ज्ञेयः अथानूपो हिन्तालतमा-  
लनारिकेलकदलीवनगहनः सरित्समुद्रपर्यन्तप्रायः शिशिरपवनबहुलः व-  
ज्जुलवानीरोपशोभिततीराभिः सरिद्धिरुपगतभूमिभागः क्षितिधरनिकुञ्जोप-  
शोभितः भन्दपवनानुवीजितक्षितिरुहगहनः अनेकवनराजीपुष्पितवनगहन-  
भूमिभागः स्निग्धतरुप्रतानोपगूढः हंसचक्रवाकबलाकानन्दीमुखपुण्डरीक-  
कादम्बमद्भुङ्गराजशतपत्रमत्तकोकिलानुनादिततरुविटपः सुकुमारपुरुषः प-  
वनकफप्रायो ज्ञेयः अनयोरेव द्वयोर्देशयोर्वीरुद्धनस्पतिवानस्पत्यशकुनिमृग-  
गणयुतः स्थिरसुकुमारबलवर्णसंहननोपपन्नसाधारणगुणयुक्तपुरुषः साधारणो  
ज्ञेयः ८

तत्र देशे साधारणे जाङ्गले वा यथाबलं शिशिरातपपवनसलिलसेविते समं  
शुचौ प्रदक्षिणोदके श्मशानचैत्यदेवयजनागारसभाश्वभारामवल्मीकोषरवि-  
रहिते कुशरोहिषास्तीर्णे स्निग्धकृष्णमधुरमृत्तिके वा मृदावफालकृष्टेऽनुपह-  
तेऽन्यैर्बलवत्तरैर्द्रुमैरौषधानि जातानि प्रशस्यन्ते ९

तत्र यानि कालजातान्युपागतसंपूर्णप्रमाणरसवीर्यगन्धानि कालातपाग्निस-  
लिलपवनजन्तुभिरनुपहतगन्धवर्णरसस्पर्शप्रभावाणि प्रत्यग्राण्युदीच्यां दिशि  
स्थितानि तेषां शाखापलाशमचिरप्ररूढं वर्षावसन्तयोर्ग्राह्यं ग्रीष्मे मूलानि  
शिशिरे वा शीर्णप्ररूढपर्णानां शरदि त्वक्कन्दक्षीराणि हेमन्ते साराणि यथर्तु  
पुष्पफलमीति मङ्गलाचारः कल्याणवृत्तः शुचिः शुक्लवासाः संपूज्य देवता  
अश्विनौ गोब्राह्मणांश्च कृतोपवासः प्राङ्मुख उदङ्मुखो वा गृह्णीयात् १०

गृहीत्वा चानुरूपगुणवद्भाजनस्थान्यागारेषु प्रागुदगद्वारेषु निवातप्रवातैकदे-  
शेषु नित्यपुष्पोपहारबलिकर्मवत्सु अग्निसलिलोपस्वेदधूमरजोमूषकचतुष्प-  
दामनभिगमनीयानि स्ववच्छन्नानि शिष्येष्वसज्य स्थापयेत् ११

तानि च यथादोषं प्रयुञ्जीत सुरासौवीरकतुषोदकमैरेयमेदकधान्याम्लफला-

म्लदध्यम्लादिभिर्वाति मृद्वीकामलकमधुमधुकपरूषकफाणितक्षीरादिभिः पित्ते  
श्लेष्मणि तु मधुमूत्रकषायादिभिर्भावितान्यालोडितानि च इत्युद्देशः । तं वि-  
स्तरेण द्रव्यदेहदोषसात्म्यादीनि प्रविभज्य व्याख्यास्यामः १२

वमनद्रव्याणां मदनफलानि श्रेष्ठतमान्याचक्षते अनपायित्वात् । तानि व-  
सन्तग्रीष्मयोरन्तरे पुष्याश्वयुग्भ्यां मृगशिरसा वा गृह्णीयान्मैत्रे मुहूर्ते । यानि  
पक्वान्यकाणान्यहरितानि पाण्डून्यक्रिमीशयपूतीन्यजन्तुजग्धान्यहस्वानि ता-  
नि प्रमृज्य कुशपुटे बद्ध्वा गोमयेनालिप्य यवतुषमाषशालिकुलत्थमुद्ग-  
पलानामन्यतमे निदध्यादष्टरात्रम् । अत ऊर्ध्वं मृदूभूतानि मध्विष्टगन्धा-  
न्युद्धृत्य शोषयेत् । सुशुष्काणां फलपिप्पलीरुद्धरेत् । तासां घृतदधिम-  
धुपललविमृदितानां पुनः शुष्काणां नवं कलशं सुप्रमृष्टवालुकमरजस्कमा-  
करणं पूरयित्वा स्ववच्छन्नं स्वनुगुप्तं शिक्येष्वासज्य सम्यक् स्थापयेत् १३

अथ च्छर्दनीयमातुरं द्वयहं त्रयहं वा स्नेहस्वेदोपपन्नं श्वश्छर्दयितव्यमिति ग्रा-  
म्यानूपौदकमांसरसक्षीरदधिमाषतिलशाकादिभिः समुत्क्लेशितश्लेष्माणं  
व्युषितं जीर्णहारं पूर्वाह्ने कृतबलिहोममङ्गलप्रायश्चित्तं निरन्नमनतिस्त्रिगन्धं य-  
वाग्वा घृतमात्रां पीतवन्तं तासां फलपिप्पलीनामन्तर्नखमुष्टिं यावद्वा साधु  
मन्येत जर्जरीकृत्य यष्टिमधुकषायेण कोविदारकर्बुदारनीपविदुलबिम्बीश-  
णपुष्पीसदापुष्पीप्रत्यकपुष्पीकषायाणामामन्यतमेन वा रात्रिमुषितं विमृद्य पूतं  
मधुसैन्धवयुक्तं सुखोष्णं कृत्वा पूर्णं शरावं मन्त्रेणानेनाभिमन्त्रयेत्

ब्रह्मदक्षाश्विरुद्रेन्द्रभूचन्द्रार्कानिलानलाः  
ऋषयः सौषधिग्रामा भूतसङ्घाश्च पान्तु ते

रसायनमिवर्षीणां देवानाममृतं यथा  
सुधेवोत्तमनागानां भैषज्यमिदमस्तु ते

इत्येवमभिमन्त्र्योदङ्मुखं वाऽऽतुरं पाययेच्छ्लेष्मज्वरगुल्मप्रतिश्यायार्तं विशे-  
षेण पुनः पुनरापित्तागमनात् तेन साधु वमति हीनवेगं तु पिप्पल्यामलक-  
सर्षपवचाकल्कलवणोदकैः पुनः पुनः प्रवर्तयेदापित्तदर्शनात् । इत्येष

सर्वशृद्धनयोगविधिः १४

सर्वेषु तु मधुसैन्धवं कफविलयनच्छेदार्थं वमनेषु विदध्यात् । न चोष्ण-  
विरोधो मधुनशृद्धनयोगयुक्तस्य अविपक्वप्रत्यागमनादोषनिर्हरणाच्च १५

फलपिप्पलीनां द्वौ द्वौ भागौ कोविदारादिकषायेण त्रिःसप्तकृत्वःस्त्रावयेत्तेन  
रसेन तृतीयं भागं पिष्ट्वा मात्रां हरीतकीभिर्बिभीतकैरामलकैर्वा तुल्यां वर्तयेत्  
तासामेकां द्वे वा पूर्वोक्तानां कषायाणामन्यतमस्याञ्जलिमात्रेण विमृद्य बल-  
वच्छलेष्मप्रसेकग्रन्थिज्वरोदरारुचिषु पाययेदिति समानं पूर्वेण १६

फलपिप्पलीक्षीरं तेन वा क्षीरयवागूमधोभागे रक्तपित्ते हृद्वाहे च तज्जस्य वा  
दध्न उत्तरकं कफच्छर्दितमकप्रसेकेषु तस्य वा पयसः शीतस्य सन्तानिका-  
ञ्जलिं पित्ते प्रकुपिते उरःकण्ठहृदये च तनुकफोपदिग्धे इति समानं पूर्वेण  
१७

फलपिप्पलीशृतक्षीरान्नवनीतमुत्पन्नं फलादिकल्ककषायसिद्धं कफाभिभूता-  
ग्निं विशुष्कदेहं च मात्रया पाययेदिति समानं पूर्वेण १८

फलपिप्पलीनां फलादिकषायेण त्रिःसप्तकृत्वः सुपरिभावितेन पुष्परजःप्र-  
काशेन चूर्णेन सरसि संजातं बृहत्सरोरुहं सायाह्नेऽवचूर्णयेत् तद्रात्रिव्युषितं  
प्रभाते पुनरवचूर्णितमुद्धृत्य हरिद्राकृशरक्षीरयवागूनामन्यतमं सैन्धवगुडफा-  
णितयुक्तमाकण्ठं पीतवन्तमाघ्रापयेत्सुकुमारमुत्कलिष्टपित्तकफमौषधद्वेषिण-  
मिति समानं पूर्वेण १९

फलपिप्पलीनां भल्लातकविधिपरिस्तुतं स्वरसं पक्त्वा फाणितीभूतमातन्तु-  
लीभावाल्लेहयेत् आतपशुष्कं वा चूर्णीकृतं जीमूतकादिकषायेण पित्ते क-  
फस्थानगते पाययेदिति समानं पूर्वेण २०

फलपिप्पलीचूर्णानि पूर्ववत् फलादीनां षण्णामन्यतमकषायस्तुतानि वर्ति-  
क्रियाः फलादिकषायोपसर्जनाः पेया इति समानं पूर्वेण २१

फलपिप्पलीनामारग्वधवृक्षकस्वादुकण्टकपाठापाटलाशाङ्गेष्टामूर्वासप्तपर्ण-  
नक्तमालपिचुमर्दपटोलसुषवीगुडूचीसोमवल्कलीपिकानां पिप्पलीपिप्पली-  
मूलहस्तिपिप्पलीचित्रकशृङ्गवेराणां चान्यतमकषायेण सिद्धो लेह इति स-  
मानं पूर्वेण २२

फलपिप्पलीष्वेलाहरेणुकाशतपुष्पाकुस्तुम्बुरुतगरकुष्ठत्वक्चोरकमरुबकागु-  
रुगुगुल्वेलवालुकश्रीवेष्टकपरिपेलवमांसीशैलेयकस्थौणेयकसरलपरावत-  
पद्यशोकरोहिणानां विंशतेरन्यतमस्य कषायेण साधितोत्कारिका उत्कारिका-  
ककल्पेन मोदका वा मोदककल्पेन यथादोषरोगभक्ति प्रयोज्या इति समानं  
पूर्वेण २३

फलपिप्पलीस्वरसकषायपरिभावितानि तिलशालितण्डुलपिष्टानि तत्कषा-  
योपसर्जनानि शष्कुलीकल्पेन वा शष्कुल्यः पूषकल्पेन वा पूषाः इति समानं  
पूर्वेण २४

एतेनैव च कल्पेन सुमुखसुरसकुठेरककाण्डीरकालमालकपर्णासकक्षवक-  
फणिञ्जकगृञ्जनकासमर्दभृङ्गराजानां पोटक्षुवालीकाकालङ्गतकदण्डैरका-  
णां चान्यतमस्य कषायेण कारयेत् २५

तथा बदरषाडवरागलेहमोदकोत्कारिकातर्पणपानकमांसरसयूषमद्यानां मद-  
नफलान्यन्यतमेनोपसृज्य यथादोषरोगभक्ति दद्यात् तैः साधु वमतीति २६

मदनः करहाटश्च राठः पिण्डीतकः फलम् । श्वसनश्चेति पर्यायैरुच्यते तस्य  
कल्पना २७

तत्र श्लोकाः--

नव योगाः कषायेषु मात्रास्वष्टौ पयोधृते  
पञ्च फाणितचूर्णे द्वौ घ्रेये वर्तिक्रियासु षट् २८

विंशतिविंशतिर्लेहमोदकोत्कारिकासु च  
शष्कुलीपूषयोश्चोक्ता योगाः षोडश षोडश २९



दशान्ये षाडवाद्येषु त्रयस्त्रिंशदिदं शतम्  
योगानां विधिवद्दिष्टं फलकल्पे महर्षिणा ३०

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
मदनकल्पो नाम प्रथमोऽध्यायः १

## द्वितीयोऽध्यायः

अथातो जीमूतककल्पं व्याख्यास्यामः १

इति ह स्माह भगवानात्रेयः २

कल्पं जीमूतकस्येमं फलपुष्पाश्रयं शृणु  
गरागरी च वेणी च तथा स्याद्देवताडकः ३

जीमूतकं त्रिदोषघ्नं यथास्वौषधकल्पितम्  
प्रयोक्तव्यं ज्वरश्वासहिक्काद्येष्वामयेषु च ४

यथोक्तगुणयुक्तानां देशजानां यथाविधि  
पयः पुष्पेऽस्य निर्वृत्ते फले पेया पयस्कृता ५

लोमशे क्षीरसंतानं दध्युत्तरमलोमशे  
शृते पयसि दध्यम्लं जातं हरितपाण्डुके ६

जीर्णानां च सुशुष्काणां न्यस्तानां भाजने शुचौ  
चूर्णस्य पयसा शुक्तिं वातपित्तार्दितः पिबेत् ७

आसुत्य च सुरामण्डे मृदित्वा प्रसृतं पिबेत्  
कफजेऽरोचके कासे पाण्डुरोगे सयक्ष्मणि ८

द्वे चापोथ्याथवा त्रीणि गुडूच्या मधुकस्य वा  
कोविदारादिकानां वा निम्बस्य कुटजस्य वा ९

कषायेष्वासुतं पूत्वा तेनैव विधिना पिबेत्  
अथवाऽऽरग्वधादीनां सप्तानां पूर्ववत् पिबेत् १०

एकैकस्य कषायेण पित्तश्लेष्मज्वरार्दितः

मात्राः स्युः फलवच्चाष्टौ कोलमात्रास्तु ता मताः ११

जीवकर्षभकेक्षूणां शतावर्या रसेन वा  
पित्तश्लेष्मज्वरे दद्याद्वातपित्तज्वरेऽथवा १२

तथा जीमूतकक्षीरात् समुत्पन्नं पचेद्धृतम्  
फलादीनां कषायेण श्रेष्ठं तद्वमनं मतम् १३

तत्र श्लोकौ--

षट् क्षीरे मदिरामण्डे एको द्वादश चापरे  
सप्त चारग्वधादीनां कषायेऽष्टौ च वर्तिषु १४

जीवकादिषु चत्वारो घृतं चैकं प्रकीर्तितम्  
कल्पे जीमूतकानां च योगास्त्रिंशन्नवाधिकाः १५

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
जीमूतककल्पो नाम द्वितीयोऽध्यायः २

## तृतीयोऽध्यायः

अथात इक्ष्वाकुकल्पं व्याख्यास्यामः १

इति ह स्माह भगवानात्रेयः २

सिद्धं वक्ष्याम्यथेक्ष्वाकुकल्पं येषां प्रशस्यते  
लम्बाऽथ कटुकालाबूस्तुम्बी पिण्डफला तथा ३

इक्ष्वाकुः फलिनी चैव प्रोच्यते तस्य कल्पना  
कासश्वासविषच्छर्दिज्वरार्ते कफकर्शिते ४

प्रताम्यति नरे चैव वमनार्थं तदिष्यते  
अपुष्पस्य प्रवालानां मुष्टिं प्रादेशसंमितम् ५

क्षीरप्रस्थे शृतं दद्यात् पित्तोद्विक्ते कफज्वरे  
पुष्पादिषु च चत्वारः क्षीरे जीमूतके यथा ६

योगा हरितपाण्डूनां सुरामण्डेन पञ्चमः  
फलस्वरसभागं च त्रिगुणक्षीरसाधितम् ७

उरः स्थिते कफे दद्यात् स्वरभेदे च पीनसे  
जीर्णे मध्योद्धृते क्षीरं प्रक्षिपेत्तद्यदा दधि ८

जातं स्यात् सकफे कासे श्वासे वम्यां च तत् पिबेत्  
अजाक्षीरेण बीजानि भावयेत् पाययेत्तथा ९

विषगुल्मोदरग्रन्थिगण्डेषु श्लीपदेषु च  
मस्तुना वा फलान्मध्यं पाण्डुकुष्ठविषादितः १०

तेन तक्रं विपक्वं वा सक्षौद्रलवणं पिबेत्

तुम्ब्या फलरसैः शुष्कैः सपुष्पैरवचूर्णितम् ११

छर्दयेन्माल्यमाघ्राय गन्धसंपत्सुखोचितः  
भक्षयेत् फलमध्यं वा गुडेन पललेन च १२

इक्ष्वाकुफलतैलं वा सिद्धं वा पूर्ववद्धृतम्  
पञ्चाशद्वृद्धानि फलादीनां यथोत्तरम् १३

पिबेद्विमृद्य बीजानि कषायेष्वासुतं पृथक्  
यष्ट्याह्वकोविदाराद्यैर्मुष्टिमन्तर्नखं पिबेत् १४

कषायैः कोविदाराद्यैर्मात्राश्च फलवत् स्मृताः  
बिल्वमूलकषायेण तुम्बीबीजाञ्जलिं पचेत् १५

पूतस्यास्य त्रयो भागाश्चतुर्थः फाणितस्य तु  
सघृतो बीजभागश्च पिष्टानर्धाशिकांस्तथा १६

महाजालिनिजीमूतकृतवेधनवत्सकान्  
तं लेहं साधयेद्द्व्या घट्टयन्मृदुनाऽग्निना १७

यावत् स्यात्तन्तुमत्तोये पतितं तु न शीर्यते  
तं लिहन्मात्रया लेहं प्रमथ्यां च पिबेदनु १८

कल्प एषोऽग्निमन्थादौ चतुष्के पृथगुच्यते  
सक्तुभिर्वा पिबेन्मन्थं तुम्बीस्वरसभावितैः १९

कफजेऽथ ज्वरे कासे कण्ठरोगेष्वरोचके  
गुल्मे मेहे प्रसेके च कल्कं मांसरसैः पिबेत्  
नरः साधु वमत्येवं न च दौर्बल्यमश्नुते २०

तत्र श्लोकाः--

पयस्यष्टौ सुरामण्डमस्तुतक्रेषु च त्रयः  
घ्रेयं सपललं तैलं वर्धमानाः फलेषु षट् २१

घृतमेकं कषायेषु नवान्ये मधुकादिषु  
अष्टौ वर्तिक्रिया लेहाः पञ्च मन्थो रसस्तथा २२

योगा इक्ष्वाकुकल्पे ते चत्वारिंशच्च पञ्च च  
उक्ता महर्षिणा सम्यक् प्रजानां हितकाम्यया २३

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
इक्ष्वाकुकल्पो नाम तृतीयोऽध्यायः ३

## चतुर्थोऽध्यायः

अथातो धामार्गवकल्पं व्याख्यास्यामः १

इति ह स्माह भगवानात्रेयः २

कर्कोटकी कोठफला महाजालिनिरेव च  
धामार्गवस्य पर्याया राजकोशातकी तथा ३

गरे गुल्मोदरे कासे वाते श्लेष्माशयस्थिते  
कफे च कण्ठवक्त्रस्थे कफसंचयजेषु च ४

रोगेष्वेषु प्रयोज्यं स्यात् स्थिराश्च गुरवश्च ये  
फलं पुष्पं प्रवालं च विधिना तस्य संहरेत् ५

प्रवालस्वरसं शुष्कं कृत्वा च गुलिकाः पृथक्  
कोविदारादिभिः पेयाः कषायैर्मधुकस्य च ६

पुष्पादिषु पयोयोगाश्चत्वारः पञ्चमी सुरा  
पूर्ववत् जीर्णशुष्काणामतः कल्पः प्रवक्ष्यते ७

मधुकस्य कषायेण बीजकण्ठोद्धतं फलम्  
सगुडं व्युषितं रात्रिं कोविदारादिभिस्तथा ८

दद्याद्गुल्मोदरार्तेभ्यो ये चाप्यन्ये कफामयाः  
दद्यादन्नेन संयुक्तं छर्दिहृद्रोगशान्तये ९

चूर्णैर्वाऽप्युत्पलादीनि भावितानि प्रभूतशः  
रसक्षीरयवाग्वादितृप्तो घ्रात्वा वमेत् सुखम् १०

चूर्णीकृतस्य वर्ति वा कृत्वा बदरसंमिताम्

विनीयाञ्जलिमात्रे तु पिबेद्गोऽश्वशकृद्रसे ११

पृषतर्ष्यकुरङ्गाह्वगजोष्ट्राश्वतराविके  
श्वदंष्ट्रखरखङ्गानां चैवं पेया शकृद्रसे १२

जीवकर्षभकौ वीरामात्मगुप्तां शतावरीम्  
काकोलीं श्रावणीं मेदां महामेदां मधूलिकाम् १३

एकैकशोऽभिसंचूर्य सह धामार्गवेण ते  
शर्करामधुसंयुक्ता लेहा हृदाहकासिनाम् १४

सुखोदकानुपानाः स्युः पित्तोष्मसहिते कफे  
धान्यतुम्बुरुयूषेण कल्कः सर्वविषापहः १५

जात्याः सौमनसायिन्या रजन्याश्चोरकस्य च  
वृश्चीरस्य महान्द्रसहाहैमवतस्य च १६

बिम्ब्याः पुनर्नवाया वा कासमर्दस्य वा पृथक्  
एकं धामार्गवं द्वे वा कषाये परिमृद्य तु १७

पूतं मनोविकारेषु पिबेद्भ्रमनमुत्तमम्  
तच्छृतक्षीरजं सर्पिः साधितं वा फलादिभिः १८

तत्र श्लोकौ--

पल्लवे नव चत्वारः क्षीर एकः सुरासवे  
कषाये विंशतिः कल्के दश द्वौ च शकृद्रसे १९

अन्न एकस्तथा घ्रेये दश लेहास्तथा घृतम्  
कल्पे धामार्गवस्योक्ताः षष्टिर्योगा महर्षिणा २०

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
धामार्गवकल्पो नाम चतुर्थोऽध्यायः ४



## पञ्चमोऽध्यायः

अथातो वत्सककल्पं व्याख्यास्यामः १

इति ह स्माह भगवानात्रेयः २

अथ वत्सकनामानि भेदं स्त्रीपुंसयोस्तथा  
कल्पं चास्य प्रवक्ष्यामि विस्तरेण यथातथम् ३

वत्सकः कुटजः शक्रो वृक्षको गिरिमल्लिका  
बीजानीन्द्रयवास्तस्य तथोच्यन्ते कलिङ्गकाः ४

बृहत्फलः श्वेतपुष्पः स्निग्धपत्रः पुमान् भवेत्  
श्यामा चारुणपुष्पा स्त्री फलवृन्तैस्तथाऽणुभिः ५

रक्तपित्तकफघ्नस्तु सुकुमारेष्वनत्ययः  
हृद्रोगज्वरवातासृग्वीसर्पादिषु शस्यते ६

काले फलानि संगृह्य तयोः शुष्काणि निक्षिपेत्  
तेषामन्तर्नखं मुष्टिं जर्जरीकृत्य भावयेत् ७

मधुकस्य कषायेण कोविदारादिभिस्तथा  
निशि स्थितं विमृद्यैतल्लवणक्षौद्रसंयुतम् ८

पिबेत्तद्वनं श्रेष्ठं पित्तश्लेष्मनिबर्हणम्  
अष्टाहं पयसाऽऽर्केण तेषां चूर्णानि भावयेत् ९

जीवकस्य कषायेण ततः पाणितलं पिबेत्  
फलजीमूतकेद्ववाकुजीवन्तीनां पृथक् तथा १०

सर्षपाणां मधूकानां लवणस्याथवाऽम्बुना

कृशरेणाथवा युक्तं विदध्याद्वमनं भिषक् ११

तत्र श्लोकः--

कषायैर्नव चूर्णैश्च पञ्चोक्ताः सलिलैस्त्रयः

एकश्च कृशरायां स्याद्योगास्तेऽष्टादश स्मृताः १२

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
वत्सककल्पो नाम पञ्चमोऽध्यायः ५

## षष्ठोऽध्यायः

अथातः कृतवेधनकल्पं व्याख्यास्यामः १

इति ह स्माह भगवानात्रेयः २

कृतवेधननामानि कल्पं चास्य निबोधत  
द्वेडः कोशातकी चोक्तं मृदङ्गफलमेव च ३

अत्यर्थकटुतीक्ष्णोष्णं गाढेष्विष्टं गदेषु च  
कुष्ठपाण्ड्वामयप्लीहशोफगुल्मगरादिषु ४

क्षीरादि कुसुमादीनां सुरा चैतेषु पूर्ववत्  
सुशुष्काणां तु जीर्णानामेकं द्वे वा यथाबलम् ५

कषायैर्मधुकादीनां नवभिः फलवत् पिबेत्  
क्वाथयित्वा फलं तस्य पूत्वा लेहं निधापयेत् ६

कृतवेधनकल्कांशं फलाद्यर्धाशसंयुतम्  
पृथक् चारग्वधादीनां त्रयोदशभिरासुतम् ७

शाल्मलीमूलचूर्णानां पिच्छाभिर्दशभिस्तथा  
वर्तिक्रियाः षट्फलवत् फलादीनां घृतं तथा ८

कोशातकानि पञ्चाशत् कोविदाररसे पचेत्  
तं कषायं फलादीनां कल्कैर्लेहं पुनः पचेत् ९

द्वेडस्य तत्र भागः स्याच्छेषाण्यर्धाशिकानि तु  
कषायैः कोविदाराद्यैरेवं तत् कल्पयेत् पृथक् १०

कषायेषु फलादीनामानूपं पिशितं पृथक्

कोशातक्या समं पक्त्वा रसं सलवणं पिबेत् ११

फलादिपिप्पलीतुल्यं तद्वत् द्ध्वेडरसं पिबेत्  
द्ध्वेडं कासी पिबेत् सिद्धं मिश्रमिक्षुरसेन च १२

तत्र श्लोकौ--

क्षीरे द्वौ द्वौ सुरा चैका क्वाथा द्वाविंशतिस्तथा  
दश पिच्छा घृतं चैकं षट् च वर्तिक्रियाः शुभाः १३

लेहेऽष्टौ सप्त मांसे च योग इक्षुरसेऽपरः  
कृतवेधनकल्पेऽस्मिन् षष्टिर्योगाः प्रकीर्तिताः १४

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
कृतवेधनकल्पो नाम षष्ठोऽध्यायः ६

## सप्तमोऽध्यायः

अथातः श्यामात्रिवृत्कल्पं व्याख्यास्यामः १

इति ह स्माह भगवानात्रेयः २

विरेचने त्रिवृन्मूलं श्रेष्ठमाहुर्मनीषिणः

तस्याः संज्ञा गुणाः कर्म भेदः कल्पश्च वक्ष्यते ३

त्रिभण्डी त्रिवृता चैव श्यामा कूटरणा तथा

सर्वानुभूतिः सुवहा शब्दाः पर्यायवाचकाः ४

कषाया मधुरा रूक्षा विपाके कटुका च सा

कफपित्तप्रशमनी रौक्ष्याच्चानिलकोपनी ५

सेदानीमौषधैर्युक्ता वातपित्तकफापहैः

कल्पवैशेष्यमासाद्य सर्वरोगहरा भवेत् ६

मूलं तु द्विविधं तस्याः श्यामं चारुणमेव च

तयोर्मुख्यतरं विद्धि मूलं यदरुणप्रभम् ७

सुकुमारे शिशौ वृद्धे मृदुकोष्ठे च तच्छुभम्

मोहयेदाशुकारित्वाच्छ्यामा क्षिणवीत मूर्च्छयेत् ८

तैक्षण्यात् कर्षति हृत्कण्ठमाशु दोषं हरत्यपि

शस्यते बहुदोषाणां क्रूरकोष्ठाश्च ये नराः ९

गुणवत्यां तयोर्भूमौ जातं मूलं समुद्धरेत्

उपोष्य प्रयतः शुक्ले शुक्लवासाः समाहितः १०

गम्भीरानुगतं श्लक्ष्णमतिर्यग्विसृतं च यत्

तद्विपाटयोद्धरेद्गर्भं त्वचं शुष्कां निधापयेत् ११

स्निग्धस्विन्नो विरेच्यस्तु पेयामात्रोषितः सुखम्  
अक्षमात्रं तयोः पिण्डं विनीयाम्लेन ना पिबेत् १२

गोऽव्यजामहिषीमूत्रसौवीरकतुषोदकैः  
प्रसन्नया त्रिफलया शृतया च पृथक् पिबेत् १३

एकैकं सैन्धवादीनां द्वादशानां सनागरम्  
त्रिवृदिद्वगुणसंयुक्तं चूर्णमुष्णाम्बुना पिबेत् १४

पिप्पली पिप्पलीमूलं मरिचं गजपिप्पली  
सरलः किलिमं हिङ्गु भार्गी तेजोवती तथा १५

मुस्तं हैमवती पथ्या चित्रको रजनी वचा  
स्वर्णक्षीर्यजमोदा च शृङ्गवेरं च तैः पृथक् १६

एकैकार्धाशसंयुक्तं पिबेद्गोमूत्रसंयुतम्  
मधुकार्धाशसंयुक्तं शर्कराम्बुयुतं पिबेत् १७

जीवकर्षभकौ मेदां श्रावणीं कर्कटाह्वयाम्  
मुद्गमाषाख्यपण्यौ च महतीं श्रावणीं तथा १८

काकोलीं क्षीरकाकोलीमिन्द्रां छिन्नरुहां तथा  
क्षीरशुक्लां पयस्यां च यष्ट्याहं विधिना पिबेत् १९

वातपित्तहितान्येतान्यन्यानि तु कफानिले  
क्षीरमांसेक्षुकाश्मर्यद्राक्षापीलुरसैः पृथक् २०

सर्पिषा वा तयोश्चूर्णमभयार्धाशिकं पिबेत्  
लिह्याद्वा मधुसर्पिर्भ्यां संयुक्तं ससितोपलम् २१

अजगन्धा तुगाक्षीरी विदारी शर्करा त्रिवृत्  
चूर्णितं क्षौद्रसर्पिभ्यां लीढ्वा साधु विरिच्यते २२

सन्निपातज्वरस्तम्भदाहतृष्णादितो नरः  
श्यामात्रिवृत्कषायेण कल्केन च सशर्करम् २३

साधयेद्विधिवल्लेहं लिह्यात् पाणितलं ततः  
सक्षौद्रां शर्करां पक्त्वा कुर्यान्मृद्भाजने नवे २४

क्षिपेच्छीते त्रिवृच्चूर्णं त्वक्पत्रमरिचैः सह  
मात्रया लेहयेदेतदीश्वराणां विरेचनम् २५

कुडवांशान् रसानिक्षुद्राक्षापीलुपरूषकात्  
सितोपलापलं क्षौद्रात् कुडवार्धं च साधयेत् २६

तं लेहं योजयेच्छीतं त्रिवृच्चूर्णेन शास्त्रवित्  
एतदुत्सन्नपित्तानामीश्वराणां विरेचनम् २७

शर्करामोदकान् वर्गीर्गुलिकामांसपूपकान्  
अनेन विधिना कुर्यात् पैत्तिकानां विरेचनम् २८

पिप्पलीं नागरं क्षारं श्यामां त्रिवृतया सह  
लेहयेन्मधुना सार्धं श्लेष्मलानां विरेचनम् २९

मातुलुङ्गाभयाधात्रीश्रीपर्णीकोलदाडिमात्  
सुभृष्टान् स्वरसांस्तैले साधयेत्तत्र चावपेत् ३०

सहकारात् कपित्थाच्च मध्यमम्लं च यत् फलम्  
पूर्ववद्बहलीभूते त्रिवृच्चूर्णं समावपेत् ३१

त्वक्पत्रकेशरैलानां चूर्णं मधु च मात्रया

लेहोऽयं कफपूर्णानामीश्वराणां विरेचनम् ३२

पानकानि रसान् यूषान्मोदकान् रागषाडवान्  
अनेन विधिना कुर्याद्विरेकार्थं कफाधिके ३३

भृङ्गैलाभ्यां समा नीली तैस्त्रिवृत्तैश्च शर्करा  
चूर्णं फलरसक्षौद्रसक्तुभिस्तर्पणं पिबेत् ३४

वातपित्तकफोत्थेषु रोगेष्वल्पानलेषु च  
नरेषु सुकुमारेषु निरपायं विरेचनम् ३५

शर्करात्रिफलाश्यामात्रिवृत्तिपिप्पलिमाक्षिकैः  
मोदकः सन्निपातोर्ध्वरक्तपित्तज्वरापहः ३६

त्रिवृच्छाणा मतास्तिस्त्रस्तिस्त्रश्च त्रिफलात्वचः  
विडङ्गपिप्पलीक्षारशाणास्तिस्त्रश्च चूर्णिताः ३७

लिह्यात् सर्पिर्मधुभ्यां च मोदकं वा गुडेन तु  
भक्षयेन्निष्परीहारमेतच्छोधनमुत्तमम् ३८

गुल्मं प्लीहोदरं श्वासं हलीमकमरोचकम्  
कफवातकृतांश्चान्यान् व्याधीनेतद्व्यपोहति ३९

विडङ्गपिप्पलीमूलत्रिफलाधान्यचित्रकान्  
मरिचेन्द्रयवाजाजीपिप्पलीहस्तिपिप्पलीः ४०

लवणान्यजमोदां च चूर्णितं कार्षिकं पृथक्  
तिलतैलत्रिवृच्चूर्णभागौ चाष्टपलोन्मितौ ४१

धात्रीफलरसप्रस्थांस्त्रीन् गुडार्धतुलां तथा  
पक्त्वा मृद्वग्निना खादेद्बुद्धरोदुम्बरोपमान् ४२



गुडान् कृत्वा न चात्र स्याद्विहाराहारयन्त्रणा  
मन्दाग्नित्वं ज्वरं मूर्च्छां मूत्रकृच्छ्रमरोचकम् ४३

अस्वप्नं गात्रशूलं च कासं श्वासं भ्रमं क्षयम्  
कुष्ठार्शःकामलामेहगुल्मोदरभगन्दरान् ४४

ग्रहणीपाण्डुरोगांश्च हन्युः पुंसवनाश्च ते  
कल्याणका इति ख्याताः सर्वेष्वृतुषु यौगिकाः ४५  
इति कल्याणकगुडः

व्योषत्वक्पत्रमुस्तैलाविडङ्गामलकाभयाः  
समभागा भिषग्दद्याद्द्विगुणं च मुकूलकम् ४६

त्रिवृतोऽष्टगुणं भागं शर्करायाश्च षड्गुणम्  
चूर्णितं गुडिकाः कृत्वा क्षौद्रेण पलसंमिताः ४७

भक्षयेत् कल्यमुत्थाय शीतं चानु पिबेज्जलम्  
मूत्रकृच्छ्रे ज्वरे वम्यां कासे श्वासे भ्रमे क्षये ४८

तापे पाण्ड्वामयेऽल्पेऽग्नौ शस्ता निर्यन्त्रणाशिनः  
योगः सर्वविषाणां च मतः श्रेष्ठो विरेचने ४९

मूत्रजानां च रोगाणां विधिज्ञेनावचारितः  
पथ्याधात्र्युरुबूकाणां प्रसृतौ द्वौ त्रिवृत्पलम् ५०

दश तान्मोदकान् कुर्यादीश्वराणां विरेचनम्  
त्रिवृद्धैमवती श्यामा नीलिनी हस्तिपिप्पली ५१

समूला पिप्पली मुस्तमजमोदा दुरालभा  
कार्षिकं नागरपलं गुडस्य पलविंशतिम् ५२

चूर्णितं मोदकान् कुर्यादुदुम्बरफलोपमान्  
हिङ्गुसौवर्चव्योषयवानीबिडजीरकैः ५३

वचाजगन्धात्रिफलाचव्यचित्रकधान्यकैः  
मोदकान् वेष्टयेच्चूर्णैस्तान् सतुम्बुरुदाडिमैः ५४

त्रिकवङ्गणहृद्वस्तिकोष्ठार्शःप्लीहशूलिनाम्  
हिक्काकासारुचिश्वासकफोदावर्तिनां शुभाः ५५

त्रिवृतां कौटजं बीजं पिप्पलीं विश्वभेषजम्  
क्षौद्रद्राक्षासोपेतं वर्षास्वेतद्विरेचनम् ५६

त्रिवृदुरालभामुस्तशर्करोदीच्यचन्दनम्  
द्राक्षाम्बुना सयष्ट्याहसातलं जलदात्यये ५७

त्रिवृतां चित्रकं पाठामजार्जीं सरलं वचाम्  
स्वर्णक्षीरीं च हेमन्ते पिष्ट्वा तूष्णाम्बुना पिबेत् ५८

शर्करा त्रिवृता तुल्या ग्रीष्मकाले विरेचनम्  
त्रिवृत्त्रायन्तिहपुषाः सातलां कटुरोहिणीम् ५९

स्वर्णक्षीरीं च संचूर्ण्य गोमूत्रे भावयेत्त्रयहम्  
एष सर्वर्तुको योगः स्निग्धानां मलदोषहृत् ६०

त्रिवृच्छ्यामा दुरालम्भा वत्सकं हस्तिपिप्पली  
नीलिनी त्रिफला मुस्तं कटुका च सुचूर्णितम् ६१

सर्पिर्मांसरसोष्णाम्बुयुक्तं पाणितलं ततः  
पिबेत् सुखतमं ह्येतद्रक्षाणामपि शस्यते ६२

त्र्यूषणं त्रिफला हिङ्गु कार्षिकं त्रिवृतापलम्

सौवर्चलार्धकर्षं च पलार्धं चाम्लवेतसात् ६३

तच्चूर्णं शर्करातुल्यं मद्येनाम्लेन वा पिबेत्  
गुल्मपार्श्वार्तिनुत्सिद्धं जीर्णं चाद्याद्रसौदनम् ६४

त्रिवृतां त्रिफलां दन्तीं सप्तलां व्योषसैन्धवम्  
कृत्वा चूर्णं तु सप्ताहं भाव्यमामलकीरसे ६५

तद्योज्यं तर्पणे यूषे पिशिते रागयुक्तिषु  
तुल्याम्लं त्रिवृताकल्कसिद्धं गुल्महरं घृतम् ६६

श्यामात्रिवृतयोर्मूलं पचेदामलकैः सह  
जले तेन कषायेण पक्त्वा सर्पिः पिबेन्नरः ६७

श्यामात्रिवृत्कषायेण सिद्धं सर्पिः पिबेत्तथा  
साधितं वा पयस्ताभ्यां सुखं तेन विरिच्यते ६८

त्रिवृन्मुष्टींस्तु सनखानष्टौ द्रोणेऽम्भसः पचेत्  
पादशेषं कषायं तं पूतं गुडतुलायुतम् ६९

स्निग्धे स्थाप्यं घटे क्षौद्रपिप्पलीफलचित्रकैः  
प्रलिप्ते विधिना मासं जातं तन्मात्रया पिबेत् ७०

ग्रहणीपाण्डुरोगघ्नं गुल्मश्चयथुनाशनम्  
सुरां वा त्रिवृतायोगकिण्वां तत्क्वाथसंयुताम् ७१

यवैः श्यामात्रिवृत्क्वाथस्विन्नैः कुल्माषमम्भसा  
आसुतं षडहं पल्ले जातं सौवीरकं पिबेत् ७२

भृष्टान् वा सतुषान् क्षुरणान् यवांस्तच्चूर्णसंयुतान्  
आसुतानम्भसा तद्वत् पिबेज्जातं तुषोदकम् ७३

तथा मदनकल्पोक्तान् षाडवादीन् पृथग्दश  
त्रिवृच्चूर्णेन संयोज्य विरेकार्थं प्रयोजयेत् ७४

भवतश्चात्र--

त्वक्केशराम्रातकदाडिमैलासितोपलामाक्षिकमातुलुङ्गैः  
मद्यैस्तथाऽम्लैश्च मनोनुकूलैर्युक्तानि देयानि विरेचनानि ७५

शीताम्बुना पीतवतश्च तस्य सिञ्चेन्मुखं छर्दिविघातहेतोः  
हृद्यांश्च मृत्पुष्पफलप्रवालानम्लं च दद्यादुपजिघ्रणार्थम् ७६

तत्र श्लोकाः--

एकोऽम्लादिभिरष्टौ च दश द्वौ सैन्धवादिभिः  
मूत्रेऽष्टादश यष्ट्यां द्वौ जीवकादौ चतुर्दश ७७

क्षीरादौ सप्त लेहेऽष्टौ चत्वारः सितयाऽपि च  
पानकादिषु पञ्चैव षडृतौ पञ्च मोदकाः ७८

चत्वारश्च घृते क्षीरे द्वौ चूर्णे तर्पणे तथा  
द्वौ मद्ये काञ्जिके द्वौ च दशान्ये षाडवादिषु ७९

श्यामायास्त्रिवृतायाश्च कल्पेऽस्मिन् समुदाहृतम्  
शतं दशोत्तरं सिद्धं योगानां परमर्षिणा ८०

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
श्यामात्रिवृत्कल्पो नाम सप्तमोऽध्यायः ७

## अष्टमोऽध्यायः

अथातश्चतुरङ्गुलकल्पं व्याख्यास्यामः १

इति ह स्माह भगवानात्रेयः २

आरग्वधो राजवृक्षः शम्पाकश्चतुरङ्गुलः  
प्रग्रहः कृतमालश्च कर्णिकारोऽवघातकः ३

ज्वरहृद्रोगवातासृगुदावर्तादिरोगिषु  
राजवृक्षोऽधिकं पथ्यो मृदुर्मधुरशीतलः ४

बाले वृद्धे क्षते क्षीणे सुकुमारे च मानवे  
योज्यो मृद्वनपायित्वाद्विशेषाच्चतुरङ्गुलः ५

फलकाले फलं तस्य ग्राह्यं परिणतं च यत्  
तेषां गुणवतां जातं सिकतासु निधापयेत् ६

सप्तरात्रात् समुद्धृत्य शोषयेदातपे भिषक्  
ततो मज्जानमुद्धृत्य शुचौ भाण्डे निधापयेत् ७

द्राक्षारसयुतं दद्यादाहोदावर्तपीडिते  
चतुर्वर्षमुखे बाले यावदद्वादशवार्षिके ८

चतुरङ्गुलमज्जस्तु प्रसृतं वाऽथवाऽञ्जलिम्  
सुरामण्डेन संयुक्तमथवा कोलसीधुना ९

दधिमण्डेन वा युक्तं रसेनामलकस्य वा  
कृत्वा शीतकषायं तं पिबेत् सौवीरकेण वा १०

त्रिवृतो वा कषायेण मज्जः कल्कं तथा पिबेत्

तथा बिल्वकषायेण लवणक्षौद्रसंयुतम् ११

कषायेणाथवा तस्य त्रिवृच्चूर्णं गुडान्वितम्  
साधयित्वा शनैर्लेहं लेहयेन्मात्रया नरम् १२

चतुरङ्गुलसिद्धाद्वा क्षीराद्यदुदियाद्धृतम्  
मज्जः कल्केन धात्रीणां रसे तत्साधितं पिबेत् १३

तदेव दशमूलस्य कुलत्थानां यवस्य च  
कषाये साधितं सर्पिः कल्कैः श्यामादिभिः पिबेत् १४

दन्तीक्वाथेऽञ्जलिं मज्जः शम्पाकस्य गुडस्य च  
दत्त्वा मासार्धमासस्थमरिष्टं पाययेत च १५

यस्य यत् पानमन्नं च हृद्यं स्वाद्वथ वा कटु  
लवणं वा भवेत्तेन युक्तं दद्याद्विरेचनम् १६

तत्र श्लोकाः--

द्राक्षारसे सुरासीध्वोर्दध्नि चामलकीरसे  
सौवीरके कषाये च त्रिवृतो बिल्वकस्य च १७

लेहेऽरिष्टे घृते द्वे च योगा द्वादश कीर्तिताः  
चतुरङ्गुलकल्पेऽस्मिन् सुकुमाराः सुखोदयाः १८

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
चतुरङ्गुलकल्पो नामाष्टमोऽध्यायः ८

## नवमोऽध्यायः

अथातस्तिल्वककल्पं व्याख्यास्यामः १

इति ह स्माह भगवानात्रेयः २

तिल्वकस्तु मतो लोघ्रो बृहत्पत्रस्तिरीटकः  
तस्य मूलत्वचं शुष्कामन्तर्वल्कलवर्जिताम् ३

चूर्णयेत्तु त्रिधा कृत्वा द्वौ भागौ श्रोतयेत्ततः  
लोध्रस्यैव कषायेण तृतीयं तेन भावयेत् ४

भागं तु दशमूलस्य पुनः क्वातेन भावयेत्  
शुष्कं चूर्णं पुनः कृत्वा तत ऊर्ध्वं प्रयोजयेत् ५

दधितक्रसुरामण्डमूत्रैर्बदरसीधुना  
रसेनामलकानां वा ततः पाणितलं पिबेत् ६

मेषशृङ्गयभयाकृष्णाचित्रकैः सलिले शृते  
मरुजान् सुनुयात्तच्च जातं सौवीरकं यदा ७

भवेदञ्जलिना तस्य लोध्रकल्कं पिबेत् सदा  
सुरां लोध्रकषायेण जातां पक्षस्थितां पिबेत् ८

दन्तीचित्रकयोर्द्रोणे सलिलस्याढकं पृथक्  
समुत्क्वाथ्य गुडस्यैकां तुलां लोध्रस्य चाञ्जलिम् ९

आवपेत्तत् परं पक्षान्मद्यपानां विरेचनम्  
कम्पिल्लककषायेण दशकृत्वः सुभाविताम् १०

मात्रां कम्पिल्लकस्यैव कषायेण पुनः पिबेत्

चतुरङ्गुलकल्पेन लेहोऽन्यः कार्य एव च ११

त्रिफलायाः कषायेण ससर्पिर्मधुफाणितः  
लोध्रचूर्णयुतः सिद्धो लेहः श्रेष्ठो विरेचने १२

तिल्वकस्य कषायेण कल्केन च सशर्करः  
सघृतः साधितो लेहः स च श्रेष्ठो विरेचने १३

अष्टाष्टौ त्रिवृतादीनां मुष्टीस्तु सनखान् पृथक्  
द्रोणेऽपां साधयेत् पादशेषे प्रस्तं घृतात् पचेत् १४

पिष्टैस्तैरेव बिल्वांशैः समूत्रलवणैरथ  
ततो मात्रां पिबेत् काले श्रेष्ठमेतद्विरेचनम् १५

लोध्रकल्केन मूत्राम्ललवणैश्च पचेद्धृतम्  
चतुरङ्गुलकल्पेन सर्पिषी द्वे च साधयेत् १६

तत्र श्लोकौ--

पञ्च दध्यादिभिस्त्वेका सुरा सौवीरकेण च  
एकोऽरिष्टस्तथा योग एकः कम्पिल्लकेन च १७

लेहास्त्रयो घृतेनापि चत्वारः संप्रकीर्तिताः  
योगास्ते लोध्रमूलानां कल्पे षोडश दर्शिताः १८

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
तिल्वककल्पो नाम नवमोऽध्यायः ६



## दशमोऽध्यायः

अथातः सुधाकल्पं व्याख्यास्यामः १

इति ह स्माह भगवानात्रेयः २

विरेचनानां सर्वेषां सुधा तीक्ष्णतमा मता  
सङ्घातं हि भिनत्त्याशु दोषाणां कष्टविभ्रमा ३

तस्मान्नैषा मृदौ कोष्ठे प्रयोक्तव्या कदाचन  
न दोषनिचये चाल्पे सति मार्गपरिक्रमे ४

पाण्डुरोगोदरे गुल्मे कुष्ठे दूषीविषादिते  
श्वयथौ मधुमेहे च दोषविभ्रान्तचेतसि ५

रोगैरेवंविधैर्ग्रस्तं ज्ञात्वा सप्राणमातुरम्  
प्रयोजयेन्महावृक्षं सम्यक् स ह्यवचारितः ६

सद्यो हरति दोषाणां महान्तमपि संचयम्  
द्विविधः स मतोऽल्पैश्च बहुभिश्चैव कण्टकैः ७

सुतीक्ष्णात् कण्टकैरल्पैः प्रवरो बहुकण्टकः  
स नाम्ना स्नुग्गुडा नन्दा सुधा निस्त्रिंशपत्रकः ८

तं विपाट्याहरेत् क्षीरं शस्त्रेण मतिमान् भिषक्  
द्विवर्षं वा त्रिवर्षं वा शिशिरान्ते विशेषतः ९

बिल्वादीनां बृहत्या वा कण्टकार्यास्तथैकशः  
कषायेण समांशं तं कृत्वाऽङ्गारेषु शोषयेत् १०

ततः कोलसमां मात्रां पिबेत् सौवीरकेण वा

तुषोदकेन कोलानां रसेनामलकस्य वा ११

सुरया दधिमण्डेन मातुलुङ्गरसेन वा  
सातलां काञ्चनक्षीरीं श्यामादीनि कटुत्रिकम् १२

यथोपपत्ति सप्ताहं सुधाक्षीरेण भावयेत्  
कोलमात्रां घृतेनातः पिबेन्मांसरसेन वा १३

त्र्यूषणं त्रिफलां दन्तीं चित्रकं त्रिवृतां तथा  
स्नुक्क्षीरभावितं सम्यग्विदध्याद्दुडपानकम् १४

त्रिवृतारग्वधं दन्तीं शङ्खिनीं सप्तलां समम्  
गोमूत्रे रजनीं कृत्वा शोषयेदातपे ततः १५

सप्ताहं भावयित्वैवं स्नुक्क्षीरेणापरं पुनः  
सप्ताहं भावयेच्छुष्कं ततस्तेनापि भावितम् १६

गन्धमाल्यं तदाघ्राय प्रावृत्य पटमेव च  
सुखमाशु विरिच्यन्ते मृदुकोष्ठा नराधिपाः १७

श्यामात्रिवृत्कषायेण स्नुक्क्षीरघृतफाणितैः  
लेहं पक्त्वा विरेकार्थं लेहयेन्मात्रया नरम् १८

पाययेत्तु सुधाक्षीरं यूषैर्मांसरसैर्घृतैः  
भाविताञ्छुष्कमत्स्यान् वा मांसं वा भक्षयेन्नरः १९

क्षीरेणामलकैः सर्पिश्चतुरङ्गुलवत् पचेत्  
सुरां वा कारयेत् क्षीरे घृतं वा पूर्ववत् पचेत् २०

तत्र श्लोकौ--

सौवीरकादिभिः सप्त सर्पिषा च रसेन च

पानकं घ्रेयलेहौ च योगा यूषादिभिस्त्रयः २१

द्वौ शुष्कमत्स्यमांसाभ्यां सुरैका द्वे च सर्पिषी  
महावृक्षस्य योगास्ते विंशतिः समुदाहृताः २२

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
सुधाकल्पो नाम दशमोऽध्यायः १०

## एकादशोऽध्यायः

अथातः सप्तलाशङ्खिनीकल्पं व्याख्यास्यामः १

इति ह स्माह भगवानात्रेयः २

सप्तला चर्मसाह्वा च बहुफेनरसा च सा  
शङ्खिनी तिक्तला चैव यवतिक्ताऽक्षिपीडकः ३

ते गुल्मगरहृद्रोगकुष्ठशोफोदरादिषु  
विकासितीक्ष्णरूक्षत्वाद्योज्ये श्लेष्माधिकेषु तु ४

नातिशुष्कं फलं ग्राह्यं शङ्खिन्या निस्तुषीकृतम्  
सप्तलायाश्च मूलानि गृहीत्वा भाजने क्षिपेत् ५

अक्षमात्रं तयोः पिण्डं प्रसन्नालवणायुतम्  
हृद्रोगे कफवातोत्थे गुल्मे चैव प्रयोजयेत् ६

प्रियालपीलुकर्कन्धुकोलाम्रातकदाडिमैः  
द्राक्षापनसखर्जूरबदराम्लपरूषकैः ७

मैरेये दधिमण्डेऽम्ले सौवीरकतुषोदके  
सीधौ चाप्येष कल्पः स्यात् सुखं शीघ्रविरेचनः ८

तैलं विदारिगन्धाद्यैः पयसि क्वथिते पचेत्  
सप्तलाशङ्खिनीकल्के त्रिवृच्छ्यामार्धभागिके ९

दधिमण्डेन सन्नीय सिद्धं तत् पाययेत् च  
शङ्खिनीचूर्णभागौ द्वौ तिलचूर्णस्य चापरः १०

हरीतकीकषायेण तैलं तत्पीडितं पिबेत्

अतसीसर्षपैरण्डकरञ्जेष्वेव संविधिः ११

शङ्खिनीसप्तलासिद्धात् क्षीराद्यदुदियाद्धृतम्  
कल्कभागे तयोरेव त्रिवृच्छ्यामार्धसंयुते १२

क्षीरेणालोड्य संपक्वं पिबेत्तच्च विरेचनम्  
दन्तीद्रवन्त्योः कल्पोऽयमजशृङ्गचजगन्धयोः १३

क्षीरिण्या नीलिकायाश्च तथैव च करञ्जयोः  
मसूरविदलायाश्च प्रत्यक्पण्यस्तथैव च १४

द्विवर्गाधार्शकल्केन तद्वत् साध्यं घृतं पुनः  
शङ्खिनीसप्तलाधात्रीकषाये साधयेद्धृतम् १५

त्रिवृत्कल्पेन सर्पिश्च त्रयो लेहाश्च लोध्रवत्  
सुराकम्पिल्लयोर्योगः कार्यो लोध्रवदेव च १६

दन्तीद्रवन्त्योः कल्पेन सौवीरकतुषोदके  
अजगन्धाजशृङ्गयोश्च तद्वत् स्यातां विरेचने १७

तत्र श्लोकौ--

कषाया दश षट् चैव षट् तैलेऽष्टौ च सर्पिषि  
पञ्च मध्ये त्रयो लेहा योगः कम्पिल्लके तथा १८

सप्तलाशङ्खिनीभ्यां ते त्रिंशदुक्ता नवाधिकाः  
योगाः सिद्धाः समस्ताभ्यामेकशोऽपि च ते हिताः १९

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
सप्तलाशङ्खिनीकल्पो नामैकादशोऽध्यायः ११

## द्वादशोऽध्यायः

अथातो दन्तीद्रवन्तीकल्पं व्याख्यास्यामः १

इति ह स्माह भगवानात्रेयः २

दन्त्युदुम्बरपर्णी स्यान्निकुम्भोऽथ मुकूलकः  
द्रवन्ती नामतश्चित्रा न्यग्रोधी मूषिकाह्वया ३

तथामूषिकपर्णी चाप्युपचित्रा च शम्बरी  
प्रत्यक्श्रेणी सुतश्रेणी दन्ती रण्डा च कीर्तिता

तयोर्मूलानि संगृह्य स्थिराणि बहलानि च  
हस्तिदन्तप्रकाराणि श्यावताम्राणि बुद्धिमान् ४

पिप्पलीमधुलिप्तानि स्वेदयेन्मृत्कुशान्तरे  
शोषयेदातपेऽग्न्यर्को हतो ह्येषां विकासिताम् ५

तीक्ष्णोष्णान्याशुकारीणि विकासीनि गुरूणि च  
विलाययन्ति दोषौ द्वौ मारुतं कोपयन्ति च ६

दधितक्रसुरामण्डैः पिण्डमक्षसमं तयोः  
प्रियालकोलबदरपीलुसीधुभिरेव च ७

पिबेद्गुल्मोदरी दोषैरभिखिन्नश्च यो नरः  
गोमृगाजरसैः पाण्डुः कृमिकोष्ठी भगन्दरी ८

तयोः कल्के कषाये च दशमूलरसायुते  
कक्ष्यालजीविसर्पेषु दाहे च विपचेद्धृतम् ९

तैलं मेहे च गुल्मे च सोदावर्ते कफानिले

चतुःस्नेहं शकृच्छुक्रवातसङ्गानिलार्तिषु १०

रसे दन्त्यजशृङ्गयोश्च गुडक्षौद्रघृतान्वितः  
लेहः सिद्धो विरेकार्थे दाहसंतापमेहनुत् ११

वाततर्षे ज्वरे पैत्ते स्यात् स एवाजगन्धया  
दन्तीद्रवन्त्योर्मूलानि पचेदामलकीरसे १२

त्रींस्तु तस्य कषायस्य भागौ द्वौ फाणितस्य च  
तप्ते सर्पिषि तैले वा भर्जयेत्तत्र चावपेत् १३

कल्कं दन्तीद्रवन्त्योश्च श्यामादीनां च भागशः  
तत्सिद्धं प्राशयेल्लेहं सुखं तेन विरिच्यते १४

रसे च दशमूलस्य तथा बैभीतके रसे  
हरीतकीरसे चैव लेहानेवं पचेत् पृथक् १५

तयोर्बिल्वसमं चूर्णं तद्रसेनेव भावितम्  
असृष्टे विशि वातोत्थे गुल्मे चाम्लयुतं शुभम् १६

पाटयित्वेक्षुकाण्डं वा कल्केनालिप्य चान्तरा  
स्वेदयित्वा ततः खादेत् सुखं तेन विरिच्यते १७

मूलं दन्तीद्रवन्त्योश्च सह मुद्गैर्विपाचयेत्  
लाववर्तीरकाद्यैश्च ते रसाः स्युर्विरचने १८

तयोर्वाऽपि कषायेण यवागूं जाङ्गलं रसम्  
माषयूषं च संस्कृत्य दद्यात्तैश्च विरिच्यते १९

तत्कषायात्रयो भागा द्वौ सितायास्तथैव च  
एको गोधूमचूर्णानां कार्या चोत्कारिका शुभा २०

मोदको वाऽस्य कल्पेन कार्यस्तच्च विरेचनम्  
तयोश्चापि कषायेण मद्यान्यस्योपकल्पयेत् २१

दन्तीक्वाथेन चालेड्य दन्तीतैलेन साधितान्  
गुडलावणिकान् भक्ष्यान् विविधान् भक्षयेन्नरः २२

दन्तीं द्रवन्तीं मरिचं यवानीमुपकुञ्चिकाम्  
नागरं हेमदुग्धां च चित्रकं चेति चूर्णितम् २३

सप्ताहं भावयेन्मूत्रे गवां पाणितलं ततः  
पिबेद्धृतेन चूर्णं तु विरिक्तश्चापि तर्पणम् २४

सर्वरोगहरं मुख्यं सर्वेष्वृतुषु यौगिकम्  
चूर्णं तदनपायित्वाद्वालवृद्धेषु पूजितम् २५

दुर्भक्ताजीर्णपार्श्वार्तिगुल्मप्लीहोदरेषु च  
गरुडमालास्रवाते च पाण्डुरोगे च शस्यते २६

पलं चित्रकदन्त्योश्च हरीतक्याश्च विंशतिः  
त्रिवृत्पिप्पलिकर्षौ द्वौ गुडस्याष्टपलेन तत् २७

विनीय मोदकान् कुर्याद्दशैकं भक्षयेत्ततः  
उष्णाम्बु च पिबेच्चानु दशमे दशमेऽहि च २८

एते निष्परिहाराः स्युः सर्वरोगनिबर्हणाः

ग्रहणीपाण्डुरोगार्शःकण्डूकोठानिलापहाः २९

दन्तीद्विपलनिर्यूहो द्राक्षार्धप्रस्थसाधितः  
विरेचनं पित्तकासे पाण्डुरोगे च शस्यते ३०

दन्तीकल्कं समगुडं शीतवारियुतं पिबेत्



विरेचनं मुख्यतमं कामलाहरमुत्तमम् ३१

श्यामादन्तीरसे गौडः पिप्पलीफलचित्रकैः

लिप्तेऽरिष्टोऽनिलश्लेष्मप्लीहपाण्डूदरापहः ३२

तथा दन्तीद्रवन्त्योश्च कषाये साजगन्धयोः

गौडः कार्योंऽजशृङ्गा वा स वै सुखविरेचनः ३३

तच्चूर्णक्वाथमाषाम्बुपिशवतोयसमुद्भवा

मदिरा कफगुल्माल्पवह्निपार्श्वकटिग्रहे ३४

अजगन्धाकषायेण सौवीरकतुषोदके

सुराकम्पिल्लके योगौ लोध्रवच्च तयोः स्मृतौ ३५

तत्र श्लोकाः--

दध्यादिषु त्रयः पञ्च प्रियालाद्यैस्त्रयो रसे

स्नेहेषु वै त्रयो लेह्याः षट् चूर्णे त्वेक एव च ३६

इक्षावेकस्तथा मुद्गमांसानां च रसास्त्रयः

यवाग्वादौ त्रयश्चैक उक्त उत्कारिकाविधौ ३७

एकश्च मोदके मद्ये चैकस्तत्क्वाथतैलके

चूर्णमेकं पुनश्चैको मोदकः पञ्च चासवे ३८

एकः सौवीरकेऽथैको योगः स्यात्तु तुषोदके

एका सुरैकः कम्पिल्ले तथा पञ्च घृते स्मृताः ३९

दन्तीद्रवन्तीकल्पेऽस्मिन् प्रोक्ताः षोडशकास्त्रयः

नानाविधानां योगानां भक्तिदोषामयान्प्रति ४०

त्रिशतं पञ्च पञ्चाशद्योगानां वमने स्मृतम्

द्वे शते नवकाः पञ्च योगानां तु विरेचने ४१

ऊर्ध्वानुलोमभागानामित्युक्तानि शतानि षट्  
प्राधान्यतः समाश्रित्य द्रव्याणि दश पञ्च च ४२

भवन्ति चात्र--

यद्धि येन प्रधानेन द्रव्यं समुपसृज्यते  
तत्संज्ञकः स योगो वै भवतीति विनिश्चयः ४३

फलादीनां प्रधानानां गुणभूताः सुरादयः  
ते हि तान्यनुवर्तन्ते मनुजेन्द्रमिवेतरे ४४

विरुद्धवीर्यमप्येषां प्रधानानामबाधकम्  
अधिकं तुल्यवीर्ये हि क्रियासामर्थ्यमिष्यते ४५

इष्टवर्णरसस्पर्शगन्धार्थं प्रति चामयम्  
अतो विरुद्धवीर्याणां प्रयोग इति निश्चितम् ४६

भूयश्चैषां बलाधानं कार्यं स्वरसभावनैः  
सुभावितं ह्यल्पमपि द्रव्यं स्याद्बहुकर्मकृत् ४७

स्वरसैस्तुल्यवीर्यैर्वा तस्माद्द्रव्याणि भावयेत्  
अल्पस्यापि महार्थत्वं प्रभूतस्याल्पकर्मताम् ४८

कुर्यात् संयोगविश्लेषकालसंस्कारयुक्तिभिः  
प्रदेशमात्रमेतावद्द्रष्टव्यमिह षट्शतम् ४९

स्वबुद्ध्यैवं सहस्राणि कोटीर्वाऽपि प्रकल्पयेत्  
बहुद्रव्यविकल्पत्वाद्योगसंख्या न विद्यते ५०

तीक्ष्णमध्यमृदूनां तु तेषां शृणुत लक्षणम्

सुखं क्षिप्रं महावेगमसक्तं यत् प्रवर्तते ५१

नातिग्लानिकरं पायौ हृदये न च रुक्करम्  
अन्तराशयमक्षिणवन् कृत्स्नं दोषं निरम्यति ५२

विरेचनं निरूहो वा तत्तीक्ष्णमिति निर्दिशेत्  
जलाग्निकीटैरस्पृष्टं देशकालगुणान्वितम् ५३

ईषन्मात्राधिकैर्युक्तं तुल्यवीर्यैः सुभावितम्  
स्नेहस्वेदोपपन्नस्य तीक्ष्णत्वं याति भेषजम् ५४

किञ्चिदेभिर्गुणैर्हीनं पूर्वोक्तैर्मात्रया तथा  
स्निग्धस्विन्नस्य वा सम्यङ्गध्यं भवति भेषजम् ५५

मन्दवीर्यं विरूक्षस्य हीनमात्रं तु भेषजम्  
अतुल्यवीर्यैः संयुक्तं मृदु स्यान्मन्दवेगवत् ५६

अकृत्स्नदोषहरणादशुद्धी ते बलीयसाम्  
मध्यावरबलानां तु प्रयोज्ये सिद्धिमिच्छता ५७

तीक्ष्णो मध्यो मृदुर्व्याधिः सर्वमध्याल्पलक्षणः  
तीक्ष्णादीनि बलापेक्षी भेषजान्येषु योजयेत् ५८

देयं त्वनिर्हते पूर्वं पीते पश्चात् पुनः पुनः  
भेषजं वमनार्थीयं प्राय आपित्तदर्शनात् ५९

बलत्रैविध्यमालक्ष्य दोषाणामातुरस्य च  
पुनः प्रदद्याद्भैषज्यं सर्वशो वा विवर्जयेत् ६०

निर्हते वाऽपि जीर्णे वा दोषनिर्हरणे बुधः  
भेषजेऽन्यत्प्रयुञ्जीत प्रार्थयन्सिद्धिमुत्तमाम् ६१

अपक्वं वमनं दोषं पच्यमानं विरेचनम्  
निर्हरेद्वमनस्यातः पाकं न प्रतिपालयेत् ६२

पीते प्रस्रंसने दोषान्न निर्हृत्य जरां गते  
वमिते चौषधे धीरः पाययेदौषधं पुनः ६३

दीप्ताग्निं बहुदोषं तु दृढस्नेहगुणं नरम्  
दुःशुद्धं तदहर्भुक्तं श्वोभूते पाययेत् पुनः ६४

दुर्बलो बहुदोषश्च दोषपाकेन यो नरः  
विरिच्यते सरौर्भोज्यैर्भूयस्तमनुसारयेत् ६५

वमनैश्च विरेकैश्च विशुद्धस्याप्रमाणतः  
भोजनान्तरपानाभ्यां दोषशेषं शमं नयेत् ६६

दुर्बलं शोधितं पूर्वमल्पदोषं च मानवम्  
अपरिज्ञातकोष्ठं च पाययेतौषधं मृदु ६७

श्रेयो मृद्वसकृत्पीतमल्पबाधं निरत्ययम्  
न चातितीक्ष्णं यत् क्षिप्रं जनयेत्प्राणसंशयम् ६८

दुर्बलोऽपि महादोषो विरेच्यो बहुशोऽल्पशः  
मृदुभिर्भेषजैर्दोषा हन्युर्ह्येनमनिर्हताः ६९

यस्योर्ध्वं कफसंसृष्टं पीतं यात्यानुलोमिकम्  
वमितं कवलैः शुद्धं लङ्घितं पाययेत्तु तम् ७०

विबद्धेऽल्पे चिराद्दोषे स्रवत्युष्णं पिबेज्जलम्  
तेनाध्मानं तृषा च्छर्दिर्विबन्धश्चैव शाम्यति ७१

भेषजं दोषरुद्धं चेन्नोर्ध्वं नाधः प्रवर्तते

सोद्गारं च सशूलं च स्वेदं तत्रावचारयेत् ७२

सुविरिक्ते तु सोद्गारमाश्वेवौषधमुल्लिखेत्  
अतिप्रवर्तनं जीर्णे सुशीतैः स्तम्भयेद्भिषक् ७३

कदाचिच्छ्लेष्मणा रुद्धं तिष्ठत्युरसि भेषजम्  
क्षीणे श्लेष्मणि सायाह्ने रात्रौ वा तत्प्रवर्तते ७४

रूक्षानाहारयोर्जीर्णे विष्टभ्योर्ध्वं गतेऽपि वा  
वायुना भेषजे त्वन्यत् सस्नेहलवणं पिबेत् ७५

तृणमोहभ्रममूर्च्छायाः स्युश्चेज्जीर्यति भेषजे  
पित्तघ्नं स्वादु शीतं च भेषजं तत्र शस्यते ७६

लालाहल्लासविष्टम्भलोमहर्षाः कफावृते  
भेषजं तत्र तीक्ष्णोष्णं कट्वादि कफनुद्धितम् ७७

सुस्निग्धं क्रूरकोष्ठं च लङ्घयेदविरेचितम्  
तेनास्य स्नेहजः श्लेष्मा सङ्गश्चैवोपशाम्यति ७८

रूक्षबह्वनिलक्रूरकोष्ठव्यायामशालिनाम्  
दीप्ताग्नीनां च भैषज्यमविरिच्यैव जीर्यति ७९

तेभ्यो बस्तिं पुरा दत्त्वा पश्चाद्दद्याद्विरेचनम्  
बस्तिप्रवर्तितं दोषं हरेच्छीघ्रं विरेचनम् ८०

रूक्षाशनाः कर्मनित्या ये नरा दीप्तपावकाः  
तेषां दोषाः क्षयं यान्ति कर्मवातातपाग्निभिः ८१

विरुद्धाध्यशनाजीर्णदोषानपि सहन्ति ते  
स्नेह्यास्ते मारुताद्रक्ष्या नाव्याधौ तान् विशोधयेत् ८२

नातिस्निग्धशरीराय दद्यात् स्नेहविरेचनम्  
स्नेहोत्कलिष्टशरीराय रूक्षं दद्याद्विरेचनम् ८३

एवं ज्ञात्वा विधिं धीरो देशकालप्रमाणवित्  
विरेचनं विरेच्येभ्यः प्रयच्छन्नापराध्यति ८४

विभ्रंशो विषवद्यस्य सम्यग्योगो यथाऽमृतम्  
कालेष्वशयं पेयं च तस्माद्यत्नात् प्रयोजयेत् ८५

द्रव्यप्रमाणं तु यदुक्तमस्मिन्मध्येषु तत् कोष्ठवयोबलेषु  
तन्मूलमालम्ब्य भवेद्विकल्प्यं तेषां विकल्प्योऽभ्यधिकोनभावः ८६

षड् ध्वंश्यस्तु मरीचिः स्यात् षण्मरीच्यस्तु सर्षपः  
अष्टौ ते सर्षपा रक्तास्तरण्डुलश्चापि तद्द्वयम् ८७

धान्यमाषो भवेत्ताभ्यां धान्यमाषद्वयं यवः  
अण्डिका ते तु चत्वारस्ताश्चतस्रस्तु माषकः ८८

हेम च धान्यकश्चोत्तो भवेच्छाणस्तु ते त्रयः  
शाणौ द्वौ द्रङ्गणं विद्यात् कोलं बदरमेव च ८९

विद्याद्द्वौ द्रङ्गणौ कर्षं सुवर्णं चाक्षमेव च  
बिडालपदकं चैव पिचुं पाणितलं तथा ९०

तिन्दुकं च विजानीयात् कवलग्रहमेव च  
द्वे सुवर्णे पलार्धं स्याच्छुक्तिरष्टमिका तथा ९१

द्वे पलार्धं पलं मुष्टिः प्रकुञ्चोऽथ चतुर्थिका  
बिल्वं षोडशिका चाम्रं द्वे पले प्रसृतं विदुः ९२

अष्टमानं तु विज्ञेयं प्रसृतौ द्वौ तु मानिका

चतुर्गुणपलं विद्यादञ्जलिं कुडवं तथा ६३

चत्वारः कुडवाः प्रस्थश्चतुःप्रस्थमथाढकम्  
पात्रं तदेव विज्ञेयं कंसः प्रस्थाष्टकं तथा ६४

कंसश्चतुर्गुणो द्रोणश्चार्मणं नल्वणं च तत्  
स एव कलशः ख्यातो घटमुन्मानमेव च ६५

द्रोणस्तु द्विगुणः शूर्पो विज्ञेयः कुम्भ एव च  
गोर्णीं शूर्पद्वयं विद्यात् खारीं भारं तथैव च ६६

द्वात्रिंशतं विजानीयाद्वाहं शूर्पाणि बुद्धिमान्  
तुलां शतपलं विद्यात् परिमाणविशारदः ६७

शुष्कद्रव्येष्विदं मानमेवमादि प्रकीर्तितम्  
द्विगुणं तद्भवेष्विष्टं तथा सद्योद्धृतेषु च ६८

यद्धि मानं तुला प्रोक्ता पलं वा तत् प्रयोजयेत्  
अनुक्ते परिमाणे तु तुल्यं मानं प्रकीर्तितम् ६९

द्रवकार्येऽपि चानुक्ते सर्वत्र सलिलं स्मृतम्  
यतश्च पादनिर्देशश्चतुर्भागस्ततश्च सः १००

जलस्नेहौषधानां तु प्रमाणं यत्र नेरितम्  
तत्र स्यादौषधात् स्नेहः स्नेहात्तोयं चतुर्गुणम् १०१

स्नेहपाकस्त्रिधा ज्ञेयो मृदुर्मध्यः खरस्तथा  
तुल्ये कल्केन निर्यासे भेषजानां मृदुः स्मृतः १०२

संयाव इव निर्यासे मध्यो दर्वी विमुञ्चति  
शीर्यमाणे तु निर्यासे वर्तमाने खरस्तथा १०३

खरोऽभ्यङ्गे स्मृतः पाको मृदुर्नस्तः क्रियासु च  
मध्यपाकं तु पानार्थे बस्तौ च विनियोजयेत् १०४

मानं च द्विविधं प्राहुः कालिङ्गं मागधं तथा  
कालिङ्गान्मागधं श्रेष्ठमेवं मानविदो विदुः १०५

तत्र श्लोकौ--

कल्पार्थः शोधनं संज्ञा पृथग्धेतुः प्रवर्तने  
देशादीनां फलादीनां गुणा योगशतानि षट् १०६

विकल्पहेतुर्नामानि तीक्ष्णमध्याल्पलक्षणम्  
विधिश्चावस्थिको मानं स्नेहपाकश्च दर्शितः १०७

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते कल्पस्थाने  
दन्तीद्रवन्तीकल्पो नाम द्वादशोऽध्यायः १२

सप्तमं कल्पस्थानं समाप्तम्





## सिद्धिस्थानम् प्रथमोऽध्यायः

अथातः कल्पनासिद्धिं व्याख्यास्यामः १

इति ह स्माह भगवानात्रेयः २

का कल्पना पञ्चसु कर्मसूक्ता क्रमश्च कः किं च कृताकृतेषु  
लिङ्गं तथैवातिकृतेषु संख्या का किं गुणः केषु च कश्च बस्तिः ३

किं वर्जनीयं प्रतिकर्मकाले कृते कियान् वा परिहारकालः  
प्रणीयमानश्च न याति केन केनैति शीघ्रं सुचिराच्च बस्तिः ४

साध्या गदा स्वैः शमनैश्च केचित् कस्मात् प्रयुक्तैर्न शमं व्रजन्ति  
प्रचोदितः शिष्यवरेण सम्यगित्यग्निवेशेन भिषग्वरिष्ठः ५

पुनर्वसुस्तन्त्रविदाह तस्मै सर्वप्रजानां हितकाम्ययेदम्  
त्र्यहावरं सप्तदिनं परं तु स्निग्धो नरः स्वेदयितव्य उक्तः ६

नातः परं स्नेहनमादिशन्ति सात्म्यीभवेत् सप्तदिनात् परं तु  
स्नेहोऽनिलं हन्ति मृदूकरोति देहं मलानां विनिहन्ति सङ्गम् ७

स्निग्धस्य सूक्ष्मेष्वयनेषु लीनं स्वेदस्तु दोषं नयति द्रवत्वम्  
ग्राम्यौदकानूपरसैः समापैरुत्क्लेशनीयः पयसा च वम्यः ८

रसैस्तथा जाङ्गलजैः सयूषैः स्निग्धः कफावृद्धिकरैर्विरेच्यः  
श्लेष्मोत्तरश्छर्दयति हृदुःखं विरिच्यते मन्दकफस्तु सम्यक् ९

अधः कफेऽल्पे वमनं विगच्छेत् द्विरेचनं वृद्धकफे तथोर्ध्वम्  
स्निग्धाय देयं वमनं यथोक्तं वान्तस्य पेयादिरनुक्रमश्च १०

स्निग्धस्य सुस्विन्नतनोर्यथावद्विरेचनं योग्यतमं प्रयोज्यम्  
पेयां विलेपीमकृतं कृतं च यूषं रसं त्रिद्विरथैकशश्च ११

क्रमेण सेवेत विशुद्धकायः प्रधानमध्यावरशुद्धिशुद्धः  
यथाऽणुरग्निस्तृणगोमयाद्यैः संधुक्ष्यमाणो भवति क्रमेण १२

महान् स्थिरः सर्वपचस्तथैव शुद्धस्य पेयादिभिरन्तरग्निः  
जघन्यमध्यप्रवरे तु वेगाश्चत्वार इष्टा वमने षडष्टौ १३

दशैव ते द्वित्रिगुणा विरेके प्रस्थस्तथा द्वित्रिचतुर्गुणश्च  
पित्तान्तमिष्टं वमनं विरेकादर्धं कफान्तं च विरेकमाहुः १४

द्वित्रान् सविट्कानपनीय वेगान्मेयं विरेके वमने तु पीतम्  
क्रमात् कफः पित्तमथानिलश्च यस्यैति सम्यग्वमितः स इष्टः १५

हृत्पार्श्वमूर्धेन्द्रियमार्गशुद्धौ तथा लघुत्वेऽपि च लक्ष्यमाणे  
दुश्छर्दिते स्फोटककोठकण्डूहृत्वाविशुद्धिर्गुरुगात्रता च १६

तृणमोहमूर्च्छानिलकोपनिद्राबलादिहानिर्वमनेऽति च स्यात्  
स्रोतोविशुद्धीन्द्रियसंप्रसादौ लघुत्वमूर्जोऽग्निरनामयत्वम् १७

प्राप्तिश्च विट्पित्तकफानिलानां सम्यग्विरिक्तस्य भवेत् क्रमेण  
स्याच्छलेष्मपित्तानिलसंप्रकोपः सादस्तथाऽग्नेर्गुरुता प्रतिश्या १८

तन्द्रा तथा च्छर्दिरोचकश्च वातानुलोम्यं न च दुर्विरिक्ते  
कफास्त्रपित्तक्षयजानिलोत्थाः सुप्तचङ्गमर्दक्लमवेपनाद्याः १९

निद्राबलाभावतमःप्रवेशाः सोन्मादहिक्काश्च विरेचितेऽति  
संसृष्टभक्तं नवमेऽहि सर्पिस्तं पाययेताप्यनुवासयेद्वा २०

तैलाक्तगात्राय ततो निरूहं दद्यात्त्रयहान्नातिबुभुक्षिताय

प्रत्यागते धन्वरसेन भोज्यः समीक्ष्य वा दोषबलं यथार्हम् २१

नरस्ततो निश्यनुवासनार्हो नात्याशितः स्यादनुवासनीयः  
शीते वसन्ते च दिवाऽनुवास्यो रात्रौ शरद्रीष्मघनागमेषु २२

तानेव दोषान् परिरक्षता ये स्नेहस्य पाने परिकीर्तिताः प्राक्  
प्रत्यागते चाप्यनुवासनीये दिवा प्रदेयं व्युषिताय भोज्यम् २३

सायं च भोज्यं परतो द्व्यहे वा त्र्यहेऽनुवास्योऽहनि पञ्चमे वा  
द्व्यहे त्र्यहे वाऽप्यथ पञ्चमे वा दद्यान्निरूहादनुवासनं च २४

एकं तथा त्रीन् कफजे विकारे पित्तात्मके पञ्च तु सप्त वाऽपि  
वाते नवैकादश वा पुनर्वा बस्तीनयुग्मान् कुशलो विदध्यात् २५

नरो विरिक्तस्तु निरूहदानं विवर्जयेत् सप्तदिनान्यवश्यम्  
शुद्धो निरूहेण विरेचनं च तद्व्यस्य शून्यं विकसेच्छरीरम् २६

बस्तिर्वयः स्थापयिता सुखायुर्बलाग्निमेधास्वरवर्णकृच्च  
सर्वार्थकारी शिशुवृद्धयूनां निरत्ययः सर्वगदापहश्च २७

विट्श्लेष्मपित्तानिलमूत्रकर्षी दाढर्यावहः शुक्रबलप्रदश्च  
विष्वक्स्थितं दोषचयं निरस्य सर्वान् विकारान् शमयेन्निरूहः २८

देहे निरूहेण विशुद्धमार्गे संस्नेहनं वर्णबलप्रदं च  
न तैलदानात् परमस्ति किञ्चिद्द्रव्यं विशेषेण समीरणार्ते २९

स्नेहेन रौक्ष्यं लघुतां गुरुत्वादौष्ण्याच्च शैत्यं पवनस्य हत्वा  
तैलं ददात्याशु मनःप्रसादं वीर्यं बलं वर्णमथापि पुष्टिम् ३०

मूले निषिक्तो हि यथा द्रुमः स्यान्नीलच्छदः कोमलपल्लवाग्रयः  
काले महान् पुष्पफलप्रदश्च तथा नरः स्यादनुवासनेन ३१

स्तब्धाश्च ये सङ्कुचिताश्च येऽपि ये पङ्गवो येऽपि च भग्नरुग्णाः  
येषां च शाखासु चरन्ति वाताः शस्तो विशेषेण हि तेषु बस्तिः ३२

आध्मापने विग्रथिते पुरीषे शूले च भक्तानभिनन्दने च  
एवंप्रकाराश्च भवन्ति कुक्षौ ये चामयास्तेषु च बस्तिरिष्टः ३३

याश्च स्त्रियो वातकृतोपसर्गा गर्भं न गृह्णन्ति नृभिः समेताः  
क्षीणेन्द्रिया ये च नराः कृशाश्च बस्तिः प्रशस्तः परमं च तेषु ३४

उष्णाभिभूतेषु वदन्ति शीताज्छीताभिभूतेषु तथा सुखोष्णान्  
तत्प्रत्यनीकौषधसंप्रयुक्तान् सर्वत्र बस्तीन् प्रविभज्य युञ्ज्यात् ३५

न बृंहणीयान् विदधीत बस्तीन् विशोधनीयेषु गदेषु वैद्यः  
कुष्ठप्रमेहादिषु मेदुरेषु नरेषु ये चापि विशोधनीयाः ३६

क्षीणक्षतानां न विशोधनीयान्न शोषिणां नो भृशदुर्बलानाम्  
न मूर्च्छितानां न विशोधितानां येषां च दोषेषु निबद्धमायुः ३७

शाखागताः कोष्ठगताश्च रोगा मर्मोर्ध्वसर्वावयवाङ्गजाश्च  
ये सन्ति तेषां न हि कश्चिदन्यो वायोः परं जन्मनि हेतुरस्ति ३८

विण्मूत्रपित्तादिमलाशयानां विक्षेपसंघातकरः स यस्मात्  
तस्यातिवृद्धस्य शमाय नान्यद्वस्तिं विना भेषजमस्ति किञ्चित् ३९

तस्माच्चिकित्सार्धमिति ब्रुवन्ति सर्वा चिकित्सामपि बस्तिमेके  
नाभिप्रदेशं कटिपार्श्वकुक्षिं गत्वा शकृद्दोषचयं विलोडय ४०

संस्नेह्य कायं सपुरीषदोषः सम्यक् सुखेनैति कृतः स बस्तिः  
प्रसृष्टविण्मूत्रसमीरणत्वं रुच्यग्निवृद्ध्याशयलाघवानि ४१

रोगोपशान्तिः प्रकृतिस्तथा च बलं च तत् स्यात् सुनिरूढलिङ्गम्

स्याद्रुक्छिरोहृद्दुदबस्तिलिङ्गे शोफः प्रतिश्यायविकर्तिके च ४२

हल्लासिका मारुतमूत्रसङ्गः श्वासो न सम्यक् च निरूहिते स्युः  
लिङ्गं यदेवातिविरेचितस्य भवेत्तदेवातिनिरूहितस्य ४३

प्रत्येत्यसक्तं सशकृच्च तैलं रक्तादिबुद्धिन्द्रियसंप्रसादः  
स्वप्नानुवृत्तिर्लघुता बलं च सृष्टाश्च वेगाः स्वनुवासिते स्युः ४४

अधःशरीरोदरबाहुपृष्ठपार्श्वेषु रुग्रूक्षखरं च गात्रम्  
ग्रहश्च विरमूत्रसमीरणानामसम्यगेतान्यनुवासिते स्युः ४५

हल्लासमोहक्लमसादमूर्च्छा विकर्तिका चात्यनुवासितस्य  
यस्येह यामाननुवर्तते त्रीन् स्नेहो नरः स्यात् स विशुद्धदेहः ४६

आश्वागतेऽन्यस्तु पुनर्विधेयः स्नेहो न संस्नेहयति ह्यतिष्ठन्  
त्रिंशन्मताः कर्म न बस्तयो हि कालस्ततोऽर्धेन ततश्च योगः ४७

सान्वासना द्वादश वै निरूहाः प्राक् स्नेह एकः परतश्च पञ्च  
काले त्रयोऽन्ते पुरतस्तथैकः स्नेहा निरूहान्तरिताश्च षट् स्युः ४८

योगे निरूहास्त्रय एव देयाः स्नेहाश्च पञ्चैव परादिमध्याः  
त्रीन् पञ्च वाऽहुश्चतुरोऽथ षड्वा वाताधिकेभ्यस्त्वनुवासनीयान् ४९

स्नेहान् प्रदायाशु भिषग्विदध्यात् स्रोतोविशुद्ध्यर्थमतो निरूहान्  
विशुद्धदेहस्य ततः क्रमेण स्निग्धं तलस्वेदितमुत्तमाङ्गम् ५०

विरेचयेत्त्रिद्विरथैकशो वा बलं समीक्ष्य त्रिविधं मलानाम्  
उरःशिरोलाघवमिन्द्रियाच्छयं स्रोतोविशुद्धिश्च भवेद्विशुद्धे ५१

गलोपलेपः शिरसो गुरुत्वं निष्ठीवनं चाप्यथ दुर्विरिक्ते  
शिरोक्षिशङ्खश्रवणार्तितोदावत्यर्थशुद्धे तिमिरं च पश्येत् ५२

स्यात्तर्पणं तत्र मृदु द्रवं च स्निग्धस्य तीक्ष्णं तु पुनर्न योगे  
इत्यातुरस्वस्थसुखः प्रयोगो बलायुषोर्वृद्धिकृदामयघ्नः ५३

कालस्तु बस्त्यादिषु याति यावांस्तावान् भवेद्द्विः परिहारकालः  
अत्यासनस्थानवचांसि यानं स्वप्नं दिवा मैथुनवेगरोधान् ५४

शीतोपचारातपशोकरोषांस्त्यजेदकालाहितभोजनं च  
बद्धे प्रणीते विषमं च नेत्रे मार्गे तथाऽर्शःकफविड्बद्धे ५५

न याति बस्तिर्न सुखं निरेति दोषावृतोऽल्पो यदि वाऽल्पवीर्यः  
प्राप्ते तु वर्चोऽनिलमूत्रवेगे वातेऽतिवृद्धेऽल्पबले गुदे वा ५६

अत्युष्णतीक्ष्णश्च मृदौ च कोष्ठे प्रणीतमात्रः पुनरेति बस्तिः  
मेदःकफाभ्यामनिलो निरुद्धः शूलाङ्गसुप्तिश्चयथून् करोति ५७

स्नेहं तु युञ्जन्नबुधस्तु तस्मै संवर्धयत्येव हि तान् विकारान्  
रोगास्तथाऽन्येऽप्यवितर्क्यमाणाः परस्परेणावगृहीतमार्गाः ५८

संदूषिता धातुभिरेव चान्यैः स्वैर्भेषजैर्नोपशमं व्रजन्ति  
सर्वं च रोगप्रशमाय कर्म हीनातिमात्रं विपरीतकालम् ५९

मिथ्योपचाराच्च न तं विकारं शान्तिं नयेत् पथ्यमपि प्रयुक्तम्  
तत्र श्लोकः--

प्रश्नानिमान् द्वादश पञ्चकर्माण्युद्दिश्य सिद्धाविह कल्पनायाम् ६०

प्रजाहितार्थं भगवान् महार्थान् सम्यग्जगादर्षिवरोऽत्रिपुत्रः ६१

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
कल्पनासिद्धिर्नाम प्रथमोऽध्यायः १

## द्वितीयोऽध्यायः

अथातः पञ्चकर्म्यां सिद्धिं व्याख्यास्यामः १

इति ह स्माह भगवानात्रेयः २

येषां यस्मात् पञ्चकर्माण्यग्निवेश न कारयेत्  
येषां च कारयेत्तानि तत् सर्वं संप्रवक्ष्यते ३

चण्डः साहसिको भीरुः कृतघ्नो व्यग्र एव च  
सद्राजभिषजां द्वेष्टा तद्द्वेष्टः शोकपीडितः ४

यादृच्छिको मुमूर्षुश्च विहीनः करणैश्च यः  
वैरी वैद्यविदग्धश्च श्रद्धाहीनः सुशङ्कितः ५

भिषजामविधेयश्च नोपक्रम्या भिषग्विदा  
एतानुपचरन् वैद्यो बहून् दोषानवाप्नुयात् ६

एभ्योऽन्ये समुपक्रम्या नराः सर्वैरुपक्रमैः  
अवस्थां प्रविभज्यैषां वर्ज्यं कार्यं च वक्ष्यते ७

अवम्यास्तावत्--

क्षतक्षीणातिस्थूलातिकृशबालवृद्धदुर्बलश्रान्तपिपासितक्षुधितकर्मभाराध्वह-  
तोपवासमैथुनाध्ययनव्यायामचिन्ताप्रसक्तक्षामगर्भिणीसुकुमारसंवृतकोष्ठदु-  
श्छर्दनोर्ध्वरक्तपित्तप्रसक्तच्छर्दिरूर्ध्ववातास्थापितानुवासितहृद्रोगोदावर्तमू-  
त्राघातप्लीहगुल्मोदराष्टीलास्वरोपघाततिमिरशिरःशङ्खकर्णाक्षिशलार्ताः ८

तत्र क्षतस्य भूयः क्षणनाद्रक्तातिप्रवृत्तिः स्यात् क्षीणातिस्थूलकृशबालवृद्धदु-  
र्बलानामौषधबलासहत्वात् प्राणोपरोधः श्रान्तपिपासितक्षुधितानां च तद्वत्  
कर्मभाराध्वहतोपवासमैथुनाध्ययनव्यायामचिन्ताप्रसक्तक्षामाणां रौक्ष्याद्वात-  
रक्तच्छेदक्षतभयं स्यात् गर्भिण्या गर्भव्यापदामगर्भभ्रंशाच्च दारुणा रोगप्राप्तिः



सुकुमारस्य हृदयापकर्षणादूर्ध्वमधो वा रुधिरातिप्रवृत्तिः संवृतकोष्ठदुश्छर्दनयोरतिमात्रप्रवाहणादोषाः समुत्क्लिष्टा अन्तः कोष्ठे जनयन्त्यन्तर्विसर्पं स्तम्भं जाड्यं वैचित्त्यं मरणं वा ऊर्ध्वगरक्तपित्तिन उदानमुत्क्षिप्य प्राणान् हरेद्रक्तं चातिप्रवर्तयेत् प्रसक्तच्छर्देस्तद्वत् ऊर्ध्ववातास्थापितानुवासितानामूर्ध्ववातातिप्रवृत्तिः हृद्रोगिणो हृदयोपरोधः उदावर्तिनो घोरतर उदावर्तः स्याच्छीघ्रतरहन्ता मूत्राघातादिभिरार्तानां तीव्रतरशूलप्रादुर्भावः तिमिरार्तानां तिमिरातिवृद्धिः शिरःशूलादिषु शूलातिवृद्धिः तस्मादेते न वम्याः । सर्वेष्वपि तु खल्वेतेषु विषगरविरुद्धाजीर्णाभ्यवहारमकृतेष्वप्रतिषिद्धं शीघ्रतरकारित्वादेशामिति ६

शेषास्तु वम्याः विशेषतस्तु पीनसकुष्ठनवज्वरराजयक्ष्मकासश्वासगलग्रहगलगराडश्लीपदमेहमन्दाग्निविरुद्धाजीर्णान्नविसूचिकालसकविषगरपीतदष्टदिग्धविद्धाधःशोणितपित्तप्रसेकदुर्नामहल्लासारोचकाविपाकापच्यपस्मारोन्मादातिसारशोफपाण्डुरोगमुखपाकदुष्टस्तन्यादयः श्लेष्मव्याधयो विशेषेण महारोगाध्यायोक्ताश्च एतेषु हि वमनं प्रधानतममित्युक्तं केदारसेतुभेदे शाल्याद्यशोषदोषविनाशवत् १०

अविरेच्यास्तु सुभगक्षतगुदमुक्तनालाधोभागरक्तपित्तविलङ्घितदुर्बलेन्द्रियाल्पाग्निनिरूढकामादिव्यग्राजीर्णनवज्वरिमदात्ययिताध्मातशल्यार्दिताभिहतातिस्निग्धरूक्षदारुणकोष्ठाः क्षतादयश्च गर्भिण्यन्ताः ११

तत्र सुभगस्य सुकुमारोक्तो दोषः स्यात् क्षतगुदस्य क्षते गुदे प्राणोपरोधकरीं रुजां जनयेत् मुक्तनालमतिप्रवृत्त्या हन्यात् अधोभागरक्तपित्तिनं तद्वत् विलङ्घितदुर्बलेन्द्रियाल्पाग्निनिरूढा औषधवेगं न सहेरन् कामादिव्यग्रमनसो न प्रवर्तते कृच्छ्रेण वा प्रवर्तमानमयोगदोषान् कुर्यात् अजिर्णिन आमदोषः स्यात् नवज्वरिणोऽविपक्वान् दोषान् न निर्हरेद् वातमेव च कोपयेत् मदात्यथितस्य मद्यक्षीणे देहे वायुः प्राणोपरोधं कुर्यात् आध्मातस्याधमतो वा पुरीषकोष्ठे निचितो वायुर्विसर्पन् सहसाऽऽनाहं तीव्रतरं मरणं वा जनयेत् शल्यार्दिताभिहतयोः क्षते वायुराश्रितो जीवितं हिंस्यात् अतिस्निग्धस्यातियोगभयं भवेत् रूक्षस्य वायुरङ्गप्रग्रहं कुर्यात् दारुणकोष्ठस्य विरेचनोद्धता

दोषा हृच्छूलपर्वभेदानाहाङ्गमर्दच्छर्दिमूर्च्छाक्लमाञ्जनयित्वा प्राणान् हन्युः  
क्षतादीनां गर्भिण्यन्तानां छर्दनोक्तो दोषः स्यात् तस्मादेते न विरेच्याः १२

शेषास्तु विरेच्याः विशेषतस्तु कुष्ठज्वरमेहोर्ध्वरक्तपित्तभगन्दरोदराशोवध्र-  
प्लीहगुल्मार्बुदगलगण्डग्रन्थिविसूचिकालसकमूत्राघातक्रिमिकोष्ठविसर्प-  
पाण्डुरोगशिरःपार्श्वशूलोदावर्तनेत्रास्यदाहहृद्रोगव्यङ्गनीलिकानेत्रनासिका-  
स्यस्त्रवणहलीमकश्वासकासकामलापच्यपस्मारोन्मादवातरक्तयोनिरेतोदोष-  
तैमिर्यारोचकाविपाकच्छर्दिश्वयथूदरविस्फोटकादयः पित्तव्याधयो विशेषे-  
ण महारोगाध्यायोक्ताश्च एतेषु हि विरेचनं प्रधानतममित्युक्तमग्र्युपशमेऽग्नि-  
गृहवत् १३

अनास्थाप्यास्तु अजीर्ण्यतिस्निग्धपीतस्नेहोत्क्लिष्टदोषाल्पाग्नियानक्लान्ता-  
तिदुर्बलक्षुत्तृष्णाश्रमार्तातिकृशभुक्तभक्तपीतोदकवमितविरिक्तकृतनस्तःकर्म-  
क्रुद्धभीतमत्तमूर्च्छितप्रसक्तच्छर्दिनिष्ठीविकाश्वासकासहिक्काबद्धच्छिद्रोदको-  
दराध्मानालसकविसूचिकामप्रजातामातिसारमधुमेहकुष्ठार्ताः १४

तत्राजीर्ण्यतिस्निग्धपीतस्नेहानां दूष्योदरं मूर्च्छां श्ववथुर्वा स्यात् उत्क्लिष्टदो-  
षमन्दाग्र्योररोचकस्तीव्रः यानक्लान्तस्य क्षोभव्यापन्नो बस्तिराशु देहं शोष-  
येत् अतिदुर्बलक्षुत्तृष्णाश्रमार्तानां पूर्वोक्तो दोषः स्यात् अतिकृशस्य काश्यं  
पुनर्जनयेत् भुक्तभक्तपीतोदकयोरुत्क्लिश्योर्ध्वमधो वा वायुर्बस्तिमुत्क्षिप्य  
क्षिप्रं घोरान् विकाराञ्जनयेत् वमितविरिक्तयोस्तु रूक्षं शरीरं निरूहः क्षतं  
क्षार इव दहेत् कृतनस्तःकर्मणो विभ्रंशं भृशसंरुद्धस्रोतसः कुर्यात् क्रुद्धभी-  
तयोर्बस्तिरूर्ध्वमुपप्लवेत् मत्तमूर्च्छितयोर्भृशं विचलितायां संज्ञायां चित्तोप-  
घाताद् व्यापत् स्यात् प्रसक्तच्छर्दिनिष्ठीविकाश्वासकासहिक्कार्तानामूर्ध्वीभूतो  
वायुरुर्ध्वं बस्तिं नयेत् बद्धच्छिद्रोदकोदराध्मानार्तानां भृशतरमाध्याप्य ब-  
स्तिः प्राणान् हिंस्यात् अलसकविसूचिकामप्रजातामातिसारिणामामकृतो  
दोषः स्यात् मधुमेहकुष्ठिनोर्व्याधेः पुनर्वृद्धिः तस्मादेते नास्थाप्याः १५

शेषास्त्वास्थाप्याः विशेषतस्तु सर्वाङ्गैकाङ्गकुक्षिरोगवातवर्चोमूत्रशुक्रसङ्ग-  
बलवर्णमांसरेतःक्षयदोषध्मानाङ्गसुप्तिक्रिमिकोष्ठोदावर्तशुद्धातिसारपर्वभदा-

भितापप्लीहगुल्मशूलहृद्रोगभगन्दरोन्मादज्वरब्रध्नशिरः कर्णशूलहृदयपार्श्वपृ-  
ष्ठकटीग्रहवेपनाक्षेपकगौरवातिलाघवरजः क्षयार्तविषमाग्निस्फिग्जानुजङ्घोरु-  
गुल्फपार्ष्णिप्रपदयोनिबाह्वङ्गुलिस्तनान्तदन्तनखपर्वास्थिशूलशोषस्तम्भान्त्र-  
कूजपरिकर्तिकाल्पाल्पसशब्दोग्रगन्धोत्थानादयो वातव्याधयो विशेषेण म-  
हारोगाध्यायोक्ताश्च एतेष्वास्थापनं प्रधानतममित्युक्तं वनस्पतिमूलच्छेदवत्  
१६

य एवानास्थाप्यास्त एवाननुवास्याः स्युः विशेषतस्त्वभुक्तभक्तनवज्वरपा-  
ण्डुरोगकामलाप्रमेहार्शः प्रतिश्यायारोचकमन्दाग्निदुर्बलप्लीहकफोदरोरुस्त-  
म्भवर्चोभेदविषगरपीतपित्तकफाभिष्यन्दगुरुकोष्ठश्लीपदगलगण्डापचिक्रि-  
मिकोष्ठिनः १७

तत्राभुक्तभक्तस्यानावृतमार्गत्वादूर्ध्वमतिवर्तते स्नेहः नवज्वरपाण्डुरोगकाम-  
लाप्रमेहिणां दोषानुत्क्लिश्योदरं जनयेत् अरोचकार्तस्यान्नगृद्धिं पुनर्हन्यात्  
मन्दाग्निदुर्बलयोर्मन्दतरमग्निं कुर्यात् प्रतिश्यायप्लीहादिमतां भृशमुत्क्लिष्ट-  
दोषाणां भूय एव दोषं वर्धयेत् तस्मादेते नानुवास्याः १८

य एवास्थाप्यास्त एवानुवास्याः विशेषतस्तु रूक्षतीक्ष्णाग्रयः केवलवातरो-  
गार्ताश्च एतेषु ह्यनुवासनं प्रधानतममित्युक्तं मूले द्रुमप्रसेकवत् १९

अशिरोविरेचनार्हास्तु अजीर्णिभुक्तभक्तपीतस्नेहमद्यतोयपातुकामाः स्नातशि-  
राः स्नातुकामः क्षुत्तृष्णाश्रमार्तमत्तमूर्च्छितशस्त्रदण्डहतव्यवायव्यायामपान-  
क्लान्तनवज्वरशोकाभितप्तविरिक्तानुवासितगर्भिणीनवप्रति श्यायार्ताः अनृ-  
तौ दुर्दिने चेति २०

तत्राजीर्णिभुक्तभक्तयोर्दोष ऊर्ध्ववहानि स्रोतांस्यावृत्य कासश्वासच्छर्दिप्रति-  
श्यायाञ्जनयेत् पीतस्नेहमद्यतोयपातुकामानां कृते च पिबतां मुखनासास्त्रा-  
वाद्युपदेहतिमिरशिरोरोगाञ्जनयेत् स्नातशिरसः कृते च स्नातस्य प्रतिश्यायं  
क्षुधार्तस्य वातप्रकोपं तृष्णार्तस्य पुनस्तृष्णाभिवृद्धिं मुखाशोषं च श्रमार्तमत्त-  
मूर्च्छितानामास्थापनोक्तं दोषं जनयेत् शस्त्रदण्डहतयोस्तीव्रतरां रुजं जनयेत्

व्यवायव्यायामपानक्लान्तानां शिरःस्कन्धनेत्रोरःपीडनं नवज्वरशोकाभित-  
प्तयोरूष्मा नेत्रनाडीरनुसृत्य तिमिरं ज्वरवृद्धिं च कुर्यात् विरिक्तस्य वायुरि-  
न्द्रियोपघातं कुर्यात् अनुवासितस्य कफः शिरोगुरुत्वकण्डूक्रिमिदोषाञ्जनयेत्  
गर्भिण्या गर्भे स्तम्भयेत् स काणः कुणिः पक्षहतः पीठसर्पी वा जायते नव-  
प्रतिश्यायार्तस्य स्रोतांसि व्यापादयेत् अनृतौ दुर्दिने च शीतदोषान् पूतिनस्यं  
शिरोरोगं च जनयेत् तस्मादेते न शोरोविरेचनार्हाः २१

शेषास्त्वर्हाः विशेषतस्तु शिरोदन्तमन्यास्तम्भगलहनुग्रहपीनसगलशुण्डि-  
काशालूकशुक्रितिमिरवर्त्मरोगव्यङ्गोपजिह्विकार्धावभेदकग्रीवास्कन्धांसा-  
स्यनासिकाकर्णाक्षिमूर्धकपालशिरोरोगार्दितापतन्त्रकापतानगलगण्डदन्तशू-  
लहर्षचालाक्षिराज्यर्बुदस्वरभेदवाग्रहगद्गदक्रथनादय ऊर्ध्वजत्रुगताश्च वा-  
तादिविकाराः परिपक्वाश्च एतेषु शिरोविरेचनं प्रधानतममित्युक्तं तद्धयुत्तमा-  
ङ्गमनुप्रविश्य मुञ्जादीषिकामिवासक्तां केवलं विकारकरं दोषमपकर्षति २२

प्रावृट्शरद्वसन्तेतरेष्वत्ययिकेषु रोगेषु नावनं कुर्यात् कृत्रिमगुणोपधानात्  
ग्रीष्मे पूर्वाह्णे शीते मध्याह्णे वर्षास्वदुर्दिने चेति २३

तत्र श्लोकाः--

इति पञ्चविधं कर्म विस्तरेण निदर्शितम्  
येभ्यो यन्न हितं यस्मात् कर्म येभ्यश्च यद्धितम् २४

न चैकान्तेन निर्दिष्टेऽप्यर्थेऽभिनिविशेद्बुधः  
स्वयमप्यत्र वैद्येन तर्क्यं बुद्धिमता भवेत् २५

उत्पद्येत हि साऽवस्था देशकालबलं प्रति  
यस्यां कार्यमकार्यं स्यात् कर्म कार्यं च वर्जितम् २६

छर्दिर्हृद्रोगगुल्मानां वमनं स्वे चिकित्सिते  
अवस्थां प्राप्य निर्दिष्टं कुष्ठिनां बस्तिकर्म च २७

तस्मात् सत्यपि निर्देशे कुर्याद्बुद्ध्या स्वयं धिया

विना तर्केण या सिद्धिर्यदृच्छासिद्धिरेव सा २८

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
पञ्चकर्मीयसिद्धिर्नाम द्वितीयोऽध्यायः २

## तृतीयोऽध्यायः

अथातो बस्तिसूत्रीयां सिद्धिं व्याख्यास्यामः १

कृतक्षणं शैलवरस्य रम्ये स्थितं धनेशायतनस्य पार्श्वे  
महर्षिसङ्घैर्वृतमग्निवेशः पुनर्वसुं प्राञ्जलिरन्वपृच्छत् ३

बस्तिनरेभ्यः किमपेक्ष्य दत्तः स्यात् सिद्धिमान् किम्पयमस्य नेत्रम्  
कीदृक्प्रमाणाकृति किङ्गुणं च केभ्यश्च किंयोनिगुणश्च बस्तिः ४

निरूहकल्पः प्रणिधानमात्रा स्नेहस्य का वा शयने विधिः कः  
के बस्तयः केषु हिता इतीदं श्रुत्वोत्तरं प्राह वचो महर्षिः ५

समीक्ष्य दोषौषधदेशकालसात्म्याग्निसत्त्वादिवयोबलानि  
बस्तिः प्रयुक्तो नियतं गुणाय स्यात् सर्वकर्माणि च सिद्धिमन्ति ६

सुवर्णरूप्यत्रपुताम्ररीतिकांस्यायसास्थिद्रुमवेणुदन्तैः  
नलैर्विषाणैर्मणिभिश्च तैस्तैर्नेत्राणि कार्याणि सुकर्णिकानि ७

षड्द्वादशाष्टाङ्गुलसंमितानि षड्विंशतिद्वादशवर्षजानाम्  
स्युर्मुद्गकर्कन्धुसतीनवाहिच्छिद्राणि वर्त्याऽपिहितानि चैव ८

यथावयोऽङ्गुष्ठकनिष्ठिकाभ्यां मूलाग्रयोः स्युः परिणाहवन्ति  
ऋजूनि गोपुच्छसमाकृतीनि श्लक्ष्णानि च स्युर्गुडिकामुखानि ९

स्यात् कर्णिकैकाऽग्रचतुर्थभागे मूलाश्रिते बस्तिनिबन्धने द्वे  
जारद्भवो माहिषहारिणौ वा स्याच्छौकरो बस्तिरजस्य वाऽपि १०

दृढस्तनुर्नष्टसिरो विगन्धः कषायरक्तः सुमृदुः सुशुद्धः  
नृणां वयो वीक्ष्य यथानुरूपं नेत्रेषु योज्यस्तु सुबद्धसूत्रः ११

बस्तेरलाभे प्लवजो गलो वा स्यादङ्गपादः सुघनः पटो वा  
आस्थापनार्हं पुरुषं विधिज्ञः समीक्ष्य पुण्येऽहनि शुक्लपक्षे १२

प्रशस्तनक्षत्रमुहूर्तयोगे जीर्णान्नमेकाग्रमुपक्रमेत  
बलां गुडूचीं त्रिफलां सरास्त्रां द्वे पञ्चमूले च पलोन्मितानि १३

अष्टौ फलान्यर्धतुलां च मांसाच्छागात् पचेदप्सु चतुर्थशेषम्  
पूतं यवानीफलबिल्वकुष्ठवचाशताह्लाघनपिप्पलीनाम् १४

कल्कैर्गुडक्षौद्रघृतैः सतैलैर्युतं सुखोष्णैस्तु पिचुप्रमाणैः  
गुडात् पलं द्विप्रसृतां तु मात्रां स्नेहस्य युक्त्या मधु सैन्धवं च १५

प्रक्षिप्य बस्तौ मथितं खजेन सुबद्धमुच्छ्वास्य च निर्वलीकम्  
अङ्गुष्ठमध्येन मुखं पिधाय नेत्राग्रसंस्थामपनीय वर्तिम् १६

तैलाक्तगात्रं कृतमूत्रविट्कं नातिक्षुधार्तं शयने मनुष्यम्  
समेऽथवेषन्नतशीर्षके वा नात्युच्छ्रिते स्वास्तरणोपन्ने १७

सव्येन पार्श्वेन सुखं शयानं कृत्वर्जुदेहं स्वभुजोपधानम्  
सङ्कोच्य सव्येतरदस्य सक्थि वामं प्रसार्य प्रणयेत्ततस्तम् १८

स्निग्धे गुदे नेत्रचतुर्थभागं स्निग्धं शनैर्ऋज्वनु पृष्ठवंशम्  
अकम्पनावेपनलाघवादीन् पाणयोर्गुणांश्चापि विदर्शयंस्तम् १९

प्रपीड्य चैकग्रहणेन दत्तं नेत्रं शनैरेव ततोऽपकर्षेत्  
तिर्यक् प्रणीते तु न याति धारा गुदे व्रणः स्याच्चलिते तु नेत्रे २०

दत्तः शनैर्नाशयमेति बस्तिः कण्ठं प्रधावत्यपि पीडितश्च  
शीतस्त्वतिस्तम्भकरो विदाहं मूर्च्छां च कुर्यादतिमात्रमुष्णः २१

स्निग्धोऽतिजाड्यं पवनं तु रूक्षस्तन्वल्पमात्रालवणस्त्वयोगम्

करोतिमात्राभ्यधिकोऽतियोगं क्षामं तु सान्द्रः सुचिरेण चैति २२

दाहातिसारौ लवणोऽति कुर्यात्तस्मात् सुयुक्तं सममेव दद्यात्  
पूर्वं हि दद्यान्मधु सैन्धवं तु स्नेहं विनिर्मथ्य ततोऽनु कल्कम् २३

विमथ्य संयोज्य पुनर्द्रवैस्तं बस्तौ निदध्यान्मथितं खजेन  
वामाश्रये हि ग्रहणीगुदे च तत् पार्श्वसंस्थस्य सुखोपलब्धिः २४

लीयन्त एवं वलयश्च तस्मात् सव्यं शयानोऽर्हति बस्तिदानम्  
विड्वातवेगो यदि चार्धदत्ते निष्कृष्य मुक्ते प्रणयेदशेषम् २५

उत्तानदेहश्च कृतोपधानः स्याद्वीर्यमाप्नोति तथाऽस्य देहम्  
एकोऽपकर्षत्यनिलं स्वमार्गात् पित्तं द्वितीयस्तु कफं तृतीयः २६

प्रत्याग ते कोष्णजलावसिक्तः शाल्यन्नमद्यात्तनुना रसेन  
जीर्णे तु सायं लघु चाल्पमात्रं भुक्तोऽनुवास्यः परिवृंहणार्थम् २७

निरूहपादांशसमेन तैलेनाम्लानिलघ्नौषधसाधितेन  
दत्त्वा स्फिचौ पाणितलेन हन्यात् स्नेहस्य शीघ्रागमरक्षणार्थम् २८

ईषच्च पादाङ्गुलियुग्ममाञ्छेदुत्तानदेहस्य तलौ प्रमृज्यात्  
स्नेहेन पाष्णर्यङ्गुलिपिण्डिकाश्च ये चास्य गात्रावयवा रुगार्ताः २९

तांश्चावमृद्नीत सुखं ततश्च निद्रामुपासीत कृतोपधानः  
भागाः कषायस्य तु पञ्च पित्ते स्नेहस्य षष्ठः प्रकृतौ स्थिते च ३०

वाते विवृद्धे तु चतुर्थभागो मात्रा निरूहेषु कफेऽष्टभागः  
निरूहमात्रा प्रसृतार्धमाद्ये वर्षे ततोऽर्धप्रसृताभिवृद्धिः ३१

आद्वादशात् स्यात् प्रसृताभिवृद्धिराष्टादशाद् द्वादशतः परं स्यात्  
आसप्ततेस्तद्विहितं प्रमाणमतः परं षोडशवद्विधेयम् ३२



निरूहमात्रा प्रसृतप्रमाणा बाले च वृद्धे च मृदुर्विशेषः  
नात्युच्छ्रितं नाप्यतिनीचपादं सपादपीठं शयनं प्रशस्तम् ३३

प्रधानमृद्धास्तरणोपपन्नं प्राक्शीर्षकं शुक्लपटोत्तरीयम्  
भोज्यं पुनर्व्याधिमवेक्ष्य सम्यक् प्रकल्पयेद्वृषपयोरसाद्यैः ३४

सर्वेषु विद्याद्विधिमेतमाद्यं वक्ष्यामि बस्तीनत उत्तरीयान्  
द्विपञ्चमूलस्य रसोऽम्लयुक्तः सच्छागमांसस्य सपूर्वपेष्यः ३५

त्रिस्नेहयुक्तः प्रवरो निरूहः सर्वानिलव्याधिहरः प्रदिष्टः  
स्थिरादिवर्गस्य बलापटोलत्रायन्तिकैरण्डयवैर्युतस्य ३६

प्रस्थो रसाच्छागरसार्धयुक्तः साध्यः पुनः प्रस्थसमस्तु यावत्  
प्रियङ्गुकृष्णाघनकल्कयुक्तः सतैलसर्पिर्मधुसैन्धवश्च ३७

स्याद्दीपनो मांसबलप्रदश्च चक्षुर्बलं चापि ददाति बस्तिः  
एरण्डमूलं त्रिपलं पलानि ह्रस्वानि मूलानि च यानि पञ्च ३८

रास्त्राश्वगन्धातिबलागुडूचीपुनर्नवारग्वधदेवदारु  
भागाः पलांशा मदनाष्टयुक्ता जलद्विकंसे क्वथितेऽष्टशेषे ३९

पेष्याः शताह्वा हपुषा प्रियङ्गुः सपिप्पलीकं मधुकं बला च  
रसाञ्जनं वत्सकबीजमुस्तं भागाक्षमात्रं लवणांशयुक्तं ४०

समाक्षिकस्तैलयुतः समूत्रो बस्तिर्नृणां दीपनलेखनीयः  
जङ्घोरुपादत्रिकपृष्ठशूलं कफावृत्तिं मारुतनिग्रहं च ४१

विण्मूत्रवातग्रहणं सशूलमाध्मानतामश्मरिशर्करे च  
आनाहमर्शोग्रहणीप्रदोषानेरण्डबस्तिः शमयेत् प्रयुक्तः ४२

चतुष्पले तैलघृतस्य भृष्टाच्छागाच्छतार्धौ दधिदाडिमाम्लः

रसः सपेष्ठ्यो बलमांसवर्णरितोग्नदश्चान्ध्यशिर्रोर्तिशस्तः ४३

जलद्विकंसेऽष्टपलं पलाशात् पक्त्वा रसोऽर्धाढकमात्रशेषः  
कल्कैर्वचामागधिकापलाभ्यां युक्तः शताह्वाद्विपलेन चापि ४४

ससैन्धवः क्षौद्रयुतः सतैलो देयो निरूहो बलवर्णकारी  
आनाहपार्श्वामययोनिदोषान् गुल्मानुदावर्तरुजं च हन्यात् ४५

यष्ट्याह्वयस्याष्टपलेन सिद्धं पयः शताह्वाफलपिप्पलीभिः  
युक्तं ससर्पिर्मधु वातरक्तवैस्वर्यवीसर्पहितो निरूहः ४६

यष्ट्याह्वलोद्वाभयचन्दनैश्च शृतं पयोऽग्र्यं कमलोत्पलैश्च  
सशर्करं क्षौद्रयुतं सुशीतं पित्तामयान् हन्ति सजीवनीयम् ४७

द्विकार्षिकाश्चन्दनपद्मकर्धियष्ट्याह्वरास्त्रावृषसारिवाश्च  
सलोध्रमञ्जिष्ठबलायवासस्थिराशरादिद्वयपञ्चमूलम् ४८

तोये समुत्क्वाथ्य रसेन तेन शृतं पयोऽर्धाढकमम्बुहीनम्  
जीवन्तिमेदद्भिः शतावरीभिर्वीराद्विकाकोलिकशेरुकाभिः ४९

सितोपलाजीवकयुग्मरेणुप्रपौण्डरीकैः कमलोत्पलैश्च  
लोद्वात्मगुप्तामधुकैर्विदारीमुञ्जातकैः केशरचन्दनैश्च ५०

पिष्टैर्घृतक्षौद्रयुतैर्निरूहं ससैन्धवं शीतलमेव दद्यात्  
प्रत्यागते धन्वरसेन शालीन् क्षीरेण वाऽद्यात् परिषिक्तगात्रः ५१

दाहातिसारप्रदरास्त्रपित्तहृत्पाण्डुरोगान् विषमज्वरं च  
सगुल्ममूत्रग्रहकामलादीन् सर्वामयान् पित्तकृतान्निहन्ति ५२

द्राक्षद्विकाश्मर्यमधूकसेव्यैः ससारिवाचन्दनशीतपाक्यैः  
पयः शृतं श्रावणिमुद्गपर्णीतुगात्मगुप्तामधुयष्टिकल्कैः ५३

गोधूमचूर्णैश्च तथाऽक्षमात्रैः सक्षौद्रसर्पिर्मधुयष्टितैलैः  
तथाविदारीक्षुरसैर्गुडेन बस्तिं युतं पित्तहरं विदध्यात् ५४

हन्नाभिपार्श्वोत्तमदेहदाहे दाहेऽन्तरस्थे च सकृच्छ्रमूत्रे  
क्षीणे क्षते रेतसि चापि नष्टे पैत्तेऽतिसारे च नृणां प्रशस्तः ५५

कोषातकारग्वधदेवदारुशार्ङ्गैश्चमूर्वाकुटजार्कपाठाः  
पक्त्वा कुलत्थान् बृहतीं च तोये रसस्य तस्य प्रसृता दश स्युः ५६

तान् सर्षपैलामदनैः सकुष्ठैरक्षप्रमाणैः प्रसृतैश्च युक्तान्  
फलाहृतैलस्य समान्निकस्य क्षारस्य तैलस्य च सार्षपस्य ५७

दद्यान्निरूहं कफरोगिणे शो मन्दाग्रये चाप्यशनद्विषे च  
पटोलपथ्यामरदारुभिर्वा सपिप्पलीकैः क्वथितैर्जलेऽग्नौ ५८

द्विपञ्चमूले त्रिफलां सबिल्वां फलानि गोमूत्रयुतः कषायः  
कलिङ्गपाठाफलमुस्तकल्कः ससैन्धवः क्षारयुतः सतैलः ५९

निरूहमुख्यः कफजान् विकारान् सपाण्डुरोगालसकामदोषान्  
हन्यात्तथा मारुतमूत्रसङ्गं बस्तेस्तथाऽऽटोपमथापि घोरम् ६०

रास्त्रामृतैरण्डविडङ्गदार्वांसप्तच्छदोशीरसुराहनिम्बैः  
शम्पाकभूनिम्बपटोलपाठातिक्ताखुपर्णीदशमूलमुस्तैः ६१

त्रायन्तिकाशिगुफलत्रिकैश्च क्वाथः सपिण्डीतकतोयमूत्रः  
यष्ट्याह्वकृष्णाफलिनीशताहारसाञ्जनश्चेतवचाविडङ्गैः ६२

कलिङ्गपाठाम्बुदसैन्धवैश्च कल्कैः ससर्पिर्मधुतैलमिश्रः  
अयं निरूहः क्रिमिकुष्ठमेहब्रध्नोदराजीर्णकफातुरेभ्यः ६३

रूक्षौषधैरप्यपतर्पितेभ्य एतेषु रोगेष्वपि सत्सु दत्तः

निहत्य वातं ज्वलनं प्रदीप्य विजित्य रोगांश्च बलं करोति ६४

पुनर्नवैरण्डवृषाश्मभेदवृश्चीरभूतीकबलापलाशाः  
द्विपञ्चमूलं च पलांशिकानि क्षुरणानि धौतानि फलानि चाष्टौ ६५

बिल्वं यवान् कोलकुलत्थधान्यफलानि चैव प्रसृतोन्मितानि  
पयोजलद्व्याढकवच्छृतं तत् क्षीरावशेषं सितवस्त्रपूतम् ६६

वचाशताह्वामरदारुकुष्ठयष्ट्याह्वसिद्धार्थकपिप्पलीनाम्  
कल्कैर्यवान्या मदनैश्च युक्तं नात्युष्णशीतं गुडसैन्धवाक्तम् ६७

क्षौद्रस्य तैलस्य च सर्पिषश्च तथैव युक्तं प्रसृतैस्त्रिभिश्च  
दद्यान्निरूहं विधिना विधिज्ञः स सर्वसंसर्गकृतामयघ्नः ६८

स्निग्धोष्ण एकः पवने समांसो द्वौ स्वादुशीतौ पयसा च पित्ते  
त्रयः समूत्रा कटुकोष्णतीक्ष्णाः कफे निरूहा न परं विधेयाः ६९

रसेन वाते प्रतिभोजनं स्यात् क्षीरेण पित्ते तु कफे च यूषैः  
तथाऽनुवास्येषु च बिल्वतैलं स्याज्जीवनीयं फलसाधितं च ७०

इतीदमुक्तं निखिलं यथावद्वस्तिप्रदानस्य विधानमग्र्यम्  
योऽधीत्य विद्वानिह बस्तिकर्म करोति लोके लभते स सिद्धिम् ७१

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
बस्तिसूत्रीयसिद्धिर्नाम तृतीयोऽध्यायः ३

## चतुर्थोऽध्यायः

अथातः स्नेहव्यापत्सिद्धिं व्याख्यास्यामः १

इति ह स्माह भगवानात्रेयः २

स्नेहबस्तीन्निबोधेमान् वातपित्तकफापहान्  
मिथ्याप्रणिहितानां च व्यापदः सचिकित्सिताः ३

दशमूलं बलां रास्त्रामश्वगन्धां पुनर्नवाम्  
गुडूच्येरण्डभूतीकभार्गीवृषकरोहिषम् ४

शतावरीं सहचरं काकनासां पलांशिकम्  
यवमाषातसीकोलकुलत्थान् प्रसृतोन्मितान् ५

चतुर्द्रोणेऽम्भसः पक्त्वा द्रोणशेषेण तेन च  
तैलाढकं समक्षीरं जीवनीयैः पलोन्मितैः ६

अनुवासनमेतद्धि सर्ववातविकारनुत्  
अनूपानां वसा तद्वज्जीवनीयोपसाधिता ७

शताह्वयवबिल्वाम्लैः सिद्धं तैलं समीरणे  
सैन्धवेनाग्नितप्तेन तप्तं चानिलनुद्धृतम् ८

जीवन्तीं मदनं मेदां श्रावणीं मधुकं बलाम्  
शताह्वर्षभकौ कृष्णां काकनासां शतावरीम् ९

स्वगुप्तां क्षीरकाकोलीं कर्कटाख्यां शटीं वचाम्  
पिष्ट्वा तैलं घृतं क्षीरे साधयेत्तच्चतुर्गुणे १०

बृंहणं वातपित्तघ्नं बलशुक्राग्निवर्धनम्

मूत्ररेतोरजोदोषान् हरेत्तदनुवासनम् ११

लाभतश्चन्दनाद्यैश्च पिष्टैः क्षीरचतुर्गुणम्  
तैलपादं घृतं सिद्धं पित्तघ्नमनुवासनम् १२

सैन्धवं मदनं कुष्ठं शताह्वां निचुलं वचाम्  
ह्रीबेरं मधुकं भार्गीं देवदारु सकटफलम् १३

नागरं पुष्करं मेदां चविकां चित्रकं शटीम्  
विडङ्गातिविषे श्यामां हरेणुं नीलिनीं स्थिराम् १४

बिल्वाजमोदे कृष्णां च दन्तीं रास्त्रां च पेषयेत्  
साध्यमेरुगडजं तैलं तैलं वा कफरोगनुत् १५

ब्रध्नादावर्तगुल्मार्शः प्लीहमेहाढ्यमारुतान्  
आनाहमश्मरीं चैव हन्यात्तदनुवासनात् १६

मदनैर्वाऽम्लसंयुक्तैर्बिल्वाद्येन गणेन वा  
तैलं कफहरैर्वाऽपि कफघ्नं कल्पयेद्भिषक् १७

विडङ्गैरुडरजनीपटोलत्रिफलामृताः  
जातीप्रवालनिर्गुण्डीदशमूलाखपर्णिकाः १८

निम्बपाठासहचरशम्पाककरवीरकाः  
एषां क्वाथेन विपचेत्तैलमेभिश्च कल्कितैः १९

फलबिल्वत्रिवृत्कृष्णारास्त्राभूनिम्बदारुभिः  
सप्तपर्णवचोशीरदार्वाकुष्ठकलिङ्गकैः २०

लतागौरीशताह्वाग्निशटीचोरकपौष्करैः  
तत् कुष्ठानि क्रिमीन् मेहानर्शांसि ग्रहणीगदम् २१

क्लीबतां विषमाग्नित्वं मलं दोषत्रयं तथा  
प्रयुक्तं प्रणुदत्याशु पानाभ्यङ्गानुवासनैः २२

व्याधिव्यायामकर्माध्वक्षीणाबलनिरोजसाम्  
क्षीणशुक्रस्य चातीव स्नेहबस्तिर्बलप्रदः २३

पादजङ्घोरुपृष्ठांसकटीनां स्थिरतां पराम्  
जनयेदप्रजानां च प्रजां स्त्रीणां तथा नृणाम् २४

वातपित्तकफात्यन्नपुरीषैरावृतस्य च  
अभुक्ते च प्रणीतस्य स्नेहबस्तेः षडापदः २५

शीतोऽल्पो वाऽधिके वाते पित्तेऽत्युष्णः कफे मृदुः  
अतिभुक्ते गुरुर्वर्चःसंचयेऽल्पबलस्तथा २६

दत्तस्तैरावृतः स्नेहो न यात्यभिभवादपि  
अभुक्तेऽनावृतत्वाच्च यात्यूर्ध्वं तस्य लक्षणम् २७

अङ्गमर्दज्वराध्मानशीतस्तम्भोरुपीडनैः  
पार्श्वरुग्वेष्टनैर्विद्यात् स्नेहं वातावृतं भिषक् २८

स्निग्धाम्ललवणोष्णैस्तं रास्त्रापीतद्रुतैलिकैः  
सौवीरकसुराकोलकुलत्थयवसाधितैः २९

निरूहैर्निर्हीरेत् सम्यक् समूत्रैः पाञ्चमूलिकैः  
ताभ्यामेव च तैलाभ्यां सायं भुक्तेऽनुवासयेत् ३०

दाहरागतृषामोहतमज्जरदूषणैः  
विद्यात् पित्तावृतं स्वादुतिक्तैस्तं बस्तिभिर्हीरेत् ३१

तन्द्राशीतज्वरालस्यप्रसेकारुचिगौरवैः

समूर्च्छाग्लानिभिर्विद्याच्छलेष्मणा स्नेहमावृतम् ३२

कषायकटुतीक्ष्णोष्णैः सुरामूत्रोपसाधितैः  
फलतैलयुतैः साम्लैर्बस्तिभिस्तं विनिर्हरेत् ३३

छर्दिमूर्च्छारुचिग्लानिशूलनिद्राङ्गमर्दनैः  
आमलिङ्गैः सदाहैस्तं विद्यादत्यशनावृतम् ३४

कटूनां लवणानां च क्वाथैश्चूर्णैश्च पाचनम्  
विरेको मृदुरत्रामविहिता च क्रिया हिता ३५

विण्मूत्रानिलसङ्गार्तिगुरुत्वाध्मानहृद्ग्रहैः  
स्नेहं विडावृतं ज्ञात्वा स्नेहस्वेदैः सवर्तिभिः ३६

श्यामाबिल्वादिसिद्धैश्च निरूहैः सानुवासनैः  
निर्हरेद्विधिना सम्यगुदावर्तहरेण च ३७

अभूक्ते शून्यपायौ वा वेगात् स्नेहोऽतिपीडितः  
धावत्यूर्ध्वं ततः कण्ठादूर्ध्वेभ्यः खेभ्य एत्यपि ३८

मूत्रश्यामात्रिवृत्सिद्धो यवकोलकुलत्थवान्  
तत्सिद्धतैल इष्टोऽत्र निरूहः सानुवासनः ३९

कण्ठादागच्छतः स्तम्भकण्ठग्रहविरेचनैः  
छर्दिघ्नीभिः क्रियाभिश्च तस्य कार्यं निवर्तनम् ४०

यस्य नोपद्रवं कुर्यात् स्नेहबस्तिरनिःसृतः  
सर्वोऽल्पो वाऽऽवृतो रौक्ष्यादुपेक्ष्यः स विजानता ४१

युक्तस्नेहं द्रवोष्णं च लघुपथ्योपसेवनम्  
भुक्तवान् मात्रया भोज्यमनुवास्यस्त्र्यहात्यहात् ४२



धान्यनागरसिद्धं हि तोयं दद्याद्विचक्षणः  
व्युषिताय निशां कल्यमुष्णं वा केवलं जलम् ४३

स्नेहाजीर्णं जरयति श्लेष्माणं तद्भिनत्ति च  
मारुतस्यानुलोम्यं च कुर्यादुष्णोदकं नृणाम् ४४

वमने च विरेके च निरूहे सानुवासने  
तस्मादुष्णोदकं देयं वातश्लेष्मोपशान्तये ४५

रूक्षनित्यस्तु दीप्ताग्निर्व्यायामी मारुतामयी  
वङ्गणश्रोणयुदावृत्तवाताश्चार्हा दिने दिने ४६

एषां चाशु जरां स्नेहो यात्यम्बु सिकतास्विव  
अतोऽन्येषां त्र्यहात् प्रायः स्नेहं पचति पावकः ४७

न त्वामं प्रणयेत् स्नेहं स ह्यभिष्यन्दयेद्बुद्धम्  
सावशेषं च कुर्वीत वायुः शेषे हि तिष्ठति ४८

न चैव गुदकण्ठाभ्यां दद्यात् स्नेहमनन्तरम्  
उभयस्मात् समं गच्छन् वातमग्निं च दूषयेत् ४९

स्नेहबस्तिं निरूहं वा नैकमेवातिशीलयेत्  
उत्क्लेशाग्निवधौ स्नेहान्निरूहात् पवनाद्भयम् ५०

तस्मान्निरूढः संस्नेह्यो निरूह्यश्चानुवासितः  
स्नेहशोधनयुक्त्यैवं बस्तिकर्म त्रिदोषनुत् ५१

कर्मव्यायामभाराध्वयानस्त्रीकशितेषु च  
दुर्बले वातभग्ने च मात्राबस्तिः सदा मतः ५२

यथेष्टाहारचेष्टस्य सर्वकालं निरत्ययः

ह्रस्वायाः स्नेहमात्राया मात्राबस्तिः समो भवेत् ५३

बल्यं सुखोपचर्य च सुखं सृष्टपुरीषकृत्  
स्नेहमात्राविधानं हि बृंहणं वातरोगनुत् ५४

तत्र श्लोकौ--

वातादीनां शमायोक्ताः प्रवराः स्नेहबस्तयः  
तेषां चाज्ञप्रयुक्तानां व्यापदः सचिकित्सिताः ५५

प्राग्भोज्यं स्नेहबस्तेर्यद् ध्रुवं येऽर्हास्त्र्यहाच्च ये  
स्नेहबस्तिविधिश्चोक्तो मात्राबस्तिविधिस्तथा ५६

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
स्नेहव्यापत्सिद्धिर्नाम चतुर्थोऽध्यायः ४

## पञ्चमोऽध्यायः

अथातो नेत्रबस्तिव्यापत्सिद्धिं व्याख्यास्यामः १

इति ह स्माह भगवानात्रेयः २

अथ नेत्राणि बस्तींश्च शृणु वज्यानि कर्मसु  
नेत्रस्याज्ञप्रणीतस्य व्यापदः सचिकित्सिताः ३

ह्रस्वं दीर्घं तनु स्थूलं जीर्णं शिथिलबन्धनम्  
पार्श्वच्छिद्रं तथा वक्रमष्टौ नेत्राणि वर्जयेत् ४

अप्राप्त्यतिगतिक्षोभकर्षणक्षणनस्रवाः  
गुदपीडा गतिर्जिह्वा तेषां दोषा यथाक्रमम् ५

विषममांसलच्छिन्नस्थूलजालिकवातलाः  
स्निग्धः क्लिन्नश्च तानष्टौ बस्तीन् कर्मसु वर्जयेत् ६

गतिवैषम्यविस्रत्वस्रावदौर्ग्राह्यनिस्रवाः  
फेनिलच्युत्यधार्यत्वं बस्तेः स्युर्बस्तिदोषतः ७

सवातातिद्रुतोत्क्षिप्ततिर्यगुल्लुप्तकम्पिताः  
अतिबाह्यगमन्दातिवेगदोषाः प्रणेतृतः ८

अनुच्छ्वासस्य च बद्धे वा दत्ते निःशेष एव वा  
प्रविश्य कुपितो वायुः शूलतोदकरो भवेत् ९

तत्राभ्यङ्गो गुदे स्वेदो वातघ्नान्यशनानि च  
द्रुतं प्रणीते निष्कृष्टे सहसोत्क्षिप्त एव वा १०

स्यात् कटीगुदजङ्घार्तिबस्तिस्तम्भोरुवेदनाः

भोजनं तत्र वातघ्नं स्नेहाः स्वेदाः सबस्तयः ११

तिर्यग्वल्यावृतद्वारे बद्धे वाऽपि न गच्छति  
नेत्रे तदृजु निष्कृष्य संशोध्य च प्रवेशयेत् १२

पीडयमानेऽन्तरा मुक्ते गुदे प्रतिहतोऽनिलः  
उरःशिरोर्तिमूर्वोश्च सदनं जनयेद्वली १३

बस्तिः स्यात्तत्र बिल्वादिफलश्यामादिमूत्रवान्  
स्याद्वाहो दवथुः शोफः कम्पनाभिहते गुदे १४

कषायमधुराः शीताः सेकास्तत्र सबस्तयः  
अतिमात्रप्रणीतेन नेत्रेण क्षणनाद्वलेः १५

स्यात् सार्ति दाहनिस्तोदगुदवर्चःप्रवर्तनम्  
तत्र सर्पिः पिचुः क्षीरं पिच्छाबस्तिश्च शस्यते १६

न भावयति मन्दस्तु बाह्यस्त्वाशु निवर्तते  
स्नेहस्तत्र पुनः सम्यक् प्रणयः सिद्धिमिच्छता १७

अतिप्रपीडितः कोष्ठे तिष्ठत्यायाति वा गलम्  
तत्र बस्तिर्विरेकश्च गलपीडादि कर्म च १८

तत्र श्लोकः--

नेत्रबस्तिप्रणेतृणां दोषानेतान् सभेषजान्  
वेत्ति यस्तेन मतिमान् बस्तिकर्माणि कारयेत् १९

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
नेत्रबस्तिव्यापत्सिद्धिर्नाम पञ्चमोऽध्यायः ५

## षष्ठोऽध्यायः

अथाऽतो वमनविरेचनव्यापत्सिद्धिं व्याख्यास्यामः १

इति ह स्माह भगवानात्रेयः २

अथ शोधनयोः सम्यग्विधिमूर्ध्वानुलोमयोः  
असम्यक्कृतयोश्चैव दोषान् वक्ष्यामि सौषधान् ३

अत्युष्णवर्षशीता हि ग्रीष्मवर्षाहिमागमाः  
तदन्तरे प्रावृडाद्यास्तेषां साधारणास्त्रयः ४

प्रावृट् शुचिनभौ ज्ञेयौ शरदूर्जसहौ पुनः  
तपस्यश्च मधुश्चैव वसन्तः शोधनं प्रति ५

एतानृतून् विकल्प्यैवं दद्यात् संशोधनं भिषक्  
स्वस्थवृत्तमभिप्रेत्य व्याधौ व्याधिवशेन तु ६

कर्मणा वमनादीनामन्तरेष्वन्तरेषु च  
स्नेहस्वेदौ प्रयुञ्जीत स्नेहं चान्ते प्रयोजयेत् ७

विसर्पपिडकाशोफकामलापाण्डुरोगिणः  
अभिघातविषार्ताश्च नातिस्निग्धान् विरेचयेत् ८

नातिस्निग्धशरीराय दद्यात् स्नेहविरेचनम्  
स्नेहोत्कलिष्टशरीराय रूक्षं दद्याद्विरेचनम् ९

स्नेहस्वेदोपपन्नेन जीर्णे मात्रावदौषधम्  
एकाग्रमनसा पीतं सम्यग्योगाय कल्पते १०

स्निग्धात् पात्राद्यथा तोयमयत्नेन प्रणुद्यते

कफादयः प्रणुद्यन्ते स्निग्धाद्देहात्तथौषधैः ११

आर्द्रं काष्ठं यथा वह्निर्विष्यन्दयति सर्वतः  
तथा स्निग्धस्य वै दोषान् स्वेदो विष्यन्दयेत् स्थिरान् १२

क्लिष्टं वासो यथोत्कलशय मलः संशोध्यतेऽम्भसा  
स्नेहस्वेदैस्तथोत्कलेशय शोध्यते शोधनैर्मलः १३

अजीर्णं वर्धते ग्लानिर्विबन्धश्चापि जायते  
पीतं संशोधनं चैव विपरीतं प्रवर्तते १४

अल्पमात्रं महावेगं बहुदोषहरं सुखम्  
लघुपाकं सुखास्वादं प्रीणनं व्याधिनाशनम् १५

अविकारि च व्यापत्तौ नातिग्लानिकरं च यत्  
गन्धवर्णरसोपेतं विद्यान्मात्रावदौषधम् १६

विधूय मानसान् दोषान् कामादीनशुभोदयान्  
एकाग्रमनसा पीतं सम्यग्योगाय कल्पते १७

नरः श्वो वमनं पाता भुञ्जीत कफवर्धनम्  
सुजरं द्रवभूयिष्ठं लघ्वशीतं विरेचनम् १८

उत्कलिष्टाल्पकफत्वेन क्षिप्रं दोषाः स्रवन्ति हि  
पीतौषधस्य तु भिषक् शुद्धिलिङ्गानि लक्षयेत् १९

ऊर्ध्वं कफानुगे पित्ते विट्पित्तेऽनुकफे त्वधः  
हृतदोषं वदेत् काश्यपदौर्बल्ये चेत् सलाघवे २०

वामयेत्तु ततः शेषमौषधं न त्वलाघवे  
स्तैमित्येऽनिलसङ्गे च निरुद्गारेऽपि वामयेत् २१

आलाघवात्तनुत्वाच्च कफस्यापत् परं भवेत्  
वमिते वर्धते वह्निः शमं दोषा व्रजन्ति हि २२

वमितं लङ्घयेत् सम्यग्जीर्णलिङ्गान्यलक्षयन्  
तानि दृष्ट्वा तु पेयादिक्रमं कुर्यान्न लङ्घनम् २३

संशोधनाभ्यां शुद्धस्य हतदोषस्य देहिनः  
यात्यग्निर्मन्दतां तस्मात् क्रमं पेयादिमाचरेत् २४

कफपित्ते विशुद्धेऽल्पं मद्यपे वातपैत्तिके  
तर्पणादिक्रमं कुर्यात् पेयाऽभिष्यन्दयेद्धि तान् २५

अनुलोमोऽनिलः स्वास्थ्यं क्षुत्तृष्णोर्जो मनस्विता  
लघुत्वमिन्द्रियोद्गारशुद्धिर्जीर्णौषधाकृतिः २६

क्लमो दाहोऽङ्गसदनं भ्रमो मूर्च्छा शिरोरुजा  
अरतिर्बलहानिश्च सावशेषौषधाकृतिः २७

अकालेऽल्पातिमात्रं च पुराणं न च भावितम्  
असम्यक्संस्कृतं चैव व्यापद्येतौषधं द्रुतम् २८

आध्मानं परिकर्तिश्च स्त्रावो हृद्गात्रयोर्ग्रहः  
जीवादानं सविभ्रंशः स्तम्भः सोपद्रवः क्लमः २९

अयोगादतियोगाच्च दशैता व्यापदो मताः  
प्रेष्यभैषज्यवैद्यानां वैगुण्यादातुरस्य च ३०

योगः सम्यक्प्रवृत्तिः स्यादतियोगोऽतिवर्तनम्  
अयोगः प्रातिलोम्येन न चाल्पं वा प्रवर्तनम् ३१

श्लेष्मोत्क्लिष्टेन दुर्गन्धमहद्यमति वा बहु

विरेचनमजीर्णे च पीतमूर्ध्वं प्रवर्तते ३२

क्षुधार्तमृदुकोष्ठाभ्यां स्वल्पोत्क्लिष्टकफेन वा  
तीक्ष्णं पीतं स्थितं क्षुब्धं वमनं स्याद्विरेचनम् ३३

प्रातिलोम्येन दोषाणां हरणात्ते ह्यकृत्स्नशः  
अयोगसंज्ञे कृच्छ्रेण याति दोषो न वाऽल्पशः ३४

पीतौषधो न शुद्धश्चेज्जीर्णे तस्मिन् पुनः पिबेत्  
औषधं न त्वजीर्णेऽन्यद्भयं स्यादतियोगतः ३५

कोष्ठस्य गुरुतां ज्ञात्वा लघुत्वं बलमेव च  
अयोगे मृदु वा दद्यादौषधं तीक्ष्णमेव वा ३६

वमनं न तु दुश्छर्दं दुष्कोष्ठं न विरेचनम्  
पाययेतौषधं भूयो हन्यात् पीतं पुनर्हि तौ ३७

अस्त्रिग्धास्विन्नदेहस्य रूक्षस्यानवमौषधम्  
दोषानुत्क्लिश्य निर्हर्तुमशक्तं जनयेद्गदान् ३८

विभ्रंशं श्वयथुं हिक्कां तमसो दर्शनं भृशम्  
पिशिडकोद्वेष्टनं कण्डूमूर्वोः सादं विवर्णताम् ३९

स्त्रिग्धस्विन्नस्य चात्यल्पं दीप्ताग्नेर्जीर्णमौषधम्  
शीतैर्वा स्तब्धमामे वा दोषानुत्क्लिश्य नाहरेत् ४०

तानेव जनयेद्रोगानयोगः सर्व एव सः  
विज्ञाय मतिमांस्तत्र यथोक्तां कारयेत् क्रियाम् ४१

तं तैललवणाभ्यक्तं स्विन्नं प्रस्तरसङ्करैः  
पाययेत पुनर्जीर्णे समूत्रैर्वा निरूहयेत् ४२



निरूढं च रसैर्धान्वैर्भोजयित्वाऽनुवासयेत्  
फलमागधिकादारुसिद्धतैलेन मात्रया ४३

स्निग्धं वातहरैः स्नेहैः पुनस्तीक्ष्णेन शोधयेत्  
न चातितीक्ष्णेन ततो ह्यतियोगस्तु जायते ४४

अतितीक्ष्णं क्षुधार्तस्य मृदुकोष्ठस्य भेषजम्  
हत्वाऽऽशु विट्पित्तकफान् धातून्विस्त्रावयेद्भुवान् ४५

बलस्वरक्षयं दाहं कण्ठशोषं भ्रमं तृषाम्  
कुर्याच्च मधुरैस्तत्र शेषमौषधमुल्लिखेत् ४६

वमने तु विरेकः स्याद्विरेके वमनं पुनः  
परिषेकावगाहाद्यैः सुशीतैः स्तम्भयेच्च तत् ४७

कषायमधुरैः शीतैरन्नपानौषधैस्तथा  
रक्तपित्तातिसारघ्नैर्दाहज्वरहरैरपि ४८

अञ्जनचन्दनोशीरमज्जासृक्शर्करोदकम्  
लाजचूर्णैः पिबेन्मन्थमतियोगहरं परम् ४९

शुङ्गाभिर्वा वटादीनां सिद्धां पेयां समान्त्रिकाम्  
वर्चःसांग्राहिकैः सिद्धं क्षीरं भोज्यं च दापयेत् ५०

जाङ्गलैर्वा रसैर्भोज्यं पिच्छाबस्तिश्च शस्यते  
मधुरैरनुवास्यश्च सिद्धेन क्षीरसर्पिषा ५१

वमनस्यातियोगे तु शीताम्बुपरिषेचितः  
पिबेत् फलरसैर्मन्थं सघृतक्षौद्रशर्करम् ५२

सोद्गारायां भृशं वम्यां मूर्च्छायां धान्यमुस्तयोः

समधूकाञ्जनं चूर्णं लेहयेन्मधुसंयुतम् ५३

वमनेऽन्तःप्रविष्टायां जिह्वायां कवलग्रहाः  
स्निग्धाम्ललवणैर्हृद्यैर्यूषक्षीररसैर्हिताः ५४

फलान्यम्लानि खादेयुस्तस्य चान्येऽग्रतो नराः  
निःसृतां तु तिलद्राक्षाकल्कलिप्तां प्रवेशयेत् ५५

वाग्ग्रहानिलरोधेषु घृतमांसोपसाधिताम्  
यवागूं तनुकां दद्यात् स्नेहस्वेदौ च बुद्धिमान् ५६

वमितश्च विरिक्तश्च मन्दाग्निश्च विलङ्घितः  
अग्निप्राणविवृद्धयर्थं क्रमं पेयादिकं भजेत् ५७

बहुदोषस्य रूक्षस्य हीनाग्नेरल्पमौषधम्  
सोदावर्तस्य चोत्कलश्य दोषान्मार्गान्निरुध्य च ५८

भृशमाध्मापयेन्नाभिं पृष्ठपार्श्वशिरोरुजम्  
श्वासविण्मूत्रवातानां सङ्गं कुर्याच्च दारुणम् ५९

अभ्यङ्गस्वेदवर्त्यादि सनिरूहानुवासनम्  
उदावर्तहरं सर्वं कर्माध्मातस्य शस्यते ६०

स्निग्धेन गुरुकोष्ठेन सामे बलवदौषधम्  
क्षामेण मृदुकोष्ठेन श्रान्तेनाल्पबलेन वा ६१

पीतं गत्वा गुदं साममाशु दोषं निरस्य च  
तीव्रशूलां सपिच्छास्त्रां करोति परिकर्तिकाम् ६२

लङ्घनं पाचनं सामे रूक्षोष्णं लघु भोजनम्  
बृंहणीयो विधिः सर्वः क्षामस्य मधुरस्तथा ६३

आमे जीर्णेऽनुबन्धश्चेत् क्षाराम्लं लघु शस्यते  
पुष्पकासीसमिश्रं वा क्षारेण लवणेन वा ६४

सदाडिमरसं सर्पिः पिबेद्वातेऽधिके सति  
दध्यम्लं भोजने पाने संयुक्तं दाडिमत्वचा ६५

देवदारुतिलानां वा कल्कमुष्णाम्बुना पिबेत्  
अश्वत्थोदुम्बरप्लक्षकदम्बैर्वा शृतं पयः ६६

कषायमधुरं बस्तिं पिच्छाबस्तिमथापि वा  
यष्टीमधुकसिद्धं वा स्नेहबस्तिं प्रदापयेत् ६७

अल्पं तु बहुदोषस्य दोषमुत्क्लिश्य भेषजम्  
अल्पाल्पं स्त्रावयेत् कण्डूं शोफं कुष्ठानि गौरवम् ६८

कुर्याच्चाग्निबलोत्क्लेशस्तैमित्यारुचिपाण्डुताः  
परिस्त्रावः स तं दोषं शमयेद्दामयेदपि ६९

स्नेहितं वा पुनस्तीक्ष्णं पाययेत् विरेचनम्  
शुद्धे चूर्णासवारिष्ठान् संस्कृतांश्च प्रदापयेत् ७०

पीतौषधस्य वेगानां निग्रहान्मारुतादयः  
कुपिता हृदयं गत्वा घोरं कुर्वन्ति हृद्ग्रहम् ७१

स हिक्काकासपार्श्वार्तिदैर्न्यलालान्निविभ्रमैः  
जिह्वां खादति निःसंज्ञो दन्तान् किटिकिटापयन् ७२

न गच्छेद्विभ्रमं तत्र वामयेदाशु तं भिषक्  
मधुरैः पित्तमूर्च्छार्तं कटुभिः कफमूर्च्छितम् ७३

पाचनीयैस्ततश्चास्य दोषशेषं विपाचयेत्

कायाग्निं च बलं चास्य क्रमेणोत्थापयेत्ततः ७४

पवनेनातिवमतो हृदयं यस्य पीडयते  
तस्मै स्निग्धाम्ललवणं दद्यात् पित्तकफेऽन्यथा ७५

पीतौषधस्य वेगानां निग्रहेण कफेन वा  
रुद्धोऽति वा विशुद्धस्य गृह्णात्यङ्गानि मारुतः ७६

स्तम्भवेपथुनिस्तोदसादोद्वेष्टनमन्थनैः  
तत्र वातहरं सर्वं स्नेहस्वेदादि कारयेत् ७७

अतितीक्ष्णं मृदौ कोष्ठे लघुदोषस्य भेषजम्  
दोषान् हत्वा विनिर्मथ्य जीवं हरति शोणितम् ७८

तेनान्नं मिश्रितं दद्याद्वायसाय शुनेऽपि वा  
भुङ्क्ते तच्चेद्वदेज्जीवं न भुङ्क्ते पित्तमादिशेत् ७९

शुक्लं वा भावितं वस्त्रमावानं कोष्णवारिणा  
प्रक्षालितं विवर्णं स्यात् पित्ते शुद्धं तु शोणिते ८०

तृष्णामूर्च्छामदार्तस्य कुर्यादामरणात् क्रियाम्  
तस्य पित्तहरीं सर्वामतियोगे च या हिता ८१

मृगगोमहिषाजानां सद्यस्कं जीवतामसृक्  
पिबेज्जीवाभिसन्धानं जीवं तद्ध्याशु गच्छति ८२

तदेव दर्भमृदितं रक्तं बस्तिं प्रदापयेत्  
श्यामाकाशमर्यबदरीदूर्वोशीरैः शृतं पयः ८३

घृतमण्डाञ्जनयुतं शीतं बस्तिं प्रदापयेत्  
पिच्छाबस्तिं सुशीतं वा घृतमण्डानुवासनम् ८४

गुदं भ्रष्टं कषायैश्च स्तम्भयित्वा प्रवेशयेत्  
साम गान्धर्वशब्दांश्च संज्ञानाशेऽस्य कारयेत् ८५

यदा विरेचनं पीतं विडन्तमवतिष्ठते  
वमनं भेषजान्तं वा दोषानुत्क्लिश्य नावहेत् ८६

तदा कुर्वन्ति कण्ड्वादीन् दोषाः प्रकुपिता गदान्  
स विभ्रंशो मतस्तत्र स्याद्यथाव्याधि भेषजम् ८७

पीतं स्निग्धेन सस्नेहं तदोषैर्मार्दवादृतम्  
न वाहयति दोषांस्तु स्वस्थानात् स्तम्भयेच्च्युतान् ८८

वातसङ्गुदस्तम्भशूलैः क्षरति चाल्पशः  
तीक्ष्णं बस्तिं विरेकं वा सोऽर्हो लङ्घितपाचितः ८९

रूक्षं विरेचनं पीतं रूक्षेणाल्पबलेन वा  
मारुतं कोपयित्वाऽऽशु कुर्याद्धोरानुपद्रवान् ९०

स्तम्भशूलानि घोराणि सर्वगात्रेषु मुह्यतः  
स्नेहस्वेदादिकस्तत्र कार्यो वातहरो विधिः ९१

स्निग्धस्य मृदुकोष्ठस्य मृदूत्क्लिश्यौषधं कफम्  
पित्तं वातं च संरुध्य सतन्द्रागौरवं क्लमम् ९२

दौर्बल्यं चाङ्गसादं च कुर्यादाशु तदुल्लिखेत्  
लङ्घनं पाचनं चात्र स्निग्धं तीक्ष्णं च शोधनम् ९३

तत्र श्लोकौ--

इत्येता व्यापदः प्रोक्ताः सरूपाः सचिकित्सिताः  
वमनस्य विरेकस्य कृतस्याकुशलैर्नृणां ९४

एता विज्ञाय मतिमानवस्थाश्चैव तत्त्वतः  
दद्यात् संशोधनं सम्यगारोग्यार्थी नृणां सदा ६५

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
वमनविरेचनव्यापत्सिद्धिर्नाम षष्ठोऽध्यायः ६

## सप्तमोऽध्यायः

अथातो बस्तिव्यापत्सिद्धिं व्याख्यास्यामः १

इति ह स्माह भगवानात्रेयः २

धीधैर्यौदार्यगाम्भीर्यक्षमादमतपोनिधिम्  
पुनर्वसुं शिष्यगणः पप्रच्छ विनयान्वितः ३

काः कति व्यापदो बस्तेः किंसमुत्थानलक्षणाः  
का चिकित्सा इति प्रश्नाञ्छ्रुत्वा तानब्रवीदुरुः ४

नातियोगौ क्लमाध्माने हिक्का हृत्प्राप्तिरूर्ध्वता  
प्रवाहिका शिरोङ्गार्तिः परिकर्तः परिस्रवः ५

द्वादश व्यापदो बस्तेरसम्यग्योगसंभवाः  
आसामेकैकशो रूपं चिकित्सां च निबोधत ६

गुरुकोष्ठेऽनिलप्राये रूक्षे वातोल्बणेऽपि वा  
शीतोऽल्पलवणस्त्रेहद्रवमात्रो घनोऽपि वा ७

बस्तिः संक्षोभ्य तं दोषं दुर्बलत्वादनिर्हरन्  
करोति गुरुकोष्ठत्वं वातमूत्रशकद्ग्रहम् ८

नाभिबस्तिरुजं दाहं हल्लेपं श्वयथुं गुदे  
कण्डूगण्डानि वैवर्ण्यमरुचिं वह्निमार्दवम् ९

तत्रोष्णायाः प्रमथ्यायाः पानं स्वेदाः पृथग्विधाः  
फलवत्यौऽथवा कालं ज्ञात्वा शस्तं विरेचनम् १०

बिल्वमूलत्रिवृदारुयवकोलकुलत्थवान्

सुरादिमूत्रवान् बस्तिः सप्राक्पेष्यस्तमानयेत् ११

स्निग्धस्विन्नेऽतितीक्ष्णो मृदुकोष्ठेऽतियुज्यते  
तस्य लिङ्गं चिकित्सा च शोधनाभ्यां समा भवेत् १२

पृश्निपर्णी स्थिरां पद्मं काश्मर्यं मधुकोत्पलम्  
पिष्ट्वा द्राक्षां मधूकं च क्षीरे तण्डुलधावने १३

द्राक्षायाः पक्वलोष्टस्य प्रसादे मधुकस्य च  
विनीय सघृतं बस्तिं दद्याद्वाहेऽतियोगजे १४

आमशेषे निरूहेण मृदुना दोष ईरितः  
मूर्च्छयत्यनिलं मार्गं रुणद्धयग्निं हिनस्ति च १५

क्लमं सदाहं हृच्छूलं मोहवेष्टनगौरवम्  
कुर्यात् स्वेदैर्विरूक्षैस्तं पाचनैश्चात्युपाचरेत् १६

पिप्पलीकतृणोशीरदारुमूर्वाशृतं जलम्  
पिबेत् सौवर्चलोन्मिश्रं दीपनं हृद्विशोधनम् १७

वचानागरशट्येला दधिमण्डेन मूर्च्छिताः  
पेयाः प्रसन्नया वा स्युररिष्टेनासवेन वा १८

दारु त्रिकटुकं पथ्यां पलाशं चित्रकं शटीम्  
पिष्ट्वा कुष्ठं च मूत्रेण पिबेत् क्षारांश्च दीपनान् १९

बस्तिमस्य विदध्याच्च समूत्रं दाशमूलिकम्  
समूत्रमथवा व्यक्तलवणं माधुतैलिकम् २०

अल्पवीर्यो महादोषे रूक्षे क्रूराशये कृतः  
बस्तिर्दोषावृतो रुद्धमार्गो रुन्ध्यात् समीरणम् २१



स विमार्गोऽनिलः कुर्यादाध्मानं मर्मपीडनम्  
विदाहं गुरुकोष्ठस्य मुष्कवङ्गणवेदनाम् २२

रुणद्धि हृदयं शूलैरितश्चेतश्च धावति  
श्यामाफलादिभिः कुष्ठकृष्णालवणसर्षपैः २३

धूममाषवचाकिण्वक्षारचूर्णगुडैः कृताम्  
कराङ्गुष्ठनिभां वर्ति यवमध्यां निधापयेत् २४

अभ्यक्तस्विन्नगात्रस्य तैलाक्तां स्नेहिते गुदे  
अथवा लवणागारधूमसिद्धार्थकैः कृताम् २५

बिल्वादिना निरूहः स्यात् पीलुसर्षपमूत्रवान्  
सरलामरदारुभ्यां सिद्धं चैवानुवासनम् २६

मृदुकोष्ठेऽबले बस्तिरतितीक्ष्णोऽतिनिर्हरन्  
कुर्याद्धिकां हितं तस्मै हिक्काघ्नं बृंहणं च यत् २७

बलास्थिरादिकाश्मर्यत्रिफलागुडसैन्धवैः  
सप्रसन्नारनालाम्लैस्तैलं पक्त्वाऽनुवासयेत् २८

कृष्णालवणयोरक्षं पिबेदुष्णाम्बुना हितम्  
धूमलेहरसक्षीरस्वेदाश्चान्नं च वातनुत् २९

अतितीक्ष्णः सवातो वा न वा सम्यक् प्रपीडितः  
घट्टयेद्धृदयं वस्तिस्तत्र काशकुशेत्कटैः ३०

स्यात् साम्ललवणस्कन्धकरीरबदरीफलैः  
शृतैर्बस्तिर्हितः सिद्धं वातघ्नैश्चानुवासनम् ३१

वातमूत्रपुरीषाणां दत्ते वेगान्निगृह्यतः

अति वा पीडितो बस्तिर्मुखेनायाति वेगवान् ३२

मूर्च्छाविकारं तस्यादौ दृष्ट्वा शीताम्बुना मुखम्  
सिञ्चेत् पार्श्वोदरं चाधः प्रमृज्याद्वीजयेच्च तम् ३३

केशेष्वालम्ब्य चाकाशे धुनुयात्त्रासयेच्च तम्  
गोखराश्वगजैः सिंहै राजप्रेष्यैस्तथोरगैः ३४

उल्काभिरेवमन्यैश्च भीतस्याधः प्रवर्तते  
वस्त्रपाणिग्रहैः कण्ठं रुन्ध्यान्न म्रियते यथा ३५

प्राणोदाननिरोधाद्धि प्रसिद्धतरमार्गवान्  
अपानः पवनो बस्तिं तमाश्वेवापकर्षति ३६

ततः क्रमुककल्कान्नं पाययेताम्लसंयुतम्  
औष्ण्यात्तैक्ष्ण्यात् सरत्वाच्च बस्तिं सोऽस्यानुलोमयेत् ३७

पक्वाशयस्थिते स्विन्ने निरूहो दाशमूलिकः  
यवकोलकुलत्थैश्च विधेयो मूत्रसाधितः ३८

बिल्वादिपञ्चमूलेन सिद्धो बस्तिरुरःस्थिते  
शिरःस्थे नावनं धूमः प्रच्छाद्यं सर्षपैः शिरः ३९

स्निग्धस्विन्ने महादोषे बस्तिर्मृद्वल्पभेषजः  
उत्क्लिश्याल्पं हरेद्दोषं जनयेच्च प्रवाहिकाम् ४०

स बस्तिपायुशोफेन जङ्घोरुसदनेन वा  
निरुद्धमारुतो जन्तुरभीक्ष्णं संप्रवाहते ४१

स्वेदाभ्यङ्गान्निरूहांश्च शोधनीयानुलोमिकान्  
विदध्याल्लङ्घयित्वा तु वृत्तिं कुर्याद्विरिक्तवत् ४२

दुर्बले क्रूरकोष्ठे च तीव्रदोषे तनुर्मृदुः  
शीतोऽल्पश्चावृतो दोषैर्बस्तिस्तद्विहतोऽनिलः ४३

मार्गैर्गात्राणि सन्धावनूर्ध्वं मूध्रि विहन्यते  
ग्रीवां मन्ये च गृह्णाति शिरः कण्ठं भिनत्ति च ४४

बाधिर्यं कर्णनादं च पीनसं नेत्रविभ्रमम्  
कुर्यादभ्यञ्जनं तैललवणेन यथाविधि ४५

युञ्ज्यात् प्रधमनैर्नस्यैर्धूमैर्शीर्षविरेचनम्  
तीक्ष्णानुलोमिकेनाथ स्निग्धं भुक्तेऽनुवासयेत् ४६

स्नेहस्वेदैरनापाद्य गुरुस्तीक्ष्णोऽतिमात्रया  
यस्य बस्तिः प्रयुज्येत सोऽतिमात्रं प्रवर्तयेत् ४७

स्रुतेषु तस्य दोषेषु निरूढस्यातिमात्रशः  
स्तब्धोदावृतकोष्ठस्य वायुः संप्रतिहन्यते ४८

विलोमनसमुद्भूतो रुजत्यङ्गानि देहिनः  
गात्रवेष्टननिस्तोदभेदस्फुरणजृम्भणैः ४९

तं तैललवणाभ्यक्तं सेचयेदुष्णवारिणा  
एरण्डपत्रनिष्क्वाथैः प्रस्तरैश्चोपपादयेत् ५०

यवान् कुलत्थान् कोलानि पञ्चमूले तथोभये  
जलाढकद्वये पक्त्वा पादशेषेण तेन च ५१

कुर्यात् सबिल्वतैलोष्णलवणेन निरूहणम्  
तं निरूढं समाश्वस्तं द्रोण्यां समवगाहयेत् ५२

ततो भुक्तवतस्तस्य कारयेदनुवासनम्

यष्टीमधुकतैलेन बिल्वतैलेन वा भिषक् ५३

मृदुकोष्ठाल्पदोषस्य रूक्षस्तीक्ष्णोऽतिमात्रवान्  
बस्तिर्दोषान्निरस्याशु जनयेत् परिकर्तिकाम् ५४

त्रिकवङ्गणबस्तीनां तोदं नाभेरधो रुजम्  
विबन्धोऽल्पाल्पमुत्थानं बस्तिनिर्लेखनाद्भवेत् ५५

स्वादुशीतौषधैस्तत्र पय इक्ष्वादिभिः शृतम्  
यष्ट्याह्वतिलकल्काभ्यां बस्तिः स्यात् क्षीरभोजिनः ५६

ससर्जरसयष्ट्याह्वजिङ्गिनीकर्ममाञ्जनम्  
विनीय दुग्धे बस्तिः स्यात् व्यक्ताम्लमृदुभोजिनः ५७

पित्तरोगेऽम्ल उष्णो वा तीक्ष्णो वा लवणोऽथवा  
बस्तिर्लिखति पायुं तु क्षिणोति विदहत्यपि ५८

स विदग्धः स्रवत्यस्त्रं पित्तं चानेकवर्णवत्  
सार्यते बहुवेगेन मोहं गच्छति चासकृत् ५९

आर्द्रशाल्मलिवृन्तैस्तु क्षुरणैराजं पयः शृतम्  
सर्पिषा योजितं शीतं बस्तिमस्मै प्रदापयेत् ६०

वटादिपल्लवेष्वेव कल्पो यवतिलेषु च  
सुवर्चलोपोदिकयोः कर्बुदारे च शस्यते ६१

गुदे सेकाः प्रदेहाश्च शीताः स्युर्मधुराश्च ये  
रक्तपित्तातिसारघ्नी क्रिया चात्र प्रशस्यते ६२

तीक्ष्णत्वं मूत्रपील्वग्निलवणक्षारसर्षपैः  
प्राप्तकालं विधातव्यं क्षीराद्यैर्मार्दवं तथा ६३

आपादतलमूर्धस्थान् दोषान् पक्वाशये स्थितः  
वीर्येण बस्तिरादत्ते खस्थोऽर्को भूरसानिव ६४

यद्वत् कुसुम्भसंमिश्रात्तोयाद्रागं हरेत् पटः  
तद्वद्भूवीकृतादेहान्निरूहो निर्हरेन्मलान् ६५

तत्र श्लोकः--

इत्येता व्यापदः प्रोक्ता बस्तेः साकृतिभेषजाः  
बुद्ध्वा कात्स्नर्येण तान् बस्तिन्नियुञ्जन्नापराध्यति ६६

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
बस्तिव्यापत्सिद्धिर्नाम सप्तमोऽध्यायः ७

## अष्टमोऽध्यायः

अथातः प्रासृतयोगीयां सिद्धिं व्याख्यास्यामः १

इति ह स्माह भगवानात्रेयः २

अथेमान् सुकुमाराणां निरूहान् स्नेहनान् मृदून्  
कर्मणा विप्लुतानां च वक्ष्यामि प्रसृतैः पृथक् ३

क्षीरादद्वौ प्रसृतौ कार्यौ मधुतैलघृतात्रयः  
खजेन मथितो बस्तिर्वातघ्नो बलवर्णकृत् ४

एकैकः प्रसृतस्तैलप्रसन्नाक्षौद्रसर्पिषाम्  
बिल्वादिमूलक्वाथादद्वौ कौलत्थादद्वौ स वातनुत् ५

पञ्चमूलरसात् पञ्च द्वौ तैलात् क्षौद्रसर्पिषोः  
एकैकः प्रसृतो बस्तिः स्नेहनीयोऽनिलापहः ६

सैन्धवार्धाक्ष एकाः क्षौद्रतैलपयोघृतात्  
प्रसृतो हपुषाकर्षो निरूहः शुक्रकृत् परम् ७

पटोलनिम्बभूनिम्बरास्त्रासप्तच्छदाम्भसः  
चत्वारः प्रसृता एको घृतात् सर्षपकल्कितः ८

निरूहः पञ्चतित्तोऽयं मेहाभिष्यन्दकुष्ठनुत्  
विडङ्गत्रिफलाशिग्रुफलमुस्ताखुपर्णिजात् ९

कषायात् प्रसृताः पञ्च तैलादेको विमथ्य तान्  
विडङ्गपिप्पलीकल्को निरूहः क्रिमिनाशनः १०

पयस्येक्षुस्थिरारास्त्राविदारीक्षौद्रसर्पिषाम्

एकैकः प्रसृतो बस्तिः कृष्णाकल्को वृषत्वकृत् ११

चत्वारस्तैलगोमूत्रदधिमण्डाम्लकाञ्जिकात्  
प्रसृताः सर्षपैः कल्कैर्विट्सङ्गानाहभेदनः १२

श्वदंष्ट्राश्मभिदेरण्डरसात्तैलात् सुरासवात्  
प्रसृताः पञ्च यष्ट्याह्नकौन्तीमागधिकासिताः १३

कल्कः स्यान्मूत्रकृच्छ्रे तु सानाहे बस्तिरुत्तमः  
एते सलवणाः कोष्णा निरूहाः प्रसृतैर्नव १४

मृदुबस्तिजडीभूते तीक्ष्णोऽन्यो बस्तिरिष्यते  
तीक्ष्णैर्विकर्षिते स्वादु प्रत्यास्थापनमिष्यते १५

वातोपसृष्टस्योष्णैः स्युर्गदा दाहादयो यदि  
द्राक्षाम्बुना त्रिवृत्कल्कं दद्याद्दोषानुलोमनम् १६

तद्धि पित्तशकृद्वातान् हत्वा दाहादिकाञ्जयेत्  
शुद्धश्चापि पिबेच्छीतां यवागूं शर्करायुतान् १७

अथवाऽतिविरिक्तः स्यात् क्षीणविट्कः स भक्षयेत्  
माषयूषेण कुल्माषान् पिबेन्मध्वथवा सुराम् १८

सोमं चेत् कुणपं शूलैरुपविशेदरोचकी  
स घनातिविषाकुष्ठनतदारुवचाः पिबेत् १९

शकृद्वातमसृक् पित्तं कफं वा योऽतिसार्यते  
पक्वं तत्र स्ववर्गीयैर्बस्तिः श्रेष्ठं भिषग्जितम् २०

षण्णामेषां द्विसंसर्गात् त्रिंशद्भेदा भवन्ति तु  
केवलैः सह षट्त्रिंशद्विद्यात् सोपद्रवानपि २१

शूलप्रवाहिकाध्मानपरिकर्त्यरुचिज्वरान्  
तृष्णोष्णदाहमूर्च्छादींश्चैषां विद्यादुपद्रवान् २२

तत्रामेऽन्तरपानं स्यात् व्योषाम्ललवणैर्युतम्  
पाचनं शस्यते बस्तिरामे हि प्रतिषिध्यते २३

वातघ्नैर्ग्राहिवर्गीयैर्बस्तिः शकृति शस्यते  
स्वाद्वाम्ललवणैः शस्तः स्नेहबस्तिः समीरणे २४

रक्ते रक्तेन पित्ते तु कषायस्वादुतिक्तकैः  
सार्यमाणे कफे बस्तिः कषायकटुतिक्तकैः २५

शकृता वायुना वाऽऽमे तेन वर्चस्यथानिले  
संसृष्टेऽन्तरपानं स्याद् व्योषाम्ललवणैर्युतम् २६

पित्तेनामेऽसृजा वाऽपि तयोरामेन वा पुनः  
संसृष्टयोर्भवेत् पानं सव्योषस्वादुतिक्तकम् २७

तथाऽऽमे कफसंसृष्टे कषायव्योषतिक्तकम्  
आमेन तु कफे व्योषकषायलवणैर्युतम् २८

वातेन विशि पित्ते वा विट्पित्ताभ्यां तथाऽनिले  
मधुराम्लकषायः स्यात् संसृष्टे बस्तिरुत्तमः २९

शकृच्छोणितयोः पित्तशकृतो रक्तपित्तयोः  
बस्तिरन्योन्यसंसर्गे कषायस्वादुतिक्तकः ३०

कफेन विशि पित्तेऽस्त्रे कफे विट्पित्तशोणितैः  
व्योषतिक्तकषायः स्यात् संसृष्टे बस्तिरुत्तमः ३१

स्याद्वस्तिर्व्योषतिक्ताम्लः संसृष्टे वायुना कफे



मधुरव्योषतित्तस्तु रक्ते कफविमूर्च्छिते ३२

मारुते कफसंसृष्टे व्योषाम्ललवणो भवेत्  
बस्तिवर्तिन पित्ते तु कार्यः स्वाद्वम्लतित्तकः ३३

त्रिचतुःपञ्चसंसर्गानिवमेव विकल्पयेत्  
युक्तिश्चैषातिसारोक्ता सर्वरोगेष्वपि स्मृता ३४

युगपत् षड्रसं षण्णां संसर्गे पाचनं भवेत्  
निरामाणां तु पञ्चानां बस्तिः षाड्रसिको मतः ३५

उदुम्बरशलाटूनि जम्ब्वाम्रोदुम्बरत्वचः  
शङ्खं सर्जरसं लाक्षां कर्दमं च पलांशिकम् ३६

पिष्ट्वा तैः सर्पिषः प्रस्थं क्षीरद्विगुणितं पचेत्  
अतीसारेषु सर्वेषु पेयमेतद्यथाबलम् ३७

कच्छुराधातकीबिल्वसमङ्गारक्तशालिभिः  
मसूराश्चत्थशुङ्गैश्च यवागूः स्याज्जले शृतैः ३८

वटोदुम्बरकट्वङ्गसमङ्गाप्लक्षपल्लवैः  
मसूरधातकीपुष्पबलाभिश्च तथा भवेत् ३९

स्थिरादीनां बलादीनामिद्धवादीनामथापि वा  
क्वाथेषु समसूराणां यवाग्वः स्युः पृथक् पृथक् ४०

कच्छुरामूलशाल्यादितण्डुलैरुपसाधिताः  
दधितक्रारनालाम्लक्षीरेष्विक्षुरसेऽपि वा ४१

शीताः सशर्कराक्षौद्राः सर्वातीसारनाशनाः  
ससर्पिर्मरिचाजाज्यो मधुरा लवणाः शिवाः ४२

भवन्ति चात्र श्लोकाः--

स्निग्धाम्ललवणमधुरं पानं बस्तिश्च मारुते कोष्णः  
शीतं तिक्तकषायं मधुरं पित्ते च रक्ते च ४३

तिक्तोष्णकषायकटु श्लेष्मणि संग्राहि वातनुच्छकृति  
पाचनमामे पानं पिच्छासृग्बस्तयो रक्ते ४४

अतिसारं प्रत्युक्तं मिश्रं द्वन्द्वादियोगजेष्वपि च  
तत्रोद्रेकविशेषाद्दोषेषूपक्रमः कार्यः ४५

तत्र श्लोकः--

प्रासृतिकाः सव्यापत्क्रिया निरूहास्तथाऽतिसारहिताः  
रसकल्पघृतयवाग्वश्चोक्ता गुरुणा प्रसृतसिद्धौ ४६

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
प्रासृतयोगीयसिद्धिर्नामाष्टमोऽध्यायः ८

## नवमोऽध्यायः

अथातस्त्रिमर्मीयां सिद्धिं व्याख्यास्यामः १

इति ह स्माह भगवानात्रेयः २

सप्तोत्तरं मर्मशतमस्मिञ्छरीरे स्कन्धशाखासमाश्रितमग्निवेश । तेषामन्यत-  
मपीडायां समधिका पीडा भवति चेतनानिबन्धवैशेष्यात् । तत्र  
शाखाश्रि-तेभ्यो मर्मभ्यः स्कन्धाश्रितानि गरीयांसि शाखानां तदाश्रितत्वात्  
स्कन्धा-श्रितेभ्योऽपि हृद्वस्तिशिरांसि तन्मूलत्वाच्छरीरस्य ३

तत्र हृदये दश धमन्यः प्राणापानौ मनो ग्बुद्धिश्चेतना महाभूतानि च नाभ्या-  
मरा इव प्रतिष्ठितानि शिरसि इन्द्रियाणि इन्द्रियप्राणवहानि च स्रोतांसि सू-  
र्यमिव गभस्तयः संश्रितानि बस्तिस्तु स्थूलगुदमुष्कसेवनीशुक्रमूत्रवाहिनीनां  
नाडीनां मध्ये मूत्राधारोऽम्बुवहानां सर्वस्रोतसामुदधिरिवापगानां प्रतिष्ठा  
बहुभिश्च तन्मूलैर्मर्मसंज्ञकैः स्रोतोभिर्गगनमिव दिनकरकरैर्व्याप्तमिदं शरीरम्  
४

तेषां त्रयाणामन्यतमस्यापि भेदादाश्वेव शरीरभेदः स्यात् आश्रयनाशादाश्रित-  
स्यापि विनाशः तदुपघातात्तु घोरतरव्याधिप्रादुर्भावः तस्मादेतानि विशेषेण  
रक्ष्याणि बाह्याभिघादादिभ्यश्च ५

तत्र हृद्यभिहते कासश्वासबलक्षयकण्ठशोषक्लोमाकर्षणजिह्वानिर्गममुखता-  
लुशोषापस्मारोन्मादप्रलापचित्तनाशादयः स्युः शिरस्यभिहते मन्यास्तम्भा-  
र्दितचक्षुर्विभ्रममोहोद्वेष्टनचेष्टानाशकासश्वासहनुग्रहमूकगद्गदत्वाक्षिनिमील-  
नगण्डस्पन्दनजृम्भणलालास्रावस्वरहानिवदनजिह्मत्वादीनि बस्तौ तु वात-  
मूत्रवर्चोनिग्रहवङ्गणमेहनबस्तिशूलकुण्डलोदावर्तगुल्मानिलाष्ठीलोपस्तम्भ-  
नाभिकुक्षिगुदश्रोणिग्रहादयः वाताद्युपसृष्टानां त्वेषां लिङ्गानि चिकित्सिते  
सक्रियाविधीन्युक्तानि ६

किंत्वेतानि विशेषतोऽनिलाद्रक्ष्याणि अनिलो हि पित्तकफसमुदीरणे हेतुः  
प्राणमूलं च स बस्ति कर्मसाध्यतमः तस्मान्न बस्तिमं किञ्चित् कर्म मर्म-  
परिपालनमस्ति । तत्र षडास्थापनस्कन्धात् विमाने द्वौ चानुवासनस्क-  
न्धाविह च विहितान् बस्तीन् बुद्ध्या विचार्य महामर्मपरिपालनार्थं प्रयो-  
जयेद्वातव्याधिचिकित्सां च ७

भूयश्च हृद्युपसृष्टे हिङ्गुचूर्णं लवणानामन्यतमचूर्णसंयुक्तं मातुलुङ्गस्य रसेना-  
न्येन वाऽम्लेन हृद्येन वा पाययेत् स्थिरादिपञ्चमूलीरसः सशर्करः पानार्थं  
बिल्वादिपञ्चमूलरससिद्धा च यवागूः हृद्रोगविहितं च कर्म मूर्ध्नि तु वातो-  
पसृष्टेऽभ्यङ्गस्वेदनोपनाहस्नेहपाननस्तःकर्मावपीडनधूमादीनि बस्तौ तु कु-  
म्भीस्वेदः वर्तयः श्यामादिभिर्गोमूत्रसिद्धो निरूहः बिल्वादिभिश्च सुरासिद्धः  
शरकाशेक्षुदर्भगोक्षुरकमूलशृतक्षीरैश्च त्रपुसैर्वाखराश्वाबीजयवर्षभकवृद्धि-  
कल्कितो निरूहः पीतदारुसिद्धतैलेनानुवासनं तैल्वकं च सर्पिर्विरेकार्थं  
शतावरीगोक्षुरकबृहतीकण्टकारिकागुडूचीपुनर्नवोशीरमधुकद्विसारिवालो-  
ध्रश्रेयसीकुशकाशमूलकषायक्षीरचतुर्गुणं बलावृषर्षभकखराश्चोपकुञ्चिकाव-  
त्सकत्रपुसैर्वाखराबीजशितिवारकमधुकवचाशतपुष्पाश्मभेदकवर्षाभूमदनफ-  
लकल्कसिद्धं तैलमुत्तरबस्तिर्निरूहो वा शुद्धस्निग्धस्विन्नस्य बस्तिशूलमू-  
त्रविकारहर इति ८

भवन्ति चात्र श्लोकाः--

हृदये मूर्ध्नि बस्तौ च नृणां प्राणाः प्रतिष्ठिताः  
तस्मात्तेषां सदा यत्नं कुर्वीत परिपालने ९

आबाधवर्जनं नित्यं स्वस्थवृत्तानुवर्तनम्  
उत्पन्नार्तिविघातश्च मर्मणां परिपालनम् १०

अत ऊर्ध्वं विकारा ये त्रिमर्मीये चिकित्सिते  
न प्रोक्ता मर्मजास्तेषां कांश्चिद्वक्ष्यामि सौषधान् ११

कद्धः स्वैः कोपनैर्वायुः स्थानादूर्ध्वं प्रपद्यते

पीडयन् हृदयं गत्वा शिरः शङ्खौ च पीडयन् १२

धनुर्वन्नमयेद्वात्राणयाक्षिपेन्मोहयेत्तथा  
कृच्छ्रेण चाप्युच्छ्वसिति स्तब्धान्नोऽथ निमीलकः १३

कपोत इव कूजेच्च निःसंज्ञः सोऽपतन्त्रकः  
दृष्टिं संस्तम्भ्य संज्ञां च हत्वा कण्ठेन कूजति १४

हृदि मुक्ते नरः स्वास्थ्यं याति मोहं वृते पुनः  
वायुना दारुणं प्राहुरेके तमपतानकम् १५

धमनीः कफवाताभ्यां रुद्धास्तस्य विमोक्षयेत्  
तीक्ष्णैः प्रधमनैः संज्ञां तासु मुक्तासु विन्दति १६

मरिचं शिग्रुबीजानि विडङ्गं च फणिज्जकम्  
एतानि सूक्ष्मचूर्णानि दद्याच्छीर्षविरेचनम् १७

तुम्बुरूण्यभया हिङ्गु पौष्करं लवणत्रयम्  
यवक्वाथाम्बुना पेयं हृद्ग्रहे चापतन्त्रके १८

हिङ्गुवम्लवेतसं शुण्ठीं ससौवर्चलदाडिमम्  
पिबेद्वातकफघ्नं च कर्म हृद्रोगनुद्धितम् १९

शोधना बस्तयस्तीक्ष्णा न हितास्तस्य कृत्स्नशः  
सौवर्चलाभयाव्योषैः सिद्धं तस्मै घृतं हितम् २०

मधुरस्निग्धगुर्वन्नसेवनाच्चिन्तनाच्छ्रमात्  
शोकाद्व्याध्यनुषङ्गाच्च वायुनोदीरितः कफः २१

यदाऽसौ समवस्कन्द्य हृदयं हृदयाश्रयान्  
समावृणोति ज्ञानादींस्तदा तन्द्रोपजायते २२

हृदये व्याकुलीभावो वाक्चेष्टेन्द्रियगौरवम्  
मनोबुद्ध्यप्रसादश्च तन्द्राया लक्षणं मतम् २३

कफघ्नं तत्र कर्तव्यं शोधनं शमनानि च  
व्यायामो रक्तमोक्षश्च भोज्यं च कटुतिक्तकम् २४

मूत्रौकसादो जठरं कृच्छ्रमुत्सङ्गसंक्षयौ  
मूत्रातीतोऽनिलाष्ठीला वातबस्त्युष्णमारुतौ २५

वातकुण्डलिका ग्रन्थिर्विड्घातो बस्तिकुण्डलम्  
त्रयोदशैते मूत्रस्य दोषास्ताँल्लिङ्गतः शृणु २६

पित्तं कफो द्वयं वाऽपि बस्तौ संहन्यते यदा  
मारुतेन तदा मूत्रं रक्तं पीतं घनं सृजेत् २७

सदाहं श्वेतसान्द्रं वा सर्वैर्वा लक्षणैर्युतम्  
मूत्रौकसादं तं विद्यात् पित्तश्लेष्महरैर्जयेत् २८

विधारणात् प्रतिहतं वातोदावर्तितं यदा  
पूरयत्युदरं मूत्रं तदा तदनिमित्तरुक् २९

अपक्तिमूत्रविट्सङ्गैस्तन्मूत्रजठरं वदेत्  
मूत्रवैरेचनीं तत्र चिकित्सां संप्रयोजयेत् ३०

हिङ्गुद्विरुत्तरं चूर्णं त्रिमर्मीये प्रकीर्तितम्  
हन्यान्मूत्रोदरानाहमाध्मानं गुदमेढ्रयोः ३१

मूत्रितस्य व्यवायात्तु रेतो वातोद्धतं च्युतम्  
पूर्वं मूत्रस्य पश्चाद्वा स्रवेत् कृच्छ्रं तदुच्यते ३२

खवैगुण्यानिलाक्षेपैः किञ्चिन्मूत्रं च तिष्ठति

मणिसन्धौ स्रवेत् पश्चात्तदरुग्वाऽथ चातिरुक् ३३

मूत्रोत्सङ्गः स विच्छिन्नमुच्छेषगुरुशेफसः  
वाताकृतिर्भवेद्वातान्मूत्रे शुष्यति सञ्जयः ३४

चिरं धारयतो मूत्रं त्वरया न प्रवर्तते  
मेहमानस्य मन्दं वा मूत्रातीतः स उच्यते ३५

आध्मापयन् बस्तिगुदं रुद्ध्वा वायुश्चलोन्नताम्  
कुर्यात्तीव्रार्तिमष्टीलां मूत्रविण्मार्गरोधिनीम् ३६

मूत्रं धारयतो बस्तौ वायुः क्रुद्धो विधारणात्  
मूत्ररोधार्तिकण्डूभिर्वातबस्तिः स उच्यते ३७

ऊष्मणा सोष्मकं मूत्रं शोषयन् रक्तपीतकम्  
उष्णवातः सृजेत् कृच्छ्राद्वस्त्युपस्थार्तिदाहवान् ३८

गतिसङ्गादुदावृत्तः स मूत्रस्थानमार्गयोः  
मूत्रस्य विगुणो वायुर्भग्नव्याविद्धकण्डली ३९

मूत्रं विहन्ति संस्तम्भभङ्गगौरववेष्टनैः  
तीव्ररुद्धूत्रविट्सङ्गैर्व्रातकण्डलिकेति सा ४०

रक्तं वातकफाद्गुष्टं बस्तिद्वारे सुदारुणम्  
ग्रन्थिं कुर्यात् स कृच्छ्रेण सृजेन्मूत्रं तदावृतम् ४१

अश्मरीसमशूलं तं मूत्रग्रन्थिं प्रचक्षते  
रूक्षदुर्बलयोर्वतिनोदावृत्तं शकृद्यदा ४२

मूत्रस्रोतः प्रपद्येत विट्संसृष्टं तदा नरः  
विङ्गन्धं मूत्रयेत् कृच्छ्राद्विड्विघातं विनिर्दिशेत् ४३

द्रुताध्वलङ्घनायासादभिघातात् प्रपीडनात्  
स्वस्थानाद्वस्तिरुद्धतः स्थूलस्तिष्ठति गर्भवत् ४४

शूलस्पन्दनदाहार्तो बिन्दुं बिन्दुं स्रवत्यपि  
पीडितस्तु सृजेद्धारां संस्तम्भोद्वेष्टनार्तिमान् ४५

बस्तिकुण्डलमाहुस्तं घोरं शस्त्रविषोपमम्  
पवनप्रबलं प्रायो दुर्निवारमवुद्धिभिः ४६

तस्मिन् पित्तान्विते दाहः शूलं मूत्रविवर्णता  
श्लेष्मणा गौरवं शोफः स्निग्धं मूत्रं घनं सितम् ४७

श्लेष्मरुद्धबिलो बस्तिः पित्तोदीर्णो न सिध्यति  
अविभ्रान्तबिलः साध्यो न तु यः कुण्डलीकृतः ४८

स्याद्वस्तौ कुण्डलीभूते तृणमोहः श्वास एव च  
दोषाधिक्यमवेक्ष्यैतान् मूत्रकृच्छ्रहरैर्जयेत् ४९

बस्तिमुत्तरबस्तिं च सर्वेषामेव दापयेत्  
पुष्पनेत्रं तु हैमं स्याच्छूलक्षणमौत्तरबस्तिकम् ५०

जात्यश्वहनवृन्तेन समं गोपुच्छसंस्थितम्  
रौप्यं वा सर्षपच्छिद्रं द्विकर्णं द्वादशाङ्गुलम् ५१

तेनाजबस्तियुक्तेन स्नेहस्यार्धपलं नयेत्  
यथावयोविशेषेण स्नेहमात्रां विकल्प्य वा ५२

स्नातस्य भुक्तभक्तस्य रसेन पयसाऽपि वा  
सृष्टविण्मूत्रवेगस्य पीठे जानुसमे मृदौ ५३

ऋजोः सुखोपविष्टस्य हृष्टे मेद्रे घृताक्तया



शलाकयाऽन्विष्य गतिं यद्यप्रतिहता व्रजेत् ५४

ततः शेफःप्रमाणेन पुष्पनेत्रं प्रवेशयेत्  
गुदवन्मूत्रमार्गेण प्रणयेदनु सेवनीम् ५५

हिंस्यादतिगतं बस्तिमूने स्नेहो न गच्छति  
सुखं प्रपीड्य निष्कम्पं निष्कर्षेन्नेत्रमेव च ५६

प्रत्यागते द्वितीयं च तृतीयं च प्रदापयेत्  
अनागच्छन्नुपेक्ष्यस्तु रजनीव्युषितस्य च ५७

पिप्पलीलवणागारधूमापामार्गसर्षपैः  
वार्ताकुरसनिर्गुणडीशम्पाकैः ससहाचरैः ५८

मूत्राम्लपिष्टैः सगुडैर्वर्तिं कृत्वा प्रवेशयेत्  
अग्रे तु सर्षपाकारां पश्चार्धं माषसंमिताम् ५९

नेत्रदीर्घां घृताभ्यक्तां सुकुमारामभङ्गराम्  
नेत्रवन्मूत्रनाड्यां तु पायौ चाङ्गुष्ठसंमिताम् ६०

स्नेहे प्रत्यागते ताभ्यामानुवासनिको विधिः  
परिहारश्च सव्यापत् ससम्यग्दत्तलक्षणः ६१

स्त्रीणामार्तवकाले तु प्रतिकर्म तदाचरेत्  
गर्भासना सुखं स्नेहं तदाऽऽदत्ते ह्यपावृता ६२

गर्भं योनिस्तदा शीघ्रं जिते गृह्णाति मारुते  
बस्तिजेषु विकारेषु योनिविभ्रंशजेषु च ६३

योनिशूलेषु तीव्रेषु योनिव्यापत्स्वसृग्दरे  
अप्रस्रवति मूत्रे च बिन्दुं बिन्दुं स्रवत्यपि ६४

विदध्यादुत्तरं बस्तिं यथास्वौषधसंस्कृतम्  
पुष्पनेत्रप्रमाणं तु प्रमदानां दशाङ्गुलम् ६५

मूत्रस्रोतःपरीणाहं मुद्गस्रोतोऽनुपाति च  
अपत्यमार्गे नारीणां विधेयं चतुरङ्गुलम् ६६

द्व्यङ्गुलं मूत्रमार्गे तु बालायास्त्वेकमङ्गुलम्  
उत्तानायाः शयनायाः सम्यक् सङ्कोच्य सक्थिनी ६७

अथास्याः प्रणयेन्नेत्रमनुवंशगतं सुखम्  
द्विस्त्रिश्चतुरिति स्नेहानहोरात्रेण योजयेत् ६८

बस्तौ बस्तौ प्रणीते च वर्तिः पीनतरा भवेत्  
त्रिरात्रं कर्म कुर्वीत स्नेहमात्रां विवर्धयेत् ६९

अनेनैव विधानेन कर्म कुर्यात् पुनरुग्रहात्  
अतः शिरोविकाराणां कश्चिद्भेदः प्रवक्ष्यते ७०

रक्तपित्तानिला दुष्टाः शङ्खदेशे विमूर्च्छिताः  
तीव्ररुग्दाहरागं हि शोफं कुर्वन्ति दारुणम् ७१

स शिरो विषवद्वेगी निरुध्याशु गलं तथा  
त्रिरात्राञ्जीवितं हन्ति शङ्खको नाम नामतः ७२

परं त्र्यहाञ्जीवति चेत् प्रत्याख्यायाचरेत् क्रियाम्  
शिरोविरेकसेकादि सर्वं वीसर्पनुच्च यत् ७३

रूक्षात्यध्यशनात् पूर्ववातावश्यायमैथुनैः  
वेगसंधारणायासव्यायामैः कुपितोऽनिलः ७४

केवलः सकफो वाऽर्धं गृहीत्वा शिरसस्ततः

मन्याभ्रूशङ्खकर्णाक्षिललाटार्धेऽतिवेदनाम् ७५

शस्त्रारणिनिभां कुर्यात्तीव्रां सोऽर्धावभेदकः  
नयनं वाऽथवा श्रोत्रमतिवृद्धो विनाशयेत् ७६

चतुःस्नेहोत्तमा मात्रा शिरः कायविरेचनम्  
नाडीस्वेदो घृतं जीर्णं बस्तिकर्मानुवासनम् ७७

उपनाहः शिरोबस्तिर्दहनं चात्र शस्यते  
प्रतिश्याये शिरोरोगे यश्चोद्दिष्टं चिकित्सितम् ७८

सन्धारणादजीर्णाद्यैर्मस्तिष्कं रक्तमारुतौ  
दुष्टौ दूषयतस्तच्च दुष्टं ताभ्यां विमूर्च्छितम् ७९

पूर्योदयेऽशुसंतापाद्भवं विष्यन्दते शनैः  
ततो दिने शिरःशूलं दिनवृद्ध्या विवर्धते ८०

दिनक्षये ततः स्त्याने मस्तिष्के संप्रशाम्यति  
सूर्यावर्तः स तत्र स्यात् सर्पिरौत्तरभक्तिकम् ८१

शिरःकायविरेकौ च मूर्ध्ना त्रिस्नेहधारणम्  
जाङ्गलैरुपनाहश्च घृतक्षरैश्च सेचनम् ८२

बर्हितित्तिरिलावादिशृतक्षीरोत्थितं घृतम्  
स्यान्नावनं जीवनीयक्षीराष्टगुणसाधितम् ८३

उपवासातिशोकातिरूक्षशीताल्पभोजनैः  
दुष्टा दोषास्त्रयो मन्यापश्चाद्धाटासु वेदनाम् ८४

तीव्रां कुर्वन्ति सा चाक्षिभ्रूशङ्खेष्वेवतिष्ठते  
स्पन्दनं गरुडपार्श्वस्य नेत्ररोगं हनुग्रहम् ८५

सोऽनन्तवातस्तं हन्यात् सिरार्कावर्तनाशनैः  
वातो रूक्षादिभिः क्रुद्धः शिरःकम्पमुदीरयेत् ८६

तत्रामृताबलारास्त्रामहाश्वेताश्वगन्धकैः  
स्नेहस्वेदादि वातघ्नं शस्तं नस्यं च तर्पणम् ८७

नस्तःकर्म च कुर्वीत शिरोरोगेषु शास्त्रविद्  
द्वारं हि शिरसो नासा तेन तद् व्याप्य हन्ति तान् ८८

नावनं चावपीडश्च ध्मापनं धूम एव च  
प्रतिमर्शश्च विज्ञेयं नस्तःकर्म तु पञ्चधा ८९

स्नेहनं शोधनं चैव द्विविधं नावनं स्मृतम्  
शोधनः स्तम्भनश्च स्यादवपीडो द्विधा मतः ९०

चूर्णस्याध्मापनं तद्धि चेहस्रोतोविशोधनम्  
विज्ञेयस्त्रिविधो धूमः प्रागुक्तः शमनादिकः ९१

प्रतिमर्शो भवेत् स्नेहो निर्दोष उभयार्थकृत्  
एवं तद्रेचनं कर्म तर्पणं शमनं त्रिधा ९२

स्तम्भसुप्तिगुरुत्वाद्याः श्लैष्मिका ये शिरोगदाः  
शिरोविरेचनं तेषु नस्तःकर्म प्रशस्यते ९३

ये च वातात्मका रोगाः शिरःकम्पार्दितादयः  
शिरसस्तर्पणं तेषु नस्तःकर्म प्रशस्यते ९४

रक्तपित्तादिरोगेषु शमनं नस्यमिष्यते  
ध्मापनं धूमपानं च तथा योग्येषु शस्यते ९५

दोषादिकं समीक्ष्यैव भिषक् सम्यक् च कारयेत्

फलादिभेषजं प्रोक्तं शिरसो यद्विरेचनम् ६६

तच्चूर्णं कल्पयेत्तेन पचेत् स्नेहं विरेचनम्  
यदुक्तं मधुरस्कन्धे भेषजं तेन तर्पणम् ६७

साधयित्वा भिषक् स्नेहं नस्तः कुर्याद्विधानवित्  
प्राक्सूर्ये मध्यसूर्ये वा प्राकृतावश्यकस्य च ६८

उत्तानस्य शयानस्य शयने स्वास्तृते सुखम्  
प्रलम्बशिरसः किञ्चित् किञ्चित् पादोन्नतस्य च ६९

दद्यान्नासापुटे स्नेहं तर्पणं बुद्धिमान् भिषक्  
अनवाकिशरसो नस्यं न शिरः प्रतिपद्यते १००

अत्यवाकिशरसो नस्यं मस्तुलुङ्गेऽवतिष्ठति  
अत एव शयानस्य शुद्ध्यर्थं स्वेदयेच्छिरः १०१

संस्वेद्य नासामुन्नम्य वामेनाङ्गुष्ठपर्वणा  
हस्तेन दक्षिणेनाथ कुर्यादुभयतः समम् १०२

प्रणाड्या पिचुना वाऽपि नस्तः स्नेहं यथाविधि  
कृते च स्वेदयेद्भूय आकर्षेच्च पुनः पुनः १०३

तं स्नेहं श्लेष्मणा साकं तथा स्नेहो न तिष्ठति  
स्वेदेनोत्क्लेशितः श्लेष्मा नस्तः कर्मण्युपस्थितः १०४

भूयः स्नेहस्य शैत्येन शिरसि स्त्यायते ततः  
श्रोत्रमन्यागलाद्येषु विकाराय स कल्पते १०५

ततो नस्तः कृते धूमं पिबेत् कफविनाशनम्  
हितान्नभुङ्गिनवातोष्णसेवी स्यान्नियतेन्द्रियः १०६

विधिरेषोऽवपीडस्य कार्यः प्रध्मापनस्य तु  
तत् षडङ्गुलया नाड्या धमेच्चूर्णं मुखेन तु १०७

विरिक्तशिरसं तूष्णं पाययित्वाऽम्बु भोजयेत्  
लघु त्रिष्वविरुद्धं च निवातस्थमतन्द्रितः १०८

विरेकशुद्धो दोषस्य कोपनं यस्य सेवते  
स दोषो विचरंस्तत्र करोति स्वान् गदान् बहून् १०९

यथास्वं विहितां तेषु क्रियां कुर्याद्विचक्षणः  
अकालकृतजातानां रोगाणामनुरूपतः ११०

अजीर्णे भोजने भुक्ते तोये पीतेऽथ दुर्दिने  
प्रतिश्याये नवे स्नाते स्नेहपानेऽनुवासने १११

नावनं स्नेहनं रोगान् करोति श्लैष्मिकान् बहून्  
तत्र श्लेष्महरः सर्वस्तीक्ष्णोष्णादिर्विधिर्हितः ११२

क्षामे विरेचिते गर्भे व्यायामाभिहते तृषि  
वातो रूक्षेण नस्येन क्रुद्धः स्वाञ्जनयेद्गदान् ११३

तत्र वातहरः सर्वो विधिः स्नेहनबृंहणः  
स्वेदादिः स्याद्धृतं क्षीरं गर्भिण्यास्तु विशेषतः ११४

ज्वरशोकातितप्तानां तिमिरं मद्यपस्य तु  
रूक्षैः शीताञ्जनैर्लेपैः पुटपाकैश्च साधयेत् ११५

स्नेहनं शोधनं चैव द्विविधं नावनं मतम्  
प्रतिमर्शस्तु नस्यार्थं करोति न च दोषवान् ११६

नस्तः स्नेहाङ्गुलिं दद्यात् प्रातर्निशि च सर्वदा

न चोच्छिद्धेदरोगाणां प्रतिमर्शः स दाढ्यकृत् ११७

तत्र श्लोकौ--

त्रीणि यस्मात् प्रधानानि मर्माण्यभिहतेषु च  
तेषु लिङ्गं चिकित्सां च रोगभेदाश्च सौषधाः ११८

विधिरुत्तरबस्तेश्च नस्तःकर्मविधिस्तथा  
सव्यापद्मेषजं सिद्धौ मर्माख्यायां प्रकीर्तितम् ११९

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
त्रिमर्मीयसिद्धिर्नाम नवमोऽध्यायः ९

## दशमोऽध्यायः

अथातो बस्तिसिद्धिं व्याख्यास्यामः १

इति ह स्माह भगवानात्रेयः २

सिद्धानां बस्तीनां शस्तानां तेषु तेषु रोगेषु  
शृण्वग्निवेश गदतः सिद्धिं सिद्धिप्रदां भिषजाम् ३

बलदोषकालरोगप्रकृतीः प्रविभज्य योजिताः सम्यक्  
स्वै स्वैरौषधवर्गैः स्वान् स्वान् रोगान्नियच्छन्ति ४

कर्मान्यद्वस्तिसमं न विद्यते शीघ्रसुखविशोधित्वात्  
आश्वपतर्पणतर्पणयोगाच्च निरत्ययत्वाच्च ५

सत्यपि दोषहरत्वे कटुतीक्ष्णोष्णादिभेषजादानात्  
दुःखोद्गारोत्क्लेशाहृद्यत्वकोष्ठरुजा विरेके स्युः ६

अविरेच्यौ शिशुवृद्धौ तावप्राप्तप्रहीनधातुबलौ  
आस्थापनमेव तयोः सर्वार्थकृदुत्तमं कर्म ७

बलवर्णहर्षमार्दवगात्रस्नेहान्नृणां ददात्याशु  
अनुवासनं निरूहश्चोत्तरबस्तिश्च स त्रिविधः ८

शाखावातार्तानां सकुञ्चितस्तब्धभग्नरुग्णानाम्  
विट्सङ्गाध्मानारुचिपरिकर्तिरुगादिषु च शस्तः ९

उष्णार्तानां शीताञ्छीतार्तानां तथा सुखोष्णांश्च  
तद्योग्यौषधयुक्तान् बस्तीन् संतर्क्य विनियुज्यात् १०

बस्तीन् बृंहणीयान् दद्याद् व्याधिषु विशोधनीयेषु



मेदस्विनो विशोध्या येऽपि नराः कुष्ठमेहार्ताः ११

न क्षीणक्षतदुर्बलमूर्च्छितकृशशुष्कदेहानाम्  
युञ्जाद्विशोधनीयान् दोषनिबद्धायुषो ये च १२

वाजीकरणेऽसृक्पित्तयोश्च मधुघृतपयोयुक्ताः  
शस्ताः सतैलमूत्रारनाललवणाश्च कफवाते १३

युञ्जाद्रव्याणि बस्तिष्वम्लं मूत्रं पयः सुरांक्वाथान्  
अविरोधाद्धातूनां रसयोनित्वाच्च जलमुष्णम् १४

सुरदारुशताह्वैलाकुष्ठमधुकपिप्पलीमधुस्नेहाः  
ऊर्ध्वानुलोमभागाः ससर्षपाः शर्करा लवणम् १५

आवापा बस्तीनामतः प्रयोज्यानि येषु यानि स्युः  
युक्तानि सह कषायैस्तान्युत्तरतः प्रवक्ष्यामि १६

चिरजातकठिनबलेषु व्याधिषु तीक्ष्णा विपर्यये मृदवः  
सप्रतिवापकषाया योज्यास्त्वनुवासननिरूहाः १७

अर्धश्लौकैरतः सिद्धान् नानाव्याधिषु सर्वशः  
बस्तीन् वीर्यसमैर्भागैर्यथार्हालोडनाञ्छृणु १८

बिल्वोऽग्निमन्थः श्योनाकः काश्मर्यः पाटलिस्तथा  
शालपर्णी पृश्निपर्णी बृहत्यौ वर्धमानकः १९

यवाः कुलत्थाः कोलानि स्थिरा चेति त्रयोऽनिले  
शस्यन्ते सचतुःस्नेहाः पिशितस्य रसान्विताः २०

नलवज्जलवानीरशतपत्राणि शैवलम्  
मञ्जिष्ठा सारिवाऽनन्ता पयसा मधुयष्टिका २१

चन्दनं पद्मकोशीरं तुङ्गं ते पैत्तिके त्रयः  
सशर्कराक्षौद्रघृताः सक्षीरा बस्तयो हिताः २२

अर्कस्तथैव चालर्क एकाष्ठीला पुनर्नवा  
हरिद्रा त्रिफला मुस्तं पीतदारु कुटन्नटम् २३

पिप्पल्यश्चित्रकश्चेति त्रयस्ते श्लेष्मरोगिषु  
सक्षारक्षौद्रगोमूत्रा नातिस्नेहान्विता हिताः २४

फलजीमूतकेद्ववाकुधामार्गवकवत्सकाः  
श्यामा च त्रिवृता चैव स्थिरा दन्ती द्रवन्त्यपि २५

प्रकीर्या चोदकीर्या च नीलिनी क्षीरिणी तथा  
सप्तला शङ्खिनी लोध्रं फलं कम्पिल्लकस्य च २६

चत्वारो मूत्रसिद्धास्ते पक्वाशयविशोधनाः  
व्यस्तैरपि समस्तैश्च चतुर्योगा उदाहृताः २७

काकोली क्षीरकाकोली मुद्गपर्णी शतावरी  
विदारी मधुयष्ट्याह्वा शृङ्गाटककशेरुके २८

आत्मगुप्ताफलं माषाः सगोधूमा यवास्तथा  
जलजानूपजं मांसमित्येते शुक्रमांसलाः २९

जीवन्ती चाग्निमन्थश्च धातकीपुष्पवत्सकौ  
प्रग्रहः खदिरः कुष्ठं शमी पिण्डीतको यवाः ३०

प्रियङ्गू रक्तमूली च तरुणी स्वर्णयूथिका  
वटाद्याः किंशुकं लोध्रमिति सांग्राहिका मताः ३१

परिस्रावे शृतं क्षीरं सवृश्चीरपुनर्नवम्

आखुपर्णिकया वाऽपि तण्डुलीयकयुक्तया ३२

कालङ्कतककारण्डेक्षुदर्भपोटगलेक्षुभिः  
दाहघ्नः सघृतक्षीरो द्वितीयश्चोत्पलादिभिः ३३

कर्बुदाराढकीनीपविदुलैः क्षीरसाधितैः  
बस्तिः प्रदेयो भिषजा शीतः समधुशर्करः ३४

परिकर्ते तथा वृन्तैः श्रीपर्णीकोविदारजैः  
देयो बस्तिः सुवैद्यिस्तु यथावद्विदितक्रियैः ३५

बस्तिः शाल्मलिवृन्तानां क्षीरसिद्धो घृतान्वितः  
हितः प्रवाहणे तद्वद्वेष्टैः शाल्मलिकस्य च ३६

अश्वावरोहिकाकाकनासाराजकशेरुकैः  
सिद्धाः क्षीरेऽतियोगे स्युः क्षौद्राञ्जनघृतैर्युताः ३७

न्यग्रोधाद्यैश्चतुर्भिश्च तेनैव विधिना परः  
बृहती क्षीरकाकोली पृश्निपर्णी शतावरी ३८

काश्मर्यबदरीदूर्वास्तथोशीरप्रियङ्गवः  
जीवादाने शृतौ क्षीरे द्वौ घृताञ्जनसंयुतौ ३९

बस्ती प्रदेयौ भिषजा शीतौ समधुशर्करौ  
गोऽव्यजामहिषीक्षीरैर्जीवनीययुतैस्तथा ४०

शशैणदक्षमार्जारमहिषाव्यजशोणितैः  
सद्यस्कैर्मृदितैर्बस्तिर्जीवादाने प्रशस्यते ४१

मधूकमधुकद्राक्षादूर्वाकाश्मर्यचन्दनैः  
तेनैव विधिना बस्तिर्देयः सक्षौद्रशर्करः ४२

मञ्जिष्ठासारिवानन्तापयस्यामधुकैस्तथा  
शर्कराचन्दनद्राक्षामधुधात्रीफलोत्पलैः  
रक्तपित्ते प्रमेहे तु कषायः सोमवल्कजः ४३

गुल्मातिसारोदावर्तस्तम्भसङ्कुचितादिषु  
सर्वाङ्गैकाङ्गरोगेषु रोगेष्वेवंविधेषु च ४४

यथास्वैरौषधैः सिद्धान् बस्तीन् दद्याद्विचक्षणः  
पूर्वोक्तेन विधानेन कुर्वन् योगान् पृथग्विधान् ४५

तत्र श्लोकाः--

त्रिकास्त्रयोऽनिलादीनां चतुष्काश्चापरे त्रयः  
पक्वाशयविशुद्ध्यर्थं वृष्याः सांग्राहिकास्तथा ४६

परिस्त्रावे तथा दाहे परिकर्ते प्रवाहणे  
सातियोगे मतौ द्वौ द्वौ जीवादाने तथा त्रयः ४७

द्वौ रक्तपित्ते मेहे च एकस्त्रिंशच्च सप्त ते  
सुलभाल्पौषधक्लेशा बस्तयो गुणवत्तमाः ४८

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
बस्तिसिद्धिर्नाम दशमोऽध्यायः १०

## एकादशोऽध्यायः

अथातः फलमात्रासिद्धिं व्याख्यास्यामः १

इति ह स्माह भगवानात्रेयः २

भगवन्तमुदारसत्त्वधीश्रुतिविज्ञानसमृद्धमत्रिजम्  
फलबस्तिवरत्वनिश्चये सविवादा मुनयोऽभ्युपागमन् ३

भृगुकौशिककाप्यशौनकाः सपुलस्त्यासितगौतमादयः  
कतमत् प्रवरं फलादिषु स्मृतमास्थापनयोजनास्विति ४

कफपित्तहरं वरं फलेष्वथ जीमूतकमाह शौनकः  
मृदुवीर्यतयाऽभिनत्ति तच्छकृदित्याह नृपोऽथ वामकः ५

कटुतुम्बममन्यतोत्तमं वमने दोषसमीरणं च तत्  
तदयोग्यमशैत्यतीक्ष्णताकटुरौक्ष्यादिति गौतमोऽब्रवीत् ६

कफपित्तनिर्बर्हणं परं स च धामार्गवमित्यमन्यत  
तदमन्यत वातलं पुनर्बडिशो ग्लानिकरं बलापहम् ७

कुटजं प्रशशंस चोत्तमं न बलघ्नं कफपित्तहारि च  
अतिविज्जलमौर्ध्वभागिकं पवनक्षोभि च काप्य आह तत् ८

कृतवेधनमस्त्यवातलं कफपित्तं प्रबलं हरेदिति  
तदसाध्विति भद्रशौनकः कटुकं चातिबलघ्नमित्यपि ९

इति तद्वचनानि हेतुभिः सुविचित्राणि निशम्य बुद्धिमान्  
प्रशशंस फलेषु निश्चयं परमं चात्रिसुतोऽब्रवीदिदम् १०

फलदोषगुणान् सरस्वती प्रति सर्वैरपि सम्यगीरिता

न तु किञ्चिददोषनिर्गुणं गुणभूयस्त्वमतो विचिन्त्यते ११

इह कुष्ठहिता गरागरी हितमिद्वत्वाकु तु मेहिने मतम्  
कुटजस्य फलं हृदामये प्रवरं कोठफलं च पाण्डुषु १२

उदरे कृतवेधनं हितं मदनं सर्वगदाविरोधि तु  
मधुरं सकषायतिक्तकं तदरूक्षं सकटूष्णविज्जलम् १३

कफपित्तहृदाशुकारि चाप्यनपायं पवनानुलोमि च  
फलनाम विशेषतस्त्वतो लभतेऽन्येषु फलेषु सत्स्वपि १४

गुरुणेति वचस्युदाहृते मुनिसंघेन च पूजिते ततः  
प्रणिपत्य मुदा समन्वितः सहितः शिष्यगणोऽनुपृष्टवान् १५

सर्वकर्मगुणकुद्गुरुणोक्तो बस्तिरूर्ध्वमथ नैति नाभितः  
नाभ्यधो गुदमतः स शरीरात् सर्वतः कथमपोहति दोषान् १६

तद्गुरुरब्रवीदिदं शरीरं तन्त्रयतेऽनिलः सङ्घविघातात्  
केवल एव दोषसहितो वा स्वाशयगः प्रकोपमुपयाति १७

तं पवनं सपित्तकफविट्कं शुद्धिकरोऽनुलोमयति बस्तिः  
सर्वशरीरगश्च गदसंघस्तत्प्रशमात् प्रशान्तिमुपयाति १८

अथाधिगम्यार्थमखण्डितं धिया गजोष्ट्रगोऽश्वव्यजकर्म रोगनुत्  
अपृच्छदेनं स च बस्तिमब्रवीद्विधिं च तस्याह पुनः ह्प्रचोदितः १९

आजोरणौ सौम्य गजोष्ट्रयोः कृते गवाश्वयोर्बस्तिमुशन्ति माहिषम्  
अजाविकानां तु जरद्भवोद्भवं वदन्ति बस्तिं तदुपायचिन्तकाः २०

अरत्निमष्टादशषोडशाङ्गुलं तथैव नेत्रं हि दशाङ्गुलं क्रमात्  
गजोष्ट्रगोऽश्वव्यजबस्तिसंधौ चतुर्थभागे कृतकर्णिकं वदेत् २१

प्रस्थस्त्वजाव्योर्हि निरूहमात्रा गोवाजिषु द्वित्रिगुणं यथाबलम्  
निरूहमुष्ट्रस्य तथाऽऽढकद्वयं गजस्य वृद्धिस्त्वनुवासनेऽष्टमः २२

कलिङ्गकुष्ठे मधुकं च पिप्पली वचा शताह्वा मदनं रसाञ्जनम्  
हितानि सर्वेषु गुडः ससैन्धवो द्विपञ्चमूलं च विकल्पना त्वियम् २३

गजेऽधिकाऽश्वत्थवटाश्वकर्णकाः सखादिरप्रगहशालतालजाः  
तथा च पर्यौ धवशिग्रुपाटलीमधूकसाराः सनिकुम्भचित्रकाः २४

पलाशभूतीकसुराह्वरोहिणीकषाय उक्तस्त्वधिको गवां हितः  
पलाशदन्तीसुरदारुकतृणद्रवन्त्य उक्तास्तुरगस्य चाधिकाः २५

खरोष्ट्रयोः पीलुकरीरखादिराः शम्याकबिल्वादिगणस्य च च्छदाः  
अजाविकानां त्रिफलापरूषकं कपित्थकर्कन्धु सबिल्वकोलजम् २६

अथाम्निवेशः सततातुरान् नरान् हितं च पप्रच्छ गुरुस्तदाह च  
सदाऽऽतुराः श्रोत्रियराजसेवकास्तथैव वेश्या सह पश्यजीविभिः २७

द्विजो हि वेदाध्ययनव्रताह्निकक्रियादिभिर्देहहितं न चेष्टते  
नृपोपसेवी नृपचित्तरक्षणात् परानुरोधाद्बहुचिन्तनाद्भयात् २८

नृचित्तवर्तिन्युपचारतत्परा मृजाभिभूषानिरता पणाङ्गना  
सदासनादत्यनुबन्धविक्रयक्रयादिलोभादपि पश्यजीविनः २९

सदैव ते ह्यागतवेगनिग्रहं समाचरन्ते न च कालभोजनम्  
अकालनिर्हारविहारसेविनो भवन्ति येऽन्येऽपि सदाऽऽतुराश्च ते ३०

समीरणं वेगविधारणोद्धतं विबन्धसर्वाङ्गरुजाकरं भिषक्  
समीक्ष्य तेषां फलवर्तिमादितः सुकल्पितां स्नेहवतीं प्रयोजयेत् ३१

पुनर्नवैरण्डनिकुम्भचित्रकान् सदेवदारुत्रिवृतानिदिग्धकान्

महान्ति मूलानि च पञ्च यानि विपाच्य मूत्रे दधिमस्तु संयुते ३२

सतैलसर्पिलवणैश्च पञ्चभिर्विमूर्च्छितं बस्तिमथ प्रयोजयेत्  
निरूहितं धन्वरसेन भोजितं निकुम्भतैलेन ततोऽनुवासयेत् ३३

बलां सरास्त्रां फलबिल्वचित्रकान् द्विपञ्चमूलं कृतमालकात् फलम्  
यवान् कुलत्थांश्च पचेज्जलाढके रसः स पेष्यैस्तु कलिङ्गकादिभिः ३४

सतैलसर्पिर्गुडसैन्धवो हितः सदातुराणां बलवर्णवर्धनः  
तथाऽनुवास्ये मधुकेन साधितं फलेन बिल्वेन शताह्वयाऽपि वा ३५

सजीवनीयस्तु रसोऽनुवासने निरूहणे चालवणः शिशोर्हितः  
न चान्यदाश्वङ्गबलाभिवर्धनं निरूहबस्तेः शिशुवृद्धयोः परम् ३६

तत्र श्लोकः

फलकर्म बस्तिवरता नेत्रं यद्वस्तयो गवादीनाम्  
सततातुराश्च दिष्टाः फलमात्रायां हितं चैषाम् ३७

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
फलमात्रासिद्धिर्नामैकादशोऽध्यायः ११



## द्वादशोऽध्यायः

अथात उत्तरबस्तिसिद्धिं व्याख्यास्यामः १

इति ह स्माह भगवानात्रेयः २

अथ खल्वातुरं वैद्यः संशुद्धं वमनादिभिः  
दुर्बलं कृशमल्पाग्निं मुक्तसंधानबन्धनम् ३

निर्हतानिलविण्मूत्रकफपित्तं कृशाशयम्  
शून्यदेहं प्रतीकारासहिष्णुं परिपालयेत् ४

यथाऽण्डं तरुणं पूर्णं तैलपात्रं यथैव च  
गोपाल इव दण्डी गाः सर्वस्मादपचारतः ५

अग्निसंधुक्षणां तु पूर्वं पेयादिना भिषक्  
रसोत्तरेणोपचरेत् क्रमेण क्रमकोविदः ६

स्निग्धाम्लस्वादुहृद्यानि ततोऽम्ललवणौ रसौ  
स्वादुतिक्तौ ततो भूयः कषायकटुकौ ततः ७

अन्योऽन्यप्रत्यनीकानां रसानां स्निग्धरूक्षयोः  
व्यत्यासादुपयोगेन प्रकृतिं गमयेद्भिषक् ८

सर्वक्षमो ह्यसंसर्गो रतियुक्तः स्थिरोन्द्रयः  
बलवान् सत्त्वसंपन्नो विज्ञेयः प्रकृतिं गतः ९

एतां प्रकृतिमप्राप्तः सर्ववर्ज्यानि वर्जयेत्  
महादोषकरायष्टाविमानि तु विशेषतः १०

उच्चैर्भाष्यं रथक्षोभमतिचङ्क्रमणासने

अजीर्णाहितभोज्ये च दिवास्वप्नं समैथुनम् ११

तज्जा देहोर्ध्वसर्वाधोमध्यपाडामदोषजाः

श्लेष्मजाः क्षयजाश्चैव व्याधयः स्युर्यथाक्रमम् १२

तेषां विस्तरतो लिङ्गमेकैकस्य च भेषजम्

यथावत्संप्रवक्ष्यामि सिद्धान् बस्तींश्च यापनान् १३

तत्रोच्चैर्भाष्यातिभाष्याभ्यां शिरस्तापशङ्खकर्णनिस्तोदश्रोत्रोपरोधमुखतालुक-  
गणशोषतैमिर्यपिपासाज्वरतमकहनुग्रहमन्यास्तम्भनिष्ठीवनोरःपार्श्वशूलस्वर-  
भेदहिक्काश्वासादयः स्युः १

रथक्षोभात् संधिपर्वशैथिल्यहनुनासाकर्णशिरःशूलतोदकुक्षिक्षोभाटोपान्त्र-  
कूजनाध्मानहृदयेन्द्रियोपरोधस्फिक्पार्श्ववंक्षणवृषणकटीपृष्ठवेदनासंधिस्क-  
न्धग्रीवादौर्बल्याङ्गाभितापपादशोफप्रस्वापहर्षणादयः २

अतिचङ्क्रमणात् पादजङ्घोरुजानुवङ्गणश्रोणीपृष्ठशूलसक्थिसादनिस्तोदपि-  
ण्डिकोद्वेष्टनाङ्गमर्दासाभितापसिराधमनीहर्षश्वासकासादयः ३

अत्यासनाद्रथक्षोभजाः स्फिक्पार्श्ववङ्गणवृषणकटीपृष्ठवेदनादयः ४

अजीर्णाध्यशनाभ्यां तु मुखशोषाध्मानशूलनिस्तोदपिपासागात्रसादच्छर्द्य-  
तीसारमूर्च्छाज्वरप्रवाहणामविषादयः ५

विषमाहिताशनाभ्यामनन्नाभिलाषदौर्बल्यवैवर्यकण्डूपामागात्रावसादा  
वातादिप्रकोपजाश्च ग्रहणयर्शोविकारादयः ६

दिवास्वप्नादरोचकाविपाकाग्निनाशस्तैमित्यपाण्डुत्वकण्डूपामादाहच्छर्द्यङ्ग-  
मर्दहृत्स्तम्भजाड्यतन्द्रानिद्राप्रसङ्गग्रन्थिजन्मदौर्बल्यरक्तमूत्राक्षितातालुलेपाः

७

व्यवायादाशुबलनाशोरुसादशिरोबस्तिगुदमेढ्रवृक्षणोरुजानुजङ्घापादशूलह-  
दयस्पन्दननेत्रपीडाङ्ग शैथिल्यशुक्रमार्गशोणितागमनकासश्वासशोणितष्ठीव-  
नस्वरावसादकटीदौर्बल्यैकाङ्गसर्वाङ्गरोगमुष्कश्चयथुवातवर्चोमूत्रसङ्गशुक्र-  
विसर्गजाड्यवेपथुबाधिर्यविषादादयः स्युः अवलुप्यत इव गुदः ताड्यत  
इव मेढ्रम् अवसीदतीव मनो वेपते हृदयं पीड्यन्ते सन्धयः तमः प्रवेश्यत  
इव च ८

इत्येवमेभिरष्टभिरपचारैरेते प्रादुर्भवन्त्युपद्रवाः १४

तेषां सिद्धिः--तत्रोच्चैर्भाष्यातिभाष्यजानामभ्यङ्गस्वेदोपनाहधूमनस्योपरिभ-  
क्तस्नेहपानरसक्षीरादिवार्तहरः सर्वो विधिर्मौनं च १

रथक्षोभातिचङ्क्रमणात्यासनजानां स्नेहस्वेदादि वातहरं कर्म सर्वं निदान-  
वर्जनं च २

अजीर्णाध्यशनजानां निरवशेषतश्छर्दनं रूक्षः स्वेदो लङ्घनीयपाचनीयदीप-  
नीयौषधावचारणं च ३

विषमाहिताशनजानां यथास्वं दोषहराः क्रियाः ४

दिवास्वप्नजानां धूमपानलङ्घनवमनशिरोविरेचनव्यायामरूक्षाशनारिष्टदीप-  
नीयौषधोपयोगः प्रघर्षणोन्मर्दनपरिषेचनादिश्च श्लेष्महरः सर्वो विधिः ५

मैथुनजानां जीवनीयसिद्धयोः क्षीरसर्पिषोरुपयोगः तथा वातहराः स्वेदा-  
भ्यङ्गोपनाहा वृष्याश्चाहाराः स्नेहाः स्नेहविधयो यापनाबस्तयोऽनुवासनं च  
मूत्रवैकृतबस्तिशूलेषु चोत्तरबस्तिविदारिगन्धादिगणजीवनीयक्षीरसंसिद्धं  
तैलं स्यात् १५

यापनाश्च बस्तयः सर्वकालं देयाः तानुपदेक्ष्यामः --

मुस्तोशीरबलारग्वधरास्त्रामञ्जिष्ठाकटुरोहिणीत्रायमाणापुनर्नवाबिभीतकगुडू-  
चीस्थिरादिपञ्चमूलानि पलिकानि खण्डशः क्लृप्तान्यष्टौ च मदनफलानि

प्रक्षाल्य जलाढके परिक्वाथ्य पादशेषो रसः क्षीरद्विप्रस्थसंयुक्तः पुनः शृतः  
क्षीरावशेषः पादजाङ्गलरसस्तुल्यमधुघृतः शतकुसुमामधुकुटजफलरसा-  
ञ्जनप्रियङ्गुकल्कीकृतः ससैन्धवः सुखोष्णो बस्तिः शुक्रमांसबलजननः क्ष-  
तक्षीणकासगुल्मशूलविषमज्वरब्रध्नकुण्डलोदावर्तकुक्षिशूलमूत्रकृच्छ्रासृग्र-  
जोविसर्गप्रवाहिकाशिरोरुजाजानूरुजङ्घाबस्तिग्रहाश्मर्युन्मादार्शः प्रमेहाध्मा-  
नवातरक्तपित्तश्लेष्मव्याधिहरः सद्यो बलजननो रसायनश्चेति १

एरण्डमूलपलाशात् षट्पलं शालिपर्णी पृश्निपर्णी बृहती कण्टकारिका  
गोक्षुरको रास्नाऽश्वगन्धा गुडूची वर्षाभूरारग्वधो देवदार्विति पलिकानि ख-  
ण्डशः क्लृप्तानि फलानि चाष्टौ प्रक्षाल्य जलाढके क्षीरपादे पचेत् ।  
पादशेषं कषायं पूतं शतकुसुमाकुष्ठमुस्तपिप्पलीहपुषाबिल्ववचावत्सकफ-  
लरसाञ्जनप्रियङ्गुयवानीप्रक्षेपकल्कितं मधुघृततैलसैन्धवयुक्तं सुखोष्णं नि-  
रूहमेकं द्वौ त्रीन् वा दद्यात् । सर्वेषां प्रशस्तो विशेषतो ललितसुकुमार-  
स्त्रीविहारक्षीणक्षतस्थविरचिरार्शसामपत्यकामानां च २

तद्वत् सहचरबलादर्भमूलसारिवासिद्धेन पयसा ३

तथा बृहतीकण्टकारीशतावरीच्छिन्नरुहाशृतेन पयसा मधुकमदनपिप्पली-  
कल्कितेन पूर्ववद्वस्तिः ४

तथा बलातिबलाविदारीशालिपर्णीपृश्निपर्णीबृहतीकण्टकारिकादर्भमूलप-  
रूषककाश्मर्यबिल्वफलयवसिद्धेन पयसा मधुकमदनकल्कितेन मधुघृत-  
सौवर्चलयुक्तेन कासज्वरगुल्मप्लीहादितस्त्रीमद्यक्लिष्टानां सद्योबलजननो  
रसायनश्च ५

बलातिबलारास्नारग्वधमदनबिल्वगुडूचीपुनर्नवैरण्डाश्वगन्धासहचरपलाश-  
देवदारुद्विपञ्चमूलानि पलिकानि यवकोलकुलत्थद्विप्रसृतं शुष्कमूलकानां च  
जलद्रोणसिद्धं निरूहप्रमाणावशेषं कषायं पूतं मधुकमदनशतपुष्पाकुष्ठ-  
पिप्पलीवचावत्सकफलरसाञ्जनप्रियङ्गुयवानीकल्कीकृतं गुडघृततैलक्षौद्र-  
क्षीरमांसरसाम्लकाञ्जिकसैन्धवयुक्तं सुखोष्णं बस्तिं दद्याच्छुक्रमूत्रवर्चः सङ्गे

ऽनिलजे गुल्महृद्रोगाध्मानब्रध्नपार्श्वपृष्ठकटीग्रहसंज्ञानाशबलक्षयेषु च ६

हपुषार्धकुडवो द्विगुणार्धक्षुरणयवः क्षीरोदकसिद्धः क्षीरशेषो मधुघृततैलल-  
वणयुक्तः सर्वाङ्गविसृतवातरक्तसक्तविण्मूत्रस्त्रीखेदितहितो वातहरो बुद्धि-  
मेधाग्निबलजननश्च ७

ह्रस्वपञ्चमूलीकषायः क्षीरोदकसिद्धः पिप्पलीमधुकमदनकल्कीकृतः सगुड-  
घृततैललवणः क्षीणविषमज्वरकर्शितस्य बस्तिः ८

बलातिबलापामर्गात्मगुप्ताष्टपलार्धक्षुरणयवाञ्जलिकषायः सगुडघृततैलल-  
वणयुक्तः पूर्ववद्वस्तिः स्थविरदुर्बलक्षीणशुक्ररुधिराणां पथ्यतमः ९

बलामधुकविदारीदर्भमूलमृद्वीकायवैः कषायमाजेन पयसा पक्त्वा मधुकम-  
दनकल्कितं समधुघृतसैन्धवं ज्वरार्तेभ्यो बस्तिं दद्यात् १०

शालिपर्णीपृश्निपर्णीगोक्षुरकमूलकाश्मर्यपरूषकखर्जूरफलमधूकपुष्पैरजा-  
क्षीरजलप्रस्थाभ्यां सिद्धः कषायः पिप्पलीमधुकोत्पलकल्कितः सघृतसैन्ध-  
वः क्षीणेन्द्रियविषमज्वरकर्शितस्य बस्तिः शस्तः ११

स्थिरादिपञ्चमूलीपञ्चपलेन शालिषष्टिकयवगोधूममाषपञ्चप्रसृतेन छागं पयः  
शृतं पादशेषं कुक्कुटाण्डरससममधुघृतशर्करासैन्धवसौवर्चलयुक्तो बस्तिर्वृ-  
ष्यतमो बलवर्णजननश्च १२

इति यापना बस्तयो द्वादश १६

कल्पश्चैष शिखिरोनर्दहंससारसारण्डरसेषु स्यात् १७

सतिक्षिरिः समयूरः सराजहंसः पञ्चमूलीपयःसिद्धः शतपुष्पामधुकरास्त्राकु-  
टजमदनफलपित्पलीकल्को घृततैलगुडसैन्धवयुक्तो बस्तिर्बलवर्णशुक्रजन-  
नो रसायनश्च १

द्विपञ्चमूलीकुक्कुटरससिद्धं पयः पादशेषं पिप्पलीमधुकरास्त्रामदनकल्कं श-  
र्करामधुघृतयुक्तं स्त्रीष्वतिकामानां बलजननो बस्तिः २

मयूरमपित्तपक्षपादास्यान्त्रं स्थिरादिभिः पलिकैः सजले पयसि पक्त्वा क्षी-  
रशेषं मदनपिप्पलीविदारीशतकुसुमामधुकल्कीकृतं मधुघृतसैन्धवयुक्तं  
बस्तिं दद्यात् स्त्रीष्वतिप्रसक्तक्षीणेन्द्रियेभ्यो बलवर्णकरम् ३

कल्पश्वैष विष्किरप्रतुदप्रसहाम्बुचरेषु स्यात् अक्षीरो रोहितादिषु च मत्स्येषु  
४

गोधानकुलमार्जारमूषिकशल्लकमांसानां दशपलान् भागान् सपञ्चमूलान्  
पयसि पक्त्वा तत्पयःपिप्पलीफलकल्कसैन्धवसौवर्चलशर्करामधुघृततैल-  
युक्तो बस्तिर्बल्यो रसायनः क्षीणक्षतस्य सन्धानकरो मथितोरस्करथगजह-  
यभग्नवातबलासकप्रभृत्युदावर्तवातसक्तमूत्रवर्चश्शुक्राणां हिततमश्च ५

कूर्मादीनामन्यतमपिशितसिद्धं पयो गोवृषनागहयनक्रहंसकुक्कुटाण्डरसम-  
धुघृतशर्करासैन्धवेक्षुरकात्मगुप्ताफलकल्कसंसृष्टो बस्तिर्वृद्धानामपि बल-  
जननः ६

कर्कटकरसश्चटकाण्डरसयुक्तः समधुघृतशर्करो बस्तिः इत्येते बस्तयः परम-  
वृष्याः उच्चटकेक्षुरकात्मगुप्ताशृतक्षीरप्रतिभोजनानुपानात् स्त्रीशतगामिनं नरं  
कुर्युः ७

गोवृषबस्तवराहवृषणकर्कटचटकसिद्धं क्षीरमुच्चटकेक्षुरकात्मगुप्तामधुघृत-  
सैन्धयुक्तः किञ्चिल्लवणितो बस्तिः ८

दशमूलमयूरहंसकुक्कुटक्वाथात् पञ्चप्रसृतं तैलघृतवसामज्जचतुष्प्रसृतयुक्तं  
शतपुष्पामुस्तहपुष्पाकल्कीकृतः सलवणो बस्तिः पादगुल्फोरुजानुजङ्घात्रिक-  
वङ्गणबस्तिवृषणानिलरोगहरः ९

मृगविष्किरानूपबिलेशयानामेतेनैव कल्पेन बस्तयो देयाः १०

मधुघृतद्विप्रसृतस्तुल्योष्णोदकः शतपुष्पार्धपलः सैन्धवार्धाक्षयुक्तो बस्तिर्वृ-  
ष्यतमो मूत्रकृच्छ्रपित्तवातहरः ११

सद्योघृततैलवसामज्जचतुष्प्रस्थं हपुष्पार्धपलं सैन्धवार्धाक्षयुक्तो बस्तिर्वृष्यतमो  
मूत्रकृच्छ्रपित्तव्याधिहरो रसायनः १२

मधुतैलं चतुःप्रसृतं शतपुष्पार्धपलं सैन्धवार्धाक्षयुक्तो बस्तिर्दीपनो बृंहणो ब-  
लवर्णकरो निरुपद्रवो वृष्यतमो रसायनः क्रिमिकुष्ठोदावर्तगुल्माशोब्रध्नप्ली-  
हमेहहरः १३

तद्वन्मधुघृताभ्यां पयस्तुल्यो बस्तिः पूर्वकल्केन बलवर्णकरो वृष्यतमो निरु-  
पद्रवो बस्तिमेढ्रपाकपरिकर्तिकामूत्रकृच्छ्रपित्तव्याधिहरो रसायनश्च १४

तद्वन्मधुघृताभ्यां मांसरसस्तुल्यो मुस्ताक्षयुक्तः पूर्ववद्वस्तिर्वातबलासपादहर्ष-  
गुल्फत्रिकोरुजानुजंघानिकुञ्चनबस्तिवृषणमेढ्रत्रिकपृष्ठशूलहरः १५

सुरासौवीरककुलत्थमांसरसमधुघृततैलसप्तप्रसृतो मुस्तशताह्वाकल्कितः स-  
लवणो बस्तिः सर्ववातरोगहरः १६

द्विपञ्चमूलत्रिफलाबिल्वमदनफलकषायो गोमूत्रसिद्धः कुटजमदनफलमु-  
स्तपाठाकल्कितः सैन्धवयावशूकक्षौद्रतैलमुक्तो बस्तिः श्लेष्मव्याधिब-  
स्त्याटोपवातशुक्रसङ्गपाण्डुरोगाजीर्णविसूचिकालसकेषु देय इति १७

अत ऊर्ध्वं वृष्यतमान् स्नेहान् वक्ष्यामः--

शतावरीगुडूचीक्षुविदार्यामलकद्राक्षाखर्जूरानां यन्त्रपीडितानां रसप्रस्थं पृ-  
थगेकैकं तद्वद्धततैलगोमहिष्यजाक्षीराणां द्वौ द्वौ दद्यात् जीवकर्षभकमेदाम-  
हामेदात्वक्क्षीरीशृङ्गाटकमधूलिकामधुकोच्चटापिप्पलीपुष्करबीजनीलोत्प-  
लकदम्बपुष्पपुण्डरीककेशरकल्कान् पृषततरक्षुमांसकुक्कुटचटकचकोरमत्ता-  
क्षबर्हिजीवञ्जीवकुलिङ्गहंसाण्डरसवसामज्जादेश्च प्रस्थं दत्त्वा साधयेत् ।

ब्रह्मघोषशङ्खपटहभेरीनिनादैः सिद्धं सितच्छत्रकृतच्छायं गजस्कन्धमारोप-  
येद्भगवन्तं वृषध्वजमभिपूज्य तं स्नेहं त्रिभागमाक्षीकं मङ्गलाशीःस्तुतिदेव-  
तार्चनैर्बस्तिं गमयेत् । नृणां स्त्रीविहारिणां नष्टरेतसां क्षतक्षीणविषमज्व-

रार्तानां व्यापन्नयोनिनां वन्ध्यानां रक्तगुल्मिनीनां मृतापत्यानामनार्तवानां च स्त्रीणां क्षीणमासरुधिराणां पथ्यतमं वलीपलितनाशनं विद्यात् १

बलागोक्षुरकरास्त्राश्वगन्धाशतावरीसहचराणां शतं शतमापोथ्य जलद्रोणशते प्रसाध्यं तस्मिन् जलद्रोणावशेषे रसे वस्त्रपूते विदार्यामलकस्वरसयोर्बस्त-  
महिषवराहवृषकुक्कुटबर्हिहंसकारणडवसारसारण्डरसानां घृततैलयोश्चैकैकं प्रस्थमष्टौ प्रस्थान् क्षीरस्य दत्त्वा चन्दनमधुकमधूलिकात्वक्क्षीरीबिसमृणा-  
लनीलोत्पलपटोलात्मगुप्फान्नपाकितालमस्तकखर्जूरमृद्वीकातामलकीकण्ट-  
कारीजीवकर्षभकक्षुद्रसहामहासहाशतावरीमेदापिप्पलीहीबेरत्वक्पत्रक-  
ल्कांश्च दत्त्वा साधयेत् । ब्रह्मघोषादिना विधिना सिद्धं बस्तिं दद्यात् ।  
तेन स्त्रीशतं गच्छेत् न चात्रास्ते विहाराहारयन्त्रणा काचित् । एष वृष्यो  
बल्यो बृंहण आयुष्यो वलीपलितनुत् क्षतक्षीणनष्टशुक्रविषमज्वरार्तानां  
व्यापन्नयोनीनां च पथ्यतमः २

सहचरपलशतमुदकद्रोणचतुष्टये पक्त्वा द्रोणशेषे रसे सुपूते विदारीक्षुरसप्र-  
स्थाभ्यामष्टगुणक्षीरं घृततैलप्रस्थं बलामधुकचन्दनमधूलिकासारिवामेदाम-  
हामेदाकाकोलीक्षीरकाकोलीपयस्यागुरुमञ्जिष्ठाव्याघ्रनखशटीसहचरसह-  
स्रवीर्यावराङ्गलोध्राणामक्षमात्रैर्द्विगुणशर्करैः कल्कैः साधयेत् । ब्रह्मघोषा-  
दिना विधिना सिद्धं बस्तिं दद्यात् । एष सर्वरोगहरो रसायनो ललितानां  
श्रेष्ठोऽन्तःपुरचारिणीनां क्षतक्षयवातपित्तवेदनाश्वासकासहरस्त्रिभागमाक्षिको  
वलीपालितनुद्वर्णरूपबलमांसशुक्रवर्धनः ३

इत्येते रसायनाः स्नेहबस्तयः सति विभवे शतपाकाः सहस्रपाका वा कार्या  
वीर्यबलाधानार्थमिति १६

भवन्ति चात्र--

इत्येते बस्तयः स्नेहाश्चोक्ता यापनसंज्ञिताः

स्वस्थानामातुराणां च वृद्धानां चाविरोधिनः २०

अतिव्यवायशीलानां शुक्रमांसबलप्रदाः



सर्वरोगप्रशमनाः सर्वेष्वृतुषु यौगिकाः २१

नारीणामप्रजातानां नराणां चाप्यपत्यदाः  
उभयार्थकरा दृष्टाः स्नेहबस्तिनिरूहयोः २२

व्यायामो मैथुनं मद्यं मधूनि शिशिराम्बु च  
संभोजनं रथक्षोभो बस्तिष्वेतेषु गर्हितम् २३

तत्र श्लोकाः--

शिखिगोनर्दहंसारडैर्दक्षवद्वस्तयस्त्रयः  
विंशतिर्विष्करैस्त्रिंशत्प्रतुदैः प्रसहैर्नव २४

विंशतिश्च तथा सप्तविंशतिश्चाम्बुचारिभिः  
नव मत्स्यादिभिश्चैव शिखिकल्पेन बस्तयः २५

दश कर्कटकाद्यैश्च कूर्मकल्केन बस्तयः  
मृगैः सप्तदशैकोनविंशतिर्विष्करैर्दश २६

आनूपैर्दक्षशिखिवद्भूशयैश्च चतुर्दश  
एकोनत्रिंशदित्येते सह स्नेहैः समासतः २७

प्रोक्ता विस्तरशो भिन्ना द्वे शते षोडशोत्तरे  
एते माक्षिकसंयुक्ताः कुर्वन्त्यतिवृषं नरम् २८

नातियोगं न वाऽयोगं स्तम्भितास्ते च कुर्वते  
मृदुत्वान्न निवर्तन्ते यस्य त्वेते प्रयोजिताः २९

समूत्रैर्बस्तिभिस्तीक्ष्णैरास्थाप्यः क्षिप्रमेव सः  
शोफाग्निनाशपाण्डुत्वशूलार्शःपरिकर्तिकाः ३०

स्युर्ज्वरश्चातिसारश्च यापनात्यर्थसेवनात्

अरिष्टक्षारसीध्वाद्या तत्रेष्टा दीपनी क्रिया ३१

युक्त्या तस्मान्निषेवेत यापनान्न प्रसङ्गतः  
इत्युच्चैर्भाष्यपूर्वाणां व्यापदः सचिकित्सिताः ३२

विस्तरेण पृथक् प्रोक्तास्तेभ्यो रक्षेत्रं सदा  
कर्मणां वमनादीनामसम्यक्करणापदाम् ३३

यत्रोक्तं साधनं स्थाने सिद्धिस्थानं तदुच्यते  
इत्यध्यायशतं विंशमात्रेयमुनिवाङ्मयम् ३४

हितार्थं प्राणिनां प्रोक्तमग्निवेशेन धीमता  
दीर्घमायुर्यशः स्वास्थ्यं त्रिवर्गं चापि पुष्कलम् ३५

सिद्धिं चानुत्तमां लोके प्राप्नोति विधिना पठन्  
विस्तारयति लेशोक्तं सन्निपत्यतिविस्तरम् ३६

संस्कर्ता कुरुते तन्त्रं पुराणं च पुनर्नवम्  
अतस्तन्त्रोत्तममिदं चरकेणातिबुद्धिना ३७

संस्कृतं तत्त्वसंपूर्णं त्रिभागेनोपलक्ष्यते  
तच्छङ्करं भूतपतिं संप्रसाद्य समापयत् ३८

अखण्डार्थं दृढबलो जातः पञ्चनदे पुरे  
कृत्वा बहुभ्यस्तन्त्रेभ्यो विशेषोज्ज्विलोच्चयम् ३९

सप्तदशौषधाध्यायसिद्धिकल्पैरपूरयत्  
इदमन्यूनशब्दार्थं तन्त्रदोषविवर्जितम् ४०

षड्त्रिंशता विचित्राभिर्भूषितं तन्त्रयुक्तिभिः  
तत्राधिकरणं योगो हेत्वर्थोऽर्थः पदस्य च ४१

प्रदेशोद्देशनिर्देशवाक्यशेषाः प्रयोजनम्  
उपदेशापदेशातिदेशार्थापत्तिनिर्णयाः ४२

प्रसङ्गैकान्तनैकान्ताः सापवर्गो विपर्ययः  
पूर्वपक्षविधानानुमतव्याख्यानसंशयाः ४३

अतीतानागतावेक्षास्वसंज्ञोद्भयसमुच्चयाः  
निदर्शनं निर्वर्चनं संनियोगो विकल्पनम् ४४

प्रत्युत्सारस्तथोद्धारः संभवस्तन्त्रयुक्तयः  
तन्त्रे समासव्यासोक्ते भवन्त्वेता हि कृत्स्नशः ४५

एकदेशेन दृश्यन्ते समासाभिहिते तथा  
यथाऽम्बुजवनस्यार्कः प्रदीपो वेश्मनो यथा ४६

प्रबोधनप्रकाशार्थास्तथा तन्त्रस्य युक्तयः  
एकस्मिन्नपि यस्येह शास्त्रे लब्धास्पदा मतिः ४७

स शास्त्रमन्यदप्याशु युक्तिज्ञत्वात् प्रबुध्यते  
अधीयानोऽपि शास्त्राणि तन्त्रयुक्त्या विना भिषक्  
नाधिगच्छति शास्त्रार्थानर्थान् भाग्यक्षये यथा ४८

दुर्गृहीतं क्षिणोत्येव शास्त्रं शस्त्रमिवाबुधम्  
सुगृहीतं तदेव ज्ञं शास्त्रं शस्त्रं च रक्षति ४९

तस्मादेताः प्रवक्ष्यन्ते विस्तरेणोत्तरे पुनः  
तत्त्वज्ञानार्थमस्यैव तन्त्रस्य गुणदोषतः ५०

इदमखिलमधीत्य सम्यगर्थान् विमृशति योऽविमनाः प्रयोगनित्यः  
समनुजसुखजीवितप्रदाता भवति धृतिस्मृतिबुद्धिधर्मवृद्धः ५१

यस्य द्वादशसाहस्री हृदि तिष्ठति संहिता  
सोऽर्थज्ञः स विचारज्ञश्चिकित्साकुशलश्च सः ५२

रोगांस्तेषां चिकित्सां च स किमर्थं न बुध्यते  
चिकित्सा वह्निवेशस्य सुस्थातुरहितं प्रति ५३

यदिहास्ति तदन्यत्र यन्नेहास्ति न तत्क्वचित्  
अग्निवेशकृते तन्त्रे चरकप्रतिसंस्कृते ५४

इत्याग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने  
उत्तरबस्तिसिद्धिर्नाम द्वादशोऽध्यायः १२

समाप्तमिदं चरकतन्त्रम्